

TEXT DARK WITHIN THE
BOOK ONLY

UNIVERSAL
LIBRARY

OU_184080

UNIVERSAL
LIBRARY

OSMANIA UNIVERSITY LIBRARY

Call No.

5491.25
J61K

Accession No.

PG
S13706

Author

जिनेन्द्र बुद्धि .

Title

कारिका विवरण पद्या . 1919 .

This book should be returned on or before the date last marked below.

Vol. 2 Pt. 1

वरेन्द्र-चनुसन्धान-समिति-ग्रन्थमाला

काशिकाविवरणपञ्जिका ।

बोधिसत्त्वदेशीयाचार्यश्रीजिनेन्द्रबुद्धिपादविरचिता

शास्त्रित्रीश्रीशचन्द्रचक्रवर्त्तिभट्टाचार्येण संस्कृता ।

THE
KASIKA VIVARANA PANJIKA
(THE NYASA)
A COMMENTARY ON VAMANA-JAYADITYA'S KASIKA
BY
JINENDRA BUDDHI.

EDITED
WITH INTRODUCTION AND OCCASIONAL NOTES

BY
SRISH CHANDRA CHAKRAVARTI, B. A.
READER OF SANSKRIT, DACCA UNIVERSITY.

Vol. II. Part I.
(Adhyaya 5).

PUBLISHED BY
THE VARENDRA RESEARCH SOCIETY,
RAJSHAHI, BENGAL.

1919

[All rights reserved].

अथ

काशिकाविवरणपञ्जिका ।

पञ्चमाध्यायस्य

प्रथमः पादः ।

—:—

१ । प्राक् क्रीताच्छः ।

विधिरधिकारः परिभाषा वेति त्रयमत्र सम्भाव्यते । यथा चैतत्
त्रितयमपि निर्दोषं तथा प्राग्दीव्यतोऽणित्यत्र (४।१।८३) दर्शितम् । यद्येवं
काशिकाकारेण कस्मान्न सूचितम् ? एकदेशानुस्मरणेन सर्वस्य सूचितत्वादित्य-
भिप्रायः । अथ प्रागिति कोऽयं निर्देशः ? यावता प्रपूर्वस्याञ्चतेः क्तिनि
नलोपादिके विहित उगिदचामिति (७।१।७०) नुमि संयोगान्तलोपे च क्तिन्-
प्रत्ययस्य कुरिति (८।२।६२) नकारस्य ङकारे प्राडिति भवितव्यम् । अथेदृशी
व्युत्पत्तिराश्रयेत यावताञ्चतेश्चोपसंख्यानमिति (४।१।६, वा) कृते ङीपि
प्राच्यां दिशि वसतीति दिक्शब्देभ्यः सप्तमीत्यादिना (५।३।२७) ऽस्तातिः ।
तस्याच्चेर्लुगिति (५।३।३०) लुक् । लुक् तद्धितलुकीति (१।२।४८) ङीपोऽपि ।
तसिलादिस्त्रित एधाच्पर्यन्त इत्यव्ययत्वे ऽव्ययादिति (२।४।८२) सोर्लु-
कि न लुमताङ्गस्येति (१।२।६३) प्रत्ययलक्षणप्रतिषेधात् सर्वनामस्थानाभावे
नुमोऽप्यभावः । ततः कुत्वे सति प्रागिति सम्पद्यते । यस्तु मन्यत आद्येऽपि
पक्षे क्रियाविशेषणत्वान्नपुंसकत्वम् । क्रियाविशेषणानां यथा नपुंसकत्वं
कर्मभावश्च तथा करणे च स्तोकात्पकच्छेत्यत्र (२।३।३३) प्रतिपादितम् । तत्र
कर्मणि द्वितीयायाः स्वमोर्नपुंसकादिति (७।१।२३) लुकि कृते पूर्ववन्नुमभाव
इति तन्मते द्वितीयैकवचनान्तं पदं सञ्जायते । तदेवमितरस्मिन् पक्षे

षष्ठ्यतसर्थप्रत्ययेनेति (२।३।३०) षष्ठ्या भवितव्यम् । तत् कथं क्रीतादिति पञ्चमीनिर्देशः । नैतदस्ति । यावतान्यारादितरर्त्तेदिक्छब्देत्यत्रेद-(२।३।२८) मुक्तं दिक्शब्दत्वादेव सिद्धे ऽच्चूत्तरपदग्रहणं षष्ठ्यतसर्थेत्यनेन (२।३।३०) प्राप्तां षष्ठीमपि बाधित्वा पञ्चम्येव यथा स्यादिति कुतः षष्ठीप्रसङ्गः ? अतो व्यवस्थितमिदं प्राक् क्रीतादिति । अथ प्राग्वचनं किम् ? न क्रीताच्छ इत्येवोच्येत । नैतदस्ति । एवं ह्युच्यमाने क्रीतशब्द एव प्रकृतित्वेन ज्ञायेत । ततश्च क्रीतशब्दादेव प्रत्ययः स्यात् । तस्मात् क्रीतादित्यवधिव्योतनार्थं प्रागिति वक्तव्यम् । तर्ह्ययमर्थः प्राग्धितादित्यतः (४।४।७४) प्रकृतेन प्रागग्रहणेन हि सम्बध्यते । एवं तत्रैतत् स्यात् । तद्धि भवे च्छन्दसीति (४।४।११०) । तेन च्छन्दोऽधिकारेण प्रकृतं प्रागग्रहणं सम्बद्धम् । अतस्तदनुवृत्तौ सत्यां तस्याप्यनुवृत्तिरिति वार्त्तमेतत् । अस्वरितत्वादेव च्छन्दोऽधिकारस्य निवृत्तेः । तर्हि हि प्राग्दीव्यत इत्यतः (४।१।८३) प्रकृतत्वात् तेनापि च वहतेरित्येवमादिकं सम्बध्येत यथा स्त्रीपुंसाभ्यां नञ्सूत्रौ भवनादिति (४।१।८०) । नैतदस्ति । एवं हि सोमाट् व्यणित्यादौ (४।२।३०) यत्र पञ्चमी श्रूयते तत्र सर्वत्र प्राग्वचनेन सम्बन्धे न ज्ञायते को विधिः का च प्रकृतिरिति स्यात् । येषामवधित्वमिष्यते तेषामेव प्राक्शब्दमधीतवानिति । इह तु प्रकृतेन प्राग्वचनेन सम्बध्यते । ननु च विपर्ययः कस्मान्न भवति ? भवनादिति प्रकृतिः स्त्रीपुंसाभ्यामित्यवधिनिर्देश इति । नैतदस्ति । अवधेरेकत्वादेकवचनेन निर्देशो न्यायः । प्रकृतिनिर्देशे तु द्वे एव प्रकृती परस्परपेक्षे इति द्विवचनमुपपद्यते । ननु च विशदमिदमुदितमप्यर्थज्ञानम् । स्वरितलिङ्गादधिकाराणामासङ्ग इत्येतद् भवता विस्मृतम् । तदेवं सोमाट् व्यणित्यादौ (४।२।१०) कः प्राग्वचनसम्बन्धप्रसङ्ग इति नार्थः प्रागग्रहणेन । सत्यमेतत् । किन्तु स्वरितत्वास्वरितत्वस्थापनपरम्परया मन्दधियो मोहमासादयन्तीति तत्प्रतिपत्त्यर्थं प्रागग्रहणं कर्त्तव्यम् । अवत्सीय इति । विकल्पनात् त्वयमत्र सम्भवति । अनुत्पन्ने प्रत्यये नञास्य सम्बन्ध इति । उत्पन्ने वा । संसर्ग उत्पत्तिकाल एवेति । तत्राद्ये पक्षे वत्सादन्यस्मै हितमितौष्टाभिधानं न प्राप्नोति । द्वितीये तु गोधुगनभिधानप्रसङ्गः । तृतीये तु सापेक्षमसमर्थं

भवतीति प्रत्ययो न प्राप्नोति । न चापि चतुर्थी । द्वितार्थस्य प्रतिषिध्य-
मानत्वात् । तृतीये तु पक्षे यथा दोषो न भवति तथा प्रतिविधीयते । तत्र
वक्ष्यितशब्दयोः पदान्तरनिरपेक्षयोः क्रियापदेन भवतिनानुगम्यमानत्वान्
न च बाह्यसम्बन्धोऽन्तरङ्गसम्बन्धं निवर्त्तयितुं शक्नोति । अतएव न देवदत्ताय
गां ददातीति सम्प्रदाने चतुर्थी भवति । कर्मणाभिप्रायेरन्तरङ्गत्वादिति ।
तथानेन च क्रमेण यत्रापि प्राप्तिर्न विद्यते केवलं त्विच्छामात्रमेव तत्रापि
कर्मसंज्ञा प्रवर्त्तते । तद्यथा ग्रामं गन्तुमिच्छामि न कश्चित् सहायोऽस्तीति ।
यदप्युच्यते ऽसामर्थ्यात् तद्वितेन न भवितव्यमिति तदेतदध्यसारम् । यदयं
नञो गुणप्रतिषेधे सम्पाद्यर्हद्विहातलमर्थास्तद्विता इति (६।२।१५५) तदन्तान्यु-
त्तरपदानि नञो गुणप्रतिषेधे वर्त्तमानानि पराख्यन्तोदात्तानि भवन्तीति
तद्वितग्रहणमनर्थकं स्यात् । अथ किमर्थमियानवधि रूपादीयते ? नहि तत्र
तावदस्य व्यापारोऽस्ति । प्रत्ययान्तरैर्बाधितत्वात् । लघुत्वात् प्राक् ठञश्च
इति वक्तव्यमित्यत आह अर्थोऽवधित्वेनेत्यादि । कः पुनरर्थमवधित्वेनाङ्गीकुर्वतो
गुण इति चेदयमभिप्रायः । प्राक् ठञश्च इत्युच्यमाने प्राक् ठञो याः प्रकृत-
यस्ताभ्यश्चो भवतीत्ययमर्थः स्यात् । ततश्चाधिकारस्य प्रतियोगोपस्थानादप-
वादविषये च्छप्रत्ययः प्रसज्येत । अर्थे त्ववधित्वेनोपादीयमाने प्राक् क्रीतादु-
येऽर्था स्तेषु च्छो भवतीत्ययमर्थः सम्पाद्यते । ततोऽतिप्रसङ्गो न भवति । तेन
समानेऽर्थे प्रकृतिविशेषादुत्पद्यमानोऽपवादश्च बाधते । ननु च प्राक् ठञं
इत्युच्यमानेऽपवादविषयेऽपि च्छो न भविष्यत्येव । ज्ञापकात् । यदयं विभाषा
हविरूपादिभ्य इति (५।१।४) विभाषाग्रहणं शास्ति । इतरथा ह्यधिकारा-
च्छोऽपि लब्ध एवेति विभाषाग्रहणमनर्थकं स्यात् । सत्यमेतत् । किन्तु
ज्ञापकद्वारेणार्थप्रतिपत्तौ सत्यां प्रतिपत्तिगौरवं स्यात् । तस्मात् सुखप्रति-
पत्त्यर्थमर्थोऽवधित्वेनोक्तः । अन्ये पुनराहु गृहीत इत्याशंसायां भूतवञ्चेत्यनेन
(३।३।१३२) भविष्यति निष्ठाप्रत्यय इति । तेनायमर्थः सम्पाद्यते वक्तोयादि-
रूपसिद्धयर्थमर्थमवधिं ग्रहीष्यामीति । अतः शालातुरीयेण (A) प्राक् ठञश्च
इति नोक्तम् । अन्यथा हि प्रत्ययावधित्वे प्रतिपदोक्ता अन्तरङ्गा इत्युपा-

ताभ्यः प्रकृतिभ्य एव प्रत्ययः स्यादित्याशङ्क्यते । अन्ये पुनरन्यथा वर्णयन्ति । परिखाया ढजित्यत्र (५।१।१७) च्छयतोः पूर्णोऽवधि रित्यभिधास्यति । ततश्च तेन क्रीतमिति वक्ष्यतीत्युच्यते । ततश्चेदं विरुद्धमित्याह अर्थोऽवधित्वेनेत्यादि । गतार्थम् । नैयायिक इत्याह (B) कचिदर्थोऽवधित्वेन गृह्यते यथाऽऽर्हाद् (५।१।१८) भवनादिति (४।१।८७) । कचित् प्रत्ययः प्राग् वहते (४।४।१) रा च त्वादिति (५।१।१२०) । कचित् प्रकृति रा कङारात् (१।४।१) प्राक् कङारादिति (२।१।३) । कचिदेकदेशः प्राग् दीव्यतोऽणिति (४।१।८३) । कचिन्निरवधिः प्रत्ययो व्याप्प्रातिपदिकादिति (४।१।१) । तेनायमात्मनो वैचित्र्यमाचार्यो दर्शयतीत्यवसीयत इति । अथ क्रीतशब्दादेव पूर्वेण च्छप्रत्ययो भवतीत्येवं कस्मान्न विज्ञायते ? यथा विभाषा सुपो बहुच् पुरस्तात् त्विति (५।३।६८) ? अनभिधानात् । नहि क्रीतशब्दात् पुरस्तादुत्पद्यमानेन प्रत्ययेन कस्यचिदर्थस्याभिधानमस्ति । नचापि तेन क्रीतमिति निर्देश उपपद्यते । तत्रैवमपि प्राक् क्रीतशब्दादेव प्रत्ययो भवतीत्येव कस्मान्न विकल्पने ? अनभिधानादेव । नहि तत उत्पन्नेन प्रत्ययेन विवक्षितोऽर्थोऽवगम्यते । अर्थान्तरं भवादिकम् । तत्र च वृद्धलक्षणश्च एव सिद्ध इत्यनर्थकमिदं स्यात् । तस्मात् प्रागुदितमेव प्रयोजनं न्याय्यम् ।

२ । उगवादिभ्यो यत् ।

उगिति प्रत्याहारग्रहणं वा स्यात् ? उवर्णग्रहणं वा ? तत्राद्ये पक्षेऽयं वाक्यार्थो जायत उगन्तेभ्यः प्रातिपदिकेभ्यो ऽवादिभ्यो ऽवकारादिभ्यो-ऽवसुप्रभृतिभ्य इति । वकारादीन् वर्जयित्वेत्यर्थः । ननु चैवं सति पञ्चम्या निर्देशः स्यात् । नैष दोषः । सुपां सुलुगिति (७।१।३८) लुका निर्दिष्टत्वात् । एवं तर्हि प्रातिपदिकेषु गवादिपाठसामर्थ्यात् प्रत्याहारग्रहणं न भवति ।

view that शलातुर had been the residence of the sage's ancestors.—शलातुरोऽभिज्ञनोऽ-
स्तेति तूदीशलातुरेत्यादिना च्छण् (४।१।४८) शलातुरीयः । तेन ।

(B) Who was this नैयायिक ?

अथवा हि गवादीनां पाटोऽनर्थकः स्यात् । एतत् सर्वं मनसि कृत्वाह उवर्णा-
 न्तादित्येव । सर्वत्रग्रहणे तदन्तविधेरभुपगमादित्यभिप्रायः । शङ्क्यमिति ।
 ओर्गुणः (६।४।१४६) । वान्तो यि प्रत्यय (६।१।७८) इत्यवादेशः । सनङ्गुरि-
 त्यादि । चर्मविकारलक्षणस्याजोऽवकाशो बाधं वारतम् । उवर्णान्तल-
 क्षणस्य यतोऽवकाशः शङ्क्यम् पिचय्यमिति । सनङ्गुर्नाम चर्मविकारः ।
 तत्रोभयप्राप्तौ परत्वाच् चर्मणोऽजित्यञ् (५।१।१५) प्राप्नोति । तथेत्यादि ।
 अन्नविकारेभ्यश्चेति । अपूपादिलक्षणस्य पाक्षिकस्य यतोऽवकाशः । अपूप्या
 स्तण्डुला अपूपीया इति । उवर्णान्तलक्षणस्य सएव । चरुर्नाम हविर्विशेषः ।
 सक्तुश्चान्नविकारः । तत उभयप्रसङ्गे परत्वादिभाषा हविरपूपादिभ्य इति
 (५।१।४) हविलक्षणेऽन्नविकारलक्षणश्च विधिः प्राप्नोति । तदेवं सनङ्गु-
 शब्दादञ् प्राप्तः । चरुसक्तुशब्दाभ्यां विकल्पेन यत् । नित्यश्चेत्यते । तदर्थं
 पूर्वविप्रतिषेधो भाषितव्य इति । ओर्गुणः (६।४।१४६) । वान्तो यि प्रत्यय
 इत्यवादेशः (६।१।७८) । सनङ्ग्यमित्यादि । एतच्चेष्टवाचित्वात् परशब्दस्य
 लभ्यत इत्यवगन्तव्यम् । गवादिषु नाभि नभश्चेति पठ्यत इत्यत्र कस्यचिदि-
 यमाशङ्का स्याद् भसंज्ञाप्रतिषेधो विधीयत इति । ततश्च यस्येति (६।४।१४८)
 लोपेन भवितव्यमित्यत आह नाभिशब्दो यत्प्रत्ययमिति । शरीरावयवो यो
 नाभिशब्दस्तत्र कथं भवितव्यमित्याह यस्वित्यादि । ततः शरीरावयवाद्
 यति कृते परत्वाद् नाभ्यं तैलमिति । ननु च शरीरावयवलक्षणे यति
 सति नभभावः कस्मान्न भवतीत्याह गवादिषु यतेत्यादि । स हि गवादि-
 यता सह विहितः । तेन सन्नियोगशिष्टानामन्यतराभाव उभयोरप्यभाव इति
 नभभावो न भवति । शुन इत्यादि । श्वन्नित्येतस्य सम्प्रसारणे कृते ऽनन्त-
 तास्तीति न स्तद्धित इति (६।४।१४४) टिलोपेन भाव्यमेवेति । एवं तर्हि
 सम्प्रसारणसामर्थ्यान्न भवति । नैतदस्ति । यं विधिं प्रत्युपदेशोऽनर्थकः स
 विधिर्बाध्यते । यस् तु विधेर्निमित्तमेव नासौ बाध्यत इति तदवस्थो दोषः ।
 दीर्घविधानसामर्थ्यादिति चेदेवमपि पक्षे स्याद् । एवं तर्ह्यन्यथा व्याख्या-
 यते । इह चकारद्वयं पठ्यते सम्प्रसारणश्च वा दीर्घत्वश्चेति । द्वितीय-
 शकारो भिन्नक्रमः सम्प्रसारणसमीपे द्रष्टव्यः । स च समुच्चयार्थो ऽन्यस्य

समुच्चेतव्यस्याभावात् तदेव समुच्चिनोति । तत्र सम्प्रसारणमेकेन क्रियते । द्वितीयेन तद्रूपस्यैवावस्थितिरिति । तत्सन्नियोगेनेत्यादि । तदित्यनेन दीर्घत्वं प्रत्यवमृश्यते । तेन दीर्घत्वेन यत् एवान्तोदात्तत्वं भवति । अन्यथा यतो-
नाव (६।१।२१३) इत्याद्युदात्तत्वं स्यात् । ऊधसो नङ् चेति । ऊधःशब्दस्य नङादेशो भवति । चकाराद् यच्च । ऊधन्यः । पूर्ववत् प्रकृतिभावः ।

३ । कम्बलाच्च संज्ञायाम् ।

नन्वपरिमाणविस्ताचितकम्बल्येभ्य इति (४।१।२२) निपातनादेव कम्बल्य इति सिध्यति । कम्बल्यं हि परिमाणविशेषः । इतरथा हि कम्बल्यशब्दस्य तत्र ग्रहणमनर्थकं स्यात् । परिमाणविशेषस्य कम्बल्यशब्दो नामधेयम् । अयमपि प्रत्ययः संज्ञायां विधीयमान स्तत्रैव भवति । नान्यत्र । नह्यत्र कम्बल्यशब्दः संज्ञा । तस्मान्नार्थोऽनेन । नैतदस्ति । निपातनेन हि कम्बल्य-
शब्दः परिमाणे साधुरित्येतावत् प्रतीयते । नतु यदन्तोऽयमिति । ततश्चास्त-
स्वरितत्वं न स्यात् । तस्मात् स्वरितत्वपरिज्ञानार्थमिदं कर्त्तव्यम् । अनन्तर-
श्रुतस्य यतोऽनुकर्षणार्थश्चकारः । ननु स्वरितत्वादेव यद् भविष्यति । क्वोऽपि तर्हि स्यात् । ननु च च्छस्य सन्निधाने प्रकृतिमात्राच्छ उक्त इति नियमार्थ-
मिदं स्यात् । तच्चानिष्टम् । यत् पुनर्नियतविषय इति तत्सम्बन्धे विध्यर्थता ।
विधिनियमयोश्च विधिरेव ज्यायान् । नैतदस्ति । कस्यापि सम्बन्धे विध्यर्थता
सम्भवति । कथं संज्ञायामितुश्चते ? संज्ञा चानुपात्तावयवार्थापि भवति ।
तत्रानवयवार्थानामप्राक्क्रीतीयत्वाद्विज्ञाद्यर्थभावे क्वप्रत्ययार्थमेतत् स्यात् ।
तस्माच् चकारो यत्प्रत्ययानुकर्षणार्थः कर्त्तव्यः । न कर्त्तव्यः । इष्टतो-
ऽप्यधिकाराणां प्रवृत्तिनिवृत्ती भवत इति यत् एवानुवृत्तिर्भविष्यति । नतु
च्छस्य । एवं तर्हि चकार उगवादिभ्य इत्यनुकर्षणार्थः । किमर्थमिदम् ?
सन्निधादिभ्यः परत्वादजादयः प्राप्नुवन्ति । तद्वाधनार्थमिति । अथ गवादिष्वेव
कम्बलाच्च संज्ञायामिति कस्मान्न पठति । तत्र पाठे न कश्चिद् गुरुलाघवकृतो
विशेष इति यत्किञ्चिदेतदिति ।

४ । विभाषा हविरपूपादिभ्यः ।

हविःशब्दो गवादिषु पठ्यते । तेन तस्मान्नित्यं यता भवितव्यम् । अत्र हविर्विशेषाणां ग्रहणम् । न स्वरूपस्येति । उगवादिसूत्रे (५।१।२) स्वरूपपरिभाषाया उपस्थानान् नहि तत्र सोपतिष्ठमाना केनचिन्निवार्यते । तेन स्वरूपस्यैव ग्रहणम् । तत्र स्वरूपग्रहणे सतीह स्वरूपपरिभाषा नोपतिष्ठते । अन्यथा हि यद्यत्रापि स्वरूपग्रहणं स्यात् ततः स्वतन्त्र एकस्माच्च शब्दान् नित्यञ्च यतो विधिः स्यादनित्यञ्चेतुर्भयमेकत्र नोपपद्यत इति न भवति विपर्ययः । अथवा हविःशब्दस्येह पृथगुपादानादर्थप्रधानत्वमवसीयते । अन्यथा ह्यपूपादिष्वेव पठेदिति । अन्नविकारेभ्यश्चेति । अन्नविकारा अन्नप्रकाराः । ते च प्रत्ययमुत्पादयन्ति विभाषा । उदन्या उदनीया इति । यद्येवमपूपादीनां किण्वपर्यन्तानामन्नविकारत्वादेव सिद्धत्वात् पाठोऽनर्थको जायते । यदा तर्हि केनचिदाकारसादृश्येनापूपादयोऽर्थान्तर उपचर्यन्ते तदर्थं एषां पाठः । किञ्चान्नविकारग्रहणेनापूपादिषु प्रत्ययमिच्छत इहापि स्याद् यवापूपा व्रीहितण्डुला इति । प्रतिपदपाठे तु ग्रहणवत्त्वात् तदन्तविधिः पर्युदस्तो भवति । ननु चासमासे निष्कादिभ्य (५।१।२०) इत्यसमासग्रहणाद् भवितव्यमेवात्र तदन्तविधिना । एतेनासमासग्रहणेन पूर्वत्र तदन्तविधिरस्तीतिषोऽर्थः प्रतिपाद्यते । सत्यमेतत् । अपूपादिषु प्रतिपदपाठसामर्थ्यान्न भविष्यति ।

५ । तस्मै हितम् ।

एतदेव ज्ञापकं हितयोगे चतुर्थ्यस्तीति । तेन यदुक्तं हितयोगे चतुर्थी (२।३।१३, वा) वक्तव्येतदुपपन्नं भवति ।

६ । शरीरावयवाद् यत् ।

शीर्यत इति शरीरम् । तेन घटादेरपि ग्रहणम् भविष्यतीत्यत आह शरीरं प्राणिकाय इति । एतेन रूढिरियमिति दर्शयति । गवादावेते शरीरावयववाचिनः । तत्र तु याः प्रकृतयस्ताभ्योऽनेनापि पूर्वेणापि वा यति विशेषो नास्त्येव । यत्र विशेषो नाभि नभश्चेति स विशेषस्तत्रैव वेदितव्य एव ।

७ । खलयवमाप्रतिलटुषब्रह्मणश्च ।

खलादीनां वृषपर्यन्तानां यस्येति (६।४।१४८) लोपः । ब्रह्मण्यमिति । न संयोगाद् वमन्तादिति (६।४।१३७) प्रतिषेधादलोपोऽन (६।४।१३४) इत्यकार-लोपो न भवति । न स्तद्धित इति (६।४।१४४) टिलोपोऽपि न भवति । ये चाभावकर्मणोरिति (६।४।१६८) प्रकृतिभावात् । वृषशब्दोऽयमत्राकारान्तो गृह्यते । नतु ब्राह्मणशब्दोऽकारान्त इति । ननु चाशङ्का वृषशब्दे युक्ता नलोपे सति किमयमकारान्त आहोस्विद् नकारान्त इति । ब्रह्मञ्शब्दसु नकारान्त एवेति तद्विषये भ्रान्तिरेव नोपपद्यते । तत् कथं ब्रह्मञ्शब्दो विकल्प्यते ? सत्यम् । किन्तु वृषञ्शब्दाच्च यतो निवृत्तिप्रसङ्गाद् ब्रह्मञ्-शब्दादपि यच्च प्रत्ययो निवर्त्तत इति भावः । अतएवाह च्छप्रत्ययोऽपीत्यादि । यत्प्रत्ययापेक्षयापिरयम् । न केवलं यत्प्रत्ययो न भवत्यपितु च्छप्रत्ययोऽपीति । ब्राह्मणशब्दाच्चप्रत्ययाभावो योज्यः । ननु चाभ्यामिहानुपादानाद् यत्प्रत्ययो न भवति । तस्मै हितमिति (५।१।५) च्छप्रत्ययसु कस्मान्न भवतीत्याह अनभिधानादिति । नहीह वृषीयं ब्राह्मणीयमित्युक्ते विवक्षितोऽर्थः प्रतीयते । यतोऽर्थप्रतिपादनं प्रति नियता एव शब्दशक्तयो भवन्तीति क्वचित् क्वचित् प्रत्ययान्तेनार्थस्याभिधानं क्वचिद्वाक्येनेति । अतो वाक्यमेवावतिष्ठते । वृषणे हितम् ब्राह्मणेभ्यो हितमिति । वाक्यसमधिगम्यस्यार्थस्य तद्धितेनानभिधानादिति यावत् ।

८ । अजाविभ्यां थन् ।

अजशब्दोऽयमिह पुंलिङ्ग उपात्तः । अविशब्दस्य घ्यन्तशब्दस्यापूर्व-निपातात् । आवन्तस्य ग्रहणे ह्यविशब्दस्य पूर्वनिपातः स्यात् । अदन्तस्य ग्रहणे इन्धे घीत्येतस्य (२।२।७२) बाधितत्वादजाद्यदन्तमि—(२।२।३३) त्यजशब्दस्य पूर्वनिपातो युज्यते । तस्मात् पुंलिङ्गस्य ग्रहणम् । तथाच प्रातिपदिकग्रहणे लिङ्गविशिष्टस्यापि ग्रहणं भवतीति स्त्रीलिङ्गादपि प्रत्ययो भवतीत्येव । अजाभ्यो हितमजथम् । तस्मिन्नादिष्व क्तत्वसुच (६।३।३५) इति

पुंवङ्गावः । परिसंख्यायन्ते हि तत्र तसिलादयः । तेषाञ्च मध्ये परिसंख्याती
थ्यंस्थालावपि । स्त्रीप्रतयान्तस्य ग्रहणे शब्दान्तरत्वादकारान्तात् पुंलिङ्गान्न
स्यात् ।

८ । आत्मन्विश्वजनभोगोत्तरपदात् खः ।

अथात्मन्नितयत्र नलोपः कस्मान्न कृतो यावता इन्देनायं निर्देशः क्रियते ?
तत्र नलोपः प्रातिपदिकान्तस्येति (८।२।७) नलोपः प्राप्नोतीत्यत आह
आत्मेत्यादि । आत्मन्नित्येव भवत्येषा प्रकृतिरिति ज्ञापनार्थाय नलोपो न
कृतः । कः पुनरेवं सति विशेष इत्याह तेनेत्यादि । गतार्थम् ।
यद्येवं विश्वजनशब्देन ह्युत्तरपदस्य सम्बन्धः प्राप्नोति । एवं मन्यते ।
आत्मन्निति नलोपाभावेन प्रत्येकं वाक्यपरिसमाप्तेर्व्यभिचारस्य दर्शितत्वात् ततः
प्रतयासत्तेर्भोगशब्देनैव सम्बध्यते । नतु विश्वजनशब्देनेति नास्ति दोषः ।
कर्मधारयादेवेत्यत इति । आचार्य्यपारम्पर्य्योपदेशात् । विभाषाग्रहणानुवृत्ते-
र्व्यवस्थितविभाषाविज्ञानाद्देदं वेदितव्यम् । विश्वस्य जनो विश्वजनः । विश्वो
जनोऽस्येति विश्वजन इति समासेन भवितव्यम् । यथा खो न भवति तथा
च्छोऽपि न भवतीत्याशङ्क्याह बहुव्रीहे स्त्वित्यादि । उपसंख्यानमिति ।
प्रतिपादनमर्थः । तत्रेदं प्रतिपादनम् । इह हि भोगसमासादिति वक्तव्य-
युत्तरपदग्रहणमधिकविधानार्थम् । न चैवं सति बहुपूर्वादीषदसमाप्तो
भोगो बहुभोग इत्यस्मात् खः स्यादित्याशङ्कनीयम् । बहुच्प्रत्ययस्य समासा-
भावात् । ततोऽत्र च्छेनैव भवितव्यम् बहुभोगीय इति । तेन पञ्चजनादपि
भविष्यति । संज्ञाशब्दश्चायम् । दिक्संख्ये संज्ञायामिति (२।१।५०) समासः ।
तथा सर्वजनादपि वेदितव्यः । तत्पुरुषादेवेति विशेषानभिधानेऽपि महा-
जनादिति निर्देशादेव समानाधिकरणादेव विज्ञायते । आत्महतः समानाधि-
करणजातीययोरिति (६।३।४६) समानाधिकरणोत्तरपदे महत आदिधानात् ।
भोगशब्दोऽयं भावसाधनो भुक्तिर्भोग इति । कर्मसाधनो वा भुज्यत इति
भोग इति । अयमव्युत्पन्नः शरीरवाची । तस्येह ग्रहणमित्याह भोगशब्द
इत्यादि । भोगशब्दः शरीरमेव प्रतिपादयतीत्यर्थः । यत्र वर्त्तमानोऽयं साक्षात्-

सम्बन्धमाह तत्रैव स्वप्रत्ययमासादयति । वर्त्तते च क्रियायां द्रव्ये च ।
तथाहि यद्यपि भुजिक्रियया द्रव्येण च सम्बन्धोऽस्ति तथापि शरीरेण मुख्यः
सम्बन्ध इति ततो भवति प्रत्ययः । यथा राजाचार्याभ्यां वाक्यमेव भवति
तथेहापि भवितव्यमिति य ओदयेत् तं प्रत्याह केवलेभ्य इति । मात्रीयम्
पित्रीयमिति । दिष्टात्रमेतत् । अन्येषामपि दुहित्रीयमित्यादीनां दर्शनात् ।
आचार्यादणत्वमिति । चुम्नादिपाठात् । केवलाभ्यां वाक्यमेव भवतीति ।
ह्यप्रत्ययो न भवति । अनभिधानादेव ।

१० । सर्वपुरुषाभ्यां णठञौ ।

सर्वाण्यस्य वाचनमिति । अभिधानेऽभिधेयोपचाराद् वेति विकल्प-
माह । इहापि विभाषाग्रहणानुवृत्तेरेव वेदितव्यम् । न च सर्वपुरुषाभ्यां
विकल्प आशङ्का । व्यवस्थितविभाषात्वात् । पुरुषाद्वधेति । तत्र वधे तस्येद-
मित्यणोऽपवादः (४।३।१२०) । विकारे प्राणिरजतादिभ्यो (४।३।१५४) ऽजः ।
समूहेऽपि तस्य समूह (४।२।३७) इत्यणः । तेन कृते ग्रन्थ इत्यण
(४।३।११६) एव ।

११ । माणवचरकाभ्यां खञ् ।

उभयस्मिन् जित्करणं स्वरार्थम् । चरके वृद्धार्थञ्च । माणवे तु वृद्धि-
निमित्तस्य च तद्धितस्यारक्तविकार (६।३।३८) इति पुंवङ्गावप्रतिषेधार्थम् ।
माणवीना भार्या यस्य स माणवीनाभार्य इति ।

१२ । तदर्थं विवृतेः प्रकृतौ ।

तस्मादिदं तदर्थम् । चतुर्थी तदर्थेत्यादिना (२।१।३६) समासः । एतदेव
वचनं ज्ञापकमथोत्तरपदे समासे समुदायार्थस्य लिङ्गं भवति न च
परवस्तिङ्गतेति । एतेन यदुक्तमर्थेन नित्यसमासः सर्वलिङ्गता च वक्तव्येति
(२।१।३६, वा) सा सिद्धा भवति । प्रकृतिरुपादानकारणमिति । समानजातीयम-
भिन्नसन्तानवृत्तिकारणमुपादानकारणमित्युच्यते । उपादीयत इत्युपादानम् ।
बहुलवचनात् कर्मणि लुगट् । तस्य कारणमिति षष्ठीसमासः । तस्यैवेत्यादि ।

तस्यैवोपादानकारणस्योत्तरभाव्यवस्थाविशेषो विकृतिः । विकृतिवाचिन इत्यादि । ननु च समर्थानां प्रथमाहेति (४।१।८२) वचनात् तदर्थमिति प्रथमं निर्दिष्टत्वात् प्रकृतेश्च तदर्थत्वात् तद्वाचिन एव प्रत्ययः प्राप्नोति । नैष दोषः । प्रथमस्य चाप्रथमस्य च कार्यप्राप्तौ प्रथमादेव यथा स्यादित्येवमर्थम् प्रथमग्रहणं नियमार्थं कृतम् । इह तु प्रथमात् प्राप्तिरेव नास्ति । प्रकृताविति । सप्तम्या प्रकृतेः प्रत्ययार्थत्वेन सम्पादितत्वात् । विकृतेरिति । पञ्चम्या विकृतेः प्रकृतित्वेन । तस्मान्नायमस्य विषय इति विकृतिवाचिन एव प्रत्ययो भवति । विकृत्यर्थायामिति । अनेन तदर्थमित्यत्र सुव्यत्ययेन सप्तम्याः स्थाने प्रथमा लिङ्गव्यत्ययेन च स्त्रीलिङ्गस्य स्थाने नपुंसकलिङ्गं कृतमिति दर्शयति । ननु च छन्दसि व्यत्यय उक्तः । नेदं छन्दः । तत् कुतो व्यत्ययः ? छन्दोवत् सूत्राणि भवन्तीत्यदोषः । तदर्थग्रहणेनेत्यादि । इह प्रकृतिविकारवाक्ये कचिद् योग्यतामात्रं विवक्ष्यते मूत्राय कल्पते यवागूः पादशोफाय नडूलोदकमिति । कचित् प्रकृत्यन्तरनिवृत्ति र्यवानां धाना धानानां सक्तव इति । कचिद् विकारस्य प्रकृतिसम्बन्धो धानानां यवाः सक्तूनां धाना इति । कचित् प्रकृतेरनन्यार्थता यथा काष्ठानामङ्गाराः । प्रकृतेरनन्यार्थतास्थानार्थेन यदिष्टं सम्पद्यते तद्दर्शयति प्रत्ययार्थस्य चेत्यादि । इह विकृत्यर्थायां प्रकृतौ प्रत्यय उच्यते । तस्य तस्मात् तादर्थ्यं चतुर्थ्यैव शक्यते प्रतिबोधयितुम् । अतः प्रत्ययार्थस्य तदर्थत्वेन सामर्थ्याच्चतुर्थी समर्थविभक्तिर्लभ्यते । केचित्त्वित्यादि । तेषां वचनलभ्यैव चतुर्थी समर्थविभक्तिः । तदर्थमिति किमिति षष्ठी प्रत्युदाह्रियते ? षष्ठ्यपि तादर्थ्यं ब्रूते यथा गुरोरिदं गुर्वर्थमिति । तथा सति षष्ठ्यपि समर्थविभक्तिर्भवति । अङ्गाराणां काष्ठानीति प्रत्युदाहरणं तु प्रकृत्यन्तरनिवृत्त्या । तथा यवादेः समर्थ्यते । अङ्गारेभ्यः काष्ठानि प्राकारेभ्य इष्टका इति । इदमसति तदर्थग्रहणे न ज्ञायते किमर्थं विवक्षितमिति । तस्मादनन्यार्थता प्रकृतेर्विवक्षितेति । एतत् प्रयोजनं प्रतिपादयितुं तदर्थग्रहणं कृतमिति भावः । तथाच प्रकृत्यन्तरनिवृत्त्या प्रकृतिरेव सम्बध्यमाना व्यतिरिच्यत इति यवादेरेव व्यतिरेकविभक्तिर्भवति । ये तु चतुर्थीमनुवर्त्तयन्ति तेषां तदर्थग्रहणं

चतुर्थीविशेषणं विज्ञायते तादर्थ्यं चतुर्थीति । तत्र मूत्राय कल्पते यवागूरिति प्रतुष्टदाहरणम् । तेषां चतुर्थ्यनुवृत्तिरपार्थिका । तदर्थग्रहणेनैव गतार्थत्वात् । तथाच या तादर्थ्यसमानार्था षष्ठी सा चासत्यां विशेष्यते । या काचिदिति । न तूपादानकारणभूतापीत्यर्थः । स्यादेतत् । कूपः प्रकृतिरुदकस्य न भवतेऽप्यत्र । ततस्तन्निवृत्त्यर्थं विकृतिग्रहणं न कर्तव्यमित्यत आह भवति चेत्यादि । चशब्दोऽवधारणे । ननु चान्येभ्य एव स्वकारणेभ्य उदकमुत्पाद्यते । तत् कथं कूपस्तस्य प्रकृतिरित्याह तत्रोत्पादनादिति । यथैव हि प्रयाजादीनां धर्माणामुत्पत्त्याधारभूतौ दर्शपौर्णमासी प्रकृती भवत एवमुदकस्योत्पत्त्याधारभूतत्वात् कूपः प्रकृतिर्भवति । यद्येव मुदकमपि तस्य विकृतिरित्याह नन्वित्यादि । अत्रैवोपपत्तिमाह अत्यन्तभेदादिति । विकारो हि प्रकृतेरुत्तरमवस्थान्तरमिति ततो नात्यन्तभिन्नो भवति यथा काष्ठानामङ्गाराः । ते हि पार्थिवेनाभिन्नसन्तानवर्त्तित्वेन काष्ठेभ्यो नात्यन्तं भिद्यन्ते । उदकन्तु भिन्नस्वभावत्वाद् भिन्नसन्तानवर्त्तित्वाच्च कूपादत्यन्तं भिन्नम् । अतो न तस्योत्तरमवस्थान्तरमिति न भवति विकृतिः । नतु कोशी तस्य प्रकृतिरिति । अतत्कारणत्वात् । अनुत्पत्त्याधारभूतत्वाच्च । ननु च प्रकृतिविकृतिरिति सम्बन्धिशब्दावेतौ । सम्बन्धिशब्दश्च नियत एव प्रतियोगिनि प्रतीतिमुपजनयति यथा हि मातरि वर्त्तितव्यमित्युक्ते न चोच्यते स्वस्यां मातरीति । या यस्य माता तस्यामिति प्रतीयते । एवं सति कूपलक्षणायां प्रकृती विकृत्यर्थायां प्रत्ययार्थत्वेन विवक्षितायामसत्यपि विकृतिग्रहणे तस्यैव कूपस्य या या विकृतिस्ततएव प्रत्ययो विज्ञायते । तथा च विकारवाचिनोऽसि शब्दात् प्रत्यये विधित्सिते यस्यासौ प्रकृतिस्तस्यामेव तदर्थ्यायां प्रकृतादसत्यपि प्रकृतिग्रहणे प्रत्ययो विज्ञायते । तस्मादन्यतरोपादानेऽपि सर्वमिष्टं सम्पद्यते । न किञ्चिदनिष्टमापद्यत इत्याह तदर्थं द्वयोरपीत्यादि । अनेनैवं मन्यते । स्यादेतदेव यदासौ प्रकृतिविकृतिशब्दौ नियोगतः सम्बन्धिशब्दौ । नचेमौ नियोगतः सम्बन्धिशब्दौ । तथाहि विपूर्वं स्तावदयं करोतिरस्त्येवापकारे देवदत्तोऽस्थित्यै विकारोतीति । अस्ति चेतानानात्वे विकुर्वते च्छात्रा इति । अस्त्यनौचित्ये

विकृतिरेषा स्त्रीणां यत् स्वातन्त्र्यमिति । अस्ति कार्यं तन्तूनां पटो विकार इति । तथा प्रपूर्वोऽप्ययमस्ति कारणे तन्तवः प्रकृतिः पटस्येति । अस्ति चौदासीन्ये सत्त्वादीनां प्रकृतिरिति । तान्युच्यन्ते यान्यनारम्भकाणि । अस्ति दोषापगमे प्रकृतिस्थोऽयमिति । अस्ति स्वभावे प्रकृत्याभिरूप इति । अस्ति धर्माणामुत्पत्त्याधारे यथा दशंपौर्णमासी धर्माणां प्रकृतिरिति । तदेवमर्थबहुत्वादनयोः सम्बन्धित्वं मनैकान्तिकमिति । अतोऽन्यतरग्रहणे न सिध्यति । न चान्यतरेण शक्यते वक्तुं विवक्षितः प्रकृतिविकारभावः । अयमुपादानकारणस्य तदुत्तरावस्थाभूतस्य च यो विकारः स इह वेदितव्यः । यदि तु विपूर्वः करोतिरनेकार्थस्तस्य विकार (४।३।१३४) इत्यत्रापि सन्देहापगमाय तर्हि प्रयतितव्यम् । सत्यमेतत् । शैलीयमाचार्यस्य यस्य क्वचिदभिधानमाश्रयति क्वचिद्वचनमिति तत् सर्वमुच्यते । तेन सर्वं प्रत्याख्यते ।

१३ । कृदिरूपधिवलेठञ् ।

यदा कृदिश्चर्मविकारो विवक्ष्यते तदापि ढजेवेष्यते । क्वादिषेयञ्चर्मेति । ननु च परत्वाच्चर्मणोऽजित्यञ् (५।१।१५) प्राप्नोति । नैष दोषः । चर्मणोऽजित्यत् (५।१।१५) कृदिषी ढजनवर्त्तिष्यते । यथा च्छदिःशब्दाद् वलिशब्दाच्चतुर्थीसमर्थात् प्रकृतिविकारभावे प्रत्यय उपजायते तथोपधिशब्दादपि भवितव्यमित्याशङ्काह उपधिशब्दादित्यादि । अत्र युक्तिमाह उपधीयत इत्यादि । तेन कर्मण्युपसर्गे घोः किरिति (३।३८२) दर्शयति । तेन च द्रव्यस्यानासादितोत्तरावस्थस्याभिधानम् । यद्युपधिशब्दाद् विकृतिवाचिनः स्यादेवमर्थान्तरे स्यात् । नचासी प्रकृतिविशेषे भवति । नतूपधिशब्दाद् वाच्यस्य प्रत्ययान्तरस्य प्रकृतिविकारभावोऽस्ति । अभेदात् । तथाहि यदेव रथाङ्गमुपधिशब्देनोच्यते तदेवानासादितोत्तरावस्थमोपधेयशब्देनापि । स्यादेतत् । यदा भावसाधन उपधिशब्द उपधानमुपधिरिति तदा नास्ति भेदः क्रियाभिधानात् । यदाप्युपधिशब्देन क्रियाद्रव्यस्य विकार उच्यते तदोपधेयशब्देन च तत्प्रकृतिद्रव्यम् । अतः प्रकृतिविशेषे परप्रत्ययो भविष्यतीति । एतच्चायुक्तम् । नहि

क्रियाद्रव्यस्य विकारो युज्यते । अत्यन्तभेदात् । तस्मात् स्वार्थ एवोपधिशब्दात् प्रत्ययो विज्ञायते ।

१४ । ऋषभोपानहो र्जः ।

चर्मण्यपीत्यादि । जगस्यावकाश औपानह्यो मुञ्जः । अजोऽवकाशः वार्धम् । वारत्रम् । चर्मणि प्रकृतित्वेन विवक्षिते सत्युभयप्राप्तौ पूर्वविप्रतिषेधेन जगएव भवति । औपानह्यं चर्मेति ।

१५ । चर्मणोऽज् ।

चर्मण इति परपञ्चमी वा स्यात् षष्ठी वा ? यदि पञ्चमी चर्मण एव प्रत्ययो भवेत् । न चर्मविकारवाचिभ्यः । एतच्च कुतो लभ्यते ? अनभिधानात् । तथाहि प्रकृतिविशेष एव प्रत्यय इष्यते । नच चर्मशब्दादुत्पन्ने प्रत्यये विवक्षितार्थस्याभिधानमस्ति । तस्मान्नेयं पञ्चमी । अपि तु षष्ठी ।

१६ । तदस्य तदस्मिन् स्यादिति ।

द्वितीयाशङ्कामपनिनीषुराह तदित्यादि । अस्तेरकर्मकत्वादित्यभिप्रायः । अवयवार्थपूर्वत्वादवयव्यर्थस्येत्याह अस्येत्यादि । करोतीति करणः । कर्त्तरि बहुलवचनानुगट् । इति आसौ करणश्चेति कर्मधारयः । सम्भावने ऽलमिति चेत् सिद्धाप्रयोग (३।३।१५४) इति । ननुच प्राकारीया इष्टकाः प्रासादीयं दार्विति च पूर्वैरेव सिद्धम् । तथाहि यासामिष्टकानां यस्य च दारुणो बहुत्वेन प्राकारः प्रासादश्च सम्भाव्यते तासामिष्टकानां तस्य च दारुणो यथासंख्येन प्राकारप्रासादौ विकारौ भवतः । तादर्थ्याच्चेष्टकानां दारुणाच्चास्तीवेत्यत आह प्रकृतिविकार इत्यादि । गतार्थम् । द्वि स्तदुग्रहणमित्यादि । इत्येष न्यायोऽनेन प्रदर्श्यते । तदस्यास्त्यस्मिन्निति मतुबित्यादौ (५।२।८४) नैकः प्रत्ययार्थः । तत्र तत्समुदायेन समर्थविभक्तेः सम्बन्धो विज्ञायते । ततश्च यत्र द्वाभ्यां प्रत्ययार्थाभ्यां समर्थविभक्तेः सम्बन्धः सम्भवति शाखावान् वृक्ष इत्यादौ तत्रैव तत् स्यात् । यत्र त्वन्यतरेणैव सम्बन्धो गोमान् देवदत्तो वृक्षवान् पर्वत इत्यादौ तत्र न स्यात् । अस्मिंस्तु न्याये प्रदर्शिते सर्वत्र भवति ।

१७ । परिखाया ठञ् ।

परिखाशब्देन चात्र खेयमुच्यते (C) ।

१८ । प्राग्वतेष्ठञ् ।

प्राग्वचनं शीर्षच्छेदाद् यच्च (५।१।६५) । दण्डादिभ्यो य (५।१।६६) इत्येवमादिनाधिकारवता ठञि विच्छिन्ने पारायणतुरायणचान्द्रायणं (५।१।७२) वर्त्तयतीत्येवमादावर्थनिर्देशे ठञेव यथा स्यादित्येवमर्थम् ।

१९ । आर्हादगोपुच्छसंख्यापरिमाणाट्ठक् ।

तदर्हतीत्येको (५।१।६३) विधिः । तदर्हमिति (५।१।११७) द्वितीयः । तत् कस्येहावधित्वेनोपादानमित्याह तदर्हतीत्यादि । इतरस्य ग्रहणं कस्मान्न भवति ? एवं मन्यते । यदि तस्य ग्रहणमभिप्रेतं स्यात् प्राग्वतेरित्यनेनैव (५।१।१८) सम्बन्धं कुर्यात् । नार्हादित्यनेन । ननुच वत्यर्थेऽपि ठग्विधिर्यथा स्यादित्येवमर्थमार्हादिति वचनं स्यात् । अस्ति तस्मिंश्छञ्जइव ठकः प्राग्वतेर्व्यापार इति विज्ञायते । नैतदस्ति । यद्यपि वत्यर्थेऽपि ठगधिक्रियते तथापि तत्र तेन न भवितव्यम् । प्रतिपदविहितेन वतिना बाधितत्वात् । अनभिधानाद्वा । तस्मादर्हतिशब्दैकदेशस्यैवार्हशब्दस्यावधित्वं न्याय्यम् । गोपुच्छादीन् वर्जयित्वेति । कथं पुनरेतज् ज्ञायते ऽगोपुच्छादिति प्रतिषेधोऽयमिति ? अन्यस्यार्थस्येहासम्भवात् । ननु चायमर्थः स्यादगोपुच्छशब्दात् संख्यायाः परिमाणाच्चेति । अशक्योऽयमर्थ इह सम्भावयितुम् । यदि ह्ययमर्थः स्यान् निष्कादिभ्यः परिमाणादेव सिद्धत्वात् पुनर्वचनं मनर्थकं स्यात् । ननुच नियमार्थं पुनर्वचनं स्यात् । असमास एव यथा स्यादिति । नैतदस्ति । नहि विधौ सति नियमार्थता युक्ता । नियमे हि सत्यवक्तव्यस्य त्यागाच्छब्दबाधनम् । किञ्च सिद्धञ्च पुनर्वचनं मुपादीयत इति । उक्तानुवादे दोषश्च । विधौ तु न शब्दबाधनम् । नानुवाददोष इति । विधिनियमसम्भव-

(C) One MS. gives कीकीच्यते । But what is कीकन् वा कीका ? The word कीक is of course पुंलिङ्ग । कीकी षके षक्रवाके खर्कूरीदुममेकयोरिति हेमचन्द्रः ।

विचारे विधिनैव युक्तं भवितुम् । तस्मादन्यस्येकार्थस्यासम्भवादगोपुच्छादिति प्रतिषेधोऽयमिति विज्ञायते । ज्ञापका प्रकृतिरत्र न विवक्ष्यते यदयं लोक-सर्वलोकाट् ठञिति (५।१।४४) ठको निवृत्त्यर्थं ठञं करोति । अभिविधावय-माकार इति । मर्यादायां हि वर्तमानस्याकारस्यात्र ग्रहणमनर्थकं स्यात् । प्रागग्रहणानुवृत्तैव सिद्धत्वात् । अभिविधिवृत्तेराकारस्य ग्रहणे सति यदिष्टं संपद्यते तर्ह्यशयितु माह अर्ह्यर्थेऽपि ठग् भवतीति । भेदगणनं संख्येति । भिद्यन्त इति भेदाः । भिन्नाः पदार्थाः । ते गण्यन्ते संख्यायन्ते परिच्छिद्यन्ते येन तद् भेदगणनमेकत्वादि । संख्याभेदे हि सति पदार्थानुसङ्गत्पन-मेकत्वादिभिः क्रियते । एकत्वसंख्यापि बहुषु सन्निवेशितेषु भेदमेकमसहायमाह । गुरुत्वमानमुन्मानमिति । सुवर्णादेर्वस्तुनो गुरुत्वमुत्क्षिप्यते येन तदुन्मानं तुलादि । आयाममानं प्रमाणमिति । तिर्य्यगभिमुखस्य वस्तुनो येनायामपरिच्छेदः क्रियते तत् प्रमाणं वितस्त्यादि । आरोहपरिणाहमानं परिमाणमिति । आरोहतः परिणाहतश्च मीयते ब्रीह्याद्यर्थो येन तत्परि-माणम् । आरोह उच्छ्रायः । परिणाहो विस्तारः । संख्यापरिमाणयोर्भेदे पृष्ठे यदुन्मानादीनां विशेषप्रदर्शनं तत्प्रसङ्गेन तद्विषयस्याज्ञानस्यापनयनार्थम् । संग्रहेण किलशब्द एवमादिमतमाचार्याणामित्यर्थं सूचयति । सर्वत इति । आरोहतः परिणाहतश्चेत्यर्थः । संख्या वाच्या तु सर्वत इति । उन्मानात् परिमाणात् प्रमाणाच्च संख्या वाच्या । तत्रानन्तर्भावात् ।

२० । असमासे निष्कादिभ्यः ।

ठञोऽपवाद इति । येन नाप्राप्तिन्यायेन । निष्कादिभ्यो द्रोणपर्यन्तेभ्यः परिमाणशब्दत्वात् षष्टिशब्दस्य संख्याशब्दत्वाट् ठकि पर्य्युदस्ते ठजेव प्राप्नोति । अतस्तस्यैवायमपवादः । तदन्ताप्रतिषेधस्येति । तदन्तविधेरप्रतिषेधस्येत्यर्थः । यदि तर्हि तदन्तात् प्रत्ययो विज्ञायत एवं तर्हि व्यपदेशिवद्भावोऽप्रातिपदि-केनेति केवलेभ्यः प्रत्ययो नोपपद्यते । नैष दोषः । असमासग्रहणेन हि ग्रहणवत्परिभाषाया निवृत्तिराख्याता । निवृत्तायाश्च येन विधिस्तदन्त-स्येति तदन्ताद्भवति । तत्र च स्वस्य च रूपस्येति प्रकृतत्वात् केवलादपि

भवति । यत्तु मन्यते ऽपूर्वोपादानसामर्थ्यात् केवलादिति लाघवार्थं केवलानां पाठः स्यादिति यत्किञ्चिदेतत् । इत उत्तरश्चेत्यादि । कथं पुनरिष्यमाणोऽपि तदन्तविधिर्लभ्यते ? यावता ग्रहणवता प्रातिपदिकेन तदन्तविधिर्नेति प्रतिषिध्यते । अस्याः परिभाषाया अनित्यत्वात् । अनित्यत्वन्तु तस्या गर्गादिषु वाजास इति समासे प्रत्ययप्रतिषेधाद् गम्यते । नित्यत्वे हि वाजशब्दादुत्पद्यमानस्य प्रत्ययस्य समासे प्राप्तिरेव नास्तीति प्रतिषेधं कुर्यात् । द्विशूर्पमिति । द्वाभ्यां शूर्पाभ्यां क्रीतमिति तद्वितार्थे द्विगुं कृत्वा । न तावदेषा लुगन्ता प्रकृतिरिति संख्यापूर्वपदादपि शूर्पादजन्यतरस्यामित्यञेव (५।१।२६) क्रियते । तस्याध्यर्द्धपूर्वद्विगोलुगसंज्ञायामिति (५।१।२८) लुक् । द्विशोर्पिकमिति । परिमाणान्तस्यासंज्ञाशाणयोरित्युत्तरपदद्वयः (७।३।१७) । यदुक्तं संख्यापूर्वपदानां तदन्तविधिरितीष्यत इति यच्चोक्तं लुगन्तायास्तु प्रकृतेर्नेष्यत इति तदुभयमाप्तागमेन स्थिरीकर्तुमाह तथाचोक्तमित्यादि (५।१।२०, वा) ।

२१ । शताच्च ठन्यतावशते ।

कनोऽपवाद इति । उत्तरसूत्रेण प्राप्तस्य । शतिकमिति । तदस्य परिमाणमिति (५।१।५७) वर्त्तमाने संख्यायाः संज्ञासङ्गसूत्राध्ययनेष्विति (५।१।५८) सङ्गे प्रत्ययार्थे विवक्षित उत्तरसूत्रेण कनेव भवति । प्रत्ययार्थोऽत्र सङ्ग इति । शतमध्यायानां परिमाणं यस्य निदानाख्यग्रन्थस्य स चङ्ग प्रत्ययार्थः । स च शतसंख्याव्यवच्छिन्नाध्यायसमुदायात्मक इति सङ्ग एव प्रत्ययार्थो भवति । शतमेव वस्तुत इति । अध्यायशतस्यानन्यार्थत्वात् ततश्च प्रकृत्यर्थान् न भिद्यते । तदेव ह्यध्यायानां शतं प्रकृत्याभिधीयते । प्रत्ययान्तेनापि तदेवेति नेह प्रकृत्यर्थात् प्रत्ययार्थभेदः । तदेतेन यत्र चाव्यतिरिक्तः प्रकृत्यर्थात् प्रत्ययार्थस्तत्र प्रतिषेधो भविष्यति । नच व्यतिरिक्त इत्येतदाख्यातम् । ननु च सङ्गे चानौत्तराध्याय्ये (३।३।४२) संख्यायाः संज्ञासङ्गसूत्राध्ययनेष्वित्यत्र (५।१।५८) च प्राणिसमूहे सङ्गशब्दो गृह्यते । तत्र कथं ग्रन्थविषयो गृह्यते । उपचारिणेत्यदोषः । यदि वा संख्यासूत्रे (५।१।५८) संज्ञाशब्द-

साहचर्याद् विशिष्टः संघो गृह्यते संघे चानौत्तरार्धर्थ्य (३।३।४२) इत्यत्रा
 च्छन्दोनाम्नि चेत्यतः (३।३।३८) नामग्रहणानुवृत्तेः प्राणिसंघो गृह्यते । इ
 तु यद्वाभावाद् ग्रन्थस्यापि ग्रहणमित्यविशेषः । इह त्वित्यादि । ननु
 शतेऽभिधेये प्रतिषेधेन भवितव्यम् । इह च शत्यं शाटकशतं शतिकं शाटव
 शतमित्युक्ते शतं प्रतीयत एव । तत् किमिति प्रतिषेधो न भवतीत्यत्र
 वाक्येनेत्यादि । शत्यशतिकशब्दौ हि सामान्यशब्दौ । सामान्यशब्दाश्च
 प्रकरणादिकमन्तरेण विशेषे वर्तन्ते । तेन यावच्छाटकशतमित्येतत्पदान्त
 न प्रयुज्यते तावत् प्रत्ययार्थस्य शतत्वं नावसीयते । तस्मात् पदान्तरसन्निधे
 गम्यमानत्वात् पदान्तरार्थो भवति । न प्रत्ययार्थः । न श्रुत्येति । गम्य
 इति सम्बन्धः । यत्र प्रत्ययान्तेन पदान्तरनिरपेक्षेण प्रत्ययार्थस्य शतताख्याय
 तत्र श्रुत्या प्रत्ययान्तश्रवणमात्रेणैव गम्यते यथा प्रत्युदाहरणे शतं परिमाणमस्
 शतकमित्युक्ते गम्यत एवैतत् प्रत्ययार्थोऽपि शतमेवेति । इह तु वाक्या
 च्छतत्वं प्रतीयते । न च पदसंस्कारकाले वाक्यार्थस्याङ्गभावीऽस्ति । तद
 तस्योपसर्जनत्वात् प्रकृत्यर्थादतिरिक्ते प्रत्ययार्थे प्रतिषेधो भवति । न
 व्यतिरिक्तवाक्यगम्य इति । तदामवचनेन द्रढयितुमाह तथाचोक्तमित्यादि
 शतप्रतिषेधे कर्त्तव्ये प्रकृत्यर्थादन्यस्य प्रत्ययार्थस्य शतत्वेऽप्रतिषेध इत्येतदुक्त
 भवति । तत्रान्यत् प्रकृत्यर्थः शतमन्यत् प्रत्ययार्थः शतम् । तत्र विधिरे
 भवति । न प्रतिषेध इति । केन पुनः समासे प्राप्नोति ? यतस्तत्प्रतिषेधाथं
 ऽसमासानुकर्षणार्थश्चकारः क्रियत इत्याह प्राग्वते रित्यादि ।

२२ । संख्याया अतिशदन्तायाः कन् ।

पञ्चकः पट इति । लौकिक्याः संख्याया उदाहरणम् । बहुक इत्यादि
 परिभाषितायाः । चात्वारिंशत्क इति । इसुसुक्तान्तात् कः (७।३।५३)
 अर्थवतस्तिशब्दस्य ग्रहणादिति । अर्थवदग्रहणपरिभाषया । उतेः पर्युदासो
 भवतीति । शब्दापेक्षयावयवषष्ठीति । प्रत्ययस्य य. एकदेशस्तिशब्दस्तस्य पर्यु
 दासो न भवति । न ह्ययमर्थवान् । कतिक इति । किं परिमाणमेषामिति
 किमः संख्यापरिमाणे इति चेति (५।२।४१) इति । टेरिति (६।४।१५५

टिलोपः । कतिभिः क्रीतमिति विगृह्य कन् । यद्यर्थवतस्तिशब्दस्य ग्रहणं नवतेर्यस्तिशब्दस्तस्यापि पर्युदासो न प्राप्नोति । नवतिशब्द एव हि समुदायः संख्याविशेषेणार्थवान् । न तदेकदेशस्तिशब्दः । नैष दोषः । नवतिशब्दे यो नवशब्दः सोऽनेकार्थः । तथाच संख्याविशेषावगतिमतो नवशब्दात् परो यस्तिशब्दस्तत एव विज्ञायते । तद्भावे भावात् । अशीतिशब्दस्य तर्हि तिशब्दस्य पर्युदासो न प्राप्नोति नासावर्थवान् । नापि ततः पूर्वो योऽशी- शब्दस्तस्य कश्चिदर्थोऽस्ति । समुदाय एव तु संख्याविशेषेणार्थवान् । नैत- दस्ति । यद्यप्यशीतिशब्दस्य न कश्चनार्थः प्रकाशते तथापि प्रतिज्ञायते । अशीतिशब्दो ह्येवं व्युत्पाद्यते । अष्टानां दशानामशीभावः । तिशब्दश्च प्रत्ययः । य एवाष्टानां दशानामर्थः सोऽशीशब्दस्य । यस्तु संख्याविशेषः सोऽयं तिशब्दस्यैवेति । ततस्तस्य नानर्थक्यम् । एवमपि विंशतेः प्रतिषेधो न सिध्यति । स ह्येवं व्युत्पाद्यते । द्वयोर्दशतोर्विन्भावः । शतिश्च प्रत्ययः । तत्र शतिप्रत्ययात् पूर्वस्य भागस्य द्वयोर्दशतो र्योऽर्थः स एव प्रतिज्ञायते शति- प्रत्ययस्य । संख्याविशेषस्तिशब्दस्य न कश्चित् । इष्टमेव तत् । संग्राहितः कन् विंशतेः । तद्विंशतिकमिति (५।१।२७) । अथातिशदन्ताया इत्यत्वान्तग्रहणं किमर्थम् ? अतिशब्दस्य न प्राग्वतीयत्वात् प्रत्ययग्रहणपरिभाषयैव तदन्त- विधिर्भविष्यति । एतदेव तर्हि प्रयोजनम् । अनया परिभाषया तदन्तविधिर्मा भूदिति । किञ्च स्यात् ? इहैकसप्तत्या क्रीत इति प्रतिषेधो न स्यात् । एकसप्त- दशतस्तिप्रत्ययस्याविधानात् । अन्तग्रहणे तु क्रियमाणे सति समुदायस्यान्ते तिशब्दः श्रूयत इत्यत्रापि प्रतिषेधः सिद्धो भवति ।

२३ । वतोरिङ् वा ।

वत्वन्तस्य संख्यात्वादिति । बहुगणसूत्रेण (१।१।२३) संख्यासंज्ञाविधानात् । तस्येत्यादि । कथं पुनस्तस्यानेनागमः शक्यो विज्ञातुम् ? यावता नेह कन्- ग्रहणम् । यदपि प्रकृतं तदपि प्रथमानिर्दिष्टम् । षष्ठीनिर्दिष्टेन चेह्यार्थः । नैष दोषः । वतोरिति पञ्चमी कन्निति प्रथमायाः षष्ठीं प्रकल्पयिष्यति

तस्मादित्युत्तरस्येति (१।१।६७) । तावत्क इति । तत्परिमाणमस्येति यत्-
तदेतेभ्यः परिमाणे वतुप् (५।२।३८) । आ सर्वनाम्न इत्यात्वम् (६।३।८१) ।

२४ । विंशतिविंशद्भ्यां ड्वुन्नसंज्ञायाम् ।

विंशक इति । ति विंशते ङितीति तिशब्दस्य लोपः (६।४।१४२) ।
अतो गुणे पररूपत्वम् (६।१।८७) । यस्येति (६।४।१४८) लोपो न भवति ।
असिद्धवदत्राभादिति (६।४।२२) लोपस्यासिद्धत्वात् । नन्विहान्तर्वर्त्तिनीं
विभक्तिमाश्रित्य पदसंज्ञा । तत् कथं पररूपत्वम् ? एवं तर्ह्यसिद्धत्वस्यानित्य-
त्वाद् यस्येति (६।४।१४८) लोपो भविष्यतीत्यदोषः । कथं पुनरत्र कन्निति ?
त्रिंशत्क इत्यधिकृत्य प्रश्नः । विंशतिक इत्यत्रार्थवत् स्तिशब्दस्य ग्रहणात्
पर्युदासो न प्रवर्त्तत इति तमधिकृत्यास्य प्रश्नस्योपन्यासो नोपपद्यते । योग-
विभागः करिष्यत इति । त्रिंशदर्थमित्यभिप्रायः ।

२५ । कंसाट् टिठन् ।

ठजोऽपवाद इति । न ठकः । कंसशब्दस्य परिमाणवाचित्वात् ।

२६ । शूर्पादजन्यतरस्याम् ।

ठजोऽपवाद इति । न ठकः । शूर्पशब्दस्य परिमाणवाचित्वात् ।

२७ । शतमानविंशतिकसहस्रवसनादण् ।

ठजोऽपवाद इति । शतमानं परिमाणम् । सहस्रं संख्या । तेनैताभ्यां
ठग् न प्राप्नोतीति ठजोऽपवादः । विंशत्या क्रीतं विंशतिकमिति । तच्च
परिमाणमपि सम्भवति । तत्र परिमाणाद् ठजोऽपवादः । अपरिमाणाद्
ठकः । वसनशब्दाद् ठगपवादः ।

२८ । अध्यर्द्धपूर्वद्विगो लुगसंज्ञायाम् ।

अध्यर्द्धकंसमिति । अध्यर्द्धेन कंसेन क्रीतमिति तद्वितार्थे समासः ।
प्राग्वतेः संख्यापूर्वपदानां तदन्तविधिरलुकीति (५।१।२०, वा) कंसाट् टिठन्निति
टिठन् । तस्य लुक् । द्विकंसमिति । अध्यर्द्धशूर्पमिति । शूर्पादजन्यतरस्या-

मित्यञ् (५।१।२६) । ठञन्यतरस्याम् । तस्य लुक् । यद्यत्र द्विगोः परस्या-
र्ह्यस्य लुग् विधीयते विशेषानुपादानात् तद्धितलुगन्तादपि द्विगोः परस्य
प्राप्नोति । द्वाभ्यां शूर्पाभ्यां क्रीतः पटो द्विशूर्पः पटः । द्विशूर्पेण पटेन-
क्रीतमिति द्विशौर्पिकमिति । नैष दोषः । वक्ष्यमाणं विभाषाग्रहणं
पूर्वेणापि सम्बध्यते । व्यवस्थितविभाषा सा । तेन तद्धितलुगन्ताद् द्विगोः
परस्य न भविष्यति । द्विशौर्पिकमिति । प्राग्वतीये ठञि कृते परिमाणा-
न्तस्यासंज्ञाशाययोरित्युत्तरपदद्वयः (७।३।१७) । पाञ्चलोहितिकम् । पाञ्च-
कलापिकमिति । कस्यचित् परिमाणविशेषस्य नामधेये एते । पञ्च
लोहित्यः परिमाणमस्येति पञ्च कलापाः परिमाणमस्येति विगृह्य तद्धितार्थे
समासः । तदस्य परिमाणमिति (५।१।५७) ठञ् । भस्याढे तद्धित इति
(६।३।३५, वा) पुंवद्भावालोहिनीशब्दस्येकारनकारनिवृत्तिः । अध्यर्द्धशब्दः
संख्यैवेति । अभिधानेऽभिधेयोपचारं कृत्वा ऽध्यर्द्धशब्दः संख्यैवेत्युक्तम् । यथैव
होकादिका लौकिकसंख्यैवमध्यर्द्धशब्दोऽपि । स किमर्थं भेदेनोपादीयत
इति ? संख्याया इति शेषः । इह हि द्विगोरध्यर्द्धपूर्वस्य भेदेनोपादानादध्यर्द्ध-
पूर्वस्य भेदेन संख्याया उपादानं भवतीति । अतस्तस्याध्यर्द्धशब्दस्य भेदेनोपा-
दानस्य प्रयोजनं दर्शयति । पृच्छति ज्ञापकार्थमित्यादिना प्रयोजनमाचष्टे ।
किं पुनरस्य संख्याकार्थं न भवतीत्याह संख्याया इत्यादि ।

२६ । विभाषा कार्षापणसहस्राभ्याम् ।

अध्यर्द्धसहस्रमिति । शतमानविंशतिकेत्यादिना (५।१।२७) विहितस्याणो
लुक् । अध्यर्द्धसहस्रमिति । संख्यायाः संवत्सरसंख्यस्य चेत्युत्तरपदद्वयः
(७।३।१५) । सुवर्णशतमानयोरुपसंख्यानमिति । उपसंख्यानं प्रतिपादनमित्यर्थः ।
तत्वेदं प्रतिपादनम् । विस्ताच्चेत्यतः (५।१।३१) सिंहावलोकितन्यायेन चकारो-
ऽन्वोपतिष्ठते । स चानुक्तसमुच्चयार्थः । तेन सुवर्णशतमानयोरपि भविष्यति ।
अध्यर्द्धसुवर्णमिति । ठञो लुक् । अध्यर्द्धशतमानमिति । शतमानेत्यादिविहित-
स्याणः (५।१।२७) । अध्यर्द्धशतमानमिति । परिमाणान्तस्येत्यादिनोत्तर-
पदद्वयः (७।३।१७) । ननु च सुवर्णमुद्मानम् । न परिमाणम् । तत् कुतस्तस्य

वृद्धिः ? नैष दोषः । उत्तरपदवृद्धौ ह्युन्मानमपि परिमाणमिति गृह्यते । कुतो ज्ञायते ? असंज्ञाशरणयोरिति (७।३।१७) शरणशब्दस्य प्रतिषेधात् । यदि तर्हि तत्रोन्मानं न गृह्येत तदा शरणस्योन्मानार्थस्य प्राप्तिरेव नास्तीति प्रतिषेधं न कुर्यात् । अध्यर्धपूर्वद्विगुभ्यां कार्षापणसहस्रयोर्यथासंख्यं कस्मान्न भवति ? लक्षणव्यभिचारेण तदभावस्य सूचितत्वात् । इह तावदध्यर्धपूर्वद्विगोरिति निर्देशे ऽप्यात्तरत्वाद् व्यस्तत्वाच्च द्विगुशब्दस्य पूर्वनिपातः प्राप्नोति । कार्षापणसहस्राभ्यामित्यत्राप्यप्यात्तरत्वात् सहस्रशब्दस्य । तावेतौ निर्देशौ लक्षणान्तरनिरपेक्षतां बोधयन्तौ यथासंख्यपरिभाषाया अप्यभावं बोधयत इति न भवति यथासंख्यपरिभाषा ।

३० । द्वित्रिपूर्व्वान्निष्कात् ।

अध्यर्धपूर्वग्रहणमस्वरितत्वान्नोपतिष्ठते । द्विनिष्कमिति । द्वाभ्यां निष्काभ्यां क्रीतमिति । असमासे ठको विधानादत्र ठञ् । तस्य लुक् । द्विनैष्किकमिति । परिमाणान्तस्येत्यादिनोत्तरपदवृद्धिः (७।३।१७) । बहुपूर्वाच्चेति । बहुपूर्वाद्व द्विगो निष्कशब्दान्तादाहीयस्य प्रत्ययस्य विभाषा लुग् भवतीत्येतदर्थरूपं व्याख्येयमित्यर्थः । तत्रेदं व्याख्यानम् । द्वित्रिभ्यां निष्कादित्येव (५।१।३०) सिद्धे पूर्वग्रहणमधिकं कुर्वतैतत् सूचितमन्यदप्यधिकं किञ्चिदस्तीति । तेन बहुपूर्वादपि भवति ।

३१ । विस्ताच्च ।

द्वित्रिपूर्वादिति चकारेणानुक्त्यत इति । ननुच स्वरितत्वादेव द्वित्रिग्रहणमनुवर्तिष्यते । स्वरितत्वे सत्यधिकारपरिमाणं न ज्ञायत इति चेद् वार्त्तमेतत् । व्याख्यानतोऽधिकारपरिमाणं विज्ञास्यते । एवं तर्हि स्वरितत्वादेव द्वित्रिपूर्वग्रहणस्यानुवृत्तौ सिद्धायां यत् तदनुकर्षणार्थं चकार अधिकं करोति तेनैतत् सूचयति । अन्यदप्यत्र किञ्चिदधिकं भवतीति । तेन बहुपूर्वादपि विभाषा लुक् सिद्धो भवति । बहुविस्तमिति । द्विविस्तमिति । द्वौ विस्तौ परिमाणमस्येति ठञ् । तस्य लुक् । द्विवैस्तिकमिति । उत्तरपदवृद्धिः ।

३२ । विंशतिकात् खः ।

द्वित्रिपूर्वग्रहणं निवृत्तम् । पूर्वत्र चानुक्तत्वात् । अस्वरितत्वाद्वा । शतमानादिसूत्रेणाणि (५।१।२७) प्राप्ते तस्य लुकि खो विधीयते । विधान-
सामर्थ्यादस्य लुङ् न भवतीति । यदि लुक् स्यात् खविधानमनर्थकं
स्यात् । नञ्चणः खस्य च लुकि सति कश्चिद्विशेषोऽस्ति ।

३३ । खार्या ईकन् ।

खारीशब्दस्य परिमाणवाचित्वाद् ठञि प्राप्ते तस्यैकन् विधीयते ।
केवलायाश्चेति वक्तव्यमिति । केवलो योऽसमस्तः खारीशब्दस्तस्यैकन्
भवतीत्येतदर्थरूपं व्याख्येयमित्यर्थः । तत्रेदं व्याख्यानम् । इकन्निति वक्तव्ये
यदीकनो मात्राधिकस्य विधानं तदन्यदप्यत्र किञ्चिद् भवतीति सूचयति । तेन
केवलादपि खारीशब्दादीकन् भवतीति । कथं पुनरिक्कनि रूपं सिध्यति ?
सवर्णदीर्घत्वेन । ननु च यस्येति (६।४।१४८) लोपः प्राप्नोति । नैतदस्ति ।
यदि हि यस्येति (६।४।१४८) लोपः स्यात् ठनमेव ब्रूयात् । काकिण्याञ्चोप-
संख्यानमिति । उपसंख्यानशब्दस्य प्रतिपादनमर्थः । प्रतिपादनन्तु तस्यै-
वाधिकसूचनार्थस्यैकनो विधानमाश्रित्य कर्तव्यम् । केवलायाश्चेत्युपसंख्यान-
मिति । उपसंख्यानशब्दस्य प्रतिपादनमर्थः । पूर्ववत् प्रकृतेन सम्बद्धः ।

३४ । पणपादमाषशताद् यत् ।

पणपदमाषेभ्योऽसमासे निष्कादिभ्य इति । असमासे ठको विधानाद् ठञि
प्राप्ते तस्य लुकि शतशब्दादप्यसमासे शताच्च ठन् यतावशत इति (५।१।२१)
ठन्यतो विधानात् समासे संख्यालक्षणे कनि यद् विधीयते । द्विपाद्यमि-
त्यादि । ननु पङ्गावः कस्मान्न भवति पद्यत्यतदर्थ (६।३।५३) इति ? सत्यम् ।
पादस्य पदाज्यातीत्यत्र (६।२।५२) प्राण्यङ्गस्यैव पङ्गावविधानात् । कुत एतत् ?
आज्यातीत्यादिना गतिवचनेन सम्बन्धस्तस्यैवोपपद्यते । न परिमाणशब्दस्य ।
स एव प्राण्यङ्गवाचुरत्तरसूत्रेऽप्यनुवर्त्तिष्यत इति तस्यैव पङ्गाव इष्यते ।
स्यादेतत् । अयमपीह पादशब्दः प्राण्यङ्गवाची । अतो भवितव्यमेवेह पङ्गावे-

नेत्यत आह पञ्जावो न भवतीति । पद्यत्यतदर्थं (६।३।५३) इति पञ्जावः प्राप्नोति । स न भवति । किं कारणमित्याह प्राण्यङ्गस्येत्यादि । पादस्य पदाज्यातिगोपहतेष्वित्यत्र (६।३।५२) प्राण्यङ्गस्य पादस्य ग्रहणम् । इदन्तु परिमाणग्रहणमिति । पणादिभिः परिमाणैः साहचर्यात् परिमाणं पादो गृह्यते । न प्राण्यङ्गमिति पञ्जावस्याप्रसङ्गः ।

३५ । शणाद्वा ।

ठञोऽपवाद इति । न ठकः । शणस्य परिमाणत्वात् । शताच्चेति वक्तव्यमिति । शताच्चाध्यर्द्धपूर्वादं द्विगोश्च यत्रत्ययो भवतीत्येतदर्थरूपं व्याख्येयमित्यर्थः । तत्रेदं व्याख्यानम् । पूर्वसूत्रादिह शतशब्दोऽनुवर्त्तते । तेन तदन्तादपि यद्भवतीति । यद्येवं पूर्वसूत्रे तस्य पाठोऽनर्थक इति । इहैव शतशणाभ्याच्चेति वक्तव्यम् । नैवं शक्यम् । एवं ह्युच्यमाने द्वित्रिपूर्वादण् चेत्यनेनापि (५।१।३५) शतात् प्रसज्येत । पूर्वसूत्रे तु पाठसामर्थ्यादण्विधौ नानुवर्त्तते । शतशब्दः स्वरितत्वाच्चेहानुवर्त्तमानो वा यत मुत्पादयति ।

३६ । द्वित्रिपूर्वादण् च ।

तेन त्रैरूप्यं सम्पद्यत इति । एकं रूपं सूत्रनिर्दिष्टेऽणि । द्वितीयं चकारसमुच्चिते यति । तृतीयं वाशब्दप्रापितस्य ठञो लुकि । द्विशण-मिति ठञो लुक् ।

३७ । तेन क्रीतम् ।

साम्प्रतिकमाशीतिकमिति । प्राग्वतेष्ठञ् (५।१।१८) । नैष्किकम् । पाणिकमिति । असमासे निष्कादिभ्य इति (५।१।२०) ठक् । शत्य' शतिक-मिति । शताच्च ठन् यतावशत इति (५।१।२१) । द्विकं त्रिकमिति । संख्याया अतिशदन्तायाः कन् (५।१।२२) । सामान्यार्थाभिधाने तेनेति तृतीयोपादानादिह कस्मान्न भवति ? देवदत्तेन क्रीतम् पाणिना क्रीतमित्यत आह तेनेत्यादि । करणे तृतीया । परिमूल्यात् ततः प्रत्ययेन भवितव्यम् । अन्यत्रेति । अन्यत्र मूल्यात् करणे तृतीया भवति । अनभिधानादिति ।

नहि या कर्त्तरि तृतीया याप्यमूल्यात् करणे तृतीयोत्पाद्यते तदन्तादुत्पन्नः प्रत्ययो विवक्षितं वस्तु प्रतिपादयितुं मूलं सम्भवति । तथाहि देवदत्तिकं पाणिकमिति चोक्ते देवदत्तेन कर्त्ता क्रीतम् पाणिना करणेन क्रीतमित्येषोऽर्थो नावसीयते । देवदत्तेनेति कर्त्तरि तृतीया । पाणिनेति करणे । तदेतदुक्तं भवति प्रत्यासन्नविनिमयद्रव्यसम्बन्धानभिधानादिति । अनभिधानादेवेति । नहि प्रास्थिकमित्युक्ते प्रस्थाभ्यां क्रीतं प्रस्थे वा क्रीतमित्येषोऽर्थोऽवगम्यते । तत्र पुनरभिधाने को हेतुः ? शब्दशक्तिरीदृशी । किमत्रान्येन हेतुना ? अपि च प्रस्थादयः शब्दा अर्थतस्तु परिमाणानामर्थानां वाचका इति तेषामभिधेयस्य प्रचये प्रवृत्तिसम्भवे को हेतुः ? नन्वेवं वाक्येऽपि प्रचयो नोपपद्येत । नैष दोषः । वाक्ये हि प्रचयस्य वाचिका विभक्तिरस्तीति प्रचयाभिधानं न विरुध्यते । वृत्तौ तु न कश्चित् प्रचयमाचष्ट इति नासौ वृत्तिविषये युज्यते । यदि तर्हि द्विवचनबहुवचनान्तात् प्रत्ययेन न भवितव्यमेवं सति द्वाभ्यां क्रीतं द्विकं त्रिभिः क्रीतं त्रिकमित्येवमादि न सिध्यतीत्यत आह यत्र त्वित्यादि । अनभिधानं द्विवचनान्तात् प्रत्ययानुत्पन्नेर्हेतुः । तच्चाभिधानं क्व न भवति । यत्र प्रकृत्यर्थस्य संख्याभेदावगमो नास्तीति । प्रमाणाभावात् । इह तु प्रमाणमस्येव किञ्चित् । द्वादश एव शब्दाः प्रकृतित्वेनोपात्ताः । ते हि स्वप्रवृत्तिनिमित्तभूतयैव संख्ययावच्छिन्नं वस्तु प्रतिपादयन्ति । अतः स्वार्थस्य संख्याविशेषावगमे प्रमाणम् । तेनात्रानभिधानादित्येष हेतुर्नास्तीति भवति प्रत्ययः । तथेत्यादि । यथा त्रिकमित्यादौ प्रकृत्यर्थसंख्यानभावोपगमे प्रमाणसम्भवाद् बहुवचनान्तादपि प्रत्ययो भवति तथा मौलिकमित्यादावपि मुक्तादिशब्दप्रकृतिरत्र स्वार्थस्य संख्यावगमे प्रमाणमित्येतद् दर्शयितुमाह न ह्येकेनेत्यादि । मुक्तादिनैकया व्यक्त्या क्रयो न भवतीति विनापि विभक्त्या मुक्तादिशब्दानुवृत्तौ बहुत्वं गम्यते । तत्र प्रमाणं भवति । एकग्रहणञ्च त्रयानुपयोगिनोर्द्वयोऽप्युपलक्षणं वेदितव्यम् ।

३८ । तस्य निमित्तं संयोगोत्पातौ ।

महाभूतानामिति । पृथिव्यप्तेजोवायुकाशानाम् । साहस्रमिति । सहस्राश्च शतमानादिसूत्रेणाण् (५।१।२७) ।

३६ । गोद्वयोऽसंख्यापरिमाणाश्वादेर्यत् ।

ठजादीनामपवाद इति । आदिशब्देन ठजादीनां ग्रहणम् । ननु च संख्यापरिमाणयोः पर्युदासात् कन षकोऽपवाद इति वक्तुं शक्यते । तत् कस्मात् ठजादीनामित्युच्यते ? ठजादीनामित्ययमतद्गुणसंविज्ञानो बहु-
व्रीहिर्द्रष्टव्यः । अनयैवापेक्षयोक्तमश्वस्य निमित्तमाश्विकमिति । ठक् प्रत्युदाहृतः । सर्वप्रत्ययसम्भवः । तद्वाधनार्थमिदमुक्तम् । पञ्चकम् । अष्टक-
मिति । संख्यालक्षणः कन् । प्रास्थिक इति । प्राग्वतीयषञ् ।

४० । पुत्ताच्छ च ।

४१ । सर्वभूमिपृथिवीभ्यामणञौ ।

४२ । तस्येश्वरः ।

तस्य निमित्तमित्यतः (५।१।५८) स्तस्यग्रहणमनुवर्त्तते । तत् किमर्थं पुनस्तस्य निर्देश इत्याह षष्ठीप्रकरणे पुनः षष्ठीसमर्थविभक्तिनिर्देश इत्यादि । प्रत्ययार्थस्येति । निमित्तस्य । अन्यथेति । यदि षष्ठीनिर्देशः प्रत्ययार्थे निवृत्त्यर्थो न क्रियते ततो यथा संयोग उत्पातश्च प्रत्ययार्थविशेषणं तथेश्वरोऽपि तस्यैव विशेषणं सम्भाव्येत । तथाचेश्वरविशिष्टे निमित्त एव प्रत्ययः स्यात् ।

४३ । तत्र विदित इति च ।

ईश्वरानुकर्षणार्थश्चकारः । इतिकरणो विवक्षार्थः ।

४४ । लोकसर्वलोकाट् ठञ् ।

सर्वत्र ठञ्ग्रहणं ठको निवृत्त्यर्थम् । अन्यथा हि प्रकृतिमात्रनिर्देशे क्रियमाणयार्हादिति (५।१।१८) ठक् प्रसज्येत ।

४५ । तस्य वापः ।

उप्यतेऽस्मिन् वाप इति । अधिकरणसाधनो हलश्चेति घञ् (३।३।१२१) ।

४६ । पात्रात् षन् ।

पात्रशब्दः परिमाणवाचीति ठजोऽपवाद इति । अत्रेयं युक्तिः । यदि

अपरिमाणवाचो स्यात् तदार्हीयस्य ठकोऽपवादः । न ठञः । पात्रिकीति ।
षिदगौरादिभ्यश्चेति (४।१।४१) ङीष् ।

४७ । तदस्मिन् वृद्धाग्रयलाभशुल्कोपदा दीयते ।

ननु च वृद्धादीनां बहुत्वाख्यानेनैव बहुवचनं तेन भवितव्यमिति कथं
दीयत इत्येकवचनान्तेन तस्य निर्देश इत्याह दीयत इत्येकवचनमित्यादि ।
यदि समुदितैर्वृद्धादिभिः सम्बन्धः क्रियते तर्हि स्याद् बहुवचनम् । न च तैः
समुदितैः क्रियते । किं तर्हि ? प्रत्येकम् । अत एकवचनमेव । वृद्धिशब्द
इह लौकिको धनविशेषवाची गृह्यते । न च संज्ञापदम् । आयादिभिर्धन-
विशेषवाचिभिः सह निर्देशात् । अतएवाह तत्रेत्यादि । उक्तमर्णस्य यद्धनं
तस्मादतिरिक्तमधिकं धनमधमर्णेन यद् दातव्यं तद् वृद्धिः । ग्रामादिष्विति ।
आदिशब्देन क्षेत्रादि । पटादीनामित्यादि । पटादीनां व्यवक्रियमाणाना-
मुपादानं सूत्रादि । तस्य यन्मूल्यं तस्मादतिरिक्तं द्रव्यं पटादिविक्रयेण
यत्नभ्यते स लाभः । रक्षानिर्वेश इति । बणिजां रक्षाकारी राज्ञो भागो
रक्षानिर्वेश इत्युच्यते । ननु चासावध्यायः । तदपार्थक्यं शुल्कस्य पृथगुपादानम् ।
नैतदस्ति । पञ्चास्मिन् ग्राम आय इतः प्रायं प्रति ग्रामस्याधिकरणभावः ।
उत्पाद्यमानस्यायस्याधेयभावात् । शुल्के तु न सम्भवति । पञ्चास्मिज् शते
शुल्का इति शतं न शुल्कस्याधिकरणम् । किं तर्हि ? इयत्तापरिच्छेदः शतेन
शुल्कस्य क्रियते । तस्मादस्य भिन्नत्वाच् शुल्कः पृथगुक्तः । सिद्धं त्वित्यादि ।
विवक्षातः कारकाणि भवन्तीति सम्प्रदानाख्ये चाधिकरणत्वेन विवक्षेत्याह
समेत्यादि । गतार्थम् ।

४८ । पूरणाङ्घाट् ठन् ।

पूरणवाचिन इति । पूर्यते येनार्थेन स पूरणः । तद्वाचिनः प्राति-
पदिकात् । एतेन पूरण इत्यर्थस्य ग्रहणं न प्रत्ययस्येति दर्शयति । कथञ्च
प्रत्ययस्य ग्रहणं स्यात् ? यदि पूरणग्रहणं स्वर्थेत् । तस्मिन् हि स्वर्थ्यमाणे तस्य
पूरणे ङङित्यधिकृत्य (५।२।४८) ये प्रत्यया विहितास्ते गृह्येरन् । किञ्च स्यात् ?
पूरणाद् भागे (५।३।४८) तीयादन्नित्यन्ताद् ठन् न स्यात् । अपूरणप्रत्ययान्त-

त्वात् । तस्याग्रहणे तु सति स्वार्थिकः स्यादन् । तस्मिन्नप्युत्पन्ने पूरण एवार्थे तदन्तमपि वर्त्तत इति ततोऽपि ठन् सिद्धो भवति । ठक्ठिठनीरपवाद इति । पूरणादार्ह्यस्य ठकोऽपवादः । अर्धादप्यर्धाच्चेति वक्तव्य- (५।१।२५, वा) मिल्योपसंख्यानिकस्य टिठनः । ठकि टिठनि च सति डीप् स्यात् । ठनि तु टाब् भवति । द्वितीयिक इति । द्वयोः पूरण इति द्वेस्तीय इति (५।२।५४) तीयप्रत्ययः । तृतीयिक इति । त्रैः सम्प्रसारणञ्च (५।२।५५) । पञ्चमिकः । सप्तमिक इति । तस्य पूरणे डङिति डट् प्रत्ययः (५।२।४८) । तस्य नान्ताद-संख्यादेर्मङिति (५।२।४९) मङागमः ।

४६ । भागाद् यच्च ।

ठजोऽपवाद इति । न ठकः । भागशब्दस्य परिमाणत्वात् । ननु चाङ्ग-मात्रवचनोऽपि भागशब्दोऽस्ति । सत्यमस्ति । नतु तस्येह ग्रहणम् । तस्य हि ग्रहणे वृद्धादिभिः सम्बन्धो नोपपद्यते । परिमाणवचनस्तु प्रसिद्धो रूपकांशे वर्त्तत इति वृद्धादिभिः सम्बन्ध उपपद्यते ।

५० । तद्धरति वहत्यावहति भाराद् वंशादिभ्यः ।

प्रकृतिविशेषणमित्यादि । प्रकृतेः प्रातिपदिकस्य । भाराद् वंशादिभ्य इत्यर्थ इति । अत्रार्थे वंशादय एव शुद्धाः प्रत्ययमुत्पादयन्ति । ननु च वंशादयः शब्दा भार इत्यपि शब्द एव । नच शब्दः शब्दान्तरस्य समानाधिकरणं विशेषणमुपपद्यते । तत् कथं भारभूतेभ्यो वंशादिभ्य इत्येषोऽर्थो भवतीत्याह भारशब्दोऽर्थद्वारेणेत्यादि । वंशादीनामर्थस्य भारशब्दस्यार्थो मुख्यं विशेषणम् । अर्थद्वारेण तु वंशादीनां भारशब्दस्य चोपचरितम् । अर्थ-धर्मेण शब्दोऽपि तथा व्यपदिश्यत इत्यर्थः ।

५१ । वस्तुद्रव्याभ्यां ठन्कनौ ।

पूर्वेण ठकि प्राप्ते तदपवादी ठन्कनौ विधीयेते ।

५२ । सम्भवत्यवहरति पचति ।

प्रमाणानतिरेक इति । प्रमाणादनाधिक्यमित्यर्थः । ननु चेत्यादि । तथाहि स्थालीप्रस्थं पचति तत्रावश्यं प्रस्थस्य सम्भवेन भवितव्यम् । नह्यन्यथा

शक्यते पक्तुमित्यभिप्रायः । नास्त्यत्र नियोग इति । व्यभिचारमाह । प्रस्थं पचति ब्राह्मणीति । अत्र हि पाक एव गम्यते । न सम्भवः ।

५३ । आढकाचितपात्रात् खोऽन्यतरस्याम् ।

ठजोऽपवाद इति । आढकादीनां परिमाणत्वात् । पूर्वेण प्राप्तस्य ।

५४ । द्विगोः षष्ठ्य ।

पूर्वेण ठन्खयोः प्राप्तयोस्ततश्च लुकीदमुच्यते । विधानसामर्थ्यादनयो-
र्लुग् न भवतीति । यदि ह्यत्रापि लुक् स्याद् विधानमनर्थकं स्यात् । ठजस्तु
पक्षेऽनुज्ञातस्येति । अन्यतरस्याग्रहणेन । द्वाढकीति । ठजो लुक् पक्षे द्विगो-
रिति (४।१।२१) ङीप् । द्वाचितेति । अपरिमाणेत्यादिना (४।१।२२) ङीप्-
प्रतिषेधे टाप् ।

५५ । कुलिजाल्लुक्खौ च ।

चातूरूप्यमिति । एकं खे रूपम् । षनि द्वितीयम् । लुकोऽपि विक-
ल्पितत्वाद् ठजोऽलुकि तृतीयम् । लुकि चतुर्थम् । ननु च कुलिजशब्दस्य
परिमाणवाचित्वात् परिमाणान्तस्येत्युत्तरपदवृद्धिः (७।३।१७) कस्मान्न भव-
तीत्यत आह परिमाणान्तस्येति । परिमाणान्तस्यासंज्ञाशाणकुलिजादित्येवै-
तत् सूत्रं प्रत्येतव्यमिति दर्शयति ।

५६ । सोऽस्यांशवस्त्रभृतयः ।

वस्त्रद्रव्याभ्यामित्यत्रापि (५।१।५१) वस्त्रशब्देन मूल्यमुच्यते ।

५७ । तदस्य परिमाणम् ।

प्रास्थिको राशिरित्यादौ सर्वत्र ठज् । द्विषाष्टिक इत्यादि । संख्यायाः
संवत्सरसंख्यस्य चेत्युत्तरपदवृद्धिः (७।३।१५) । पुनर्विधानसामर्थ्यादित्यादिना
पुनर्विधानफलं दर्शयति । द्विषाष्टिक इत्यादौ द्विः प्रत्ययविधानम् । तत्र
पूर्वसूत्रात् समर्थविभक्तेः प्रत्ययार्थस्यानुवृत्तेः प्रथमं प्रत्ययो विधीयते । तस्याध्यर्द्ध-

सूत्रेण (५।१।२८) लुग् भवति । नन्विह च यः सूत्रे समर्थविभक्तेः प्रत्ययार्थस्य चोपादानात् पुनर्विधीयते तस्यापि पुनर्विधानमनर्थकं स्यात् ।

५८ । संख्यायाः संज्ञासंघसूत्राध्ययनेषु ।

परिमाणोपाधिकादिति । परिमाणमुपाधिर्विशेषणं न सम्भवति । नहि शब्दः परिमाणं शब्दस्य सम्भवतीति तदर्थस्य विशेषणं विज्ञास्यत इत्यदोषः । ननु चार्थस्यापि न सम्भवति । संख्या हि नैव परिमाणम् । नैष दोषः । नात्र रूढः परिमाणशब्दो गृह्यते । किं तर्हि क्रियाशब्दः । परिमीयते येन तत् परिमाणमिति । संख्ययापि च परिमीयत इति सापि परिमाणम् । नन्वेवमपि विशेषणमनर्थकम् । न ह्यपरिच्छेदिका संख्यास्ति । सञ्चक्षाणां हि संख्योच्यते । सत्यम् । परिच्छेदिकैव संख्या । सा तु स्वस्याभिधेयं परिच्छिनत्तीति षष्ठ्यर्थमवश्यं न परिच्छिनत्ति । पञ्चास्य संघस्य पुञ्जा इति नात्र संघस्येयत्ता प्रतीयते । इह तु पञ्चसंख्या परिमाणमस्य संघस्येति भवतीयत्ता-प्रतीतिः संघस्य । तस्मादुपपन्नं संख्यायाः परिमाणं विशेषणम् । तत्रेत्यादि । पञ्चशब्दोऽयं संख्येय एव वर्तते । न कदाचिदपि संख्यान्मात्रे । ततश्च यएव संख्येयाः पञ्चत्वसंख्ययावच्छिन्नाः पञ्चशब्देनीच्यन्ते प्रत्ययान्तेनापि त एव । नहि तेषां भिन्नानामत्र संख्येयान्तरं परिमाणं प्रत्ययवाक्यं सम्भवति । तस्मात् संज्ञायां स्वार्थ एव प्रत्ययो वाच्यः । तथाचाह वार्त्तिककारः संज्ञायां स्वार्थ युत्पद्यत इति । पञ्चकोऽधीत इति पाठापेक्षया पुंलिङ्गः । अधीतिरध्ययनमिति । अनेन भावसाधनमध्ययनशब्दं दर्शयति । यद्यधीयत इत्यध्ययनं कर्मसाधनोऽध्ययनशब्दः स्यात् सूत्रग्रहणं पृथग् वक्तव्यं न स्यात् । अध्ययनग्रहणेनैव सिद्धत्वात् । सूत्रमप्यधीयत एव । पञ्चावृत्तय इति पाठे पुनः क्रियात्मिकाः पञ्च वारा इत्यादिना पर्यायान्तरेण पञ्चावृत्तय इत्यस्यैवार्थं व्यक्तीकरोति । स्तोमे ङविधिरिति । अत्रापि च्छन्दसीति सम्बध्यते । मन्त्रसमुदायः स्तोमः । एकविंश इति । अती गुणे (६।१।८७) पररूपत्वञ्च । ति विंशते ङितीति (६।४।१४२) तिशब्दलोपः । पञ्चाच् शब्दशतोरित्यादि । शन्नित्येवमन्ताच्छन्दसि ङिनिर्वक्तव्यः ।

५६ । पङ्क्तिविंशतिविंशच्चत्वारिंशत्पञ्चाशत्षष्टिसप्तत्य-
शौतिनवतिशतम् ।

अपदत्वञ्चेति । पदनिबन्धनस्य जश्त्वादेः कार्यस्य प्रतिषेधार्थमिहेते
विंशत्यादयः परिमाणे निपात्यन्ते । तदस्य परिमाणमित्यधिकारे (५११।५७)
निपातनात् । एवञ्च गवां विंशतिरिति षष्ठी व्यतिरेकनिबन्धना न प्राप्नोति ।
विंशतिशब्देन हि तान्येव गोद्रव्याणि गृह्यन्ते न तदधिकं किञ्चिदर्थान्त-
रम् । बहुवचनं प्रसजति तेषां बहुत्वादिति यच्चोदयेत् तं प्रतग्राह
विंशत्यादय इत्यादि । यथा कथञ्चित् प्रकारेण । विनाप्यवयवार्थेनेति-
यावत् । रूपमात्रं प्रधानम् । नावयवार्थः । यस्त्वेवमर्थः स लोकेत
एव व्यवतिष्ठत इत्यभिप्रायः । नात्राभिनिवेष्टव्यमिति । संख्यापरिमाणो-
पाधिकः प्रकृत्यर्थः । परिमाणमात्रं प्रतग्राह इति नायमत्राभिनिवेशः
कर्त्तव्य इतरर्थः । अनभिनिवेशस्य कारणमाह तथाहीतग्रादि । स्यादेतत् ।
अत्राप्यवयवार्थोऽस्तीत्यत आह नचेतग्रादि । ब्राह्मणानां पङ्क्तिरित्युक्ते
संख्यापरिमाणोपाधिकः प्रकृत्यर्थः । परिमाणी वा कश्चित् । प्रतग्राहो
हि न गम्यते । किं तर्हि ? सन्निवेशविशेषः संस्थानात्मको गुण एव प्रतीयते ।
तथाहि तस्य सन्निवेशविशेषस्यानवगमे तावत्स्वेव ब्राह्मणेषु पङ्क्तिरिति न
प्रयुज्यते । तदेवं गुणशब्दत्वाद् विंशतग्रादीनां गवां विंशतिरिति सिध्यति
षष्ठी । विंशतिशब्दस्य संस्थानवृत्तित्वात् । यदि तर्हि गुणशब्दा एते
विंशतिर्गाव इति द्रव्यशब्देन सामानाधिकरण्यं न प्राप्नोति । गुणिन्यत्र वृत्तिः ।
गुणमात्रे न । ततोऽयमदोष इति वक्तव्यः । स हेतु र्यत एतेषां कचिद्
गुणमात्रे वृत्तिर्भवति कचिद् गुणिनि । बहुवचनप्रसङ्गाच्च गुणिनि वृत्ति-
रित्येतदेव दुःस्थम् । बहुत्वाद् गुणिनाम् । इह च विंशतिः कुण्डानीति
नपुंसकलिङ्गं प्राप्नोति । विंशतिर्ब्राह्मणा इति पुलिङ्गम् । गुणवचनानां हि
शब्दानामाश्रयतो लिङ्गवचनानि भवन्ति यथा शुक्लः कम्बलः शुक्लं वस्त्रं
शुक्ला शाटीति । यदासौ द्रव्यमाश्रित्य भवति गुणस्तस्य लिङ्गवचनं यत् तद्
गुणवचनस्यापि भवति यथा गुणशब्दत्वेऽप्येषामाश्रीयमाणे न भवत्येव दोष-

प्रसङ्गान्मुक्तिरित्यत आह या चैषामित्यादि । न केवलमर्थाभिधानं स्वाभाविकं किन्त्वेतदपीतग्रपिशब्देन दर्शयति । यत्र द्रव्येण गुणिनैषामभिधेयो गुणो विशेष्यते तत्र स्वभावादेव गुणमात्रे वृत्तिः । यत्र त्वेत उपसर्जनीभूत-स्वार्थास्तेन स्वार्थेन द्रव्यं विशेषयन्ति तत्रैषां स्वभावत एव गुणिनि वृत्तिः । खलिङ्गसंख्यानुविधानञ्चेति । गुणिन्यपि वर्त्तमानानां यथोर्लिङ्गसंख्ययोर्यदनुविधानमनुवर्त्तमानमेतदपि सर्वं स्वाभाविकम् । अन्येषामपि गुणशब्दानामपि क्वचित् स्वभावत एव गुणिनि वृत्तिर्भवति तद्यथा शुक्लः पट इत्यत्र शुक्लशब्दस्य । क्वचिद् गुणमात्रे यथास्यैव शुक्लो गुणः पटस्येत्यत्र । अन्येषामपि केषाञ्चित् शब्दानां स्वाभाविकं खलिङ्गसंख्यानुविधानं दृश्यत एव तद्यथा वेदाः प्रमाणं श्रुतयः प्रमाणमिति । तस्मात् स्वाभाविकत्वाद् गुणमात्रे गुणिनि च वृत्तेः खलिङ्गसंख्यानुविधानस्य च न भवति यथोक्तदोषप्रसङ्गः । यदा हि स्वभावत एव संख्यानमात्रे गुणे गुणमात्रे वृत्तिस्तदा व्यतिरेकनिबन्धना षष्ठी भवति । यदा तु गुणिनि तदा तयोरपि च द्रव्यशब्दत्वात् सामानाधिकरण्यमपि भवति । द्रव्येऽपि वर्त्तमानानां स्वाभाविकं खलिङ्गसंख्यानुविधानम् । अथ सहस्रादयोऽपि कस्मान्न व्युत्पाद्यन्त इत्याह सहस्रादयोऽपीत्यादि । एवंजातीयका एवंप्रकारा विंशत्यादिभिः सदृशा इत्यर्थः । तेषामपि गुणवत्त्वात् तद्वदेव विंशत्यादिवदेव द्रष्टव्याः । विंशत्यादय इव तेऽपि प्रकृत्यादिविभागेन व्युत्पाद्यन्त इत्यर्थः । यद्येवं किमर्थं विंशत्यादय एव सूत्र उपात्ता इत्याह उदाहरणमात्रमित्यादि । उदाहरणमात्रं विंशत्यादिग्रहणम् । अन्येऽप्येवंजातीयाः सहस्रादयस्तथैव व्युत्पाद्याः ।

६० । पञ्चदशतौ वर्गे वा ।

ननुच संघइत्यनुवर्त्तिष्यते । किं वर्गग्रहणेन ? नैतदस्ति । संघशब्दो हि प्राणिसमुदाये रूढः । वर्गशब्दस्तु समूहमात्र इति वर्गग्रहणं कर्त्तव्यम् ।

६१ । सप्तनोऽञ्चन्दसि ।

संख्यालक्षणे कनि प्राप्ते सप्तञ्शब्दाच्छन्दस्यञ्विधानम् ।

६२ । त्रिंशच्चत्वारिंशतोब्राह्मणे संज्ञायां ङण् ।

त्रिंशच्छब्दाद् विंशतित्रिंशद्गामिति (५।१।२४) योगविभागेन कनि प्राप्ते चत्वारिंशच्छब्दादपि प्राग्वर्तेष्ठजिति (५।१।१८) ठञि प्राप्तेऽयमारभ्यते । अभिधेये सप्तम्येषेत्यादि । विषयसप्तम्यामस्यां ब्राह्मणविषयश्चेत् प्रयोगो भवतीत्येषोऽर्थः स्यात् । तथाचान्यत्र प्रत्ययान्तस्य प्रयोगो न स्यात् । तस्मान्न विषयसप्तम्येषा । एतच्च संज्ञाग्रहणादेव विज्ञायते । नहि ब्राह्मणग्रहणात् त्रिंशच्चत्वारिंशतौ ङस्यन्तौ कस्यचित् पदार्थस्य संज्ञिनौ स्तः । ब्राह्मणानां तु विद्यते ।

६३ । तदर्हति ।

ज्ञैतच्छत्रिकम् । वास्त्रयुग्मिकमित्यादिषु ठक् । आर्हादित्यभिविधौ (५।१।१८) चायमाकार इति ।

६४ । क्लेदादिभ्यो नित्यम् ।

नित्यग्रहणमिति । अथ विभाषाया निवृत्त्यर्थं नित्यग्रहणं कस्मान्न विज्ञायते ? अशक्यं तन्निवृत्त्यर्थं विज्ञातुम् । विनापि नित्यग्रहणेन महाविभाषानिवृत्तिः शक्यते विज्ञातुम् । तथाहि क्लेदादिभ्यः पूर्वैरेव ठकि सिद्धे पुनर्वचनादेव नित्यविधिर्भविष्यति । किं नित्यग्रहणेन ? ततो नित्यग्रहणमन्यग्रहणार्हत्वात् तदर्हतीत्यस्यार्थस्य (५।१।६३) विशेषणं विज्ञास्यते । तथाच जातमारभ्यस्य प्रयोजन मिति वाक्यं न निवर्त्तते । विरागो विरङ्गश्चेति । विरागशब्दक मुत्पादयति विरङ्गादेशच्चापद्यते । नित्यं विरागमर्हति वैरङ्गिकः । प्रत्ययसन्नियोगेन चायमादेश इति । प्रत्ययाभावाद् वाक्ये न भवति ।

६५ । शीर्षक्लेदाद् यञ्च ।

प्रत्ययसन्नियोगेन शीर्षभावः । तेन वाक्ये प्रत्ययाभावान्न भवतीति भावः ।

६६ । दण्डादिभ्यो यः । (D)

दण्डशब्दोऽयमस्ति क्रियावचनः । दण्डनं दण्ड इति । अस्ति द्रव्यवचनः ।

विशेषाभावाद् हयोरपि ग्रहणम् ।

(D) The classical commentators do not agree with regard to the reading of this rule. Some say दण्डादिभ्यो यत् is the rule ; others, including वामन and the व्यासकार, give it as दण्डादिभ्यो यः । Another class take it merely as दण्डादिभ्यः ।

६७ । छन्दसि च ।

यदनुवर्त्तते । नानन्तरो यः । यत एव स्वरितत्वात् ।

६८ । पात्राद् घञ्च ।

ठक्ठञोरपवाद इति । ननुच पात्रं भाजनम् । न परिमाणम् । अतस्तद्वाचिनष्ठक् प्राप्नोति । तस्यैवापवादो युक्तः । तत् किमुच्यते ठक्-ठञोरपवाद इत्याह पात्रं परिमाणमप्यस्तीति । न केवलं भाजनमित्यपिशब्देन दर्शयति । तत्र यदा परिमाणे पात्रशब्दो वर्त्तते तदा ठञोऽपवादः । यदा भाजने तदा ठक् । पात्रं स्थाल्यादि । कोऽर्थः ? चण्डालादिर्वाङ्मयं पात्रं परिमाणमर्हति । येन भुक्ते पुनर्न संस्कारेण भाजनं शुध्यति स पात्रियः पात्र इति चोच्यते ।

६९ । कङ्ङरदक्षिणाच्छ च । (E)

चकाराद् यञ्चेति । अथानन्तरस्य घनः समुच्चयः कस्मान्न भवति । एवं मन्यते । स्वरितत्वं प्रतिज्ञातमिति । अनन्तराच्च स्वरित आसन्नतरः । स च प्रतियोगमुपतिष्ठमानो वाक्यशेष एव भवति । तस्माद् यत एव समुच्चयो युक्त इति । यो गौर्निर्गुणत्वात् खलकणाद्यनर्हः स कङ्ङरर्थः कङ्ङरीय इति चोच्यते । माषादीनां खलेश्ववस्करनालकाष्ठमतिदुर्जरं वुसाद्यपि कङ्ङरमुच्यते । अथात्र यथासंख्यं कस्मान्न भवति ? अस्ति हि तस्य प्राप्तिः । प्रकृतिप्रत्ययानां साम्यात् । तथाहि द्वे प्रकृती द्वौ प्रत्ययावित्यत आह अल्पाक्षरस्येत्यादि । दक्षिणशब्दस्याल्पाक्षरस्य पूर्वनिपाते प्राप्ते योऽयमिह परनिपातः स लक्षणानपेक्षतां निर्देशस्य दर्शयन् लक्षणव्यभिचारस्य चिह्नं भवति । अतस्तेन चिह्नेन यथासंख्याभावं सूचयति सूत्रकारः । तेन न भवति यथासंख्यम् ।

(E) In the printed काशिका we get कङ्ङर । मिश्र derives it thus :—कङ्ङ मदे । कङ्ङतीति कङ्ङः । कङ्ङं करोतीत्यत एव निपातनात् खच् । भातृजो in his अमरटीका notices both the forms, setting कङ्ङर in the text. Either spelling appears to be admissible.

७० । स्थालीविलात् ।

ह्यतावनुवर्त्तते इति । ननु चानुकुष्टमुत्तरत्र नानुवर्त्तत इति चानुकुष्टस्य यतः पुनरिह चकारेणानुवृत्तिर्नोपपद्यते । नैष दोषः । अनित्या ह्येषा परिभाषा । कथं ज्ञायते ? एकाजुत्तरपदे (८।४।१२) ण इत्यत्र णे प्रकृते पुनर्णग्रहणात् । तद्धि वा भावकरणयोरित्यनुवर्त्तमानस्य (८।४।१०) विकल्पस्य निवृत्त्यर्थं क्रियते । यदि चेयं नित्या स्यात् पूर्वसूत्रे चानुकुष्टत्वादेव हि तस्यानुवृत्तिर्न भवति । अथवा चकारोऽप्यत्रानुवर्त्तते यतोऽनुकर्षणार्थः । तेन पूर्वत्र चानुकुष्टस्यापि तस्य पुनरिह चकारेणानुकुष्ट्यमाणस्यानुवृत्तिर्भविष्यति । स्थाली विलकङ्कुरदक्षिणाच्छेत्त्येकयोगे कर्त्तव्ये यदिदं योगविभागकरणं तत्स्थालीविलाद् विशेषे वर्त्तमानात् प्रत्ययो यथा स्यादित्येवमर्थम् । तेन स्थालीमुख एव वर्त्तमानः स्थालीविलशब्दः प्रत्ययमुत्पादयति । नतु स्थालीसम्बन्धिनिच्छिद्रमात्रे वर्त्तमानः ।

७१ । यज्ञत्विग्भ्यां घखजौ ।

७२ । पारायणतुरायणचान्द्रायणं वर्त्तयति ।

द्वितीयाप्रकरणे पुनर्द्वितीयोच्चारणमिष्टविषये द्वितीयान्ताद् यथा स्यादित्येवमर्थम् । तेन यद्यपि पारायणं (F) गुरुणा शिष्येण च गम्यते तथापि शिष्य एव प्रत्ययो भवति । न गुरौ । तथा तुरायणो यागी यद्यपि यजमानेन याजकैश्च वर्त्तते तथापि यजमान एव प्रत्ययो भवति । न याजके ।

७३ । संशयमापन्नः ।

अत्रापि द्वितीयाप्रकरणे पुनर्द्वितीयोच्चारणमिष्टविषये द्वितीयान्ताद् यथा स्यादित्येवमर्थम् । तेन यद्यपि हे अपि कर्त्तृकर्मणी संशयमापन्ने तथापि यद्विषयः संशय उत्पद्यते तत्रैव कर्मणि स्थाण्वादौ प्रत्ययो भवति । नतु संशयस्य कर्त्तरि पुरुषे । अनभिधानात् ।

(F) पारायणमादित आरभ्याऽन्ताद्विच्छेदेन वेदादीनामध्ययनम् । तुरायणः संवत्सरसाध्यो हविर्गन्धर्विशेषः । चान्द्रायणं तपोविशेषः । वर्त्तनं निष्पादनमित्यर्थः ।

७४ । योजनं गच्छति ।

क्रोशशतयोजनशतयोरुपसंख्यानमिति । उपसंख्यानशब्दस्य प्रतिपादन-
मर्थः । तथा ततोऽभिगमनमर्हतीति चेत्यादावपि वाक्ये । तत्रेदं प्रति-
पादनम् । इह द्वितीयाधिकारे पुनर्द्वितीयोच्चारणमधिकन्तु कुर्वतेतत्
सूचितमन्यदप्यत्र किञ्चिदधिकं भवति । तेन सर्वमेतद् गदितं कार्य-
मुपपन्नं भवति ।

७५ । पथः प्कण् ।

७६ । पन्थो ण नित्यम् ।

नित्यग्रहणमित्यादि । अथ वाक्यनिवृत्त्यर्थं कस्मान्न भवति ? पन्थशब्दस्य
वाक्यासमवायित्वात् । स हि प्रत्ययसन्नियोगेन विधीयते । न वाक्येन सम-
वैति । ननु च पथिज्शब्देन वाक्यं मा भूदित्येवमर्थं नित्यग्रहणं स्यात् ।
नैतदस्ति । यदि तदेवमर्थं स्यात् पूर्वसूत्र एव कृतं स्याद् यत्र पथिज्शब्दः
श्रूयते । इह तु करणे प्रत्ययार्थविशेषणं विज्ञायते ।

७७ । उत्तरपथेनाहृतञ्च ।

चकारः प्रत्ययार्थ इति । प्रत्ययार्थसमीपे श्रूयमाणत्वात् । गच्छती-
त्यत्र पूर्वं द्वितीयान्तात् प्रत्यय उत्पन्नः । तदिहापि तत एव प्रत्ययेन भवि-
तव्यमिति भ्रान्तिः स्यात् । अतस्तान्निराकर्तुमाह अत्रापीत्यादि । चकारो
ह्यर्थात् परःश्रूयमाणोऽत्रार्थमात्रस्यैव गच्छतीत्यस्यानुकर्षकः प्रतीयते । ननु
विभक्तेरपि । सम्बन्धाभावात् । तस्मात् स इहानुवृत्तः सन्निहितया समर्थ-
विभक्त्या सम्बध्यमानस्तृतीयासमर्थादेव प्रत्ययमुत्पादयतीति भावः । वारि-
जङ्गलेत्यादि । वार्थादयः पूर्वपदं यस्य तत् तथोक्तम् । एतयोरेवार्थयोरुप-
संख्यानम् । मधुकमरिचयोरित्यादि । मधुकमरिचयोरभिधेययोः स्थलात्
परो यः पथिज्शब्दस्तदन्तादाहृते वक्तव्यः ।

७८ । कालात् ।

कालादिति स्वरूपग्रहणं न भवति । कुतः ? पृथगस्य योगस्यारम्भात् ।

कालशब्दस्यापि यदि स्वरूपग्रहणमभीष्टं स्यादिमं पृथग् योगमकत्वोत्तर-
सूत्रे कालशब्दादेव तृतीयामुच्चारयेत् कालेन निर्वृत्तमिति । एवं हि
निर्देशादेव तृतीयासमर्थात् प्रत्ययो विज्ञायते । उत्तरसूत्रे च कालशब्दः
स्वरितत्वादनुवर्त्तिष्यत इति सिद्धमिष्टम् । अतो न कर्त्तव्य एवायं पृथग्
योगः । स एव क्रियतेऽर्थग्रहणं तदिति दर्शयितुम् ।

७६ । तेन निर्वृत्तम् ।

आह्निक इति । अन्नोपोऽन इत्यकारलोपः (६।४।१३४) । टिलो-
पस्त्वङ्गष्ट्वोरेवेति (६।४।१४५) नियमादिह न भवति ।

८० । तमधीष्टो भूतो भूतो भावौ ।

कालाध्वनोरत्यन्तसंयोग इति (२।३।५) द्वितीया । तमधीष्ट इतयादौ कर्मणि
द्वितीया नोपपद्यते । अध्येष्यमाणादि हि पुरुषादिकर्मानयानिष्ठयाभिहितम् ।
न चान्या क्रियास्ति यस्यां मासादि कर्म स्यात् । ननु चेत्यादिना यदुक्तं
कालाध्वनोरत्यन्तसंयोगे द्वितीयेति (२।३।५) तद्विघटयति । तेन कथं मासो
व्याप्यत इति ? न कथञ्चित् । विघटत इत्यर्थः । यच्च मुहूर्त्तं क्रियते तेन
मुहूर्त्तेन मासैकदेशो व्याप्यते । ननु सकलो मासः । क्रियार्थ इति ।
अध्ययनादिक्रियार्थे । तदर्थं हि ते क्रियेते । फलभूतया क्रिययेति । अध्यय-
नादिकया । ताभ्यामेव व्याप्त इत्युच्यत इति । तदन्यव्यापारस्य तत्रोपचारात् ।
यथा चोरेण ग्रामो दग्ध इत्युक्ते न चोरेण ग्रामो दह्यते ऽपि तु तदाह्वतेना-
ग्निना । उपचारेण तु तथा व्यपदेशः ।

८१ । मासाद् वयसि यत्खजौ ।

सामर्थ्याद् भूत एवात्राभिसम्बध्यत इति । वयसि भूतार्थस्यैव सम्भवा-
दिति भावः । भाव्यर्थोऽपि तत्र सम्भवतीति चिन्त्यमेतत् । अथ तु नेष्यते ।
पुनरभिधानं शरणमाश्रयितव्यम् । खजौ जित्करणं स्वरार्थम् । वृद्धार्थश्च ।
ननु च वृद्ध एव मासशब्दः । सत्यं वृद्धोऽयम् । तथापि वृद्धस्यापि वृद्धि-

रेषितव्या । मासीनाभार्य इति वृद्धिनिमित्तस्य च तद्धितभ्यारक्तविकार इति (६।३।३८) पुंवङ्गावप्रतिषेधो यथा स्यात् ।

८२ । द्विगोर्यप् ।

प्राग्वतेः संख्यापूर्वपदानां तदन्तग्रहणमलुकीति (५।१।१।२० व,) तदन्तविधेरभ्यनुज्ञानाद् द्विगोरपि मासान्तात् पूर्वेण यत्खजोरेव प्राप्तयोरयमारभ्यते । यपः पितृकरणमनुदात्तार्थम् । अन्यथा मासशब्दान्तात् प्रत्यये विहिते सति शिष्टत्वादिगन्तकालेति (६।२।२८) द्विगावेवेति स्वरबाधनात् प्रत्ययस्वरः स्यात् । ततश्च वर्ज्यमानस्वरेणानुदात्तादि स्यात् । प्रत्ययेऽनुदात्तार्थे पितीगन्तेति (६।२।२८) पूर्वपदप्रकृतिस्वरः सिद्धो भवति ।

८३ । षणमासासाप् ।

षणमासशब्दो द्विगुः । तस्मात् पूर्वेण यपि प्राप्ते वचनम् । स चकारेण समुच्चेतव्य इति । यद्येवं कथमनन्तरो यब् भवतीत्याह स्वरितत्वाच्चानुवर्त्तिष्यत इति । तेनानुवृत्तिसामर्थ्यादनन्तरो यब् भवतीति मन्यते ।

८४ । अवयसि ठञ्च ।

८५ । समायाः खः ।

८६ । द्विगो वा ।

पूर्वेणेत्यादि । कथं पुनः समाशब्दाद् विधीयमानः प्रतप्रयस्तदन्ताद्विगोः प्राप्नोतीत्यत आह प्राग्वतेरित्यादि । गतार्थम् ।

८७ । रात्रग्रहःसंवत्सराच्च ।

इग्रहीन इति । अङ्गष्टखोरेवेति (६।४।१४५) टिलोपः । विभाषानुवर्त्तते । तेन व्यवस्थितविभाषात्वान् न टज् भविष्यति । द्वैयङ्गिकः । त्रैयङ्गिक इति । न यूभ्यामित्यादिनैजागमः (७।३।३) । वृद्धिप्रतिषेधश्च ।

८८ । वर्षासुक् च ।

भाविनि तु द्वैवर्षिक इति । तच्च ह्यभविष्यतीति (७।३।१६) वचनात् । इत्यादि वृद्धिरेव भवति ।

८६ । चित्तवति नित्यम् ।

यदि चित्तवति प्रतग्रयार्थे नित्यं लुग् भवति वर्षस्याभविष्यतीतग्र (७।३।१६) यद्वक्ष्यति द्वे वर्षे अधीष्टो भूतो वा कर्म करिष्यतीति द्विवार्षिको मनुष्य इति तद्विरुध्यते । नहि । नित्ये लुक्कधीष्टभूतयोरुत्पन्नस्य प्रतग्रयस्य चित्तवतप्रभिधेय एवं रूपमुपपद्यते । नैष दोषः । भूत एवास्थीत्पन्नस्य प्रतग्रयस्य चित्तवति नित्यं लुगिष्यते । न सर्वत्र । कुत एतत् ? नितग्रग्रहणात् । इह नितग्रग्रहणमनर्थकमेव । आरम्भसामर्थ्यादेव नितग्रो लुग् भविष्यतीति किं नितग्रग्रहणेन ? तत् क्रियते विशिष्टेऽर्थे नितग्रो लुग् यथा स्यादित्येवमर्थम् । स पुनर्विशिष्टो भूत एव ।

८७ । षष्टिकाः षष्टिरात्रेण पच्यन्ते ।

बहुवचनान्तस्य निर्देशाद्बहुवचन एव षष्टिकशब्दस्य साधुत्वम् । नान्यत्रेति यश्चोदयेत् तं प्रतग्राह बहुवचनमतन्त्रमिति । अप्रधानमित्यर्थः । अप्रधानत्वं तु तस्य नाम्नीयकत्वाद् । अवश्यं हि येन केनचिद्वचनेन निर्देशः कर्तव्यः । यद्येवमेकवचनेन निर्देशः कस्मान्न कृतः ? एवं हि लघुर्भवति । सतग्रम् । वैचित्र्यार्थं बहुवचनेन कृतः । यदि षष्टिरात्रेण पच्यन्त इत्यस्मिन्नर्थे एतन्निपातनं मुद्गादिष्वतिप्रसङ्गः । तेऽपि हि षष्टिरात्रेण पच्यन्त इत्यत्र आह संज्ञैषेत्यादि । धान्यविशेष एव हि षष्टिकशब्दः संज्ञात्वेन रूढः । तेनानभिधानाद् मुद्गादिष्वतिप्रसङ्गो न भवति ।

८८ । वत्सरान्ताच्छृण्वन्सि ।

८९ । संपरिपूर्वात् ख च ।

९० । तेन परिजय्यलभ्यकार्यसुकरम् ।

परिजय्य इति । परिः सर्वतोभावे । शक्यार्थे कृतग्रः । सर्वतः शक्यो जेतुं परिजय्यः । लभ्य इति कार्य इति । अत्रापि शक्यार्थ एव कृतग्रो । मासेन शक्यो लभ्यो मासिकः पटः । मासेन शक्यं कर्तुं सुकरं वा मासिकं

चान्द्रायणम् । तेन निर्वृत्तं (५।१।७८) तमधीष्ट (५।१।८०) इति विभक्तिद्वये प्रकृते पुनस्तेनेति तृतीयोपादानं द्वितीयानिवृत्त्यर्थम् ।

६४ । तदस्य ब्रह्मचर्यम् ।

हाभ्यामपि सम्बध्यत इति । समर्थविभक्त्या प्रतयार्थेन च । कथं सम्बध्यत इत्याह कालस्येत्यादि । इह हि द्वितीयातन्तसंयोगे । सा हि यः कालस्य व्यापकस्तमपेक्षते । नान्तरीयकत्वात् । नहि तेन विना ऽतन्तसंयोग उपपद्यते । ब्रह्मचर्यञ्च कालस्य व्यापकमिति । व्यापकमिति । व्यापकमपेक्षमाणायां विभक्तौ ब्रह्मचर्यसम्बन्धो भवति । कथं प्रतयार्थेन सम्बध्यत इत्यत आह प्रतयार्थस्य च स्वमिति । प्रतयार्थः प्रतियोगि वस्तु स्वमपेक्षते । प्रकृतत्वाच्च ब्रह्मचर्यस्यैव प्रतियोगित्वं विज्ञायते । तद्धि तस्य स्वं भवति । अतः प्रतियोग्यपेक्षायां प्रतयार्थस्यापि ब्रह्मचर्येण सम्बन्धो भवति । पूर्वत्रेत्यादिना पूर्वोत्तरयोर्वृत्त्योर्विशेषं दर्शयति । किं पुनरत्र प्रमाणमित्याह इयमपीतयादि । कथं पुनर्इयमपि प्रमाणमित्याह उभयथेत्यादि । उभयस्मिन्नपि ह्यत्रार्थे सूत्रमेतदाचार्येण प्रणीतम् । इयमपि प्रमाणम् । महानान्त्रादिभ्य इति । ब्रह्मचर्य एवार्थ इदमुपसंख्यानम् । तच्चरतीत्यादि । तदिति द्वितीयासमर्थेभ्यो महानान्त्रादिभ्यः शब्देभ्यश्चरतीत्यतस्मिन्नर्थे इदं ठञ् उपसंख्यानम् । तत्सहचरितं व्रतं तच्छब्देनोच्यत इति । भवति हि साहचर्यात् ताच्छब्दं यथा यष्टीः प्रवेशयेति । अथ ऋच एवोच्यन्त इत्येवं कस्माच्च विज्ञायते ? चरणार्थस्यायोगात् । ब्रह्मचर्यं हि चर्यते । चतुर्मासाश्रयी यज्ञ इत्यादि । चतुर्मासशब्दात् तत्रेति सप्तमीसमर्थाद् भव इत्येतस्मिन्नर्थे यज्ञे विषये ण्यो वक्तव्यः । संज्ञायामण् वक्तव्य इति । चतुर्मासाश्रव इत्येतदपेक्षते । इदञ्च यज्ञादन्यत्रोपसंख्यानम् । ननु च तत्र भव (४।३।५३) इत्यनेनाण् भवतेत्येव । किमर्थमुपसंख्यायते ? सतप्रमस्ति । तस्य तु द्विगोलुगनपत्र इति (४।१।८८) लुक् प्राप्नोति । अतो लुग्बाधनार्थं तस्योपसंख्यानम् ।

६५ । तस्य च दक्षिणा यज्ञाख्येभ्यः ।

अथाख्याग्रहणं किमर्थम् ? न यज्ञेभ्य इत्युच्येतेत्यत आह आख्या-
ग्रहणमित्यादि । यज्ञनामधेयमात्रादकालवाचिनोऽपि प्रत्ययो यथा स्यादि-
त्येवमर्थमाख्याग्रहणमिति । इतरथा होत्यादि । यद्याख्याग्रहणं न क्रिये-
तेत्यर्थः । ननु चैकाहद्वादशाहादयो नैव कालशब्दाः । तत् कुतस्तेषा-
मेवात्र ग्रहणप्रसङ्गः ? अथाकालवाचिनामय्येषां ग्रहणं सम्भवति ? एवं
सत्यग्निष्टोमादीनामपि भविष्यतीत्यपार्थक्यमाख्याग्रहणमित्यत आह प्राग्वते-
रित्यादि । यद्यप्येते कालशब्दा न भवन्ति तथापि प्राग्वतेः संख्यापूर्व-
पदानां तदन्तविधिरभ्यनुज्ञातः । तेन सत्यपि कालाधिकारोऽप्यस्ति तेषु ग्रहण-
प्रसङ्गः । तथाच तत्र वचनस्य चरितार्थत्वादग्निष्टोमादिभ्यो न स्यात् । तेभ्यो-
ऽपि यथा स्यादित्याख्याग्रहणम् । ननु चैवमपि सूत्रमनर्थकम् । या ह्यग्नि-
ष्टोमस्य दक्षिणा साप्यग्निष्टोमे भवति । तत्र बह्वचोऽन्तोदात्ताट् ठञ् (४।३।६७)
ऋतुयज्ञेभ्यश्चेत्येव (४।३।६८) ठञ् सिद्धः । इदमपि सूत्रं ठञर्थमेवारभ्यते ।
सत्यमेतत् । किन्तु भवार्थे तस्येदमिति (४।३।१२०) विवक्षिते तदा परत्वा-
दणादयः स्युरिति युक्तं विधानम् । अपि च यज्ञाख्येभ्यस्तेन ठञ् विध्यते । ग्रहणवता
प्रातिपदिकेन तदन्तविध्यभावात् संख्यापूर्वपदेभ्यष्ठञ् न लभ्येत द्वयोर्वाजपेय-
योर्भवा दक्षिणा द्वैवाजपेयिकीति । अनेन च विधानेन प्राग्वतेः संख्या-
पूर्वपदानां तदन्तग्रहणमलुकीति ठञ् (५।१।२०, वा) सिद्धो भवति ।
अथापि कथञ्चित् तदन्तविधिर्भवार्थे लभ्यते तथापि द्विगोलुङ्गनपत्य इति
(४।१।८८) लुक् प्रसज्येत । तस्माद् युक्तः सूत्रारम्भः ।

६६ । तत्र च दीयते कार्यं भववत् ।

यथा मासे भवं मासिकमित्यादि । कालाट् ठञ्जिति (४।३।११) ।
प्राष्ठषण्यमिति । प्राष्ठष ण्यः (४।३।१७) । वासन्तं शारदमिति । सन्धि-
वेलादिसूत्रेणाण् (४।३।१६) । हेमनमिति । हेमन्ताच्चेति (४।३।२१) ।
सर्वत्राण् च तलोपश्चेति (४।३।२२) । वतिः सर्वसादृश्यार्थः । कालेभ्यो भव
वदित्यत्रैतद्व्याख्यातम् (४।२।३४) । तत एवानुगम्यम् । चकारः काला-

दित्यनुकर्षणार्थः । तेन चानुकुष्टत्वादुत्तरत्र नानुवर्त्तते । अत आह कालाधिकारस्य पूर्णोऽवधिरित्यादि । ननु च यन्मासे दीयते कार्यं च तन्मासे भवति । मासाधारत्वात् तत्सत्तायाः । ततस्तत्र भव इत्यनेनैव (४।३।५३) सिद्धमिति किमतिदेशेन ? एवं तेन सत्यपि भवत्यर्थे कार्यदीयमानयोः कार्यतां दीयमानताञ्च कालान्तात् तैः प्रत्ययैरपि ख्यापयितुमतिदेशः । किञ्चानेन च तत्र भवानामपि न । तेन सति तस्मिंस्तदन्तविधेरिष्टत्वाद् द्वयोर्मासयोर्दीयते कार्यं वा द्वैमासिकमिति । अथापि कथञ्चिद् भवार्थेऽपि तदन्तविधिर्गृह्यत एवमपि द्विगोरिति (४।१।८८) लुक् स्यात् । ननु चात्रापि विधाने सत्यतिदेशादेव लुक् प्राप्नोति । वचनसामर्थ्यात् प्रत्ययमात्रस्यातिदेशो विज्ञास्यते । न सर्वकार्याणामित्यदोषः ।

६७ । व्युष्टादिभ्योऽण् ।

व्युष्टशब्दोऽयं कालशब्दः । तस्माद्वच्यार्थान्नित्यशब्दोऽपि कालशब्द एव गृह्यते । नाकाशादिवचनः । तेन तत्र सप्तम्यपवादः कालाध्वनोरत्यन्तसंयोग इति (२।३।५) द्वितीया भवति । तेन सप्तम्यधिकारेऽपि नित्यशब्दाद् द्वितीयासमर्थादेव प्रत्ययः । नित्यं दीयते नैत्य । सर्वकाले दीयत इत्यर्थः । अण्प्रकरण इत्यादि । यदेतत् कात्यायनेनोक्तमण्प्रकरणे ऽग्निपदादिभ्य उपसंख्यानमित्येतन्न वक्तव्यम् । कथं तर्ह्यण् स्यात् ? व्युष्टादिष्वेवाग्निपदादयः पठितव्याः । अथाण्यग्रहणं किमर्थं यावता भववदित्येतदिहानुवर्त्तते (५।१।८६) ? तेनैवात्रापि भविष्यति । नैवं शक्यम् । एवं हि सति व्युष्टनित्यशब्दाभ्यां कालाद् ठञिति (४।३।११) ठञ् स्यात् । नैष दोषः । तत्र पुनरारम्भसामर्थ्याद् य इज्जा बाधितः स एव भविष्यति । कः पुनरसौ ? अणोऽयम् । एवमपि तीर्थशब्दाद् इज्जदृज्जाङ्गणादि- (४।३।७२) सूत्रेण ठग् विहित इति तत इगेव स्यात् । ये चात्र प्रवेशनादयोऽन्तोदात्तास्तेभ्य इज्ज स्याद् बह्वचोऽन्तोदात्ताद् ठञिति (४।३।८७) । तेभ्यो भवार्थे ठञो विहितत्वात् । तस्मादण्यग्रहणं कर्त्तव्यम् ।

६८ । तेन यथाकथाचहस्ताभ्यां गायतौ ।

यथासंख्यं नेष्यत इति । अल्पाक्षरस्य हस्तशब्दस्य परनिपातो लक्षण-
व्यभिचारस्य वचनहेतुः । तृतीयार्थमात्रञ्चात्र सम्भवतीति । तृतीयार्थस्य
गम्यमानत्वात् । तथाहि यथाकथाच दत्तमितुक्ते ऽनादरेण दत्तमिति
गम्यते । नतु तृतीया समर्थविभक्तिरिति । यथाकथाचशब्दस्य वाक्यत्वात् ।
प्रत्ययस्तु वचनसामर्थ्याद् वाक्यादपि भवतेत्यत्र ।

६९ । सम्पादिनि ।

गुणोत्कर्षः सम्पत्तिरिति । सम्पादिनीतत्र प्रकृतिभागस्यार्थमाचष्टे ।
पूर्वावस्थाया गुणातिरेको गुणोत्कर्षः । आवश्यक्ते णिनिरिति । अवश्यं
सम्पद्यत इत्यावश्यकाधमर्णयो णिनिः (३।३।१७०) । विशेषतः शोभत इति ।
शोभनाख्यस्य गुणस्य पूर्वावस्थाया उत्कर्षादतिरिच्यमानत्वात् ।

१०० । कर्मवेषाद् यत् ।

कर्मण्यमिति । ये चाभावकर्मणोरिति (६।४।१६७) प्रकृतिभावः ।

१०१ । तस्मै प्रभवति सन्तापादिभ्यः ।

सक्तुमांसौदनाद् विगृहीतादपीति । अपिशब्दात् सङ्कातादपि । साक्तु-
मांसौदनिकः । साक्तुकः । मांसिकः । औदनिकः ।

१०२ । योगाद् यच्च ।

१०३ । कर्मण उकञ् ।

१०४ । समयस्तदस्य प्राप्तम् ।

अथ किमर्थं तदिति समर्थविभक्तिर्निर्दिश्यते ? यावता समय इति
निर्देशादेव सा दृश्यत इत्यत्राह समर्थविभक्तिर्निर्देश उत्तरार्थ इति ।
ऋतोरणित्वेवमादौ (५।१।१०५) प्रथमासमर्थ्याद् यथा स्वादिति । उत्तरार्थञ्च
क्रियमाणोऽत्रापि विस्पष्टार्थो भविष्यतीत्यत्रैव कृतः । नोत्तरत्र ।

१०५ । ऋतोरण् ।

वसन्तोऽस्य पुष्पादे ऋतुः प्राप्तः । स तस्य जनकत्वात् प्रयोजको भवतीति प्रयोजनमिति (५।१।१०८) ठञि प्राप्ते सत्ययमणारभ्यते ।

१०६ । छन्दसि घस् ।

घसः सकारः सिति चेति (१।४।१६) पदसंज्ञार्थः । तेन पदत्वेन भत्वे निरस्त ऋत्विय इति । अत्रौर्गुण इति (६।४।१४६) गुणो न भवति ।

१०७ । कालाद् यत् ।

१०८ । प्रकृष्टे ठञ् ।

प्रकृष्टमिति । नपुंसके भावे क्तः । कालस्य दीर्घत्वमिह प्रकृष्टशब्देनोच्यते । अथ ठञ्ग्रहणं किमर्थम् ? यावता प्रकृत एव ठञ् । तत्र प्रकृष्टमित्येतावदेव वक्तव्यमित्याह ठञ्ग्रहणं विस्मयार्थमिति । असति हि ठञ्ग्रहणे यतोऽनन्तरत्वात् स एव विधीयत इति कस्यचिद् भ्रान्तिः स्यात् । तस्मान्मन्दबुद्धिं प्रवक्तारं प्रति विस्मयार्थं ग्रहणम् ।

१०९ । प्रयोजनम् ।

प्रयोजयतीति प्रयोजनम् । कृत्यलुपटो बहुलमिति (३।३।११३) कर्त्तरि लुप् ।

११० । विशाखाषाढादण् मन्यदण्डयोः ।

ठञपवादो योगः । मन्योऽवचारो विलोडनदण्डी वा । (G)

१११ । अनुप्रवचनादिभ्यश्छः ।

विशिपूरीत्यादि । विश प्रवेशने । पूरी आप्यायने । पत्ल गतौ । रुह बीजजन्मनि । एताः प्रकृतयो यस्यानस्य युवोरनाकाविति (७।१।१) युस्याने विहितस्यान स्तस्माद् विद्यमानपूर्वपदाच्छ उपसंख्येयः । केवलस्यानस्य सपूर्वपदत्वं न सम्भवतीति तस्य शब्दस्येदं विशेषणं विज्ञायते । गृहप्रवेशनं

प्रयोजनं यस्य तत्र गृहप्रवेशनशब्दो विशिष्टप्रकृत्यनन्तः । गृहशब्देन च स-
पूर्वपदः । यदि तर्हि विश्यादिप्रकृत्यनन्ताच्छब्दाच्छ उपसंख्यायते ऽनुप्रव-
चनादिषु संवेशनारोहणादीनां पाठौऽनर्थकः । तस्यैव प्रपञ्चार्थत्वात् ।

११२ । समापनात् सपूर्वपदात् ।

अथ पदग्रहणं किमर्थम् ? सपूर्वादित्येवोच्येतेत्यत आह पदग्रहणमित्यादि ।
असति हि पदग्रहण ईषदसमाप्ते समापनं बहुसमापनं तत् प्रयोजनमस्येति
तत्रापि प्राप्नोति । भवति ह्ययं समापनशब्दः सपूर्वः । पदग्रहणे तु सति
न भवति । बहुच्प्रत्ययस्यापदत्वात् ।

११३ । ऐकागारिकट् चौरै ।

चौरै नियमार्थमिति । प्रकृतत्वाच्च ठञ एव । एवं ब्रुवता ठञन्तमेत-
न्निपात्यत इत्युक्तं भवति । ननु च टकारानुबन्ध एवमर्थमासङ्गाते ङीब् यथा
स्यादिति । स चात्र ठञन्तत्वादेव सिद्धः । तत् किमर्थं टकार इत्यत आह
टकार इत्यादि । असति हि टकारे यथा ङीब् भवति तथा जित्स्वरौऽपि ।
आद्युदात्तत्वं स्वात् । कार्य्यावधारणार्थं ष्टकारः क्रियते । तेन ङीबेव
भवति । न जित्स्वरः । अपर इकट्प्रत्ययं वृद्धिञ्च निपातयन्तीति । तेषां
ङीबर्थेव टकारः । एकशब्दोऽसहायार्थः । स चासहायवाची द्रष्टव्यः ।
असहायग्रहणं चौरस्य स्वार्थे । नतूपलक्षणं प्रयोजनम् ।

११४ । आकालिकडाद्यन्तवचने ।

आदिर्जन्म । अन्तो विनाशः । तयोर्वचनमाद्यन्तवचनम् । तस्मिन्
सत्येतन्निपातनम् । समानकालावाद्यन्तावस्येति । ननु चोत्पादनविनाशयोर-
योगपद्यात् समानकालत्वं न सम्भवति । नह्यनेन जन्मनाशयोरिककालता
प्रतिपद्यते । किं तर्हि ? विद्युदादेरनवस्थायित्वप्रदर्शनपरत्वादस्येत्यत आह
उत्पादानन्तरं विनाशीत्यर्थ इति । आकालाट् ठञ्चेति । यदा ठं सदा
ऽकालिका । यदा ठञ् तदा ऽकालिकी । आकालशब्दश्चायमाङ् मर्यादा-

भिविध्योरित्यव्ययीभावः (२।१।१८) । आ कालादाकालम् । कुगतिप्रादय
(२।२।१८) इति तत्पुरुषो वा । आहतः काल आकाल इति ।

११५ । तेन तुल्यं क्रिया चेद् वतिः ।

तुल्यमिति । कर्मपदमेतत् । क्रियाविशेषणत्वात् । प्रतिपादितं हि प्राक्
क्रियाविशेषणानां कर्मत्व' स्तोकान्तिकदूरार्थकच्छाणि तेनेति सूत्रे (२।१।३८) ।
ब्राह्मणेन तुल्यं वर्त्तते ब्राह्मणवदिति । का पुनरत्र क्रिया ? ब्राह्मणेन तुल्यं वर्त्तते
क्षत्रियादिगता ऽध्ययनादिका । ननु च तस्या ब्राह्मणनिष्ठयाऽध्ययनादि-
क्रिययैव तुल्यता । न च तां ब्राह्मणशब्द आह । किं तर्हि ? जातिं द्रव्यं
वा । नच ताभ्यां क्रियया तुल्यत्वम् । स्वभावभेदात् । यत्र हि किञ्चित्
सामान्यं कश्चिद् विशेषः स विषयस्तुल्यतायाः । इह त्वत्यन्तभेद एव । नैष
दोषः । यद्यपि ब्राह्मणादिशब्दैः क्रिया नोच्यते तथाप्यभिधेयसम्बन्धेन
प्रतीयते यथा गुड इत्युक्ते गुडेनानभिधीयमाना अपि माधुर्यादयः । तत्र
ब्राह्मणादिशब्देन योऽर्थ उच्यते तेन तुल्यत्व' क्रियाया न सम्भवति । उच्यते
चेदं वचनसामर्थ्यात् । यासावभिधेयेन ब्राह्मणेन क्रिया गम्यते तया तुल्यता
विज्ञास्यते । ननु च तृतीयासमर्थविभक्तिवाच्यया क्रिययैव प्रत्ययार्थक्रियाया
स्तुल्यता । तस्याश्च घञन्तीऽवकाशः । तैलपाकेन तुल्यो घृतपाक इत्यादि ।
नैषोऽस्त्यवकाशः । धात्वर्थो हि क्रिया । सा च पूर्वापरीभूता । अथवा
ऽसत्त्वभूता । नच तस्यां घञादयो भवन्ति । कतर्हि ? तस्यैव धात्वर्थस्य
धर्मे सिद्धतायामेव । धात्वर्थस्यापि घञादिस्थाया भिद्यते । तत् कथं
घञादीनामर्थः क्रियेति शक्यते वक्तुम् ? नच तया घञादिवाच्यसिद्धतया
द्रव्यगताया तुल्यता । नहि द्रव्यभूतेनासत्त्वभूतस्य वस्तुतुल्यतोपपद्यत इत्यतो
नास्ति वचनस्यावकाशः । यदि तर्हि क्रियां घञादिभिर्नाभिधीयते कर्तुं
गमनं भोक्तुं पाकः कारकस्य व्रजतीति तुमुण् ण्वुलौ क्रियायां क्रियार्थायामिति
(३।३।१०) तुमुण्ण्वुलौ न प्राप्नुतः । नैष दोषः । यदत्र प्रकृतिरूपं तस्य
क्रियैवार्थ इति तदाश्रयो तुमुण्ण्वुलौ भविष्यतः । यथाख्यातपद उपपदे तस्य

हि क्रिया कर्त्तादयश्चार्थाः । तत्र या क्रियार्था तामाश्रित्य तुमुण्वुलौ भविष्यत इत्यलमतिप्रसङ्गेन ।

११६ । तत्र तस्येव ।

अथ किमर्थमिवेत्युच्यते । न वत्यर्थे सादृश्ये भविष्यति । नैतदस्ति । नहि तुल्यग्रहणं शक्यमिहानुवर्त्तयितुम् । तद्धि क्रियाविशेषणत्वात् कर्म । तत्र यदीह तस्यानुवृत्तिः स्यात् तथाभूतस्यैव स्यात् । ततश्च कर्मण्येव तुल्ये प्रत्ययः स्यात् । तथाच मथुरायामिव मथुरावत् स्नुग्धे प्रासाद इत्यादि न सिध्येत् । तस्मादिवेति वक्तव्यम् । अक्रियार्थश्चायमारम्भः ।

११७ । तदर्हम् ।

अर्हतीत्यर्हः । क्रियाग्रहणमिहानुवर्त्तते । ततो ऽस्यामेवार्हणक्रियायां कर्त्तृभूतायां प्रत्ययो विधीयत इति यत्रासौ प्रत्ययार्थत्वेन विवक्ष्यते तत्र वाक्यमेव भवति ब्राह्मणमर्हतीति ।

११८ । उपसर्गाच्छन्दसि धात्वर्थे ।

उपसर्गाः प्रादयः । ते चैवमात्मकाः । यत्र क्रियावाची शब्दः प्रयुज्यते तत्र क्रियाया विशेषका भवन्ति । आगच्छति प्रगच्छतीति । यत्र न प्रयुज्यते तत्र ससाधनक्रियावाचकाः सङ्कट उत्कट इति । क्रियावाची शब्दः प्रादीनां वत्यन्तानां प्रयोगे न प्रयुज्यते । तेन साधनो धात्वर्थः स्वार्थः । तेन साधने धात्वर्थे वर्त्तमानादुपसर्गात् प्रत्ययो विज्ञायत इत्याह ससाधने धात्वर्थ इति । यदि ह्येवमात्मका उपसर्गा धात्वर्थग्रहणं न कर्त्तव्यम् । सत्यमेतत् । तत् क्रियते विस्पष्टार्थम् । उद्धतो निवत इति । उच्छब्दान् निशब्दात् ससाधने धात्वर्थे वतिः । ननु च वतेरव्ययसंज्ञकत्वाद् विभक्तेर्लुक् प्राप्नोति । स कस्मान्न भवति । अव्ययसंज्ञाया अनित्यत्वात् । अनित्यत्वन्तु तस्याः सर्वमिदं काण्डं स्वरादावपि पठ्यत इत्यादिना ऽव्ययसंज्ञाप्रकरण एव प्रतिपादितम् ।

११९ । तस्य भावस्त्वतलौ ।

भवतेरनेकार्थत्वाद् भावशब्दोऽयमभिप्रायादिष्वनेकेषु वर्त्तते । तत्र न ज्ञायते कोऽत्रार्थो भावशब्देन विवक्षित इत्यतस्तत्परिज्ञानार्थमाह भवतोऽ-

स्मादिति । यस्माद् गोवादेर्विशेषणत्वाद् विशेष्ये गवादौ गौरित्येवमादिकः
 शब्दो भवति गोत्वाकारवती च बुद्धि स्तेन योऽर्थो गवादेः शब्दस्य प्रवृत्तिनिमित्तं
 स भावशब्देनोच्यते । तथाचोक्तम् । यस्य गुणस्य भावादु द्रव्ये शब्दनिवेश-
 स्तदभिधाने त्वतलाविति । गुण इति विशेषणमिहोच्यते । द्रव्यं विशेष्यम् ।
 यस्य विशेषणस्य भावाद्विद्यमानत्वाद् विशेष्ये शब्दस्य निवेशः प्रवृत्तिर्भवति
 तदभिधाने त्वतलादयः प्रत्यया भवन्ति । तत् पुनः शब्दानां प्रवृत्तिनिमित्त-
 मनेकप्रकारम् । जातिशब्दानाञ्जातिरखत्वमिति । गुणशब्दानां गुणः शुक्लत्व-
 मिति । क्रियाशब्दानां क्रिया पाचकत्वमिति । केचित्तु क्रियाकारकसम्बन्धं
 क्रियाशब्दानां प्रवृत्तिनिमित्तमिच्छन्ति । यदृच्छाशब्दानां संज्ञासंज्ञिसम्बन्धित्व-
 मिति संक्षेपेनैतदुक्तम् । विस्तरेण तु भाष्यादावुक्तमिति तत एवानुगन्तव्यम् ।
 अथ नानात्वमित्यादौ कथं प्रत्ययो भवति ? कथङ्कारं न भवितव्यम् ?
 षष्ठीसमर्थात् प्रत्ययविधानात् । नानेत्येवमादीनाञ्चाव्ययानां षष्ठ्यर्थेनायोगात् ।
 अयोगस्तु तेषामसत्त्ववाचित्वात् । नैष दोषः । ससत्त्वभूतोऽप्यर्थः शब्दान्तरेण
 प्रत्यवमृष्टः षष्ठ्यर्थेन प्रयुज्यते । नानेत्यस्य भाव इति । तच्च प्रत्यवमृष्टार्थं
 वृत्तिरेव गमयतीति नानुपपन्ना षष्ठीसमर्थता ।

१२० । आ च त्वात् ।

प्रथमेति । तुरिष्ठमेयस्त्विति (६।४।१५५) टेरिति (६।४।१५५)
 टिलोपः । र ऋतोऽहंलादेर्लघोरिति (६।३।१६१) ऋकारस्य रेफः । सर्वनाम-
 स्थाने चासम्बुद्धाविति (६।४।८) दीर्घः । पार्थवमिति । इगन्ताच्च लघुपूर्वादि-
 त्यण् (५।१।१३१) । अपवादैस्तित्यादि । इमनिच्प्रसृतीनपवादां स्वतलोव-
 द्यति । तैः सह तयोः समावेशः । एकविषयता यया स्यादित्येवमर्थमिदम् ।
 ननु च स्वरितत्वादनुवर्त्तमानावनुवृत्तिसामर्थ्यादेवापवादविषयेऽपि भविष्यतः ।
 नैतदस्ति । अस्ति ह्यनुवृत्तेः प्रयोजनम् । किम् ? गुणवचनं ब्राह्मणादिभ्यः
 कर्मणि चेति (५।१।१२४) कर्मण्यपि यथा स्याताम् । इतरथा हि भावे
 विधीयमानो कर्मणि न स्याताम् । कर्मणि चेत्यादि । ननु चानुवृत्ति-
 सामर्थ्यादेव कर्मण्यपि भविष्यतः । नैतदस्ति । अस्ति ह्यन्यदनुवृत्तेः

प्रयोजनम् । किम् ? अपवादविषयेऽपि यथा स्याताम् । तस्मिंस्त्वसति न स्याताम् । अस्मिंस्तु सत्येतदुभयमपि लभ्यते । चकार इत्यादि । यदि चकारो न क्रियेत ततोऽत्रैव प्रकरणे येऽपवादास्तैरेव समावेशः स्यात् । न नञ्सङ्गभ्याम् । तयोरन्यत्र विहितत्वात् । चकारे त्वपवादसमुच्चयार्थे सति सर्वापवादविषये त्वतलो लभ्येते । तेन स्त्रीपुंसाभ्यामपि सिद्धौ भवतः । यद्येवमन्येष्वर्थेषु सावकाशो नञ्सङ्गो भावे न सिध्यतः । त्वतल्भ्यां बाध्यमानत्वात् । नैष दोषः । भवनादित्यवध्युपादानसामर्थ्याद् भावेऽपि भविष्यतः । इतरथा हि भावमेव विधित्वेनोपाददीत ।

१२१ । न नञ्पूर्वात् तत्पुरुषादचतुरसङ्गतलवणवटबुध-
कतरसलसेभ्यः ।

अधिकारोऽयम् । तेनोत्तरेषां भावप्रत्ययानां प्रतिषेधो विज्ञायते । न त्व-
तलोरिति मत्वाह इत उत्तरे ये भावप्रत्यया इत्यादि । नतु पृथ्वादिभ्य इम-
निज् वेत्येवमादिभिर्यागैः (५।१।१२२) परिगणिताभ्य एव प्रकृतिभ्यः प्रत्ययो
विधीयते । नच तत्र काचित् प्रकृतिर्नञ्पूर्वा गृह्यते । नच तदन्तविधिरस्ति ।
ग्रहणवता प्रतिपदितेन तदन्तविधिप्रतिषेधात् । तस्मात् तत्र नञ्पूर्वात्
प्राप्तिर्नास्तीति नास्त्यस्योपयोगः । सत्यम् । यत्र त्वन्तग्रहणं पत्यन्तपुरो-
हितादिभ्यो यगित्येवमादिषु (५।१।२८) योगेष्वस्ति यत्र च स्वरूपग्रहणं नास्ति
योपधाद् गुरुपोत्तमाद् वुजित्येवमादिषु (५।१।१३२) तत्र नञ्पूर्वादपि
प्राप्तिरस्तीति प्रतिषेधः क्रियते । अपतित्वमिति । नञ्समासे कृत उत्तरकालं
पत्यन्ताद् भावविवक्षायां पत्यन्तेत्यादिना (५।१।१३८) यङ् न भवति । अप-
टुत्वमिति । इगन्तेत्यण् (५।१।१३१) न भवति । अरमणीयत्वमिति ।
योपधादित्यादिना (५।१।१३२) वुञ् न भवति । नास्त्य पटवः सन्तीत्यपटुरिति
बहुव्रीहिरयम् । तेनास्मादिगन्तलक्षणो ऽण् भवति । आपटवमिति । आच-
तुर्यमिति । ब्राह्मणादित्वात् थञ् । ननु च नञ्समासा ब्राह्मणादिषु न
पत्यन्ते । तत् कुतस्तेन थञ् ? नैष दोषः । आकृतिगणो हि ब्राह्मणादि-
रिष्यते । अचतुरादिप्रतिषेध एवाकृतिग्रहणस्य आपकम् ।

१२२ । पृथ्वादिभ्य इमनिज्वा ।

पृथ्वादिषु य इगन्ता लघुपूर्वाः पृथुमृदुप्रभृतयस्तेषामणि प्राप्ते । ये गुण-
शब्दाः खण्डचण्ड इत्येवमादय स्तेषां ण्यञि । ये वयोवचना बालवत्स इत्येव-
मादयस्तेषां प्राणभृज्जातीत्यादिनाञि (५।१।१२६) सर्वेषामपवाद इमनिज्
विधीयते । वावचनमित्यादि । आदिशब्देन ण्यजादीनामुपसंग्रहः । वाक्यार्थं
तु वावचनं न भवति । महाविभाषयैव वाक्यस्य सिद्धत्वात् ।

१२३ । वर्णदृढादिभ्यः ष्यञ् च ।

बहुवचनं प्रत्येकमभिसम्बध्यते वर्णेभ्यो दृढादिभ्यश्चेति । तेन बहुवचन-
निर्देशाद् वर्णशब्देन वर्णवाचिनां ग्रहणमिति विज्ञायते । न स्वरूपस्य ।
स्वरूपग्रहणे तु वर्णशब्दमपि दृढादिषु एवाधीयीत । वर्णशब्दश्च गुणविशेषस्य
वाचको न ब्राह्मणादीनाम् । कुतः ? दृढादिभिर्गुणवचनैः साहचर्यात् ।
अतएवाह दृढादिभिः साहचर्याद् रूपविशेषा एव शुक्लादयः प्रत्ययमुत्पाद-
यन्ति । नतु स्वरूपशब्दाः । नापि तत्पर्यायाः । कथम् ? दृढादयो हि
गुणा उपसर्जनं द्रव्ये वर्तन्ते । तत्साहचर्याद् वर्णशब्दा अपि तत्सदृशा एव
गृह्यन्ते । न वर्णशब्दस्य तत्पर्यायाणां वा तादृशी वृत्तिरस्ति । गुणमात्र-
वचनत्वात् । वर्णदृढादीनां गुणवचनत्वादेव सिद्धे पुनर्वचनमिमनिजर्थम् ।
यद्येवं ष्यञ्ग्रहणमनर्थकम् । इमनिजेव विधेयः । स च विभाषयैव प्रकृतः ।
तदुच्यते । अवश्यं ष्यञ्ग्रहणमुत्तरार्थं कर्तव्यम् । तत्र वा क्रियत इह वेति
नास्ति विशेषः । शुक्लिमेति । पूर्ववद्विलोपः । द्रुढिमेति । पूर्ववद् ऋकारस्य
रभावः । औचिती याथाकामीति । षिद्गौरादिभ्यश्चेति (४।१।४१) ङीष् ।
हलस्तद्धितस्येति (६।४।१५०) यलोपः । वेर्यातलाभमतिमनःशारदानामिति
पठ्यते । तस्यायमर्थः । विशब्दादुत्तरेषां यातादीनां प्रत्यया भवन्तीति ।
वियातत्वम् । वियातता । वियातिमा । वैयात्यम् । विलाभता । विलाभत्वम् ।
वैलाभ्यम् । विलाभिमा । विमतित्वम् । विमतिता । वैमत्यम् । विमतिमा ।
इगन्तादित्यण् (५।१।१३१) । वैमतम् । विमनस्त्वम् । विमनस्ता । विमनिमा ।
वैमनस्यम् । विशारदत्वम् । विशारदता । वैशारद्यम् । विशारदिमा ।

समी मतिमनसोरिति । सम उत्तरयोर्मतिमनसोः प्रत्ययी भवति ।
संमतिता । संमतित्वम् । संमतिमा । सामत्यम् । संमनस्त्वम् । संमनस्ता ।
संमनिमा । सामनस्यम् ।

१२४ । गुणवचनब्राह्मणादिभ्यः कर्मणि च ।

तस्येदमिति (४।३।१२०) शेषिकेषु प्राप्तेषु कर्मणि थञ्विधानम् । चकाराद्
भावे च । कर्मशब्दः क्रियावचन इति साधनकर्मवचनशङ्कामपाकरोति । ये हि
जडादिशब्दा गुणशब्दा गुणवचना ब्राह्मणादयश्च तेषां साधनकर्मणा सम्बन्धो
न सम्भवति । क्रियावाचकत्वाभावात् । तस्मात् क्रियाशब्द एव कर्मशब्दः ।
ब्राह्मणादिराकृतिगण इति । अवतृकृतत्वात् । आदिशब्दः प्रकार इति । एवं
प्रकारेभ्यः थञ् भवतोत्येवमर्थमादिशब्दः प्रकारवचनत्वं बोधयति । यद्येवं
गुणवचनग्रहणं प्रातिपदिकेषु च ब्राह्मणादीनामनुक्रमणमनर्थकं स्यात् ।
नानर्थकम् । प्रपञ्चार्थं हि तत् । स्वार्थे विधानार्थञ्च । तत्र ब्राह्मणशब्दात्
प्राणभृज्जातीति (५।१।१२८) जातिवचनत्वादञि प्राप्ते तदुपाधनार्थं थञ्
विधीयते । माणववाङ्वाभ्यां गोत्रलक्षणे वुञि । अर्हतो नुम् चेति । अस्म
नुमर्थः पाठः । आर्हन्त्यम् । चोरधूर्त्ताभ्यां मनीषादित्वादुञि प्राप्ते । अपराधय
विराधय अपराधय इत्येतेभ्योऽपत्यविवक्षायां जनपदशब्दात् क्षत्रियादञ्
(४।१।६८) । तस्य कम्बोजाल्लुगिति (४।१।१७५) लुक् । ततो गोत्रवुञि प्राप्ते
पाठः । एकभावादीनामन्यभावपर्यन्तानां स्वार्थे विधानार्थम् । अक्षेत्रज्ञ-
शब्दस्य न नञ्पूर्वादिति (५।१।१२१) प्रतिषेधे प्राप्ते । प्राग् बालिशशब्दात्
कुशलादीनां युवादित्वादणि प्राप्ते । बालिशशब्दो वयोवचनः । तस्माद्
वयोलक्षणे ऽञि प्राप्ते । अनीश्वरशब्दस्य न नञ्पूर्वादिति (५।१।१२१)
प्रतिषेधे प्राप्ते । अलस इति बहुव्रीहिः थञ् मुत्पादयति । तत्पुरुषात् तु
न नञ्पूर्वादिति (५।१।१२१) प्रतिषेधेन भवितव्यम् । तस्य प्रपञ्चार्थः
पाठः । राजञ्शब्दस्य पुरोहितादित्वाद् यकि प्राप्ते । संवादिन् संवेशिन्
बहुभाषिञ् शीर्षघातिन् समस्य परमस्य दुष्पुरुष इत्येवमादीनां नञ्पूर्वार्थः
पाठः । गणपति अधिपति इत्येतयोः पत्यन्तलक्षणे यकि प्राप्ते । गडुलदायाद-

विशस्ति इत्येतेषां त्वतलो निवृत्त्यर्थः । शेषाणां प्रपञ्चार्थः । गुणवचना एको राशिः । ब्राह्मणादयो द्वितीयः । ताभ्यां भावे कर्मणि यथासंख्यं प्राप्नोति । तत् कस्मान्न भवति ? ब्राह्मणादिशब्दस्याल्पाचतरस्य परनिपातात् । स हि लक्षणे निरपेक्षतां निर्देशस्य ज्ञापयन् यथासंख्यलक्षणानपेक्षतामपि बोधयति । तेन यथासंख्यं न भवति ।

१२५ । स्तेनाद् यन्नलोपश्च ।

१२६ । सख्युर्यः ।

दूतवणिग्भ्याञ्चेत्यादि । दूतवणिग्भ्यां यो भवतीत्येतदर्थरूपं व्याख्येयमित्यर्थः । तत्रेदं व्याख्यानम् । पूर्वसूत्रादिह चकारोऽनुवर्त्तते । स चानुक्तसमुच्चयार्थः । दूतवणिग्भ्याञ्चेत्यादि । दूतवणिग्भ्यामपि भवति ।

१२७ । कपिज्ञात्योर्ठक् ।

कपिशब्दादिगन्ताच्च लघुपूर्वादित्यणि (५।१।१३१) प्राप्त इदं विधीयते । यथासंख्यमित्यादि । तत्र गुणवचनब्राह्मणादिभ्य इत्यत्र (५।१।१२४) यथासंख्याभावः प्रतिपादितः । इहापि प्रतिपाद्यते । तत्रेदं प्रतिपादनम् । अत्र चकारोऽनुवर्त्तते । स चैकस्याः प्रकृते भावे कर्मणि च ठग्विधिं समुच्चिनोति । तेन यथासंख्यं न भवति । अन्यथा हि समुच्चयो नोपपद्यते । अस्वरितत्वाद्वा यथासंख्यं न भविष्यति । प्रतिपादितं हि पूर्वं स्वरितत्वेन यथासंख्यं भवतीति । नचेह यथासंख्यार्थं स्वरितत्वं प्रतिज्ञायते ।

१२८ । पत्यन्तपुरोहितादिभ्यो यक् ।

पत्यन्तात् पूर्ववदणि प्राप्ते । पुरोहितादिषु राजशब्दाद् ब्राह्मणादिपाठात् थञि । शेषेभ्यस्त्वतलोऽयं विधीयते । राजास इति । राजशब्दादसेऽसमासे यग् भवति राज्यमिति । समासे तु ब्राह्मणादित्वात् थञेव भवति । आधिराज्यमिति । ननु च केबलो राजशब्दो ब्राह्मणादिषु पठ्यते । तत् कथमधिराजशब्दात् ? तदन्तविधिना । एतदेव ज्ञापकमस इति वचनेऽस्तीह प्रकरणे राजशब्देन तदन्तविधिरिति । इह पत्यन्तपुरोहितादी इति

हौ राशी । अर्थावपि भावकर्मणो हावेवेति साम्याद् यथासंख्यं प्राप्नोति । तदस्वरितत्वात् पूर्ववन्न भवति ।

१२६ । प्राणभृज्जातिवयोवचनोद्गातादिभ्योऽञ् ।

प्राणभृतः प्राणिन उच्यन्ते । तेषां जातिः प्राणभृज्जातिरित्यर्थः । तद्वाचिनो यथासंभवं त्वतलादिष्वञ् विधीयते । प्राणभृदग्रहणात् तृणादिशब्देभ्यो न भवति तृणत्वं तृणतेति । जातिग्रहणाद् देवदत्तादिशब्देभ्यो न भवति देवदत्तत्वं देवदत्तता । यदिगन्तं लघुपूर्वञ्च तस्मात् परत्वादण् भवति तैत्तिरमिति । वयोवचनादपि यथायोगं त्वतलादिष्वेव प्राप्तेष्वञ्विधानम् । वचनग्रहणं स्वरूपविधिनिरासार्थम् । अन्यथा वयःशब्दादेव स्यात् । तत्रोद्गातादिषूद्गात उक्तेः अर्ध्वर्त्यु इत्येतेषामृत्विग्वचनत्वाद् होत्राभ्यश्च इति (५।१।१३५) च्छे प्राप्ते सत्यजर्थः पाठः । सुष्ठु दुष्ठु वधू इत्येतेषां लघुपूर्वलक्षणेऽणि प्राप्ते । सुभग मन्त्र इति । सुभगशब्दो मन्त्रविषये ऽजमुत्पादयति महते सौभगाय । सर्वे विधयश्छन्दसि विकल्पान्त इति ह्रदभगसिन्धुन्त (७।३।१८) इत्युत्तरपदवृद्धिर्न भवति । मन्त्र इति किम् ? सौभाग्यम् । ब्राह्मणादित्वात् ष्यञ् । शेषाणामिह पाठ स्वतलोः प्राप्तयोः ।

१३० । हायनान्तयुवादिभ्योऽण् ।

हायनान्तात् त्वतलोः प्राप्तयोरण्विधानम् । ननु च तस्येदमित्यनेन (४।३।१२०) हायनान्तादण् सिद्धः । न सिध्यति । परत्वात् त्वतल्भ्यां बाध्यते आषाढहायनस्य भावः कर्म वा ऽषाढहायण इति । वृद्धाच्छः (४।२।११४) प्रसज्येत । तस्माद् युक्तं हायनान्तादण्विधानम् । यौवनमिति । अन्निति (६।४।१६७) प्रकृतिभावः । युवादिषु युवशब्दस्य वयोलक्षणं बाधित्वा मनोश्चादित्वाहुभि प्राप्ते पाठः । स्वविरशब्दस्य वयोलक्षणेऽणि । होतृशब्दस्याप्युद्गातादित्वादनेव । पुरुषास इति । पुरुषशब्दादसमासेऽण् भवति पौरुषम् । अस इति किम् ? राजपुरुषत्वम् । अस्य प्राणभृज्जेत्यप्राप्ते (५।१।१२८) पाठः । कमण्डलुशब्दस्येगन्तत्वादेवाणि सिद्धे त्वतलोर्बाधनार्थः पाठः । हृदयास इति । हृदयशब्दादसमासेऽण् भवति हार्दम् । हृदयस्य हृत्तेस्यदण्लासेष्विति

(६।३।५०) ह्रस्वावः । अस इति किम् ? परमहृदयत्वम् । कुशलादीनां
 क्षेत्रज्ञपर्यन्ताणां ब्राह्मणादित्वात् यजि प्राप्ते पाठः । शेषाणान्तु त्वतलोः ।
 ननु च ग्रहणवता प्रातिपदिकेन तदन्तविधेरभावात् समासादणप्राप्तिरेव
 नास्ति । तदपार्थक्यः पुरुषासे हृदयास इति च प्रतिषेधः । नापार्थक्यः ।
 एषा हि विषयसप्तमौ । समासे चिकीर्षिते विषयभूत एव पुरुषशब्दहृदय-
 शब्दाविति । यदि प्रतिषेधो नोच्येत ततो नञ्समासस्य भावप्रत्ययस्य चाणो
 युगपत् प्रसङ्गे परत्वादणैव स्यात् । प्रतिषेधात्तु समास एव तावद्भवति ।
 ततो यस्य भावप्रत्ययस्य निमित्तमस्ति स उत्पद्यते । कश्चासौ ? त्वतलौ ।
 अपुरुषत्वम् । अपुरुषता । अहृदयत्वम् । अहृदयता । इह हायणान्त
 एकराशिः । युवादिर्द्वितीयः । अर्थावपि दावेव भावकर्मणी । तेन
 सामर्थ्याद् यथासंख्यं प्राप्नोति । तदल्पाक्षरस्य युवादिशब्दस्य परनिपात-
 लक्षणव्यभिचारचिह्नान्न भवति । अस्वरितत्वाद्वा ।

१३१ । इगन्ताच्च लघुपूर्वात् ।

इगन्तादिति । इक् अन्तो यस्येति बहुव्रीहिः । प्रातिपदिकमन्यपदार्थः ।
 लघुपूर्वग्रहणेत्यादि । अथेगेव कस्मान्न विशेष्यते ? तस्य बहुव्रीह्यर्थे गुण-
 भूतत्वाद् विशेषणेन सम्बन्धस्य कर्तुमशक्यत्वात् । पूर्वशब्दोऽयं व्यवस्थाशब्द-
 त्वादपरमपेक्षते । इह चापरस्यानिर्दिष्टत्वान् न ज्ञायते कुतो लघुः पूर्वः ।
 तत्परिज्ञानाय पृच्छति कुतः पुनरसौ लघुः पूर्व इति । प्रत्यासत्तिन्याय-
 माश्रित्याह सन्निधानादित्यादि । सन्निधानं त्विह सूत्रयिकः । श्रुतत्वात् ।
 तेनेति । अन्तभूतेन लघुपूर्वेणैकान्तग्रहणमतिरिच्यत इति । निष्कलत्वात् ।
 यतो हि लघुपूर्वादित्युक्ते च प्रातिपदिकस्य तदन्तविधौ सति सामर्थ्यादेव
 तस्यान्तत्वं लभ्यत इत्यपार्थक्यमन्तग्रहणमस्मिन् व्याख्याने । पूर्वके तु विधाने
 ऽन्तग्रहणेऽसति लघुपूर्वेणैव इत्येव विधिनिर्देशो विज्ञायते । ततश्चानन्त-
 स्यापीको विधित्वं स्यात् । तदा लशुनलकुटप्रभृतिभ्योऽपि प्रत्ययप्रसङ्ग
 इत्येवमर्थमन्तग्रहणम् । कथं काव्यमिति । अन्यथा भवितव्यं कविशब्दस्य
 लघुपूर्वेगन्तत्वादित्यभिप्रायः ।

१३२ । योपधाद् गुरुपोत्तमाद् वुञ् ।

त्वतलादिषु प्राप्तेषु वुञ् विधीयते । उत्तमशब्दोऽयमिहाव्युत्पन्नम् प्रातिपदिकं गृह्यते । तत् स्वभावात् त्रिप्रभृतीनामन्यमाहेति मत्वाह त्रिप्रभृतीनामन्यमित्यादि । तमप्रत्ययान्तस्य तु ग्रहणे सत्यणिजोरनार्षयोरित्यादौ सूत्रे (४।१।७४) यो दोष उक्तः स इहापि तदनुसारेण वेदितव्यः । उत्तमस्य समीपमुपोत्तमम् । अत्रयं विभक्तिसमीपेत्यव्ययीभावः (२।१।६) ॥

१३३ । इन्द्रमनोज्ञादिभ्यश्च ।

इन्दात् त्वतलादिषु प्राप्तेषु वुञ् विधीयते । मनोज्ञादिषु यो गुणवचनस्तस्मात् थञि । चौरधूर्त्तशब्दाभ्यामपि ब्राह्मणादित्वात् थजेव । युवञ् शब्दाद् युवादित्वादणि । शेषेभ्यस्त्वतलोः । अमुथपुत्र इति । निपातनाद् विभक्तेरलुक् । इह इन्द्रमनोज्ञादी द्वौ राशी । प्रत्ययार्थावपि भावकर्मणी हावेवेति यथासंख्यं प्राप्नोति । तत् पूर्ववदस्वरितत्वान्न भवति । अथवा चकारोऽत्र समुच्चयार्थः क्रियते । तस्य चान्यत् समुच्चेतयं नास्तीति वुञ्-विधिमेव प्रत्येकं भावकर्मणोः समुच्चिनोति । तेनैकस्माद्राशं भावे कर्मणि च वुञ् भवति । नतु यथासंख्यम् । अन्यथा हि समुच्चयो नोपपद्यते ।

१३४ । गोत्रचरणाच् स्नाघात्याकारतद्वेतेषु ।

अपत्यनिमित्ता समाख्या गोत्राख्या । सा च प्रवराध्याये पठ्यते । या च वेदाध्ययनप्रयुक्तान् पुरुषानाचष्टे सा चरणशब्दस्याख्या । गोत्रश्च चरणैः सहेति पारिभाषिकं गोत्रचरणयोरजातित्वमिति प्राणभृज्जातीत्यादिनाऽञि (५।१।१२८) प्राप्ते वुञो विधानम् । इह गोत्रचरणवाचिनी द्वे प्रातिपदिके । अर्थावपि हावेव । तत्र यथासंख्यं प्राप्नोति । तत् पूर्ववदस्वरितत्वान्न भवति । अतएवाह प्रत्येकं भावकर्मणोरर्थयोरिति । स्नाघादिषु विषयभूतेष्विति । प्रत्ययार्थतां प्रत्ययार्थविशेषणताञ्च स्नाघादीनां निरस्यति । न तावत् प्रत्ययार्थता स्नाघादेर्युज्यते । भावकर्मणोः प्रत्ययार्थयोरधिकृतत्वात् । नापि प्रत्ययार्थविशेषणम् । ये भावकर्मणोः स्नाघादयस्ते भवत इति । तथाहि न भावः स्नाघादीनामन्यतमोऽपि भवितुमर्हति । शब्दप्रवृत्तिनिमित्तं भावः । न च

गोत्रचरणशब्दानां श्लाघादयः प्रवृत्तिनिमित्तं भवति । कर्मापि नैव श्लाघादि-
स्वभावं भवति । नहि गोत्रचरणानां श्लाघादयः कर्मतया रूढा यथाग्ने
स्लापादयः । क्रियारूपत्वात् तेषाम् । साध्यतया व्यवस्थितानां सत्त्वधर्मो
भावकर्मणो प्रतिविषयाभावे उपपद्येते । तस्माच् श्लाघादिषु साध्यतया भाव-
कर्मणोः प्रत्ययार्थतया विषयभूतेषु बुज् भवति । तदवेतस्तत्प्राप्त इति ।
इणोऽत्र गत्यर्थत्वात् । तज्ज्ञातो वेति । अवपूर्वस्येणो ज्ञानेऽपि वृत्तिसम्भवात् ।
तच्छब्देन चेह गोत्रचरणयोः सम्बन्धिनी भावकर्मणो प्रतिनिर्दिश्येते । गार्गि-
कयेति । आपत्यस्य च तद्धिते ऽनातीति (६।४।१५१) यलोपः ।

१३५ । होत्राभ्यश्छः ।

त्वतलोः प्राप्तयोश्छो विधीयते ।

१३६ । ब्रह्मणस्त्वः ।

नेति वक्तव्य इति । छप्रत्ययेऽप्यपवादे प्रतिषिद्धे त्वप्रत्ययः । तस्य
भावस्त्वतलावित्येव (५।१।११८) सिध्यति । तस्मान्नेत्येव वक्तव्ये यदेतद्वचनं
तत्त्वेन तलो बाधनं यथा स्यादित्येवमर्थम् । यदि नेतुमर्थे तदा च्छे प्रतिषिद्धे
यथा त्वो भवति तथा तलपि स्यात् । त्ववचने तु तलो बाधा सिद्धा भवति ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्जिकायां पञ्चमाध्यायस्य

प्रथमः पादः समाप्तः ॥ ५।१ ॥

अथ

काशिकाविवरणप्रज्ञिका ।

पञ्चमाध्यायस्य द्वितीयः पादः ।

१ । धान्यानां भवने क्षेत्रे खञ् ।

भवन्ति जायन्तेऽस्मिन्निति भवनमित्यधिकरणे ल्युट् । जायन्त उत्पद्यन्त इत्यर्थः । एतेनोत्पत्तिवचनो भवतिरत्र गृह्यते । न सत्तावचनः । तस्य हि ग्रहणे सत्यन्यत्र चोत्पन्नानां यत्र स्थापनं पश्चाद् यत्र स्थाप्यन्ते तत्रापि प्रसज्येत । यदि तदुत्पत्तिवचनो भवति गृह्यते क्षेत्रग्रहणमनर्थकं स्यात् । तत्र मुद्गानां भवनं कुसूल इत्यत्र मा भूदित्येवमर्थं क्रियते । नचोत्पत्तिवचनस्य भवते ग्रहणे सति कुसूले प्रसङ्गः । नह्यसौ मुद्गादौनामुत्पत्तेरधिकरणम् । किं तर्हि ? सत्तायाः । नैतदस्ति । सति हि क्षेत्रग्रहणे भवतिरचोत्पत्तिवचनो भवति । कथम् ? क्षेत्रशब्दो ह्ययं धान्यानामुत्पत्त्याधारमाचष्टे । तेन तस्य ग्रहणे सति सत्तां प्रति न भूमिः क्षेत्रव्यपदेशमासादयतीति युक्तं तदुत्पत्तौ भवतिर्वर्त्तत इति । क्षेत्रग्रहणे त्वसति भवतिः सत्तावचनोऽपि गृह्यते । तथा कुसूलेऽपि प्रसज्येत । अपिच भवनशब्दो रूढ्या गृहवचनोऽप्यस्ति । सोऽपि क्षेत्रशब्देन निवर्त्यत इति । अथ कथं षष्ठी समर्थविभक्तिरूपादीयते ? यावता तस्य भावस्त्वतलावित्यतः (५।१।११८) षष्ठीसमर्थविभक्तिरनुवर्त्तत इति तथैव सिद्धम् । एवं तर्ह्येतज्ज्ञापयति पूर्वं प्रत्यया नावश्यं षष्ठीसमर्थाद् भवन्तीति । तेन होत्राभ्यश्च इति (५।१।१३५) होत्रायाः प्रथमासमर्थायाः स्वार्थे षष्ठः सिद्धो भवति होत्रैव होत्रीयमिति । एवञ्च चतुर्व्वर्णादिभ्यः प्रथमासमर्थेभ्यः स्वार्थे षष्ठः सिद्धो भवति ।

२ । ब्रीहिशाल्योऽर्कः ।

३ । यवयवकषष्टिकाद् यत् ।

४ । विभाषा तिलमाषोमाभङ्गाण्युभ्यः ।

खजि प्राप्ते वचनं पक्षे सोऽपि भवतीति । युक्तं यत् पक्षे तिलमाषाण्युभ्यः खज् भवतीति । तेषां धान्यत्वात् । उमाभङ्गयोस्त्वधान्यत्वात् खज् पाक्षिको न युक्तः । यदेव हि तिलाश्च मे यवाश्च म इत्यादिषु वेदवाक्येषु (A) पठ्यते तदेव धान्यम् । यवादय एव मन्त्रे पठ्यन्ते । नोमाभङ्गे । यदि तयोरपि धान्यत्वं स्यात् ते अपि पठ्येयाताम् । ततोऽवगम्यते न तयोर्धान्यत्वम् । एवञ्च न खजस्ताभ्यां प्राप्तिरस्ति । यतः सोऽपि पक्षे स्यादित्येवाह उमाभङ्गयो-
रित्यादि । शणसप्तदशमुद्गानि धान्यानीति स्मृतिः (B) । तत्र शणादिषु मध्य उमाभङ्गे अपि धान्यत्वेन संख्यायते इति तयोर्धान्यत्वमाश्रितमेव । यस्तु पुनर्वेदे तयोरपाठः स वैदिककर्मण्यनुपयोगात् । अतो न तत्रापाठादधान्य-
त्वमित्यभिप्रायः ।

५ । सर्वचर्मणः कृतः खखजौ ।

इह कृतः प्रत्ययार्थः । तत्र चर्मणः करणत्वं स्यात् । कर्त्तृत्वं वा । तत्र यदि करणत्वं तदा नियतं करणलक्षणया तृतीयया भवितव्यम् । अथ कर्त्तृत्वमेव न लक्षित्यादिना (२।३।६८ षष्ठ्यां प्रतिषिद्धायां कर्त्तृलक्षणा तृतीयैव । तस्मात् प्रत्ययार्थसामर्थ्यलभ्या तृतीया समर्थविभक्तिरिति सत्त्वाद् तृतीयासमर्था-
दिति । स च सर्वचर्मण इति निर्देशः सर्वशब्दस्य चर्मशब्देन समासं कृत्वा कृतः । ततश्चर्मणैवास्य सम्बन्धो न ह्यन्यथा समास उपपद्यत इति यो मन्यते तं प्रत्याह सर्वशब्दश्चात्रेत्यादि । यद्येवमसामर्थ्यात् समासो न प्राप्नोतीत्यत आह तत्रायमित्यादि । अस्मादेव निपातनादित्यभिप्रायः । अथ चर्मणैवाभिसम्बन्धः कस्मान्न विज्ञायत इत्याह सर्वचर्मणा कृत इति अत्र हि वाक्यार्थे तद्वि-
वृत्तिरिष्यते । तथा ह्ययमेव वाक्यार्थः स्तुष्टितानुगतः प्रतीयते । अस्मिंश्चार्थे

(A) चमकानुवाकरूपेषु । नच चमकानुवाको धान्यपरिगणनार्थः । अस्मादानामधान्यानामपि तत्र पाठात् । कौद्रवादीनां धान्यानामप्यपाठात् ।

(B) स्मृतिराचार्यपारम्पर्योपदेशः शास्त्रज्ञतामाचार्याणां व्यवस्थेत्यर्थः ।

वाक्यार्थ एवं तद्धितवृत्तिर्लभ्यते यदि सर्वशब्दः कृतेन सम्बध्यते न चर्मणा । यदि सर्वशब्दश्चर्मणा संबध्यते सर्वचर्मणा इति षष्ठीसमासो वा स्यात् कर्मधारयो वा । तत्र षष्ठीसमासे तद्धितान्तात् सर्वसम्बन्धिना चर्मणा कृत इत्येषोऽर्थः प्रतीयते । कर्मधारये तु सर्वचर्मणा कृत इत्येषोऽर्थः । न चायं द्विष्प्रकारो यस्तद्धितान्तादवसीयते । अपि तु सर्वचर्मणा कृत इत्ययमेव । तस्मादशक्यः सर्वशब्दस्य चर्मणा सम्बन्धो विज्ञातुमिति कृतेनैव सम्बन्धो युक्तः ।

६ । यथामुखसम्मुखस्य दर्शनः खः ।

दृश्यतेऽस्मिन्निति दर्शन इति । अधिकरणे ल्युट् । यथामुखमिति । यथासादृश्य (२।१७) इत्यव्ययीभावः । मुखस्य सदृशं यथामुखम् । किं पुनस्तत् । आदर्शाश्रयं प्रतिबिम्बम् । ननु चासादृश्य (२।१७) इति प्रतिषेधान्नात्र समासेन भवितव्यमित्यत आह निपातनादित्यादि । समासश्चायं पूर्वपदार्थप्रधानः । पूर्वपदञ्चामत्त्ववचनमिति प्रथमासमर्थादेव प्रत्यय उपपद्यते । अथवा नाव्ययीभावादतोऽम् त्वपञ्चम्या (२।४।८३) इति ज्ञापकादव्ययीभावाद् द्वितीयादयो भवन्तीत्यतो द्वितीयासमर्थात् प्रत्यय उपपद्यते । यथामुखं दर्शनो यथामुखीन इति । मुखसदृशं प्रतिबिम्बं यत्रादर्शादौ दृश्यते स एव मुच्यते । सम्मुखीन इति । समं मुखं सम्मुखम् । समानाधिकरणसमासः । पूर्वपदान्तलोपश्च निपातनात् । सर्वस्य मुखस्य दर्शन इति । कर्मणि षष्ठी । यत्रादर्शादौ सर्वं मुखं दृश्यते स एवमुच्यते ।

७ । तत्सर्वादेः पथ्यङ्गकर्मपत्रपात्रं व्याप्नोति ।

अथ सूत्रे द्वितीयान्तप्रकृत्युच्चारणं किमर्थम् ? तदिति द्वितीयासमर्थात् प्रत्ययो यथा स्यात् । अथवा पथ्यङ्गकर्मपत्रपात्रमिति नैवेयं द्वितीया । नहि व्याप्नोतिक्रियया पथ्यादयः संबध्यन्ते । किं तर्हि ? सर्वादि । तस्मात् तस्यैव कर्मत्वम् । न पथ्यादीनां तदवयवानाम् । तत् कुतः ? न सा द्वितीया । सुव्यत्ययेन पञ्चम्याः स्थाने प्रथमा त्वेषा । तस्मात् समाहारद्वन्द्वस्य नपुंसकलिङ्गत्वात् । अतोऽमित्यभावः (२।४।८३) कृतः । परिशिष्टमिति । सर्वादेः पथ्यङ्गकर्मपत्रपात्रमित्येतच्च । सर्वादेः प्रातिपदिकस्य पथ्यादयश्चादौ न भवन्ति । ततः सामर्थ्यात् तदन्तविधिर्विज्ञायत इत्याह पथ्यङ्गकर्मपत्र-

पात्रान्तादिति । सर्वपथीन इति । सर्वश्चासौ पन्थाश्चेति पूर्वकालेत्यादिना (२।१।८६) समासः । ऋक्पूरब्धूः पथामानक्ष इत्यकारः (५।४।७४) समासान्त-
स्ततः । ननु च समासान्ते कृते पथ्यन्तमेव न भवति । यदत्र पथ्यन्तं तदाश्रयो
विधिर्भवतीत्यदोषः । ननु च व्यवधानान्न प्राप्नोति । अन्तग्रहणात्
समासान्ताः समासग्रहणेन गृह्यन्त इति नास्ति व्यवधानम् ।

८ । आप्रपदं प्राप्नोति ।

तयोरव्ययीभाव इति । आङ् मर्यादाभिविध्योरित्यनेन (२।१।१३) ।
शरीरेणासम्बद्धस्यापि पटस्य प्रमाणमाख्यातमिति । प्राप्तियोग्यतामुपादाय हि
योग्योऽसावा प्रपदाच्छरीरं प्राप्नुम् । अथ व्याप्तिप्राप्तयोः को विशेषो येन व्याप्नो-
तीति कृते प्राप्नोतीत्युक्तम् ? सम्बन्धमात्रं प्राप्तिः । सम्बन्धएव साकल्येन
व्याप्तिरित्येव विशेषः ।

९ । अनुपदसर्वान्नायानयं बद्धाभक्षयतिनेयेषु ।

अनुरायाम इत्यादि । यदायामे तदा यस्य चायाम इति (२।१।१६) समासः ।
यदा सादृश्ये तदा यथार्थे यदव्ययं तेनाव्ययं विभक्तीत्यादिना (२।१।६) ।
यथा पद मायतं तथा च बद्धोपानदनुपदीना । सादृश्ये यथानुपदं तथा बद्धा
ऽनुपदीना । पदप्रमाणेत्यर्थ इति । यदाप्यनु सादृश्ये तदाप्ययमर्थो वेदि-
तव्यः । तुल्यप्रमाणतयैव सादृश्यम् । अयः प्रदक्षिणमिति । अयनमयो
गमनमित्यर्थः । प्रदक्षिणं गमनमय इत्युच्यते । अनयः प्रसव्यमिति ।
अयविपरीतं प्रसव्यमनय इत्युच्यते । एवमवयवार्थं दर्शयित्वा समुदायार्थं
दर्शयितुमाह प्रदक्षिणप्रसव्यगामिनामित्यादि । बहुवचनमयानयनिमित्त-
प्रदर्शनार्थम् । यदि शाराः प्रदक्षिणं प्रसव्यञ्च गच्छन्तेऽवमयानयौ भवतः ।
नान्यथा । तत्रात्मीयाः शाराः प्रदक्षिणं गच्छन्ति । परकीयाः प्रसव्यम् ।
तेषामेवंगामिनां यानि स्थानानि तेषां यस्मिन् प्रदक्षिणप्रसव्यगमनात्मके
गतिविशेषे सति परेर्विपक्षभूतैः शारैरसमावेशोऽनध्यासनमनाक्रमणं
सोऽयानय इत्युच्यते । नतु प्रदक्षिणप्रसव्यगमनमात्रे स एवायम् । एवं रूपो-
ऽयानयो यदा ससहायैः शारैः पदान्यधिष्ठियन्ते तदा वेदितव्यः । ससहाया-

नामेव हि शाराणां पदानि परैर्न शक्नुतेऽध्यासितुम् (C) । असहायानान्तु शक्यत एव । फलकशिरसि स्थित इति । यत्र फलकेऽङ्गे ऽक्षैर्दीव्यन्ति तस्य शिरोभूतं यत्र स्थानं कितवानां प्रसिद्धं तत्र स्थितः शारो ऽयानयीन इत्युच्यते । तत्रैवायानयीनशब्दस्य रूढत्वात् । अपरे तु नेयो नेतव्यो न नीतस्ततः । तत्र शिरसि स्थित इत्यर्थानुपपत्तेः फलकशिरसि स्थाप्यत इत्यर्थ इति ग्रन्थेन भवितव्यमित्याहुः । नीतो वा नेयस्तदुपलक्षणत्वात् । भाविन्यावस्थयोक्तः । अयानयसंबद्धित्वेऽपि सर्वेषां विशिष्टादेव प्रत्ययोत्पत्तिरुक्तैव । सत्यपि द्वितीयाधिकारे पुनर्द्वितीयोच्चारणं दृष्टाद् द्वितीयान्ताद् यथा स्यादित्येवमर्थम् । तेन विशिष्टार्थनेयवचनादयानयशब्दाद् द्वितीयान्ताद् प्रत्ययो भवति । न नेयवचनमात्रात् । स एव विशिष्टो यो नयः प्रदक्षिणप्रसव्यगामीत्यादिना ग्रन्थेन दर्शितः । अथायानय इति कोऽयं शब्दः । यदि ह्ययं समाहारे इन्द्र स्तस्य नपुंसकत्वादयानयमिति भवितव्यम् । अथेतरतरयोगे द्वयर्थत्वादयानयाविति भवितव्यम् । नायं इन्द्रः । किं तर्हि ? मयूरव्यंसकादित्वात् तत्पुरुषः । अयसहितोऽनयो ऽयानय इति । अथ बद्धाभक्षयतिनेयेष्विति कथं तिङन्तस्य इन्द्रः ? कः पुनराहायं इन्द्र इति ? यदि न इन्द्रः कथं नेयेष्विति बहुवचनम् ? सौत्रत्वान्निर्देशस्य । सुव्यत्ययेन वा च्छन्दस्येकवचनस्य स्थाने बहुवचनमुपपन्नम् । ननु च्छन्दसि सुव्यत्यय उक्तः । नेदं छन्दः । छन्दोवत् सूत्राणि भवन्तीत्यदोषः । अथवा इन्द्र एवायम् । नतु तिङन्तस्य । नहि भक्षयतिशब्दोऽयं तिङन्तः । किं तर्हि ? तिङन्तप्रतिरूपको निपातस्तिङन्तेन समानार्थो यथास्तिक्षीरा ब्राह्मणीत्यत्रास्तिशब्दः ।

१० । परोवरपरम्परपुत्रपौत्रमनुभवति ।

कथं पुनरप्रत्ययसन्नियोगेन निपातनस्य विना प्रत्ययेन दर्शनमुपपद्यत इत्याह तच्छब्दान्तरमेव द्रष्टव्यमिति ।

११ । अवारपारात्यन्तानुकामं गामी ।

गामीति । आवश्यकाधमर्ण्ययोर्णिनिरित्यावश्यकार्थे (३।३।१०७) णिनिः ।

(C) “समहायस्य शारस्य परैर्नाकस्यने पदम् । असहायस्तु शारेण परकीयेण बाध्यते” ॥१॥ इति

भविष्यति चायं काले गामिशब्दो वर्त्तते यदाह गमिष्यतीति गामी । सा च भविष्यति वृत्तिर्भविष्यति गम्यादय इति (३।३।३) वचनाल्लभ्यत इत्याह भविष्यतीत्यादि । अक्तेनो भविष्यदाधमर्ण्ययोरिति (२।३।७०) षष्ठीप्रतिषेध इति । तेन द्वितीयासमर्थतोपपद्यत इत्यभिप्रायः । कृद्योगा हि षष्ठी द्वितीयाया अपवादः । तेन षष्ठीप्रतिषेधे हि सति द्वितीययैव भवितव्यम् । अवारपारमिति । अवारस्य पारमिति षष्ठोसमासोऽयम् । वा च षष्ठ्याः पूर्वनिपातो वक्तव्यः । तेन पक्षे पारावारमित्यपि भवति । विगृहीतादपि भवति । विपरीताच्चेति । कथं पुनरधिकारादेव द्वितीयासमर्थविभक्तौ लब्धायामिहाधिकं द्वितीयोपादानं कृतम् ? एतेन तदधिकस्य विधिर्भवतीति सूचितम् । तेन विगृहीताद् विपरीताच्च प्रत्यय उपपद्यते । अत्यन्तमिति । अन्तस्याभावोऽत्ययो वेति । अव्ययं विभक्तौत्यादिना (२।१।६) ऽव्ययीभावः । अथवान्तमतिक्रान्तमिति कुगतीत्यादिना (२।२।१८) तत्पुरुषः । क्रियाविशेषणश्चेतत् । भृशं गन्तेत्यर्थ इति । भृशार्थत्वेन लोकेऽत्यन्तशब्दस्य प्रसिद्धत्वात् । अनुकाममिति । कामसदृशमनुकामं कामानुरूपमित्यर्थः । यथार्थे ऽव्ययीभावः । इदमपि क्रियाविशेषणमेव ।

१२ । समां समां विजायते ।

समां समामिति । नित्यवीष्णयोरिति (८।१।४) वीष्णायां द्विर्वचनम् । अत आह समां समामिति वीष्णेति । सुबन्तसमुदायः प्रकृतिरिति । प्रातिपदिकाधिकारे वचनसामर्थ्यात् । गर्भं धारयतीत्यर्थ इति । अनेकार्थत्वाद्वातूनाम् । पूर्वपदे सुपोऽलुग् वक्तव्य इति । तद्धित उत्पन्ने कृततद्धितसमासाच्चेति (१।२।४६) प्रातिपदिकसंज्ञायां सत्यां सुपो धातुप्रातिपदिकयोरिति (२।४।७१) सुब्लुक् प्राप्नोति । तस्य प्रतिषेधो वक्तव्यः । गर्भविमोचनेऽपि विजनिर्वर्त्तत इत्याहुरिति । तदेवं मन्यते । यदा गर्भधारणे वर्त्तते तदात्यन्तसंयोगे द्वितीयैवात्र । न सप्तमी । गर्भविमोचने विजनावुपपद्यते सप्तमी । यलोपमात्रमिति । नहि गर्भविमोचनेन सकला समा व्याप्यत इति मात्रशब्देन सर्वस्या विभक्तेर्लोपो न भवतीति दर्शयति । परिशिष्टस्येति । आम्शब्दस्य । अनुत्पत्ताविति ।

तद्धितस्योत्तरपदस्य चेति । चकारात् पूर्वपदस्य लोपो वक्तव्य इति यकारस्य प्रत्ययसन्नियोगेन विधीयमानो लोपस्तदभावे न प्राप्नोतीति पक्ष उपसंख्यायते ।

१३ । अद्यश्चीनावष्टब्धे ।

अवष्टब्धे विजन आसन्ने प्रसव इति । अत्र पूर्वयोः पदयोरुत्तराभ्यां यथा-क्रममर्थाख्यानम् ।

१४ । आगवीनः ।

१५ । अनुग्वलंगामी ।

१६ । अध्वनो यत्खौ ।

१७ । अभ्यमित्राच्छ च ।

अभ्यमित्रादिति । अमित्रस्याभिमुखमभ्यमित्रम् । लक्षणेनाभिप्रती आभिमुख्य इत्यर्थगीभावः (२।१।१४) । क्रियाविशेषणञ्चैतत् । तेन द्वितीयैव समर्थविभक्तिर्भवति ।

१८ । गोष्ठात् खञ् भूतपूर्वे ।

भूतपूर्वे चरडिति (५।३।५३) प्राप्ते खञ् विधीयते । गावस्तिष्ठन्त्यस्मिन्निति गोष्ठमिति । सुपि स्थ इति (३।२।४) कः । अम्बाम्बगोभूमीत्यादिना (८।३।८७) मूर्धन्यः । भूतपूर्व इति । पूर्व भूत इति भूतपूर्वः । सुप्सुपेति समासः । भूतपूर्वग्रहणं तस्यैव विशेषणमिति । अर्थद्वारकं वेदितव्यं यथा धातोः कर्मणः समान इत्यादिसूत्रे (३।१।१३) कर्मत्वं समानकर्तृकत्वञ्च ।

१९ । अश्वस्यैकाहगमः ।

एकाहेन गम्यत इति एकाहगम इति । अकर्त्तरि चेत्यादिना (३।३।१८) घञ् । निपातनाद् ह्रस्विः । कर्त्तृकरणे कृता बहुलमिति (२।१।३२) समासः । आश्वीनानि शतं पतित्वेति । एकाहेन यानि गम्यन्ते योजनानि तेषां शतं गत्वेत्यर्थः । शतं संख्येये वर्त्तमानं स्वसंख्योपादान एव स्वभावाद वर्त्तते । तेनाश्वीनानि शतमित्याश्वीनशब्देन बहुवचनप्रवृत्तिसामानधिकरण्येऽप्येक-वचनान्तमेव प्रयुज्यते ।

२० । शालीनकौपीने अधृष्टाकार्ययोः ।

यथा कथञ्चिदिति । येन केनचित् प्रकारेण । नावयवार्थे प्रत्यभिनिवेशः कर्त्तव्य इति दर्शयति । उत्तरपदलोपश्चेति । उत्तरपदं प्रवेशनशब्दोऽव-
तरणशब्दश्च । तस्य लोपः । शालीनो जड़ इति । स हि जांघात् प्रति-
वचनमपि दातुं शक्नोऽप्यार्यैराद्रियमाणो न शक्नोति तत्र स्थातुं जनता
पश्यतीति । अतः शालाप्रवेशनमर्हति । शालाशब्दोऽयमिह कुटीरवचनः ।
कौपीनं पापमिति । तच्च लोके निन्द्यत्वादकार्यत्वाच्चाकार्यम् । तस्मिन्ने-
कूपेऽवतरणं प्रवेशनमर्हतीत्युच्यते । तस्मात्तर्थाच् शरीरावयवः कश्चित् कौपीन-
शब्दे नोच्यते । यदपि तस्य शरीरावयवस्याच्छादनार्थं वासस्तदपि तत्सम्बन्धात्
प्रव्रजितादीनां कौपीनमित्युच्यते ।

२१ । व्रातेन जीवति ।

नानाजातीय इति । अनेकजातीयाः । अनियतवृत्तय इति । अनियत-
क्रियाः । तेषां कर्म व्रातमिति । व्रातसाहचर्यात् तदपि व्रातमित्युच्यते ।
अथवा व्रातानामिदमित्यर्थविवक्षायां के प्राप्ते ऽस्मादेव निपातनादण् भवति ।
तत्पुनः कर्म भारवहनादि । तत्र नेष्यत इति । कथं पुनरिष्यमाणोऽपि न
भवति ? प्रकृतायां महाविभाषायां व्यवस्थितविभाषात्वात् ।

२२ । साप्तपदीनं सख्यम् ।

साप्तपदीनमिति निपात्यत इति । किं पुनरत्र निपात्यते ? प्रत्ययः
प्रत्ययार्थश्च प्रकृतः । खञ्प्रत्ययार्थश्चावाप्तिः । सप्तभिः पदैरवाप्यत इति
तद्वितार्थे समासः । ततः सप्तपदशब्दात् खञ् । कथमित्यादि । सख्युर्भावः
कर्म वा सख्यम् । तत्र यदि साप्तपदीनमिति निपात्यते सखिशब्देन
सामानाधिकरण्यं न प्राप्नोति । नहि सख्यमेव सखा भवतीति प्रष्टुरभिप्रायः ।
गुणप्रधान इत्यादि । गुणो भावः कर्म वा प्रधानं यस्य स तथोक्तः । स यदा च
गुणमात्रे मुख्यया वृत्त्या वर्त्तते तदा गुणप्रधानो वेदितव्यः । तदा सख्यशब्देन
सामानाधिकरण्यं भवतीति । द्वयोरप्येकार्थवृत्तित्वात् । यदा त्वित्यादि ।
लक्षणा उपचारः । धर्मधर्मिणोरभेदेनोपचारेण गौण्या वृत्त्या यदा तद्वति

संख्यावति पुरुषे वर्त्तते तदानेनैव समानाधिकरणो भवति । यथा यदा शुक्ल-
शब्दो गुणमात्रे वर्त्तते तदा द्रव्यशब्देन समानाधिकरणो न भवति पटस्य शुक्ल
इति यदात्वसौ त्वमित्यभिसम्बन्धात् पटे वर्त्तते तदा सामानाधिकरण्यं भवति
शुक्लः पट इति तथेहापि वेदितव्यम् ।

२३ । ह्यङ्गवोनं संज्ञायाम् ।

ह्योगोदोहस्य ह्यङ्गदेश इति । ह्योगोदोहशब्दस्य ह्यङ्गशब्द आदेश
इत्यर्थः । ह्यो गोदोहनं ह्योगोदोहः । सुप्सुपेति समासः । विकारे खञ्-
प्रत्यय इति । तस्य विकार इति (४।३।१३४) प्राप्तस्याणोऽपवाद इति ।

२४ । तस्य पाकमूले पील्वादिकर्णादिभ्यः कुणञाहचौ ।

अणोऽपवादौ । तस्येदमित्यणि प्राप्ते (४।३।१२०) कुणबादयो विधीयन्ते ।
जकारस्य प्रयोजनाभावाच्चुटू (१।३।७) इतीत्संज्ञा न भवति (D) ।

२५ । पक्षात् तिः ।

एकयोगनिर्दिष्टानामिति । स्वरितत्वेनादिशब्दानामनुवृत्तिर्भवति । स्वरि-
तत्वप्रतिज्ञाप्रतिषेधत्वात् । एकयोगनिर्दिष्टानामपि यत्र प्रतिज्ञायते स्वरितत्वं
तत्रैव भवति । नान्यत्र । तेनैकयोगनिर्दिष्टानामप्येकदेशस्यानुवृत्तिरुपपद्यते ।

२६ । तेन वित्तश्चुच्चुपचणपौ ।

विद्याचुच्चुः । विद्याचण इति । अथ चुटू इति (१।३।७) चकारस्येत्संज्ञा
कस्मान्न भवति ? उक्तोऽस्य हेतु स्तत्रैव (१।३।७) पृथग्योगकरणमस्य
विधेरनित्यत्वज्ञापनार्थमिति ।

२७ । विनञ्भ्यां नानाञौ नसह ।

स्वार्थे नानाञौ प्रत्ययौ भवत इति । अनिर्दिष्टार्थाः प्रत्ययाः स्वार्थे
भवन्तीति कृत्वा । अकारस्वाद्युदात्तार्थः ।

(D) एतद्भि प्रयोजनाभावात्संज्ञेति व्यवस्थया । नहि प्रयोजनाभावे कस्यापीत्संज्ञा भवति ।
इदर्याभावात् सिद्धमिति (१।३।१, वा, १।३।७, वा वार्त्तिककारवचनात्) । This is according to a
वार्त्तिक (viz :—इदर्याभावात् सिद्धम्, 1. 3. 3 वा, and again repeated in 1. 3. 7.) that
there will be no elision of any letter if there be no need for such an elision.

२८ । वेः शालच्छङ्कटचौ ।

ससाधनक्रियावचनादित्यादि । उक्तमेतत् । उपसर्गा ह्येवमात्मका भवन्ति यत्र कश्चित् क्रियावाची शब्दः प्रयुज्यते तत्र क्रियाविशेषणमाहुः । यत्र न प्रयुज्यते तत्र ससाधनक्रियामिति । इह न कश्चित् क्रियावाची शब्दः प्रयुज्यते । तस्मात् ससाधनक्रियावाचिन उपसर्गात् प्रत्ययो भवति । स च भवन्ननिर्दिष्टार्थाः प्रत्ययाः स्वार्थे भवन्तीत्यनिर्दिष्टार्थत्वात् स्वार्थे भवति । विगते शृङ्गे इति । एतेन विगमनक्रियायां शृङ्गसाधनायां विशब्दो वर्तत इति दर्शयति । यदि ससाधनायां क्रियायां प्रत्ययो विशालो गौर्विशङ्कटो गौरिति न सिध्यति । नहि गौरिह विगमनस्य साधनम् । किं तर्हि ? शृङ्गे इत्यत आह तदयोगादित्यादि । यथा सास्त्राद्यवयवयोगादवयवधर्मेण गौः सास्त्रेत्युच्यते तथा विशालविशङ्कटशृङ्गयोगाद् गौस्तथेत्युच्यते । परमार्थतस्त्वित्यादि । समुदायो व्युत्पत्त्यर्थः । अतोऽत्र न केवलं ससाधनक्रिया नास्त्यपि च साधनमपि नास्ति । तस्माद् गुणशब्दा विशालादयः परमार्थतो लोके प्रसिद्धा यथा शुक्लादयः शब्दाः । तेन नात्र विशालादिषु प्रकृतिप्रत्ययार्थयोरभिनिवेशः कर्त्तव्यः । तदेवं परमार्थतोऽतर्थकाः । वेः शालच्छङ्कटचावप्यनर्थकावेव विधीयेते इत्युक्तं भवति । एत इति । व्युत्पादयिष्यमाणान् संकटादोन् बुद्धौ कृत्वा बहुवचनं कृतम् । तेऽपि हि गुणशब्दा एव ।

२९ । संप्रोदश्च कटच् ।

ससाधनक्रियावचनादुपसर्गात् स्वार्थे प्रत्यय इति सर्व्वं पूर्व्ववदेव वेदितव्यम् । अलाबूतिलोमित्यादि । अलाबूप्रभृतिभ्यो रजस्यभिधेये कटच्-प्रत्ययस्योपसंख्यानं कर्त्तव्यम् । विकारप्रत्ययानामपवादः । अलाबूप्रभृतीनां यद्रजस्तस्य तद्विकारत्वात् । गोष्ठादय इत्यादि । आदिशब्दः प्रकारे । पशुनामानि गोशब्दादीनि । तेभ्यः स्थानादिष्वभिधेयेषु गोष्ठजादयः प्रत्यया वक्तव्याः । तस्येदमित्यर्थविवक्षायां (४।३।१२०) स्थानादिषु गोष्ठजादयो विधीयन्ते । ननु तद्विता इति (४।१।७६) बहुवचनेनैव संगृहीतं संघाते कटजित्यादि सर्व्वम् । सत्यम् । अनन्तरोक्तस्यैव वाक्यस्य प्रपञ्चोऽयम् । अविकट

इति । अत्र तस्य समूह इति (४।२।३७) सामूहिके प्रत्यये प्राप्ते कटच् ।
अविपटमिति । प्रकीर्णानामवीनां विस्तार उच्यते । हावुद्वावुद्गोशुगम् ।
षड् हस्तिनो हस्तिषड्गवम् । इङ्गुदस्य स्नेह इङ्गुदतैलम् । तिलस्य रसस्तिल-
तैलम् । भवने क्षेत्र इत्यादि । इक्षुणां भवनं क्षेत्रमिक्षुशाकटम् । इक्षुशाकिनम् ।
मूलस्य भवनं क्षेत्रं मूलशाकटम् । मूलशाकिनम् ।

३० । अवात् कुटारञ्च ।

३१ । नते नासिकायाः संज्ञायां टौटञ्नाटज्भटचः ।

नमनं नतमिति । भावे निष्ठां दर्शयति । नासिकायाः सम्बन्धिनीति ।
अनेनापि नासिकाया इत्यपि सम्बन्धलक्षणा षष्ठी । यदि नासिकायाः
सम्बन्धिनि नते वाच्य एते प्रत्ययाः कथं तदेतेन नासिका पुरुषश्चाभिधीयत
इत्याह तदयोगादिति ।

३२ । नेर्बिड्ज्बिरीसचौ ।

कथं निबिडा इति । तदयोगोऽत्र नास्ति । अतस्तदयोगाभावात् तथा-
भिधानं नोपपद्यत इत्यभिप्रायः । उपमानाद् भविष्यतीति । निबिडतया
नासिकया तुल्याः केशा वस्त्राणि च निबिडतया । तेनोपमानात् तदुभयं
निबिडशब्दवाच्यं भविष्यति ।

३३ । इनच्पिटच्चिक चि च ।

ककारः प्रत्ययो वक्तव्य इत्यादि । वक्तव्यो व्याख्येय इत्यर्थः । व्याख्या-
नन्तु चकारस्यानुक्तसमुच्चयार्थत्वमाश्रित्य कर्त्तव्यम् । तथाचोक्तमिति ।
वार्त्तिककारेण । अस्येत्यनेन नार्थ इति । वाक्यैकदेशं प्रत्याचष्टे । यदि
चक्षुषोरेवाभिधाने प्रत्ययः पुरुषस्य तथाभिधानं न प्राप्नोतीत्यत आह तदयोगा-
दित्यादि ।

३४ । उपाधिभ्यां त्यक्त्रासन्नारूढयोः ।

संज्ञाधिकाराच्चेति । नते नासिकाया इत्यादिसूत्रात् (५।२।३१) संज्ञाधि-
कारानुवृत्तेः । नियतविषयमिति । पर्वतविषयमेवासन्नारूढं गृह्यते । तेन
वृक्षस्यासन्नं वृक्षस्यारूढमित्यत्र न भवतीति भावः । अथोपत्यकाधित्यकेत्यत्र

प्रत्ययस्यात् कात् पूर्वस्येत्यनेनेत्त्वं (७।३।४४) कस्मान्न भवतीत्यत आह प्रत्यय-
स्यात् कादिति । यद्यत्रेत्त्वं स्यात् संज्ञारूपं न सिध्येत् । नोपत्यिकाधित्यि-
केत्वेवंरूपा संज्ञा । तस्मात् संज्ञाधिकारादित्त्वं न भवति ।

३५ । कर्मणि घटोऽठच् ।

कर्मणीत्यनेन कर्मणीति स्वरूपग्रहणं दर्शयति । अथ पारिभाषिकस्य
कर्मणो ग्रहणं कस्मान्न भवति ? असम्भवात् । असम्भवस्तु घटतेरकर्मकत्वात् ।
अटच्प्रत्ययेऽकारोच्चारणं ठस्येकादेशनिवृत्त्यर्थम् ।

३६ । तदस्य सञ्जातं तारकादिभ्य इतच् ।

तारकादिषु बुभुक्षापिपासाशब्दौ पठ्येते । तयोः किमर्थः पाठः ?
यावता सन्नन्ताभ्यां निष्ठायामिति च कृते बुभुक्षितः पिपासितो देवदत्त
इति भवति ? सत्यम् । भूते विधानाद् वर्त्तमाने न सिध्यति । अनेन तु
वर्त्तमानेऽपि सिध्यति । तस्माद् युक्तस्तयोः पाठः । गर्भादप्राणिनीति । गर्भ-
शब्दादप्राणिन्यभिधेय इतच्प्रत्ययो भवति । गर्भिताः शालयः । अप्राणिनीति
किम् ? गर्भः सञ्जातोऽस्या गर्भिणी गौः ।

३७ । प्रमाणे द्वयसज्दघ्नज्मात्रचः ।

प्रमाणशब्दस्य सम्बन्धिशब्दत्वात् प्रत्ययार्थो विज्ञायते । प्रथमश्च द्वितीय-
श्चेत्यादि । द्वयसज्दघ्नचौ जड्मान इत्येते । उपरि निक्षिप्य यत्र मीयते ।
न तिर्यक् । समन्ततो वा । तदूर्ध्वमानम् । अविशेषेणेति । प्रमाणे परि-
माण उन्माने वा ऽविशेषेण सर्वत्र मात्रज् भवतीति । प्रस्थमात्रमित्यपि
भवतीति । अपिशब्दाद् वितस्तिमात्रमित्यपि भवतीति । प्रमाणे लोरिति ।
लुकषायं पूर्वाचार्यविहिता संज्ञा । अयं मात्रच उत्पन्नस्य लुगुच्यते ।
न द्वयसज्दघ्नयोः । तयोरूर्ध्वमाने विधानात् । अस्मिन्नर्थे उत्पत्तिरपि
नास्ति । द्विगोर्नित्यमिति । द्विगोरप्रमाणत्वात् । सत्यपि च प्रमाणान्तत्वे
तदन्तविधेरभावात् । पूर्वेण प्राप्तएव लुगुच्यते । नित्यग्रहणं किमिति ।
नहि विकल्पः प्रकृतो यन्निवृत्त्यर्थं नित्यग्रहणं क्रियते । नच पूर्वस्य विधे-
र्विकल्पेन प्रवृत्तिं ज्ञापयितुमिह नित्यग्रहणं कर्त्तुं युक्तम् । नह्यसौ विभावये-

यत इत्यभिप्रायः । संशय इत्यादिना नित्यग्रहणस्य प्रयोजनमाह । अत्रणं
 आवः । कृत्यलुटो बहुलमिति भावे (३।३।११३) घञ् । आवोऽस्यास्तीति
 आवी । स पुनर्वक्ष्यमाणो मात्रच्प्रत्ययः । प्रमाणसम्बन्धेनोच्यते । स्तोमे
 ङडित्यादि । पञ्चदशाहानि परिमाणमस्य यज्ञस्य पञ्चदशः । पञ्चदशीति ।
 टित्त्वान् ङीप् । शञ्शतोर्ङिनिरिति । स्तोमे चान्यत्राविशेषेणायं विधिः ।
 विंशिन इति । ङिनिः । ति विंशते ङितीति (६।४।१४२) तिलोपः ।
 यस्येति (६।४।१४८) लोपश्च । शममात्रं दिष्टिमात्रमिति । प्रमाणस्यो-
 दाहरणद्वयम् । प्रस्थमात्रं कुडवमात्रमिति । परिमाणस्य । पञ्चमात्रम् ।
 दशमात्रा इति संख्यायाः । यत्रैतन्न निर्णीयते शमं स्याद्वा नवेति तत्र
 शममात्रमिति प्रयुज्यते । एवमन्यत्रापि यथायोगं वेदितव्यम् ।

३८ । पुरुषहस्तिभ्यामण् च ।

हस्तिनमिति । इनण्यनपत्य इति (६।४।१६४) प्रकृतिभावः ।
 द्विपुरुषीति । पुरुषात् प्रमाणेऽन्यतरस्यामिति (४।१।२४) ङीप् । द्विहस्ति-
 नीति । अत्र ऋन्नेभ्यो ङीबिति (४।१।५) ङीप् ।

३९ । यत्तदेतेभ्यः परिमाणे वतुप् ।

यावानिति । आ सर्वनाम्न इत्याकारः (६।३।२१) । उगिदचामिति
 (७।१।७०) नुम् । अत्वसन्तस्य चाधातोरिति (६।४।१४) दीर्घः ।
 हल्ङ्यादिसंयोगान्तलोपौ । प्रमाणपरिमाणशब्दौ पर्यायाविति मन्यमानो
 यस्योदयेदथ कस्मात् परिमाणग्रहणं क्रियते ? यावता प्रमाणग्रहणमनुवर्त्तत
 एवेति तं प्रत्याह प्रमाण इति वर्त्तमान इत्यादि । स पुनरनयोः प्रमाण
 परिमाणयोर्भेदः परिमाणन्तु सर्वत आयामस्तु प्रमाणं स्यादिति प्रागेव
 व्याख्यातः । डावतावर्थवैशेष्यादिति । डावताविति पूर्वाचार्यसंज्ञाप्रति-
 पादितापेक्षोऽयं निर्देशः । ते हि यत्तदेतेभ्यो डावतुमेव प्रतयं कृतवन्तः ।
 विशिष्यत इति विशेषः । विशेषस्य भावो वैशेष्यम् । अर्थस्य वैशेष्यमर्थस्य
 विशिष्टत्वमित्यर्थः । प्रमाणशब्दस्यान्योऽर्थः परिमाणशब्दस्य चान्योऽर्थ इति
 भिन्नार्थत्वमनयोः । तस्मादर्थवैशेष्याद्डावतौ विधातव्ये परिमाणशब्दस्य

निर्देशः पृथगुच्यते । उच्यत इति । क्रियत इत्यर्थः । किमर्थः पृथग्निर्देशः क्रियत इत्याह मात्रजादयः प्रतिघातायेति । पृथग्निर्देशेनार्थभेदे सिद्धे सति मात्रजादीनां बाधा मा भूदित्येवमर्थः पृथग्निर्देशः क्रियत इत्याह । अथैकत्वे तु प्रकृतिसामान्ये मात्रजादयो विधीयमाना उत्सर्गा भवन्ति । प्रकृतिविशेषात् तु वतुब् विधीयमानोऽपवादो भवति । अपवादेनोत्सर्गो बाध्यत इति यत्-तदेतेभ्यो मात्रजादयो न स्युः । ततश्च तत्प्रमाणमस्य तन्मात्रमित्यादि न सिध्येत् । अर्थभेदयुत्सर्गापवादभावो नास्तीति न भवत्येष दोषप्रसङ्गः । किञ्च भावःसिद्धश्च डावतोरिति । डावतोरिति पञ्चमी । अर्थभेदे सति वतुप्-प्रत्ययान्तान् मात्रजादीनामुत्पत्तिश्च सिद्धा भवति । परिमाणे वतुब् भवति । यत् परिमाणमस्य यावानिति । तदन्तात् परिमाणे मात्रजादयो भवन्ति । यावत् परिमाणमस्य यावन्मात्रम् । अथैकत्वे तूक्तार्थानामप्रयोग इति मतुपाभिहितत्वादस्यार्थस्य तदन्तान् मात्रजादयो न स्युः । त्वावतः । मावत इति । मपर्यन्तयोर्युष्मदस्मदोः प्रत्ययोत्तरपदयोश्चेति (७।२।८८) त्वमादेशौ । पूर्ववदात्त्वम् ।

४० । किमिदंभ्यां वो घः ।

कियान् । इयानिति । इदंकिमोरीशुकी इति (६।३।८०) किमः की । इदम् ईश् इति । यस्येति (६।४।१४८) लोपः । केन पुनः किमिदंभ्यां विहितस्य वतुपो वकापस्य घत्वं विधीयत इत्याह अथवेतयादि । योगविभागेन वेति । किमिदंभ्यामित्येतावतां योगेन वतुपं विधाय ततो वो घ इत्यनेन वतुपो वकारस्य घत्वं विधीयते । अथ वग्रहणं किमर्थम् ? यावताऽदेः परस्येति (१।१।५४) वकारस्यैव घो विज्ञायते । ननु चानेकाल्त्वात् सर्वादेशः प्राप्नोति । नैष दोषः । अकारो ह्यत्रोच्चारणार्थो वर्णमात्रमेव । न त्वादेशः । कुतः पुनरेतद् विज्ञेयम् ? व्याख्यानात् । तर्हि वकार एव लघीयानिति युक्तं तस्य स्थानित्वेनोपादानम् । वकारे त्वस्थानित्युपाप्ते यद्यपि समुदायादेशस्तथापि न दोषः । द्वयोरकारयोः पररूपं भविष्यति ।

४१ । किमः संख्यापरिमाणे ङिति च ।

संख्यायाः परिमाणमिति । कृदयोगलक्षणा कर्मणि षष्ठी । परिमितिः

परिमाणम् । संख्यापरिच्छेद इत्यर्थः । परिच्छेद इति भावे घञ् । संख्या-
परिच्छेदे वर्त्तमानादिति । परिच्छेदोपाधिकायां संख्यायां वर्त्तमानादित्ये-
षोऽर्थो विवक्षितः । यथा ह्ययमेवार्थोऽस्य वचनस्योत्तरत्र तथा व्यक्तीकरिष्यते ।
तस्य वकारस्य घत्वमिति । वो घ इत्यनुवृत्तेः । पृच्छ्यमानत्वादिति । यदा
संख्यायाः परिच्छेदे किंशब्दो वर्त्तते । कदा च वर्त्तते ? यदा संख्या परिपृच्छ्य-
माना भवति । नह्यपरिपृच्छ्यमानायाः परिच्छेद उपपद्यते । यदा च परिपृच्छ्य-
माना भवति तदा च किंशब्दः परिच्छेदविशिष्टायां वर्त्तत इति पृच्छ्यमानत्वात्
परिच्छेदोपाधिकायां संख्यायां वर्त्तमानात् किमः प्रत्ययो भवतीति विज्ञायते ।
परिच्छेद उपाधिर्विशेषणभूतो यस्याः सा परिच्छेदोपाधिका । परिच्छेद-
विशेषणेति यावत् । तदनेन संख्यापरिच्छेदे वर्त्तमानात् किम इत्यस्य योऽर्थोऽ-
ऽभिमतः स व्यक्तीकृतः । कतीति । जसः षड्भ्यो लुगिति (७।१।२२) लुक् ।
अथवेत्यादि । अत्र च व्याख्याने संख्यापरिमाण इति कर्मधारयः । निपातना-
दुपसर्जनस्यायं परनिपातः । परिमाणशब्दश्च परिमीयतेऽनेनेति करणसाधनः ।
एवमात्मिकैवेति । अस्यार्थं परिच्छेदस्वभावित्यनेन विस्पष्टीकरोति । परि-
च्छिद्यतेऽनेनेति परिच्छेदः । स स्वभावो यस्याः सा तथोक्ता । यत्रेत्यादिना
यदर्थं परिमाणग्रहणेन संख्या विशेष्यते तद्दर्शयति । स्यादेतत् । नास्त्येव
स विशेषो यत्र संख्यायाः परिच्छेदस्वभावो नास्ति । तदपार्थक्यं विशेषण-
मित्यत आह क्षेपे होत्यादि । केयमेषां संख्या दशानामिति । नात्र संख्या
परिच्छेदकत्वेन विवक्षिता । नह्यत्र परिच्छेदोऽस्ति । क्षेपपरत्वाद् वाक्यस्य ।
किंशब्दोऽत्र क्षेपे वर्त्तते । न प्रश्ने ।

४२ । संख्याया अवयवे तयप् ।

चतुष्टय इति । चतुरो रेफस्य विसर्जनीयस्य स इति (८।३।३४) सः ।
तस्यापि ऋस्वान्तात् तादौ च तद्धित इति (८।३।१३१) मूर्धन्यः । टिड्ढाण-
जित्यादिना (४।१।१५) ङीप् ।

४३ । द्वित्रिभ्यां तयस्यायज् वा ।

तयप्रत्ययग्रहणं किमर्थम् ? यावता प्रकृत एवासावनुवर्त्तिष्यत इत्याह

तयग्रहणमित्यादि । यदि तयग्रहणं न क्रियेत तदा तयप्रत्ययादन्य एवाय-
मयच् प्रत्ययो विज्ञायेत । न तयवादेशः । किं पुनः स्याद् यदि प्रत्ययान्तरं
स्यात् ? तयपकार्यमयचो न स्यात् । किं तत् ? प्रथमचरमेत्यादिना
(१।१।३२) जसि विभाषा सर्वनामसंज्ञा । द्वये द्वयाः । टिड्ढाणञिति
(४।१।१५) ङीप् । द्वयी । ननु च पूर्वसूत्रेणैव विहितस्य तयप इह
चादेशार्थानुवृत्तिर्विज्ञायते । प्रयोजनान्तराभावात् । द्वित्रिभ्यामिति पञ्चमी-
निर्देशस्तस्मादित्युत्तरस्येति (१।१।६७) षष्ठ्यन्तं संपादयिष्यते । अतोऽने-
नान्तरेणापि तयग्रहणं तयप्स्थानित्वं लभ्यत एव । नैतदस्ति । यद्यनु-
वृत्तिस्तयपोऽन्यार्था न स्यात् ततोऽनुवृत्तिसामर्थ्यात् तयपः स्थानित्वं विज्ञायेत ।
तस्य त्वनुवृत्तिरुत्तरार्थापि भवति । उभादुदात्तो नित्यमित्यत्र (५।२।४३)
योगविभागेन तयच् विधातव्यः । नचानुवर्त्तमानः शक्यते विधातुम् । अत
उत्तरार्थायामनुवृत्तौ सत्यां तयप्स्थानित्वमयुक्तमिति तयग्रहणं क्रियते ।

४४ । उभादुदात्तो नित्यम् ।

वचनसामर्थ्यादित्यादि । यद्यन्तोदात्तः स्यादुदात्तवचनमनर्थकं स्यात् ।
अयच्चि च कृते चित्स्वरैणैव सतिशिष्टस्वरो (६।१।१५८, वा) बलीयानित्यन्तो-
दात्तत्वस्य सिद्धत्वात् । आद्युदात्तत्वं ह्यन्यथा न सिध्यतीति तदर्थं क्रियमाण-
मर्थवद् वचनं भवतीति । यदि लौकिकी संख्येति । द्वित्रयादिवत् । पूर्वेण
योगेन तयपो विधानम् । तस्यापरेण योगेन नित्यमयजादेशो विधीयते ।
उभये देवमनुष्या इति । उभाववयवौ येषामित्युभये । कथं बहुत्वे देव-
मनुष्याणां हाववयवौ भवतः ? यद्यप्यत्र बहुत्वमस्ति द्वित्वमपि तु प्राति-
पदिकयोरस्येव । अत्र हि द्वौ राशी समुदायस्यावयवौ । एको देवानां राशि-
रपरो मनुष्याणामित्यदोषः ।

४५ । तदस्मिन्नधिकमिति दशान्ताड्डः ।

प्रत्ययार्थेन चेत्यादि । यथाजातीयः प्रत्ययार्थं स्तथाजातीय एव यदि
प्रकृत्यर्थो भवतीत्येवं प्रत्यय इष्यते । नान्यथा । प्रत्ययार्थेन प्रकृत्यर्थस्य
तुल्यजातीयत्वं दर्शयितुमुदाहरणमुपन्यस्यति । एकादश कार्षापणा इति ।

प्रकृत्यर्थोऽप्येकादश कार्षापणा एवेति प्रकृत्यर्थः प्रत्ययार्थेन समानजातीयः । इह तु नेत्यादि । अत्र हि कार्षापणशतं प्रत्ययार्थः । प्रकृत्यर्थस्त्वेकादश माषाः । ते च कार्षापणेभ्यो विजातीया इति न भवति प्रत्ययः । शत-सहस्रयोश्चैवेत्यत इति । यत् तदस्मिन्नितुप्रच्यते तस्मिंश्च शते सहस्रे वा प्रत्यय इष्यते । नान्यत्र त्रिंशत्यादौ । कथं पुनरनुपात्तमेव सूत्रे लभ्यत इत्याह इतिकरणो विवक्षार्थ इत्यादि । कथमित्यादि । यदि शते सहस्रे वाधिकिनि प्रत्ययेन भवितव्यमिह प्रत्ययो न प्राप्नोत्येकादशं शतसहस्रमिति । अत्र हि शतसहस्रं संख्यान्तरञ्चाधिकम् । न शतं नापि सहस्रमित्यभिप्रायः । शतानामित्यादि । अनेन शतसहस्रस्य संख्यान्तरं निरस्यति । यदा शतशब्दः षष्ठ्यन्तः सहस्रशब्देन समस्यते तदा शतानां सहस्रं शतसहस्रशब्देनोच्यते । यदा तु सहस्रशब्दः षष्ठ्यन्तशब्देन समस्यते तदा सहस्राणां शतं शतसहस्रशब्देनोच्यते । ननु च सहस्रशब्दस्य षष्ठ्यन्तस्य समासे सहस्रशतमिति भवितव्यम् । राजदन्तादिषु दर्शनात् तस्य परनिपातो भविष्यतीत्यदोषः । तत्र शतसहस्रयोरित्येव सिद्धमिति । शतसहस्रवाच्यस्यार्थस्य शतसहस्रयोरेवान्तर्भावात् । अधिक इत्यादि । लोके प्रत्ययार्थेन समानजातावधिके शतसहस्रयोरेव प्रत्ययाख्यं कार्यमिष्टम् । यदात्व-समानजात्यधिकं भवति न च शतं सहस्रं वा प्रत्ययार्थेन विवक्षितं तदा नेष्यते । अथैकादशं शतसहस्रमित्यत्र कस्याधिक्ये सति डः कर्त्तव्य इत्याह यस्येत्यादि । संख्या संख्यानां गणनमित्यर्थः । यस्य संख्या तस्याधिक्ये डः कर्त्तव्यः । कस्य च संख्या भवति ? अधिकत्वं संख्यायते यस्य । यदा शतानि संख्यायते तदा शतानां सहस्रमिति शतसहस्रम् । तदा शताधिक्ये डः कर्त्तव्यः । एकादशाधिकान्यस्मिन् सहस्र एकादशं शतसहस्रमिति । यदा तु सहस्राणि संख्यायते सहस्राणां शतं सहस्रशतमिति तदा सहस्राधिक्ये डः कर्त्तव्यः । एकादशसहस्राण्यधिकान्यस्मिन्नेकादशं शतसहस्रमिति । अथ किमर्थं तदिति प्रथमा समर्थविभक्तिरुपादीयते ? यावता तदस्य (५।२।३६) सञ्ज्ञातमित्यनुवर्त्तत एव । तत्र प्रत्ययार्थ एवास्मिन्निति निर्देष्टव्यः । नैवं शक्यम् । तदनुवृत्तौ हि तत्त्वम्बन्धस्यास्येति प्रत्ययार्थस्या-

प्यनुवृत्तिः प्रसज्येत । न च षष्ठीसप्तम्यर्थयोर्विरोधः । ततोऽस्मिन्निति निर्देशात् पूर्वः प्रत्ययार्थो न निवर्तते । तस्यान्वनुवृत्तौ षष्ठ्यर्थेऽपि प्रत्ययः स्यात् । तस्मादस्येति निवृत्त्यर्थं पुनस्तदिति प्रथमा समर्थविभक्तिरुपादीयते । यद्येवमस्येति प्रत्ययार्थस्य निवृत्तत्वात् संख्याया गुणस्य निमाने मयडित्यत्र (५।२।४७) षष्ठ्यर्थे प्रत्ययो न प्राप्नोति । इह निवृत्तस्यापि मण्डूकमुत्तिन्यायेनानुवृत्तिर्भविष्यतीत्यदोषः । अन्ये तु ज्ञापकं तदित्यस्य वर्णयन्ति । तदिति प्रकृते यत् तदित्याह तज् ज्ञापयति तदस्य सञ्ज्ञातमित्यादौ सूत्रे (५।२।३६) यन्निर्दिष्टं तदिहानुवर्त्तमानमप्यङ्गभावं न यातीति षष्ठ्यर्थे प्रत्ययो न भवति ।

४६ । शदन्तविंशतेश्च ।

ननु च षड्ङ्गीत्यादौ (५।१।५८) सूत्रे त्रिंशदादयः शब्दाः शतप्रत्ययान्ता निपातिताः । ततश्च प्रत्ययग्रहणपरिभाषयैव तदन्तात् प्रत्ययो लभ्यते । तत् किमन्तग्रहणेनेत्याह शदग्रहणेऽन्तग्रहणमित्यादि । यद्यन्तग्रहणं न क्रियेत तदा प्रत्ययग्रहणपरिभाषया यस्मात् स विहितस्तदादेरेव स्यात् । नाधिकात् । अतोऽधिकादपि यथा स्यादित्येवमर्थमन्तग्रहणम् । यदि तर्हि यस्मात् प्रत्ययो विहितस्तदादेरधिकार्थमन्तग्रहणं केवलान्न प्राप्नोति । नैष दोषः । चकारोऽत्र क्रियते । स चानुक्तसमुच्चयार्थः । तेन केवलादपि भविष्यति । संख्याग्रहणञ्च कर्त्तव्यमिति संख्या गृह्यते । येन संख्याग्रहणं तत् कर्त्तव्यम् । किं पुनः कर्त्तव्यम् ? व्याख्यानम् । तत्रेदं व्याख्यानम् । संख्याया अवयवे तयबित्यतः (५।२।४२) संख्याया इत्यनुवर्त्तते । तेन संख्याधिकादेव भविष्यति । नान्याधिकात् । विंशतिश्चेत्यादि । विंशतिशब्दाच्च तदन्ताच्च प्रातिपदिकाङ् प्रत्ययो भवतीत्येतदर्थरूपं व्याख्येयमित्यर्थः । तत्रेदं व्याख्यानम् । विंशतिशब्दात् तावत् साक्षात् सूत्रोपात्तात् प्रत्ययो भवति । तदन्तादपि । चकारस्यानुक्तसमुच्चयार्थत्वादिति । संख्याग्रहणञ्चेत्यादौ पूर्वं एवार्थः । व्याख्यानमपि पूर्वकमेव ।

४७ । संख्याया गुणस्य निमाने मयट् ।

गुणो येन निमीयत इति । परिवर्त्यते विक्रीयत इत्यर्थः । सोऽपी-

त्यादि । नहि तस्य भागत्वमन्तरेण निमेषस्य गुण इत्येव निर्दिष्टस्य भागत्व-
मध्यवसातुं शक्यम् । यदाहि मूलस्य भागत्वं नास्ति भागव्यपदेशो न प्रवर्त्तत
एव । तेन यद्यपि निमानस्य भागता नोक्ता तथापि सामर्थ्यात् सा प्रतीयते ।
यवानां द्वौ भागौ निमानमस्येति । ननु चोभयत्रापि परिवर्त्तनं तथापि
मुख्य एव निमानशब्दो रूढ इति यन्मूल्यत्वेन विवक्षितं तदेव निमानं भवति ।
नेतरत् । यवानामिति । भागापेक्षया षष्ठी । यद्येवं परापेक्ष उदश्विच्छब्दे
तद्धितस्य वृत्तिर्विरुध्यते । ननूदश्विदुभागे प्रत्ययः । नोदश्विति । तत् कथं
द्विमयमुदश्विदिति प्रत्ययान्तस्योदश्विच्छब्देन सामानाधिकरण्यमित्यत आह
भागेऽपि त्वित्यादि । अत्र पुनरभिधानशक्तिस्वभाव्यं हेतुः । यथैवाणादयो-
ऽपतप्रापतप्रवत्सम्बन्धेऽपि विधीयमाना ऽभिधानशक्तिस्वाभाव्यात् प्राधान्येन
सम्बन्धिनमाचक्षत औपगवो दाक्षिरिति तथायमपि भागे विधीयमानो
भागवन्तमुदश्विदादिकमाचष्टे । गुणस्येति चैकत्वं विवक्षितमिति । गुणस्येति
यैकसंख्या सा विवक्षिता । ननु च तद्धिता इति (४।१।७६) निर्देशेऽपि बहु-
वचनमप्रमाणम् । तस्याविवक्षितत्वादित्युक्तम् । तत् कथमिहेकत्वविवक्षा
रुज्यते । नैष दोषः । इह हि षष्ठीसमासं कृत्वा गुणनिमान एव कर्त्तव्यम् ।
एवं हि लघु सूत्रं भवति । सोऽयमेवं वक्तव्ये सति यद् गुणस्येत्येकवचनमुच्चार-
यति तेनैतत् सूचयति विवक्षितमत्रैकत्वमिति । तेनेत्यादिनैकत्वविवक्षायाः
फलं दर्शयति । एकत्वविवक्षायां ह्येतत् प्रयोजनम् । एकस्य गुणस्य निमाने
वर्त्तमानाद् यथा स्यात् । द्वौ भागौ यवानां त्रय उदश्वित इति । अत्र
त्रयाणां भागाणां निमाने द्विशब्दो वर्त्तत इति न भवति प्रत्ययः । ननु च
सत्यामध्येकत्वविवक्षायां नैवात्र प्रत्ययो न भवितव्यम् । यतो भूयसश्च वाचि-
कायाः संख्यायाः प्रत्यय इष्यत इति वचनम् । न ह्यत्र द्विशब्दो भूयसो
वाचकः । एवं तर्हि यवानां यौ द्वौ भागौ ताविह निमेषत्वेन विवक्ष्येते ।
ये त्रय उदश्वितो भागास्ते निमानत्वेन । तत्र यद्येकत्वविवक्षा न स्यात् तदा
त्रिषूदश्विदुगुणेषु वर्त्तमानात् त्रिशब्दात् प्रत्ययः स्यात् । भूयसश्चेत्यपि
प्रत्ययार्थात् प्रकृत्यर्थस्य भूयसो वाचिकायाः प्रत्यय इष्यते । नान्यतः । इह न
भवतीति । अनभिधानात् । तदस्मिन्नधिकमित्यादेः (५।२।४५) सूत्रादिति-

करणानुवृत्ते वा । यदि भूयसो वाचिकायाः संख्याया इष्यते यवानां द्वौ भागौ निमानमस्येत्यत्र न प्राप्नोतीत्यत्र आह भूयस इति चेत्यादि । एवमपि हि प्राप्नोति द्वौ यवानामध्यर्द्ध उदश्वित इति । अस्ति ह्यत्र प्रत्ययार्थात् प्रकृत्यर्थस्याधिक्यमित्यत्र आह गुणशब्द इत्यादि । गुणशब्दो ह्ययं भागवचनोऽपि समतामपि तस्य भागस्य ब्रूते । न चाध्यर्द्धशब्देन समभाग उच्यते । निमेये चापि दृश्यत इति । केन पुनर्विहितो दृश्यते ? अनेनैव । कथम् ? हे अत्र वाक्ये । तत्रैकस्मिन् वाक्ये निमानशब्दः करणसाधनो निमीयतेऽनेनेति निमानम् । द्वितीये तु कर्मसाधनो निमीयत इति निमानम् । कृत्यल्युटो बहुलमिति (३।३।११३) कर्मणि लुगट् । यदा करणसाधनस्तदा गुणस्येति कर्मणि षष्ठी । यदा तु कर्मसाधनस्तदा कर्त्तरि । गुणो हि निमानक्रियाकरणमिति कर्त्तृत्वेन विवक्ष्यते । भवति हि करणस्य कर्त्तृत्वेन विवक्षा यथा साध्वसिश्चिनत्तीति । तत्रैकेन वाक्येन निमाने वर्त्तमानायाः संख्याया निमेयेऽभिधेये प्रत्ययो विधीयते । अपरेण निमेये वर्त्तमानाया निमानेऽभिधेयेऽपि प्रत्ययोऽभिधीयते । वाक्यभेदस्य च संख्याग्रहणं निवन्धनम् । संख्याया अवयवे तयवित्यतः (५।२।४२) । एवञ्च संख्याग्रहणमनुवर्त्तते । इदमिह द्वितीयम् । तत्र यद्यत्रैकं वाक्यं स्याद् द्वितीयं संख्याग्रहणमनर्थकं स्यात् । सौत्रानुमिताभ्यां तु हे वाक्ये क्रियमाणे तदर्थवद्भवति । तस्माद् हे अत्र वाक्ये । द्वौ ब्रीहियवावित्यादि । अत्र नोदश्विदुभागस्य द्वौ ब्रीहियवौ निमानत्वेन विवक्षितौ । किं तर्हि ? उदश्वितः । एवं द्वौ गुणावित्यादि । अत्र प्रथमासमर्थो गुणस्य निमानेन वर्त्तते । नहि क्षीरस्य भागद्वयेन तैलस्य भागो निमीयते । मयट् षिट्करणं ङीवर्थम् । द्वौ गुडस्यैकी द्राक्षाया द्विमयी द्राक्षेति ।

४८ । तस्य पूरणे डट् ।

इह हे संख्याग्रहणे अनुवर्त्तते । तत्र चैकेन संख्यावाचिनः प्रातिपदिकादिति ब्रूता प्रकृतिर्विशेषिता । द्वितीयेन तु प्रत्ययार्थं विशेषयितुमाह येनेत्यादि । संख्यानशब्दं समुच्चारयन् संख्यावचनः संख्यानशब्देन

प्रत्ययार्थी विशेष्यत इति दर्शयति । द्विविधो हि संख्याशब्दः । संख्यान-
वचनः संख्येयवचनश्च । तत्र यदि संख्येयवचनेन प्रत्ययार्थी विशेष्यते तदाय-
मर्थः स्यात् । संख्येयं मुष्ट्यादिकं येन पूर्यते द्रव्यान्तरेणातिरिक्तं क्रियते स च
पूरण इति । ततश्च पञ्चानां मुष्टिकाणां घट इत्यत्रापि स्यात् । तस्मात्
संख्यानवचनेनैव प्रत्ययार्थी विशेष्यितुं युक्तः सम्पद्यत इति । पूर्यत इत्यस्यार्थ-
माचष्टे । एतेनैतद्दर्शयति संख्यानवचनेन प्रत्ययार्थी विशेष्यते । न
मुष्टिकानामिव द्रव्याणां द्रव्यान्तरेणातिरिक्तकरणं संख्यायाः पूरणम् । किं
तर्हि ? सम्पत्तिरेवेति । इह न भवतीत्यादि । नहि घट उपजाते पञ्चत्व-
संख्या मुष्टिकानां सम्पद्यते । किं तर्हि ? तत्र पञ्चसंख्यकानामेव
द्रव्यान्तरेणातिरिक्तता ।

४६ । नान्तादसंख्यादेर्मट् ।

डटो मङ्गागमो भवतीति । अथ प्रत्ययएव नान्तात् मट् कस्मान्न भवति ?
नार्हति प्रत्ययो भवितुम् । प्रत्यये हि तस्मिन् सति डटोऽनुवृत्तिरपार्थिका
स्यात् । स हि पूर्वमेव विहितः । न च विहितस्यानुवृत्तिर्विधानार्थोपपद्यत
इति । आगमार्थे च सा विज्ञायते । ननु च पञ्चम इत्यादौ न कश्चिद्
विशेषो मट् आगमत्वे प्रत्ययत्वे वा । तदेव हि रूपं स एव हि स्वरः ।
किञ्चानुवृत्तेन ? मट् एव प्रत्ययत्वमस्तु । सत्यम् । इह नास्ति विशेषः ।
विंशतितम इत्यादौ तु विद्यते । तथाहि विंशत्यादिभ्य स्तमडन्यतरस्यामिति
(५।२।५६) मट्प्रत्ययः स्यात् । विंशतितमप्रभृतयः शब्दाः प्रत्ययस्वरेण
मध्योदात्ताः स्युः । डटि तु प्रत्यये सति तस्याद्युदात्तत्वे कृते ततश्चागमानुदात्तत्वे
चान्तोदात्ता भवन्ति । तस्मादुत्तरार्थोऽनुवर्त्तमानस्येहापि डट् एव प्रत्ययत्वं
विज्ञायते । कथं पुनर्डटो मङ्गागमः शक्यो विधातुम् ? यावता प्रथमानिर्दिष्टं
प्रकृतं डङ्ग्रहणम् । षष्ठीनिर्दिष्टेन चेहार्थं इतयाह नान्तादितयादि । यद्यपि
प्रथमान्तं डङ्ग्रहणं प्रकृतं तथापि डट् आगमसम्बन्धेन तस्मादित्युत्तरस्येति
(१।१।६७) नान्तादित्येषा पञ्चमो डङ्गिति प्रथमायाः षष्ठीं प्रकल्पयतीत्यदोषः ।
पञ्चम इति टिलोपोऽत्र न भवति । मटि कृते सतप्रभसंज्ञकत्वात् । ननु च

परत्वाद् टिलोपेनैव तावद् भवितव्यम् । नेतदस्ति । अन्तरङ्गो ह्यागमः । स हि प्रतयसन्नियोगिनोच्यते । टिलोपस्तूत्यन्ने प्रतये भसंज्ञायां सत्रां प्रकृति-प्रतयावाश्रित्य भवतीति बहिरङ्गो भवति । एकादशानां पूरण एकादश इति । कथं पुनरस्मात् प्राप्तिः ? यावता संख्याग्रहणमनुवर्त्तते । संख्या-समुदायश्चायं न संख्या । नैष दोषः । संख्यासमुदायोऽपि हि संख्याग्रहणेन गृह्यते । संख्यायतेऽनयेति कृत्वा । अवश्यञ्चैतदेवं विज्ञेयम् । अन्यथाऽदश-तया न स्यात् ।

५० । थट् च च्छन्दसि ।

५१ । षट्कतिकतिपयचतुरां थुक् ।

तदिह सप्तम्येत्यादि । पूरणाधिकारे ह्ययं विधीयमानो डट्सन्नियोगेन विधीयते । तत्र यद्यपि सप्तमी नास्ति तथापि डटि परतो विज्ञायते । तेनार्थाद् विभक्तिविपरिणामो भवतीति डङिति यद् वर्त्तते तदिह सप्तम्या विपरिणम्यते । कतिपयशब्दो न संख्येति । लौकिकत्वाभावात् संख्या न भवति । लोकेऽस्य संख्यात्वेनाप्रसिद्धत्वात् । शास्त्रीयोऽपि न भवति । शास्त्रे संख्यासंज्ञाऽविधानात् । यदि न संख्या कथमस्य डट् ? यत्र परत स्थुग् विधीयत इत्याह तस्येत्यादि । यदेतद् डटि परतः कतिपयशब्दस्य थुग्विधानं तत एव ज्ञापकाद् डट्प्रतयोऽस्य भवतीत्यवसीयते । षष्ठ इति । ष्टुत्वम् । टिलोपोऽत्र न भवति । थुग्विधानसामर्थ्यात् । आगमस्य पूर्वान्त-करणं भसंज्ञार्थम् । यदि परादिः क्रियते ततो भसंज्ञा न स्यात् । तथाचा-सत्रां स्वादिष्वसर्वनामस्थान इति (१।४।१७) पदसंज्ञा स्यात् । ततश्च षष्ठ इत्यत्र जश्त्वं प्रसज्येत । चतुर्थं इति । अत्र रेफस्य विसर्जनीयस्य स इति (८।३।३४) सत्वम् । पूर्वान्ते तु संज्ञायां सत्त्वा न भवति ।

५२ । बहुपूगगणसंघस्य तिथुक् ।

पूगसङ्ख्योरसंख्यात्वादिति । अत्र कथं प्रत्यय इति । पूगसंघशब्दो हि न लौकिकी संख्या । नापि शास्त्रीया । तत् कथं ताभ्यां डट्प्रत्ययः ? यत्र परत स्तयोस्तिथुग् विधीयते ? डटि च विधानम् । अथान्नोत्तरमाह इद-

मेवेत्यादि । यदेतद् डटि परतस्तयोस्तिथुको विधानमेतदेव ज्ञापयति भवति ताभ्यां डट्प्रत्यय इति । न ह्यसतस्तिथुगागमं प्रति निमित्तभाव उपपद्यते ।

५३ । वतोरिथुक् ।

यावतिथ इति । यत्तदेतेभ्यः परिमाणे वतुप् (५।२।३८) । आ सर्वानान् (६।३।८१) ।

५४ । द्वेस्तोयः ।

द्विशब्दात् तीयप्रत्ययो भवतीति । अथ द्विशब्दादुत्तरस्य डट्स्तीयादेशः कस्मादेव न भवति ? ज्ञापकत्वात् । यदयं कस्मिन् द्वितीयेति (२।३।२) टापा निर्देशं करोति तज् ज्ञापयति नायमादेश इति । यद्येवमनेनैव सिद्धत्वात् प्रत्ययविधानमनर्थकम् । न । स्वरार्थत्वात् । निपातनाद्धि प्रातिपदिकस्वरेणा-न्तोदात्तः स्यात् । तीयप्रत्यये तु प्रत्ययस्वरेण मध्योदात्तो भवति । किञ्च यदि प्रत्ययो न विधीयते बाधकान्यपि निपातनानि भवन्तीति डङ्पि स्यात् । यदि पुनरयं डङ्गादेशः स्यात् ? तर्हि किं स्यात् ? डट्स्वरेण तीयशब्दो-ऽन्तोदात्तः स्यात् । स्त्रियां च टित्वान् ङीप् । ततश्च द्वितीयेति निर्देशो नोपपद्यते ।

५५ । त्वेः संप्रसारणञ्च ।

अण इति तत्र वर्त्तत इति । द्रलोपे पूर्वोऽस्य दीर्घोऽण इत्यतः (६।३।१११) ननु च परेण णकारेणाण्यहण ऋकारोऽप्यण् भविष्यतीत्यत आह पूर्वेण चेत्यादि । अत्र त्वे स्तु चेत्येवं कस्मान्नोक्तम् ? अशक्यमेवं वक्तुम् । एवं ह्युच्यमाने सन्देहः स्यात् किमयमादेश उत प्रत्यय इति ।

५६ । विंशत्यादिभ्यस्तमङ्न्यतरस्याम् ।

विंशत्यादिभ्यः परस्तेत्यादि । ननु च तीयप्रत्ययेन डङ् व्यवहितः । तत् कथं तमङ्गागमः शक्यो विज्ञातुम् ? अत आह पूरणाधिकारात् । पूरणार्थं यो विहितस्तस्य विंशत्यादिभ्यः परस्य तमङ् विधीयते । स नान्यो डटः सम्भवतीति डङ्गे विज्ञायते । विंशत्यादयो लौकिकाः संख्याशब्दा गृह्यन्त

इति । व्याप्तेर्न्यायात् । ते पुनर्विंशत्येकविंशतिप्रभृतयः संगृहीता भवन्ति । किं पुनः स्याद् यदि पङ्क्त्यादिसूत्रे (५।१।५६) सन्निविष्टा गृह्येन्नित्याह तत्र ग्रहणे ह्येकविंशतिप्रभृतिभ्यो न स्यादिति । पङ्क्त्यादिसूत्रेण (५।१।५६) तेषामसन्निविष्टत्वात् । स्यादेतत् । तदन्तविधिना तेभ्योऽपि भविष्यतीत्यत आह ग्रहणवर्तेतयादि । ननु चासंख्यादेरिति प्रतिषेधात् तदन्तविधिरिति विज्ञायते । नैवं शक्यम् । व्यपदेशिवद्भावात् प्रातिपदिकेनेति (प, ३३) केवलेभ्यो न स्यात् । एवञ्चेतयादि । लौकिकानां ग्रहणे सति विंशतयादिभ्यः प्राप्तौ सत्रां षष्ट्यादेश्वा-
रंख्यादेरिति (५।२।४६) पर्युदासो युज्यत इति । अन्यथा कथञ्चिन्न प्रयुज्यते । सूत्रसन्निविष्टानां तु ग्रहणे तदन्तविधिज्ञापनार्थः पर्युदासो न प्रयुज्यत एव । केवलानामप्राप्तिप्रसङ्गात् ।

५७ । नित्यं शतादिमासार्द्धमाससंवत्सराच्च ।

शतादिग्रहणमितयादि । संख्यादिभ्यः शतादिभ्यो यथा स्यादित्येवमर्थं शतादिग्रहणम् । अथ नित्यग्रहणं किमर्थम् ? यावतारम्भसामर्थ्यादेव नित्यो विधिर्भविष्यति । भवेच्छतादिभ्य आरम्भसामर्थ्यादित्येवम् । मासा-
दिभ्यस्त्वन्यतरसंग्रहणानुवृत्तेर्विभाषा स्यात् । ननु चास्वरितत्वादेव निव-
र्त्तिष्यते ऽन्यतरसंग्रहणम् । विस्पष्टार्थं तर्हि नित्यग्रहणम् ।

५८ । षष्ट्यादेश्वासंख्यादेः ।

प्राक्शतात् षष्ट्यादयो विज्ञेयाः । शतादीनां स्वशब्देन तमटो विधानात् ।

५९ । मतौ कः सूक्तसाम्नोः ।

मताविति मत्वर्थ उच्यते । साहचर्यान् मत्वर्थेनेत्यादि । समर्थविभक्तिः प्रथमा । प्रकृतिविशेषणमस्तित्वम् । प्रतयार्थोऽस्यास्मिन्निति च सर्वमेतद् मत्वर्थग्रहणेनाक्षिप्यत इति । सन्निधाप्यत उपस्थाप्यत इत्यर्थः । युक्तं यन्मातृग्रहणे प्रतयार्थ आक्षिप्यते । अस्य तद्विषयत्वात् । समर्थविभक्त्यादि कथमाक्षिप्यते ? अर्थसाहचर्यात् । अथवा प्रधानानुवृत्तित्वाद् गुणानाम् । प्राधान्येन प्रतयार्थ उपस्थापिते प्रतयसामर्थ्यात् तदपि गुणभूतमुपस्थाप्यत

एव । इहास्यवामादिशब्दोऽनेकपदान्तत्वाद् वाक्यम् । वाक्यस्य चार्थवत् समु-
 दायानां समासग्रहणं नियमार्थमिति प्रातिपदिकसंज्ञा नास्ति । अतस्तेभ्यो
 न प्राप्नोति । अप्रातिपदिकत्वादिति यच्चोदयेत् तं प्रतयाह अनुकरण-
 शब्दाच्चेतयादि । अनुकरणग्रहणेन च वाक्यत्वमस्यवामप्रभृतीनां निरस्यति ।
 न ह्यनुकरणशब्दानामवयवभूतानि पदानि सन्ति । तत् कुतस्तेषां वाक्यत्वम् ?
 यतः प्रातिपदिकसंज्ञा न स्यात् स्वरूपमात्रप्रधान इत्यनेनार्थवत्त्वं तेषां
 दर्शयति । अनर्थकत्वे ह्यर्थवतः प्रातिपदिकसंज्ञाविधानात् प्रातिपदिकत्वं न
 स्यात् । तथाच स एव प्रत्ययाभावः प्रसज्येत । मात्रशब्दोऽर्थान्तरव्यव-
 च्छेदाय । स्वरूपमात्रं प्रधानमभिधेयं येषां ते तथोक्ताः । चशब्दो यस्मा-
 दर्थः । यस्मादनुकरणशब्दाः स्वरूपमात्रप्रधानाः प्रत्ययमुत्पादयन्ति तेनानेक-
 पदादपि प्रतयाख्यं कार्यं सिद्धम् । तस्य प्रातिपदिकत्वात् । अप्रातिपदि-
 कत्वञ्च वाक्यत्वादनर्थकत्वाद्वा भवेत् । न चास्यवामप्रभृतीनां वाक्यत्वमनु-
 करणशब्दत्वात् । नाप्यनर्थकत्वम् । स्वरूपमात्रेणार्थवत्त्वात् । यदि ह्यस्य-
 वामेतयावनुकरणशब्देनानेकानि पदान्यस्यावयवभूतानि सन्ति तत् कथं
 तेनानेकपदादपि सिद्धमित्युक्तम् ? परप्रसिद्ध्या परस्य । अस्यवामादयोऽप्येवम् ।
 एषामनेकावयवाः प्रसिद्धाः । तस्मात् तत्प्रसिद्धैवमुक्तम् । न तु विद्यमाना-
 नेकपदत्वात् । अथ कथं मनुकरणशब्दाः स्वरूपमात्रप्रधाना भवन्ति ?
 यावतानुकार्यमेव तेषामभिधेयम् । अतस्तदेव प्रधानस्वरूपम् । नैतदस्ति । इह
 हि प्रथमासमर्थादस्तिना समानाधिकरणात् प्रतयो विधीयते । अनुकरण-
 शब्दाश्चानुक्रियमाणेनार्थेनार्थवन्तोऽपि प्रत्यवमृष्टा इतिकरणेन शब्दशब्देन
 वा प्रथमासमर्थास्तिसमानाधिकरणा भवन्ति । अर्थे हि गुणीभूतानां
 प्रथमासमर्थत्वमस्युपाधिकत्वञ्च नोपपद्यते । तथाह्यस्यवामोऽस्मिन्नस्ती-
 त्युक्तेऽनुकरणप्रतयायितस्यानुकार्यस्यैव शब्दस्य प्रथमासमर्थत्वमस्युपाधिकत्वञ्च
 गम्यते । न त्वनुकरणशब्दस्य । तस्मादितिकरणेन शब्दशब्देन वाऽवश्यम्भावी
 प्रत्यवमर्शः । अस्यवाम इत्यस्मिन्नस्यस्यवामशब्दो वास्मिन्नस्तीति भेदानु-
 क्रियमाणपदार्थता निवर्तते । स्वरूपपदार्थतैवानुजायते । नन्वेवं सति मत्वर्थो
 नोपपद्यते । अनुकार्या ह्यान्नायशब्दाः सूक्तसाम्नोः सन्ति । न तु

तदनुकरणशब्दा लौकिकादयः । नैष दोषः । वाक्ये स्वातन्त्र्यहेतोरितिकरणदेः सन्निधौ तेन प्रत्यवमृश्यमाना अनुकरणशब्दाः स्वरूपेणार्थवन्तो भवन्ति । वृत्तौ त्वनुकार्येणैव । तत्र स्वातन्त्र्यहेतोरितिकरणादेरभावात् । वृत्तावेव सूक्तसामनी मत्वर्थवत्तया वक्तुमिष्टे । न वाक्य इति किमत्र नोपपद्यते ? अस्यवामशब्दोऽस्मिन्नस्यस्यवामीयम् । कयाषुभाशब्दोऽस्मिन्नस्ति कयाषुभीयम् । योगश्चायं मत्वर्थीयानामपवादः ।

६० । अध्यायानुवाकयोर्लुक् ।

अनन्तरसूत्रे सूक्तसाम्नोरेव च्छस्य विहितत्वात् प्रकरणान्तरे च कचिदध्यायानुवाकयोश्छस्याविधानात् पृच्छति केन पुनरित्यादि । नञ्सतस्तस्य लुगुपपद्यते । आह एवायं लुकमत एतदेव लुग्वचनं ज्ञापयत्यध्यायानुवाकयोश्छस्य विधानमस्तीति । विकल्पेन चेत्यादि । चशब्दोऽवधारणे विकल्पेनैवेत्यर्थः । कथं पुनर्विकल्पेन लभ्यते ? विंशत्यादिभ्यस्तमङ्-(५।२।५६) न्यतरस्यामित्यन्यतरस्याग्रहणानुवृत्तेः । यद्येवं पूर्वत्रापि विकल्पेन विधिः प्राप्नोति । मण्डूकमुतिन्यायेनानुवृत्तिर्भविष्यतीत्यदोषः ।

६१ । विमुक्तादिभ्योऽण् ।

पूर्वेण च्छे तस्य च पक्षे लुकि प्राप्ते विमुक्तादिभ्योऽण् विधीयते ।

६२ । गोषदादिभ्यो वुन् ।

अध्यायानुवाकयोर्लुगिति (५।२।६०) च्छस्य च लुकि प्राप्ते गोषदादिभ्यो वुन्नारभ्यते ।

६३ । तत्र कुशलः पथः ।

कृतलब्धक्रीतकुशला (४।३।३८) इत्यणि प्राप्ते वुन् विधीयते ।

६४ । आकर्षादिभ्यः कन् । (E)

आकर्षादिषु यदृढं ततश्छे प्राप्ते शेषेभ्यस्त्वणि कन् विधीयते । प्रत्ययान्तर-

(E) आकर्षादिभ्यः कन्निति मतान्तरे सूत्रस्य पाठः । तत्राकर्षादिभ्यः सुवर्णादिकमिति पुंसि संज्ञायां घः । सरेफपाठे लाङ्गण्यतेऽस्मिन्निति घञि रूपम् ।

हरणं यदत्रोक्तारान्तं तस्यात्र गुणो मा भूत् । यच्चेकारान्तं तस्य यस्येति-
६१४।१४८) लोपो मा भूदित्येवमर्थम् । वुनि तु सति तदुभयं प्रसज्येत । तत्
पुनरिहाशिष्टं प्रसज्येत । तस्य पुनर्वुनि कनि वा सति न कश्चिद् विशेष इति
न तत्प्रत्ययान्तरं प्रयोजयति ।

६५ । धनहिरण्यात् कामे ।

धने काम इति । धनविषय इच्छेत्यर्थः ।

६६ । स्वाङ्गेभ्यः प्रसिते ।

प्रसित इति । यद्यपि सिनोतिरयं पिप् बन्धन इति बन्धने पठ्यते
तथाप्यनेकार्थत्वादिहासक्तौ वर्तते । केशेषु प्रसित इति प्रसितोत्सुकाभ्यां
तृतीयेति (२।३।४४) सममी । आसक्तिश्च क्रियाविषयो धर्म इति केशादि-
स्थानवला क्रिया केशादिशब्देनोच्यते । अतएवाह केशादिरचनायां प्रसक्तएव-
मुच्यत इति । बहुवचनं स्वाङ्गसमुदायादपि यथा स्यादिति । असति हि
तस्मिन् यथा जनपदसमुदायो जनपदग्रहणेन न गृह्यते तथा स्वाङ्गसमुदायो-
ऽपि स्वाङ्गग्रहणेन नेति स्वाङ्गसमुदायान्न स्यात् । तस्मिन्सु सति भवति ।
अन्यथा तस्य प्रयोजनाभावात् । स्वरूपविधिनिरासस्तस्य प्रयोजनमिति चेन्न ।
अद्रव्यमित्यादिना (४।१।५४, भा) स्वाङ्गस्य परिभाषितत्वेन स्वरूपविधेर-
सम्भवात् ।

६७ । उदराट् ठगाद्यूने ।

पूर्वेण कनि प्राप्ते ठग् विधीयते । आद्यूनोऽविजिगीषुरिति दिवोऽविजि-
गीषायामित्यविजिगीषायामेव (८।३।४८) दिवो निष्ठातकारस्य नत्वविधानात् ।
उदरक इति (F) । पूर्वेण कन्नेव भवति ।

६८ । सस्येन परिजातः ।

सस्येनेति सहयोगलक्षणे तृतीया । इत्यभूतलक्षणे वा । सस्यशब्दोऽयं
गुणवाचीति । सस्यशब्दो ह्ययं धान्यवचनोऽप्यस्ति यथा शालिः सस्यं यवाः

सस्यमिति । तस्य ग्रहणं मा विज्ञायीत्येवमर्थमिदमुक्तमिदमभिधानमिति ।
सस्यके इत्येतत् कन्प्रत्ययान्तम् ।

६६ । अंशं हारी ।

कर्मणि द्वितीयैव भवति । कर्मणि द्वितीयायां प्राप्तायां कृद्योगलक्षणा
तदपवादा षष्ठ्यारभ्यते । तस्याश्चावश्यकं णिनि प्रत्ययेऽकेनोर्भविष्यदाधमर्णयो-
रिति (२।३।९०) प्रतिषेधः । तेन निरपवादाद् द्वितीयैव भवति ।

७० । तन्वाद्चिरापहृते ।

अचिरापहृतमिति । अचिरशब्दोऽल्पकालवचनः । तस्यापहृतशब्देना-
पहृतो गतः कालोऽस्येति कालाः परिमाणेनेति (२।२।५) समासः ।
पञ्चमीसमर्थादिति । निर्देशादेव । नहीह काचित् प्रकृता विभक्तिरनुवर्तते ।
पञ्चमीनिर्देशः श्रूयते । तस्माद् निर्देशादेव पञ्चमीसमर्थात् प्रत्ययो विज्ञायते ।
सा पुनः पञ्चम्यपहरतेरपायवचनत्वात् तदुयोगेन तन्वमपादानमेव भवतीत्य-
पादानलक्षणा वेदितव्या ।

७१ । ब्राह्मणकोष्णिके संज्ञायाम् ।

किमर्थं पुनरिदं यावता संज्ञायां व्युत्पाद्येते ? संज्ञायामेव तु ब्राह्मण-
कोष्णिके । न । विषयान्तरेऽपि । तमेव विषयं दर्शयितुमाह यत्नेत्यादि । गतार्थम् ।

७२ । शीतोष्णाभ्यां कारिणि ।

शीतोष्णाभ्यां क्रियाविशेषणादिति । क्रियाविशेषणस्य हि कर्मत्वं प्रति-
पादितम् । कारिणीति ताच्छीत्ये णिनिः । तस्य च प्रयोगे षष्ठी प्रति-
षिद्धा । तस्मात् कर्मणि द्वितीयैव भवितव्यम् । क्रियाविशेषणाच्छीतादि-
शब्दाद् द्वितीयासमर्थात् प्रत्ययो विज्ञायते । तेन नेह शीतोष्णशब्दौ स्पर्श-
विशेषे वर्तमानौ प्रत्ययमुत्पादयतः । क्व तर्हि ? मान्ये शैघ्रे च । यस्मादा-
वश्यकं णिनिः । न स पदार्थाऽस्ति यः शीतोष्णस्पर्शौ नियोगतः करोति ।
तुषारातपावपि हि नावश्यं कुरुतः । प्रतिबन्धसम्भवात् । कर्तृशक्तिसु
पदार्थानां नियतेति सा शक्तिः कर्तृत्वे कश्चिन्नियोगतो मन्दं करोति कश्चित्
शीघ्रमिति युज्यत एवाश्यकत्वम् ।

७३ । अधिकम् ।

अध्यारुढशब्दस्योत्तरपदलोप इति । उत्तरपदमारुढशब्दस्तस्य लोपो नेपात्यते । कथं पुनरधिको द्रोणः खार्यामित्यस्य प्रथमान्तस्य द्रोणशब्दस्य प्रयोगः ? अधिका खारी द्रोणेनेति तृतीयान्तस्यचेत्यत आह कर्त्तरि कर्मणि चेत्यादि । गत्यर्थकर्मकश्चिपेत्यादिना (३।४।७२) सूत्रेण रुहेः कर्त्तरि कर्मणि च क्तो विहितः । तेन कर्त्तरि कर्मणि चाध्यारुढशब्दो वर्त्तते । ततश्च तस्यार्थं व्युत्पाद्यमानोऽधिकशब्दोऽपि तत्पर्यायो भवंस्तयोरेवार्थयोर्भवति । तत्र यदा कर्त्तरि वर्त्तते तदा द्रोणशब्दात् प्रथमा भवति । न तृतीया । यदा कर्मणि वर्त्तते तदा कर्त्तुरनभिहितत्वादधिकशब्देन द्रोणशब्दात् तृतीया भवति । कर्मणस्त्वभिहितत्वात् खारीशब्दात् प्रथमैव भवति । न द्वितीया । अधिका खारी द्रोणेनेति । नतु चाधिको द्रोणः खार्यामस्यामित्यत्र कर्मणोऽनभिहितत्वात् खारीशब्दाद् द्वितीया प्राप्नोति । नैष दोषः । यदयं यस्मादधिकं (२।३।८) तदस्मिन्नधिकमिति (५।२।४५) च निर्देशं करोति तज् ज्ञापयत्यधिकशब्देन योगे पञ्चमीसप्तम्यावेव विभक्ती भवत इति ।

७४ । अनुकाभिकाभीकःकमिता ।

अनुक इति । अनुशब्दात् कन् । अभिकोऽभीक इति । अत्राप्यभिशब्दात् ।

७५ । पार्श्वेनान्विच्छति ।

निर्देशादेव तृतीया समर्थविभक्तिर्लभ्यत इत्याह पार्श्वशब्दात् तृतीया-समर्थादिति ।

७६ । अयःशूलदण्डाजिनाभ्यां ठक्ठञौ ।

अयःशूलदण्डाजिनाभ्यामिति । तृतीयान्तनिर्देशादेवार्थात् तृतीया समर्थविभक्तिर्लभ्यत इत्याह तृतीयासमर्थाभ्यामिति ।

७७ । तावतिथं ग्रहणमिति लुग् वा ।

पूरणप्रत्ययान्तानां सामान्यनिर्देशोऽयम् । अथ स्वरूपग्रहणं कस्मान्न भवति ? अर्थप्रधानत्वान्निर्देशस्य । शब्दप्रधाने हि निर्देशे स्वरूपग्रहणं

भवतीत्युक्तम् । कथं प्रत्ययः स्वार्थे भवतीति ? अनिर्दिष्टार्थाः प्रत्ययाः स्वार्थे भवन्तीति क्त्वा । द्विकं त्रिकमिति । तीयस्य लुक् । चतुष्कमिति । पूरणप्रत्ययस्य डटः सयुक्श्च लुक् । चतूरेफस्य विसर्जनीयः सः । तस्येदुदुपधस्य चाप्रत्ययस्येति (८।३।४१) षत्वम् । तावतिथेनेत्यादि । पूरणप्रत्ययान्तात् प्रातिपदिकात् तृतीयासमर्थार्हं गृह्णातीत्येतस्मिन्नर्थे कन्प्रत्ययो भवतीति वक्तव्यम् । पूरणप्रत्ययस्य च नित्यं लुक् । षट्क इति । षकारस्य जश्च डकारः । तस्यापि चत्वं टकारः । अत्र च डटः सयुको लुक् । पञ्चक इति । अत्रापि डटः । अथेह कस्मान्न भवतीति द्वितीयेन हस्तेन दण्डं गृह्णातीत्याह इतिकरणो विवक्षार्थ इत्यादि । सुबोधम् ।

७८ । स एषां ग्रामणीः ।

७९ । शृङ्खलमस्य बन्धनं करभे ।

ननु च न शृङ्खलमात्रेण करभो बध्यते । किं तर्हि ? रज्ज्वादिकेन च । तत् कथं शृङ्खलं बन्धनमुच्यते इत्याह यद्यपीत्यादि । यद्यपि तत्र रज्ज्वादिकमप्यपरमस्ति तथापि शृङ्खलमस्य तन्त्रीकरणं प्रति साधनं भवत्येव । नहि तेन तद् भवति । ततः शृङ्खलं बन्धनमुच्यते । रज्ज्वादिकमपि यदि बन्धनं भवति भवतु । नह्यत्रावधार्यते शृङ्खलमेवेति ।

८० । उत्क उन्मनाः ।

ससाधनक्रियावचनादिति । साधनं मनः । क्रिया गमनम् । सह तेन गमनक्रिया । तद्वचनात् ससाधने गमने वर्त्तमानादित्यर्थः । तद्वतीति । तच्छब्देन क्रिया प्रत्यवमृश्यते । ससाधनक्रियावतीत्यर्थः । उत्सुक इति । उत्कण्ठित इत्यर्थः ।

८१ । कालप्रयोजनाद् रोगे ।

अर्थलभ्येत्यादि । अर्थोऽधिकरणादिः । तेनात्र सप्तमीप्रसूतिरनुक्तापि समर्थविभक्तिर्लभ्यते । प्रयोजनं कारणमिति । यदि तर्हि प्रयोजनं कारणशब्देनोच्यते कालग्रहणं पृथग् न कर्त्तव्यम् । कालोऽपि रोगस्य कारणं भवति । नैतदस्ति । नह्यवश्यं कालो रोगस्य कारणं भवति । तत्र

यदा ह्यसौ रोगस्य कारणं न भवति तथापि ततो यथा स्यादित्येवमर्थं काल-
ग्रहणम् । द्वितीयेऽङ्गि भवो द्वितीयक इति । तत्र कारणान्तराद् वातादेः
कुतश्चिद् भवतो ज्वरस्य कालः केवलमधिकरणभावेन विवक्षितः । नतु हेतु-
भावेन । कथं पुनः कालादत्यतः प्रत्ययो द्वितीयादिभ्यः शब्देभ्यो भवति ।
नह्येते कालशब्दाः प्रसिद्धाः । सामान्यशब्दा ह्येते । शब्दान्तरसन्निधानात्
तु काले वृत्तिरेषां गम्यते । नैष दोषः । वाक्ये ह्येषां शब्दान्तरसन्निधौ
काले वृत्तिः । वृत्तिगतश्च प्रकृत्यर्थः प्रत्ययानां विशेषणम् । सन्निहितत्वात् ।
न वाक्यगतो विप्रकर्षात् । विषयुष्मैर्जनित इति । तृतीया । उष्णं कार्य-
मस्येति । अत्र कार्यकारणसम्बन्धो विवक्षितः । स चेदंशब्दादेवोत्पन्नया
षष्ठ्याभिहित इत्युष्णशब्दात् प्रथमैव भवति । इह कालप्रयोजनविशेष-
वाचिभ्यः प्रत्ययोऽभिहितः । न कालप्रयोजनशब्दाभ्याम् । कालविशेष-
वाचिभ्यो भवन् क्रियायाः कर्त्तरि ज्वरे प्रयोजनविशेषवाचिभ्यः प्रयोजनमिति ।
कार्यकारणविवक्षायाञ्च कार्यसम्बन्धिनि न चायं प्रकारनियमः सूत्र उक्तः ।
तत् कथं लभ्यत इत्यत आह उत्तरसूत्रादिह संज्ञाग्रहणमपकृष्यते । तेन
तस्मिन् सत्ययमर्थो भवति । प्रत्ययान्तश्चेत् संज्ञा भवति । तस्मिंश्चार्थे सति
प्रत्ययान्तं यदि संज्ञा भवत्येवं प्रत्यय उत्पद्यते । नान्यथेति । संज्ञा-
ग्रहणसन्निधानादिह सर्वप्रकारोऽयं नियमो लभ्यते । नहि विना तेन
प्रकारेण प्रत्ययान्तं संज्ञा भवति । ननु चोत्तरसूत्रे संज्ञाग्रहणं तस्यैव शेष-
भूतम् । तत् कथं ततोऽपक्रष्टुं शक्यते ? नैष दोषः । उभयोरपि योगयो-
स्तच्छेषभूतम् । कथम् ? योगविभागः करिष्यते । तदस्मिन्नन्नं प्राये ।
ततः संज्ञायामिति (५।२।८२) । तेन संज्ञाग्रहणमुभयेषां शेषो विज्ञास्यते ।

८२ । तदस्मिन्नन्नं प्राये संज्ञायाम् ।

अत्रश्चेत् प्रायविषयमिति । प्रायो विषयो यस्य तत् तथोक्तम् । विषय-
ग्रहणेन प्राय इति सप्तम्या विषयसप्तमीत्वं दर्शयति । प्रत्ययो भवति ।
अन्यथा गुडापूपाः प्रायेणान्नमिति विवक्षायाः कारकाणि भवन्तीति प्रायस्य
विषयभूतस्य कारणत्वेन विवक्षितत्वात् तृतीया । गुडापूपिकेति । प्रत्ययस्थात्

कात् पूर्वादित्त्वम् (७।३।४४) । वटकेभ्य इनिर्वक्तव्य इति । व्याख्येय इत्यर्थः । तत्रेदं व्याख्यानम् । इह संज्ञाग्रहणस्य प्रत्ययान्तोपाधिकत्वाद् यत्र प्रत्ययान्तं संज्ञा भवति तत्र प्रत्ययेन भवितव्यम् । नच वटकशब्दः कन्प्रत्ययान्तः कस्यचित् संज्ञा । तेन ततः कन् न भविष्यति । तस्मिंश्चासति मत्वर्थीय इनि भविष्यतीति । वटकिनीति । ऋन्नेभ्यो ङीप् (४।१।५) ।

८३ । कुल्माषादञ् ।

संज्ञाग्रहणेन पूर्वेण कनःप्राप्तावसत्यां वाक्येनाभिधाने प्राप्ते मत्वर्थीये मतुबादाविदमुच्यते । कौल्माषीति । टिड्ढाणजिति (४।१।१५) ङीप् । (G)

८४ । श्रोत्रियंश्छन्दोऽधीते ।

नकारः स्वरार्थ इति । ननु च नकार इदं यस्य तस्मिन्निति परतः स्वर उच्यते । न च समुदायानुबन्धे नकारे नित्परत्वमस्ति । नैष दोषः । न एवेत् नित् । तत्पुरुषोऽयम् । तेन नकार इत्संज्ञे परतः पूर्वस्य स्वरो भविष्यति । किं पुनरत्र निपात्यत इत्याह छन्दोऽधीत इत्यस्य वाक्यस्यार्थे श्रोत्रियन्निति निपात्यते । छन्दसो वेत्यादि । पूर्वत्र वाक्यार्थे पदमविद्यमानप्रकृतिप्रत्ययविभागं निपातितम् । इदानीं तु प्रकृतिप्रत्ययौ निपात्येते । तदधीत इत्यस्मिन्नर्थे । अत्र यद्यपि निदिति बहुव्रीहिस्तथापि स्वरः सिध्यत्येव । घन्प्रत्ययस्य नितः परस्य विद्यमानत्वात् । कथमित्यादि । यदि छन्दःशब्दस्य श्रोत्रशब्द आदेशो घञ् प्रत्ययस्तदधीत इत्यस्मिन्नर्थे निपात्यते निपातनेन बाधितत्वादत्रार्थे च्छान्दस इति न सिध्यतीत्यभिप्रायः ।

८५ । श्राद्धमनेन भुक्तमिनिठनौ ।

श्राद्धशब्द इत्यादि । शास्त्रोक्तेन विधिना निष्पाद्यस्य कस्यचिदेव क्रियाविशेषस्य श्राद्धशब्दः संज्ञा । कर्मशब्दोऽयं क्रियावाची । श्रद्धा यत्र कर्मण्यस्ति तच्छ्राद्धम् । प्रज्ञाश्रद्धार्चावृत्तिभ्यो ण इति (५।२।१०१) णप्रत्ययः । तत्साधन इत्यादि । भुक्तत्वे कर्मणो विशेषणं न सम्भवतीति तत्साधने भक्तादौ वर्त्तित्वा श्राद्धं प्रत्ययमुत्पादयतीति विज्ञायते । तत्साधने तु तस्य वृत्ति-

स्वादर्थ्याद् यथा प्रदीपार्थायां मल्लिकायां प्रदीपशब्दस्य । समानकाल-
ग्रहणमिति । समानः कालो गृह्यते येन तत्समानकालग्रहणम् । व्याख्यानं
कर्त्तव्यमित्यर्थः । किमर्थमित्याह अद्य भुक्त इत्यादि । यस्मिन्नहनि आह-
मनेन भुक्तं तस्मिन्नेव आह्निक इति स्यात् । अद्य भुक्ते श्वो मा भूदित्येव-
मर्थम् । तत्रेदं व्याख्यानम् । इहापि वेत्यनुवर्त्तते । सा च व्यवस्थित-
विभाषा । तेन यस्मिन्नेवाहनि आह्नं भुक्तं तस्मिन्नेवेत्येति । नान्यत्वेति ।

८६ । पूर्वादिनिः ।

पूर्वं गतं पीतं भुक्तमिति । पूर्वशब्दोऽत्र क्रियाविशेषणत्वात् कर्म भवतीति
द्वितीयासमर्थात् प्रत्ययो विज्ञायते । पूर्वीति । सौ चेति (६।४।१३) दीर्घः ।

८७ । सपूर्वाच्च ।

सहशब्दो विद्यमानवचनः । अतएवाह विद्यमानं पूर्वमिति । वोप-
सर्जनस्येति (६।३।८२) सहस्य सभावः । कृतपूर्वी कटमिति । ननु च निष्ठया
कर्मणोऽभिहितत्वाद् द्वितीयात्र न प्राप्नोति । नैष दोषः । नेयं कर्मणि निष्ठा ।
किं तर्हि ? भावे । यदापि कर्मणि तदापि न दोषः । निष्ठया हि सामान्यं
कर्माभिहितम् । न विशेषकर्म । तस्माद् विशेषकर्मणोऽनभिहितत्वाद्
द्वितीया भविष्यति । ननु च पूर्वं कृतमित्यनेकपदावयवत्वाच् च वाक्य-
मिदम् । वाक्यस्य चार्थवत्समुदायानां समासग्रहणं नियमार्थमिति प्राति-
पदिकसंज्ञा नास्ति । तत् कथमतः प्रत्यय इत्याह सुप्सुपेत्यादि । योगद्वयेन
चेत्यादि । यदि व्यपदेशिवद्भावोऽप्रातिपदिकेनेत्येषा परिभाषा (प, ३३) न स्यात्
तदा सपूर्वात् पूर्वादिनिरित्येकयोगं कुर्यात् । किं योगविभागेन ? एकयोगे
हि सति केवलादपि व्यपदेशिवद्भावेन प्रत्ययो भविष्यति । तदेवमेकयोगेन
सिद्धे यत् पूर्वादिनिरिति (५।२।८६) पृथग्योगं करोति तज्ज्ञापयत्यस्तीयं
परिभाषा व्यपदेशिवद्भावोऽप्रातिपदिकेनेति । यदि वा ग्रहणवतेत्यादिका
परिभाषा (प, ३२) न स्यात् सपूर्वाच्चेतीमं योगं न कुर्यात् । पूर्वा-
दिनिरित्यनेनैव (५।२।८६) हि कृतपूर्वीत्यादावपि भविष्यति तदन्तविधिना ।
तदेवं पूर्वयोगेणैव पूर्वशब्दान्तादपि सिद्धे प्रत्यये यत् सपूर्वाच्चेतीमं योगं

करोति तज्ज्ञापयत्यस्तीयं परिभाषा ग्रहणवता प्रातिपदिकेन तदन्तविधिर्न भवतीति ।

८८ । द्रष्टादिभ्यश्च ।

द्रष्टी यज्ञ इति । कथं पुनरत्र सप्तमी ? यावता यज्ञस्य कर्मतायां द्वितीयया भवितव्यमित्याह ऋत्वेन्विषयस्येत्यादि (२।३।६६, वा) ।

८९ । कृन्दसि परिपन्थिपरिपरिणौ पर्यवस्थातरि ।

किं पुनरत्रेदं निपात्यते ? पर्यवस्थातृशब्दं व्यवस्थाप्य तदवयवस्थावस्थातृशब्दस्य पन्थ आदेश एकत्र क्रियते । अपरत्र तस्यैव परिशब्दः । पञ्चादिनिप्रत्ययः ।

९० । अनुपदन्वेष्टा ।

अनुपदीति । पञ्चात् पदस्यानुपदम् । पञ्चादर्थे ऽव्ययीभावः । तस्मादिनिप्रत्ययो निपात्यते ।

९१ । साक्षाद् द्रष्टरि संज्ञायाम् ।

संज्ञाग्रहणमित्यादि । विशिष्ट एवाभिधेये प्रत्ययान्तस्य वृत्तिरभिधेयनियमः । स यथा स्यादित्येवमर्थं संज्ञाग्रहणम् । साक्षीति । अव्ययानां भ्रमात्वे टिलोपः सायंप्रातिकाद्यर्थमिति (६।४।१४४, वा) टिलोपः । संज्ञाग्रहणादित्यादि । अस्मति हि संज्ञाग्रहणे यथोपद्रष्टा साक्षिशब्देनोच्यते तथा दाता ग्रहीता चोच्चेयाताम् । एतावपि हि द्रष्टारौ भवत एव । संज्ञाग्रहणादुपद्रष्टैवोच्यते । दातृग्रहीतृभ्यां योऽन्यो द्रष्टा समीपे स उपद्रष्टा । ननु च स्वामीश्वराधिपतिदायादसाक्षीति (२।३।३८) निपातनादेव साक्षिशब्दः साधुर्भविष्यति । अभिधेयनियमोऽपि लौकिकत्वादस्य पदस्य लोकोक्त एव विज्ञास्यते । तदपार्थक्यमिदम् । नैतदस्ति । नहि तस्मिन् निपातने साक्षिशब्दस्य नकारान्तता शक्यते व्यवसातुम् । प्रमाणाभावात् । लोके न स्वाभिधेये प्रतीयमाने प्रतिपत्तिगौरवं स्यात् । तस्माद्वकारान्तताप्रतिपत्तिगौरवपरिहारार्थं चेदमुच्यते ।

६२ । चेतियच् परक्षेत्रे चिकित्स्यः ।

चिकित्स्य इति । शक्यार्थे कृत्यः । वाक्यार्थे इत्यादि । परक्षेत्रे चिकित्स्य इत्यस्य वाक्यस्यार्थे चेतिय इत्येतत् पदवचनमविद्यमानप्रकृति-प्रत्ययविभागं निपात्यते । चकारोऽन्तोदात्तार्थः । परक्षेत्रादित्यादि । वाशब्दः प्रकारान्तरं द्योतयति । अथवा परक्षेत्रशब्दात् तत्रेति समसीसमर्थात् चिकित्स्य इत्यत्रार्थे प्रत्ययो निपात्यते । परशब्दस्य च लोपः । परक्षेत्रं जन्मान्तरशरीरमिति । इहत्याच्छरीरादन्यत्वादसाध्य इत्यनेन परशब्दस्यार्थं दर्शयति । सस्यार्थं हि यत् क्षेत्रं संस्कृतं तदनुत्पाद्यत्वात् तृणानां परक्षेत्रं भवति । सर्वं चैतत् प्रमाणमिति । सर्वस्याचार्य्येण प्रतिपादितत्वात् ।

६३ । इन्द्रियमिन्द्रलिङ्गमिन्द्रदृष्टमिन्द्रसृष्टमिन्द्रजुष्टमिन्द्र-दत्तमिति वा ।

रुद्धिरेषेत्यनेनावयवार्थं त्याजयति । कथं पुनर्ज्ञायते रुद्धिरेषेत्याह तथाचेत्यादि । यद्येषा रुद्धिर्न स्याद् व्युत्पत्तेरनियमो न स्यात् । अरुद्धि-शब्देषु नियतत्वादेव तदर्थस्य । रुद्धिशब्दे त्वस्मिन् युज्यते व्युत्पत्तेरनियमः । रुद्धिशब्दानां हि यथाकथञ्चिद् व्युत्पत्तिः क्रियते परिकल्पितेनावयवार्थेन । कथं पुनरात्मा चक्षुरादिना करणेन शक्योऽनुमातुमित्याह नाकर्त्तृकमित्यादि । अनेनाविनाभावं दर्शयति । इतिकरणो हेतौ । यस्मात् करणादीनां प्रवृत्तिर्निवृत्तिर्वा कर्त्तृधीना तस्माद् यत्र तानि तत्रावश्यं कर्त्ता भवितव्यम् । चक्षुरादिना करणेनाविनाभावेनालिङ्गेनात्मानुमीयते । कथं पुनस्तदात्मना सेवितमित्याह तद्द्वारेणेत्यादि । द्वारेण हि विषयेष्वात्मनो ज्ञानमुत्पद्यते । तस्माद् विषयाज् ज्ञातुमात्मा चक्षुरादीन्द्रियं सेवते । यथायथमिति । यथा-स्वं यो यस्येन्द्रियस्य विषयस्तत् तस्मै दत्तम् । इतिकरणः प्रकारार्थः । इत्येवं प्रकारान्तरेणापि व्युत्पत्तिः कर्त्तव्येत्येतदितिकरणः प्रकारार्थं द्योतयति । अतएवाह सति सम्भव इत्यादि । इन्द्रेण विषयानीयन्ते सम्बध्यन्ते इतीन्द्रियमित्येवमादिका सति सम्भवे तथा व्युत्पत्तिः कर्त्तव्या । वाशब्द इत्यादि । असति हि वाशब्द इन्द्रलिङ्गमित्येवमादीनां विकल्पप्रकाराणां

पारतन्त्र्यं विज्ञायेत । परस्परापेक्षया समुच्चिताया एव व्युत्पत्तेः कारणमिति वाशब्दस्त्विन्द्रलिङ्गमितीन्द्रदृष्टमिति चेत्येवं प्रत्येकं सम्बध्यमानस्तेषां स्वातन्त्र्यं दर्शयति । तेनैकैकः प्रकारः प्रकारान्तरनिरपेक्षो व्युत्पत्तावङ्गभावमुपयाति ।

६४ । तदस्यास्यस्मिन्निति मतुप् ।

प्रत्ययार्थाविति । ननु च यद् यस्य भवति तत् तस्मिन्नस्ति । यद्यस्मिन्नस्ति तत् तस्य भवति यथा वृक्षे शाखा वृक्षस्य शाखेति । तत्रान्यतरनिर्देशेनैव सिद्धम् । तत् किमर्थं द्वौ निर्दिश्येते । नैतदस्ति । नहि षष्ठीसप्तम्यर्थयोरवश्यम्भावी समावेशः । तथाहि गावो गङ्गायां भवन्ति । न च ते तस्याः । तथा देशान्तरगतोऽपि पुत्रो देवदत्तस्य च भवति । नचासौ तत्र । तस्मादुभावपि निर्देष्टव्यौ । अस्तीति प्रकृतिविशेषणमिति । ननु च सन्भवे व्यभिचारे च विशेष्यविशेषणभावो भवति नोलोत्पलवत् । नचास्तित्वस्य व्यभिचारोऽस्ति यथोक्तं—न सत्तां पदार्थौ व्यभिचरतीति । तस्या व्यवच्छेद्याभावादपार्थक्यमिदं विशेषणम् । नैतदर्थाः । विशेषणोपादानसामर्थ्यादेव विशिष्टैव सत्ता विशेषणत्वेनोपात्ता न सत्तामात्रमिति प्रतीयते । सा पुनर्विशिष्टसत्ता सम्प्रतिसत्तैव । अस्ति च तस्या व्यभिचार इति प्रसज्यत एव विशेष्यविशेषणभावः । किं पुनः सम्प्रति सत्ता विशेषणत्वेनोपात्ता ? तस्यामेव प्रत्ययो यथा स्यात् । भूतभविष्यत्सत्तायां मा मूदित्येवमर्थम् । तेन गावोऽस्यासन् गावोऽस्य भवितार इत्यत्र न भवति । ननु च गोमानासीद् गोमान् भवितेति भूतभविष्यत्सत्तायां मतुपं विधाय कथं प्रयुज्यते ? नैष दोषः । धातुसम्बन्धे ऽयथाकालोक्तानामपि प्रत्ययानां साधुत्व-(३।४।१) विधानादेवं प्रयुज्यते । न भूतभविष्यत्सत्तायाम् प्रत्ययविधानात् । अस्यर्थोपाधिकश्चेद् भवतीत्यर्थ इति । वर्तमानसत्ताविशिष्टं यदि तत्र भवतीत्यर्थः । गोमानिति । उगिदचामिति (७।१।७०) नुम् । हल्ङ्यादिसंयोगान्तलोपौ । अत्वसन्तस्य चाधातोरिति (६।४।१४) दीर्घः । वृक्षवानिति । मादुपधायाश्चेत्यादिना (८।२।८) वत्वम् । विषयनियम इति । विषये प्रत्ययस्य भावो विषयनियमः । स पुनर्विशिष्टविषयो भूमादिरिति दर्शयन्नाह भूमनिन्देत्यादि ।

बहोर्भावो भूमा । पृष्ठादिभ्य इमनिजितीमनिच् (५।१।२२२) । बहोर्लोपो भू च बहोरिति (६।४।१५८) भूभाव इकारलोपश्च । गावो बहवोऽस्य सन्तीति गोमान् । एकस्य द्वयोर्वा विद्यमानत्वेऽपि गोमानिति न व्यपदिश्यते । निन्दायाम् । ककुदावस्तीति । निष्कलत्वान्निन्दितः । प्रशंसायाम् । प्रशस्तं रूपं यस्यास्ति रूपवानित्युच्यते । नित्ययोगे । क्षीरमेषामस्तीति क्षीरिणो वृक्षाः । नित्यः क्षीरसम्बन्धो येषां त उच्यन्ते । अतिशयने । उदरिणी कन्येति । यस्या अतिशयेनोदरमस्ति सैवमुच्यते । संसर्गः । दण्डोति । दण्ड-संसर्ग उच्यते । तेनेह गृहस्थिते विद्यमानेऽपि दण्डे दण्डोति नाभिधीयते ।

६५ । रसादिभ्यश्च ।

अन्यनिवृत्त्यर्थमिति । अन्यस्येतिप्रभृतेर्मत्वर्थीयस्य निवृत्तिरर्थः प्रयोजनं यस्य तत् तथोक्तम् । कथमित्यादि । रसादिभ्यः पुनर्वचनमन्यनिवृत्त्यर्थम् । ततो रूपिणो कन्येत्यादि न सिध्यतीति भावः । प्रायिकमित्यादि । अन्यनिवृत्तेर्बाहुल्येनार्थः सोऽस्यास्तीति । प्रायिकमेव युक्तं भवतीति । बाहुल्येनास्यान्यनिवृत्तित्वेन रूपिणीत्यादौ कचिदन्योऽपि भवतीति कथं पुनरस्य प्रायिकत्वं लभ्यत इत्याह इतिकरण इत्यादि । इतिकरणश्चेह विवक्षार्थोऽनुवर्तते । तेन यत्र तु मतुबन्तादेव लोकस्य विवक्षा भवति तत्र तेनान्यनिवृत्तिः क्रियते । न सर्वत्र । अथवेत्यादि । परिहारान्तरम् । आदिशब्देन चक्षुरादीन्द्रियपरिग्रहः । गुणादिति गणे पठ्यते । नच गुणग्रहणं सर्वेषामेव रसादीनां विशेषणम् । तेन ये रसनादीन्द्रियग्राह्या स्तेषामेवायं पाठ इति गुणवचनान्तेभ्यो रसनादीन्द्रियग्राह्येभ्योऽन्यनिवृत्तिरनेन क्रियते । नान्येभ्यः । स्यादेतत् । रूपिणीत्यादावपीन्द्रियग्राह्या ये गुणास्तेभ्यो मत्वर्थीय उत्पन्न इत्याह रूपिणी रूपिक इत्यादि । रूपिणो रूपिक इत्यत्र शोभागुणो गम्यते । न चक्षुर्ग्राह्येण रूपेण । रसिको नट इत्यत्रापि भावगुणो गम्यते । नतु रसनेन्द्रियग्राह्येण गुणेन । भावाः शृङ्गारवीरबीभत्सादयो रचनाधर्माः । एकाच इति । एकाक्षरादिति । एकोऽज् यस्य तस्मान् मतुवेव भवतीति । धीमान् । स्ववानिति ।

६६ । प्राणिस्यादातो लजन्यतरस्याम् ।

कर्णिकाल इति । कर्णिकादिशब्दोऽयं प्राण्यङ्गस्य वाचकः । नालङ्कार-
विशेषस्य । प्राण्यङ्गादेव हीयते । अत आह प्राण्यङ्गादिति वक्तव्यमिति ।
प्राण्यङ्गत्वादेवाकारान्ताल्लज् भवतीत्येतदर्थरूपं व्याख्येयमित्यर्थः । तत्वेदं
व्याख्यानम् । इतिकरणो विवक्षार्थोऽनुवर्त्तते । तेन प्राण्यङ्गादेव भविष्यतीति ।
नान्यस्मात् । अनभिधानाद्वाऽप्राण्यङ्गान्न भविष्यतीति । ननु चैकाचो लजः
प्रत्ययस्वरिणान्तोदात्तत्वं सिद्धम् । तत् किमर्थं चकार इत्याह प्रत्ययस्वरिणै-
वेत्यादि । चूडालशब्दात् प्रथमैकवचनान्तात् परतोऽसिञ्ज्ये व्यवस्थिते तस्य
तिङ्ङतिङ् इति (८।१।२८) निघातः । सोः ससजुषो रुरिति (८।३।६६)
रुत्वम् । अतो रोरप्पुतादप्पुत (६।१।११३) इत्युत्वम् । आदगुणः (६।१।८७)
तस्य चैकादेश उदात्तेनोदात्त (८।२।५) इत्युदात्तत्वम् । एङः पदान्तादतीति
(६।१।१०८) पररूपमेकादेशः । असति तु चकारे स्वरितो वानुदात्तेऽप-
दादाविति (८।२।६) स्वरितः स्यात् । अतस्तदुबाधनार्थं चकारः क्रियते ।

६७ । सिधादिभ्यश्च ।

यदन्यतरस्याग्रहणेन लज् विकल्पेयत तेन पक्षे यथाप्राप्तमेव स्यादित्य-
कारान्तात् सिधादेरिनिठनौ स्याताम् । अत इमं दोषं परिहर्त्तुमाह
अन्यतरस्याग्रहणेनेत्यादि । अनेकार्थत्वान्निपातानामन्यतरस्यामिह समुच्चये
वर्त्तते । तथाच वार्त्तिककारेणोक्तम् अन्यतरस्यामिति समुच्चय इति ।
मत्तुबिह स्वरितत्वात्सन्निहित इति स एव समुच्चयते । नतु यथाप्राप्तं
प्रत्ययान्तरमित्येके । अन्ये त्वाहुः । अन्यतरस्याग्रहणं विकल्पार्थमेव । न
चेनिठनावुभौ क्रियेते । तयोर्महाविभषयैव सिद्धत्वात् । तर्हि प्रत्ययान्तरं
पक्षे विधीयते । तदपि न । यथाप्राप्तमापादयितुं सन्निहितप्रत्यासत्तेः
मत्तुबेव । तदेवमन्यतरस्याग्रहणे सति मत्तुबेव विकल्पेयत इत्यभिप्रायेणान्य-
तरस्याग्रहणेन समुच्चयत इत्युक्तमिति । नतु प्रत्ययो विकल्पेयत इति ।
ननु च लजो भावाभावौ क्रियेते इत्यर्थः । तस्मादित्यादि । यत एवमन्य-
तरस्याग्रहणेन मत्तुप् समुच्चयते नतु प्रत्ययो विकल्पेयते तस्माद् येऽन्ता-

कारान्ताः पठ्यन्ते तेभ्य इनिठनौ न भवतः । पाणिधमन्यो दीर्घश्चेति ।
पाणि^१ धमनि इति शब्दाभ्यां लच् प्रत्ययो भवति । तयोश्च दीर्घः ।
पाणि^१लः । धमनीलः । वातदन्तबलललाटानामूङ्चेति । वातादीनां
लज् भवति । तस्य च लच जडागमः । वातूलः । दन्तूलः । बलूलः ।
ललाटूलः । जटाघटाकलाः क्षेप इति । जटादयः प्रत्ययमुत्पादयन्ति क्षेपे
गम्यमाने । जटालः । घटालः । कलालः । क्षेप इति किम् ? जटावान् ।
क्षुद्रजन्तूपतापाञ्चेति । क्षुद्रजन्तुर्नकुलादिः । उपतापो रोगः ।

६८ । वत्सांसाभ्यां कामबले ।

कामवति बलवति चार्थ इति । मत्वन्तयोर्निर्देशेन कामबलशब्दावर्श
आद्यकारान्तावुपास्ताविति दर्शयति । ननु च वत्सांसशब्दौ नैव कामबलयो
वर्त्तन्ते । किं तर्हि ? वयोविशेषे प्राण्यङ्गविशेषे च । तत् कथं ताभ्यां
कामवान् बलवांश्चोच्यत इत्याह वृत्तिविषय इत्यादि । कथमेतज् ज्ञायत
इत्याह न ह्यत्रेत्यादि । वत्सशब्दस्य वाक्ये यो वयोविशेषलक्षणोऽर्थः प्रसिद्धो-
ऽंसशब्दस्य च यः प्राण्यङ्गलक्षणविषयः स यस्मादत्र वृत्तौ न विद्यते न
ज्ञायत इत्यर्थः । अथवा न विद्यत इति नास्तीत्यर्थः । अनेन वाक्ये यो
तयोरर्थौ प्रसिद्धौ वयःप्राण्यङ्गविशेषात्मकौ तयोर्वृत्तावभावो दर्शितः । इदानीं
यो तयोरभिमतार्थौ तयोर्भावं दर्शयितुमाह वत्सल इत्यादि । स्नेहवानिति ।
कामवानित्यर्थः । तदेवं यस्माद् वत्सांसशब्दयोर्वाक्ये वयःप्राण्यङ्गलक्षणोऽर्थो
न विद्यते ततश्च वत्सलांसलशब्दाभ्यां यथोक्तः स्नेहवान् बलवांश्चोच्यते ततो
ज्ञायते वत्सांसशब्दौ वृत्तिविषये कामबलयोर्वर्त्तमानौ तद्वति प्रत्ययमुत्पादयत
इति । अन्यतरस्याग्रहणं सर्वत्र चात्र प्रकरणे मतुप्समुच्चयार्थे वर्त्तते । ततो
मतुपा भवितव्यमिति यो मन्यते तं प्रत्याह न चायमित्यादि । अनेनैव च
हेतुना वाक्यमपि न भवतीति वेदितव्यम् । वाक्ये हि नैवायमर्थः सम्भवति ।

६९ । फेनादिलच्च ।

१०० । लोमादिपामादिपिच्छादिभ्यः शनेलचः ।

पामादिष्वङ्गादिति पठ्यते । तत्र कल्याणग्रहणमङ्गविशेषणम् । कल्या-

णानि शोभनान्यङ्गान्यस्याः सन्तीत्यङ्गना । कल्याण इति किम् ? अङ्गवती । शाकीपलालीदद्रा ऋस्त्वञ्च । शाक्यादीनाञ्च प्रत्ययो भवति ऋस्त्वञ्च । शाकिनः । पलालिनः । दद्रुणः । महच्छाकं शाकी । महापलालं पलालीति केचित् । नानाजातीयानां शाकानां समाहारः शाकी । पलालानां समाहारः पलालोति । विष्वगित्यादि । विष्वक्शब्दान्नप्रत्ययो भवति । उत्तरपदलोपश्च । स चाकृतसन्धेः । अकृतयणादेशस्य । विष्वञ्चतीति विषुशब्द उपपदे ऽञ्चतेर्ऋत्वगित्यादिना (२।३।५८) क्तिन् । अनुनासिकलोपः । ततो विषु अच् इति स्थिते विष्वञ्चो यस्य सन्तीति नप्रत्ययः । अकृतयणादेशस्योत्तरपदलोपः । विषुण इति भवति । विषुणशब्दोऽयं निपात्यते । नानार्थे वर्तते । लक्ष्म्या अच्चेति । लक्ष्मीशब्दान्नप्रत्ययो भवति । अकारश्चान्तादेशः । लक्ष्मीरस्यास्ताति लक्ष्मणः । जटाघटेत्यादि । जटादिभ्यः क्षेपे गम्यमान इलच्प्रत्ययः । जटिलः । घटिलः । कलिलः । क्षेप इति किम् ? जटावान् । घटावान् । कलावान् ।

१०१ । प्रज्ञाश्रद्धार्चावृत्तिभ्यो णः ।

प्रज्ञाशब्दान्मतुपि पिच्छादिपाठादिलक्षि च प्राप्त इतरिभ्यस्तु मतुपि णो विधीयते ।

१०२ । तपःसहस्राभ्यां विनोनौ ।

अत्र सूत्रे द्वे प्रकृतौ उपात्ते । प्रत्ययार्थावपि द्वावेव प्रकृतावनुवर्त्तते । तथाच वत्सांसाभ्यां कामबले (५।२।८८) सिकताशर्कराभ्याञ्चेत्येवमादिष्वपि (५।२।१०४) केषुचिद् योगेषु यथासंख्येन भवितव्यमिति यो मन्यते तं प्रत्याह प्रत्ययार्थयोस्त्विति । कस्मात् पुनरिष्यमाणमपि न भवति ? वत्सांसाभ्यां कामबल (५।२।८८) इत्यत्रांसशब्दस्य परनिपाताल्लक्षणव्यभिचारचिह्नात् । अंसशब्दस्य ह्यजाद्यदन्तमिति (२।२।३३) पूर्वनिपाते बलशब्दस्यापि लघुञ्चरं पूर्वं निपततीत्यस्मिन् (२।२।३४, वा) प्राप्ते योऽयं परनिपातः स लक्षणान्तरनिरपेक्षतां दर्शयन्निह मतुप्प्रकरणे यथासंख्यं लक्षणस्य व्यभिचारयति । तेन प्रत्ययार्थयोः सर्वत्र मतुप्प्रकरणे यथासंख्यं न भवति ।

प्रकरण इत्येतत् कुतः ? प्रकरणापेक्षत्वात् लक्षणव्यभिचारचिह्नस्य ।
 एतदपि कुतः ? व्याख्यानात् । द्वयोर्लक्षणव्यभिचारचिह्नयोरुपादानाद्
 वा योगापेक्षतायां त्वन्यतरस्यैवोपादानं कुर्यात् । असन्तत्वादिति तपःशब्दाद-
 सन्तत्वादस्मायामेधास्त्रजो विनिरित्येवमादिना (५।२।१२१) विनिप्रत्यये सिद्धे
 सहस्रशब्दाच्चाकारान्तत्वादत इनिठना (५।२।११५) वितोनिप्रत्यये सिद्धे पुनरिदं
 विधानं वक्ष्यमाणेनाणा बाधा मा भूदित्येवमर्थम् । सहस्रात् त्वित्यादि ।
 अत इनिठनाविति (५।२।११५) ठन्नपि प्राप्नोति । सोऽपि बाध्यते । एतेन
 सहस्रशब्दाट् ठनो बाधनमिति पुनर्वचनमिति दर्शयति ।

१०३ । अण् च ।

अण्प्रकरण इत्यादि । ज्योत्स्नादिराकृतिगणः । येभ्यो मतुबर्थेऽण्
 दृश्यते ते ज्योत्स्नादयो द्रष्टव्याः । उपसंख्यानशब्दश्चायं प्रतिपादने वर्तते ।
 तत्त्वेदं प्रतिपादनम् । उत्तरसूत्रे चकारोऽनुक्तसमुच्चयार्थः । तेन ज्योत्स्नादि-
 भ्योऽपि भविष्यतीति । कौण्डल इति । कुण्डले योऽर्हति स एवमुच्यते ।
 अन्यस्तु कुण्डलोत्येव भवति ।

१०४ । सिकताशर्कराभ्याञ्च ।

अदेश इहोदाहरणमिति । देश उत्तरसूत्रेण लुबिलचो विधास्यमानत्वात् ।

१०५ । देशे लुबिलचौ च ।

१०६ । दन्त उन्नत उरच् ।

अकारान्तत्वादिनिठनोः प्राप्तयोः । तुन्दादिषु (५।२।११७) स्वाङ्गादिति
 पाठादिलचि दन्तशब्दादुरज् विधीयते ।

१०७ । ऊषमुषिमुष्कमधो रः ।

यथासम्भवं मतुपीनिठनोश्च प्राप्तयोरूषादिभ्यो रो विधीयते । मधुर
 इति । मधुशब्दोऽत्र रसविशेषे वर्तते । रप्रकरण इत्यादि । उपसंख्यान-
 शब्दः प्रतिपादने वर्तते । तत्त्वेदं प्रतिपादनम् । देशे लुबिलचौ चेत्यत
 (५।२।१०५) शकारोऽत्र वर्तते । स चानुक्तसमुच्चयार्थः । तेन मुखप्रभृतिभ्योऽपि

रो भवति । नगपाण्डुपांश्वित्यादि । नगपांशुप्रभृतिभ्यश्च रो भवतीत्येतदर्थरूपं व्याख्येयमित्यर्थः । व्याख्यानन्तु तामेव चकारस्यानुवृत्तिमाश्रित्य कर्त्तव्यम् ।

१०८ । द्युद्रुभ्यां मः ।

द्यौश्च द्रुश्च द्युद्रू । ताभ्यां मतुपि प्राप्ते मो विधीयते । द्यौरस्यास्तीति द्युमः । दिव उदित्युत्त्वम् (६।१।१३१) । केचिद् द्युशब्दः प्रकृत्यन्तरमङ्गो नामधेयम् । तत् इदं प्रत्ययविधानमित्याहुः । रुदिषु मतुप् पुनर्विकल्पत इति । रुदिशब्दार्थस्य मतुपाऽनभिधानात् ।

१०९ । केशाद्वोऽन्यतरस्याम् ।

इनिठनोः प्राप्तयोर्मतुपि चेदमारभ्यते । ननु च प्रकृतमन्यतरस्यां ग्रहण-
मस्येव । तत् किमर्थं पुनरिदं क्रियत इत्याह ननु च प्रकृतमित्यादि ।
इतिकरणो हेतौ । केशशब्दाद् यथा वप्रत्यय एवमनेऽभ्योऽपि तथा वप्रत्ययो
दृश्यते । तस्माद् वक्तव्यं व्याख्येयम् । तथा व्याख्यानं कर्त्तव्यं यथा-
सावन्येभ्यो भवतीत्यर्थः । तत्रेदं व्याख्यानम् । इहापि स एव चकारोऽनुक्त-
समुच्चयार्थोऽनुवर्त्तते । तेनान्येभ्योऽपि भवतीत्यर्थः । अर्णसो लोपश्चेति ।
अलोऽन्यस्येत्यन्यस्य (१।१।५२) वेदितव्यः । वक्तव्याविति । व्याख्येया-
वित्यर्थः । व्याख्यानन्तु तद्धिता इत्यत्रैव (४।१।७६) कृतम् । रथीरभूद्
मुदगलानीति । रथशब्दादीप्रत्ययः । सुमङ्गलीरियं बधूरिति । ईकारस्योदा-
हरणम् । मघवानिति च वनिपः । सर्वनामस्थाने चेति दीर्घः (६।४।८) ।
उद्वा चेति । उच्छब्दाद्वप्रत्ययः । अदन्तत्वाट् टाप् । उद्वती चेति ।
उच्छब्दादेव मतुप् । उगितश्चेति (४।१।६) ङीप् । भय इति (८।२।१०) वत्वम् ।

११० । गाण्डाजगात् संज्ञायाम् ।

ऋस्वादपि भवतीति । कथं पुनर्दीर्घस्य ग्रहणे ऋस्वादपि भवतीति ।
तत्र तुल्या ङीत्यादि । यादृशी दीर्घस्येह संहिता ऋस्वग्रहणेऽपि तादृश्येव
दृश्यते । तस्माद् ऋस्वस्यापि ग्रहणमिह न विरुध्यत इति भावः । तत्र
चेतत् स्वात् । यद्यपि तुल्या संहिता तथापि कृतयणादेशोऽयमेक एव शब्द-

स्तस्य स्वरूप इत्यन्यतरस्य परिग्रहणेन भवितव्यम् । तत्र यदि दीर्घस्य ग्रहणं ऋस्वान्न प्राप्नोति । अथ ऋस्वस्य ग्रहणं दीर्घान्न प्राप्नोतीत्यत आह उभययेति । उभयप्रकारं ह्याचार्य्येण प्रणीतं सूत्रम् । तस्मादुभयोरपि ग्रहणमित्यदोषः (H) । अथ संज्ञाग्रहणं किम् ? यावतेतिकरणस्य चानुवृत्तेरसंज्ञायां न भविष्यति । यथा द्युद्भ्यां मप्रत्ययः (५।२।१०८) । एवं तर्हि तस्यैवेतिकरणस्य प्रपञ्चः संज्ञाग्रहणमिति द्रष्टव्यम् ।

१११ । काण्डाण्डादौरन्नीरचौ ।

इनिठनोरपवादोऽयम् ।

११२ । रजःकृष्यासुतिपरिषदो वलच् ।

रजःशब्दादस्मायामिधास्रजो विनिरिति (५।२।१२१) विनौ प्राप्ते । इतरेभ्यस्तु मतुपि वलज् विधीयते । वलच्प्रकरणे इत्यादि । वप्रत्ययस्य व्याख्यानेनेदमपि व्याख्यातप्रायम् । अत्र वत्त इति (६।३।११७) दीर्घत्वं कस्मान्न भवति ? वनगिर्योः संज्ञायामित्यतः (६।३।११७) संज्ञाग्रहणानुवृत्तेः ।

११३ । दन्तशिखात् संज्ञायाम् ।

दन्तशब्दादिनिठनोः प्राप्तयोर्वलज् विधीयते । शिखाशब्दादिनिप्रत्ययो वक्ष्यते व्रीह्यादिभ्यश्चेत्यत्र (५।२।११६) शिखादिभ्य इनि वाच्य इति । अदेशार्थं शिखाग्रहणं शिखावला स्थूणेत्यत्र यथा स्यात् । देशे तु शिखाया वलजित्यनेनैव चातुरर्थिक एव सिद्धः । यद्येवमिदमेव वक्तव्यम् । किं तेन ? नैतदस्ति । तदपि हि वक्तव्यमेव निर्हृत्तादिष्वर्थेषु यथा स्यात् । अत्रापि संज्ञाग्रहणं तस्यैवार्थस्यानुवादार्थम् । इतिकरणानुवृत्त्यैवाभिधेयनियमसिद्धेः ।

११४ । ज्योत्स्नातमिस्राशृङ्गिणोर्जस्विन्नुर्जस्वलगोमिन्- मलिनमलीमसाः ।

स्त्रीत्वमतन्त्रमिति । अप्रधानम् । अविवक्षितत्वात् । स्त्रीलिङ्गनिर्देशस्तु वैचित्र्यार्थः ।

११५ । अत इनिठनौ ।

अत इत्यकारस्तपरो गृह्यते । । अतएवाह अकारान्तादित्यादि ।
 अथाच्छब्दस्य स्वरूपग्रहणं कस्मान्न विज्ञायते ऽच्छब्दात् प्रातिपदिकादिति ?
 अदित्ययुक्तं स्वरूपग्रहणं भवितुम् । स्वरूपग्रहणे हि रसादिभ्यो मतुपो
 विधानमनर्थकं स्यात् । स हीनिठनोर्बाधनार्थं विधीयते । नचेह स्वरूप-
 ग्रहणे तेभ्यस्ती प्रत्ययौ प्राप्नुत इति किं तद्विधानार्थेन मतुपो विधानेन ?
 तपरकरणं किम् ? अद्वावान् । ननु च ब्रीह्यादिषु मालादय आकारान्ताः
 पठ्यन्ते । ते च नियमार्था भविष्यन्ति । एतेभ्य एवाकारान्तेभ्य इति ।
 नैतदस्ति । तुल्यजातीयस्यैव टाबन्तस्यैवं नियमः स्यात् । डाप्चाबन्ताभ्यां
 स्यातामेवेतीनिठनौ । तस्मादकारस्तपरः कर्त्तव्यः । कार्य्यीति । कृत इनिः ।
 तण्डुली तण्डुलिक इति जातेरिनिठनौ ।

११६ । ब्रीह्यादिभ्यश्च ।

शिखादिभ्य इत्यादि । उभयत्रादिशब्दः प्रकारे । शिष्टप्रयोगे येभ्य इनिरेव
 दृश्यते ते शिखादयो द्रष्टव्याः । ते हि तेभ्यष्ठनं विहितवन्तः । एष तु
 विषयविभाग इतिकरणानुवृत्तेरेव गृह्यते । वाच्य इत्यस्य तु व्याख्येय
 इत्यर्थः । यवखदादिष्विति विषयसप्तमी । एवं तर्हीत्यादि । तुन्दादिषु
 ब्रीहिशब्दस्य स्वरूपग्रहणे सतीह तस्य ग्रहणमनर्थकं ज्ञायत इति सामर्थ्यात्
 तत्र ब्रीहिशब्दग्रहणेनार्थग्रहणं विज्ञायते । अर्थग्रहणे सति यदिष्टं सिध्यति तद्
 दर्शयितुमाह शालयोऽस्य सन्ति शालिक इत्यादि । शीर्षान्नज इति । नज
 उत्तरस्य शीर्षन्नित्येतस्य प्रत्ययो भवति । निपातनाच्छिरसः शीर्षभावः ।
 अशीर्षी । अशीर्षिकः । अन्ये तु शीर्षन्निति शब्दान्तरं पठन्ति । तस्य
 तु पाठो भाषायामपि यथा स्यादित्येवमर्थः । अन्यथा शीर्षंश्छन्दसीति
 (६।१।६०) विधानात् भाषायामशीर्षिकः अशीर्षवानिति न स्यात् ।

११७ । तुन्दादिभ्य इलच्च ।

यथासम्भवं मतुबादिषु प्राप्तेष्विदमारभ्यते । चंकारादिनिठनौ मतुप्
 चेति । एतेन प्रत्ययचतुष्टयं तुन्दादिभ्यो भवतीति दर्शयति । अतएव

पिच्छादिषु तुन्दादयो न पठिताः । पिच्छादिभ्य इलज्मतुपावेव भवतः । तुन्दादिभ्यस्त्विनिठनावपि । स्वाङ्गाद्विद्वद्भाविति । स्वाङ्गाद्विद्वद्भौ वर्त्तमानात् प्रत्ययो भवति । वृद्धौ महान्तौ कर्णावस्य स्तः । कर्णिलः । कर्णिकः । कर्णी । कर्णवान् ।

११८ । एकगोपूर्वाट् ठञ् नित्यम् ।

भतुबादिषु प्राप्तेषु ठञ् विधीयते । स च समानाधिकरणतत्पुरुषादेक-पूर्वाद् भवति । नतु सर्वत एकपूर्वात् । एतच्चेतिकरणानुवृत्तेर्लभ्यते । एकञ्च तच्छतञ्चैकशतम् । तदस्यास्तीत्यैकशतिकः । षष्ठीतत्पुरुष एकशतवान् । कथमित्यादि । यद्यत (५।२।११५) इत्येतदनुवर्त्तते गोशकटीशब्दान् सिध्यति । तस्यानकारान्तत्वादिति भावः । ततो भविष्यतीति । तदन्ताद् भविष्यतीत्य-भिप्रायः । एषोऽर्थः । एकगोपूर्वाददन्तात् प्रातिपदिकाट् ठञ् विधीयत इति सामर्थ्याल्लभ्यते । अथवा ततो हेतोर्भविष्यतीत्यदोषः । अवश्यञ्चेत्यादि । असत्यां ह्यत इत्यनुवृत्तौ द्वन्द्वोपतापगर्ह्यादिषु (५।२।१२८) योगेषु (५।२।११५) चित्रकललाटिकादिशब्देभ्योऽपि प्रत्ययः स्यात् । नित्यग्रहणमित्यादि । असति हि नित्यग्रहणेऽन्यतरस्याग्रहणं मतुप्समुच्चयार्थं सर्वत्रानुवर्त्तत इति मतुवपि स्यात् । तस्माद् बाधनार्थं नित्यग्रहणम् । कथमेकद्रव्यवत्त्वादिति ? यदि नित्यग्रहणं मतुव्बाधनार्थमेवं नह्येकद्रव्यवत्त्वादित्यत्रैकपूर्वाद् द्रव्यशब्दान् मतुप् सिध्यतीति मन्यते । एकेनेत्यादि । एकशब्दस्य द्रव्यवत्त्वादित्यनेन सुप्सुपेति समासं कृत्वा साधुत्वमस्य प्रतिपादनीयमित्यर्थः ।

११९ । शतसहस्रान्ताञ्च निष्कात् ।

१२० । रूपादाहतप्रशंसयोर्यप् ।

तदाहतमुच्यत इति । आहतमाहननं ताडनमित्यर्थः । अतो निष्पन्नं पुरुषादिरूपम् । तदपि कार्ये कारणोपचारादाहतमित्युच्यते । यप्प्रकरण इति । यप्प्रकरणेऽन्येभ्योऽपि दृश्यत इति वक्तव्यमिति । अनेनास्य तु तुल्यत्वात् तद्वदेव व्याख्यानं कर्त्तव्यम् । चकारस्त्विह शतसहस्रान्ताञ्च निष्कादित्यतो (५।२।११८) नुवर्त्तते ।

१२१ । अस्मायामेधास्रजो विनिः ।

यशस्वी । तपस्वी । पयस्वी । तसौ मत्वर्थ इति (१।४।१६) भत्वम् । अतो भत्वाज् जश्त्वं न भवति । जश्त्वेन सकारस्य दकारः प्राप्नोति । स न भवति ।

१२२ । बहुलं छन्दसि ।

इयोभयहृदयानीत्यादि । अवधारणमिह द्रष्टव्यम् । इयादीन्धेव दीर्घत्वं प्रयोजयन्ति । नेतराणि । स्वत एव दीर्घत्वात् । तदेतत् सर्वं बहुलग्रहणेन सम्पद्यत इति । वक्तव्यशब्दस्तु व्याख्याने वर्त्तत इत्यभिप्रायः ।

१२३ । ऊर्णया युस् ।

ऊर्णायुरिति । पदत्वेन भसंज्ञाभावाद् यस्येति (६।४।१४८) लोपो न भवति ।

१२४ । वाचो ग्मिनिः ।

अथ मिनिरेव कस्मान्नोच्यते ? जश्त्वे कृते वाग्गमीति (I) सिध्यति । ननु च यरोऽनुनासिकेऽनुनासिको (८।४।४५) वेत्यनुनासिकः प्राप्नोति । नैष दोषः । व्यवस्थितविभाषा विज्ञास्यते । एवं तर्हि गकारमधिकं कुर्वन्नेतत् सूचयति ग्मिनिरयमिति । यः सम्यग् बहु भाषते तत्रापि वक्ष्यमाणबाल-जाटचौ बाधित्वा ग्मिनिरेव भवति । एवं ह्यधिकं भवति यद्यपवादविषयेऽपि क्वचिद्भवति । नान्यथा । एवञ्चालजाटचौ कुत्सितं यो बहु भाषते तत्रैव पारिशेष्याद् भवत इति वेदितव्यम् ।

१२५ । आलजाटचौ बहुभाषिणि ।

कुत्सित इति । वक्तव्यशब्दस्तु व्याख्याने वर्त्तत इत्यभिप्रायः । वक्तव्यमिति । कुत्सितं यो बहु भाषते तत्रालजाटचौ भवत इत्येतदर्थरूपं व्याख्येयमित्यर्थः । व्याख्यानं पूर्वसूत्र एव कृतम् ।

१२६ । स्वामिन्नैश्वर्य्यै ।

एकाच इति रसादिषु पाठास्तुपि प्राप्त इदमारभ्यते । ऐश्वर्य्यवाचिन

इति । धनवचनोऽयं स्वशब्द ऐश्वर्यवाचो । तथाच धनयोगादैश्वर्यं तदु-
च्यते । स्ववानिति । आत्मादावर्थान्तरे स्वशब्दो वर्तते ।

१२७ । अर्शआदिभ्योऽच् ।

यथासम्भवं मतुबादिष्वज् विधीयते । आकृतिगणश्चायमिति । अष्टत्-
कृतत्वात् । आदिशब्दश्चायं प्रकारे । स्वाङ्गाहीनादिति । हीनस्वाङ्गवृत्तेः
प्रातिपदिकादज् भवति । खञ्जः पादोऽस्तीति खञ्जः । काणश्चक्षुरस्तीति
काणः । वर्णादिति । वर्णवाचिभ्यः शुक्लादिभ्योऽज् भवति । शुक्लोऽस्या-
स्तीति शुक्लम् । ननु च शुक्लशब्दो गुणवचनः । तत्राभेदोपचारेणाप्येतत्
सिध्यति । एवं तर्हि द्रव्यवृत्तेरपि वर्णवाचिनः प्रातिपदिकाद् यथा स्यादि-
त्येवमर्थं वर्णग्रहणं कृतम् । शुक्लगुणयुक्ताः प्रासादाः शुक्लाः । तेऽस्मिन् सन्ति
शुक्लं नगरम् । प्रत्ययस्वरैवास्तोदात्तत्वे सिद्धे चकारोऽर्थोऽस्यास्तीति स्वरितो
वानुदात्ते ऽपदादाविति (८।२।६) स्वरितबाधनार्थः ।

१२८ । इन्द्रोपतापगर्हात् प्राणिस्थादिनिः ।

तद्विषयेभ्य इति । तच्छब्देनोपतापगर्हाविव परामृश्येते । ते उप-
तापगर्हे विषयो येषामिति बहुव्रीहिः । प्राणिस्थवाचिनां सर्वेषामेव इन्द्रा-
दीनामिदं विशेषणम् । प्राण्यङ्गान्नेष्यत इति । कथं पुनरिष्यमाणोऽपि न
भवति । चकारानुवृत्तेः सिद्धे प्रत्यय इति । अत इनिठनावित्यनेनैव (५।२।१२) ।
ठनादिबाधनार्थ इति । इनिरेव यथा स्यात् । ठनादिर्मा भूदित्येवमर्थं पुन-
र्वचनम् । आदिशब्देन मतुब् गृह्यते । इत उत्तरे योगा नियमार्था
वेदितव्याः ।

१२९ । वातातिसराभ्यां कुक् च ।

वातातिसाराभ्यामिति । यद्यपि पञ्चमी तथाप्यर्थाद् विभक्तिविपरिणामो
भवति । आगमसम्बन्धे षष्ठीभावेन विपरिणम्यते । अतएवाह तत्सन्नि-
योगेन च तयोः कुगागम इति । अथ प्रत्ययस्यैवागमः कस्मान्न भवति ?
कुगागमवता प्रत्ययेनार्थस्यानभिधानात् । स्वरूपं न सिध्यतीति च ।
पिशाचाच्चेति वक्तव्यमिति । पिशाचशब्दादिनिप्रत्ययो भवतीत्येतदर्थरूपं

व्याख्येयमित्यर्थः । तत्रेदं व्याख्यानम् । बहुलं छन्दसीत्यतो (५।२।१२२)
बहुलग्रहणमनुवर्त्तते । तेन पिशाचशब्दादपि भविष्यति ।

१३० । वयसि पूरणात् ।

वयसि द्योत्य इति । कथं पुनर्वयो द्योत्यते ? यदि पञ्चमादयः शब्दाः
काले वर्त्तमानाः प्रत्ययमुत्पादयन्ति । अतएव तेषां काले वृत्तिं दर्शयितुमाह
पञ्चमो मासोऽस्यास्तीति । सिद्धे सतीत्यादि । पूरणप्रत्ययानामकारान्तत्वा-
दिनिः सिद्ध एव । तस्मिन् सिद्धे पुनरिदं वचनं नियमार्थं ज्ञायत इति ।
इतिरेव भवतीति नियमस्य स्वरूपं दर्शयति ।

१३१ । सुखादिभ्यश्च ।

इतिप्रत्ययो नियम्यत इति । पूर्ववन्नियमो वेदितव्यः । तदिहेत्यादि ।
यस्मिन् व्रीक्षादिषु मालाशब्दः पठ्यते तस्माद् यदिह क्षेपे मालाशब्दस्य पुन-
र्वचनं तन् मतुपो बाधनार्थम् । नतु ठनः । सुखादिभ्य इति नोच्यत इति ।
अनेनैव निर्वर्त्तितत्वात् । मालाशब्दो हि शिखादिषु । तत्रान्तर्भाविनः क्षेपाद-
न्यत्रेनिर्भवत्येव । शिखादित्वान्मतुप् च । मतुपस्तस्यान्यतरस्याग्रहणेन
समुच्चितत्वात् । माली । मालावानिति ।

१३२ । धर्मशौलवर्णान्ताच्च ।

१३३ । हस्ताज् जातौ ।

हस्तेन हस्तमात्रं प्रतीयते । नतु जातिः । पुरुषशब्दप्रयोगात् पुरुष-
जातिर्गम्यते ।

१३४ । वर्णाद् ब्रह्मचारिणि ।

समुदायेन चेद् ब्रह्मचारी भण्यत इति । एतेन समुदायोपाधित्वं ब्रह्म-
चारिणो दर्शयति । विद्याग्रहणार्थं यदोपनीयते ततः सेवितव्यो यो नियम-
विशेष स्तद् ब्रह्म । तच्चरति ब्रह्मचारी । आवश्यके णिनिः । तत्र नियमविशेष-
चरणे ब्राह्मणादीनामेव त्रयाणां वर्णानामधिकारः । न शूद्रस्येत्याह
ब्रह्मचारीति त्रैवर्णिकोऽभिप्रेत इति । त्रिषु वर्णेषु भवस्तत्त्वान्तर्भूतत्वात्
त्रैवर्णिकः । किं पुनः कारणं स एवाभिप्रेत इत्याह सहीत्यादि ।

१३५ । पुष्करादिभ्यो देशे ।

इह कस्मान्न भवति पुष्कराणि पञ्चान्यस्मिन् देशे सन्तीति ? इति-
करणानुवृत्तेः । अर्थाच्चासन्निहित इति । असन्निहितग्रहणे तस्य चास्तित्वेन
विरोधः । यदि ह्यसन्निहितीऽर्थो न नाम विद्यते । यदि विद्यते कथमसन्नि-
हितः ? तस्माद् विशेषणोपादानादस्तीत्येतद् विशेषणमुत्सृज्यासन्निधानो-
पाधिकादर्थान् प्रत्ययो विधीयते । अभिधानशक्तिस्वाभाव्याच्च । अर्थीति ।
अभिलाषवानेवोच्यते । न सर्वोऽसन्निहितोऽर्थः प्रत्ययान्तेन तद्विमर्शादसन्नि-
हितवान् । अतः प्रत्ययो वक्तव्यः । न वक्तव्यः । कथं पुनरनुच्यमानो लभ्यते ।
बहुलं कृन्दसीत्यतो (५।२।१२२) बहुलग्रहणेन यथा ऽष्टामेखलादयोभय-
हृदयादीनां (५।२।१२२, वा) दीर्घश्चेत्येवमादिकं कार्यं सम्पाद्यते तथेदमपि ।
तदन्ताच्चेत्यादि । असन्निहितमित्यनुवर्त्तते । असन्निहितीपाधिकादर्थान्दिनि-
प्रत्ययो भवतीत्येतदर्थरूपं व्याख्येयमित्यर्थः । व्याख्यानन्तु कृतप्रायम् ।

१३६ । बलादिभ्यो मतुबन्यतरस्याम् ।

यदन्यतरस्यांग्रहणेन प्रत्ययो विकल्प्यते बलादिभ्यो मतुव्विकल्पो
भवतीति ततो मतुपा मुक्ते यथाप्राप्तमिनिठनावपि स्याताम् । इतिरेव
चेष्टते । स कथमिनिरेव लभ्यते ? यदन्यतरस्यांग्रहणेनेतिः समुच्चीयते ।
न मतुषिति विकल्पेनेत्येवं चेतसि कृत्वाह अन्यतरस्यांग्रहणेनेत्यादि । ननु
यदीनिठनौ हावपि स्यातां सूत्रारम्भोऽनर्थकः स्यात् । विनाप्यनेन प्रत्ययस्य
सिद्धत्वात् । तस्मान्मतुपोऽपि विकल्पस्यानेन दोषः । नैतदस्ति । आरम्भ-
सामर्थ्यादिनिठनोरन्यतरो भवतीतिप्रसङ्गोऽर्थो लभ्यते । नत्वितिरेव । तस्मादिनि-
समुच्चयार्थमेवान्यतरस्यांग्रहणं कर्त्तव्यम् ।

१३७ । संज्ञायां मन्माभ्याम् ।

प्रथिमिनी । दामिनीति । प्रथिमिन् दामिन् इतिप्रताभ्यामिनिः ।
न स्तद्धित इति (६।४।१४४) टिलोपः । ऋन्नेभ्यो ङोबिति (४।१।५) ङीप् ।
अत्रापि संज्ञाग्रहणमिति करणस्यैव प्रपञ्चः ।

१३८ । कंशंभ्यां वभयुस्तितुतयसः ।

उदकसुखयोर्वाचकाविति । यथासंख्यं कमितुप्रदकस्य वाचकः शमिति सुखस्य । शंयुरिति । मोऽनुस्वारः (८।३।२३) । तस्य वा पदान्तस्येति (८।४।४६) परसवर्णः । मस्यानुनासिको यकारः । तेनानुस्वारपरसवर्णौ सिद्धौ भवत इति । तयोः पदाधिकारे विधानात् । यदि पुनः पदसंज्ञा न स्यात् ततस्तस्यामसत्वां पदनिबन्धनयोरनुस्वारपरसवर्णयोरभावात् कम्युः शम्युरित्यनिष्टं रूपं सम्प्रद्यते ।

१३९ । तुन्दिवलिवटे भः ।

तुन्दिशब्दात् तुन्दादिषु स्वाङ्गाद्विहङ्गादिति पाठादिलचीनिठनोर्मतुपि प्राप्ते वलेः पामादिपाठान्ने मतुपि वटेर्मतुप्येव भो विधीयते ।

१४० । अहंशुभमोर्युस् ।

अहमिति ! शब्दान्तरमिति । अस्मदस्वाहौ साविति (७।२।८४) त्यदाद्यत्वे च (७।२।१०२) कृते यच्छब्दरूपं सम्प्रद्यते तस्मादन्य एवाहमव्युत्पन्नः शब्दः । नतु तदित्येवं शब्दान्यत्वं दर्शयित्वार्थान्तरं दर्शयितुमाह अहङ्कारे वर्त्तत इति । अहंयुः शुभंयुरिति । पूर्ववदनुस्वारपरसवर्णौ ।

इति बोधिसत्त्वदेशीयाचार्यश्रीजिनेन्द्रबुद्धिविरचितायां

काशिकाविवरणपञ्चिकायां पञ्चमस्याध्यायस्य

द्वितीयः पादः समाप्तः ॥५॥२॥

अथ

काशिकाविवरणपञ्जिका ।

पञ्चमोऽध्यायः ।

तृतीयः पादः ।

१ । प्राग्दिशो विभक्तिः ।

विभक्तिसंज्ञास्ते वेदितव्या इति । विभक्तिरित्येष शब्दः संज्ञा येषां ते तथोक्ताः । ननुच विभक्तिशब्दः सुप्तिङां संज्ञा । संज्ञा च प्रदेशवाक्येषु-
च्चारिता संज्ञिनं प्रत्याययतीति सुप्तिङामिव संज्ञात्वं प्राप्नोति । न विभक्ति-
शब्दस्य स्वाभिधेये गुणीभूतस्य । नैष दोषः । एवं सति सुप्तिङां विभक्ति-
संज्ञाविधानमनर्थकं स्यात् । यथा वृद्धिशब्दः स्वाभिधेये लौकिकेऽर्थे गुणीभूतोऽ-
प्यादैच् प्रति संज्ञात्वमनुभवति तथा विभक्तिशब्दोऽपि तसिलादीन् प्रति संज्ञा-
त्वेन वेदितव्यः । अथ तत्रैव कस्मान्नोच्यते सुपो विभक्तिश्च प्राग्दिशश्चेति । एवं
सति पुनर्विभक्तिग्रहणं कर्त्तव्यं न भवति । नैवं शक्यम् । एवं हि न्यासे
सति कुत आरभ्य प्राग्दिशीया इति न ज्ञायते । किञ्च दिगादिभ्यो यत्
(४।३।५४) तेनैकदिगिति (४।३।११२) चानेकं शास्त्रे दिग्ग्रहणमित्यवधिरपि
संदिश्येत । किंसर्वनामबहुभ्य (५।३।२) इत्येवमादेश कार्यस्यावधिदर्शयार्थं
पुनरिह प्राग्दिश इति वाच्यमेव स्यात् । तस्माद् यथान्यासमेव साधु । ततो यत्
इति । अष्टन आ विभक्तावित्यनुवर्त्तमाने (७।२।८४) त्यदादीनाम (७।२।१०२)
इत्यत्वम् । न विभक्तौ तुस्मा (१।३।४) इति सकारस्येत्संज्ञाप्रतिषेधः ।
तच्चित्तस्यासर्वविभक्तिरित्यव्ययत्वाद् (१।१।३८) विभक्ते लुक् । कुत इति । कु
तिहोरिति (७।२।१०४) किमः कुभावः । त्यदादिविधय इति । त्यदादयोऽत्र

विभक्तिनिबन्धनाः । तत इति । त्वदादिविधेरत्वस्योदाहरणम् । इहेति ।
 इदमो विभक्तिस्वरस्य । इदमः सप्तम्यन्तादिदमो ह इति (५।३।११) हप्रत्ययः ।
 इदम इतितीशादेशः (५।३।३२) । जडिदंपदाद्यप्पुम्रैद्युभ्य इति (६।१।१७१)
 इदमः परस्योदात्तत्वं विभक्तित्वे सति सिद्धं भवति । अत्र तु प्रत्ययस्वरेणैव
 सिद्धमाद्युदात्तत्वम् । तस्माच्चोदाहरणदिगियम् प्रदर्शिता । इदन्त्वतोदाहरणं
 युक्तम् । इत इति । इदमस्तसिल् । पूर्ववदिश । अत्र ह्यसति विभक्तित्वे
 लिति प्रत्ययात् पूर्वपदाद्युदात्तत्वं स्यात् । तस्मिंस्तूडिदमित्यादिनेदमः
 (६।२।१७१) परस्य तस आद्युदात्तत्वं सिद्धं भवति । ननु च सत्यपि विभक्तित्वे
 परत्वात्स्वरेण भवितव्यम् । नैष दोषः । लितीत्यत्र (६।१।१८३) ह्युडिद-
 मित्यादिकं (६।१।१७१) सूत्रमनुवर्त्तिष्यते लित्स्वरबाधनार्थम् । नन्वेवमपि नैव
 विभक्तेरुदात्तत्वं सिध्यति । तत्र हि सावेकाचस्तृतीयादिर्विभक्तिरित्यत
 (६।१।१६८) स्तृतीयादिग्रहणमनुवर्त्तते । न च तसिलादयस्तृतीयादिग्रहणेन
 गृह्यन्ते । तृतीयैकवचनमारभ्या पञ्चमाध्यायपरिसमाप्तेर्यावान् प्रत्ययो
 विभक्तिसंज्ञः सर्वोऽसी तृतीयादिः । अतः परमित्यादि । सामर्थ्यं हि नाम
 सम्बन्धार्थता । सा च प्रतियोगिनमपेक्षतएव येन सहैकार्थीभावो भवति
 तस्मिन् प्रतियोगिनि सति । नान्यथा । प्राथम्यमपि प्रतियोग्यपेक्षमेव ।
 द्वितीयं हि प्रतियोगिनमपेक्ष्य प्रथममितुप्रच्यते । इत उत्तरं प्रत्ययाः प्रकृत्यर्थ
 एव भवन्तीति न तद्विधौ द्वितीयस्य प्रतियोगिनः सम्भवः । तदभावात्
 सामर्थ्यप्राथम्ययोरपि नास्त्येव सम्भवः । तयोः प्रतियोग्यपेक्षत्वात् । यतश्चैत-
 देवं ततः सामर्थ्याधिकारः प्रथमग्रहणञ्च नोपयुज्यत इति द्वयमपि निवृत्तम् ।
 यद्येवं वावचनस्यापि निवृत्तिः प्राप्नोति । एकयोगनिर्दिष्टत्वादित्यत आह
 वावचनं तु वर्त्तत एवेति । तस्य स्वरितत्वादिति भावः । तेन विकल्पेनेत्यादि ।
 तेनोत्तरसूत्रे वाग्रहणानुवृत्तेः फलं दर्शयति ।

२ । किंसर्वनामबहुभ्योऽद्यादिभ्यः ।

कुत्रेति । सप्तम्यास्त्रल् । पूर्ववत् कुभावः । प्रकृतिपरिसंख्यानमिति ।
 प्रकृतिपरिगणनम् । वैयाकरणपाश इति । याप्ये पाशप् (५।३।४७) ।

अयञ्चावधेः परो वक्ष्यत इत्यन्याभ्योऽपि प्रकृतिभ्यो भवति । सर्वनामत्वादेव सिद्ध इति । सर्वनामत्वं किमः सर्वादिषु पाठात् । किमो ग्रहणमित्यादि । किंशब्दोऽयं द्वादिषु पठ्यत इति तस्य द्वादिभ्य इति पर्युदासः क्रियते । तस्मात् सर्वनाम्नोऽपि स्वशब्देनोपादानम् । यद्येवं द्विशब्दात् पूर्वं किंशब्दः पठितव्यः । एवं हि तस्य पृथग्ग्रहणं न कर्त्तव्यमेव भवति । सत्यमेतत् । न सूत्रकारस्येह गणपाठ इति नासावुपालम्भमर्हति । अपि च त्यदादीनां यद् यत् परं तत् तच्छिष्यत इति किमः सर्वैरेव त्यदादिभिः सह विवक्षायां शेष इत्यते । त्वञ्च कश्च कौ । भवाञ्च कश्च कौ । स चैवं पाठे न सिध्यतीति यथान्यासमेवास्तु । बहुग्रहणे संख्याग्रहणमिति । कथमिह सर्वनामसंज्ञया सर्वादयः संज्ञिनो निर्दिश्यन्ते । तस्मात् तैः सह निर्देशाद् बहुशब्दस्यापि बहुगणादि-(१।१।२३) सूत्रेण यस्य संख्यासंज्ञा विहिता तस्यैव संज्ञिनो ग्रहणं विज्ञायते । बहोः सूपादिति । अत्र वैपुल्यवाची बहुशब्दः ।

३ । इदम इश् ।

शकारः सर्वादेशार्थ इति । असति हि तस्मिन्नलोऽन्तस्य (१।१।५२) स्यात् । ततश्चेद्रूपस्य हलि लोपे (७।२।११३) कृत आदुगुणे (६।१।८७) चैत एहेत्यनिष्टं रूपं स्यात् । ननु (३।१।८७) चेदमस्त्वदाद्यत्वे (७।२।१०२) कृते ऽतो गुणे (६।१।८७) पररूपत्वे चेद्रूपलोपे चान्त्यस्याप्यादेश इत इहेति सिध्यत्येव । सिध्येद् यदि प्राक् त्यदाद्यत्वं लभ्येत । ननु तल्लभ्यम् । इत्त्वमेव हि तावदन्तरङ्गं स्यात् । इत्त्वं हि तसिलादिप्रत्ययमात्रमपेक्षत इत्यन्तरङ्गम् । त्यदाद्यत्वमङ्गसंज्ञां परस्य प्रत्ययस्य विभक्तित्वञ्चापेक्षत इति बहिरङ्गम् । तस्माच्छकारः कर्त्तव्यः ।

४ । एतेतौ रथोः ।

रथोरिति । वर्णयोरिदं ग्रहणम् । तत्र यस्मिन् विधिं स्वदादावल्-ग्रहण इति (१।१।७२, वा) रेफादौ थकारादौ च कार्यं विज्ञायत इत्याह रेफादावित्यादि । रेफस्याकार उच्चारणार्थ इति कथं ज्ञायते ? इदमः परस्य प्राग्दिशीयस्याकारवतो रेफस्याभावात् ।

५ । एतदोऽश् । (A)

शकारः सर्वादेशार्थ इति । ननु चान्यस्य स भवन् यदि तावदकृते त्वदाद्यत्वे भवति ततो दकारस्य भवन्ननर्थकः प्रसज्येत । त्वदाद्यत्वेनापि हि तस्याकारो लभ्यत एव । अथ त्वदाद्यत्वे कृते ऽकारस्य स्थाने भवन्ननर्थक एव प्रसज्यते । नञ्कारस्याकारवचने प्रयोजनमस्ति । कृतवांश्च । तत्र वचनादसत्यपि शकारे सर्वादेशो भविष्यति । नैतदस्ति । अस्ति ञ्कारस्याकारवचने प्रयोजनम् । किम् ? अतोऽत्वेत्यत्र यो ऽन्यः प्राप्नोति स मा भूदिति । कः पुनरसौ ? लिति प्रत्ययात् पूर्वस्योदात्तः । तस्माच्छकारः कर्त्तव्यः । यमुः पुनरुपसंख्येय इति । तस्याविद्यमानत्वात् । उपसंख्येय इति प्रतिपाद्य इत्यर्थः । तत्रेदं प्रतिपादनम् । एत एव थकारादावादेशवचनं ज्ञापयति भवत्येतदस्यमुरिति । कुतो नु खल्वेतद् ? ज्ञापकात् । यमुर्भविष्यति । न पुनर्यएवासौ प्रकारवचने थालित्यविशेषविहित (५।३।२३) स्थकारादि स्तस्मिन्नेवादेशः स्यात् । नैष दोषः । इदम स्थकारादिविशेष इष्यते । एत इत्यत्रापि हीदम इत्यनुवर्त्तते । तच्च नादेशविधानार्थम् । आदेशस्य पूर्वमेव विहितत्वात् । तस्मात् प्रत्ययविशेषणं विज्ञायते । तत एतेन थकारादिं विशेषयिष्याम इदम इत्येवं यो विहित इदमशब्देनैव यो विहित स्थकारादिरिति । यमुरेव चैवं विहितः । न थालिति युक्तमुक्तमादेशवचनं ज्ञापयति भवत्येवैतदस्यमुरिति ।

६ । सर्वस्य सोऽन्यतरस्यां दि ।

दीति । दकारादियं सप्तमी । तत्र दकारमात्रस्य प्राग्दिशीयस्याभावाद् यस्मिन् विधिस्तदादावल्ग्रहण इत्यतो (१।१।७२, वा) दकारादौ विधिर्ज्ञायत इत्याह प्राग्दिशीये दकारावित्यादि । सर्वदा ब्राह्मणीति । आतोऽनुपसर्गे कः (३।२।३) । ततष्टाप् ।

७ । पञ्चम्यास्तसिल् ।

तसिल् प्रत्ययो भवतीति । आदेशा एवामौ तसिलादवः । पञ्चम्या

दौर्गा स्थाने कस्मान्न क्रियन्ते ? एवं हि विभक्तिसंज्ञा न कर्त्तव्या भवति ।
 अथक्वा एत आदेशाः कर्त्तुम् । आदेशत्वे ह्येषामव्ययात् त्वपि (४।२।१०४)
 ततस्थो यतस्थ इत्यत्र सुपो धातुप्रातिपदिकयोरिति (२।४।७१) लुक् ।
 लभन्ते हि स्थानिवद्भावेन सुबादेशाः सुवाच्यं कार्यम् । तत इति ।
 अनुदात्तौ सुप्पितावित्यनुदात्तः (३।१४) । कुत इति । चेङितीति
 गुणः (७।३।१०२) । एतर्हीति सुपि चेति (७।३।१०३) दीर्घः । तत्रेति ।
 बहुवचने (७।१।१५) भक्त्येदित्येत्वम् । कुत्रेति । अच्च घेरित्यौत्त्वम् (७।३।११८) ।
 ततस्तत्रेति । ङसिङ्योः स्मात्स्मिनाविति (७।१।१५) स्मात्स्मिनी । तस्मान्
 नादेशा अमी क्रियन्ते । यद्येवं तसु ङपञ्चय इत्यस्मात् तस्यन्नित्यत्र धातुरूपस्य
 पञ्चम्याः परस्य तसेचेति (५।३।८) तसिलादेशः प्राप्नोति । नैष दोषः ।
 स्वार्थिकविज्ञानान्न भविष्यति । स्वार्थिका ह्येते तसिलादयः । तन्मध्ये
 तसिलादेशो विधीयमानस्तथा विज्ञायते यथा स्वार्थे क्रियमाणः स्वार्थिकत्वं
 नातिक्रामति । अपादाने चाङ्गीयरुहोरित्यनेन (५।४।४५) विहितस्तस्य
 स्वार्थिकस्य स्थाने भवंस्तसिलपि स्वार्थिक एव भवति । धातुसु प्रातिपदि-
 कादर्थान्तरे वर्त्तत इति तदादेशो भवंस्तसिल् स्वार्थिको न भवति ।

८ । तसेच्च ।

कुत आगत इति । अपादाने चाङ्गीयरुहोरिति (५।४।४५) परत्वात्
 तसौ कृते तस्यानेन तसिल् । ननु च कृतेऽपि तसिलि तदेव रूपम् । तत्
 किमर्थमादिश्यत इत्याह तसे स्तसिल्वचनमित्यादि ।

९ । पर्यभिभ्याञ्च ।

सर्वोभयार्थे वर्त्तमानाभ्यामिष्यत इति । तेनेह न भवति । परिषिञ्चति ।
 अभियातीति । अत्र चानभिधानं हेतुः । अथवा सर्वस्येत्यादेः (५।१।६)
 सूत्रादन्यतरस्याग्रहणमनुवर्त्तते । सा च व्यवस्थित विभाषा । तेन सर्वोभयार्थ
 एव वर्त्तमानाभ्यां भवति । नान्यत्र ।

१० । सप्तम्यास्त्रल् ।

११ । इदमो हः ।

१२ । किमोऽत् ।

केति । क्वातीति (७।२।१०) किमः क्वादेशः । न विभक्तौ तुस्मा इति (१।३।४) प्रतिषेधस्येदमस्यमुरित्युकारेणातित्यत्वस्य (५।३।२४) ज्ञापितत्वादित्संज्ञा तकारस्य । दानीमस्तु प्रतिषेधान्नास्तीत्संज्ञा । प्रयोजनाभावाच्च ।

१३ । वा ह च च्छन्दसि ।

१४ । इतराभ्योऽपि दृश्यन्ते ।

पञ्चमीसप्तम्यपेक्षमितरत्वमिति । तदनन्तरमितरशब्दस्य ज्ञातत्वात् । अथ दृशिग्रहणं किमर्थम् ? यावतेतराभ्योऽपीत्येतावतैव सिद्धमित्याह दृशिग्रहणमित्यादि । प्रायिको विधिर्यथा स्यादित्येवमर्थं दृशिग्रहणम् । तस्मिंस्तु सति शिष्टप्रयोगेऽनुगम्यमाने यत्र दृश्यते तत्र भवति नान्यत्रेत्येषोऽर्थो लभ्यते । तेन प्रायिकत्वं विधेः सिध्यति । तेनेत्यादि । दृशिग्रहणे तु सति यत्रेतराभ्यः शिष्टप्रयोगो दृश्यते ताभ्य एव तसिलादिभिर्भवितव्यम् । भवदादियोग एवेतराभ्यो दृश्यन्ते । तेनेतरत्वैव तद्विधानम् । यदि ह्यन्येभ्योऽपि तसिलादयो भवन्ति पूर्वं पञ्चमीसप्तमीभ्यां विधानमनर्थकम् । नैतदस्ति । नियोगतो हि ताभ्यामिष्यते । इतराभ्यो भवदादियोगे । एतच्च पूर्वस्मिन् विधावस्मिंश्च सत्युभयं लभ्यत इति कुत आनर्थक्यम् ?

१५ । सर्वैकान्यकिंयत्तदः काले दा ।

सप्तम्या इत्यनुवर्त्तत इति । तस्याः स्वरितत्वात् । नत्वितराभ्य इति । तद्विपर्ययात् । त्रलादेरपवाद इति । यथासम्भवम् । तत्र किम्शब्दात् किमोऽदिति (५।३।१२) प्राप्तस्यात्प्रत्ययस्यापवादः । केषाञ्चिन्मतेन त्रलोऽपि । तच्छब्दादपि तयोर्दार्ढिलौ च च्छन्दसीति । शेषेभ्यस्तु त्रलः । कदेति । किमः क्वादेशः ।

१६ । इदमो हिल् ।

हस्यापवाद इति । इदमो ह इति (५।३।११) प्राप्तस्य । लकारः स्वरार्थ इति । लिति प्रत्ययात् पूर्वस्योदात्तत्वं यथा स्यात् । ननु च यथेत इत्यत्रो-

ङिदमित्यादिना (६।१।१७१) विभक्तिस्वरो भवति तथेहापि तेनैव भवितव्यम् ।
नैतदस्ति । तथाहि युक्तमित इत्यत्र यद् विभक्तिस्वरो भवतीति । तसिलो
लित्त्वस्य परितोऽभित इत्यत्र चरितार्थत्वात् । अस्य तु हिंलो लिङ्करणम-
कृतार्थम् । तद् यदि विभक्तिस्वरेण बाध्येत तस्यानर्थक्यं स्यात् । तस्मात्तत्स्वर
एव भवति ।

१७ । अधुना ।

१८ । दानीञ्च ।

दानीञ्चेति । योगविभाग उत्तरार्थः । तदो दा चेत्तत्र (५।३।१८)
दानीमेव यथा स्यात् । पूर्वसूत्रविहितः प्रत्ययो मा भूदिति ।

१९ । तदो दा च ।

अनर्थकमिति । वैचित्र्यार्थम् । अन्यस्याभावादनर्थकं वैचित्र्येण सार्थक-
मेव । विहितत्वादिति । सर्वेकान्येत्यादिना (५।३।१५) ।

२० । तयोर्दाहिंलौ च च्छन्दसि ।

इदा । इदम ईश् (५।३।३) । तथा वर्णव्यत्ययेन दकारस्य धकारः ।
इदानीं तदानीमिति । दानींप्रत्ययस्योदाहरणम् ।

२१ । अनद्यतने हिंलन्यतरस्याम् ।

तसिलादिषु प्राप्तेषु हिंल्प्रत्ययो विधोयते । कर्हीति । किमः कः
(७।२।१०३) । कदा यदा तदेति । सर्वेकान्यकिंयत्तदः काले दा (५।३।१५) ।

२२ । सद्यःपरुत्पराय्येषमःपरेद्व्यद्वपूर्वद्वुरन्येद्वुरन्य-
तरेद्वुरितरेद्वुरपरेद्वुरधरेद्वुररुभयेद्वुररुत्तरेद्वुरः ।

समानेऽहनि सद्य इति । निमित्तनिमित्तिनोः समाने साधारणेऽहनि
निपातनमेतत् । तद्यथा सद्यः प्राणहरणं मर्मणि ताडनमिति । यस्मिन्ने-
वाहनि मर्मणि ताडनं तस्मिन्नेवाहनि प्राणहरणमित्यर्थः । उदारी चेति ।
उच्च आरिञ्चेति उदारी । परस्मादेव्यवीति । परशब्दादेव्यविप्रत्ययो भवत्य-
हन्यभिधेये ।

२३ । प्रकारवचने थाल् ।

सामान्यस्य भेदको विशेषः प्रकार इति । यथा ब्राह्मण इति सामान्यम् । तस्य विशेषा माठरादयः प्रकारा इति । ईदृशमेव लक्षणमिति । तत् पुनः प्रकारवचने जातीयरित्येतत् (५।३।६८) । स तु स्वभावादित्यादिना तुल्यलक्षणविहितयोर्विशेषं दर्शयति । अतएव विषयभेदाद् विशेषविहितेनापि थाला सामान्यविहितो जातीयर् न बाध्यते । तेन किञ्जातीय इत्यादि सिद्धं भवति ।

२४ । इदमस्यमुः ।

२५ । किमस्य ।

योगविभाग उत्तरार्थः । था हेतौ चेति (५।३।२६) वक्ष्यति । स किम एव यथा स्यात् । इदमो मा भूदिति ।

२६ । था हेतौ च च्छन्दसि ।

२७ । दिक्शब्देभ्यः सप्तमीपञ्चमीप्रथमाभ्यो दिग्देश- कालेष्वस्तातिः ।

दिग्देशकालेषु वर्त्तमानेभ्य इति । कथं पुनर्ये दिशां शब्दा स्ते देशे काले वर्त्तन्ते ? स्वभावात् । यद्यैव हि ते दिशि स्वभावादेव वर्त्तन्ते न हेत्वन्तरात् तथा देशकालयोरपि । यद्येवं त्रिषु वर्त्तमानाः कथं दिशा व्यपदिश्यन्ते दिक्शब्देभ्य इति ? कथन्तर्हि व्यपदेश्यम् ? दिग्देशकाल-
शब्देभ्य इति ? नैतदस्ति । एवं हि व्यपदेशस्यैतत् फलमैन्द्र्यां दिशि निवसतीत्यत्र मा भूदिति । एतच्चान्यतमेनापि लभ्यत इत्यनेनैव व्यपदेशो युक्तो येन व्यपदेशाल्लघु सूत्रं भवति । दिशा च व्यपदेशे लघु भवति दिक्शब्दस्याल्पाक्षरत्वादिति दिशां तेन व्यपदेशः । एवमपि दिक्-
शब्दस्य दिशि वृत्तेः विशेषणमयुक्तम् । अवश्यं हि दिक्शब्दो दिशि वर्त्तते तत्रैवं वर्त्तव्यं देशकालयोरिति । नैतदस्ति । एवं ह्युच्यमाने सत्प-
लक्षणमेव हि दिक्शब्दः स्यात् । प्रत्ययस्तु देशकालवृत्तिभ्य एव स्यात् ।

न दिग्बुद्धिभ्यः । दिग्ग्रहणे तु तेभ्योऽपि भवति । इह तिस्रो विभक्तयः । त्रयश्चार्था दिगादयः । तत्र साम्याद् यथासंख्येन भवितव्यमिति कस्यचिद् भ्रान्तिः स्यात् । अतस्तामपाकर्त्तुमाह यथासंख्यमत्र नेथत इति । तत् कथमिहैकवचननिर्देशे कर्त्तव्ये बहुवचननिर्देशः ? प्रत्येकं दिगादिबुद्धेर्बहुल- विभक्त्यन्तात् प्रत्ययः कर्त्तव्य इति सूचनार्थः । एवञ्चायं बहुलविभक्त्यन्तात् प्रत्ययः कृतो भवति यदि दिग्बुद्धेरपि सप्तमीपञ्चमीप्रथमान्तादेव भवति । देशबुद्धेरपि कालबुद्धेरपि । अथवा या हेतौ (५।३।२६) चेत्यतश्चकारोऽनु- वर्त्तते । स च श्रुतिमेव समुच्चिनोति । तेन दिगादिबुद्धेः प्रत्येकं सप्तमी- पञ्चमीप्रथमान्तात् प्रत्ययो भवति । न यथासंख्यम् । यथासंख्ये हि समुच्चयो विरुध्येत । अथवा स्वरितत्वे सति यथासंख्यं भवतीत्युक्तम् । न चेह यथा संख्यार्थं स्वरितत्वं प्रतिज्ञायते । तेन यथासंख्यं न भविष्यति । पुरस्ताद- धस्तादिति । पूर्वाधरशब्दाभ्यामस्तातिः । अस्ताति चेति (५।३।४०) वक्ष्यमाणेन यथासंख्यं पुर अध इत्येतौ पूर्वाधरशब्दयोरादेशौ । ऐन्द्रां दिशि वसतीति । ऐन्द्रीशब्दः सामान्येनेन्द्रसम्बन्धिवस्तुमात्रमाचष्टे । दिक्शब्दसन्निधौ तु दिशि वर्त्तते । तेन दिक्शब्द इति लोके न प्रसिद्ध इति न भवत्यतः प्रत्ययः । पूर्वं ग्रामं गत इति पूर्वशब्दोऽत्र ग्रामस्य देशात्मकत्वाद् देशे वर्त्तते । नत्वत्र सप्तम्या- दिविभक्त्यन्तः । किं तु द्वितीयान्तः । पूर्वस्मिन् गुरौ वसतीति । पूर्वशब्दोऽत्र दिगाद्युपलक्षिते गुरौ वर्त्तते । न दिगादिषु ।

२८ । दक्षिणोत्तराभ्यामतमुच् ।

अकारो विशेषणार्थ इति । यद्यत्राकारो न क्रियते तदा षष्ठी तसर्थं प्रत्ययेनेति (२।३।३०) सूत्रं कर्त्तव्यम् । एवञ्च सति तसिलोऽपि ग्रहणं स्यात् । ततश्च ततो हेतुनेत्यत्रापि तृतीयां बाधित्वा षष्ठी स्यात् । तस्मादकारो विशेषणार्थः कर्त्तव्यः । अथ यदा दक्षिणोत्तरशब्दौ दिशि वर्त्तते तदा टाप्- श्रवणं मा भूदित्येवमर्थोऽकारः कस्मान्न भवति ? सर्वनाम्नो वृत्तिमात्रे पुंवद्भाव इति (२।२।२६, वा) पुंवद्वचनेनैव टापो निवर्त्तितत्वात् । ननु चासत्यकारे प्रत्ययस्वरेण सिद्धत्वाच् चकारोऽपि नैव कर्त्तव्यः । तत्रैकानुबन्धग्रहणे तु न

द्वानुबन्धकस्येति तसिलो ग्रहणं न भविष्यति । एवमपि प्रतियोगे पञ्चम्या स्तसिः (५।४।४४) । तेनैकदिक् (४।३।१४४) । तसिञ्चेत्यन्यतरग्रहणं (४।३।११३) स्यात् । तस्माद् विशेषणार्थश्चकारः कर्त्तव्यः ।

२६ । विभाषा परावराभ्याम् ।

३० । अञ्चेलुक् ।

दिक्शब्दादित्यधिकारात् केवलस्य चाञ्चतेरदिक्शब्दत्वादञ्चेरित्यञ्चूत्तर पदस्य निर्देशोऽयम् विज्ञायते । अतएवाह अञ्चत्यन्तेभ्य इति । दिक्शब्देभ्य इति । प्राग् वसतीति । प्रपूर्वादञ्चतेर् ऋत्विगित्यादिना (३।२।५६) सूत्रेण क्तिन् । अञ्चतेशोपसंख्यानमिति (४।४।१०८) ङीप् । अच इत्यङ्गोपः (६।४।१०८) । चाविति दीर्घः (६।३।१३८) । प्राची इति स्थिते ऽस्तातिः । तस्य लुक् । क्तिन्प्रत्ययस्य कुरिति कुत्वम् (८।२।६२) । प्रत्यगिति । प्रतीची-शब्दात् प्रत्ययः । स तु पूर्ववदुपपाद्यः ।

३१ । उपय्युपरिष्ठात् ।

रिल्परिष्ठातिलौ च प्रत्ययौ निपालेते इति । अस्तातेरपवादौ ।

३२ । पश्चात् ।

आतिश्च प्रत्यय इति । अयमप्यस्तातेरपवादः । दक्षिणपश्चादुत्तर-पश्चादिति । दक्षिणापरस्यां दिशि वसतीति दक्षिणपश्चात् । एव मुत्तरपश्चात् । अर्द्धात्तरपदस्य चेति । अपरस्येति सम्बध्यते । विनापि पूर्वपदेन पश्चादुभावो वक्तव्य इति । अपरस्यार्द्धात्तरपदस्येति प्रकृतेन सम्बन्धनीयम् । अत्र सर्वत्र वक्तव्यशब्दो व्याख्याने वर्त्तते । तत्रेदं व्याख्यानम् । उत्तरसूत्रात् सिंहाव-लोकितेन चकारोऽत्रावतिष्ठते । स चानुक्तसमुच्चयार्थः । तेन दिक्पूर्वपदस्या-परशब्दस्य पश्चाद्भाव इत्येवमादिकं कार्यं सिद्धं भवति ।

३३ । पश्च पश्चा चच्छन्दसि ।

३४ । उत्तराधरदक्षिणादातिः ।

उत्तरदक्षिणाभ्यां दक्षिणोत्तराभ्यामतसुच् (५।३।२८) । एनबन्धतरस्यामदूरे-ऽपञ्चम्याः (५।३।३५) । दक्षिणादाच् । आहि च दूरे । उत्तराञ्चे- (५।३।३६-८)

त्येभिर्योगैरतसुजादिषु प्राप्तेष्वधरादप्यस्तातावातिर्विधीयते । तस्यास्ताति बाध्यत एव । अतसुजादयस्तु वचनात् पक्षे भवन्तेऽप्येव । अत्र च यद्यप्युत्तरादीनां सप्तम्यादीनाञ्च विभक्तीनां दिगादीनाञ्चोपाधीनां त्रित्वं तथापि यथासंख्यं न भवति । कुतः ? तदर्थस्य स्वरितत्वस्याप्रतिज्ञानात् । लघुत्तरस्याधरशब्दस्यापूर्वनिपाताल्लक्षणव्यभिचारचिह्नाद्वास्य लक्षणान्तरनिरपेक्षतां दर्शयन् यथासंख्यलक्षणमिह नापेक्ष्यत इति सूचयति । तेन विभक्तिभिः स्तावद् यथासंख्यं न भवति । उपाधिभिस्तु दक्षिणशब्दस्य कालवृत्त्यसम्भवाच्च ।

३५ । एनबन्यतरस्यामदूरेऽपञ्चम्याः ।

अदूरे चेदवधिमानवधेर्भवतीति । कथं पुनरेवं विशेषो लभ्यते ? यावता सूत्रेऽवधिशब्दो न श्रूयते । नाप्यवधिमान् । दिक्शब्दानामवध्यपेक्षा प्रवृत्तिर्भवति । अवधिमानप्यवधि मपेक्ष्य भवतीति सामर्थ्यादनुक्तोऽप्येष विशेषो लभ्यत इति । अधस्ताद् वसतीति । अस्ताति चेति (५।३।४०) वक्ष्यमाणेनास्ताती परतोऽधरशब्दस्यादेशः । प्रागमेरिति । असिपुरधवश्चैषामिति (५।३।३८) वक्ष्यमाणः । केचिद् दिक्शब्दमात्रात् प्रत्ययं मन्यन्त इति तेषां मतेन पूर्वेण वसतीत्याद्यपि भवति । यदि दिक्शब्दमात्रात् प्रत्ययो भवतीत्यञ्चत्यन्तादपि स्यात् । भवतु । अञ्चैर्लुगिति (५।३।३०) लुग् भविष्यति । नैतदस्ति । मध्येऽपवादाः पूर्वान् विधीन् बाधन्त (प, ६ ?) इत्यस्तातेरेवात्मानेन लुक् । नान्यस्य । एवं तर्ह्यन्यतरस्यामिति व्यवस्थितविभाषेयम् । तेनाञ्चत्यन्तान्न भविष्यति । पकार एनपा द्वितीयेति (२।३।३१) विशेषणार्थः स्वरार्धश्च ।

३६ । दक्षिणादाच् ।

चकारो विशेषणार्थ इति । असति हि तस्मिन् पञ्चाशब्द आकारान्तो निपातित इति तेनापि योगे पञ्चमी स्यात् । स्वरार्थस्तु चकारो नोपपद्यते । प्रत्ययस्वरेणैव सिद्धत्वात् ।

३७ । आहि च दूरे ।

३८ । उत्तराच्च ।

आजाही प्रत्ययो भवत इति । ननु चानन्तर्यादाहिरैव प्राप्नोति । न ।

चकारोऽत्र क्रियते । स हि व्यवहितमप्याचं समुच्चिनोति । तेनाजपि भविष्यतीति ।

३६ । पूर्वाधरावराणामसि पुरधवश्चैषाम् ।

पूर्वादस्तातौ प्राप्ते ऽस्ताताववरादपि विभाषातसुचीदमारभ्यते । अथेषामिति किमर्थमिदमुच्यते ? यावता येयं पूर्वादिषु षष्ठी सैव प्रत्ययं विधाय स्थाने षष्ठी विज्ञायते । सम्बन्धभेदाच्च षष्ठ्यर्थभेदः । सत्यमेतत् । तथापि सुख-प्रतिपत्त्यर्थमेषामित्युक्तम् ।

४० । अस्ताति च ।

ननु चासिना बाधितत्वात् पूर्वादिभ्योऽस्तातिना न भवितव्यमित्याह इदमेवेत्यादि । गतार्थम् ।

४१ । विभाषाऽवरस्य ।

४२ । संख्याया विधार्थे धा ।

प्रकारवचने च जातीयरिति । तस्यायमपवादः । विधा प्रकार इत्युक्तः प्रकारवचने थालित्यत्र (५।३।२३) । स च द्रव्यगुणविषयोऽप्यस्ति । तत्र यदि सोऽपि गृह्येत द्रव्यगुणयोर्लिङ्गसंख्याभ्यां योगाद्वा प्रत्ययान्तमलिङ्गमसंख्यञ्च न स्यात् । एवञ्च तस्याव्ययत्वं न स्यात् । तच्चेष्टम् । तथाहि धाप्रत्ययोऽव्ययेषु पठ्यते तसिलादिस्तद्धित एधाच्पर्यन्त इति । क्रियाविषये तु तस्मिन् गृह्यमाणे न दोषः । क्रियायाः सर्वदा लिङ्गसंख्याभ्यामयोगादित्येतच्चेतसि कृत्वाह स चेत्यादि । क्रियाधातुवाच्यो विक्लेदनादिरर्थः । स च विषयोऽस्य स तथोक्तः । कथं पुनः सामान्योक्तौ विशेषस्य ग्रहणं लभ्यते ? अर्थग्रहणस्य ह्येतदेव प्रयोजनम् प्रकारविशेषणं यथा स्यादिति । अन्यथा हि विधायामित्येवं हि ब्रूयात् । यदि तर्हि प्रकारः क्रियाविषयो गृह्यते नवधा द्रव्यं नवधा गुण इत्यत्र न प्राप्नोति । नैष दोषः । अत्रापि क्रियाध्याहर्कव्या । नवधा द्रव्यं नवधा गुण उपपाद्य विगृह्यते चेति ।

४३ । अधिकरणविचाले च ।

४४ । एकाद्घो ध्यमुजन्यतरस्याम् ।

एकध्वं कुर्विति । अधिकरणविचाल उदाहरणम् । एकध्वं भुङ्क्त इति । विधार्थे । अत्र धाग्रहणमनुवर्त्तते । न च तत्र विध्यर्था वृत्तिर्युक्ता । पूर्वमेव विहितत्वात् । तस्मादनुवृत्तिसामर्थ्यात् स्थानित्वं धाप्रत्ययस्य विज्ञायत इत्याह प्रकरणादेव लब्ध इति । धाप्रत्ययस्य स्थानिवत्त्व इति शेषः । विं पुनः कारणमसति धाग्रहणे विधार्थे विहितस्य न भवतीत्याह अनन्तरस्यैव हीत्यादि । असति हि पुनर्धाग्रहणे ऽनन्तरस्य विधिर्वा भवति प्रतिषेधो (प,३) वेत्यधिकरणविचालार्थे यो विहितस्तस्यैव स्यात् । नतु विधार्थे यो विहितस्तस्य । पुनर्धाग्रहणे तु सति धामात्रस्यादेशः सिद्धो भवति ।

४५ । द्वित्योश्च धमुञ् ।

द्वैधानीति । ननु च स्वार्थिकाः प्रकृतिधर्माननुवर्त्तन्ते इति लिङ्गसंख्याभ्यामत्र न भवितव्यम् । नैष दोषः । अतिवर्त्तन्ते हि कदाचित् स्वार्थिकाः प्रकृतिधर्मान् यथा चत्वार एव वर्णाश्चातुर्वर्ण्यमिति ।

४६ । एधाच्च ।

४७ । यापेः पाशप् ।

याप्यशब्दोऽयं गमयितव्ये वर्त्तते ग्रामान्तरात् याप्य इति । अस्त्यशक्यप्रतीकारे याप्यो रोग इति । अस्ति कुत्सिते याप्योऽयमिति । कुत्सित इति गम्यते । पाशप्रत्ययान्तात् कुत्सित एव प्रतीयत इति तदभिधायिन एव याप्यशब्दस्येदं ग्रहणं युक्तम् । अतएवाह याप्यः कुत्सित इत्युच्यत इति । याप्यन्ते ऽपनीयन्ते तस्माद् गुणा इति याप्यः । कृत्यलुटो बहुलमित्यपादाने (३।३।११३) कृत्यः । तत्र कस्मान्न भवतीति ? यद्यप्यसौ व्याकरणे प्रवीण स्तथापि दुःशीलत्वाद् भवितव्यमेव तत्रेत्यभिप्रायः । अस्येत्यादि । गुणो विशेषणम् । द्रव्यं विशेष्यम् । तत्र द्रव्ये यद्यपि बहवो गुणाः सन्ति तथापि यस्य गुणस्य भावे द्रव्ये शब्दो निविशते वर्त्तते प्रत्यासत्तेस्तस्यैव कुत्सायां शब्देन भवितव्यम् । नतु वैयाकरणस्य दुःशीलत्वं प्रवृत्तिनिमित्तम् । किं तर्हि ? व्याकरणस्य परिज्ञानमध्ययनं वा । नचेह दुःशीलत्वेन भवितव्यं प्रत्ययेन ।

४८ । पूरणाद् भागे तौयादन् ।

पूरणप्रत्ययो यस्तीय इति । तस्य पूरणे ङङिति (१।२।४८) पूरणाधिकारे विहितत्वात् । पूरणाभिधेयत्वाद्वा । उपचारेण प्रत्ययोऽपि तीयः पूरण इत्युच्यते । भाग इत्यंश इत्यर्थः । किमर्थं पुनरिदम् ? यावता कृतेऽप्यनि रूपं तदेवेत्याह स्वरार्थं वचनमिति । विभागे नित्स्वरेणाद्युदात्तं यथा स्यात् । पूरणग्रहणमुत्तरार्थमिति । उत्तरत्र पूरणप्रत्ययान्तात् प्रत्ययो यथा स्यात् । तस्य च व्यवच्छेदाय क्रियमाणं पूरणमिहाप्यर्थवत् स्यात् । स च नास्तीति नेहार्थता तस्योपपद्यते । ननु च मुखपार्श्वतसोरीयः (४।३।६०, वा) पार्श्वतीय इत्यपूरणोऽपि सोऽस्तीत्यत आह मुखतीयादिरनर्थक इति । अर्थवदग्रहणपरिभाषया (प, १५) । अर्थवानिह तीयो गृह्यते । न च मुखतीयादिरर्थवान् । अतो सत्यपि पूरणग्रहणे तस्य ग्रहणं न भविष्यतीति भावः ।

४९ । प्रागेकादशभ्योऽच्छन्दसि ।

५० । षष्ठाष्टमाभ्यां ज च ।

यथासंख्ये हि षष्ठादन्यथा प्राप्तञ्चेत्यन् । न च पूर्वैर्णैव सिद्ध इति षष्ठग्रहणमनर्थकं स्यात् । तस्मादुभाभ्यामुभयं भवति ।

५१ । मानपञ्चङ्गयोः कल्लुकौ च ।

चकाराद् यथाप्राप्तञ्चेति ।

५२ । एकादाकिनिच्चासहाये ।

आकिनिचः कनो वा लुग् विज्ञायत इति । प्रत्यासत्तेः । नतु प्रकरणान्तरविहितस्य । विप्रकर्षात् । स चेत्यादि । यदि नित्यः स्यात् तद्विधानमनर्थकं स्यात् । तस्माद् विधानसामर्थ्यात् पक्षे भवति । किं पुनः कारणमसहायग्रहणम् ? संख्याशब्दनिरासार्थं क्रियत इत्याह तदुपादाने हीत्यादि । असत्यसहायग्रहणे संख्यावाचिनोऽप्येकशब्दस्य ग्रहणं स्यात् । तस्मिंस्तु सति द्विवहोर्न स्यात् । नहि द्वयोर्बहुषु वा चैकत्वसंख्या विद्यते । असहायता तु शतस्यापि भवति । तुल्यजातीयान्यस्याभावात् । शतमसहायमिति । तेनासहायार्थस्य ग्रहणे द्विवहोरपि प्रत्ययः सिध्यति । अथ कस्मादाकिनिज् विधीयते ? न

अकनिजित्वेवोच्येत । अत्रापि सवर्णदीर्घत्वेनेष्टं सिध्यत्येव । न सिध्यति ।
अतो गुणे (६।१।८७) पररूपत्वं यस्येति (६।४।१४८) लोपश्च प्राप्नोति ।
अकारोच्चारणसामर्थ्यान्न भविष्यति । नैतदस्ति । अस्ति ह्यकारोच्चारणस्य
प्रयोजनम् । किम् ? भसंज्ञायामन्यः पदसंज्ञानिवन्धनोऽवग्रहो मा भूदिति ।
तस्मादाकिमिजेव विधेयः ।

५३ । भूतपूर्वं चरट् ।

किमर्थं पुनरेतौ समानार्थौ शब्दावुपदिश्येते ? नान्यतर एवोपदिश्येत ।
नैवं शक्यम् । इह ह्यतिक्रान्तकालविशिष्टेऽर्थे वर्त्तमानात् प्रत्ययग्रहणमिष्यते ।
स चातिक्रान्तः कालोऽन्यतरोक्तो नैव गृह्यते । तथाहि भूतशब्दो वर्त्त-
मानेऽप्यर्थे वर्त्तते यथा भूतवानिति । पूर्वशब्दस्तु दिग्देशयोरपि ।
तस्मादन्यतरोक्तावतिक्रान्तकालो न प्रतीयते । अतएवाह भूतपूर्वशब्दोऽति-
क्रान्तकालवचन इति । अथ चकारस्य चुटू इतीत्संज्ञा (१।३।७) कस्मान्न
भवति ? अनित्यत्वात् तस्य विधेः । अनित्यत्वन्तु तत्रैव प्रतिपादितम् ।

५४ । षष्ठ्या रूपं च ।

इह षष्ठ्यन्तं यत् तद् विशेषणं परार्थत्वादप्रधानम् । इतरत् पुनस्तैनै-
वोपक्रियमाणत्वाद् विशेष्यं प्रधानम् । प्रधानेन च कार्यसंप्रत्यय इति यथा
षष्ठ्यन्तात् प्रत्ययविधाने संप्रति षष्ठ्यन्तप्रतियोगिनि प्रधाने प्रत्ययो विज्ञायते
न प्रकृत्यर्थे तथा भूतपूर्वग्रहणं तस्यैव ज्ञायते न प्रकृत्यर्थस्येत्येतदालोच्याह
षष्ठ्यन्तादित्यादि । प्रत्ययार्थस्तु षष्ठ्यन्तस्य यः प्रतियोगी स वेदितव्यः ।

५५ । अतिशयने तमविष्ठनौ ।

अतिशयनमिति लुगट् । यद्यपि शेतिः केवलः स्वप्ने वर्त्तते तथाप्यति-
पूर्वस्य प्रकर्षे वृत्तिः । अतएवाह प्रकर्ष इति । ननु चातिशयनमिति
भवितव्यमित्याह निपातनाद्दीर्घत्वमिति । निपातनं त्वतिशयनशब्दस्य
कथम् ? साधुत्वं विज्ञायत इत्येवमर्थम् । प्रकृतिविशेषणञ्चैतदिति । प्रत्ययाशङ्कां
निराकरोति । प्रकृत्यर्थविशेषणं स्वार्थिकानां द्योत्यं भवतीति न वाच्यम् । तस्य
प्रकृतिवाच्यत्वात् । पटिष्ठः । लघिष्ठ इति । तुरिष्ठेमेयःसु इति (६।४।१५४)

टिलोपः । गरिष्ठ इति । प्रियस्थिरस्फिरोरुबहुलगुर्वित्यादिना (६।४।१४७) गुरुशब्दस्य गरादेशः । प्रकर्षप्रत्ययान्तादपरेण प्रत्ययेन न भवितव्यम् । एकैनैव प्रत्ययस्य द्योतितत्वादिति यो मन्यते तं प्रत्याह यदा चेति । यत्र प्रथमे प्रकर्षयातिशायनिको विहितस्तत्र तेनैव द्योतितत्वाद् द्वितीयो मा भूत् प्रकर्षप्रत्ययः । प्रकर्षान्तरत्वात् आतिशायनप्रत्ययान्ताद् युक्तमेवापरेणातिशायिकेन प्रत्ययेन भवितुम् । तद्योतितत्वादिति भावः । इष्टानि परतः प्रशस्यस्य अः (६।१।८७) । पूर्वेण सहाद् गुणः (६।१।८७) । इष्टन्प्रत्ययान्तात् तमप्-प्रकर्षप्रत्ययः । अत्र प्रतियोग्यपेक्षो यः प्रकर्षः पूर्वस्मात् प्रकर्षात् स प्रकर्ष इष्टन्-प्रत्ययेन द्योतितः । ननु च नास्यातिशायिकस्य विधायकं वाक्यमस्ति येन तस्मिन् विहिते तदन्तादपरः प्रकर्ष आतिशायनिको विधीयते । इदमेव ह्येकं वाक्यम् । तत्रानेनैव विधीयमाने प्रकर्षप्रत्यये तदन्तायाः प्रकृतेरसम्भव इत्ययुक्त आतिशायिकादपरस्यातिशायिकस्य भावः । नैष दोषः । इह विधीयमानप्रत्ययभेदाद् द्वे एते वाक्ये । तत्रैकेनेष्टन् विधीयते ? अपरेण तु तदन्तात् तमप् ।

५६ । तिङश्च ।

पचतितमामिति । किमेतृतिङव्ययघादास्वद्रव्यप्रकर्ष इत्याम् (५।४।११) । गुणवचन इत्यादि । इष्टनोऽनुदाहरणे हेतुः । अजादी गुणवचनादेवेति (५।३।५८) नियम इति । तत एव तेन भवितव्यम् । न च तिङन्तो गुणवचनः । अतो नासावुदाह्रियते ।

५७ । द्विवचनविभज्योपपदे तरबीयसुनौ ।

द्वयोरर्थयोर्वचनं द्विवचनमिति । एतेनान्वर्थस्य द्विवचनस्य ग्रहणं न पारिभाषिकस्येति दर्शयति । यदि हि पारिभाषिकं द्विवचनं गृह्येतास्माकञ्च देवदत्तस्य देवदत्तोऽभिरूपतर इत्यत्र प्रत्ययो न स्यात् । पारिभाषिकस्य द्विवचनस्याभावात् । अन्वर्थस्य तु ग्रहणे सति भवति द्वयर्थतोपपदस्य । तथाहि अस्माकमित्यनेनैकोऽर्थ उच्यते । एकस्मिन्नेवार्थेऽस्मदो द्वयोश्चेति (१।२।५८) बहुवचनस्य विधानात् । देवदत्तस्येत्यनेनापि द्वितीयोऽर्थ

उच्यत इति । भवत्येव तदन्वर्थद्विवचनमुपपदम् । तदेवमन्वर्थस्य ग्रहणे सर्वत्र सिध्यतीति तस्येदं ग्रहणं युक्तमिति मन्यते । विभक्तव्य इति । पृथक् कर्त्तव्य इत्यर्थः । यः पुनरतिशय्यमानस्तस्योपपदत्वम् । नातिशयितुः । ततः प्रत्ययविधानात् । ननु च ऋहलोर्ण्यदिति स्थिति (३।१।१२४) कृते विभाज्य इति भवितव्यम् । कथं विभज्य इति निर्देश उपपद्यत इत्याह निपातनाद् यद् भवतीति । इह हे उपपदे । एवं प्रकृती च । प्रत्ययावपि हा एव । ततश्च यथासंख्येन भवितव्यमिति कस्यचिद् भ्रान्तिः स्यात् । अतस्तन्निरासार्थमाह यथासंख्यमित्यादि । कस्मात् पुनरिच्छमाणमपि न भवति ? विभज्यशब्दस्याल्पाक्षरस्यापूर्वनिपाताल्लक्षणस्य व्यभिचारचिह्नात् । स हि लक्षणान्तरनिरपेक्षतां दर्शयन् यथासंख्यलक्षणमपीह नापेक्षेतेति सूचयति । पटीयानिति । पूर्ववद्विलोपः । अत्वसन्तस्य चाधातोरिति (६।४।१४) दीर्घः । हल्ङ्यादिसंयोगान्तलोपौ (६।१।६८, ८।२।२३) । माथुराः पाटलिपुत्रकेभ्य आठ्यतरा इति । पञ्चमी विभक्त इत्यनेन (२।३।४२) पञ्चमी । पाटलिपुत्रकेभ्य इत्येतदत्र विभज्योपपदम् । पाटलिपुत्रका हि माथुरेभ्यो विभज्यन्ते पृथक् क्रियन्ते । ननु चैतदपि द्विवचनोपपद इत्येव सिद्धम् । अस्ति ह्यत्र द्विवचनमुपपदम् । तथाहि माथुराणामेको राशिः । अपरः पाटलिपुत्रकाणाम् । तौ च द्विवचनेनोच्येते । तस्माद् विभज्यग्रहण-मनर्थकम् । नैतदस्ति । यद्यप्यत्र राश्यपेक्षा द्वयर्थतास्ति तथापि नासौ शब्देनोपादीयते । किं तर्हि ? अवयवभेदः । अतएव माथुराः पाटलिपुत्रकेभ्य इति बहुवचनम् । इह राश्यपेक्षापि द्वयर्थता नास्तीति साङ्गाश्यकेभ्यः पाटलिपुत्रकेभ्यश्च माथुराः सुकुमारतरा इति । तस्माद् विभज्यग्रहणमपि कर्त्तव्यम् ।

५८ । अजादी गुणवचनादेव ।

पाचकतर इति । कर्त्तृशक्तिमतो द्रव्यस्याभिधानाद् द्रव्यवचनोऽयं पाचक-शब्दः । अथैवकारः किमर्थः ? यावता सिद्धे विधिरारम्भमाणो विनापि तेन नियमार्थो भवतीत्याह एवकार इत्यादि । असति ह्येवकारे विपरीत-

मवधारणं विज्ञायतेऽजादीएव गुणवचनादिति । ततश्च यत् एवकार स्ततोऽ-
न्यत्रावधारणमिति प्रकृतिनियमः स्यात् । एवञ्च गुणवचनस्याजाद्योर्नियत-
त्वात् ततस्तरबादि न स्यात् । एवकारे तु प्रकृत्यनन्तरमुच्चार्यमाणे सति
प्रत्ययार्थनियमोऽयं भवति न प्रकृतिनियम इति पटुतरः पटुतम इति
सिद्धम् भवति । एतयोरपि सिद्धार्थं गुणवचनादीष्टक्रीयसुनाविति सूत्रं न
कृतम् । तदा विध्यर्थत्वादेतौ तरप्तमपोरपवादत्वाद् बाधकाविति तयोरभावे
पटुतरः पटुतम इति न सिध्येत् ।

५६ । तुष्कन्दसि ।

करिष्ठ इति । कर्त्तृशब्दात् तन्नन्तादिष्ठन् । तुरिष्ठेमेयःस्विति (६।४।१५४)
तश्चलोपः । दीहीयसीति । दोम्भीशब्दात् तन्नन्तादीयसुन् । तश्चस्य
लोपे कृते निमित्ताभावाद् घत्वादिर्निवर्त्तते । उगितश्चेति (४।१।६) ङीप् ।

६० । प्रशस्यस्य श्रः ।

ननु चाजादी इति प्रथमान्तम् । तत् कथमजाद्योः परत आदेशो
लभ्यत इत्याह अजादी इति । तद्विषय इति । स प्रशस्यशब्दो विषयो यस्य
स तद्विषयः । अजादी गुणवचनादेवेत्यनेन (५।३।५८) यो नियमः स
तद्विषये न प्रवर्त्तत इति दर्शयति । एवमुत्तरेष्वपीति वृद्धस्य चेत्येवमादिषु
(५।३।६२) । अयमनयोः श्रेयानिति द्विवचनोपपद ईयसुन् । अयमस्मात्
श्रेयानिति विभज्योपपदे । पूर्वत्र निर्धारणे षष्ठी (२।३।४१) । उत्तरत्र
पञ्चमी विभक्त इति (२।३।४२) पञ्चमी ।

६१ । जग्र च ।

योगविभागो यथासंख्यनिवृत्त्यर्थः । उत्तरार्थश्च । उत्तरत्र वृद्धशब्दस्य
ज्यादेशएव यथा स्यात् । आदेशो मा भूदिति ।

६२ । वृद्धस्य च ।

वृद्धशब्दस्येति । वृद्ध इत्येतस्य शब्दस्येत्यर्थः । एतेन वृद्धस्येति स्वरूपग्रहणं
दर्शयति । ननु च वृद्धशब्दश्च संज्ञा कृता वृद्धिर्यस्याचामादि स्तद् (१।१।७३)
वृद्धमिति । अतस्तत्प्रत्यायितस्यैव संज्ञिनो ग्रहणं न स्वरूपस्य । स्वं रूपं

शब्दस्याशब्दसंज्ञेति (१।१।६८) वचनात् । नैष दोषः । प्रशस्यस्येत्येत-
दिहानुवर्त्तते । तेन वृद्धशब्दो विशेष्यते प्रशस्यस्य वृद्धस्येति । स्वरूपग्रहणे
वयोऽधिके गुणाधिके च शब्दार्थे प्रशस्यता युज्यते । न पारिभाषिकग्रहणे ।
अथवा स्थानेऽन्तरमपरिभाषया (१।१।५०) ज्यशब्दस्य योऽन्तरतमः स एव
स्थानी विज्ञायते । अन्तरतमश्च तस्य वृद्धशब्द एव । तेन तस्यैव ग्रहणं युक्तम् ।
तयोश्चेत्यादि । यथा प्रशस्यस्य अ इत्यत्र (५।३।६०) नियमाभावेनाजायोः
प्रत्यययोः सत्त्वं ज्ञापितं तथेहापि ज्ञाप्यते । नियमाभावस्त्वजायोः परतः
पूर्ववदादेशविधानादेव वेदितव्यः ।

६३ । अन्तिकबाढयोर्नेदसाधौ ।

निमित्तयोरित्यादि । निमित्तौ प्रत्ययौ । तयोः परत आदेशविधानात् ।
कस्मात् पुनरिष्यमाणो न भवति । अल्पाक्षरस्य बाढशब्दस्य परनिपातात् ।
स हि लक्षणान्तरानपेक्षतामाचष्टे । तेन यथासंख्यलक्षणमपीह नापेक्ष्यते ।
यद्येवं स्थान्यादेशयोरपि यथासंख्यं न प्राप्नोति । मा भूद् यथासंख्यम् ।
आन्तरतम्याद् व्यवस्था भविष्यति । ननु च व्यवस्थाकारि चेन्नलक्षणान्तरं
नापेक्ष्यते । स्थानेऽन्तरतमपरिभाषापि (१।१।५०) न प्राप्नोति । नैतदस्ति ।
निर्देशान्यथात्वं हि निर्देशकता व्यवस्था नास्तीत्येतदेव बोधयति । या
त्वर्थकता व्यवस्था तां न निवर्त्तयति । अपि चादेशप्रतिपत्तये षष्ठी स्थाने
योगेत्येषा (१।१।४८) परिभाषा नियोगतोऽपेक्षणीया । तच्छेषभूता स्थाने-
ऽन्तरतम इति परिभाषा (१।१।५०) कथं शक्या नापेक्षितुम् ।

६४ । युवाल्पयोः कन्नन्यतरस्याम् ।

अत्रापि निमित्तयोर्यथासंख्यं नेष्यते । तस्य ह्यभावोऽजायदन्तमित्यल्प-
शब्दस्य (२।२।३३) पूर्वनिपाते परनिपाताल्लक्षणानपेक्षाच्चिह्नाल्लभ्यते । युवेति
स्वरूपग्रहणमिष्यते । न जीवत्वं वंशस्य । कस्मात् ? इहापि प्रशस्यस्येत्येतदनु-
वर्त्तते । तेन युवशब्दो विशेषयितव्यः प्रशस्यस्य यून इति । स्वरूपग्रहणे सर्व-
लोकाभिमतयौवनाख्यवयःसम्बन्धे शब्दार्थे प्रशंसोपपद्यते । न पारिभाषिक-
ग्रहणे । अथवा स्थानेऽन्तरमपरिभाषया (१।१।५०) कन्नित्यस्यादेशस्य योऽन्तर-

तमः स एव स्थानीति विज्ञायते । अन्तरतमश्च युवशब्द एव । तस्मात् स्वरूपस्यैव ग्रहणं युक्तम् । अन्यतरस्याग्रहणमिहाल्पशब्दएव प्रयोजयति । न युवशब्दः । तस्य विनापि तेन विकल्पः सिद्ध एव । स्थूलदूरयुवकस्वस्तिप्र-
क्षुद्राणां यणादिपरं पूर्वस्य च गुण इति (६।४।१५६) वचनात् । नहि नित्य आदेशे यणादेः परस्य लोपः संभवति । नापि पूर्वभागो गुणभाक् । यविष्ठः यवीयानिति । स्थूलदूरादिसूत्रेण (६।४।१५६) यणादेः परं लुप्यते । पूर्वस्य च गुणो भवति ।

६५ । विन्मतोर्लुक् ।

मतुपा साहचर्यात् मत्वर्थीय एव विनिप्रत्ययो गृह्यते । तपः सहस्राभ्यां विनीनी (५।२।१०२) अस्मायामेधास्त्रजो विनि (५।२।१२१) रिति । आभ्याच्चैतदेव लुग्वचनमजाद्योर्भावं ज्ञापयति । स्त्रग्विण इति । अस्मायादि-
सूत्रेण (५।२।१२१) विनिः । स्त्रजिष्ठ इति । प्रकृत्यैकाजिति (६।४।१६३) प्रकृतिभावात्त्रिलोपाभावः ।

६६ । प्रशंसायां रूपम् ।

स्वार्थिकाश्चेत्यादि । प्रकृत्यर्थविशेषणं प्रशंसादि । तस्य द्योतकाः स्वार्थिका भवन्ति । नत्वर्थान्तरस्य वाचकाः । यदि प्रशंसायां वर्त्तमानाद्रूपव्य-
विधीयते निन्दायां वर्त्तमानान्न प्राप्नोति वृषलरूपोऽयं चौररूपोऽयमिति । वृषलादयो हि शब्दाः सदा निन्दावचना न कदाचित् प्रशंसायां वर्त्तन्ते यथा काकादयः शब्दा इत्यत आह प्रकृत्यर्थस्येत्यादि । प्रकृत्यर्थस्य वैशिष्ट्यं परिपूर्णत्वम् । तस्मिन् सति प्रशंसा भवति । एवञ्च यदा वृषलादिशब्दानामपि पदार्थस्य परिपूर्णता भवति तदा ते प्रशंसायां वर्त्तन्ते इति तेभ्योऽपि प्रत्ययो भवति । पलाण्डुभक्षणेन सुरापाणेन च प्रकृत्यर्थस्य परिपूर्णतां दर्शयति । वृषलशब्दस्य हि शूद्रो वाच्यः । स यदा पलाण्ड्वादिकमपि साधुजनगर्हित-
मभ्यवहरति तदा परिपूर्णत्वं तस्य शूद्रत्वम् । शूद्रः सर्वाशी सर्वविक्रयीति । चौरशब्दार्थस्यापि सुगुप्तवस्त्वपहारेण परिपूर्णता भवति । ननु च स्वार्थिकाः प्रकृतिती लिङ्गवचनान्यनुवर्त्तन्ते इति प्रकृत्यर्थस्य ये लिङ्गवचने ते

स्वार्थिकप्रत्ययान्तस्यापि भवत इति भावः । ततश्च पचतोरूपम् पचन्ति-
रूपमित्यत्र द्विवचनबहुवचनाभ्यां भवितव्यमित्यत्र आह क्रियाप्रधानमित्यादि ।
आख्यातस्य यद्यपि क्रिया साधनञ्चोभयं वाच्यं तथापि तस्य क्रियैव
प्रधानमर्थः । यच्च प्रधानं प्रकृत्यर्थस्तस्यैव लिङ्गवचनं स्वार्थिकैरनुवर्तयितुं
युक्तम् । क्रियाप्रधानमेकैव च क्रिया । तेन रूपप्रत्ययान्तादाख्याताद्
द्विवचनबहुवचने न भवतः । नपुंसकलिङ्गमपि तर्हि न स्यात् । क्रियाया
अलिङ्गत्वादित्यत्र आह नपुंसकलिङ्गं त्वित्यादि । तत्रैव हेतुमाह
लोकाश्रयत्वाल्लिङ्गस्येति । यदि तर्हि ह्येका क्रिया पचतः पचन्तीति
द्विवचनबहुवचने न सिध्यतः । नैष दोषः । यद्यपि ह्येका क्रिया साधनं
ह्यनेकम् । अतस्तदाश्रये द्विवचनबहुवचने भविष्यतः । रूपप्रत्ययान्तात्
तर्हि स्याताम् । तिङन्तेनोक्तत्वात् न भविष्यतः । एकवचनन्तु भविष्यति ।
तस्यौत्सर्गिकत्वात् । एकवचनमुत्सर्गः करिष्यत इति वचनात् ।

६७ । ईषदसमाप्तौ कल्पबद्देश्यदेशीयरः ।

६८ । विभाषा सुपो बहुच् पुरस्तात् तु ।

विभाषाग्रहणेनेह बहुच् सम्बध्यते । न पुरस्तादित्येतत् । तेन बहुचः
पूर्वत्वं न विकल्प्यत इति नित्यमेव तद् भवत्यत एवाह स तु पुरस्तादेवेति ।
एवकारेण तुशब्दस्यावधारणार्थतां दर्शयति । यदि पुनस्तुशब्दोऽवधारणार्थो
न क्रियेत ततो न ज्ञायते किं विभाषाग्रहणेन बहुच् सम्बध्यतेऽथ पुरस्तादि-
त्येतदिति । तुशब्देन त्ववधारणार्थेन पुरस्तादित्येतस्मिन् नियमिते पारि-
शेष्याद् विभाषावचनेन बहुजेवाभिसम्बध्यत इति विज्ञायते । चित्करण-
मन्तोदात्तार्थमिति । कस्य पुनरन्तोदात्तत्वं चित्करणाद् भवति ? न प्रकृतेः ।
समुदायस्य चितः सप्रकृतेर्बहुजकजर्थमिति (६।१।१६३, वा) वचनात् । यद्येवं
पटव इति सुबन्तादुत्पत्तौ जस उदात्तत्वं प्राप्नोति । नैष दोषः । बहुच्युत्पन्ने
सत्यर्थवत् प्रातिपदिकमिति (१।२।४५) प्रातिपदिकसंज्ञायां कृतायां सुपो धातु-
प्रातिपादिकयोरिति (२।४।७१) सुब्लुक् तावत् क्रियते । तस्मिन् कृते पञ्चादु-
दात्तत्वं क्रियमाणं पटुशब्दे य उकारस्तस्य भवति । यस्तु पुनः प्रातिपदिक-

संज्ञायां कृतायां सुब्लुकि च कृते ऽन्यो जस् उत्पद्यते तस्योदात्तत्वं नाशङ्कनीयम् । न ह्यसौ प्रकृत्येकदेशः । ननु चार्थवत्समुदायानां समासग्रहणं नियमार्थमिति बहुचपूर्वस्य प्रातिपदिकसंज्ञया न भवितव्यम् । नैष दोषः । तुल्यजातीयस्य नियमः । कश्च तुल्यजातीयः ? यथाजातीयकानां समासः । कथञ्चाजातीयकानां समासः ? भेदसंसर्गवताम् । भेदसंसर्गौ च पृथगर्थानामिव भवतः । द्योतकानाञ्च पृथगर्थवत्ता न सम्भवति । अथ कस्मात् सुब्लुक् तावत् क्रियते ? पश्चादन्तोदात्तत्वम् ? यावता परत्वादन्तोदात्तत्वेनैव पूर्वं युक्तं भवितुम् । नैतदस्ति । नित्यो हि लुक् । कृताकृतप्रसङ्गित्वात् । स हि कृतेऽप्यन्तोदात्तत्वे प्राप्नोति । अकृतेऽपि । अन्तोदात्तत्वन्वन्यस्य लुकि कृते प्राप्नोति । अन्यस्याकृते शब्दान्तरस्य प्राप्नुवन् विधिरनित्यो भवति । तस्मान्ननुगेव तावत् क्रियते । बहुगुडा द्राक्षेति । कथं पुनरत्रेषदसमाप्तिः ? यावता गुडशब्देन गुडजाति रूच्यते । तदाधारो वा द्रव्यम् । तत्र जातिस्त्वावदेका निरवयवा चेति सर्वस्मिन्नाश्रये समाप्ता । द्रव्यमपि यत् तथा सम्बद्धं तत् सर्वतः पूर्णत्वात् समाप्तमेव । तस्मादीषदसमाप्तिरयुक्तमिह विशेषणम् । असम्भवात् । सामानाधिकरण्यञ्च बहुगुडा द्राक्षेति द्राक्षाशब्देन न प्राप्नोति । तस्यार्थान्तरत्वात् । स्त्रीलिङ्गमपि स्वार्थिकाः प्रकृतितो लिङ्गवचनान्यनुवर्तन्त इति नोपपद्यते । नैष दोषः । इह शब्दादुच्चारिताद् द्वयं प्रतीयते । शब्दोऽर्थो जातिर्द्रव्यञ्च । अभिधेयसम्बन्धेनाशब्दार्थभूता अपि गुणाः । यत्रैतदुभयमस्ति तत्र समाप्तिः । यत्र त्वन्यतरमास्ति तत्रेह गुडशब्दो गुडजातिहीने माधुर्यादिगुणहीने वा द्रव्ये वर्तत इत्युपपद्यत ईषदसमाप्तिः । सामानाधिकरण्यमप्युपपद्यत एव । कथम् ? यदा तावज्जातिहीने केनचित् साधर्म्येण द्राक्षाशब्दाभिधेये वर्त्तित्वा गुडशब्दः प्रत्ययमुत्पादयति तदा द्राक्षाशब्देन सामानाधिकरण्यं भवति । उभयोरेकार्थवृत्तित्वात् । यदा तु गुणहीने गुडजातीय एव तदापि सामानाधिकरण्यं गौर्वाहीक इति यथा । तथा भविष्यति गुणहीनोऽपि गुडशब्दः । गुणो बहुगुडशब्देनोच्यते । तेन च तुल्या द्राक्षेति सापि बहुगुडशब्देनाभिधायिष्यते । स्त्रीलिङ्गमपि चोपपद्यते । तस्य लोकाश्रयत्वात् । अपिच स्वार्थिकाः

प्रकृतेर्लिङ्गवचनान्यनुवर्त्तन्ते इति प्रायिकमेतत् । तेन कदाचिदतिवर्त्तन्तेऽपि यथा कुटीरः शमीर इति । कुटीशमीशुण्डाभ्यो र इति (५।३।८८) स्वार्थिकश्च । विभाषावचन इत्यादिना विभाषाग्रहणस्य प्रयोजनमाचष्टे । असति हि विभाषाग्रहणे तिङन्तेषु कृतावकाशः कल्पबादयो बहुचा सुबन्ताद् विशेषविहितेन बाध्येरन् । तस्मिंस्तु सति पक्षे तेऽपि भवन्ति । ननु च भिन्नदेशेन बहुचा नास्ति तेषां विरोधः । तत् कुतो बाधा ? असत्यां वा बाधायां कृतेऽपि बहुचि तैर् भवितव्यमेव । परदेशस्यानवष्टब्धत्वात् । नैतदस्ति । नञ्प्रत्ययं देशकृत एव सामान्यविशेषयोर्विरोधो भवति । किं तर्हि ? अर्थकृतोऽपि । बहुचश्च कल्पबादिभिः समानोऽर्थ इति बहुचा द्योतितत्वात् तस्यार्थस्य कल्पबादयो न भविष्यन्ति । नहि द्योतिते पुनर्योतनमस्ति यथाभिहिते नाभिधातव्यम् । अथ सुव्यग्रहणं किमर्थम् ? यावता प्रातिपदिकग्रहणमनुवर्त्तते । न च प्रातिपदिकात् सुबन्ताद्वा बहुच उत्पत्तौ कश्चिद् विशेषोऽस्ति । अत आह सुव्यग्रहणमित्यादि । असति हि सुव्यग्रहणे तिङश्चेति (५।३।५६) प्रकृतत्वात् ततो हि प्रत्ययः स्यात् । अतस्तन्निवृत्त्यर्थं सुव्यग्रहणम् ।

६६ । प्रकारवचने जातीयर् ।

तस्य वचन इति । उक्तौ द्योतन इत्यर्थः । प्रकारवति चायमित्यादिना थाल्जातीयरोर्विषयभेदं दर्शयति । विषयभेदे सति विशेषविहितेनापि थाला जातीयरो बाधनं न भवति । थाल्प्रत्ययान्तात् जातीयर् सिद्धो भवति कथञ्चातीय इति ।

७० । प्रागिवात् कः ।

तिङन्तादयं प्रत्ययो नेष्यते । अकजिष्यत इति । कथं पुनरेतयोर्भावाभावौ लभ्येते इत्याह तिङ् (५।३।५६) श्चेत्यनुवृत्तावित्यादि । उत्तरत्रैवेत्यवधारणेन त्विहानुवृत्तमपि कप्रत्ययेन सम्बन्धनीयमिति दर्शयति । तच्च पूर्वसूत्राद्वचनग्रहणेऽप्यनुवर्त्तमाने यत उत्पद्यमानेन प्रत्ययेनाज्ञातादेरर्थस्य वचनं भवति तत्रैव तेन भवितव्यम् । न च तिङन्तादुत्पद्यमानेनापि कप्रत्ययेन सोऽर्थः शक्यते द्योतयितुम् । अकचा तु शक्यते । तस्मात् तिङ् (५।३।५६)

स्येत्येतदनुवृत्तसुत्तरसूत्रेणाकचा सम्बन्धनीयम् । नेह कप्रत्ययेन । प्रागग्रहणमपि द्योतनार्थम् । इवग्रहणमवध्यर्थम् । अन्यथाधिकारपरिमाणं न ज्ञायते ।

७१ । अव्ययसर्वनाम्नामकच् प्राक् टः ।

कस्यापवाद इति । ननु च भिन्नदेशत्वात् काकचोर्विरोधो नास्ति । न चासति विरोधे बाध्यबाधक भावः । तत् कथं कस्यापवादः ? नैष दोषः । नैवावश्यं देशकृत एव विरोधो भवति । अपित्वर्थकतोऽपीत्युक्तम् । अकच्प्रत्ययेन समानोऽर्थ इति । अकचा द्योतितत्वात् तस्यार्थस्य कप्रत्ययो न भविष्यति । यद्यत्र प्रातिपदिकादित्यनुवृत्तेः प्रातिपदिकस्य प्राक् टेरकज् विधीयते त्वयका मयकेत्यादि न सिध्यति । अथ सुप इति प्राक् टेर्विधीयत एवमपि युष्मकाभिरिति न सिध्यतीत्यत आह प्रातिपदिकात् सुप इति । इयमपीत्यादि । ननु च इयानुवृत्तावपि क्वचित् सुबन्तस्यैव प्राक् टेर्भवति । क्वचित् प्रातिपदिकस्येत्येषा व्यवस्था न लभ्यत इत्याह तत्रेत्यादि । वचनग्रहणं व्यवस्थार्थमिहानुवर्त्तते । तेन यत्र प्रातिपदिकस्य प्राक् टेरुत्पद्यमानेनार्थद्योतनं शक्यते कर्त्तुं तत्र प्रातिपदिकस्य प्राक् टेर्भवति । यत्र सुबन्तादुत्पन्नेनार्थद्योतनं शक्यं सम्पादयितुं तत्र सुबन्तस्यैव । अकचश्चित्करणमन्तोदात्तार्थम् । तद्धि सप्रकृतेः समुदायस्य । तथाच वक्ष्यति चितः सप्रकृतेर्बहुजकजर्थमिति (६।१।१६३, वा) । तूष्णीमः काम् प्रत्ययो वक्तव्य इति । यथासम्भवं कुत्सादिष्वर्थेषु । मकारो देशविध्यर्थः । शीले को मलोपश्चेति । शीलमिति न स्वभाव एवोच्यते । किं तर्हि नियमोऽपि । तथाहि शीलवान् भिक्षुरित्यभिधीयते । यः सम्यङ् नियममनुपालयतीति । तेन योऽपि नियमपरतया वाचं नियमयति सोऽपि तूष्णीक उच्यते ।

७२ । कस्य च दः ।

अकच्सन्नियोगेनेत्यादि । कथं पुनरकच्सन्नियोगेनेत्येष विशेषो लभ्यते । यावता न सूत्रे तदुक्तमित्याह चकार इत्यादि । चकारस्यैतदेव प्रयोजनम् । अकच्सन्नियोगेन ककारस्य दकारो यथा स्यादिति भावः ।

७३ । अज्ञोति ।

अज्ञातविशेषोऽज्ञात इति । यदि यस्यात्यन्तमज्ञानं सोऽज्ञातः स्यादेवं सति सर्वथा वस्तुविज्ञानाभावे प्रकृतिरेव न स्यात् । नहि सर्वथा-
ऽविज्ञातोऽर्थः प्रयोगमर्हति । तस्मात् स्वेन रूपेण ज्ञातस्य यस्य धर्मान्तरत्वम-
ज्ञातं स इहाज्ञातोऽभिमत इति ज्ञायते । अविज्ञातविशेषोऽज्ञात इति ।
अस्यैवार्थं विस्मष्टीकर्तुमाह स्वेनेत्यादि । स्वरूपमश्वत्वादि । विशेषरूपं स्वस्वामि-
सम्बन्धादि ।

७४ । कुत्सिते ।

७५ । संज्ञायां कन् ।

७६ । अनुकम्पायाम् ।

कारुण्येनेत्यादि । अभ्युपपत्तिरनुग्रह एव । स्वपितृकि श्वसितकीति ।
रुदादिभ्यः सार्वधातुकइट् (७.२।७६) । अदादित्वाच्छपो लुक् (२।४।७२) ।

७७ । नीतौ च तद्युक्तात् ।

सामदानादिरूपायो नीतिरिति । आदिशब्देन भेददण्डयोर्ग्रहणम् ।
तौ त्वनुकम्पायां न सम्भवत इति सामदानादिकैव नीतिर्गृह्यते । एहकीति ।
इण आङ्पूर्वालोन्मध्यमपुरुषैकवचनस्य से ह्यपिच्चेति (३।४।८७) हिरादेशः ।
नतु पूर्वैणैवात्रापि प्रत्ययः सिद्धः । अत्राप्यनुकम्पा गम्यत एव । तत् किमर्थ-
मित्याह पूर्वैणैवेत्यादि । प्रत्यासन्नोऽनुकम्पासम्बन्धो यस्यानुकम्पमानस्य
स तथोक्तः । प्रत्यासन्नत्वं तु सम्बन्धस्यानुकम्पमानं प्रति । तदाश्रयत्वादनु-
कम्पायाः । अनुकम्पायां विधीयमानः प्रत्यासत्तेर्यस्यानुकम्पया प्रत्यासन्नः
सम्बन्धस्तत एव युक्तो विधातुमिति पूर्वैणानुकम्पमानादेव प्रत्ययो विहितः ।
नतु व्यवहितात् पुनर्धानादेः । अतः सम्प्रति ततोऽपि यथा स्यादित्येवमर्थ-
मिदम् । व्यवहितादिति । विप्रकृष्टादित्यर्थः । विप्रकृष्टत्वमतदाश्रयत्वा-
दनुकम्पायाः । नहि तस्यां धानादिराश्रयः । किं तर्हि ? अनुकम्पमानो
देवदत्तादिः ।

७८ । बह्वचो मनुष्यनाम्नष्ठज् वा ।

देविक इति । यज्ञिक इति । ठाजादावूर्द्ध्वं द्वितीयादच इति (५।३।८३) दत्तशब्दस्य लोपे कृते यस्येति चेत्यकारलोपः (६।४।१४८) । प्रत्युदाहरणे सर्व्वत्र क एव वेदितव्यः । मद्रबाहुक इति । मद्रौ बाहू यस्य स मद्रबाहुः । नेदं मनुष्यनाम । किं तर्हि ? विशेषणम् । मनुष्यग्रहणं किमर्थम् ? देव-
हस्तको हस्तीत्यत्र मा भूत् । नामग्रहणं किमर्थम् ? मृगको मत्स्यक
इत्यत्र मा भूत् ।

७९ । घनिलचौ च ।

देविय इति घन् । पूर्व्ववल्गोपः । देविल इति इलच् । देविक इति ठन् ।
देवदत्तक इति कः ।

८० । प्राचामुपादेरडज्वचौ च ।

उपङ् इत्यादा उपेन्द्रदत्तशब्दात् प्रत्ययः । विकल्पार्थं प्राग्यग्रहणं कस्मान्न
भवतीत्याह वेत्यत्र हीत्यादि । अत्र हि वेत्यनुवर्त्तते । तस्मात् तेनैव विकल्पस्य
सम्पादितत्वात् तदर्थं प्राग्यग्रहणं नोपपद्यते ।

८१ । जातिनाम्नः कन् ।

नामग्रहणमित्यादि । असति हि नामग्रहणे जातिस्वरूपग्रहणं स्यात् ।
अतः स्वरूपग्रहणं मा भूदित्येवमर्थं जातिग्रहणम् ।

८२ । अजिनान्तस्योत्तरपदलोपश्च ।

व्याघ्राजिनो नाम कश्चिदिति । व्याघ्रस्याजिनं व्याघ्राजिनम् । व्याघ्रा-
जिनमिवाजिनं यस्येति व्याघ्राजिनः । सप्तम्युपमानपूर्व्वाद्बहुव्रीहिरुत्तरपद-
लोपश्चेति (२।२।२४, वा) बहुव्रीह्युत्तरपदलोपे कृते व्याघ्राजिन इत्येष शब्दः
सम्पद्यते । अथाजिनलोपश्चेत्येवं कस्मान्नोक्तम् ? किमुत्तरपदग्रहणेन ? नैवं
शक्यम् । व्याघ्रमहाजिनो नाम कश्चित् । सोऽनुकम्पितः । व्याघ्रक इत्यत्रा-
जिनशब्दस्य लोप उच्यमाने महच्छब्दस्य निवृत्तिर्न स्यात् । उत्तरपदस्य तु
लोपे विधीयमाने भवति । तस्माद् यथान्यासमेवास्तु । महदजिनं महाजिनम् ।

व्याघ्रस्य महाजिनमिव महाजिनमस्येति पूर्ववदुत्तरपदलोपी बहुव्रीहिः ।
ततः कन् ।

८३ । ठाजादावूर्द्ध्वं द्वितीयादचः ।

अस्मिन् प्रकरण इत्यादि । अनेनास्मिन् प्रकरणे यौ विहितौ ठाजादी तत्र लोपो भवति । यौ तु प्रकरणान्तरे तत्र न भवतीति दर्शयति । एतच्चै-
तत्प्रकरणविहितयोऽठाजाद्योरिहानुवृत्तेर्लभ्यते । अथोर्द्ध्वग्रहणं किमर्थम् ?
यावता द्वितीयादच इति पञ्चमो । तस्मादन्तरेणाप्यूर्द्ध्वग्रहणं तस्मादित्युत्तर-
स्येत्यूर्द्ध्वं (१।१।६७) यच्छब्दरूपं तस्यैव लोपो भविष्यतीत्यत आह ऊर्द्ध्वग्रहण-
मित्यादि । असत्यूर्द्ध्वग्रहण आदेः परस्येति (१।१।५४) द्वितीयादचो यः परस्त-
स्यादेर्लोपः स्यात् । तस्मिंस्तु सति सर्वं निवर्त्तते । अतः सर्वस्य लोपो यथा
स्यादित्येवमर्थमूर्द्ध्वग्रहणम् । अथ ठग्रहणं किमर्थम् ? यावता ठस्येकादेशे कृते
ऽजादावित्येव सिद्धमित्यत आह ठग्रहणमित्यादि । उको द्वितीयत्वे सत्यकृत
एवेकादेशे ठावस्थायामेव द्वितीयादूर्ध्वस्य लोपे कृत इमुमुक्तान्तात् कइति
(९।३।५१) कविधिर्यथा स्यादित्येवमर्थं ठग्रहणम् । तत्रैतत् स्यात् चोद्यम् ।
इकादेशे कृते ऽजादिलक्षणे च द्वितीयादूर्ध्वस्य लोपे स्थानिवद्भावाद् ठग्रहणेन
ग्रहणात् कादेशो भविष्यतीत्याह अजादिलक्षणे हीत्यादि । इहादेशविधौ तत्र
ठग्रहणं वर्णग्रहणं स्यात् । संघातग्रहणं वा । तत्र वर्णग्रहणे ऽल्विधित्वात्
स्थानिवद्भावो नोपपद्यते । संघातग्रहणे यद्यप्युपपद्यते तथापि सन्निपातलक्षणे
विधिरनिमित्तं तद्विघातस्ये (प, ८६) ल्यजादित्वसन्निपातकृतमुकः ठप्रत्यये-
नानन्तर्यमिति तदजादित्वविघातं न कुर्यात् । ततश्च यथा मथितं पश्यमस्य
माथितिक इत्यत्र यस्येति (६।४।१४८) लोपे सत्यपि तकारेण ठस्यानन्तर्येका-
देशो न भवति तथा वायुदन्तो वायुक इति न स्यात् । तस्मादुको द्वितीयत्वे
कविधानार्थं ठग्रहणम् । उवर्णाक्ष इति । तस्य च लोप इत्यर्थः । स
चादेरेव भवति । न सर्वस्य । अथवा ल इत्यादेश एवायं सर्वे लस्य विधीयते ।
स चानेकाल्त्वात् सर्वस्यैव भवति । द्वितीयादच इति । द्वितीयलोपे कर्त्तव्ये
सन्त्यक्षरस्य द्वितीयत्वं भवति यदा तदादेः शब्दरूपस्य लोपो भवतीति

वक्तव्यम् । सन्ध्याक्षरादूर्ध्वस्य लोपेऽपि प्राप्तौ सन्ध्याक्षरस्यैकाक्षरपूर्वपदानामित्यादि । द्वितीयादच ऊर्ध्वस्य लोप उक्तः । तदपवादः । एकाक्षरैति । अक्षरशब्दश्चायमपि वर्तते । एकाक्षरमेकाच् पूर्वपदं येषां ते । तेषामुत्तरपदलोपो वक्तव्यः । वागाशीरिति । वाठ्याशीरस्येति कृत्वा वैयधिकरण्ये बहुव्रीहिः । अनुकम्पितो वागाशीरिति विगृह्य ठचि कृते द्वितीयादच ऊर्ध्वस्य लोप स्यात् । तस्मिन् सति वाच् आ इक इति स्थिते यस्येति (६।४।१४८) लोपे कृते तस्याचः परस्मिन् पूर्वविधाविति (१।१।५६) स्थानिवद्भावात् पदसंज्ञा न स्यात् । तस्मात् तस्यान्तर्वर्त्तिनीं विभक्तिमाश्रित्य पदसंज्ञा । चोः कुरिति (८।२।३०) कुत्वम् । वागिक इति स्यात् । आशीशब्दस्य तस्य परलोपे कृते तस्यानजादेशत्वात् स्थानिवद्भावो नास्तीति भसंज्ञा भवत्येव । ततस्तया पदसंज्ञायां निषिद्धायां पदनिबन्धनकुत्वादि न भवतीति वाचिक इति सिध्यति । कथमित्यादि । यद्येकाक्षरपूर्वपदानामुत्तरपदस्य लोप उच्यते षड्भिक इति न सिध्यति । अत्राप्युत्तरलोपे कृते भसंज्ञायामुपजातायां पदसंज्ञायां बाधितायां भलाञ्जशोऽन्त इति (८।२।३८) षषः षकारस्य जश्त्वे कृते षड्भिक इति न सिध्यति ।

८४ । श्वेलमुपरिविशालवरुणार्थमादीनां तृतीयात् ।

स चाकृतसन्धीनामिति । यद्यस्वरसन्धौ लोपो भवत्येवं सिध्यति । नान्यथा । तस्मादकृतस्वरसन्धीनामेव श्वेलादीनां लोपो भवतीति वक्तव्यम् ।

८५ । अल्पे ।

८६ । ऋस्वे ।

दीर्घप्रतियोगी ऋस्व इति । स पुनर्यमपेक्ष्य दीर्घो भवति स वेदितव्यः । ननु च दीर्घत्वापचये सति ऋस्वो भवति । यत्र दीर्घत्वापचयस्तत्राल्पतास्तीति पूर्वैरेव सिद्धम् । न सिध्यति । नह्ययं नियोगो यत्र दीर्घस्यापचयस्तत्राल्पत्वेन भवितव्यमिति । तथाहि सत्यप्यपचये महत्त्वगुणयुक्तं यद्वस्तु तदमहदेव भवति । नचाल्पम् ।

८७ । संज्ञायां कन् ।

८८ । कुटीशमौशुण्डाभ्यो रः ।

कुटीरः । शमीर इति । स्वार्थिकाः प्रकृतितो लिङ्गवचनान्यनुवर्तन्ते इति प्रकृतिगतेनैव स्त्रीलिङ्गेन भवितव्यम् । न पुंलिङ्गेनेत्यत आह स्वार्थिकत्वेऽपीत्यादि ।

८९ । कुत्वा डुपच् ।

९० । कासूगोणीभ्यां ष्टरच् ।

९१ । वत्सोक्षाश्वर्षभेभ्यश्च तनुत्वे ।

यदि तनुत्वे वत्सादि शब्देभ्यः प्रत्ययो विधीयते ये शरीरे कृशा वत्सादयस्तत्राप्यविशेषेण प्रत्ययः प्रसज्यते विशेषानुपादानादित्यत आह यस्य गुणस्येत्यादि । गुणो विशेषणम् । विशेष्यं द्रव्यं वत्सादिशब्दानां प्रवृत्तिनिमित्तं वयोविशेषादि । यस्मिन् सति वत्सादयः शब्दा द्रव्ये विशेष्ये निविशन्ते प्रवर्तन्ते तस्यैव वत्सादिशब्दस्य प्रवृत्तिनिमित्तस्य तनुत्वे प्रत्ययो भवति । न तनुत्वमात्रे । तत् पुनः प्रत्यासत्तेः । वत्सादिभ्यः प्रकृतिभ्यः प्रत्यये विधीयमाने अन्यत् प्रवृत्तिनिमित्तं न प्रत्यासन्नम् । ततस्तस्यैव तनुत्वे युक्तं प्रत्ययेन भवितव्यम् । तस्य तनुत्वं द्वितीयवयसः प्राप्तिरिति । तृतीयवयःप्राप्तिकाले द्वितीयस्य वयसः । उक्तशब्दस्य प्रवृत्तिनिमित्तस्य निश्चितं तनुत्वमवशिष्यते । तस्य तनुत्वमन्यपिष्टकतेति । गर्हभपिष्टकतेत्यर्थः । तर्हि गर्हभादश्वायामुत्पन्नोऽश्वतर इत्युच्यते । तस्य तनुत्वं भारोद्वहने मन्दशक्तितेति । भारोद्वहने प्रति यः समर्थो न स्यात् स ऋषभतर इत्युच्यते । यदा तु तस्य भारोद्वहने सामर्थ्यं मन्दं भवति हीयते तदा तनुत्वं भवति ।

९२ । किंयत्तदो निर्धारणे द्वयोरेकस्य डतरच् ।

निर्धार्यमाणेभ्यः प्रत्यय इति । निर्धार्यमाणवाचिभ्य इत्येतत् कुतो लभ्यते ? तत् एवोत्पन्ने प्रत्यये निर्धारणस्य गम्यमानत्वात् । महाविभाषेत्यादि । समर्थानां प्रथमादित्यनुवृत्ता (४।१।८२) । निर्धारण इति विषये प्रत्ययो

यथा स्यात् । द्वयोरिति । समुदायान् निर्धारणविभक्तिरिति षष्ठी । सप्तमी
 ण । सा पुनस्तस्य यतश्च निर्धारणमित्यनेन (३।१।४१) । एकस्येति । निर्धार्य-
 माणनिर्देश इत्येकस्मिन्निर्धार्यमाणे यथा स्यात् । ननुच समुदायादेकदेशस्य
 इत्यक् करणं निर्धारणम् । द्वयोरित्यवयवसमुदायो निर्दिष्टो यत एक-
 देशो निर्धारयितव्यः । स चैकादेशे निर्धारयितव्ये एक एव सम्भवति ।
 प्रतोऽन्तरेणाप्येकग्रहणं मेकस्यैव निर्धारणं भविष्यतीति निष्कलमेकग्रहणम् ।
 नैतदेवम् । असति हि तस्मिन् द्वयो रिति कर्मणि षष्ठी विज्ञायते ।
 नौ चेन्निर्धार्येते कुतश्चिदिति । ततश्चेहापि प्रत्ययः स्यादस्मिन् ग्रामे कौ
 देवदत्तयज्ञदत्ताविति । तस्मादेकग्रहणं कर्तव्यम् ।

६३ । वा बहूनां जातिपरिप्रश्ने डतमच् ।

जातिपरिप्रश्नविषयेभ्य इति । जातिपरिप्रश्नो यथासम्भवं विषयो येषां
 । तथोक्ताः । कतमो भवतां कठ इति । गोत्रञ्च चरणैः सहिति तस्य
 जातित्वम् । सा च कठजातिः किंशब्देन परिपृच्छ्यते । किंशब्दोऽत्र जाति-
 परिप्रश्नविषयो भवति । यतमो भवतां कठस्ततम आगच्छत्विति । यत्तच्छ-
 दाविह जातिविषयावेव । न परिप्रश्नविषयो । असम्भवात् । नहि ताभ्यां
 परिप्रश्नः क्रियते । किं तर्हि ? किंशब्देन । अतएव वक्ष्यति परिप्रश्नग्रहणं
 केन एव विशेषणम् । न यत्तदोः । असम्भवादिति । वावचनमकजर्थमिति
 । अस्ते ऽकजपि यथा स्यात् । यद्येवं वाक्यं न सिध्यति । यदा हि डतमज्
 । भवत्यकचैव भवितव्यमित्यत आह महाविभाषयेत्यादि । अत्र च
 महाविभाषा प्रत्ययविकल्पार्थानुवर्त्तते । तथा प्रत्यये विकल्पिते पक्षे
 । अक्यमपि भविष्यति । जातिग्रहणन्तु सर्वैः सम्बध्यत इति । जातिः सर्वत्रैव
 भवति । तेन सर्वैरेव सम्बध्यते । जातिविषयेभ्यः । यद्येवं परिप्रश्नग्रहण-
 अनर्थकम् । किंशब्दो हि परिप्रश्नद्वारेणैव जातिविषयो भवति । तत्र जात्या-
 दना किंशब्दे विशेष्यमाणे सामर्थ्यादेव तस्य परिप्रश्नविषयत्वं लभ्यते । नैत-
 दस्ति । स हि क्षेपेऽपि वर्त्तते । तत्रासति परिप्रश्नग्रहणे यदा जातौ क्षेपे वर्त्तते
 तदा प्रत्ययः स्यात् ।

६४ । एकाच्च प्राचाम् ।

स्वस्मिन् विषय इति । आत्मीये विषये । तच्च द्वयोरेकस्य निर्धारणं
 उतद्वचो विषयः । बह्वनामेकस्य निर्धारणं उतमचः । चकारोऽनुकर्षनार्थः ।
 असति हि तस्मिन्ननन्तरस्य विधिर्भवति प्रतिषेधो वेति (प, ६२) उतमजेव
 स्यात् । द्वयोर्निर्धारणे द्वयोरेकस्य उतरजित्यनुवृत्तेः । बह्वनां निर्धारणे उतमजि-
 त्यनुवृत्तेः । विकल्पार्थं प्रागग्रहणं कस्मान्न भवतीत्याह विकल्पोऽनुवर्त्तत एवेति ।
 विकल्प इत्युक्तम् । अनन्तरसूत्राद्देत्यनुवर्त्तत एवेति विकल्प इत्युक्तम् । तेनैव
 प्रत्ययविकल्पः सिद्धः । तस्मात् पूजार्थमेव प्रागग्रहणम् । न विकल्पार्थम् ।

६५ । अवक्षेपणे कन् ।

व्याकरणकेनेत्यादि । कथं पुनर्व्याकरणमवक्षेपणम् ? तस्याध्ययनं शास्त्र-
 विहितम् । वेदाङ्गत्वात् । सत्यमेतत् । तथापि यत्राश्रये तदवक्षेपणमुप-
 संहरति तं प्रति तस्यावक्षेपणत्वमुपपद्यते । दोषहेतुत्वात् । परस्येत्यादिना
 कुत्सित (५।३।७४) इत्यवक्षेपणे कन्नित्यस्य विभागं दर्शयति ।

६६ । द्वे प्रतिकृतौ ।

तद्विशेषणं प्रतिकृतिग्रहणमिति । प्रतिकृतिविषयं यत्र सादृश्यं तत्र
 प्रयोगो यथा स्यात् । गौरिव गवय इत्यत्रास्ति सादृश्यम् । नतु प्रतिकृति-
 विषयम् । नहि गौर्गवयप्रतिकृतिः । काष्ठादिमयं हि यत् प्रतिच्छन्दकं तत्
 प्रतिकृतिरुच्यते ।

६७ । संज्ञायाच्च ।

६८ । लुम् मनुष्ये ।

चक्षेति । तृणपुरुष उच्यते । सादृश्याच्च मनुष्यश्च । लुपि युक्तवद्-
 व्यक्तवचने इति (१।२।५१) प्रकृतिगतमेव लिङ्गं भवति । ननु च मनुष्यलुपि
 प्रतिषेध इति (१।२।५२, वा) वचनाद् युक्तवद्भावो न प्राप्नोति । नैतदस्ति ।
 विशेषणानां हि दर्शनीयादीनां प्रतिषेधः । न लुबन्तस्य ।

६६ । जीविकार्थं चापण्ये ।

१०० । देवपंथादिभ्यश्च ।

देवपथ इति । देवानां पन्था इति षष्ठीसमासः । ऋक्पूरित्यादिनाकारः (५।४।७४) समासान्तः । कन् । तस्य लुप् ।

१०१ । वस्तेढञ् ।

इतः प्रभृतीत्यादि । तत्र प्रतिकृताविवे प्रतिकृताविति (५।३।८६) कनि प्राप्त इतः प्रभृतिप्रत्यया भवन्ति । अप्रतिकृतौ त्वसंज्ञायाम् । वाक्येनैवाभिधाने प्राप्ते । संज्ञायां तु प्रतिकृतावप्रतिकृतौ च । ढञेव । वस्तिर्दृतिविकारः । वास्तेयीति । टिड्ढाणञिति (४।१।१५) ङीप् ।

१०२ । शिलाया ढः ।

१०३ । शाखादिभ्यो यत् ।

१०४ । द्रव्यञ्च भव्ये ।

१०५ । कुशायाच्छः ।

१०६ । समासाच्च तद्विषयात् ।

इवार्थविषयात् समासादिति । इवशब्दस्यार्थ इवार्थः सादृश्यं विषयो यस्य स तथोक्तः । यदि इवार्थविषयात् समासाच्छो विधीयते शस्त्रीश्यामा पुरुषव्याघ्र इत्यत्रापि प्राप्नोति । नैष दोषः । नह्यत्र समास इवार्थे वर्त्तते किं तर्हि ? पूर्वपदमुत्तरपदं वा । शस्त्रीव श्यामा । पुरुषोऽयं व्याघ्र इवेति । अथाप्येकदेशस्येवार्थे वर्त्तमानत्वात् समासोऽपीवार्थ उच्यते तथापि समासेनैवोक्तत्वान्न भविष्यति । यस्तु समासः स क इवार्थे वर्त्तते ? समासार्थादपर इवार्थो यत्रास्ति तत्रायं प्रत्यय उक्तः । परस्मिन्निवार्थ एवेति । इव इत्यधिकारात् (५।३।८६) । अतर्कितोपनतमिति । अबुद्धिपूर्वमुपस्थितमित्यर्थः चित्रीकरणमिति । विस्मयकरणमित्यर्थः । तत् कथमिति ? केन प्रकारेणातर्कितोपनतं चित्रीकरणमिति ? इममर्थं पृच्छन्ति तत् कथमित्यादि समासश्चायमित्यादि । यदेतदिवार्थविषयात् समासात् प्रत्ययविधानमतएव

आपकादवसीयते समासो भवति । कथं पुनरेतज् आपकमिति ? न ह्यस्येत्यादि । इवार्थविषयस्य समाससामान्यस्य लक्षणं नास्तीति । तस्माद् यदेतत् ततः प्रत्ययविधानम् । एतदेव तद्भावस्य आपकमुपपद्यते । अथवा किं पुनः कारणं आपकेन तद्भावः प्रतिपाद्यत इत्याह न ह्यस्येत्यादि । स चैवं विषय एवेति । इवार्थविषय एवेत्यर्थः ।

१०७ । शर्करादिभ्योऽण् ।

१०८ । अङ्गुल्यादिभ्यष्ठक् ।

१०९ । एकशालायाष्ठजन्यतरस्याम् ।

अन्यतरस्याग्रहणेनेत्यादि । पूर्वसूत्रेण विहितत्वाट् ठगेवानन्तरः । अन्य-
तरस्याग्रहणं समुच्चयार्थम् । अतस्तेनानन्तरस्य विधिर्वा भवति प्रतिषेधो वेति
(प, ६२) स एव प्राप्यते ।

११० । कर्कलोहितादौकक् ।

१११ । प्रत्नपूर्वविश्वेमात् याल् कृन्दसि ।

इमथेति । इमेतीदमा समानार्थम् प्रकृत्यन्तरमस्ति । तत इदं प्रत्यय-
विधानम् ।

११२ । पूगाज् जगोऽग्रामणीपूर्वान् ।

पूर्वादिति । पूर्वशब्दोऽवयववाची । ग्रामणीः पूर्वं यस्य तत् ग्रामणी-
पूर्वम् । प्रतिषेधेन च स्वरूपग्रहणं भवतीति विज्ञायते । पूगशब्देन स्वरूपे
गृह्यमाणे ग्रामणीपूर्वतः प्राप्तिरिव नास्ति । ग्रहणवता प्रातिपदिकेन तदन्तविधेः
प्रतिषेधात् (प, ३२) । लोहध्वजा इति । अग्रादयस्तद्राजा इति (५।३।११८)
तद्राजसंज्ञा । तेन तद्राजस्य बहुष्वित्यादिना (२।४।६२) लुक् । देवदत्तका इति ।
स एषां ग्रामणीरिति (५।२।७८) कन् । अत्र देवदत्तशब्दः पूर्वग्रामणीरवयव
इति न प्रत्ययः ।

११३ । ब्रातच्क्ञोरस्त्रियाम् ।

ब्रातवाचिभ्य इति । अथ स्वरूपस्यैव ग्रहणं कस्माच्च भवति ? च्क्-

ओरल्पात्तरस्य परनिपातात् । स हि लक्षणान्तरानपेक्षतामाचष्टे । तेन स्वं रूपं (१।१।६८) शब्दस्थेत्थेतदपीह नापेक्ष्यत इति न भवति स्वरूपग्रहणम् । कौञ्जायन्य इति । गोत्रे कुञ्जादिभ्यश्चफञ् (१।१।६८) । कौञ्जायनीति । जातेरस्त्रीविषयादिति (४।१।६३) ङीष् । जातित्वन्तु गोत्रञ्च चरणैः सहेति ।

११४ । आयुधजीविसंघाज् अग्रङ् वाहीकेष्वब्राह्मणराज-
न्यात् ।

वाहीकेष्विति । निर्धारणे सप्तमी । वाहीकेषु मध्ये य आयुधजीविसंघ इति । निर्धारणञ्च समानजातीयस्यैव भवतीत्यायुधजीविसंघोऽपि वाहीक-
एव विज्ञायते । अथवा देशवाचिनो वाहीकशब्दादधिकरण एवैषा सप्तमी । वाहीकदेशविशेष आयुधजीविसंघो वसतीति ब्राह्मणे तद्विशेषग्रहणमिति । अथ स्वरूपग्रहणं कस्मान्न भवति ? अतएव प्रतिषेधात् । यदि स्वरूपग्रहणं स्याद् ब्राह्मणप्रतिषेधोऽनर्थकः स्यात् । प्राप्तपूरवको हि प्रतिषेधो भवति । ब्राह्मणशब्द आयुधजीविसंघो वाहीकेषु न विद्यत इति किं ब्राह्मणप्रतिषेधेन ? ब्राह्मणविशेषवाचिनस्तु ये गोपालप्रभृतयः शब्दास्तद्वाच्या आयुधजीविसंघा वाहीकेषु भवन्ति । तत्र यदि प्रतिषेधो न क्रियेत तदा तेभ्योऽपि स्यात् । अतस्तन्निवृत्त्यर्थोऽर्थवान् विशेषग्रहणे प्रतिषेधो भवति । तस्माद् ब्राह्मणे तद्विशेष ग्रहणम् । राजन्ये स्वरूपग्रहणमेवेति । तद्वाच्यस्यायुधजीविसंघस्य वाहीकेषु सत्त्वात् । स्वं रूपं शब्दस्याशब्दसंज्ञेति (१।१।६८) वचनाच्च । तेनेत्यादि । यस्माद् ङीबर्थोऽत्र टकारः कृतस्तेनास्त्रियामिति (५।३।११३) नानुवर्तते । तदनुवृत्तौ जगत्प्रत्ययान्तं स्त्रियां न भवतीति ङीबर्थं टित्करणमनर्थकं स्यात् । तस्माद-
स्त्रियामिति निवृत्तम् । अतः स्त्रियामपि भवति । कौण्डीहसी । चौद्रकीति । हलस्तद्धितस्येति (६।४।१५०) यकारलोपः ।

११५ । वृकाट् टेण्यण् ।

यदि वाहीकेषु वृकशब्दस्य वाच्य आयुधजीविसंघो भवति ततो जगटि प्राप्तेऽन्यत्राप्राप्त एव कस्मिंश्चित् प्रत्ययविधानं वेदितव्यम् । वृकाविवेति । वृकशब्दोऽत्र जातिवचनः ।

११६ । दामन्याद्विगर्त्तषष्ठाच्छः ।

तेषु चेयं स्मृतिरिति । विगर्त्तषष्ठाः स्मर्यन्ते । स्मर्यन्ते ज्ञायन्तेऽनयेति स्मृतिः । सा पुनराहुस्त्रिगर्त्तषष्ठानिति । अयमेवाप्तप्रणीतश्लोकः । एषु च त्रिगर्त्तषष्ठेषु प्रथमपञ्चमी शिवाद्यस्त्यौ (४।१।११२) । शेषास्त्रिजन्ताः । केचिदतद्वितान्तमेव पञ्चमं पठन्ति । तेषां ब्रह्मगुप्तशब्दादेव च्छो भवति ।

११७ । पश्चादियौधेयादिभ्यामणजौ ।

किमर्थं पुनरिह यौधेयादयः पठ्यन्ते ? यावता लुक्प्रतिषेधार्थं चतुर्थं (B) यौधेयादयः समान्नाता एव । त एव चेह गृह्यन्ते । सत्यमेतत् । विचित्रा हि गणानां कृतिर्गणकारस्येति पुनः पठिताः । पश्चादिषु सत्वच्छब्दो पठ्यते । स च सत्वच्छब्दप्रकृतिर्मतुप्प्रत्ययान्तो वेदितव्यः ।

११८ । अभिजिद्विदभृच्छालावच्छिखावच्छमीवदूर्णावच्छु- मदणो यज् ।

अभिजितोऽपत्यमित्याणिति । प्राग्दीव्यतोऽणित्यौत्सर्गिकः (४।१ ८३) । एवमुत्तरत्रापि गोत्रप्रत्ययस्याणो ग्रहणमिष्यत इति । तत् कथं जातिनाम्न इत्यनुवर्त्तते । तेनाणन्तं यज्जातिनाम्न तदेव ग्रहीष्यते । यश्च गोत्रेऽण् विहितस्तदन्तमेव जातिनाम्न भवति । गोत्रञ्च चरणैः सहेति जातित्वात् । आभिजितो मुहूर्त्तः । आभिजितः स्थालोपाक इति । एकत्र नक्षत्रेण युक्तः काल (४।२।३) इत्यण् । अपरत्र सास्य देवतेति (४।२।२४) ।

११९ । जगदयस्तद्राजाः ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्जिकायां पञ्चमस्याध्यायस्य

तृतीयः पादः समाप्तः ॥ ५।३ ॥

अथ

काशिकाविवरणपञ्जिका ।

पञ्चमोऽध्यायः चतुर्थः पादः ।

१ । पादशतस्य संख्यादेर्वीष्मायां वृत्तो पञ्च ।

प्रातिपदिकादिति वर्त्तते । तस्य विशेषणं पादशतस्य ग्रहणम् । विशेषेण तदन्तविधिर्भवतीत्याह पादशतान्तस्येति । आदिशब्दोऽवयववचनः । न च संख्याशब्दः पादशतशब्दयोरवयव उपपद्यते । पृथग्भावादनारम्भकत्वात् । नहि पृथग्भूत मनारम्भकं शब्दान्तरस्यावयवो युज्यते । यथा घटशब्दः पटशब्दस्य । विपरीते तु युज्यते । यथा पटस्य समुदायात्मनः तन्त्वादिकारणं समदेशमवयवमाहुः । तस्मात् संख्यादेरित्येतदपि प्रातिपदिकस्य विज्ञायते । न पादशतशब्दयोरित्याह संख्यादेरित्यादि । आनन्तर्यलक्षणा चेयं षष्ठी यथा गापो ष्टगिति (३।२।८) । गापो ष्टक्प्रत्ययो भवतीत्यनन्तरमिति शेषः । तत्सन्नि-
योगेन चेति । चकारस्य सन्नियोगार्थत्वात् । अन्तस्येति । अलोऽन्तपरिभाषया (१।१।५२) । पुनरित्यादि । निमित्ते भवो नैमित्तिकः । अध्यात्मादित्वाद् ङष् (४।३।६०, वा) । न नैमित्तिकोऽनैमित्तिकः । लोपः स्यादित्येवमर्थं पुनर्लोप-
वचनम् । वुनापि सह लोपो विधीयमानः परनिमित्तं नापेक्षत इत्यनैमित्तिको भवति । यस्येति लोपः (६।४।१४८) । परनिमित्तक इति । ईति तद्धिते च परस्मिन्निमित्ते विधानात् तस्य स्थानिवद्भावात् । अचः परस्मिन् पूर्वविधाविति (१।१।५७) लोपस्य स्थानिवद्भावेन पाच्छब्दरूपस्य विहितत्वात् । अनच्को हि पाच्छब्दः स्थान्युपात्तः । तस्य चानच्कत्वं स्थानिवद्भावे सति हीयते । अस्य त्वनैमित्तिकत्वान् न स्थानिवद्भाव इति पद्भावो भवतीति भावः । द्वौ द्वौ पादाविति बीष्मायां द्विर्द्वचनं भवति ।

इति । कृष्णात् तिलेष्विति । कृष्ण इति प्रकृतिः । तिलेष्विति तद्विशेषणम् । कृष्णकास्तिलाः । यव व्रीहिष्विति । यव इति प्रकृतिः । व्रीहिष्विति तद्विशेषणम् । यवको व्रीहिः । पाद्यकालावदाताः सुरायामिति । केचिद् वर्णयन्ति पाद्यादीनां त्रयाणामपि सुरायां ग्रहणं विशेषणमिति । पायिका । कालिका । अवदातिका सुरेति । अपरे पुनरानन्तर्यादवदातशब्दस्य सुराग्रहणं विशेषणं पाद्यकालयोर्न विशेषणत्वं भवतीत्याहुः । गोमूत्रादाच्छादन इति । गोमूत्रशब्दः प्रकृतिः । आच्छादन इति तद्विशेषणम् । गोमूत्रप्रकारमाच्छादनं गोमूत्रकम् । सुराहाविति । सुरेति प्रकृतिः । अहाविति विशेषणम् । सुरावर्णोऽहिरिति सुरकः । जीर्णशालिष्विति । जीर्ण इति प्रकृतिः । शालिष्विति विशेषणम् । जीर्णप्रकाराः शालयो जीर्णका इति । पत्रमूले समस्तव्यस्ते इति । पत्रमूले इत्येते शब्दरूपे समस्तव्यस्ते प्रत्ययमुत्पादयतः । पत्रमूलकम् । पत्रकम् । मूलकम् ।

४ । अनत्यन्तगतौ क्तात् ।

अशेषसम्बन्ध इति । अशेषस्य स्वेन सम्बन्धिना भेदनादीनां व्याप्तिरित्यर्थः । भिन्नकमिति । नतु यस्याशेषस्य भेदेन सम्बन्धोऽपित्वेकदेशस्य तद्विन्नकमित्युच्यते । भिन्नमित्यत्राशेषसम्बन्ध एव गम्यते । यद्यशेषं भिदिक्रियाव्याप्तं घटादि तद् भिन्नमित्यभिधीयते ।

५ । न सामिवचने ।

सामिवचन इति । साम्युच्यते येन तत् सामिवचनम् । सामिक्कृतमिति । बहुव्रीहिर्विशेषणसमासी वा । प्रकृत्याभिहितत्वादिति प्रतिषेधानर्थको हेतुः । अनत्यन्तगतिं गमयितुं कन् विधीयते । सा च सामिशब्देनैव गमितेति कनःप्राप्तिरेव नास्ति । अतोऽनर्थकः प्रतिषेधः । स्वार्थमात्रेणैव कनो विधायकं लक्षणमस्तीति मन्यमान आह केन पुनरित्यादि । यदेतत् प्रतिषेधवचनमेतदेव प्रापयति भवति स्वार्थिक इति । अन्यथा प्रतिषेधवचनमनर्थकं स्यात् । अर्द्धकृतम् । नेमिकृतम् ।

६ । वृहत्या आच्छादने ।

कन्ननुवर्त्तत इति । स्वरितत्वात् । न प्रतिषेध इति विपर्ययात् । वृहति-
केति (B) । केऽण इति ऋस्वः (७।४।१३) ।

७ । षडङ्चाशितङ्गलङ्कर्मालम्पुरुषाध्युत्तरपदात् खः ।

अविद्यमानानि षडङ्गीष्यस्मिन्निति बहुव्रीहिरिति । ततो बहुव्रीहौ
सक्यप्रत्योरिति (५।४।११३) षच् । राजशब्दात् सप्तमी । राजन्यधीति
विगृह्य सप्तमी शौण्डैरिति (२।१।४०) समासः । तमबादय इति । अतिशायने
तमबिष्ठनावित्येवमादयः (५।३।५५) । प्राक् कन इति । युवात्पयोः
कन्नन्यतरस्यामित्ययम् (५।३।६४) । जग्रादय इति । पूगाञ् जगोऽग्रामणीपूर्वा-
दित्यादयः (५।३।१११) । प्राग्वुन इति । पादशतस्येत्यादिसूत्रेण (५।४।१)
विहितत्वात् । आमादय इति । किमेतृतिङ्ब्ययघादिष्वित्येवमादयः (५।४।११) ।
प्राङ् मयट इति । तत्प्रकृतवचने मयङित्यतः (५।४।२१) । वृहती जात्यन्त-
(५।४।८) ति । वृहत्या आच्छादन इत्येतत् सूत्रं (५।४।६) कनमुपलक्षयति ।
जात्यन्तशब्देनापि जात्यन्ताच्छ बन्धुनीत्येतत् (५।४।८) । बहुवचननिर्देशो
ऽषडङ्गादिसूत्रविहितस्य परिग्रहार्थः ।

८ । विभाषाच्चेरदिक् स्त्रियाम् ।

९ । जात्यन्ताच्छ बन्धुनि ।

१० । स्थानान्ताद् विभाषा सस्थानेनेति चेत् ।

स्थानेनेति । करणे तृतीया । सस्थानेन स्थानवाच्येनार्थेन तुल्यपर्यायेण
स्थानान्तं यद्यर्थवद्भवत्येवं प्रत्ययो भवति । नान्यथा । कथं पुनः स्थानशब्देन
तुल्यत्वमुच्यत इत्याह समानमित्यादि । यस्य समानं स्थानं स सस्थानइत्युच्यते ।
यच्चैवंविधं स यदपेक्षं तस्य समानं स्थानं स तेन तुल्यो भवतीति पितृस्थानीय
इति । पितृस्थान मिव स्थानं यस्येति सप्तम्युपमानेत्यादिनोत्तरपदलोपी
(२।२।२४, वा) बहुव्रीहिः । गोस्थानमिति । षष्ठीतत्पुरुषोऽयम् । भवति

ह्येतत् स्थानान्तम् प्रातिपदिकम् । नतु स्थानेन तुल्यार्थेनार्थवतः । यथा स्थानान्तात् प्रत्ययो भवति तथा तत्पुरुषेणापि स्वस्थानशब्देनार्थ उपस्थापिते तेनार्थेनार्थवतः स्थानात् प्रत्ययेन भवितव्यम् । विशेषानुपादानात् । ततश्च तुल्यञ्च तत् स्थानान्तं प्रातिपदिकं स्थानवाच्येनार्थेनार्थवदिति यच्चोदयेत् तं प्रत्याह इतिकरणो विवक्षार्थ इति । इतिकरणो ह्यत्र विवक्षार्थः क्रियते । तेनायमर्थो लभ्यते ततश्चेद् विवक्षा भवतीति । बहुव्रीह्यर्थेनार्थवतः स्थानान्तात् प्रत्ययोत्पत्तौ लोकस्य विवक्षा भवति । न तत्पुरुषार्थेनार्थवतः । तस्मात् स्थानान्तस्यार्थं मुत्पादयितुम् । बहुव्रीहिरेव स्थानशब्दार्थं मुत्पादयति । नतु तत्पुरुषः । तेन न भवत्यतिप्रसङ्गः । चेच्छब्दः सम्बन्धार्थ इति । स्थानान्तस्य सम्बन्धसम्बन्धो यथा स्यादित्येवमर्थं चेच्छब्दः । अन्यथा प्रत्ययं प्रति पञ्चम्या स्थानान्तस्य निर्देशात् स्थानान्तस्य सम्बन्धो न स्यात् । नहि पञ्चम्यन्तेन तस्य सम्बन्धः शक्यते कर्तुम् । चेच्छब्दे तु स चेत् स्थानेनार्थवद् भवतीत्युपपद्यते । न तु सम्बन्धः । द्वयोर्विभाषयोर्मध्ये नित्यविधय इति । यदि नित्या न स्युः पूर्वैव विभाषोत्तरत्रानुवर्त्तिष्यत इत्युत्तरं विभाषाग्रहणं मनर्थकं स्यात् ।

११ । किमेतत्तिङ्ग्ययधादास्यद्रव्यप्रकर्षे ।

अद्रव्यप्रकर्ष इति । ननुच द्रव्यस्य न प्रकर्षोऽस्ति । तथाच भाष्ये उक्तम् । न वै द्रव्यस्य प्रकर्षोऽस्तीति । अतः प्रतिषेधोऽनर्थक इत्यत आह यद्यपीत्यादि । दृश्यते चाधेयधर्मस्याधार उपचारो यथा मञ्चाः क्रोशन्तीति । तस्मादाधाराधेययोः क्रियागुणयोर्धर्मः प्रकर्षः । स यदाधारद्रव्य उपचर्यते तदासौ द्रव्यधर्मत्वादुपचारेण द्रव्यधर्मो भवति । अतोऽयं प्रतिषेधः क्रियते । क्रियागुणयोरेवेत्यादि । क्रियायां गुणस्य प्रकर्षो यदा द्रव्ये नोपचर्यते क्रियागुणयोरेव प्रकर्षः । तत्रैव प्रत्ययः । यदि तु द्रव्ये उपचर्यते ततो द्रव्यप्रकर्ष इति वचनात् । किन्तरामिति । वस्तुनो बहवो विशेषाः । तत्र प्रश्नः किंशब्दार्थः । पूर्वाह्नेतरामिति । घकालतनेषु कालनान्त्र (६।३।१०) इति सप्तम्या अलुक् । ननुच पूर्वाह्नः कालः । कालश्च द्रव्यम् । द्रव्यप्रकर्षे प्रत्ययेन न भवि-

तव्यम् । अद्रव्यप्रकर्ष इति प्रतिषेधात् । नैष दोषः । नह्यत्र प्रातिपदिकार्थः प्रकर्षे वर्तते । किं तर्हि ? विभक्त्यर्थः । स च गुणएव । द्रव्यशक्तिस्वरूपत्वात् कारकाणाम् । अथवा वचनसामर्थ्यात् कालप्रकर्षे भवति । नहि कालादन्व-
स्मादेकारात् परो घो भवति । कालनान्नामिति परतः सप्तम्या असुग्-
विधानात् । उच्चैस्तरामिति ।

१२ । अमु च च्छन्दसि ।

१३ । अनुगादिनष्ठक् ।

अनुगदतीत्यनुगादीति । ग्रहादित्वास्मिनिः । आवश्यकं वा । ताच्छीलो
वा । अस्मादेव निपातनाच्च ।

१४ । णचः स्त्रियामञ् ।

व्यावक्रोशीति । क्रुश आह्वाने इत्यस्माण्णच् । लघूपधगुणः । णजन्तादञ् ।
स च कृद्ग्रहणपरिभाषायां (प, २८) सगतिकाद् भवति । तेन सगतिकमेवेह
प्रातिपादिकसंज्ञां प्रतिपद्यते । न कर्मव्यतिहार इति (७।३।६) प्रतिषेधादेव
वृद्धिप्रतिषेधयो रादिवृद्धिरेव भवति । टिड्ढाणञिति ङीप् (४।१।१५) ।
व्यावहासीति । अतउपधाया इति (७।२।१) वृद्धिः । तत इति । णजन्तादिति
यावत् । स्वार्थिकाः प्रकृतितो लिङ्गवचनान्यनुवर्त्तन्ते इति कृत्वा । एवं
तर्हीत्यादिना स्त्रीग्रहणं ज्ञापकं दर्शयति । तेनेत्यादिना ज्ञापकस्य प्रयोजनम् ।
अतिवर्त्तन्तेऽपीति । व्यभिचरन्त्यपीत्यर्थः । अपिशब्दादनुवर्त्तन्तेऽपीति । यदि
स्वार्थिकानां प्रकृतितो लिङ्गवचनानुवृत्तिव्यभिचारो ज्ञाप्यते ततो गुडादिभ्यः
पुंलिङ्गाद्यनुगतेभ्यश्च स्वार्थे कल्पवादयो भवन्ति । तेषां पुंलिङ्गवचनञ्च तदैव
भवेत् । ततश्च गुडकल्पा द्राक्षेत्येवमादि नोपपद्यते । तस्मिंस्तु ज्ञापितं
लिङ्गान्तरञ्च भवतीति । तेन सर्वमेतदुपपन्नं भवति । आदिशब्देनापि
तैलकल्पा चातुर्वर्त्यं त्रैलोक्यमित्येवमादीनां ग्रहणम् ।

१५ । अग्निनुणः ।

साराविणमिति । रुशब्द इत्येतस्मादिनुण् । अचो अग्नीतीति (७।१।१५)

वृद्धिः । इनुष्मन्तादण् । स च पूर्ववत् सगतेरेव भवति । इन्नुष्मन्तपत्य इति (६।४।१६२) प्रकृतिभावः । सांस्कृटिन मिति । कूट दाह इति । मृजुष् शुद्धौ । मृजेर्वृद्धिः । शमित्यष्टाभ्यो (३।२।१४१) चिनुण् । घकारे लुप्ते यद्यपीनुण् भवति तथापि तस्मादण् न भवति । स्थानान्तादिभाषेत्यतो (५।४।१०) विवक्षार्थस्येतिकरणस्यानुवृत्तेः ।

१६ । विसारिणो मत्स्ये ।

विसारीति । पूर्ववक्षिनिः । विसारिण इति पूर्ववत् प्रकृतिभावः ।

१७ । संख्यायाः क्रियाभ्यावृत्तिगणने कृत्वमुच् ।

पौनःपुन्य मभ्यावृत्तिरिति । पौनःपुन्येनात्र साहचर्यादेककर्तृकाणां तुल्यजातीयानां सोपलक्ष्यते । अत एवाह एककर्तृकाणामित्यादि । एक-कर्तृकाणामित्यत्र हि संख्येयानुकुष्ट उपसंख्यातगुणस्तन्मात्रे वर्तते । संख्याशब्देऽतएव व्यतिरेकनिबन्धना षष्ठी भवति । क्रियागणनमभ्यावृत्ति-र्भवत्येव । पञ्चकृत्वो भुङ्क्त इति । क्रियायाः पञ्चोत्पत्तीः करोतीत्यर्थः । मूरीन् वारान् भुङ्क्त इति । यदि संख्याग्रहणं न क्रियेत ततो यथा पञ्चादिभ्यः संख्याशब्देभ्यः प्रत्ययो भवति तथा भूर्यादिभ्योऽपि स्यात् । संख्याग्रहणान्न भवति । अभ्यावृत्तिः क्रियाया एव भवतीत्यादि । ननु च द्रव्यगुणयोरपि सम्भवति पुनः पुनर्दण्डी पुनः पुनः स्थूल इत्यादि । नैतदस्ति । अत्र सामर्थ्यात् क्रियाभ्यावृत्तिः । पुनः पुनर्दण्डी भवति । पुनः पुनः स्थूलो भवतीति । तस्मादभ्यावृत्तिः क्रियाया एव सम्भवति । न द्रव्यगुणयोरपि सम्भवति पुनः पुनर्दण्डीति । अत्र सामर्थ्यात्तभ्या क्रियेति क्रियाग्रहणं न कर्त्तव्यम् । एकस्य सकृच्चेत्यद्वेत्यादि । एकशब्देन द्वौकैव क्रियाव्यक्तिराख्यायते । न चैकस्यां क्रियाव्यक्तावभ्यावृत्तिः सम्भवति । किं तर्हि ? अनेकासु क्रियाव्यक्तिषु । तथाच प्रागुक्तम् । एककर्तृकाणामित्यादि । तस्मादेकस्य सकृच्च क्रियैव गण्यते । नाभ्यावृत्तिः । तस्मादसति क्रियाग्रहण एकशब्दात् क्रियागणने प्रत्ययो न लभ्यते । तस्मादुत्तरार्थं क्रिया-ग्रहणं कर्त्तव्यम् । पञ्च पाका इति । क्रियागणन इत्येतावत्युच्यमानेऽत्रापि

स्यात् । अस्ति ह्यत्र क्रियागणनम् । अभ्यावृत्तिर्हि भिन्नकालानां क्रियाणां भवति । इह त्वभिन्नकाला एव पाका गण्यन्त एव । अतस्तद्व्यावृत्तिः । ननु च क्रियाप्यत्र नास्त्येव । धात्वर्थस्य सिद्धताख्यो यो धर्मस्तस्मिन् च प्री विधानात् । नैष दोषः । सापि सिद्धता क्रियाप्रदेशेषु क्रियाग्रहणेन गृह्यत एव । धर्मधर्मिणोर्भेदस्याविवक्षितत्वात् । अन्यथा कारकस्य गतिः कारकस्य व्रण्येत्यत्र तुमुण् ण्वुलौ क्रियायां क्रियार्थायामिति (३।३।१०) ण्वल् न स्यात् । अक्रियमाण इत्यादि । द्विविधाः संख्याशब्दाः । केचित् संख्याने वर्त्तन्ते । केचित् संख्येये । तत्र यदि गणनग्रहणं न क्रियेत तदा क्रियाभ्यावृत्तौ संख्येये वर्त्तमानेभ्यः संख्येयवचनेभ्य एव प्रत्ययः स्यात् । शतं वारान् भुङ्क्ते शतकृत्वौ भुङ्क्त इति । अत्र सोऽयमित्यभिसम्बन्धेन क्रियाभ्यावृत्तौ संख्येये शतशब्दो वर्त्तते । अतएव सामानाधिकरण्यम् । शतं वारानिति संख्याने वर्त्तमानेभ्यो न स्यादिति दर्शयितुमाह इह न स्यादिति । कुत एतदित्याह संख्यानमात्र-वृत्तित्वादिति । मात्रशब्दः संख्येयं विहाय शतं वाराणामिति स्यात् ।

१८ । द्वित्रिचतुर्भ्यः सुच् ।

चतुर्भुक्तमिति । रात् सस्येति (८।२।२४) सकारलोपः । चकारः स्वरार्थ इति । प्रकृतेरन्तोदात्तत्वं यथा स्यादिति । प्रत्ययस्य तु चकारः स्वरार्थं नोपपद्यते । तस्यानच्कत्वात् । चतुःशब्दमेव प्रकृतिं प्रति चकारस्य स्वरार्थत्वम् । नोत्तरयोः । तयोर्दोदात्तत्वात् । चतुः शब्दस्तु चतेरुन्नित्युरन्प्रत्ययान्तत्वान् (उण्, ५।७।३६) नित्स्वरैषाद्युदात्तः ।

१९ । एकस्य सकृच्च ।

सकृद् भुक्तमिति । संयोगान्तस्येति (८।२।२३) प्रत्ययसकारलोपः । चकारोऽन्तोदात्तार्थः । असति तु तस्मिन्निष्पीकाशस्यतिमर्षिभ्यः कन्निति (उण् ३।३।२३) कन्प्रत्ययान्तत्वान् नित्स्वरैकशब्द आद्युदात्त इति स्थानिवद्भावादा-देयोऽप्याद्युदात्त एव स्यात् । चित्त्वादन्तोदात्तो भवति । अथैकः पाक इत्यत्र कस्मात् भवति । अस्ति ह्यत्र क्रियागणनमित्याह एकः पाक इत्यादि ।

२० । विभाषा बहुधाऽविप्रकृष्टकाले ।

बहुशब्दोऽपि सामान्य एव । प्रकारेऽपि वृत्तेः । तत्रानेकक्रियाभ्यावृत्तेर-
विप्रकर्ष एव तावन् न्याय्यः । प्रकरणाद्यपेक्षश्च । कृत्वमुजपि न शक्नोत्यस्मिन्
विषये वर्तितुम् । तस्माद् विभाषाग्रहणं न कर्त्तव्यम् ।

२१ । तत्प्रकृतवचने मयट् ।

प्राचुर्येण प्रस्तुतं प्रकृतमिति । कुतः पुनरयं विशेषो लभ्यते ? यावता
प्रस्तुतमात्रवचनः प्रकृतशब्दः । वचनग्रहणादिह प्रकृत इति वक्तव्ये वचनग्रहणं
यादृशस्य लोके प्रकृतस्य मयटो वचनं प्रत्ययान्तेन दृष्टं तत्रैव मयङ् यथा
स्यादित्येवमर्थम् । लोके च मयट्प्रत्ययान्तैरन्नमयादिशब्दैः प्रकृतस्य प्राचुर्य-
मुच्यत इति वचनग्रहणादिषु विशेषो लभ्यते । अपरे त्वित्यादि । अत्र प्रकृत्यर्था-
दर्थान्तर एव प्रत्ययः । प्रकृतशब्देन प्रस्तुतमात्रमुच्यते । नतु प्राचुर्यविशिष्टं
प्रकृतमित्येष विशेषः । उभयथेत्यादि । उभयथाप्यस्मिन्नर्थे सूत्रस्य प्रणयना-
दित्यर्थः ।

२२ । समूहवच्च बहुषु ।

मोदकिकमिति । यथा समूहे ऽचित्तहस्तिधेनोऽगिति (४।२।३७) ठग्
मोदकादिभ्यो भवति तथेहापि च मोदकशब्दात् । स्वार्थवाचिनः पुंलिङ्गाच्च ।
स्त्रीलिङ्गादिभ्यः स्वार्थे ठग् विहितः । ततश्च स्वार्थिकाः प्रकृतितो लिङ्ग-
वचनान्यनुवर्त्तन्ते इति प्रकृतिगतेनैव लिङ्गादिना भवितव्यम् । तत् कथमिदं
प्रत्ययान्तरस्य नपुंसकलिङ्गं वचनान्तरच्चेत्यत आह अतिवर्त्तन्तेऽपीत्यादि ।
एतच्च श्वचःस्त्रियामित्यत्र (५।४।१४) ज्ञापितम् ।

२३ । अनन्तावसथेतिहभेषजाञ्जः ।

उपदेश पारम्पर्ये वर्त्तत इति । इतिह उपाध्यायः कथयति । इतिह
स्म पिता कथयतीत्यत्रैव प्रयोगदर्शनात् ।

२४ । देवतान्तात् तादर्थ्यं यत् ।

चतुर्थी समर्थादिति । तादर्थ्यं चतुर्थी । उपसंस्थानात् । चतुर्थी तदर्थार्थ
इति (२।१।३६) चतुर्थी भवतीति ज्ञापकाद्वा । तादर्थ्यं चतुर्थ्या भवितव्यमिति

चतुर्थीसमर्थात् प्रत्ययो विज्ञायते । तदर्थं एव तादर्थ्यमिति स्वार्थे षञ्च दर्शयति । कथं पुनः स्वार्थे षञ्चित्याह चातुर्वर्ण्यादीत्यादिना । चातुर्वर्ण्यादिसिद्ध्यर्थं स्वार्थे षञ्च उपसंख्यानं कृतम् (५।१।१२४, वा) । अयन्तु चातुर्वर्ण्यादित्वात् स्वार्थे षञ् । अग्निदेवताया इति । अग्निश्चासौ देवता चेति विशेषणसमासः ।

२५ । पादार्घाभ्याञ्च ।

छन्दस्य इति । सप्तदशाक्षरसमाहाराभिधायिनश्छन्दःशब्दात् स्वार्थे य-प्रत्ययो भवति । द्वितीयाबहुवचनस्यालुगिति । अप्शब्दाद्वितीया बहुवचनात्ताद् यति कृते सुपो धातुप्रातिपदिकयोरिति (२।४।७१) सुपो लुकि प्राप्ते ऽलुग् भवति । सर्वे विधयश्छन्दसि विकल्पप्रस्त इति कृत्वा । आमुष्यायणामुष्यपुत्रिकेत्युपसंख्यानमिति । विभक्तेरलुगर्थमेतदुपसंख्यानान्तरम् । न प्रत्ययार्थम् । आमुष्यायणमित्यमुष्यशब्दो नडादिषु पठ्यते । ततः फकि कृते विभक्तेर्लुकि प्राप्तेऽलुग् वक्तव्यः । नडादिषु सविभक्तिकस्य पाठसामर्थ्यादलुग् भविष्यति । अमुष्यपुत्रिकेत्यत्र त्वमुष्यपुत्रशब्दो मनोज्ञादिषु पठ्यत इति विभक्तेर्लुकि प्राप्तेऽलुग् वक्तव्यः । मनोज्ञादिषु पाठाद्वा सिद्धमिति न वक्तव्यम् । उभयत्रादसोऽसेर्दादुदो (८।२।८०) म इति मत्वोत्वे ।

२६ । अतिथेर्जः ।

२७ । देवात् तल् ।

२८ । अवेः कः ।

२९ । यावादिभ्यः कन् ।

ऋतावित्यादि । उष्णशीते शब्दरूपे कनमुत्पादयत ऋतावभिधेये । उष्णक ऋतुः । शीतक ऋतुः । अन्यत्र उष्णः शीत इत्येव भवति । पशौ लूनवियाते । लूनवियाते शब्दरूपे कनमुत्पादयतः पशावभिधेये । लूनकः पशुः । वियातकः पशुः । पशोरन्यत्र लूनम् । वियातम् । अणु निपुञ्ज इति । अणुशब्दो निपुणार्थः कनमुत्पादयति । अणुको निपुञ्ज इत्यर्थः अन्यत्राणुरित्येव भवति । पुञ्जः कृत्रिम इति । पुञ्जशब्दः कृत्रिमेऽर्थे कन

मुत्पादयति । पुत्रकः । अन्यत्र पुत्रः । ज्ञात वेदसमाप्ताविति । ज्ञातशब्दः कनमुत्पादयति वेदसमाप्तौ विवक्षितायाम् । यस्य वेदः समाप्तः स ज्ञातक इत्युच्यते । वेदसमाप्ताविति किम् ? नद्यां ज्ञातः । शून्य रिक्त इति । शून्य-शब्दः कनमुत्पादयति रिक्ते तुच्छेऽभिधेये । शून्यकस्तुच्छ इत्यर्थः । अन्यत्र शून्यम् । दान कुक्षित इति । दानशब्दः कुक्षिते कनमुत्पादयति । कुक्षितं दानं दानकम् । अन्यत्र तु दानम् । तनु सूत्रे इति । तनुशब्दः प्रत्ययमुत्पादयति सूत्रे । तनुकम् । अन्यत्र तनुः । ईयसञ्चेति । ईयस्प्रत्ययान्तात् कन् भवति । श्रेयस्कः । कुमारीक्रीडनकानि चेति । कुमारीणां यानि क्रीडनकानि तानि कनमुत्पादयन्ति । (C)

३० । लोहितान्मणौ ।

३१ । वर्णे चानित्ये ।

लोहितकः कोपेनेति । लोहितशब्दवाच्यो वर्णः कोपे सति भवति । स्थित एव च देवदत्ते कोपविगमे गच्छतीत्यनित्यो भवति । अथ वर्णग्रहणं किमर्थम् ? यावता लोहितशब्दो वर्ण एव वर्त्तते । नैतदस्ति । मणि-निमित्तोऽप्ययं द्रव्येऽपि वर्त्तत एव । तत्रासति वर्णग्रहणे द्रव्यस्याप्यनित्यग्रहणं विशेषणं विज्ञायेत । ततश्च लोहितकाः पार्थिवाः परमाणव इति प्रत्ययो न स्यात् । तेषां नित्यत्वात् । वर्णग्रहणे तु सति वर्णस्यैवानित्यग्रहणं विशेषणं भवतीति नित्ये प्रत्ययः सिद्धो भवति । अपि च लोहितशब्दो वर्णनिमित्त एव रुधिराख्ये वर्त्तते । तच्च सर्वत्रैवानित्य इति विशेषणोपादानसामर्थ्यादनित्ये कार्यविशेष उच्यते । स पुनः सत्येवाश्रये कदाचिद् भवति । कदाचिन्नेति । तेन यदेतत् स्त्रीणामार्त्तवं लोहितं तत्रैव स्यात् । तस्माद्वर्णग्रहणं कर्त्तव्यम् । लोहितो गौः । लोहितं रुधिरमित्यत्र यावदाश्रयस्तावदवस्थानादनित्यो वर्णो न भवति । ननु चायमप्याश्रयविनाशेन विनाशादनित्य एव । सत्यमेतत् । सर्व एव हि वर्ण ईदृशः । उच्यते चेदमनित्य इति विशेषणोपादानसामर्थ्यात् । तेन प्रकर्षेण योऽनित्य इति विज्ञायते । स पुनः सत्येवाश्रये ऽभूत्वा भवतीति यो

भूत्वा प्रतिगच्छति स एव भवितुमर्हति । लोहिताक्षिङ्गबाधनमित्यादि ।
 लिङ्गाधिकारे यो विहितः प्रत्ययः स उपचाराक्षिङ्गशब्देनोक्तः । तस्य लोहित-
 शब्दाद् बाधनं भवतीति वक्तव्यम् । अन्यथा स्त्रीत्वस्य वर्णानित्यस्य युगपद्विवक्षायां
 लोहितशब्दाद् वर्णादनुदात्तात्तोपधात्तो न इति (४।१।३८) यो ङीप् प्राप्नोति
 स कना नित्यं बाध्येत । तस्य हि हरितवर्णादिरवकाशः प्राप्नोति । तत्र कनि
 कृते तदन्ताद् टापि लोहितकेत्येव स्यात् । लोहिनिकेत्येवं तु न प्राप्नोति ।
 तस्माच्च लिङ्गबाधनं कर्त्तव्यम् । एवं लोहितशब्दाद् वर्णादनुदात्तादिना
 (४।१।३८) ङीपि तकारस्य नकारे ततोऽनेन कन् । केऽण इति (७।४।१३)
 ऋस्वत्वे कृते लोहिनिकेति सिद्धं भवति ।

३२ । रक्ते ।

लाक्षादिना रक्त इति । ननुच लाक्षादिना य आधीयते लोहितो वर्णं
 स्तस्यानित्यत्वात् पूर्वसूत्रेणैव सिद्धम् । यदा हि तेन योगविशेषेण तथाविधं
 स्थैर्यमुत्पद्यते यतः स्वाश्रयं न जहाति तदा नित्यत्वान्न प्राप्नोति । तदर्थमिदं
 मुच्यते ।

३३ । कालाच्च ।

३४ । विनयादिभ्यष्ठक् ।

उपायाद् ऋस्वत्वञ्चेति । उपायशब्दश्चकमुत्पादयति । ऋस्वत्वञ्च प्रतिपद्यते ।
 औपयिकः । (D)

३५ । वाचो व्याहृतार्थायाम् ।

व्याहृत इति । उक्त इत्यर्थः । अन्येनेति । संदेष्टा । नहि पूर्वं सा वाक्
 संदिष्टा । तेन हि पूर्वं सन्दिशता सन्देशवाक् भवति । यया सन्दिष्टोऽर्थो-
 ऽभिधीयते सा च सन्देशवागुच्यते ।

३६ । तद्युक्तात् कर्मणोऽण् ।

कर्मशब्दादित्येतेन कर्मण इति स्वरूपस्य ग्रहणम् । नेप्सिततमस्येति
 दर्शयति । ननुच कर्मशब्दस्य संज्ञाशब्दत्वादीप्सिततमस्यैव ग्रहणं युक्तम् । न

स्वरूपस्येति । नैतदस्ति । इह हि स्थानान्तादित्यादेः (५।४।१०) सूत्रादिति-
 कदणोऽनुवर्त्तते । तेनायमर्थो लभ्यते ततश्चेद्विवक्षा भवतीति । कर्मशब्दाच्च
 प्रत्ययोत्पत्तौ लोके विवक्षा भवति । नेप्सिततमात् । नहि तत उत्पन्नेनाणा
 व्याहृतार्थवाचा युक्तं कर्म शक्यते द्योतयितुम् । कर्मशब्दात् तूत्पन्नेन शक्यते ।
 तस्मात् स्वरूपस्यैव ग्रहणं युक्तम् । कार्मणमिति । अनिति (६।४।१६७)
 प्रकृतिभावः । तथैवेति । यथैव व्याहृतार्थया वाचा प्रतिपादितमेवं कर्त्तव्य-
 मिति तेनैव प्रकारेणेत्यर्थः । अण्प्रकरण इत्यादि । उपसंख्यानशब्दस्य
 प्रतिपादनमर्थः । तत्रेदं प्रतिपादनम् । प्रज्ञादेराकृतिगणत्वात् कुलालादय-
 स्तन्नैव द्रष्टव्याः । तेन प्रज्ञादिभ्यश्चेत्यण् (५।४।३८) भविष्यतीति । यद्येवं
 भाषायामपि स्यात् । नैष दोषः । विभाषा बहोरित्यादि (६।४।२०) सूत्राद्
 विभाषेत्यनुवर्त्तते । सा च व्यवस्थितविभाषा । कृन्दस्येव भविष्यति न
 भाषायामिति । सान्नायेत्यादि । सान्नायानुजावरानुषूकानुष्टुभचातुष्पाश्वरा-
 द्घोघ्नवैयातवैकृतवारिवस्तुताप्रायणाग्रहायणसान्तपनाश्वन्दसि भाषायाश्चेत्यन्ते ।
 तस्मात् सान्नायादयः । एषां प्रकृतयः प्रज्ञादिष्वेव द्रष्टव्याः । अत्र चाग्रायणा-
 ग्रहायण इत्यत्रेकारान्ताभ्यामाग्रायणग्रहायणीशब्दाभ्यामन्यत्राकारान्तेभ्यो-
 नुजावरादिभ्यः प्रत्ययः । सान्नाय्यशब्दस्य चेहान्तोदात्तार्थं ग्रहणम् । रूपन्तु
 पाय्यसान्नाय्येति (३।१।१२८) निपातनादेव सिद्धम् ।

३७ । ओषधेरजातौ ।

ओषधं पिबतीति । फलादौ वर्त्तमानादोषधिशब्दात् प्रत्ययः । स च
 जातिर्न भवति । आकृतिग्रहणा जातिरित्यादेर्लक्षणस्याभावात् । ओषधयः
 क्षेत्रे रूढा भवन्ति । अत्र फलपाकान्ता जातिः । तत्रोषधिशब्दो वर्त्तते ।

३८ । प्रज्ञादिभ्यश्च ।

प्रजानातीति प्रज्ञ इति । इगुपधज्ञाप्तीकिरः क्तः (३।१।१३५) । ननु
 च यः प्रजानाति तस्य प्रज्ञास्तीति प्रज्ञाश्चार्चावृत्तिभ्यो ण इति (५।२।१०१)
 मत्वर्थेनैव णेन सिद्धम् । तत् किमर्थं प्रज्ञाशब्दादण् विधीयत इति ? अस्य
 चोद्यस्य निराकरणाय स्त्रियां विशेषं दर्शयन्नाह स्त्री प्राज्ञीत्यादि । विदे;

शत्रन्तस्य ग्रहणमिति । नतु विदेः शतुर्वसुरित्यादि (७।१।३६) । ओत्र शरीर इति । शरीरे यः ओत्रशब्दो वर्त्तते तस्मादण् भवति । ओत्रम् । अन्यत्र ओत्रम् । जुह्वदिति । जुह्वञ्शब्दात् कृष्णमृगे वर्त्तमानादण् भवति । जौह्वतः । जुह्वदित्येवान्यत्र । अन्ये कृष्ण मृग इति पृथक् पठन्ति । कृष्ण-शब्दादण् भवति मृगेऽभिधेये । काष्णीं मृगः । कृष्ण एवान्यत्र । जुह्वञ्छब्दा-दविशेषेणास्मिन् पाठे प्रत्ययः । सत्वन्त्विति । सच्छब्दो यो मतुप्प्रत्ययान्तः स सत्वानेव सात्वतः । प्रज्ञादिरयमाकृतिगणः । तामेवास्याकृतिगणतां बोध-यितुमनुक्तसमुच्चयार्थश्चकारः कृतः । तेन कुलालकुक्कुटादिभ्योऽण् सिद्धो भवति ।

३६ । मृदस्तिकन् ।

किमर्थं पुनस्तिकन् विधीयते । न तकन्नेव विधीयेत । नित्यञ्च स्त्री-प्रत्ययोऽयम् । तत्र टापि कृते प्रत्ययस्थात् कादित्वेनैव (७।३।४४) सिद्धम् । यत्र तर्हि लुग्भावः क्रियते तत्र न सिध्येत् । पञ्चभिर्मृत्तिकाभिः क्रीतः पञ्चमृत्तिक इति । तत्र ह्यध्वर्षपूर्वदिगोरित्यादिनार्हयस्य (५।१।२८) ठको लुकि कृते लुक् तद्धितलुकीति (१।२।४८) स्त्रीप्रत्ययस्यापि लुक् । तत्र यदि तकन् विधीयते तदा टापो भावादिकारो न श्रूयेत । प्रक्रियागौरवञ्च स्यात् । इकारस्य शास्त्रान्तरेण विधीयमानत्वात् ।

४० । सन्नौ प्रशंसायाम् ।

४१ । वृकज्येष्ठाभ्यां तिल्तातिलौ च च्छन्दसि ।

४२ । बह्वल्पार्थाच्छस् कारकादन्यतरस्याम् ।

इत्येवमादीनीति । आदिशब्देनापादानाधिकरणविषयोदाहरणपरिभाषा-ग्रहणम् । बहुभ्यो ह्यत्रागच्छति बहुश आगच्छतीति । अल्पश आगच्छतीति । बहुशो निदधाति । बहूनां स्वामीत्यत्र शेषस्य धिवक्षितकारकाभिधायी बहुशब्दो न भवति । अर्थग्रहणादित्यादि । असति ह्यर्थग्रहणे बह्वल्पशब्दाभ्या-मेव प्रत्ययः स्यात् । तस्मिंस्तु सति पर्थ्याभ्योऽपि भवति । बह्वल्पार्थादित्यादि । बह्वल्पार्थात् प्रत्यये विधातव्ये मङ्गलवचनं कर्त्तव्यम् । मङ्गलवचनेन चेह

व्याख्यान मुच्यते व्याख्यायते तेनेति कृत्वा । कथं पुनः कारणस्य मङ्गलवचनं कर्त्तव्यमित्याह यत्नेत्यादि । तत्रेदं व्याख्यानम् । इह प्रशंसाग्रहणमनुवर्त्तते । प्रशंसायां प्रत्ययेन भवितव्यम् । तच्चाभुदयिकेषु । बहुशो ददाति । नात्प्रशः । एवं प्रशंसा भवति । इदमेव वचनमाभुदयिकेषु बहुशो लोके दानविषयेषु । अन्यथा तेमास्यग्रहणानुवृत्तेर्मङ्गले गम्यमाने प्रत्ययो न भवतीति । अथवेहापीति करणानुवृत्तेर्मङ्गलएव भवति । नान्यत्वेति । शसः सकारस्येत् संज्ञा न भवति । प्रयोजनाभावात् ।

४३ । संख्यैकवचनाच्च वीप्सायाम् ।

नित्यवीप्सयोरिति (८।१।४) द्विवचनेन तदपवादः शस् विधीयते । एकोऽर्थ उच्यते । येन तदेकवचनमित्येतेन सहायैकवचनान्तादित्यभिप्रायः । ननु चान्वर्थग्रहणेन च प्राप्नोत्येव । भवति ह्येकवचनम् । एकार्थवृत्तित्वात् । नैष दोषः । नहि वाक्यस्यैकार्थता प्रत्ययविधावाश्रीयते । किं तर्हि ? वृत्तिस्था । न वृत्तौ च निवृत्त्यायां विभक्तौ घटादय एकशब्दा एकवचनान्ता भवन्ति । जातिशब्दत्वात् । जातिशब्दा हि नैकस्यामेकजात्याधारभूतायां व्यक्ती वर्त्तन्ते । किं तर्हि ? अनेकस्यामपि । तदेषामेकार्थवृत्तित्वं वाक्य एव विभक्तिसंख्याश्रयणे प्रतीयते । न वृत्तौ । विभक्तेर्निवृत्तत्वात् । कार्षापणादयश्चेत्यादि । कार्षापणादयः शब्दाः परिमाणा इतुक्तम् । परिमाणस्य विशेषस्य वाचका इत्यर्थस्याधिक्ये तेषां वृत्तिर्न सम्भवति । वाक्ये तु तेषां प्रयोगेऽनेकार्थ-प्रतीतिः कार्षापणी कार्षापणा इति । सा विभक्ति र्न तेभ्यः । वृत्तौ तु सा विभक्तिर्नास्तीति तेनैकार्था भवन्ति । वृत्तिस्यैकार्थता प्रत्ययविधावाश्रीयते । न वाक्यस्थेत्युक्तमेतत् । घटं घटं ददातीति । घटादयः शब्दा वृत्तावेकार्था न भवन्ति । एतच्च प्रतिपादितम् । यदान्वर्थाः प्रकरणादिसहिता घटादयोपि जातिशब्दा एकार्था भवन्ति तदा भवितव्यमेव शसा । अन्यथा जस्रशसोः शिरित्यत्र (७।१।२०) यद् वक्ष्यति जसा सहचरितस्य शसो ग्रहणमित्यत्र न भवति कुडवशो ददाति शतशः प्रविशतीति तद्ग्राह्यते । कुडवादि-शब्दस्यापि जातिशब्दत्वात् ।

(E) In the printed काशिका is the reading शसो ग्रहणादिह न भवति । कुडवशो ददाति वनशः प्रविशतीति ।

४४ । प्रतियोगे पञ्चम्यास्तसिः ।

प्रश्नुन्नो वासुदेवतः प्रतीति । प्रतिनिधिप्रतिदाने च यस्मादिति (२।३।११) पञ्चमी । ततस्तसिः । तसेरिकारो मुखसुखार्थः । ननु च सकारस्येत्संज्ञा मा भूदित्येवमर्थः स्यात् । नैतदस्ति । प्रयोजनाभावादेव हि तस्येत्संज्ञा न भविष्यति । आद्यादिभ्य उपसंख्यानमिति । आद्यादिभ्यस्तसेरुपसंख्यानमिति प्रतिपादनं कर्त्तव्यमित्यर्थः । तत्रेदं प्रतिपादनम् । उत्तरसूत्रे चकारोऽनुक्तसमुच्चयार्थः । तेन आद्यादिभ्यस्तसिर्भविष्यतीति । अनुक्तसमुच्चयार्थत्वे चकारस्य तस्यादित उदात्तमर्धङ्गत्वमिति निर्देशः (१।२।३२) ।

४५ । अपादाने चाहीयरुहोः ।

ग्रामादागच्छतीति । ध्रुवमपायेऽपादानमित्यपादानसंज्ञा (१ ४ २४) । चौरभ्यो विभेतीति । भीतार्थानां भयहेतुरिति (१।४।२५) । अध्ययनात् पराजयत इति पराजेरसोढ (१।४।२६) इति । सार्थाद्दीयत इति । ओहाक् त्यागे । लः कर्मण्यत्तनेपदम् । यक् । घुमस्यादिसूत्रेणेत्यम् (६।४।६६) । ननु चाकर्त्तृकं कर्म नास्ति । कर्त्तुरीप्सिततमं कर्मेति (१।४।७९) वचनात् । सार्थस्यात्र न कर्म । किं तर्हि ? अपादानम् । नैष दोषः । कर्मसंज्ञायां हि कर्त्तृग्रहणं स्वातन्त्र्योपलक्षणार्थम् । कुत एतत् ? क्रियाविशेषणत्वात् । कर्त्तरि च द्वयमस्ति । स्वातन्त्र्यं कर्त्तृसंज्ञा च । तत्र संज्ञायाः क्रियाविशेषणत्वं नोपपद्यते । यद्धि तस्याः कारणं तेनैव सा युक्ता विशेषयितुम् । न च तस्याः कर्त्तृसंज्ञा कारणम् । किं तर्हि ? स्वातन्त्र्यम् । तस्य कर्त्तृस्वरूपत्वात् । भवति क्रियां प्रति यदा कारणभावः कर्मणा च नैव क्रिया विशेष्यते तदायमर्थो भवति स्वातन्त्र्यस्य क्रियाया यदीप्सिततमं तत्-कर्मसंज्ञं भवतीति । सार्थस्यापि देवदत्तेन तस्याभिधानम् । तस्य तस्मिन्स्वसत्यपादानमपि न स्यादेव । तस्माद्देवदत्तः कर्म । जहातेरेव सार्थस्यापादानेन भवितव्यम् । तत्रापादानस्यापि सतः सार्थस्य हानक्रियायां यत् स्वातन्त्र्यं तत्क्रियाविवक्षयैव देवदत्तस्य कर्मसंज्ञा भवति । अथ किमर्थं यका निर्देशः क्रियते ? न हारुहोरित्येवोच्येत्यत आह - ~~विकाशविशेषः~~ इत्यादि

विक्रियते तस्मिन् रूपमिति विकारः । स पुनरिह यगेव । हीयेति । तत्र हि घुमास्थादिसूत्रेणकारस्य (६।४।६६) विधानाद् विक्रियते जहाते रूपम् । अथवा विक्रितिविकारः । तेन विकारेण निर्देशः । कथं नामं ? जहातेः प्रतिपत्तिर्यथा स्यात् । जिहीतेर्मा भृदित्येवमर्थम् (F) । अन्यथा हि जिहीतेरपि ग्रहणं स्यात् । विकारनिर्देशे तु यस्येदृशं रूपं तस्यैव ग्रहणं भवतीति न भवतीत्येष प्रसङ्गः । भूमित उज्जिहीत इति । जिहीतेरिहाग्रहणात् तत्सम्बन्धिनीऽपादानाद् भवत्येव । हाडो ङित्त्वादात्मनेपदम् । भृजामिदेत्यभ्यासस्येत्त्वम् (७।४।७६) । ई हल्यघोरिति धातोरीत्त्वम् (६।४।११३) । कथं मन्वी हीनः स्वरतो वर्णतो वेति ? यदाह जहातेः प्रतिषेधः क्रियते । ततस्तस्मिन् प्राप्नोतीत्यभिप्रायः । नैषा पञ्चमीति । पञ्चम्या अविहितत्वात् । उपचारेण तसिः । नैषा पञ्चमीत्युक्तम् । किं तर्हि ? तृतीया । अत्रापि तृतीयाया विहितत्वात् । तृतीयेत्युक्तस्तसिः । तेनैतत् सूचयति । नायमिहस्तसिरनेन सूत्रेण पञ्चम्या विहितः । किं तर्हि ? अतिग्रहाव्यथनक्षेपेष्वकर्त्तरि तृतीयाया इत्यनुवर्त्तमाने (५।४।४६) हीयमानपापयोगाच्चेति (५।४।४७) तृतीयाया इति । सा च तृतीया हेतौ करणे वा द्रष्टव्या । (G)

४६ । अतिग्रहाव्यथनक्षेपेष्वकर्त्तरि तृतीयायाः ।

अतिक्रम्येति । अनेनातिशब्दोऽत्रातिक्रमे वर्त्तत इति दर्शयति । अचलनमव्यथनमिति । व्यथ भयचलनयोरिति पठ्यते । तस्येह चलने वृत्तिमाचष्टे । वृत्तेनेति हेतौ करणे वा तृतीया ।

४७ । हीयमानपापयोगाच्च ।

वृत्तेन हीयते । वृत्ततः पाप इत्यत्र वृत्तस्य हीयमानेन पापेन च योगे तृतीया हेतौ करणे वा । क्षेपविवक्षायामिदमुदाहरणं कस्मान्न भवतीत्याह-क्षेपस्य चेत्यादि ।

(F) जिहीतेरिति तिङन्तानुकरणं बोध्यम् । श्रुतिपो ङित्त्वाभावाज्जिहातेरिति हि स्यात् । काश्चिन्नाञ्च जिहीतेरित्येव प्रयोगः ।

(G) तेन स्वरस्य वर्णेन वा विवक्षितादर्थाहीन इत्यर्थः सम्यग्यते ।

४८ । षष्ठ्या व्याश्रये ।

४९ । रोगाच्चापनयने ।

प्रवाहिकात इति । प्रवाहिकाशब्दात् प्रतीकारापेक्षया षष्ठी । ततस्तसिः ।

५० । अभूततद्भावे कृत्वस्त्रियोगे सम्पद्यकर्त्तरि च्चिः ।

कारणस्य विकाररूपेणाभूतस्येति । कारणं प्रकृतिस्तस्यैवोत्तरमवस्थान्तरं विकारः । तेन विकाररूपेणाभूतस्याजातस्येत्यर्थः । कुतः पुनरयं मभूततद्भावविशेषो लभ्यते ? अभूतग्रहणादिह हि भावो जन्म सत्ता वा । यदि हि सत्ता भावः स्याद् भवस्तिभ्यामेव सम्बन्धः स्यात् । न करोतिना । नहि यत् क्रियते सा सत्ता । धातुत्रयोपादाने च सति यस्मिन्नर्थे गृह्यमाणे त्विभिरपि धातुभिर्योगोऽस्ति स एवाश्रयितुं युक्तः । स च जन्मैव । न सत्ता । कृग्रहणादेष विशेषो लभ्यते । तदात्मना भाव इति तच्छब्देन विकारः परामृश्यते । स एव विकारः । आत्मा स्वभावः । तेन विकारात्माऽभूततद्भावः । अपितु लब्धसत्ताकस्यैव कारणस्य प्रागप्रतिपन्नविकारस्योत्तरकालविकारभूमावर्तिरभूततद्भाव इत्युक्तं भवति । तेन यत्र प्रकृतिर्न विवक्ष्यते तत्र प्रत्ययो न भवति यथा शुक्लं करोतीति प्रत्युदाहरणे । नहि प्रकृतावत्र विवक्षितायामेवंविधोऽभूततद्भावो गम्यते । तच्छब्देन प्रकृतिविकारयोरभेदविवक्षा प्रतिपाद्यते । तेन यत्र प्रकृतिर्विकाररूपमापद्यमाना तस्मादभिन्ना विवक्ष्यते तत्रैव प्रत्ययो भवति । नतु यत्र कारणतः कार्यस्य भेदो विवक्ष्यते । यत्र तु भेदो यथा पटं करोतीति न तत्र । सम्पद्यतेः कर्त्ता सम्पद्यकर्त्तेति । कथं पुनस्तिङन्तेन समासः ? कथञ्च तिङो लोपः ? सौत्रत्वान्निर्देशस्य । सत्त्वात् सर्वमिदमुपपद्यते । अथवा संपूर्वात् पदेरत एव निपातनाद् यत्प्रत्ययः । तदन्तस्यायं विशेषणसमासः । तत् तिङन्तस्य वृत्तिकरणेत्यर्थप्रदर्शनमात्रं कृतम् । न पुनरेतद् विग्रहवाक्यम् । सम्पत्तिरिति वक्तव्ये सम्पद्यकर्त्तरीत्युक्तं वैचित्र्यार्थम् । शुक्लीकरोतीति । अस्य चावितीस्वे (७।४।३२) चाविति (७।४।२६) दीर्घत्वम् । च्चुन्तस्याव्ययत्वात् सोर्लोपः । नात्र प्रकृतिर्विवक्षितेति । विकारमात्रस्य विवक्षितत्वात् । यत्र च प्रकृतिर्न

विवक्ष्यते नात्राभूततद्भावो गम्यत इति न भवति प्रत्ययः । अभूततद्भावे सामर्थ्यात् लब्धमेवेत्यादि । यो हि ह्यविकाररूपेण भूतो विकारात्मना भवति स नियोगतस्तेन रूपेण सम्पद्यमानः सम्पद्यकर्त्ता भवतीत्येतत् सामर्थ्यात्-स्वरूपान्तरेण सम्पद्यते । तत् कर्त्तृसंज्ञकमेव भवतीति नायं नियोगत इत्यभि-प्रायेणाह कारकान्तरसम्पत्तौ मा भूदिति । अदेवगृह इत्यादि । अत्र देवगृहस्य देवताराधनत्वेनाभूतस्य प्रागुत्तरकालं देवताधेयसम्बन्धेन तदात्मकत्वमापद्यमानस्य भवत्ययमभूततद्भावः । स त्वधिकरणस्य । न कर्त्तुः । तथाहि तद्रूपान्तरमापद्यमानमपि न कर्त्तृसंज्ञम् । किं तर्हि ? अधिकरणसंज्ञमेव । अन्यथा सप्तमी न स्यात् । च्वाविकार उच्चारणार्थः । चकारः प्रकृतेरन्तोदात्तार्थः । वकारस्य वेरपृक्तस्येति (६।१।६७) लोपः ।

पृ१ । अरुर्मनश्चक्षुश्चेतोरहोरजसां लोपश्च ।

अत्र विशेषणसम्बन्धादित्यादि । अभूततद्भावादीनि सर्वाणि विशेषणा-नीह पूर्वसूत्रादनुवर्तन्ते । तस्मात् सर्वविशेषणसम्बन्धात् पूर्वैर्णैवारुःप्रभृ-तिभ्यः प्रत्ययः सिद्ध इति नासौ विधीयते । लोपमात्रं तु न प्राप्नोति । अतस्तदर्थं वचनम् । यदि पुनरनेनैव प्रत्ययविधिः स्याद् दुर्मनीकरोती-त्यादौ प्रत्ययो न स्यात् । ग्रहणवता प्रातिपदिकेन तदन्तविधेः प्रतिषेधात् । पूर्वेण तु तदन्तादपि भवति । तत्र ग्रहणवत्प्रातिपदिकस्याभावात् । उन्मनीकरोत्येवमादौ बहुव्रीहेः प्रत्ययः ।

पृ२ । विभाषा साति कार्त्स्न्ये ।

विभाषाग्रहणं च्चेः प्रापक मिति । समुच्चयार्थत्वात् । समुच्चयार्थत्वं त्वनेकार्थत्वादिपातस्य । यद्येवं चकारएव कस्मान्नोक्तः । वैचित्र्यात् सूत्र-कृतेः । अथ प्रत्ययविकल्पार्थमेवेति विभाषाग्रहणं कस्मान्न भवतीत्याह प्रत्ययविकल्पास्त्वित्यादि ।

पृ३ । अभिविधौ सम्पदा च ।

स तु कृभ्वस्तिभिरेव योगे भवतीति । कृभ्वस्तिभिरित्येव योग इत्यनेन सम्बन्धस्येव तस्येहानुवृत्तेः । अभिविधेः कार्त्स्न्यस्य चावश्यं विशेषेण भवि-

तद्यम् । अन्यथा सूत्रद्वयारम्भो निष्फलः स्यात् । एकेनैव सिद्धत्वात् । स च विशेषो न ज्ञायत इत्यतस्तत् पृच्छति अथाभिविधेरित्यादि । यथास्यां सेनायामित्यादि । अथ शेषाणां शस्त्राणामेकदेशेन ह्यात्मना सम्बन्धमात्रं विवक्षितम् । न सर्वात्मना विकाररूपापत्तिः । वर्षासु सर्वं लवणं मुदकसात् सम्पद्यत इति । अत्रापि सर्वासां लवणव्यक्तीनां मेकदेशेनोदकात्मताविकारेण सम्बन्धमात्रं विवक्षितम् । न त्वेकस्य सर्वात्मना विकाररूपापत्तिः । कार्त्स्न्यं त्वित्यादि । यत्र ह्येकस्यापि द्रव्यस्य सर्वात्मना विकाररूपापत्तिर्न त्वेकदेशेन तत्र कार्त्स्न्यं भवति । तत्र यदि पूर्वं योगो नारभ्येत यत्रैकद्रव्यविशेष-विषयं कार्त्स्न्यं तत्र प्रत्यययोगो न स्यात् । अभिविधेरभावात् । अथायं नारभ्येत यत्र सर्वाः प्रकृतय एकदेशेन विकारं मापद्यन्ते तत्र न स्यात् । तस्मादुभयमारब्धव्यम् ।

५४ । तदधीनवचने ।

तदधीनं तदायत्तमिति । तस्यायत्तं तदायत्तम् । तच्छब्देन स्वामि-सामान्यमुच्यते । अधीनशब्देनापीशितव्यसामान्यम् । अनन्तरोक्तमेवार्थं विस्पष्टीकर्तुमाह तत्स्वामिकमित्यर्थः । स स्वामी यस्य तत् तत्स्वामिकम् । अत्राप्यन्यपदार्थप्रधानत्वाद् बहुव्रीहिः । ईशितव्यस्य चान्यपदार्थत्वात् तस्य प्रधानभावः । स्वामिनः तु तदुपलक्षणत्वाद् गुणभावः । स्वामिसामान्यमित्यादि । स्वामिसामान्यमीश्वरसामान्यमीशितव्यसामान्यमित्येतदुभयं तदधीनशब्देनोच्यते । कथं कृत्वा ? इहाधिरीश्वर (१।४।८७) इत्यधिशब्दस्य कर्म-प्रवचनीयसंज्ञा । तेन योगे यस्मादधिकं यस्य चेश्वरेति (२।३।८) च सप्तमी । स चेश्वर ईशितव्यापेक्षित इति सामर्थ्यादीशितव्याभिधानमधिशब्देन योगे भवति । अधिशब्दश्चायं शौण्डादिषु पठ्यते । तत्र सप्तमी शौण्डैरिति (२।१।४०) समासे कृते पूर्वपदस्य स्वामिसामान्यमर्थो भवति । उत्तरपदस्य चेशितव्य-सामान्यम् । अषडक्षादिसूत्रेण (५।४।७) खप्रत्यये कृते स एवायमर्थो भवति । तस्य तत्स्वामिकत्वादित्येवञ्च कृत्वा । स्वामिसामान्यं मीशितव्यसामान्यं तदधीनशब्देनोच्यते । तत्र स्वामिसामान्यं प्रकृत्यर्थः । ईशितव्यसामान्यं तु प्रत्ययार्थं इत्यत आह स्वामिविशेषवाचिन इत्यादि ।

५५ । देये वा च ।

राजसाद् भवति राष्ट्रमिति । पूर्वेण सातिरेव भवति ।

५६ । देवमनुष्यपुरुषपुरुमर्त्येभ्यो द्वितीयासप्तम्योर्बहुलम् ।

अथ बहुलग्रहणं किमर्थम् ? यावता विभाषा साति कार्त्स्न्यं (५।४।५२) इत्यत्र विभाषाग्रहणं मनुवर्तिष्यत एव । विकल्पेन प्रत्ययो भविष्यतीत्याह बहुलग्रहणादन्यत्रापि लभ्यत इति । तस्माद्विभाषायां प्रकृतायां यद्बहुलवचनं कृतं तदन्यत्रापि यथा स्यादित्यभिप्रायः ।

५७ । अव्यक्तानुकरणाद् द्वयजवराहार्द्धादनितौ डाच् ।

अव्यक्तस्यानुकरणं मव्यक्तानुकरणं मिति । यद्यप्यनुकरणे वर्णविशेषो रूपेण न प्रकाशते तथापि ध्वनेः समानतया तस्मात्सादृश्येन स त्वनुक्रियत इति तस्याप्यनुकरणमित्युच्यते । द्वयच् अवरमर्द्धं यस्येत्यर्द्धशब्दो नपुंसकलिङ्ग एव । यस्येत्यादि । यस्यापकर्षे क्रियमाणे सुष्ठून् द्वयजर्द्धं भवति तस्मात् प्रत्ययो भवति । यस्य न ततोऽपि न्यूनतरमेकाज् भवति । यद्यकृते द्विर्वचने यस्य द्वयजवराहार्द्धता ततो डाज् भवतीति ज्ञायते ततः पटदित्यादेर्न स्यात् । नञ्चात्र द्वयजवरमर्द्धम् भवतीत्येतच्चेतसि कृत्वाह यस्य चेत्यादि । नन्वेवं सति डाचि परमूते तदाश्रये द्विर्वचने कृते द्वयजवराहार्द्धता भवति तस्याच्च सत्यां डाजितीतरैतराश्रयः प्रसजति । इतरैतराश्रयाणि कार्याणि शास्त्रे न प्रकल्पन्त इत्याह डाचि बहुलमित्यादि । यद्येषा परसप्तमी स्यात् स्यादेष दोषः । न चैषा परसप्तमी । किं तर्हि ? विषयसप्तमी । पटपटाकरोतीति । पटच्छब्दाद् डाचि विवक्षिते विषयभूते बुद्धिस्थेऽनुत्पन्न एव पूर्वं तावद्विर्वचनम् पटच्छब्दस्य क्रियते । तस्मिन् कृते द्वयजवराहार्द्धतायामुपजातायां डाचि टिलोपः । नित्यमास्त्रेडिते डाचीति (५।४।५७) पूर्वस्य तकारस्य पररूपत्वम् । दमदमाकरोतीति । दमच्छब्दस्य पूर्ववद्विर्वचनम् । ततो डाच् । दृषत्करोतीति । अत्रापि द्विर्वचने कृते द्वयजवराहार्द्धता भवतीति । नाव्यक्तस्येदमनुकरणम् । अत्करोतीति । भवत्येतदव्यक्तानुकरणम् । न द्वयजवराहार्द्धम् । कृतेऽपि ह्यत्र द्विर्वचनं एकाजवरमर्द्धं सम्पद्यते । खरटखरटा करोतीति । खरटदित्ये-

तस्यानुकरणस्यात्र पटदित्येतस्यानुकरणस्येव पूर्ववद् द्विर्वचनम् । ततो डाच् । यदि द्वजर्द्धादित्येतावदुच्येतेह प्रत्ययो न स्यात् । न ह्यत्र द्वजर्द्धतास्ति । अवरग्रहणे तु सतीहापि भवति । तत्र हि द्वचोऽर्द्धाद् यस्य नूनतरमर्द्धं तत एव प्रत्ययेन भवितव्यम् । अन्यतस्तु सर्वतो भवितव्यमेव । अन्यथाऽवरग्रहणमनर्थक एवेति द्वजर्द्धादित्येवं ब्रूयात् । पटिति करोतीति । अव्यक्तानुकरणस्यात इतावित्यच्छब्दस्य (६।१।८८) पररूपत्वम् । यद्यत्र डाच् स्यात् तस्य डाजन्तस्य परमिति शब्दमुच्चार्य करोतिरनन्तरः स्यादिति । न च तत्परम् । तच्चानिष्टम् । अथ चकारः किमर्थः ? यावतान्तोदात्तत्वं कृत्वादस्य प्रत्ययस्वरणैव सिद्धमित्यत आह चकार इत्यादि । पटपटा अस्ति इति स्थिते तिङ्ङितिङ् (८।१।२८) इत्यसि- शब्दस्य निघाते कृते स्वरितो वानुदात्ते पदादाविति (८।२।६) स्वरित एकादेशः प्राप्नोति । न च स्वरित इष्यते । तदर्थं चकारः । स्वार्थिको विज्ञेय इति । व्यतिरिक्तस्यार्थस्याभावात् । केन पुनः स्वार्थिको यकारः ? अनेनैव निपातनेन ।

५८ । कृजो द्वितीयतृतीयशम्बवीजात् कृषौ ।

ननु कृभ्वस्तियोग इत्यतः करोतिरनुवर्त्तते । तत् किमर्थं कृजग्रहणमित्याह कृजग्रहणमित्यादि । धातुत्रयं प्रकृतम् । तत्रासति कृजग्रहणे यथा कृजो योगो भवति तथा भवस्योरपि स्यात् । तस्मात् कृजो ग्रहणं भवस्ति- निवृत्त्यर्थम् ।

५९ । संख्यायाश्च गुणान्तायाः ।

संख्याया इति सामीप्यसम्बन्धे षष्ठी । गुणान्ताया इति प्रत्ययविधौ संख्यावाचिनः शब्दस्येत्यनेन संख्याशब्दस्य षष्ठ्यन्ततां दर्शयति । अन्तशब्दोऽवयववचनोऽप्यस्ति । तस्येह ग्रहणे संख्याशब्देन सम्बन्धो न स्यात् । नहि संख्याशब्दस्य गुणशब्दोऽवयव उपपद्यत इति मत्वा सामीप्यवचनोऽयमन्तशब्द इति दर्शयन्नाह गुणशब्दोऽन्ते समीप इति । यत्नेति । अनेन प्रकृतिर्निर्दिश्यते । सेत्यादि । सा प्रकृतिः संख्या गुणान्तेनाभिधीयत इत्यर्थः । गुणशब्दोऽन्ते यस्य स तथोक्तः । तादृशादित्यादिनां तथाभूतात् संख्याशब्दात् सामीप्यवर्त्ति-

गुणशब्दादित्यर्थः । ननु च सामीप्यवचनान्तशब्दे संख्यायाः पूर्वः परो वा गुण इति विशेषो नावधार्यते । तथाच यत्राप्यसौ पूर्वस्तत्रापि स्यात् । नैष दोषः । सामीप्येऽयं वर्त्तमानो नियतदेशमेव पराश्रयं वा यत् सामीप्यं तदाचष्टे । न सामीप्यमात्रम् । यथावयवे वर्त्तमानो नावयवमात्रमभिधत्ते । किं तर्हि ? विशिष्टदेशमेवावयवम् । द्विगुणं विलेखनं करोतीति ।

६० । समयाच्च यापनायाम् ।

६१ । सपत्रनिष्पत्तादतिव्यथने ।

सह पत्रेण सपत्रः । निर्गतं पत्रं यस्मान्निष्पत्तः । अतिपीडनमति-
बाधनम् ।

६२ । निष्कुलान्निष्कोषणे ।

निष्कुलं करोतीति । निर्दिष्टं कुलं यस्येति स निष्कुलः । कुलशब्दोऽत्र
बन्धुषु वर्त्तते ।

६३ । सुखप्रियादानुलोम्ये ।

आराध्यचित्तानुवर्त्तनमिति । आराध्याः स्वाम्यादयः । तेषामभिमत-
करणेनानभिमतवर्जनेन वा यच्चित्तस्यानुवर्त्तनमाराधनमानुलोम्यं तत्र प्राणिधर्मं
एव वेदितव्यम् ।

६४ । दुःखात् प्रातिलोम्ये ।

स्वाम्यादेश्चित्तपीडनमिति । स्वाम्यादेरनभिमतानुष्ठानेनाभिमताननु-
ष्ठानेन वा चित्तस्य पीडनं दुःखं प्रातिलोम्यम् । तदपि प्राणिधर्मएव ।

६५ । शूलात् पाके ।

शूलाकरोति मांसमिति । पचतीत्यर्थः ।

६६ । सत्यादशपथे ।

६७ । मद्रात् परिवापणे ।

मद्राकरोतीति । मङ्गलशम्भूर्ध्वं मुण्डनं करोतीत्यर्थः । भद्राच्चेति वक्तव्य-

मिति । भद्रशब्दाच्च डाज् भवतीत्येतदर्थरूपं व्याख्येयमित्यर्थः । तत्रेदं व्याख्या-
नम् । समयाच्च यापनायामित्यत (५।४।६०) शकारोऽनुवर्त्तते । स चानुक्तसमु-
च्चयार्थः । तेन भद्रादपि भविष्यतीति ।

६८ । समासान्ताः ।

समासान्ता इत्ययमधिकार इति वक्ष्यमाणेन बहुव्रीहौ संख्येये डजबहुगणा-
दित्यादिना (५।४।७३) बहुव्रीह्यादित्वेन समासविशेषाद् विधास्यन्ते । यत्रापि
बहुव्रीह्यादिग्रहणं नास्ति तत्र संघातः प्रकृतित्वेन निर्दिश्यते । यथाच् प्रत्यन्वव-
पूर्वात् सामलोन् इति (१।४।७५) । ततश्च सामर्थ्यादेव समासान्ताः प्रत्यया विज्ञा-
स्यन्ते । तत् किं समासग्रहणेन ? यत्रैतदुभयं नास्ति यथा ऋज्पूर्व धृःपथा-
मानक्ष इति (५।४।७४) तदर्थं समासान्तग्रहणं क्रियते । अन्तशब्दोऽयं सामीप्य-
वचनोऽप्यस्ति । यदि तस्येहग्रहणं स्यात् प्रत्ययपरत्वेनैव डजादीनां सामीप्यस्य
सिद्धत्वादन्तशब्दोऽनर्थकः स्यादिति मत्वाह अवयववचनोऽयमन्तशब्दो गृह्यत
इति दर्शयन्नाह अवयव इति । अस्य पर्यायेण वृत्तिं कर्त्तुमाह एकदेशा इति ।
एकदेशशब्दमिहाश्रयता प्राक्समासविधेः समासार्थादुत्तरपदात् वक्ष्यमाणाः
प्रत्यया भवन्ति । पश्चात् समास इत्युक्तम् भवति । एवं हि ते समासस्यैकदेशा
भवन्ति यदि प्राक् समासवृत्तेः स्यात् । समासान्तान् कृत्वा पश्चात् तदन्तेन
समासः क्रियते । एवञ्च तैः सह समाससंज्ञा भवतीत्युपपद्यते डजादीनां
समासावयवत्वम् । अतश्चैतदेवं विज्ञेयम् । योऽभिमन्यते समासे कृते डजादिभि
र्भवितव्यमिति तस्य न कपीत्यत्र (७।४।१४) यद् वक्ष्यति वृत्तिकारः समासार्थे
ह्युत्तरपदे कपि कृते पश्चात् समासेन भवितव्यमिति तद्विरुध्यते । ननु च
समासार्थादुत्तरपदाद् डजादिषु कृतेषु पश्चात् तदन्तेन समासः क्रियत
इत्यस्मिन्नपि पक्षे समानो दोषः । यतः पथो विभाषेत्येवमादिषु (५।४।७२)
नञः परो यः पथिञ्शब्दस् तदन्तात् तत्पुरुषादिभाषा समासान्तो भवतीत्येव-
मादयो निर्देशा विरुध्यत एव । नैतदस्ति । तदविरोधस्य व्याप्प्रातिपदिकादि-
त्यत्र (४।१।१) प्रतिपादितत्वात् । तदग्रहणेन गृह्यन्त इति । तच्छब्देन समासः
प्रत्यवमृश्यते । समासावयवत्वे सति तेषामपि तदनुप्रवेशो भवति । अतस्ते

समासग्रहणेन गृह्यन्त इति । अथ समासावयवत्वे प्रत्ययस्य किं प्रयोजनमित्याह प्रयोजनमित्यादि । अधिराजमुपराजमिति । यथाक्रमं विभक्त्यर्थे सामीप्येऽव्ययीभावः । अव्ययीभावे शरत्प्रभृतिभ्यः (५।४।१०७) । अनश्चेति (५।४।१०८) टजन्तस्याव्ययीभावग्रहणेन ग्रहणान्नाव्ययीभावादतोऽम् त्वपञ्चम्या इति (२।४।८४) विभक्तेरुगमन्तभावश्च भवति । द्वे पुरी समाहृते इति तद्वितार्थोत्तरपदसमाहारे चेति (२।१।५१) समासः । स च संख्यापूर्वो द्विगुरिति (२।१।५२) द्विगुसंज्ञः । ऋक् पूरब्धूः पथामि (५।४।७४) त्यकारप्रत्ययान्तस्य द्विगुग्रहणेन ग्रहणादकारान्ताद् द्विगोरिति (४।१।२१) ङीप् सिद्धो भवति । कोशनिषदिनीति । कोशश्च निषच्चेति समाहारद्वन्द्वः । इन्द्राच्चुदषहान्तात् समाहार इति (५।४।१०६) टच् । तस्य इन्द्रग्रहणेन ग्रहणात् कोशनिषदमस्या अस्तीति इन्दीपतापगर्ह्यात् (५।२।१२८) प्राणिस्थादिनिर्भवति । ऋन्नेभ्यो ङीबिति (४।१।५) ङीप् । स्वक्त्वचिनीति । पूर्वेण तुल्यम् । विधुरः प्रधुर इति । विगतो धुरः प्रगतो धुर इति कुगतिप्रादय इति (२।२।१८) प्रादितत्पुरुषसमासः । पूर्ववदकारस्येह तत्पुरुषग्रहणेन ग्रहणात् तत्पुरुषे तुल्यार्थतृतीयेत्यादिना (६।२।२) पूर्वपदप्रकृतिस्वरः सिद्धो भवति । पूर्वपदं पुनरत्र निपात आद्युदात्तः । असति तु समासान्तत्वे प्रत्ययस्वरणान्तोदात्तता स्यात् । उच्चैर्धुरो नीचैर्धुर इति । उच्चैर्धूरस्येति । नीचैर्धूरस्येति बहुव्रीहिः । पूर्ववदकारप्रत्ययः । तस्य बहुव्रीहिग्रहणेन ग्रहणाद् (६।२।१) बहुव्रीहौ प्रकृत्या पूर्वपदमिति पूर्वपदप्रकृतिस्वरो भवति । पूर्वपदप्रकृतिस्वरस्विहान्तोदात्तः । सनुतर्कश्चैस् नीचैस् शनैस् ऋधक् ऋते युगपत् आरात् पृथगित्येते सनुतर्प्रभृतयोऽन्तोदात्ताः । स्वरादिषु पाठात् ।

६६ । म पूजनात् ।

सुराजातिराजिति । शोभनो राजा । अतिशयितः राजिति विगृह्य कुगतिप्रादय इति (२।२।१८) समासः । सुगौरिति पूर्व्ववत् समासः । अत्र गोरतद्धितलुकीति (५।४।८२) टच् प्राप्नोति । अस्माद्वचनाद्भवति । परमराजः । परमंगव इति । सस्मद्दित्यादिना (२।१।६१) समासः । सुसक्थ इति । बहुव्रीहौ सक्थ्यक्षणोः स्वाङ्गात् षजिति (५।४।८३) षच् ।

७० । किमः क्षेपे ।

किंराजेति । निन्दितो राजेति विगृह्य किं क्षेप इति (२।१।६४) समासः । किंराज इत्यत्र प्रश्ने किंशब्दः । न क्षेपे । षष्ठीसमासः । ननु लक्षणप्रतिपदीकृतयोः प्रतिपदीकृतस्यैव ग्रहणमिति (प, ११४) प्रतिपदीकृतो यः किमः समासः किं क्षेप इत्यनेन (२।१।६४) विहितः स एव ग्रहीष्यत इति क्षेपग्रहणमनर्थकम् । एवं तर्हि क्षेपग्रहणेनैतदेव ज्ञापयति । इयं परिभाषा नावतिष्ठत इति । तेन बहुव्रीह्यावपि प्रतिषेधः सिद्धो भवति । निन्दिता धूरस्य किन्धुरं शकटम् । निर्धुरं शकटमिति ।

७१ । नञ स्तत्पुरुषात् ।

अराजेति । तत्पुरुषोऽयम् । अनृचो माणवकः । अधुरं शकटमिति । द्वावपि बहुव्रीहौ । पूर्ववदकारः ।

७२ । पथो विभाषा ।

अपथमित्यत्र पूर्ववदकारः । अपथं नपुंसकमिति (२।४।३०) नपुंसकलिङ्गता ।

७३ । बहुव्रीहौ संख्येये डजबहुगणात् ।

बहुव्रीह्याविति सुब्यत्ययेन पञ्चम्यर्थे सप्तमी । संख्ययाव्ययासन्नेत्यादिना (२।२।२५) यो बहुव्रीहिसु तस्येदं ग्रहणमिति । तस्यैव संख्येये वृत्तिः । यत्तर्हि वार्थं वर्तते द्वित्राः पञ्चषा इति यच्च सुजर्थे द्विदशा स्त्रिदशा इति तच्च न प्राप्नोति । नैष दोषः । तावपि संख्येये वर्तत एव । संख्येयतयैव वार्थस्य सुजर्थस्य चाभिधानात् । दशानाञ्च समीप उपदशाः । विंशतेः समीपे उपविंशाः । ति विंशतेर्भितीति तिलोपः (६।४।१४२) । द्वयोरप्यकारयोरतो गुणे (६।१।८७) पररूपत्वम् । दशानानासन्ना आसन्नदशाः । दशानामदूरा अदूरदशाः । दशानामधिका अधिकदशाः । द्वौ वा त्रयो वा द्वित्राः । पञ्च वा षड् वा पञ्चषाः । सर्वत्र संख्ययाव्ययासन्नेत्यादिना (२।२।२४) बहुव्रीहिः । चित्रगुरिति । गोस्त्रियोरुपसर्जनस्येति (१।२।४८) ऋत्स्वः । ननु च नञिवयुक्त-

न्यायेन बहुगणप्रतिषेधात् तत्सदृशविज्ञानेन संख्योत्तरपद एव बहुव्रीहिर्विज्ञास्यते । एवञ्च चित्रगुप्रभृतिषु प्राप्तिरेव नास्तीति किं संख्येयग्रहणेन ? स्यादेतदेवं यदि बहुशब्दः संख्येयपदमेव स्यात् । स च वैपुल्यवचनोऽप्यस्ति । तेनासति संख्येयग्रहणे संख्योत्तरपदग्रहणं न स्यात् । उपबहवः । उपगणा इति । पूर्ववद् बहुव्रीहिः । अत्रेत्यादि । उपगणा इत्यत्र सत्यसति वा उचिरूपं प्रति विशेषो नास्तीति । स्वरं तु विद्यते । उचि हि सत्यन्तोदात्तत्वं स्यात् । तस्मिन्नसति पूर्वपदप्रकृतिभावेनाद्युदात्तं भवति । संख्याया इत्यादि उपसंख्यानशब्दस्य प्रतिपादनमर्थः । तत्पुरुषस्य संख्यावाचि यदुत्तरपदं ततो उचः प्रतिपादनं कर्त्तव्यमित्यर्थः । तत्रेदं प्रतिपादनम् । संख्यायाश्च गुणान्ताया (५।४।५८) इत्यतश्चकारोऽनुवर्त्तते । स चानुक्तसमुच्चयार्थः । तेन संख्यायास्तत्पुरुषस्य उज् भविष्यतीति । निस्त्रिंशाद्यर्थमिति । आदिशब्दः प्रकारे । निस्त्रिंशा इति । कुगतिप्रादय इति (२।२।१८) तत्पुरुषः । उचश्चित्करणमन्तोदात्तार्थम् । अन्यथा हि प्रत्ययस्य समासैकदेशत्वात् प्रत्ययस्वरो बहुव्रीहिस्वरेण बाध्यते ।

७४ । ऋक्पूरब्धूःप्रथामानक्षे ।

सामर्थ्यादिति । यस्य येन सम्बन्धोऽस्ति तत् तस्य विशेषणं भवति । धूर एव चाक्षेण सम्बन्धोऽस्ति । नेतरेषाम् । अतः सामर्थ्यात् तस्यैवानक्ष इत्येतद् विशेषणं विज्ञायते । न ऋगादीनाम् । अनक्ष इति च षष्ठ्यर्थे सप्तमी सुव्यत्ययेन । अतएवाह अनक्षसम्बन्धिनीत्यादि । अक्षेण सम्बन्धोऽवयवावयविलक्षणः सोऽस्या अस्तीत्यक्षसम्बन्धिनी । सा धूर्यस्यां तस्या न भवति । अथैवं कस्मान्न विज्ञायते ? अक्षे ऽभिधेये न भवतीति । अशक्यमेवं विज्ञातुम् । एवं हि विज्ञायमान इहैव प्रतिषेधः स्याद् दृढा धूरस्याक्षस्य दृढधूरक्ष इति । इह तु न स्यात् । अक्षस्य धूरक्षधूरिति । एवं तर्हि विज्ञायते । अक्षे पूर्वपदे न भवतीति । एवमप्यशक्यं विज्ञातुम् । तथाह्येवं विज्ञायमान इहैव प्रतिषेधः स्यादक्षधूरिति । इह तु न स्यात् । दृढधूरक्ष इति । यथा हस्तिकारेण व्याख्यातं तथोऽभयत्रापि भवति । अक्ष-

सम्बन्धिनी या धू स्तदन्तत्वात् समासस्य । अर्द्धर्च इति । ऋचोऽर्द्धमित्यर्धं
 नपुंसकमिति (२।२।२) समासः । अर्द्धर्चाः पुंसि चेति (२।४।३१) नपुंसक-
 लिङ्गता च । बहुच इति । बहव ऋचोऽस्य सन्तीति बहुव्रीहिः । ललाटपुर-
 मिति । षष्ठीतत्पुरुषोऽयम् । अथवा ललाटं पूरिवेत्युपमितं व्याघ्रादिभि-
 रित्यादिना (२।१।५६) समासः । नान्दीपुरमिति । षष्ठीसमासः । यद्यप्य-
 कारान्तेन पुरशब्देन समासे कृत एतत् सिध्यति तथापि व्यञ्जनान्तेन
 पूःशब्देन यदि समासः क्रियते तदा व्यञ्जनान्तस्य अवणं मा भूदित्येवमर्थं
 पुरोग्रहणम् । द्वीपमिति । अन्तरीपमिति । समीपमिति । द्विर्गता आपो-
 ऽस्मिन्नन्तर्गता आपोऽस्मिन् सङ्गता आपोऽस्मिन्नेति बहुव्रीहिः । ह्यन्तरूप-
 सर्गेभ्योऽप ईदिति त्वम् (६।३।८७) । राजधुरेति । षष्ठीसमासः । महाधुर
 इति बहुव्रीहिः । आन्महत इत्यात्त्वम् (६।३।४६) । स्त्रियाः पुंवदित्यादिना
 (६।३।३४) पुंवद्भावः । स्थलपथः । जलपथ इति । षष्ठीसमासः । सप्तमीति
 (२।१।४०) योगविभागात् सप्तमीसमासो वा । ऋगन्तस्य यो बहुव्रीहिर्नञ्-
 पूर्वपदस्तस्य माणव एवाभिधेये प्रत्यय इत्यते । यो बहुपूर्वपदो बहुव्रीहि
 ऋगन्तस् तस्य चरणाख्यायामेवेष्टत इति दर्शयति । अन्तर्चो माणवको ज्ञेय
 इत्यादि । एतच्च पथो विभाषेत्यतो (५।४।७२) विभाषाग्रहणानुवृत्तेर्व्यवस्थित-
 विभाषात्वञ्चोपलभ्यमिति वेदितव्यम् । अन्तर्कः । बहुर्क इति । शेषादिभाषेति
 कप् । चोः कुरिति कुत्वं (८।२।३०) चकारस्य ककारः ।

७५ । अच् प्रत्यन्वपूर्वात् सामलोमः ।

प्रतिसाममिति । प्रतिगतं साम प्रतिसामम् । प्रादिसमासः । प्रतिगतं
 वा सामास्येति बहुव्रीहिः । गतशब्दो गतार्थत्वाद् वृत्तौ न प्रयुज्यते । अथवा
 साम प्रतीति यथार्थे ऽव्ययं विभक्तीत्यादिना (२।१।६) ऽव्ययीभावः । अनुगतं
 सामेत्यनुसामम् । प्रादिसमासः । अनुगतं सामानेनेति बहुव्रीहिर्वा ।
 अवसाममिति । पूर्वेण तुल्यम् । अनुलोममित्यादौ पूर्वेण तुल्यम् । अनुलोम-
 मित्यादि । पूर्ववत् प्रादिसमासादयो वेदितव्याः । कृष्णोदक्पाण्डुपूर्वाया
 इत्यादि । कृष्णोदक्पाण्डुशब्दाः पूर्वं यस्या भूमे स्तस्या अच्प्रत्ययः स्मृतः ।

कृष्णा भूमिरस्मिन् देशे कृष्णभूमो देशः । उदीची भूमिरस्मिन् देश उदग्-
भूमः । पाण्डुभूमिरस्मिन् पाण्डुभूमः । गोदावर्याश्च नद्याश्चाक्षप्रत्ययः
स्मृतः । ते चेन्नदीगोदावर्यौ संख्याया उत्तरे भवतः । पञ्चानां गोदावरीणां
समाहारः । नदीभिश्चेति (२।१।२०) समाहारेऽव्ययीभावः । पञ्चगोदावरम् ।
पञ्चनदम् । भूमेरपीत्यादि । न केवलं नदीगोदावरीभ्यामपि तु भूमेरपि
संख्यापूर्वाया द्रश्यते । द्विभूम इत्यादौ सर्वत्र बहुव्रीहिः । तदित्यादि । एतत्
कृष्णभूमाद्यपि योगविभागं कृत्वा ऽचार्याः साधयन्ति ।

७६ । अक्षोऽदर्शनात् ।

अदर्शनादिति प्रतिषेधः क्रियते । कवराक्षंगवाक्षमिति रुद्धिशब्दावेतौ ।
नात्रावयवार्थे ऽभिनिवेशः कार्यः । कवराक्षं गवाक्षमिति न सिध्यतीत्यभि-
प्रायः । स्यादेतत् । दर्शनप्रतिषेधात् सिद्धमेतत् । दृश्यतेऽनेनेति । न
दर्शनम् । नच कवराक्षेण दृश्यते । नापि गवाक्षेणेत्यत आह तेनापीत्यादि ।
दर्शनशब्दोऽयं चक्षुषि प्राण्यङ्गे प्रसिद्धः । तथाहि दर्शनं प्रयुङ्क्ते । चक्षुर्ग्राह्य-
मपि । तस्मात् प्रसिद्धिवशेन चक्षुष्यार्थायो दर्शनशब्दः । स इहाश्रीयते ।

७७ । अचतुरविचतुरसुचतुरस्त्रीपुंसधेन्वनडुहर्कसाम-
वाङ्मनसाक्षिभुवदारगवोर्वष्ठीवपदष्ठीवनक्तन्दिवरात्रिन्दिवाह-
र्दिवसरजसनिःश्रेयसपुरुषायुषद्वायुषत्रायुषर्ग्यजुषजातोक्षम-
होक्षवृद्धोक्षोपशुनगोष्ठश्वाः ।

समासे व्यवस्थापीत्यादि । समासव्यवस्था समासनियमः । क्वचिद्
बहुव्रीहिरेव क्वचिद् द्वन्द्व इत्येवमादिका निपातनादेव वेदितव्या । व्यवस्था-
भेदस्यान्यस्याभावात् । अपिशब्दादन्यदपि टिलोपादि कार्यं निपातनादेव
वेदितव्यम् । सप्तम्यर्थदृक्त्तयोरित्यादिना हि सप्तम्यर्थदृक्त्तयोरव्यययोराधेय-
प्रधानयोः समासो विद्यते । तस्मान्निपातनादेव च भवतीति वेदितव्यम् ।
अपिशब्दात् समासोपि निपातनादेव । अहर्दिवमिति । रोऽसुपीति
(८।३।१६) नकारस्य रेफः । ननु चेत्यादि । अर्थगत्यर्थो हि शब्दप्रयोगः ।

पर्यायाणाञ्चैकेनैवार्थस्योक्तत्वात् द्वितीयस्य प्रयोगो न सम्भवति । अहर्दिवा-
शब्दौ पर्यायौ । तत् कथमनयोर्द्वन्द्वः ? न कथञ्चिदिति भावः । वीष्मा-
द्योतनार्थमुक्तस्यापि प्रयोगो न विरुध्यत इति मन्यमान आह वीष्माया-
मित्यादि । चार्थ उत्पद्यमानो द्वन्द्वो वीष्मायां न प्राप्नोतीत्यतो निपात्यते ।
एकोऽव्ययीभावः । साकल्यमिति । अव्ययं विभक्तीत्यादिना (२।१।६) ।
सरजसमिति । अव्ययीभावे चाकाल इति (६।३।८१) सहस्य सभावः ।
निःश्रेयसमिति । प्रादिसमासः । निश्रेयस्कमिति । निश्चितं श्रेयोऽनेनेति
बहुव्रीहिः । शेषादिभाषेति (५।४।१५४) कप् । ऋग्यजुर्ऋग्ध इति ।
य उन्मुग्धत्वाट्टचो यजूंषि मन्यते स ऋग्यजुरिति बहुव्रीहिणोच्यते । ततो-
व्ययीभाव इति । अव्ययं विभक्तीत्यादिना (२।१।६) । सामीप्ये टिलोपाभाव
इत्यादि । उपशुन इत्यत्र न स्तद्धित इति (६।४।१४४) टिलोपाभावो निपात-
नादेव । श्वयुवमघोनामतद्धित इति (६।४।१३३) तद्धितादन्यत्र संप्रसारण-
मुच्यमानं तद्धिते न प्राप्नोतीति तदेव निपातनादेव भवतीति । चतुरोऽच्-
प्रकरण इत्यादि । त्रिशब्दादुपशब्दात् परो यश्चतुरशब्दस्तस्मादच उपसंख्यानं
प्रतिपादनं कर्त्तव्यमित्यर्थः । तत् पूर्वमेव योगविभागमाश्रित्य कर्त्तव्यम् ।
तयो वा चत्वारो वा त्रिचतुरा इति । चतुर्णां समीप उपचतुराः ।
संख्ययाव्ययासन्नेत्यादिना (२।२।२५) बहुव्रीहिः । तत्र बहुव्रीहौ संख्येये
उजबहुगणादिति (५।४।७३) उचि प्राप्तेऽच् विधीयते ।

७८ । ब्रह्महस्तिभ्यां वर्चसः ।

ब्रह्मवर्चसम् । हस्तिवर्चसमिति । षष्ठीसमासौ । वर्चःशब्दोऽयं दीप्ति-
वचनः । पत्यराजशब्दाभ्याञ्चेति वक्तव्यम् । पत्यशब्दाद्राजशब्दाच्च परो यो
वर्चस्शब्दस्तस्माच्चाज्भवतीत्येवमर्थरूपं व्याख्येयमित्यर्थः । व्याख्यानञ्चास्य
पूर्वमेव योगविभागमाश्रित्य कर्त्तव्यम् ।

७९ । अवसमन्वेभ्यस्तमसः ।

अवतमसमिति । अवहीनं तमसा । अवहीनं वा तम इति प्रादि-
समासौ वायम् । एवं सङ्गतं तमसा । सङ्गतं तमः । सन्तमसम् । अन्धं

करोतीति णिच् । तदन्तात् पचाद्यच् । अन्वयतीत्यन्वम् । अन्वञ्च तत् तमञ्चेति अन्वतमसम् । यदन्वं तमः करोतीति तदेवमुच्यते ।

८० । श्वोवसीयः श्वेयसः ।

श्वोवसीयम् । श्वःश्वेयसमिति । श्वो वसीयः स्वः श्वेय इति विग्रहश्च मयूरव्यंसकादित्वात् समासः । स्वभावाच्चेत्यादि । यद्यपि श्वःशब्दोऽन्यत्र कालविशेषे वर्तते तथापीह समास उत्तरपदार्थस्य प्रशंसां स्तुतिमाशीर्विषयां प्रतिपादयति । कुतः ? स्वभावात् । शब्दानां ह्यर्थाभिधानं स्वाभाविकम् । तत्र स्वभाव एवात्र हेतुः । श्वोवसीयसमित्यस्यैवायं पर्याय इति । अस्येत्यनेन च श्वःश्वेयसमित्येष शब्दो निर्दिश्यते ।

८१ । अन्ववतप्ताद्रहसः ।

अनुरहसमिति । रहःशब्दोऽयमप्रकाशे वर्तते । अनुगतं रहसा ऽनुगतं रह इति वा प्रादिसमासः । अनुगतं रहोऽस्मिन्निति बहुव्रीहिर्वा । अव-रहसमिति । अवहीनं रहसा ऽवहीनं रह इति वा प्रादिसमासः । अवहीनं वा रहोऽस्मिन्निति बहुव्रीहिः । तप्तञ्च तद्रहञ्चेति तप्तरहसम् । विशेषण-समासः । यदुत्पन्नं रहो लोके न केनचिदवगम्यते तत् तप्तरहसमित्युच्यते । तप्तमिव तप्तम् । यथैव ह्यग्निना तप्तं न केनचिदवगम्यते तथेदमिति ।

८२ । प्रतेरुरसः सप्तमीस्थात् ।

सप्तमीस्थादिति । सप्तम्यां तिष्ठतीति सप्तमीस्थः । सुपि स्थ इति (३।२।४) कप्रत्ययः । यश्च सप्तम्यर्थे वर्तते । एवं स सप्तमीस्थो भवतीत्याह सप्तम्यर्थे वर्तत इति । प्रतिगतसुरः प्रत्युर इति । अत्यादयः क्रान्ताद्यर्थे द्वितीययेति (२।२।१८, वा) समासः ।

८३ । अनुगवमायामे ।

आयामे ऽभिधेये । आयामो दैर्घ्यम् । मत्वर्थीयाकारान्तश्चायम् । आयामे चेत्यभिधेय इत्यर्थः । अन्यथानुगवं यानमिति सामानाधिकरण्यं न स्यात् । यानमायामः । अनुगवं यानमिति । गावो यथा तथा यानमायात-

मित्यर्थः । गवां पञ्चादिति । अव्ययं विभक्तीत्यादिनाव्ययीभावः (२।१।६) । पञ्चादर्थे च । पूर्ववद् गोशब्दस्य ङस्वः । अनुशब्दात् प्रत्यये विधातव्ये यदनु-
गवमिति निपातनं तत्प्रसिद्धपसंग्रहार्थम् । तेन यद् गवा वाङ् गोभिश्च
तुल्यायामं तत्रैव भवति । नान्यत्र ।

८४ । द्विस्तावा त्रिस्तावा वेदिः ।

टिलोपस्तावतीशब्दस्य । यस्येति लोपे कृते (६।४।१४८) तावच्छब्दस्य
टिलोपो निपात्यते । समासश्चेति द्वित्रिशब्दयोर् निपात्यते । सापेक्षं तु यावती-
शब्दापेक्षत्वात् । यावत् प्रकृतावित्यादिना निपातनस्य फलं दर्शयति ।
प्रकृतिविकृतिशब्दौ कार्यविशेषवचनौ । कर्मविशेषे हि कश्चिद् यागाख्यः
प्रकृतिशब्देनोच्यते । कश्चिद्विकृतिशब्देन ।

८५ । उपसर्गादध्वनः ।

प्राध्वमिति । प्रादिसमासः । तत्र प्राध्वमित्यत्यादयः क्रान्ताद्यर्थे द्वितीय-
येति (२।२।१८, वा) समासः । निष्क्रान्त मध्वन इति । निरादयः क्रान्ताद्यर्थे
पञ्चम्येति (२।२।१८, वा) । अत्यध्वमिति । प्राध्वमित्यनेन तुल्यमेतत् । उप-
सर्गश्चात्र न गत्युपलक्षणम् । कुतएतत् ? क्रियायोगाभावात् ।

८६ । तत्पुरुषस्याङ्गुलेः संख्याव्ययादेः ।

मात्रचो लोप इति । प्रमाणे द्वयसजित्यादिना विहितस्य । निरङ्गुल-
मिति । निरध्वमित्यनेन तुल्यमेतत् । अत्यङ्गुलमिति । एतदप्यत्यध्वमित्यनेन
तुल्यम् । पञ्चाङ्गुलिरिति बहुव्रीहिः ।

८७ । अहःसर्वैकदेशसंख्यातपुण्याश्च रात्रेः ।

अहर्ग्रहणं द्वन्द्वार्थमिति । इष्टिरियम् । न तत्पुरुषार्थम् । मुख्यार्थे तत्-
पुरुषस्यासम्भवात् । द्वन्द्वार्थे पदार्थं प्रत्याश्रयः । तथाहि यद्यहर्गुणा रात्रिरहः
शब्देनोच्यते रात्रिगुणं वाहो रात्रिशब्देन गौण्या कल्पनया तदाहश्च रात्रि-
श्चेति समानाधिकरणस्तत्पुरुषः सम्भवत्येव । तस्मादिष्टिरियम् । एतावदुक्तं
स्याद् द्वन्द्व इष्यत इति । अत्र च आपकं हेमन्तशिशिरावहोरात्रे च च्छन्द-

सीति (२।४।२८) । इन्हे समासान्तस्य रात्रिशब्दस्य निपातनम् । अहोरात्र इति । रात्राङ्गाहाः पुंसौति (२।४।२९) पुलङ्गता । अहन्निति (८।२।६८) रूपरात्रिरथस्त्रेषूपसंख्यानमिति (८।२।६८, वा) नकारस्य रुत्वाद् गुणः । सर्वरात्र इति । पूर्वकालैकसर्व्वेत्यादिना (२।१।४९) समानाधिकरणस्तत्पुरुषः । द्विरात्र इति । तद्वितार्थोत्तरपदेत्यादिना (२।१।५१) समाहारे द्विगुः । द्विगुश्चेति (२।१।२३) तत्पुरुषसंज्ञा । अतिरात्र इति । अत्यध्वमित्यनेन तुल्यमेतत् । नीरात्र इति । रो रिति (८।३।१४) रेफलोपः । ट्रलोपे पूर्वदीर्घः (६।३।१११) ।

८८ । अङ्गोऽङ्ग एतेभ्यः ।

राजाहःसखिभ्यष्टजिति (५।४।९१) टच्प्रत्ययं वक्ष्यतीति । अथ प्रकृत एवाचि कस्मादादेशो न विज्ञायते ? अशक्यस्तत्रायं विज्ञातुम् । नह्यहः-शब्दान्तात् तत्पुरुषात् केनचिदज्ज्वितः । तत् कथमादेशस्य निमित्तं स्यात् । अथाजिति (५।४।७५) योगविभागेनाज्ज्विधीयते ? एवमप्येतद् वचनमनर्थकं स्यात् । अचि कृते ऽलोप (६।४।१३४) इत्यनेनाङ्गादेशस्य सिद्धत्वात् । न च टिलोपः प्राप्नोतीति मन्तव्यम् । अङ्गष्टखोरेवेति (६।४।१४५) नियमात् । तस्मादध्येव टिलोपापवादोऽयम् । आदेशोऽयमयुक्तः । किं पुनस्तत् सामर्थ्यम् ? यतोऽहःशब्दः पूर्वत्वेन नाश्रीयत इत्याह नह्यहःशब्दादित्यादि । द्व्यङ्ग इति । द्वयोरङ्गोर्भव इति तद्वितार्थ इत्यादिना (२।२।५१) समासः । तत्र भव इत्यण् (४।३।५३) । तस्य द्विगोलुङ्गनपत्य इति (४।२।८८) लुक् । अत्यङ्ग इति । अत्यध्ववत् समासः । निरङ्ग इति । अत्रापि निरध्ववत् समासः । सर्वाङ्ग इति विशेषणसमासः । प्रतिषेधं वक्ष्यतीति । उत्तमैकाभ्याश्चेति (५।४।९०) ।

८९ । न संख्यादेः समाहारे ।

द्व्यङ्ग इति । अङ्गष्टखोरेवेति (६।४।१४५) टिलोपः ।

९० । उत्तमैकाभ्याम् ।

पुण्याहमिति । विशेषणमित्यादिना (२।१।५७) समासः । एकाह इति ।

अत्रापि पूर्वकालैकेत्यादिना (२।१।४६) । कथं पुनरुत्तमैकाभ्यामित्युच्यमाने पुण्यशब्दात् प्रतिषेधो लभ्यत इत्यत आह उत्तमशब्दोऽन्यवचन इत्यादि । अहः- सर्वैकदेशेत्यादौ (५।४।८७) सूत्रे पुण्यशब्दस्यान्ते निर्दिष्टत्वात् । अन्य इति । उत्तमशब्दोऽपि प्रतिषेधेयं इहान्यवचन उपात्तः । तस्मात् पुण्यशब्दमाचष्टे । अथ पुण्यग्रहणमेव कस्मान्न कृतम् । लघु ह्येवं सूत्रं भवतीत्याह पुण्यग्रहणमेवेत्यादि । वैचित्र्यं हि सूत्रकृतेरिष्यते । तच्चोत्तमग्रहणे सति सम्पद्यते । यस्माद् वैचित्र्यार्थमुत्तमग्रहणं कृतम् । न पुण्यग्रहणम् । केचिदित्यादि । पुण्यग्रहणे कर्त्तव्ये यदुत्तमग्रहणं कृतं तत् प्रयोजनमुत्तमशब्दस्यापि संख्यातस्य प्रतिषेध- प्रतिपत्तिर्यथा स्यादित्येवं केचिद्वर्णयन्ति । भवति तत्सामीप्यात् ताच्छब्दम् । गङ्गायां घोष इत्यादि । तस्माच्छक्त उत्तमशब्दः सामीप्यादुपोत्तमशब्दमभिधातुमिति तेषामभिप्रायः । तेनेत्यादिना प्रतिषेधस्योपोत्तमशब्दप्रतिपत्तेः फलं दर्शयति ।

६१ । राजाहःसखिभ्यष्टच् ।

परमाहः । उत्तमाहः । सम्महदित्यादिना (२।१।६१) कर्मधारयः । मद्र- राज इति षष्ठीतत्पुरुषः । कथं पुनाराजशब्दग्रहणे राज्ञीशब्दस्य प्राप्नोतीत्यत आह लिङ्गविशिष्टपरिभाषयेत्यादि । प्रातिपदिकग्रहणे लिङ्गविशिष्टस्यापि ग्रहणं भवतीत्येषा (प, ७२) लिङ्गविशिष्टपरिभाषा । लघुच्चारस्येति सवर्णदीर्घोऽर्थः प्रयोजनं यस्य प्रथमप्रयोगस्य स तथोक्तः । अत्र लघुच्चारं पूर्वं निपततीति सख्युरङ्गो वा पूर्वनिपाते प्राप्ते योऽहःशब्दस्य परनिपातः स राजशब्दस्य सवर्ण- दीर्घार्थः । प्रयोगस्तु क्वचिन्नैतज्ज्ञापयति । अकारवत एव राजशब्दादृज् भवति । ईकारान्तान्न । ईकारस्याकारेण सवर्णदीर्घान्तस्यासम्भवात् ।

६२ । गोरतद्धितलुकि ।

पञ्चगवमिति । तद्धितार्थेति (२।१।५१) समाहारे द्विगुः । पञ्चगुरित्यत्रापि तद्धितार्थे । राजगवमिति । षष्ठीसमासः । सुपो धातुप्रातिपदिकयोरिति (२।४।७१) सुपो लुक् । राजगवीयतीति । सुप आत्मनः क्यच् । (३।१।८) सुक्- लुक् । क्यचि चेतीत्त्वम् (७।४।३३) । अस्यत्र लुक् । स तु सुपः । न तद्धितस्य ।

परव्यत्ययेनात्र पञ्चम्यर्थे सप्तमी । कुत एतत् ? पञ्चम्यन्तेन गोशब्देन सामाना-
धिकरण्यात् ।

६३ । अग्राखायामुरसः ।

स चेदुरःशब्दोऽग्रस्याख्या भवतीत्यनेन दर्शितम् । अखोरसमिति षष्ठी-
समासः । अखानां प्रधानमित्यर्थः । हस्युरसम् । रथोरसमिति ।

६४ । अनोश्मायःसरसाञ्जातिसंज्ञयोः ।

उपानसमिति । उपगतमन इति प्रादिसमासः । महानसमिति । महदन
इति सन्महदित्यादिना (२।१।६१) कर्मधारयसमासः । अमृताश्मः पिण्डाश्म
इति विशेषणसमासौ । एवं कलायसं लोहितायसमिति । मण्डूकसरसं जल-
सरसमिति । षष्ठीसमासौ । सदन इति महानसवत् समासः ।

६५ । ग्रामकौटाभ्याञ्च तच्चाः ।

बहूनां साधारण इत्यर्थे इति । ग्रामशब्दस्य जनपदसमुदाये वृत्तेः ।
कौटतच्चेति । पूर्ववत् समासः ।

६६ । अतेः शुनः ।

अतिश्च इति । प्रादिसमासः ।

६७ । उपमानादप्राणिषु ।

आकर्षश्च इति । अत्र खा उपमानम् । अखा (H) लोट इति ।
अत्राखशब्दोऽप्राणिनि लोष्टे वर्तते । नतूपमानम् । वानरश्चेति । उपमितं
व्याघ्रादिभिरिति (२।१।५६) समासः । अत्र प्राणिनि वानरश्चेति शब्दो वर्तते ।

६८ । उत्तरमृगपूर्वाच्च सकथ्यः ।

उत्तरसकथमिति । उत्तरं सकथ्य इति । पूर्वापरादिसूत्रेण (२।१।५८)
समासः । अथवोत्तरं सकथीति विशेषणसमासः । मृगसकथमिति षष्ठी-
समासः । पूर्वसकथमिति । उत्तरसकथमित्यनेन तुल्यमेतत् । फलकसकथ
मिति विशेषणमित्यादिना (२।१।५७) समासः ।

(H) अथेति तु नञस्तत्पुरुषादित्यनेन (५।४।७१) समासान्तागर्हमिदं पदम् । तस्मान्निःश्वा लोट इति
प्रत्युदाहृतव्यम् ।

६६ । नावो द्विगुः ।

द्विनावम् । त्रिनावमिति । तद्धितार्थोत्तरपदेत्यादिना (२।१।५) द्विगुः ।
द्विनावधन इति । हे नावौ धनं यस्येति बहुव्रीहौ कृते पूर्वयोः पदयो स्तेनैव
सूत्रेणोत्तरपदे द्विगुः । पञ्चनावप्रियमिति । पूर्वेण तुल्यमेतत् । द्विनाव-
रूप्यम् । द्विनावमयमिति । तेनैव सूत्रेण तद्धितार्थे द्विगुः । पूर्ववद्रूप्यमयटौ ।
राजनौरिति । षष्ठीसमासः । पञ्चनौरिति । आर्हीयस्य ठकोऽध्यर्धपूर्वेत्यादिना
(५।१।२८) लुक् ।

१०० । अर्द्धाच्च ।

अर्धनावमिति । ननु च परवस्त्रिङ्गं इन्द्रतत्पुरुषयोरिति (२।४।३६)
स्त्रीलिङ्गेनात्र भवितव्यमिति । अत आह परवस्त्रिङ्गं न भवतीत्यादि ।

१०१ । खार्याः प्राचाम् ।

द्विखारीति । त्रिखारीति । पूर्ववदुपसर्जनक्रस्वः । क्वचिदर्धखारीति
पाठः । अत्रैचोरुपसर्जनक्रस्वत्वे कृते सर्वतोऽक्तिन्नर्थादित्येक इति (४।१।४५, वा)
बह्वादिपाठान् ङीष् ।

१०२ । द्वित्रिभ्यामञ्जलिः ।

द्वाभ्यामञ्जलिभ्यां क्रीतो द्व्यञ्जलिरिति । पूर्ववदार्हीयस्य लुक् । द्व्यञ्जलि-
प्रिय इति । पूर्ववदुत्तरपदे द्विगुः ।

१०३ । अन्नसन्तान्नपुंसकाच्छन्दसि ।

इस्तिचर्म इत्यादयः षष्ठीसमासाः । सूत्रामाणमिति । शोभनसूत्रामा इति
प्रादिसमासः । अन्येषामपि दृश्यत इति (६।३।१३७) पूर्वपदस्य दीर्घः ।
द्वितीयैकवचनम् । सर्वनामस्थाने (६।४।८) चेत्यादिनोपधादीर्घत्वम् । अट्-
कुप्पाङित्यादिना (८।४।२) णत्वम् । अनेहसमिति । अनेहःशब्दात् पुंलिङ्गात्
षष्ठीबहुवचनम् । वावचनमित्यनुवर्त्तत इति शेषः । वावचनशब्देनेह प्रागग्रहणं
विवक्षितम् । तेन विकल्पा उच्यन्ते । प्रत्याय्यते प्रत्ययोऽनेनेति कृत्वा । तदेतदुक्तं
भवति । खार्याः प्राचामित्यतः (५।४।१०१) प्रागग्रहणमनुवर्त्तत इति ।

प्राग्ग्रहणानुवृत्तौ तु यदिष्टं सिध्यति तद्दर्शयति । ब्रह्मसाम इति । देवच्छन्द इति । उभयत्र षष्ठीसमासः ।

१०४ । ब्रह्मणो जानपदाख्यायाम् ।

जानपदाख्यायामिति । भावप्रधानोऽत्र जानपदशब्दः । अतएव वृत्तावाह समासेन चेद् ब्रह्मणो जानपदत्वमाख्यायत इति । भवति हि भावप्रत्ययमन्तरेणापि भावप्रधानो निर्देशः । यथा द्वेकयोर्द्विवचनैकवचने इति (१।४।२२) । कथं पुनर्ब्रह्मणो जानपदत्वं शक्यं विशेषयितुम् ? यावतैकमिह ब्रह्मग्रहणम् ? तेन च समासो विशेषितः । नैतदस्ति । तन्त्रेण द्वौ ब्रह्मशब्दावुच्चारितौ । तत्रैकेन समासो विशेष्यते । अपरेण जानपदत्वम् । यस्य तत्पुरुषस्य जनपदशब्दः पूर्वपदम् । पूर्ववत् समासः ।

१०५ । कुमहद्भ्यामन्यतरस्याम् ।

१०६ । द्वन्द्वाच्चुदप्रहान्तात् समाहारे ।

वाक् च त्वक् च वाक्त्वचम् । स्नुक् च त्वक् च स्नुक्त्वचम् । श्रीश्च स्त्रक् च श्रीस्त्रजम् । वाक् च ऊक् च वागूर्जम् । समिच्च दृषच्च समिदृदृषदम् । सम्पच्च विपच्च सम्पद्विपदम् । वाक् च त्विच् च वाक्त्विषम् । वाक् च विप्रुच् च वाग्विप्रुषम् । छत्रच्च उपानच्चच्छत्रोपानहम् । धेनुश्च गोधुक् च धेनुगोधुहम् । पञ्चवागिति । समाहारे द्विगुः । वाक्समिदिति । धकारान्तोऽयम् । धकारस्य भलां जशोऽन्त इति (८।२।३८) जश्त्वं दकारः । वावसान इति (८।४।५६) चत्वं तकारः ।

१०७ । अव्ययीभावे शरत्प्रभृतिभ्यः ।

उपशरदमिति सामीप्येऽव्ययीभावः । शरद आभिमुख्ये प्रतिशरदम् । लक्षणेनाभिप्रती आभिमुख्य इत्यव्ययीभावः (२।१।१४) । उपविपाशम् । प्रतिविपाशमिति । पूर्ववत् । अत्र ये भयन्ताः पठ्यन्ते तेषां किमर्थं ग्रहणम् ? यावता भय इति (५।४।१११) वक्ष्यमाणेन तदन्तात् प्रत्ययः सिध्यतीत्यत आह ये त्वत्वेत्यादि । यद्यत्र ते न गृह्येरंस्ततो भय इति (५।४।१११) विकल्पेन

टच् प्रसज्येत । तस्मान्नित्यं यथा स्यादिति । एवमर्थं भयन्तानां पृथग्-
ग्रहणम् । जराया जरसञ्चेति । जराशब्दाट् टज् भवत्यव्ययीभावे जरसादेशश्च ।
जरायाः समीपमुपजरसमिति । प्रतिपरसमनुभ्योऽच्ण इति । अक्षिशब्दात्
प्रति पर सम् अनु इत्येतेभ्यः परस्माट् टज् भवति । प्रत्यक्षम् । परोक्षम् ।
परोक्षे लिङिति (३।२।११५) निपातनादुत्त्वम् । समक्षम् । अन्वक्षम् ।

१०८ । अनश्च ।

उपराजम् । प्रतिराजमिति । उपशरदं प्रतिशरदमिति वदव्ययीभावः ।
अध्यात्ममिति । आत्मन्यधीति विभक्त्यर्थे । प्रत्यात्ममिति पूर्ववदाभिमुख्ये ।

१०९ । नपुंसकादन्यतरस्याम् ।

११० । नदीपौर्णमास्यग्रहायणीभ्यः ।

नदीग्रहणेन स्वरूपं गृह्यते । न संज्ञा । यदि संज्ञा गृह्येत पौर्णमास्य-
ग्रहायणीग्रहणं न कुर्यात् । ननु च नियमार्थमेतत् स्यात् । ईकारान्त-
स्यापि नद्योः पौर्णमास्यग्रहायणीरेव भवतीति । नैतदस्ति । यद्येतत्
प्रयोजनं स्यात् पौर्णमास्यग्रहायणीत्येवं ब्रूयात् । तस्मात् स्वरूपग्रहणमिति ।
उपनदीति । गोस्त्रियोरुपसर्जनस्येति (१।२।४८) ऋस्वः ।

१११ । भयः ।

११२ । गिरेश्च सेनकस्य ।

अन्तर्गिरमिति । गिरेरन्तरिति विभक्त्यर्थेऽव्ययीभावः । अन्तःशब्दो हि
सप्तम्यर्थवृत्तित्वाद् विभक्त्यर्थे वर्त्तते । विकल्पार्थमेव सेनकग्रहणं कस्मान्न
भवतीत्याह विकल्पोऽनुवर्त्तत एवेति । विकल्पार्थत्वात् । विकल्पते वानेन सः ।
अन्यतरस्याग्रहणं विकल्पइत्युक्तम् । तदिह नपुंसकादन्यतरस्यामित्यतोऽनु-
वर्त्तते (५।४।१०९) । तस्मात् तेनैव विकल्पस्य सिद्धत्वात् पूजार्थमेव सेनक-
ग्रहणमुक्तम् । न विकल्पार्थम् । ननु च विभाषयोर्द्वयोर्मध्ये नित्या विधयो
भवन्तीति पूर्वस्य विधेर्नित्यतां सम्पादयितुं विकल्पार्थमेव सेनकग्रहणं स्यात् ।
नैतदस्ति । यदि हि पूर्वी विधिर्नित्यः स्याज् भयन्तानां शरत्प्रभृतिषु पाठी-

ऽनर्थकः स्यात् । भय इत्यनेनैव (५।४।१११) सिद्धत्वात् । तस्मान्न विकल्पार्थं
सेनकग्रहणम् । पूजार्थमेव ।

११३ । बहुव्रीहौ सक्थ्यक्ष्णोः स्वाङ्गात् षच् ।

अद्रवं मूर्त्तिमदित्यादिना पारिभाषिकं यत् स्वाङ्गं तदिह गृह्यते ।
दुःस्लिष्टविभक्तीति । दुःखेन कष्टेन स्लिष्टाः सम्बद्धा विभक्तयो येषु तानि
दुःस्लिष्टविभक्तीनि । तथाच प्रत्ययसम्बन्धेन षष्ठ्या भवितव्यम् । यथा
तत्पुरुषस्याङ्गुलेरिति (५।४।८६) । सक्थ्यक्षिग्रहणेन चेह तदन्तया बहुव्रीहे-
र्विशेषयितुमिष्टत्वात् । बहुव्रीहौ यद् विभक्तिवचनं ततोऽपि तेनैव भवितुं
युक्तम् । इह तु बहुव्रीहौ सप्तम्येकवचनम् । सक्थ्यक्षिशब्दाभ्यां तु षष्ठीद्विवचनं
सप्तमीद्विवचनं वा । स्वाङ्गग्रहणं सक्थ्यक्ष्णोरिह समानाधिकरणं विशेषणम् ।
ततश्च सक्थ्यक्षिशब्दाभ्यां या विभक्तिस्तद्विभक्तिकं समानाधिकरणविशेषण-
मुपपद्यते । एवंविधविभक्तिभिः पदैः कश्चिद् दुःखेन कृच्छ्रेण युक्तो
यामाश्रित्य विभक्तिमेवार्थं प्रतिपद्यते । तस्मात् तानि दुःस्लिष्टविभक्तीनि ।
किमर्थं पुनस्तानि पदानि कृतानि ? वैचित्र्यार्थम् । दीर्घसक्थि शकटम् ।
स्थूलाक्षिरिचुरिति (I) । अत्र सक्थ्यक्षिशब्दौ स्वाङ्गं न भवतः । शकटस्य
कश्चिदवयवस्तथेक्षोश्च तथाभिधीयते । नतु तत्राद्रवं मूर्त्तिमदित्यादिकं स्वाङ्ग-
लक्षणमस्ति । ननु च टचापि प्रकृतेन सर्वमेतत् सिध्यति । तत् किमर्थं
षजिति प्रत्ययान्तरमुपात्तमित्याह टचि प्रकृत इत्यादि । दीर्घसक्थी स्त्री । टचि
ङीबनुदात्तः स्यात् । षचि तु सति षिद्गौरादिभ्यश्चेति (४।१।४१) ङीषुदात्तः
सिद्धो भवति । ननु च ङीप्यनुदात्त उदात्तनिवृत्तिस्त्ररेणोदात्त एव भवति ।
अतः स्वरार्थमपि नैव प्रत्ययान्तरमुपादेयमित्याह सक्थञ्चाक्रान्तादिति ।
विभाषोत्पुच्छ इत्यतो (६।२।१८६) विभाषेत्यनुवर्त्तमाने सक्थञ्चाक्रान्तादिति
(६।२।१८८) विकल्पेनोत्तरपदस्यान्तोदात्तत्वं विधीयते । यस्मिन् पक्षे उदात्तं
भवति तत्र ङीपि परतो यस्येति (६।४।१४८) चेत्यकारस्योदात्तस्य लोपे

(I) स्थूलाक्षिरिचुरित्यत्र लक्ष्णोऽदृशनादिति (५।४।७६) भवितव्यमत्र । समासान्तविधेरनित्यत्वाच्चेति
समाधेयम् । एवञ्च षजपि नेति चेत् स्थूलाक्षा वेश्मण्डिः स्थापना वेश्मण्डिरिति टापि अत्रैव प्रत्युदाहार्य इत्येकै ।

कृते ऽनुदात्तस्य च यत्रोदात्तलोप इति (६।१।१६१) ङीप्पुदात्तत्वेन भवितव्यम् । अतो नास्ति ङीपि विरोधः । यस्मिन् पक्षे उदात्तं न सम्भवति तस्मिन् ङीपि सत्युदात्तनिवृत्तिस्वरः नास्ति । उदात्तश्चाश्रीयते । ङीपि तु सति सर्वत्रोदात्तः सिद्धो भवति । ङीप्प्रत्ययस्वरिणान्तोदात्तत्वात् ।

११४ । अङ्गुलिदारुणि ।

इङ्गुलिमिति । हे अङ्गुली यस्य तद् । दारुणि समासार्थे मुख्याभिरङ्गुलिभिः सम्बन्धस्तत्र नोपपद्यते । तस्मात् सामर्थ्याद् इङ्गुलीसदृशेषु दार्ववयवेष्वङ्गुलिशब्दो वर्तमानः समास आश्रीयत इति मत्वाह अङ्गुलि-सदृशावयवमित्यादि । ननु च हे अङ्गुली प्रमाणमस्य दारुण इत्यादौ मुख्याभिरङ्गुलिभिः सम्बन्धः । तत्र मुख्याङ्गुलिभिः सम्बन्ध इति मुख्ये सम्भवति । अतो गौणस्य ग्रहणमटुक्तमित्याह यस्य त्वित्यादि । बहुव्रीहि-ग्रहणानुवृत्तेरिह बहुव्रीहिः प्रत्ययो विधीयते । हे अङ्गुली प्रमाणमस्येत्येकार्थ-विवक्षायां तद्वितार्थे तत्पुरुषः कर्त्तव्यः । तस्मिंस्तु कृते तत्पुरुषस्याङ्गुलेः संख्याव्ययादेरित्यत्र (५।४।८६) भवितव्यमेव । यश्च गौणोऽङ्गुलिशब्दः स एव सामर्थ्यादेव योगस्य विषय इत्युक्तं भवति ।

११५ । द्वित्रिभ्यां ष मूर्ध्नः ।

अथ किमर्थं षः प्रत्ययान्तरं विधीयते ? न प्रकृतः षज्जैव विधीयते । विकल्पेनान्तोदात्तत्वं यथा स्यात् । विभाषोत्पुच्छ (६।२।१८६) इत्यतो विभाषे-त्यनुवर्त्तमाने द्वित्रिभ्यां पादुदन्मूर्ध्सु बहुव्रीहा (६।२।१८७) इति नकारान्तस्य मूर्धन्शब्दस्य निर्देशाद् द्वित्रिभ्यामुत्तरो यत्र नकारान्तो मूर्धन्शब्दस्तत्र बहुव्रीहेरन्तोदात्तत्वं पाक्षिकं विधीयते । अन्यथा ऽकारान्तमूर्धन्शब्द उत्तर-पदोदात्तत्वं विधीयते । कृतसमासान्तमेव निर्दिशेत् । तत्र यदि षच्प्रत्ययो विधीयते ततः पाक्षिकमन्तोदात्तत्वं बाधित्वा चित्करणसामर्थ्यान्नित्यमन्तो-दात्तत्वं स्यात् । विभाषान्तोदात्तवचनस्य तु यत्र समासान्तो नास्ति सोऽव-काशः । अस्मिंस्तु प्रत्ययान्तरसमासान्ते कृते विकल्पेनान्तोदात्तत्वं सिध्यति ननु च नकारान्तनिर्देशान् नकारान्त एव हि मूर्धन्शब्दः । उत्तरपदे विभाषा

न्तोदात्तेन भवितव्यम् । तत् कथं समासान्ताद् भवेत् । नैष दोषः । वक्ष्यति यत्रापि समासान्तः क्रियते तत्रापि बहुव्रीहिकार्यत्वात् तदेकदेशत्वाच्च समासान्तोदात्तत्वं भवत्येवेति । अथ किमर्थं बहुव्रीहौ द्वित्रिभ्यामुत्तरो मूर्धन्-शब्दो नकारान्तः सम्भवति ? यावता नित्यं समासान्तेन भवितव्यम् । नहि सूत्रे विभाषाग्रहणमस्ति । नैष दोषः । स एव हि नकारान्तनिर्देशो ज्ञापयति विकल्पेन समासान्तो न भवतीति ।

११६ । अप् पूरणीप्रमाण्योः ।

पूरणप्रत्ययान्त इति । तस्य पूरणे (५।२।४८) ङङित्येवमादिना प्रकरणेन ये पूरणार्थे विहितास्ते तत्साहचर्यात् पूरणशब्देनोच्यन्ते । पूरणप्रत्ययोऽन्ते येषां ते पूरणप्रत्ययान्ताः । अपि प्रधानपूरणीग्रहणमिति । अपि प्रत्यये विधातव्ये प्रधाना या पूरणी तस्या ग्रहणं कर्त्तव्यम् । तत एव प्रयोगो यथा स्यात् । अन्यतो मा भूत् । क पुनरस्याः प्राधान्यमित्यत आह यत्नेत्यादि । यत्राभिधीयत्वेनान्यपदार्थेन पूरण्यनुप्रविशति न केवलं वर्त्तिपदार्थस्यैव (J) समासावयवभूतस्य पदार्थस् तत्र पूरण्याः प्राधान्यम् । यथा कल्याणीपञ्चमा रात्रय इति । अत्र हि न केवलमवयवेन विग्रहः क्रियते रात्रयेव प्रत्ययेनाख्यायन्ते । सहपञ्चमीकाः । सह पञ्चम्या समुदितो ऽन्यपदार्थः । नतु ताभिरारब्धमर्थान्तरम् । यथा कल्याणपञ्चमीकः पक्ष इति । अभिन्नावयवः समासार्थः । किं तर्हि ? तदर्थारब्धः समुदायः पक्षाख्यः । पूरणी तु समासावयवभूता नाभिधीयत इति । अन्यपदार्थेनानुप्रवेशादप्राधान्यमिह तस्याः । पुंवङ्गावप्रतिषेधोऽपीत्यादि । न केवलमिहाप्यपि तु स्त्रियाः पुंवद्भाषित पुंस्कादनुङित्यादिना (६।३।३४) सूत्रेण पुंवङ्गावप्रतिषेधोऽपीत्यादि । न केवलमिहाप्यपि तु स्त्रियामिति प्रधानपूरण्येव गृह्यते । इह त्वित्यादि । अप्प्रत्ययः पुंवङ्गावप्रतिषेधः कल्याणपञ्चमीकः पक्ष इत्यत्र न भवति । शेषाद्विभाषेति (५।४।१५४) कप् । नेतुरित्यादि । उपसंख्यानशब्दस्य प्रतिपादनमर्थः । नक्षत्रे यो नेतृशब्दो वर्त्तते तदन्ताद् बहुव्रीहेरपः

प्रतिपादनं कर्त्तव्यमित्यर्थः । प्रतिपादनन्तुत्तरसूत्रे चकारस्यानुक्तसमुच्चयार्थ-
तामाश्रित्य कर्त्तव्यम् । देवदत्तनेटकः । नद्यृतश्चेति (५।४।१५३) कप् ।
छन्दसीत्यादि । मासादित्यादि । भृत्यर्थे यो विहितः प्रत्ययः स भृति-
साहचर्याद् भृतिरित्युच्यते । भृतिः प्रत्ययो यस्य तद् । भृतिप्रत्ययम् पूर्वपदं
यस्य बहुव्रीहेः स भृतिपूर्वपदः । तस्मान् मासशब्दाट् ठचो विधिः ।
चित्करणं बहुव्रीहिस्वरबाधनार्थम् । पञ्चास्य मासस्य भृतयः सोऽस्यांशवस्त्र-
भृतय इति (५।१।१६) संख्याया अतिशदन्तायाः कन् (५।१।२२) । पञ्चकः ।
पञ्चको मासोऽस्य पञ्चकमासिकः । अपः पित्करणं यत्र बहुव्रीह्या-
वुत्तरपदान्तोदात्तत्वमारभ्यते तत्र तद्बाधनार्थम् । शोभना पञ्चमी आसां
रात्रीणां सुपञ्चमाः । अविद्यमाना पञ्चमी आसां रात्रीणामपञ्चमा इत्यत्र
ह्यसति पित्करणे नञ्सुभ्यामित्युत्तरपदान्तोदात्तत्वं (६।२।१७२) स्यात् ।

११७ । अन्तर्बहिर्भ्याञ्च लोमः ।

११८ । अञ् नासिकायाः संज्ञायां नसञ्चास्थूलात् ।

संज्ञायामिति । समुदायोपाधिरित्येतेन यदि प्रकृतिप्रत्ययसमुदायः
कस्यचित् संज्ञा भवत्येवं प्रत्ययो भवति नान्यथेति दर्शयति । द्रुणस इति ।
पूर्वपदात् संज्ञायामग इति (८।४।३) णत्वम् । वर्धे भवा च स्त्री ब्राध्नी ।
सा नासिका यस्य स वार्ध्नीणस इति । वृद्धिनिमित्तस्य च तद्धितस्यारक्त-
विकार इति (६।३।३८) पुंवङ्गावप्रतिषेधः । गौरिव नासिकास्य गोनसः ।
अचञ्चित्करणं बहुव्रीहिस्वरबाधनार्थम् । खरणाः खुरणा इति । अत्व-
सन्तस्य चाधातोरिति (६।४।१४) दीर्घः । शितिर्नासिकास्य शितिनाः ।
अहिरिव नासिकास्याहिनाः । अर्वेव (K) नासिकास्या अर्वनाः । व्यापोः
संज्ञाच्छन्दसोर्बहुलमिति (६।३।६३) ऋस्वः ।

११९ । उपसर्गाच्च ।

उपसर्गग्रहणं प्राद्युपलक्षणार्थम् । नासिकां प्रति क्रियायोगाभावात् ।

वेर्गोवक्तव्य इति । विशब्दात् परस्य नासिकाया ग्रशब्द आदेशो भवतीति वक्तव्यम् । विग्रः । प्रत्ययोऽजिव । (L)

१२० । सुप्रातसुश्वसुदिवशारिकुक्षचतुरश्रेणीपदाजपद-
प्रोष्ठपदाः ।

टिलोपादिकमित्यादिशब्देन सुशब्दश्च कर्मविशेषणं गृह्यते । शोभनं प्रातरस्येति । शोभनमित्येतदिह कर्मणो विशेषणम् । शोभनं प्रातःकाले कर्मास्त्यर्थः । एवमुत्तरत्रापि शोभनमित्येतत् कर्मणो विशेषणं वेदितव्यम् ।

१२१ । नञ्दुःसुभ्यो हलिसक्थ्योरन्यतरस्याम् ।

अकारान्तोऽपि हलग्रन्थोऽस्ति । तत्र यदा तेन समासस् तदा हल इति भविष्यति । यदा त्विकारान्तेन तदा हलि रिति । तदनर्थकं हलग्रहणम् । नानर्थकम् । भिन्नार्थत्वात् । तेन यो महद्बलं हलिस् तस्मिन् विषये विवक्षिते ऽहल इति न सिध्यति । अहल इति यदाकारान्तेन समासः क्रियते । पूर्ववत् प्रकृतिभावेनाद्युदात्तत्वं चेथ्यते । शेषादिभाषेति (५।४।१५४) कप् प्रसज्येत । तस्माद् युक्तं हलग्रहणम् ।

१२२ । नित्यमसिच् प्रजामेधयोः ।

एवं तर्हि नित्यग्रहणेनान्यत्रापि सूच्यत इति । ग्रन्थाधिकादर्थ्याधिक्यम् भवतीति कृत्वा । असिचश्चित्करणं दुष्प्रजा दुर्मेधा इत्यन्तोदात्तत्वं यथा स्यात् । अप्रजाः सुप्रजा इत्यादौ तु नार्थश्चित्करणेन । नञ्सुभ्यामित्यने- (६।२।१७२) नैवोत्तरपदान्तोदात्तत्वस्य सिद्धत्वात् ।

१२३ । बहुप्रजाश्छन्दसि ।

१२४ । धर्मादनिच् धीवलात् ।

असमस्त इति । असमासः क्रियत इत्यर्थः । परमस्वधर्म इति ।

(L) यस्यहं नाथ नाथास्यं विनसा हतशस्त्रवेति भट्टिप्रयोगे तु विगतया नासिकयोपलक्षितेति व्याख्येय-
मिति भट्टोजिः । मैत्रेयस्त्वाह “केचिन्नासिकापर्याये नसाशब्दमिच्छन्ति । तथाच वराहमिहचक्रपुरुषप्रकाशे
नसाशब्दः प्रयुक्तः । भट्टिकाव्येऽपि विनसा हतशस्त्रवेति दृश्यते । नचासावुपसर्गाच्चेति (५।४।११९) नसादेशे
सिध्यति । वे र्गो वक्तव्य इति आदेशेन बाधितत्वा”दिति (धातुप्रदीपे) ।

स्वश्चासौ धर्मश्चेति स्वधर्मः । परमश्चासौ स्वधर्मश्चेति परमस्वधर्मः । यद्येव-
मित्यादि । यदि केवलग्रहणेन धर्मो विशेष्यते परमस्वधर्मश्चेति न । परमस्वधर्मेति
स्यात् । केवलात् पूर्वपदादिति । धर्मस्य असहायात् पूर्वपदादित्यर्थः । न पदसमु-
दायादिति । परमो धर्म इति प्रकृतेन सम्बन्धः । अत्र व्याख्याने त्रिपदे बहुव्रीहौ
न भवति प्रसङ्गः । पदसमुदायाच्च परमो धर्मशब्दो न केवलात् पूर्वपदात् ।
अनिचञ्चित्करणं पूर्वपदप्रकृतिस्वरं बाधित्वा ऽन्तोदात्तत्वमेव यथा स्यात् ।

१२५ । जम्भा सुहरितटणसोमेभ्यः ।

जम्भवचनेन टणमिव जम्भोऽस्य सोम इव जम्भोऽस्येति विग्रहीतव्यमिति ।
ननु टणं जम्भोऽस्य सोमो जम्भोऽस्येत्येवं विग्रहीतव्यम् । नहि टणं जम्भो न
च सोमः । अभ्यवहार्यवचने तु टणं जम्भोऽस्य सोमो जम्भोऽस्येत्येवमेव विग्रहः
कार्यः । टणसोमयोरभ्यवहार्यत्वात् ।

१२६ । दक्षिणेर्मा लुब्धयोगे । १२७ । इच् कर्मव्यतीहारे ।

तत्र तेनेदमिति सरूप इत्ययं (२।२।२७) बहुव्रीहिर्गृह्यत इति । अस्यैव
कर्मव्यतीहारे वृत्तेः । केशकिंकि । अन्येषामपि दृश्यत इति (६।३।१३७)
दीर्घः । तिष्ठद्गुप्रभृतिष्विच्प्रत्ययस्य पाठादव्ययीभावसंज्ञा । अव्ययीभावश्च
समासोऽव्ययसंज्ञो भवतीति । तेन सुब्लुग् भवतीति भावः । इचञ्चित्करणं
विशेषणार्थम् । यदि ह्यत्र चकारो न क्रियते तदा तिष्ठद्गुप्रभृतिष्वपीकारमात्रं
पठ्यते । तदेकारमात्रस्यापि ग्रहणं स्यात् ।

१२८ । द्विदण्डादिभ्यश्च ।

द्विदण्डादिभ्य इति तादर्थ्य एषा चतुर्थीत्यादि । द्विदण्डादयो हि
प्रातिपदिकेष्विच्प्रत्ययान्ता एव पठ्यन्ते इति । तेभ्यः पुनरिज् विधातुं न
शक्यते । विधीयमानोऽपि निष्प्रयोजनं स्यात् । तस्मान्नेयं पञ्चमो । किं
तर्हि ? तादर्थ्यं चतुर्थी । द्विदण्डाद्यर्थमिच्प्रत्ययो भवतीत्यनेन तादर्थ्यं
दर्शयति । अस्यैवार्थं विस्पष्टीकर्तुमाह तत् तथा भवतीत्यादि । एवं
ब्रुवाणेन द्विदण्डादिभ्यः प्रत्ययो भवति न द्विदण्डादिभ्य इत्युक्तम् । एवं ते
सिध्यन्ति । नान्यथा । अथ किमर्थं समुदायानां निपातनशुद्धा एव प्रकृतीः

प्रातिपदिकेषु पठित्वा ततः प्रत्ययो विधीयत इत्यत आह समुदायनिपातनं चेत्यादि । प्रातिपदिकेषु प्रकृतीः पठित्वा ताभ्यः प्रत्ययमात्रं विधीयते । ततो नियमः स्यात् । समुदायनिपातनाद् यत्रार्थे विशेषे ते प्रसिद्धास्तत्रैव विशेष्यन्ते । तत्रैव भवन्तीत्यर्थः । द्विदण्डि प्रहरतीति । द्वौ दण्डौ यस्मिन् प्रहरणे । इह न भवतीति । द्विदण्डीत्येतच्छब्दरूपमतार्थे साधुर्न भवतीत्यर्थः । बहुव्रीह्याधिकारेऽपीत्यादि । अत्रापि समुदायनिपातनमित्ययमेव हेतुः । असति हि समुदायनिपातने बहुव्रीह्याधिकारात् तत्पुरुषान्न क्वचित् प्रत्ययविधानं स्यात् । समुदायनिपातनात् तु क्वचित् तत्पुरुषादपि भवति । यदा प्रत्ययस्य लोपो भवत्यव्ययीभावसंज्ञा तदा न प्राप्नोतीत्यत आह प्रत्ययस्य लक्षणेनेत्यादि ।

१२६ । प्रसंभ्यां जानुनोर्नुः ।

जानुशब्दस्यादेशो भवतीति । कथं पुनर्ज्ञायत आदेशोऽयं न प्रत्यय इति ? यदि प्रत्ययः स्याज् जानुन इत्येकवचनेनैव निर्देशं कुर्यात् । षष्ठीद्विवचनेनैव निर्देशः कृतः । तस्मादादेशोऽयं न प्रत्यय इति विज्ञायते । षष्ठीद्विवचनेन निर्देशोऽसन्देहार्थः कृतः स्यान्षष्ठीत्वमसन्दिग्धं यथा विज्ञायेतेति । जानुन इत्युच्यमाने संदेहः स्यात् किमियं षष्ठ्यत पञ्चमीति ।

१२० । ऊर्द्धादिभाषा ।

१२१ । ऊर्ध्वसोऽनङ् ।

अनङादेशोऽयं भवतीति । कथं पुनर्विज्ञायत आदेशोऽयं न प्रत्यय इति ? यद्येष प्रत्ययः स्यान् डित्करणमनर्थकं स्यात् । आदेशे ह्यस्मिन्नन्यादेशार्थं डित्त्वमर्थवद् भवति । तस्माद् डित्त्वादेवायमादेशो भवतीति विज्ञायते । कुण्डीभीति । अनङि कृते ऽतो गुणे (६।१।८७) पररूपत्वम् । बहुव्रीहेरुधसो ङीषिति (४।१।२५) ङीष् । अलोपोऽनः (६।४।१३४) । स्त्रीग्रहणं कर्त्तव्यमिति । स्त्री गृह्यते येनाभिधेयनित्यत्वेन ततः स्त्रीग्रहणं कर्त्तव्यम् । एतदुक्तं भवति । तथा व्याख्यानं कर्त्तव्यं यथा स्त्रियामभिधेयायामनङ् भवतीति । तत्रेदं व्याख्यानम् । ऊर्द्धाद् विभाषेत्यतो (५।४।१३०) विभाषाग्रहणमनुवर्त्तते । सा च व्यवस्थितविभाषा । तेन स्त्रियामेव भवति । नान्यत्रेति । अनङोऽकारादित्वमुत्तरार्थम् । इह विनापि तेन सिध्यत्येव ।

१३२ । धनुषश्च ।

शार्ङ्गधन्वेति । अनङि कृते यणादेशः । सर्वनामस्थाने चेति(६।४।८)दीर्घः ।

१३३ । वा संज्ञायाम् ।

१३४ । जायाया निङ् ।

निङादेशो भवतीति । आदेशत्वमस्य पूर्ववद् ङित्त्वादेव विज्ञायते । युवजानिरिति । लोपो व्योर्वलीति (६।१।६६) यलोपः । स्त्रियाः पुंवदिति (६।३।३४) पुंवद्भावः ।

१३५ । गन्धस्येदुत्पूतिसुसुरभिभ्यः ।

इकार आदेशो भवतीति । कथं पुनर्ज्ञायत आदेशोऽयं न प्रत्यय इति ? गन्धस्येति षष्ठ्या निर्देशात् । यदि हि प्रत्ययः स्यादसन्दिग्धार्थं गन्धादिति पञ्चम्या निर्देशं कुर्यात् । षष्ठ्या तु निर्देशः । तस्मादादेशोऽयमिति विज्ञायते । गन्धस्येत्त्व इत्यादि । गन्धो द्विविधः । गुणो गन्धः । सोऽन्यपदार्थस्यैकान्तो न भवति । यस्तु शोभनो गन्धोऽस्येति सुगन्ध आपणिक इति तत्र द्रव्यगन्धो गन्धशब्देनोच्यते । तच्चापणिकस्यैकदेशो भवति । तत्र गुणगन्धे यथा स्याद् द्रव्यगन्धे मा भूदित्येवमर्थं गन्धस्येत्त्वे विधेये तदेकान्तग्रहणं कर्त्तव्यम् । तदित्यनेन बहुव्रीह्यर्थः सामर्थ्यान्निर्दिश्यते । तस्यैकान्त एकदेशो वा धर्मोऽवयवः । तदेकान्तः संगृह्यते । येन तदेकान्तग्रहणं कर्त्तव्यम् । एतदुक्तं भवति । तादृशं व्याख्यानं कर्त्तव्यं येनेत्त्वविधाविह गन्धोऽन्यपदार्थस्यैकदेशात् तत आश्रयितव्य इति । तत्रेदं व्याख्यानम् । वा संज्ञायामित्यतो (५।४।१३३) वाग्रहणमनुवर्त्तते । सा च व्यवस्थितविभाषा । तेन यत्र गन्धोऽन्यपदार्थस्यैकदेशभूतस्तत्रैवेत्त्वं भवति नान्यत्रेति । अथवास्थयं गन्धशब्दो द्रव्यवचनो गन्धान् विक्रीणीत इति । अस्ति गुणवचनो यथा गन्धवती पृथिवी । तत्र गुणवचनस्येदं ग्रहणम् । न द्रव्यवचनस्य । तस्माद् द्रव्यवचनो बहुवचनान्त एव द्रव्ये वर्त्तते गन्धान् विक्रीणीते गन्धाः पण्यमस्येति । इह गन्धस्येत्येकवचनेनैव निर्देशः । तस्मादवसीयते गुणवचनस्येदं ग्रहणमिति । गुणवचनस्य तु ग्रहणे तत्र गुणो गन्धोऽन्यपदार्थस्यैकदेशो भवति । तेन तदेकान्तभूतस्यैव गन्धस्येत्त्वं भवति ।

१३६ । अल्पाख्यायाम् । १३७ । उपमानाच्च ।

१३८ । पादस्य लोपोऽहस्यादिभ्यः ।

लोपो भवति समासान्त इति । किं पुनः स्यात् । समासान्तो न स्यात् । आदेः परस्येत्यादेरेव (१।१।५४) स्यात् । समासान्तत्वे सत्यन्तशब्दोऽयं नियत-देशमेवावयवमाचष्ट इत्यन्तस्यैव भवति । एवञ्च समासान्तो भवति यद्यन्तस्य भवति नान्यथा । ननु च लोपस्याभावरूपत्वात् समासान्तो नोपपद्यत इत्याह स्थानिहारेणेत्यादि । स्थानिनोऽकारस्य समासान्तत्वादुपचारेण लोपोऽपि समासान्त उच्यत इति दर्शयति ।

१३९ । कुम्भपदीषु च ।

कुम्भपदीप्रभृतयः कृतपादलोपाः समुदाया एव पठ्यन्त इति । यद्येवं कथमिदं नेतव्यमित्याह तत्रैवमित्यादि । तत्र तेषु कुम्भपदीप्रभृतिषु कृतपाद-लोपेषु पठितेष्वेवं व्याख्येयमित्यर्थः । कुम्भपद्यादिविषय इति विषयग्रहणेन कुम्भपदीष्विति विषयसप्तम्येवेति दर्शयति । यथा कुम्भपद्यादयः सिध्यन्तीति । यत्तदोर्नित्यसम्बन्धात् तथेत्यनुच्यमानमपि प्रतीयते । तदायमर्थः । पादस्य तथा लोपो भवति कुम्भपद्यादिविषये यथा कुम्भपद्यादयः सम्भवन्तीति । किमर्थं पुनः समुदाया एव पठ्यन्ते ? न कुम्भपदादीञ् शब्दान् प्रातिपदिकेषु पठित्वा तेभ्यः परस्य पादशब्दस्य लोपो विधीयेतित्याह समुदायपाठस्य चेत्यादि । यदि कुम्भादिभ्यः परस्य पादस्य स लोप उच्येत कृतपादलोपाः समुदाया एव न पठेरन्निति नियमो न लभ्येत । तत स्त्रिष्वपि लिङ्गेषु स्युः । स्त्रियामेव चेथन्ते । समुदायपाठे सति स्त्रियां ङीप्प्रत्यय एव विषयभूते भवति । मान्यदेति । कुम्भपदीति । पादोऽन्यतरस्यामिति (४।१।८) ङीपि विषयभूते पादस्य लोपः । ततो ङीप् । तस्मिन् पादः पदिति (६।४।१३०) पङ्गावः । यच्चेहोपमानपूर्वमिति । कुम्भपदी जालपदीत्येवमादि । संख्यापूर्वपदञ्चेति । एकपदी शतपदीत्येवमादि । तस्य सिद्ध इति । उपमानपूर्वस्य पूर्वैणैव सिद्धे संख्यापूर्वस्य तूत्तरेण । अष्टापदीत्वस्मिन् पठ्यते । तत्र निपातनं दीर्घत्वार्थम् । अष्टनः संज्ञायामिति (६।३।१२५) वा ।

१४० । संखासुपूर्वस्य ।

अनुपमानार्थमिदम् ।

१४१ । वयसि दन्तस्य दट् ।

द्विदन्निति । ऋकारस्योगित्कार्यार्थत्वादुगिदचामिति (७।१।७०) नुम् ।
लब्धादि (६।१।६८) संयोगान्तलोपी (८।२।२३) । सुदन्ती दाक्षिणात्य इति ।
लोभनत्वमिह गम्यते । न वयः ।

१४२ । छन्दसि च ।

अवयोऽर्थमसंख्यापूर्वपदार्थञ्च वचनम् । उभयतोदत इति श्रमन्तमेतत् ।

१४३ । स्त्रियां संज्ञायाम् ।

अच्छन्दोऽर्थमेतत् । अय इव दन्ता अस्या अयोदती । उगितञ्चेति (४।१।६)
ङीप् । समदन्तीति । नासिकोदरेत्यादिना (४।१।५५) ङीष् ।

१४४ । विभाषा श्यावारोकाभ्याम् ।

स्त्रियामिति निवृत्तम् । रोकी रोचनं दीप्तिः । रुच दीप्ती । भावे घञ् ।
ऋजोः कुघिष्णुतोरिति (७।३।५२) कुत्वम् । अविद्यमानो रोकीऽस्येत्यरोक-
पदस्य व्युत्पत्तिं हृदि कृत्वा तस्यार्थं दर्शयितु माह अरोकी निर्दीप्तिरिति ।

१४५ । अग्रान्तशुद्धशुभ्रवृषवराहेभ्यश्च ।

१४६ । ककुदस्यावस्थायां लोपः ।

कालादिकर्तते । आदिशब्देनाहारादयो गृह्यन्ते ।

१४७ । त्रिककुत् पर्वते ।

अनवस्थार्थमिदं । पर्वतेऽन्यपदार्थे मुख्यं ककुदं न संभवति । उच्यते
वेदं त्रिककुत् पर्वत इति । तत्र सामर्थ्यात् ककुदाकारे पर्वतशिखरे
सादृश्यात् ककुदशब्दो वर्तते । तस्येदं ग्रहणं विज्ञायते । अत एवाह
ककुदाकारमित्यादि । यद्येवमिदमिति । यस्य कस्यचित् पर्वतस्य त्रीणि
ककुदाकाराणि शृङ्गाणि तस्य सर्वस्य त्रिककुदभिधानं प्राप्नोति । अत आह
नक्षेत्रादि । उच्यत इति प्रकृतेन सम्बन्धः । संज्ञैषेत्यादि । एतेन यस्यैषा

संज्ञा त्रिककुच्छेदोच्यत इति तद् दर्शयति । एतच्च निपातनात् स्त्रियां संज्ञायामित्यतः (५।४।१४३) संज्ञायहणानुवृत्तेर्लभ्यते । ननु चाभिधेयनियमोऽपि नत एव लभ्यत इति पर्वतग्रहणं न कर्त्तव्यम् । नैतदस्ति । शैलीय माचार्यस्य यत् प्रसिद्धेष्वपि नित्यतरैश्चभिधेयनिमित्तमाचष्टे यथा पुण्यसिद्धौ नक्षत्र इति (३।१।११६) । किं पुनर्यत्र प्रसिद्धिर्नास्ति । सा तु लौकिकी ।

१४८ । उद्बिभ्यां काकुदस्य ।

उत्काकुत् । विकाकुदिति । अन्यस्य लोपे कृते वावसान इति (८।४।५६) चर्त्वम् । ननु चादेः परस्येत्यादि (१।१।५४) लोपेन भवितव्यम् । तत् कथमन्यस्य भवति ? अन्यवचनो ह्यवयववचनोऽपि । स नियतदेशावयवमाचष्ट इत्युक्तम् । तत्र यद्यादेः स्यात् समासान्तता नोपपद्यते ।

१४९ । पूर्णाद्विभाषा ।

१५० । सुहृद्दुहृदौ मित्रामित्रयोः ।

१५१ । उरःप्रभृतिभ्यः कप् ।

शेषाद्विभाषेति (५।४।५४) कपि सिद्धे नित्यार्थं वचनम् । प्रियसर्पिष्क इति । इणः ष इति (८।३।३८) विसर्जनीयस्य षकारः । अवमुक्ते उपानहौ येन सोऽवमुक्तीपानत्क इति । महो ध इति (८।२।३४) विहितस्य धकारस्य भलां जशोऽन्त इति (८।२।३८) जश्त्वं दकारः । तस्य खरि चेति (८।४।५५) चर्त्वं तकारः । किं पुनरेतद् विभक्त्यन्तानां पाठे प्रयोजनमित्याह तत्रेत्यादि । तत्रेत्यनेन विभक्त्यन्तानां पाठः प्रत्यवमृश्यते । अर्थान्नञ इति । नञ्परो योऽर्थशब्दस्तदन्ताद्बहुव्रीहेः कप् भवति । नास्त्यर्थोऽस्येत्यनर्थकः ।

१५२ । इनः स्त्रियाम् ।

इदमपि पूर्ववत् कपि सिद्धे नित्यार्थमेव । बहुदण्डिकेति । नलोपः प्रातिपदिकान्तस्येति (८।२।७) नलोपः ।

१५३ । नट्यतश्च ।

१५४ । शेषाद् विभाषा ।

शेषः कवपेक्षो वा स्याद् यस्माद् बहुव्रीहेः कम् न विहितः स शेष इति ? समासान्तापेक्षो वा यस्माद् बहुव्रीहेः समासान्तो न विहितः स शेष

इति ? तत्र यदि कवपेक्षः शेषः स्यादनृचो व्याघ्रपात् सुगन्धिरित्य-
 त्वापि स्यात् । नञ्गतः केनचित् कब् विहित इति कवपेक्षे शेषे दोषं दृष्ट्वा
 समासान्तापेक्षया शेष इति दर्शयन्नाह यस्माद् बहुव्रीहेः समासान्तो न
 भवति स शेष इति । कथं ज्ञायते समासान्तापेक्षः शेष इति ? शेष-
 ग्रहणात् । तत्र यदि कवपेक्षः शेषः स्याच् शेषग्रहणमनर्थकं स्यात् । आरम्भ-
 सामर्थ्यादेव हि शेषविषय एव विकल्पो भविष्यति । अन्यथा यदि यतोऽपि
 पूर्वैर्विधिषाकैः कब् विहित स्ततोऽप्यनेन विभाषा विधीयते विधिवाक्या-
 नामानर्थक्यमापद्येत । तस्माच्छेषग्रहणात् समासान्तापेक्षः शेषो विज्ञायते ।
 बहुखट्वक इति । आपोऽन्यतरस्यामिति (९।४।१५) ऋस्वः । बहुखट् इत्यत्रापि
 गोस्त्रियोरुपसर्जनस्येति (१।२।४८) । कथमित्यादि । यदि समासान्तापेक्षः
 शेषोऽनृकं साम बहुकं सूक्तमित्यत्र कम् न सिध्यतीत्यभिप्रायः । विशेषे
 स द्रव्यत इति । स ह्यकारः समासान्तो विशेषे माणवे चरणाख्यायाच्चेथत
 इति । तत्राकारो विहितः । न चापि तत्रैव विशेषे कब् विहितः । किं
 तर्हि ? विषयान्तरे । सामनि सूक्ते च । तत्र बहुव्रीहेः समासान्तापेक्षः
 शेषः । तेन च प्रियपथः प्रियधुर इति ऋक्पूरब्धूरित्यादिना (५।४।७४)
 ऽकारः समासान्तः । अथ किमर्थं शेषग्रहणम् ? यावता याभ्यः प्रकृतिभ्यः
 समासान्ता विहितास् ताभ्यस्त एव बाधका भविष्यन्ति । नैतदस्ति ।
 निरवकाशा हि विधयो बाधका भविष्यन्ति । सावकाशाश्च समासान्ताः ।
 कोऽवकाशः ? प्रतिपदोपात्तप्रकृतयो याभ्यः समासान्ता अर्थविशेषे समास-
 विशेषं प्रति प्रतिपदमुपादाय विहिताः सोऽवकाशः । विशेषप्रकृतिभ्यः प्रसङ्गे
 सत्युभयप्राप्तौ परत्वात् कप्रत्ययः स्यात् । तस्माच्छेषग्रहणं कर्तव्यम् ।

१५५ । न संज्ञायाम् ।

१५६ । द्वयसञ्च ।

सर्व्वी प्राप्तिः प्रतिविध्यत इति । नन्वनन्तरस्य विधिर्वा भवति प्रतिषेधो
 वेति (प, ६२) शेषलक्षणस्यैव कपः प्रतिषेधः प्राप्नोति । नैष दोषः । कवचानु-
 वर्त्तते । न शेषादिति । तेनायं कस्माच्चस्य प्रतिषेधो भविष्यति । बहवः श्रेयांस
 इति । द्विवचनविभज्योपपदेत्यादिनेयसुन् (५।१।५७) । प्रशस्यस्य अ इति

(५।३।६०) अः । ऋस्वत्वमपि न भवतीति । गोस्त्रियोरुपसर्जनस्येति ऋस्वं (१।२।४८) प्राप्नोति । तदपि न भवति । कस्मान्न भवतीत्याह ईयसो बहुव्रीहिरित्यादिना । नात्र पुंवद्वचनेन स्त्रीप्रत्ययस्य निवृत्तिरभिप्रेता । किं तर्हि ? ऋस्वत्वप्रकरणात् तदभावः । एतदुक्तं भवति । यथा पुंवद्भावे सतीकारस्य ऋसो न भवत्येवमीयसः परस्य स्त्रीप्रत्ययस्यापि न भवति ।

१५७ । वन्दिते भ्रातुः ।

नद्यृतश्चेति (५।४।१५३) प्राप्तस्य कपोऽयं प्रतिषेधः । वदि अभिवादन-सुख्योरिति । यद्यपि वदिरभिवादने वर्त्तते तथापीह सुतावेव वर्त्तमान आश्रीयते । अतएवाह वन्दिते सुत इति ।

१५८ । ऋतश्चन्द्रसि ।

अयमपि पूर्ववत् प्राप्तस्य कपः प्रतिषेधः ।

१५९ । नाडीतन्त्रोः स्वाङ्गे ।

अयमपि नद्यृतश्चेति (५।४।१५३) प्राप्तस्य कपः प्रतिषेधः । स्वाङ्गमिह पारिभाषिकं गृह्यते । बहुनाडिरिति । पूर्ववदुपसर्जनऋस्वत्वम् । बहुतन्त्रीरिति । अत्र ऋस्वत्वं न भवति । कृतः स्त्रियः प्रतिषेधो वक्तव्य इति (१।२।४८, वा) वचनात् । तथाचोक्तम् (M) स्त्रीग्रहणं स्वरयिष्यति ।

१६० । निष्पृवाणिश्च । (N)

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्जिकायां पञ्चमस्याध्यायस्य

चतुर्थः पादः समाप्तः ॥ ५।४ ॥

समाप्तोऽयं पञ्चमोऽध्यायः ॥ ५ ॥

(M) गोस्त्रियोरित्यत्र (१।२।४८) भाष्ये ।

(N) In preparing the press Copy of the fifth Adhyaya of the Nyasa, the editor had chiefly the MS. (ख) at his disposal. For some accounts of this MS., See notes on p. 331 and p. 1061, vol I.

वरेन्द्र-अनुसन्धान-समिति-ग्रन्थमाला

काशिकाविवरणपञ्जिका ।

बोधिसत्त्वदेशीयाचार्यश्रीजिनेन्द्रबुद्धिपादविरचिता

शास्त्रिश्रीश्रीशचन्द्रचक्रवर्तिभट्टाचार्येण संस्कृता ।

THE
KASIKA VIVARANA PANJIKA
(THE NYASA)
A COMMENTARY ON VAMANA-JAYADITYA'S KASIKA
BY
JINENDRA BUDDHI.

EDITED
WITH INTRODUCTION AND OCCASIONAL NOTES

BY
SRISH CHANDRA CHAKRAVARTI, B. A.
READER OF SANSKRIT, DACCA UNIVERSITY.

Vol. II. Part II.
(Adhyaya 6).

PUBLISHED BY
THE VARENDRA RESEARCH SOCIETY,
RAJSHAHI, BENGAL.

1924

[All rights reserved].

अथ

काशिकाविवरणपञ्जिका ।

षष्ठाध्यायस्य

प्रथमः पादः ।

—:~:—

१ । एकाचो द्वे प्रथमस्य ।

इह केचित् स्वार्था एव विधयो भवन्ति । न परार्थाः । तद्यथा कुटिलिकाया इति (४।४।१८) कुटिलिकाशब्दादण् विधीयमानः स्वार्थो भवति । केचित् पुनः स्वार्थाः परार्थाश्च । तद्यथा पदञ्जविशसृशो घञिति (३।३।१६) पदादिभ्यो घञ् विधीयमानः स्वार्थो भवति । स्वरित-लिङ्गासङ्गादुत्तरेषु योगेष्वनुवर्त्तमानः परार्थश्च । केचित् पुनः परार्था एवाधिकारा भवन्ति । नै स्वार्थाः । यथा समर्थानां प्रथमाद्देति (४।१।८२) । तत् किमयं स्वार्थ एव ? अथोभयार्थ एवाधिकार उत्त परार्थ एवेति सन्देहाप-नयनाय परार्थतामेवास्य दर्शयितुमाह एकाच इति चेत्यादि । एतद् ग्रहणकं वाक्यमस्य चेत उत्तरमित्यादि विवरणम् । सिंहावलोकितन्यायेन पूर्वत्राप्यवि-काराणामनुवृत्तिर्भवति । अतस्तन्निवृत्त्यर्थमित उत्तरमित्युक्तम् । प्रागि-त्यनेनाधिकाराणामवधिं दर्शयति । इतस्त्ववधेरुत्तरत्रानुवृत्तिरस्वरितत्वाद् विज्ञेया । कस्य पुनरेकाचो द्वे भवत इत्येवं तद् वेदितव्यमित्यत आह वक्ष्यतोत्यादि । धातोरेतेकाच इत्यनेन समानाधिकरणा षष्ठी स्यात् ? व्यधिकरणा वा ? तत्र यद्येषा धातोरेव समानाधिकरणा षष्ठी स्यात् तदा पचादीनामेव द्विवचनं स्यात् । न जागर्त्यादीनाम् । नहि तत्रैकाच इति मन्यमानो नैषैकाच इति समानाधिकरणा षष्ठी धातोरेकाच इत्यपित्व-

वयवयोगा धातोर्योऽवयव एकाच इति दर्शयितुमाह धातोर्वयवस्येति ।
जजागारेत्यत्र जागित्येतद् द्विरुच्यते । पपाचेत्यत्र पच्छब्दः । पूर्वत्राचो
अणितीति (७।३।११६) वृद्धिः । उत्तरत्र अत उपधाया (७।२।११६) इति ।
इयायेति । इण् गतौ । अचो अणितीति (७।३।११६) वृद्धौ कृतायां द्विर्वचने-
ऽचीति (१।१।५८) स्थानिवद्भावादिकारो द्विरुच्यते । आयादेशः । अभ्यासस्या-
सवर्ण इतीयङ् (६।४।७८) । आरेति । ऋट् गतौ । ऋट् इत्येतस्य द्विर्वचनम् ।
उरदित्यत्त्वम् (७।४।६६) । रपरत्वम् । अत आदेरिति (७।४।७०) दीर्घः ।
सवर्णदीर्घत्वञ्च । एकाच इति तत्पुरुषोऽयं वा स्यादेकश्चासावच्चेति एकाच् ।
बहुव्रीहिर्वा ? एकोऽज् यस्येति ? तेन यद्ययं तत्पुरुषः स्यादिणादीनामेव
द्विरुक्तिः स्यात् । इयाय । आरेत्येवमादौ । पचादीनान्तु पपाचेत्यादौ न
स्यात् । तेषामज्भल्समुदायात्मकत्वादित्येतन् मनसि कृत्वाह एकाच इति
बहुव्रीहिर्निर्देशोऽयमिति । बहुव्रीहिणा विवक्षितस्यार्थस्य निर्देशः कथनम् ।
बहुव्रीहेर्निर्देशः कथनमुच्चारणं वा बहुव्रीहिर्निर्देशः । कुतः पुनरेतदवसितम्
बहुव्रीहेर्निर्देशोऽयमिति ? हलादिःशेषः (७।२।६०) शर्पूर्वाः खय (७।४।६१)
इत्येवमादिलिङ्गात् । ननु च तत्पुरुषस्यापि लिङ्गमस्ति । दीर्घ इणः
कितीतीणोऽभ्यासस्य (७।४।६८) दीर्घविधानम् । नैतदस्ति । बहुव्रीहा-
वपि ह्यस्मिन् व्यपदेशिवद्भावादिणो द्विर्वचनेऽभ्यासस्य दीर्घविधानमुपपद्यत
एव । नतु तत्पुरुषेऽस्मिन् हलादिशेषादिकार्यमुपपद्यते । पचादीनामज्-
भल्समुदायानां द्विर्वचनानुपपत्तेः । तस्माद् बहुव्रीहेरेव लिङ्गमस्ति । न
तत्पुरुषस्येति बहुव्रीहिर्निर्देश एवायम् । यद्येवं बहुव्रीहेरेवान्यपदार्थप्रधान-
त्वादुपलक्षणविनिर्मुक्तस्य शुद्धस्यैवान्यपदार्थस्य बहुव्रीहिणाभिधानादचावयवेन
य उपलक्षितोऽन्यपदार्थस्तस्यैवानच्कस्य द्विर्वचनम् प्राप्नोति । नतूपलक्षण-
भूतस्यापि । नतूपलक्षणं कार्योपयोगि भवति । तथाहि यथा चित्रगुरा-
नीयतामित्युक्ते यस्य चित्रा गावः सन्ति स एवानीयते । नतूपलक्षणभूता
गावोऽपि । अतएव तस्य निरासाय तदगुणसंविज्ञानोऽयं बहुव्रीहिरिति
दर्शयन्नाह तत्रेत्यादि । समुदायः समासार्थ इति । सह तेनोपलक्षणभूतेना-
चावयवेन समुदाय एवान्यपदार्थ इत्यर्थः । अभ्यन्तरश्चेति तदन्तर्भूत इत्यर्थः ।

चशब्दोऽवधारणे । अभ्यन्तर एवेत्यर्थः । इतिकरणो हेतौ । यस्मात्
समुदाये समासार्थेऽवयवोऽभ्यन्तरो भवति तस्मात् साच्कस्यैव द्विवचनं भवति ।
लोकेऽपि क्वचिदुपलक्षणस्य समासेऽन्तर्भावात् कार्योपयोगित्वं दृष्टमेव ।
यथा शुक्लवाससमानयेतुक्ते सहैव शुक्लेन वाससानीयते । पजित्यत्र
येनैवाचा समुदाय एकाच् तेनैव तदवयवोऽप्यच्छब्दः पशब्दश्चेति । ततश्चावय-
वानामपि प्रत्येकं द्विवचनं प्राप्नोति । यथा येनैव हस्तेनावयवेन बाहुर्हस्तवान्
भवति तेनैव देवदत्तोऽपि हस्तवान् भवति तथा पचती धातौ येनैवाकारेण
पच्छब्दः समुदाय एकाच् तेनैव तदवयवोऽप्यच्छब्दः पशब्दश्चेति । ततश्चावय-
वानामपि प्रत्येकं द्विवचनं प्राप्नोत्येव । द्विवचनञ्च कार्यिण एकाचः । सामान्येन
निर्देशात् । एवञ्च समुदायस्य तदवयवानाञ्चैकाचां पृथग् द्विवचने कृते-
ऽनिष्टं रूपं स्यात् । अत एतद् द्वेष्यमपाकर्तुमाह तत्रेत्यादि । तेषु समु-
दायेष्वेकाच्चु मध्ये पृथगवयवैकाचो न द्दिरुच्यन्ते । किं तर्हि ? समुदायै-
काजेव । अवयवैकाजिति कर्मधारयः । समुदायैकाजित्ययमपि कर्मधारय
एव । कुतः पुनरयं सामान्याभिधाने विशेषो लभ्यत इत्यत आह तथा-
हीत्यादि । यद्यपि समुदायोऽवयवस्यैकाच् तथापि यस्य द्विवचने कृते
सर्वेषामनुग्रहो भवति तस्यैव द्विवचनं युक्तम् । एवं हि शास्त्रहानिर्न
भवति । सर्वेषामेव शास्त्रविहितकार्यस्य निष्पत्तिः । अयमेवानुग्रहो या
शास्त्रविहितकार्यस्य निष्पत्तिः । समुदायस्यैव द्विवचने कृते सर्वेषामनुग्रहो
भवति । यथा वृक्षः प्रचलन् सहावयवैः प्रचलति तथैकयैव शास्त्रप्रवृत्त्या
समुदायो द्दिरुच्यमानः सहावयवैर्द्दिरुच्यते । नहि विनावयवैः समुदायो
द्विवक्तुं शक्यते । तस्य तदात्मकत्वात् । अवयवानां तु द्विवचनं नैकया प्रवृत्त्या
सर्वेषां कर्तुं शक्यते । न तद्विरुद्धो सर्वेषामनुग्रहो भवति । कथम् ?
सर्वेषां हि तेषां मेकाज्यपदेश एकोऽजिति साधारणो हेतुः । तत्र यदा
येनाचैकोऽवयव एकाजिति व्यपदिश्यते तदा तेनैव तस्याक्षिप्तत्वान् न
शक्यतेऽपर एकाजिति व्यपदेष्टुम् । ततश्चैकस्य द्विवचने विधिक्लिप्ते तदेदानीं
तेनाचा य एकाच् कश्चिदवयवस्तस्यैव द्विवचनं स्यात् । नेतरस्य । अनच्-
कत्वात् । अत्रैतत् स्यात् । एकाच इति सर्वेषां षष्ठ्या निर्दिष्टत्वात् सर्वेषा-

मेव तेषां द्विर्वचनं कर्त्तव्यम् । न च तद् युगपत् सम्भवति । अत एकस्य तावत् क्रियते । एकस्मिन् कृते पुनः प्रवृत्त्यन्तरेणापरस्यापि करिष्यत इति तच्च न । यस्य ह्यवयवस्य पूर्वं द्विर्वचनं कृतं तेनैव सहाचो द्विरुक्तत्वात् न युज्यते पुनस्तस्यावयवान्तरेण द्विर्वचनं कर्त्तुम् । अकृतद्विरुक्तस्य हि द्विर्वचनं क्रियते । न द्विरुक्तस्य । अन्यथा ह्यनवस्था स्यात् । अनभ्यासस्येति (६।१।३) वचनाच्चायुक्तमेवैकस्मिन्नवयवे द्विरुक्तेऽपरस्य द्विर्वचनं कर्त्तुम् । अतो नावयवद्विर्वचने सर्वेषामनुग्रहः सम्भवति । तत्र यस्य द्विर्वचनं न सम्भवति तस्य शास्त्रहानिः स्यात् । तदयुक्तमवयवानां प्रत्येकं द्विर्वचनम् । अथैषां युगपदवयवानां द्विर्वचनम् सम्भवतीति प्रयोगान्तरे पर्यायेण करिष्यते पूर्वोक्तदोषपरिहारार्थम् । एवमपि यदा पचेरच्शब्दस्य द्विर्वचनं स्यात् तदा पपाचेतिप्रवमादि न सिध्येत् । किञ्च णिजिर् शौचपोषणयोरित्यस्मात्तट् भि । शप् । तस्य जुहोत्यादित्वात् झुः । श्लाविति (६।१।१०) द्विर्वचनम् । तत्र यदि निशब्द-
मात्रस्य द्विर्वचनं क्रियते तदा निजां त्रयाणामिति (७।४।७५) गुणः । अत्रे दानीमदभ्यस्तादित्यदादेश (७।१।४) दृश्यते नेनिजतीति रूपं यथा स्यादितिप्रव-
मर्थम् । स च न प्राप्नोति । जकारेण व्यवहितत्वात् । नहि जकारस्याभ्यस्त-
संज्ञा । किं तर्हि ? निशब्दस्य । द्विरुक्तत्वात् । जकारस्य चाद्विरुक्तत्वात् । अनेनिजुरिति । अत्र लडादेशस्य भेः सिजभ्यस्तविदिभ्यश्चेति (३।४।१०९) जुस् न प्राप्नोति पूर्वस्मादेव हेतोः । नेनिजदित्यत्र नाभ्यस्ताच्छतुरिति (७।१।७८) नुम्प्रतिषेधो न स्यात् । अतएव हेतोः । न च शक्यते वक्तुं वचनसामर्थ्याद् व्यवधानोऽपि भविष्यतीति । यदा समुदायस्य द्विर्वचनं तदा वचनस्य सावकाश-
त्वात् । यदा त्विद्विकारसहितस्य जकारस्य द्विर्वचनं तदा नेनिजतीत्यादिकं रूपमेव न स्यात् । तस्मादयुक्तमवयवानां द्विर्वचनम् । अतः समुदाय एव द्विर्वक्तव्यः । अथ पपाचेत्यत्र कथं द्विर्वचनम् ? यावतैकाचो द्वे प्रथम-
स्येत्युच्यते । नचात्रैकाचः प्रथमव्यपदेशोऽस्ति । प्रथमशब्दो ह्यप्रथमापेक्षो भवति । सम्बन्धिशब्दत्वात् । सत्स्वनेकेषु यस्मात् पूर्वं नास्ति स प्रथमः । यः पुनरेक एव नासौ प्रथमव्यपदेशं लभते । एकश्चात्रैकाच् । तेनात्र द्विर्वचनं न स्यात् । जजागारेत्यादादेव स्यात् । इयायारित्यत्रापि कथं

द्विर्वचनम् ? यावत्तैकाचस्तदुच्यते । न चैकाचत्वमस्ति । अज्व्यतिरिक्तस्यानच
एकाज्व्यपदेशहेतोरभावादित्यत आह पपाचेत्येत्यादि । एकसंख्याव्यवच्छिन्न-
स्वरसम्बन्धहेतुको व्यपदेशः । स यस्यास्ति स व्यपदेशी । जागर्त्यादिषु
धातुषु जागित्येवमादिः । तेन तुल्यं वर्तत (५।१।११५) इति व्यपदेशिवत् ।
तस्य भावो व्यपदेशिवद्भावः । एकाचत्वमपीत्यपिशब्दाद् द्वितीयत्वमपीति ।
ततोऽनेन जजागारेत्यत्र यथा वास्तवे प्रथमत्वे जागृत्येतस्य प्रथमस्यैकाचो
द्विर्वचनं भवति तथा परमार्थतो सत्यपि प्रथमत्वे प्रथमस्यैकाचो द्विर्वचनं
भवति । व्यपदेशिवद्भावेन । पपाचेत्यत्र पच्छब्दस्य । इयायारेत्यत्राप्यसति
वास्तव एकाचत्वे द्वितीयत्वे च व्यपदेशिवद्भावेन द्विर्वचनं भवति । यथाटिटि-
षतीत्यत्र वस्तुत एवैकाचो द्वितीयस्य टिशब्दस्येति । नचैतद् वक्तव्यम् ।
यस्मादप्रथमस्यापि पज् इत्येवंप्रकारस्य व्यपदेशिवद्भावेन द्विर्वचनं भवतीति ।
अत्र लिट्यभ्यासस्योभयेषामिति वचनं (६।१।१७) ज्ञापकम् । असत्यपि वास्तव
एकाचत्वे द्वितीयत्वे च पुनर्व्यपदेशिवद्भावेन चेण्प्रभृतीनां द्विर्वचनं भवतीति ।
अत्राभ्यासस्य दीर्घविधानार्थं दीर्घ इणः कितीति (६।१।६८) वचनं
ज्ञापकम् । इहा दशभ्यः संख्याः संख्येये वर्तन्ते । नतु संख्यानमात्र
इति द्विशब्दोऽत्र संख्येये वर्तते । तच्च संख्येयं शब्दरूपं वा स्यादुच्चारणं वा ?
तत्र यदि शब्दरूपं संख्येयं स्यात् तदा हे इत्यनेन द्विशब्दरूपे भाव्यमानतया
निर्दिश्येते इति । अत एकाच इत्यस्य च स्थाने योगलक्षणः सम्बन्धो
भवति । अतः स्थाने द्विर्वचनमित्येष पक्षो भवति । तदैकाच इति स्थान-
षष्ठी जायते । अथ पुनरुच्चारणं संख्येयं तदा स्थान्यादेशसम्बन्धो न भवति ।
उच्चारणं नाम शब्दानुगतो धर्मः । यद्यसावादेशो विधीयते तदा निवृत्ति-
धर्मा स्थानी भवतीति शब्दस्य स्थानिनो निवृत्त्या भवितव्यम् । ततश्चोच्चारण
मपि न स्यात् । तस्य तर्हर्मत्वात् । तस्मादुच्चारणे संख्येये स्थाने द्विर्वचनं
न सम्भवतीति द्विष्प्रयोगो द्विर्वचनमित्येष पक्षो भवतीति । तदैकाच इति
कर्तृकर्मणोः कृतीति (२।३।६५) कर्मणि षष्ठी । स द्वैकाजुच्चारणक्रियया
व्याप्तुमिष्टतमत्वात् कर्म भवति । तत्र यदि स्थाने द्विर्वचनमित्येष पक्ष
आश्रीयेत तदा जिघांसतीति इन्तेः कुत्व' न स्यात् । समुदायस्य हि सन्नतस्य

समुदायः सन्नस्त आदेशः । तत्र कृत एतन्नास्ति । अयं प्रत्यय इयं प्रकृतिरिति सन्दिग्धत्वात् प्रकृतिप्रत्ययस्य हन्तिर्नष्टो भवतीत्यभ्यासाच्चेति (७।३।५५) कुत्वं हन्ति हकारस्य न स्यादिति स्थाने द्विवचनपक्षे दोषं दृष्ट्वा द्विष्प्रयोगो द्विवचनमिति पक्षमाश्रित्याह द्विष्प्रयोगश्चेत्यादि । चकारोऽवधारणे । द्विष्प्रयोग एवेत्यर्थः । न स्थाने द्विष्प्रयोग इत्यर्थः । अथ द्विष्प्रयोगद्विवचने कथमयं दोषो न भवतीत्याह आह्वत्तिसंख्या हीत्यादि । पुनः पुनरुच्चारणमाह्वत्तिः ! तत् पुनः संख्याव्यवस्थितस्यैव धातोर्विधीयते । तेनेत्यादि । यस्मादाह्वत्तिः संख्याव्यवस्थितस्यैव धातोर्विधीयते तेन स एव शब्दो व्यवस्थित एव द्विरुच्चार्यते । नतु तस्य स्थाने शब्दान्तरं विधीयत इति कुतः पुनः पूर्वोक्तदोषावसरप्रसङ्गः ? यदि तर्हि द्विष्प्रयोगो द्विवचनमित्येष पक्ष आश्रीयत एवञ्च सति वस्वेकाजाद् (७।२।६७) घसामित्यत्रादिवान् आशिवान् पेचिवाञ् शेकिवान् इत्युदाहृत्य यद्वक्ष्यति धात्वभ्यासयोरेकादेशे कृत एत्वाभ्यासलोपयोः कृतयोः कृतद्विवचना एत एकाचो न भवन्तीति तन्न युज्यते । अकृतेऽपि धात्वभ्यासयोरेकादेशे ऽकृतयोरपि चैत्वाभ्यासलोपयोः कृतद्विवचनानामप्येषामेकाच्त्वात् । स्थाने द्विवचने हि शब्दान्तरं मेवानेकाजादिश्यत इति स्यादेषां कृतद्विवचनानामनेकाच्त्वम् । नतु द्विष्प्रयोगपक्षे । तत्र हि स एव शब्दो द्विरुच्चार्यते । न चासौ शतकृत्वोऽप्युच्चार्यमाण एकाच्त्वं जहाति । किं पुनर्द्विरुच्यमानः । यदपि नियमस्य व्यवच्छेद्यं दर्शयितुं विभिद्धानित्यादि तत्रोपन्यसिष्यति तदप्ययुक्तमेव । भिदिर्प्रभृतीनामेव यथोक्तादेव हेतोः कृतद्विवचनानामप्येकाच्त्वात् । यदप्यादुग्रहणमनेकाजर्थमित्यभिधास्यति तदप्ययुक्तमेव । ततएव हेतोराकारान्तानां कृतद्विवचनानामप्यनेकाच्त्वानुपपत्तेः । तस्मात् स्थाने द्विवचनपक्षोऽप्यङ्गीकर्त्तव्यः । एवं तर्ह्यन्यथा व्याख्यायते । इह पक्षद्वयं पूर्वोक्तं सम्भवति । तत्र किं द्विष्प्रयोगो द्विवचनमित्येष पक्ष आश्रीयत उत स्थाने द्विवचनपक्ष इति प्रश्नावसर इदमाह द्विष्प्रयोगश्च द्विवचनमिति । चकारः स्थाने द्विवचनमित्यमुमर्थं द्योतयति । ननु च षष्ठोऽस्थाने योगेति (१।१।५६) वचनात् स्थाने द्विवचनपक्षे नात्र भवितुं युक्तं तत् । कथं द्विष्प्रयोगपक्षोऽप्युपपद्यत इत्यत आह आह्वत्तिसंख्या हीत्यादि । यदि शब्दान्तरं तस्य स्थाने विधीयते

तदा स्थान्यादेशसम्बन्धे प्रतिस्थाने द्विर्वचनमित्येष पक्षो जायत इत्युक्तम् । यदा त्वावृत्तिसंख्या विधीयते तदेतरः पक्षो भवतीति । एतदपि प्रतिपादितम् प्राक् । तस्मात् द्विष्ययोगपक्षो यदाङ्गीकर्त्तुमिष्यते तदावृत्तिसंख्या द्वे इति विधीयते । तेन स एव शब्दो हिरुच्चार्यते । नतु शब्दान्तरं तस्य स्थाने विधीयते । तस्माद् द्विष्ययोगद्विर्वचनपक्षोऽप्यङ्गीकर्त्तव्यः । अथ कथं स्थाने द्विर्वचनमित्येषोऽपि पक्ष आश्रीयते ? यावता जिघांसतीत्यत्र हन्तेर्हकारस्य कुत्वं न प्राप्नोतीत्युक्तम् । नैष दोषः । उच्यते चेदमभ्यासाच्च हन्तेः कुत्वं भवतीति । न च तस्य स्थाने शब्दान्तर एवादेशे कृते हन्तिरस्ति । तत्र वचनसामर्थ्यादादेशेऽपि हन्तिस्वरूपके (A) हन्तिशब्दो विज्ञास्यते । अन्ये त्वनयोः पक्षयोर्दोषा य आशङ्क्यन्ते ते भाष्य एवोत्क्षिप्य प्रतिक्षिप्ताः । इह त्वतिविस्तरग्रन्थभयान्न लिख्यन्ते ।

२ । अजादेर्द्वितीयस्य ।

प्रथमद्विर्वचनापवादोऽयमिति । ननु चैकाचो द्वे प्रथमस्येत्यनेन (६।१।१) प्रथमस्यैकाचो द्विर्वचनं विधीयते । अजादेर्द्वितीयस्येत्यनेन तु द्वितीयस्य । तत् कथमन्यस्योच्यमानमिदमन्यस्य बाधकं स्यात् ? सति खलु सम्भवे बाधकं भवति । अस्ति च सम्भवो यदुभयं स्यात् । स्यादेतत् । धातोरित्येषा षष्ठी । तस्या द्वितीयेनैकाचा प्रथमेन च सम्बन्धो नोपपद्यते । अतो नास्त्युभयसम्भव इति । एतच्च नास्ति । अन्यद्वि वाक्यम् प्रथमद्विर्वचनस्य विधायकम् । अन्यच्च द्वितीयद्विर्वचनस्य । तत्र वाक्यभेदे च सति किमिति सम्बन्धो नोपपद्यते ? तस्मात् कृतेऽपि द्वितीयद्विर्वचने प्रथमद्विर्वचनं सम्भवत्येवेत्युक्तं बाधनम् । नैष दोषः । इह द्वीपमन्तरीपमित्यत्र इत्यन्तरूपसर्गेभ्योऽपईदितित्त्व (६।३।३७) मलोऽन्त्यस्येत्य (१।१।५२) नेनान्तस्यालः प्राप्तमादेः परस्येत्यनेनादे (१।१।५४) विधीयते । तत्र यथा सत्यपि सम्भवेऽनन्त्यविकारोऽन्त्यविकारं बाधते तथा द्वितीयद्विर्वचनं प्रथमद्विर्वचनं बाधियते । यदि तर्हि प्रथमस्यैकाचो द्विर्वचनमनेन बाध्यते

व्यञ्जनस्यापि प्रथमद्विर्वचनसम्बन्धिनो द्विर्वचनं बाध्येत । तद् यथाभूतस्यै
 प्रसङ्गस्तथाभूतस्यैव द्विर्वचननिवृत्तिर्भवति । किञ्भूतस्य च प्रथमद्विर्वचनस्य
 प्रसङ्गः ? सव्यञ्जनस्य । तत्र यथा प्रथमस्यैकाचो द्विर्वचनं न भवतेऽव
 मेकाज्ज्यपदेशिनो व्यञ्जनस्यापि न स्यात् । नैष दोषः । यदयं नन्दा
 संयोगादय इति (६।१।३) प्रतिषेधं शास्ति तज्ज्ञापयति व्यञ्जनस्य
 द्विर्वचननिवृत्तिर्न भवतीति । अन्यथा हि नदराणां द्विर्वचनप्रतिषेधोऽनर्थक
 स्यात् । प्रास्यभावात् । अटितिषति । अग्निशिषतीति । अटेरशेष सनीति
 कृते टिष्णब्दः शिष्णब्दश्च द्विरुच्यते । अरिरिषतीति । अस्तेः सन्निङ् ।
 गुणरपरत्वेषु कृनेषु रिष्णब्दो द्विरुच्यते । स्थानिवद्भावः प्राप्नोतीति
 सन्यङोरित्यनेन (६।१।८) सन्नन्तस्य द्विर्वचनमुच्यते । इट् च सन्भक्तः
 तस्मादसौ द्विर्वचनस्य निमित्तमित्यभिप्रायः । स्थानिवद्भावे च सति रेफरहित
 स्थेषो द्विर्वचने कृते सवर्णदीर्घत्वे चारीषतीत्यनिष्टं रूपं स्यात् । कार्यीति
 द्विरुक्तिरेव कार्यम् । तदस्यास्तीति कार्यी । स्यादेतत् । यद्यप्यसौ कार्य
 तथापि कार्यं प्रति निमित्तमेवेत्याह नचेत्यादि । कथं पुनर्ज्ञायत एत
 कार्यी निमित्तत्वेनाश्रीयते इति ? अत आह तथाहीत्यादि । तथाहीति
 यस्मादित्यर्थः । इतिकरणः प्रकारः । यस्मात् क्ङिन्निमित्तयोः गुणवृद्धयोः किङ्ङि
 चेति (१।१।५) प्रतिषेधो विधीयमानः शयितेत्येवंप्रकारविषये न भवति
 ततो ज्ञायते नहि कार्यी निमित्तत्वेनाश्रीयत इति । यदि ह्याश्रीयेत तद
 शीङो ङित्तात् तन्निमित्ताच्च गुणवृद्धयोः किङ्ङिति चेति (१।१।८) विधीयमान
 शयितेत्यत्र गुणः प्रतिषेधश्च स्यात् । शायक इत्यत्र वृद्धिः प्रतिषेधश्च । न
 च येन विना यन्न भवति तत् तस्य निमित्तम् । यथा वृष्टेर्मेषः । यथा
 प्रत्ययेन विना गुणवृद्धी न भवतस्तथा कार्यिणापि । तत् कथं शीङो गुण
 वृद्धिप्रतिषेधो नेह भवतीत्यत आह नहि कार्यिण इत्यादि । अत्राश्रीय
 इत्यध्याहार्यम् । सत्यम् । कार्यपि शीङ्निमित्तम् । तस्य गुणं प्रति
 वृद्धिश्च प्रति यस्मान्निमित्तभावो नाश्रीयते तेन शयितेत्यादौ गुणवृद्धिप्रतिषेधं
 न भवति । गुणग्रहणमुपलक्षणार्थं वृत्तौ द्रष्टव्यम् । इतिकरणोऽनन्तरोऽस्य
 प्रतिविधानस्य स्वरूपं दर्शयति । कथं पुनर्ज्ञायते नहि कार्यी निमित्तत्वेन

श्रीयत इति ? दीधीवेवीटामिति (१११६) दीधीवेव्योर्गुणप्रतिषेधात् । यदि हि कार्यी निमित्तत्वेनाश्रीयेत दीधीवेव्योर्ङित्वात् किन्निमित्तत्वाच्च गुणवृद्धयोः किङ्ति चेति (१११५) प्रतिषेधः सिद्ध एवेति तयोर्गुण-प्रतिषेधोऽनर्थकः स्यात् । अत्र केचिदजादेरिति कर्मधारयात् पञ्चमी-मिच्छन्तीति । अच्चासावादिश्चेत्यजादिः । तस्मादजादेरिति । एवं वर्णयन्तः कर्मधारयात् पञ्चमीमिच्छन्ति । यदि तर्हि कर्मधारयादियं पञ्चमी तेषां द्वितीयग्रहणमनर्थकम् । यस्मात् तृतीयस्य प्राप्तिरेव नास्ति । येषां बहुव्रीहेरियं षष्ठ्यभिमतता तेषामक्रियमाणे द्वितीयग्रहणे तृतीयस्यापि द्विर्वचनं प्राप्नोतीति तन्निवृत्त्यर्थं युक्तं द्वितीयग्रहणम् । येषाञ्च कर्मधारयादियं पञ्चम्यभिमतता तेषां द्वितीयग्रहणमनर्थकम् । तस्मादित्युत्तरस्येत्यनेनानन्तरस्यैव (१११६७) द्वितीयस्य भविष्यति । न तृतीयस्य । व्यवहितत्वादित्यत आह तेषामित्यादि ।

३ । नन्दाः संयोगादयः ।

तदन्तर्भावादिति । अवयवानां समुदायाभ्यन्तरत्वात् तदन्तर्भावः । अवयवभूता इति । आदिशब्दस्य नियतदेशावयववाचित्वाद् विशिष्टदेशावयव-भूता इत्येषोऽर्थो वेदितव्यः । उन्दिदिषतीति । उन्दी क्लेदने । सनीटि च कृते दिष्शब्दस्य द्विर्वचनम् । अङ्ङिदिषतीति । अद्ङ अभियोग इत्यत्र यः संयोगः स दकारादिः । तस्य शुत्वेन दकारस्य डकारः । शुत्वञ्च द्विर्वचनेऽसिद्धम् । तेन सनीटि कृते दिष्शब्दो द्विरुच्यते । ततः शुत्वम् । अर्च्चिचिषतीति । अर्च पूजायाम् । चिष्शब्दस्य द्विर्वचनम् । ईचिचिषत इति । ईच्च दर्शने । सनीटि च कृते चिष्शब्दस्य द्विर्वचनम् । हलादिः शेषः (७।४।६०) । कुहोश्चुरिति (७।४।६२) चुत्वम् । प्राणिणिषतीति । श्वस प्राणने । अन च । प्रपूर्वः । दिद्रासतीति । द्रा कुक्षितायाङ्गती । केचिदजादेरित्यादि । तेषां मतेनाजादेरुत्तरे ये नकारादयः संयोगादिभूतास्ते न द्विरुच्यन्त इति सूत्रार्थः । किं पुनस्तदनुवर्त्तनस्य प्रयोजनमित्यत आह तस्येत्यादि । दकारस्तु द्विरुच्यत एवेति कर्मधारयपञ्चम्यन्तानुवृत्तौ हि

तस्मादि- (१।१।६७) तुत्तरस्येतत्तनन्तराणामेव नकारादीनां द्विर्वचनप्रतिषेधेन भवितव्यम् । निर्दिष्टग्रहणस्यानन्तर्यार्थत्वात् । दकारस्तत्र यद्यपि रेफ-दकारयोर्यः संयोगस्तदादिभूतस्तथापि नकारेण व्यवहितः । तस्माद्दकारोऽपि द्विरुच्यत एव । इन्दिद्रीयिषतीति । इन्द्रशब्दात् क्वचि कृते क्वचि (७।४।१३) चेतीत्त्वम् । क्वजन्तात् सन् । इट् । अतो लोप (६।४।१४८) इत्यकारलोपः । उञ्जिजिषतीति । उञ्ज अर्जवे । यदा बकारोपध उञ्जिरुप-दिश्यत इति । प्रतिषेधस्य विषयं दर्शयति । इह केचिद्वकारोपधमिमं धातुं पठन्ति । उञ्जितेत्येवमादिरूपं (B) यथा स्यात् । केचिच् च दकारोपधमभ्युद्गः समुद्ग इति यथा स्यात् । तत्र यदा बकारोपध उञ्जिरुपदिश्यते तदायं प्रतिषेधो वक्तव्यः । दकारोपधोपदेशे तु न वक्तव्यः । नन्दा इत्यनेनैव (६।१।३) सिद्धत्वात् । बत्वन्तु तदा दकारस्य विधातव्यमिति । उञ्जिता उञ्जिजिषतीति यथा स्यात् । तदपि बत्वमकुत्वविषये विधातव्यम् । अथथाऽभ्युद्गः समुद्गः इति न सिध्येत् । दकारोपधस्यैव युक्तः पाठः । बत्वमात्रं वक्तव्यम् । तदपि न वक्तव्यम् । तत्र भुजन्त्युञ्जौ पाण्युपतापयोरिति (७।३।६२) निपातनादेव लिङ्गाद्धत्वं लभ्यते । नचाभ्युद्गः समुद्ग इत्यत्रापि प्रसज्येत । अकुत्वविषयत्वान् निपातनस्य । यत्र कुत्वं नास्ति तत्रैव बत्वं विज्ञायते । नतु कुत्वविषये । यकारपरस्येत्यादि । यकारः परो यस्मात् तस्य प्रतिषेधो न स्यादित्येतदर्थ-रूपं व्याख्येयमित्यर्थः । तत्र कैश्चिदेवं व्याख्यायते । बहिरङ्गो रेफः । गुणोऽर्त्ति-संयोगाद्योः (७।४।२८) । यङि चेति (७।४।३०) गुणोऽङ्गस्य विधीयमानो यङि भवति बहिरङ्गः । तदाश्रितो रेफोऽपि बहिरङ्ग एव । ततश्च सोऽन्तरङ्गे प्रतिषेधे-ऽसिद्धः । तस्मात् तस्य द्विर्वचनप्रतिषेधो न भवतीति । यद्येव मिन्दिदिष-तीति नुमोऽपि प्रतिषेधो न प्राप्नोतीति । नैष दोषः । वक्ष्यति ह्येतत् । नुम्विधामुपदेशिवद्वचनमिति । नैयायिकास्त्वन्यथा वर्णयन्ति नन्दाः संयोग-दय इति । तेः किमुक्तम् ? संयोगात् पूर्वं नकारादयो न द्विरुच्यन्ते स चेद् भवति यकारान्तः संयोग इति । तेनारार्थत इत्यत्र संयोगस्य यकारान्तत्वात् प्रतिषेधो न भवतीति । अरार्थत इति । यङि चेति (७।४। ०) गुणे रपरत्वे च

यशब्दस्य द्विवचनम् । हलादिशेषः । दोषोऽकित इति (७।४।८६) दीर्घः । ननु चात्तेरहलादित्वाद् यडा न भवितव्यम् । स हि धातोरेकाच (३।१।२२) इत्यादिना हलादेरेव धातोर्विधीयत इत्याह अत्तेरित्यादि । व्यञ्जनस्येति । ईर्ष्यते-व्यञ्जनं यदेकाच् तस्य द्विवचनं कर्त्तव्यम् । तच्च व्यञ्जनं यकारः । तस्येति कृते साच्कस्यैव द्विवचनं कर्त्तव्यम् । एकाच इति । सनः । स हीटि कृते तृतीय एकाज् भवति । तस्य द्विवचने कृते सन्यत (७।४।७८) इतीत्वम् । पूर्वं पूर्वमिणमाश्रित्य सर्वसकाराणां षत्वम् । कण्डूयियिषतीति । असूयियिषतीति । कण्डूश् । असूजिति कण्डूदिषु पठ्यते । ततः कण्डूदिभ्यो यक् (३।१।२७) । वा नामधातूनामिति । सुब्धातुर्नामधातुरभिधीयते । अश्वीयियिषतीति । अश्वशब्दात् क्यजन्तात् सनीटि च कृते यिष्शब्दस्य द्विवचनम् । अशिखीयिषतीति । श्वीशब्दस्य द्विवचनम् । ऋस्त्वम् । हलादिशेषः । यथेष्टमिति । प्रथमादीनामन्यतरस्य यस्येष्ट्यते तस्य कर्त्तव्यमिति ।

४ । पूर्वोऽभ्यासः ।

अभ्यासशब्दोऽयमावृत्तिवचनो लोके प्रसिद्ध एव । सा चावृत्तिः प्रथमस्य नास्त्यभ्यासप्रदेशेषु परस्य ग्रहणे प्राप्ते पूर्वस्य ग्रहणं यथा स्यादित्येवमर्थं तस्याभ्याससंज्ञा विधीयते । पूर्वशब्दोऽवयववचनः । यथा पूर्वं कायस्य पशोरिति । अवयवाश्चावयविनो भवन्ति । स चेह यद्यपि न निर्दिश्यते तथापि हे (६।१।१) इत्यनुवृत्तेस्तदाचस्यैवार्थस्य पूर्वो विज्ञायत इत्याह हे इति यदनुवर्त्तत इत्यादि । ननु च हे इति प्रथमान्तमनुवर्त्तते । षष्ठ्यन्तेन चेहार्थः । न ह्यन्यथा पूर्वशब्देन सम्बन्धः शक्यते दर्शयितुमित्यत आह तदर्थादित्यादि । अर्थाद्विभक्तिविपरिणामो भवतीति । तदिह षष्ठ्यन्तं जायत इत्यर्थः । अथ पुनरत्रावयवावयविलक्षणा षष्ठो भवति यथा वृक्षस्य शाखेति ? एवमपि यदि हे इत्यनुवृत्तेर्द्वयो र्यः पूर्वस्तस्याभ्याससंज्ञा विधीयते तदा सर्वस्य हे (८।१।१) इत्यत्रापि प्रकरणे ये हे विहिते तयोर्यः पूर्वस्तस्याप्यभ्याससंज्ञा प्राप्नोतीत्यत आह तत्रेत्यादि । पूर्वोऽवयव इति । पूर्वशब्दो व्यवस्थावचनोऽप्यस्ति । अतस्तद्व्यवच्छेदार्थमवयवग्रहणम् । पपाचेत्यत्राभ्याससंज्ञायां सत्यां ऋस्त्व इत्यभ्यासस्य

(७।४।५६) ऋस्त्वम् । हलादिशेषः । प्रकृतिचरां प्रकृतिचरो भवन्तीति
वर्त्मम् । पिपक्षतीति । सन्यत (७।४।७६) इतीत्त्वम् । पापचत इति दीर्घो-
ऽकित इति (७।४।८३) दीर्घत्वम् । जुहोतीति पूर्ववङ्कारस्य चुत्वम् ।
तस्याभ्यासे चर्च इति (८।४।५४) जकारः । अपीपचदिति । पचेर्ण्यन्ताच्
वृश्चङ् णिलोपः । णौ चङ्युपधाया (७।४।१) ऋस्वः । द्विर्वचनम् ।
सन्वत्तुनीतीत्वम् (७।४।६३) । दीर्घो लघोरिति (७।४।६४) दीर्घः । सर्वा-
ण्यभ्याससंज्ञायाः प्रयोजनान्येतानि ।

५ । उभे अभ्यस्तम् ।

इह उभेग्रहणं संज्ञिनिर्देशार्थं क्रियते । स च संज्ञिनिर्देशो द्वे (६।१।१)
इत्यनुवृत्तेरन्तरेणाप्युभेग्रहणं प्रकल्प्यत एव । तत् किमर्थं द्वे इत्यनुवर्त्तमान उभे-
ग्रहणं क्रियत इत्यत आह द्वे इत्यनुवर्त्तमान इत्यादि । यद्युभेग्रहणं न क्रियेत
तदा प्रत्येकमभ्यस्तसंज्ञा प्रवर्त्तते । प्रत्येकमपि हि तयोः प्रवर्त्तमानासौ प्रवृत्तैव
भवति । तथाहि दावानीयेयातामितुक्ते प्रत्येकमप्यानयनेन तावानीती
भवतः । तस्मात् समुदाये संज्ञायाः प्रवृत्तिर्यथा स्यादेकैकस्य मा भूदित्येवमर्थ-
मुभेग्रहणम् । समुदिते इति । सहिते समुदायभूते इत्यर्थः । ननु च यत्रा-
भ्यासः श्रूयते तत्रैव यथा स्याद् यत्र तु न श्रूयते तत्र मा भूद् । ईप्सन्ति ईप्सन्
एप्सन्नित्यादौ विषये मा भूदित्येवमर्थमुभेग्रहणं स्यात् ? नैतदस्ति ।
अभ्यासग्रहणं ह्यनुवर्त्तते । तत्रैवमभिसम्बन्धः क्रियते । द्वे अभ्यस्तसंज्ञे भवतः ।
अभ्यासश्चेदस्तीति । एवञ्च सति विनाप्युभेग्रहणं यत्राभ्यासः श्रूयते तत्रैव
भविष्यति । नान्यत्र । तस्माद्भृत्तिकारोपदर्शितमेवोभेग्रहणस्य प्रयोजनं युक्तम् ।
ददतीति । ददातेर्लट् । क्रि । शप् । जुहोत्यादिभ्यः (२।४।७५) श्रुः ।
स्त्राविति (६।१।१०) द्विर्वचनम् । अत्राभ्यस्तसंज्ञायां सत्यां आभ्यस्तयोरात
(६।४।२१२) इत्याकारलोपः । अदभ्यस्तादिति (७।१।४) भैरदादेशः ।
दधात्विति । लोट् । एरुरितुश्चम् (३।४।८३) । समुदाय उदात्तत्वं यथा
स्यादिति । उभेग्रहणे ह्यसति प्रत्येकमभ्यस्तसंज्ञा स्यात् । तस्मादभ्यस्ताना
मादिरित्याद्युदात्तमपि (६।१।१८६) प्रत्येकं स्यात् । अथाप्यनुदात्तं पदमेक-

वर्जमिति (६।१।१५८) नास्ति योगपद्यसम्भवः । एवमपि पर्यायेण स्यात् ? तस्मादभ्यस्तानामादिरितेऽतत् कार्यं (६।१।१८८) समुदाये यथा स्यात् प्रत्येकं पर्यायेण वा मा भूदितेऽवमर्थमुभेग्रहणम् ।

६ । जक्षित्यादयः षट् ।

जक्षित्यादय इतिष निदेशो जक्षेः श्रुतिवन्तस्यादिशब्देन बहुव्रीह्यावपि कर्तुं भवति इन्धेऽपि । यदा जक्षेरनजन्तस्येत्यादिशब्दस्य च इन्धः क्रियते वाक्येऽपि यदानयोरनन्तरोक्तयोरुभयोरपि प्रयोगो भवति तदा तत्र बहुव्रीहौ गृह्यमाणे यदि तद्गुणसंविज्ञानोऽयं बहुव्रीहिराश्रीयेत तदा वेवीडो ग्रहणं न स्यात् । अथातद्गुणसंविज्ञानोऽयं तदा जक्षेर्न स्यादिति मं बहुव्रीहेराश्रयणे दोषं दृष्टेतरयोः पक्षयोरन्यतरमाश्रित्याह जक्षित्ययं धातुरित्यादयश्चेत्यादि । अत्रेति-शब्दोऽतिक्रान्तप्रत्यवमर्शी । जक्षित्ययं धातुरनन्तरमतिक्रान्त इति स एव तेन प्रत्यवमृश्यते । इति रादिर्येषां त इत्यादयो जक्षादय इत्यर्थः । ते पुनर्जागृ-प्रभृतयो वेवीड्पर्यन्ताः (C) । सेयं समानां धातूनामभ्यस्तसंज्ञेति । जक्षितेऽत-दुपलक्षितानां जागर्त्तिप्रभृतीनां षष्ठां जक्षितिरित्येतस्य च सप्तमस्य । तेभ्यः पृथग्निर्दिष्टस्य । ननु च दीध्यते वेव्यत इत्यादादेश आत्मनेपदेष्वनत इत्यनेनैव (७।१।५) सिद्धः । शेषञ्चाभ्यस्तकार्यमाकारलोपादिकम् । तच्च दीधीवेव्यो न सम्भवतेऽव । तत्राकारलोपस्तावदाकारस्याभावान्न सम्भवति । जुस्भावोऽपि भ्रैरभावात् । नुम्प्रतिषेधोऽपि ङित्त्वादात्मनेपदित्वाच्छतुः । तैत् किमर्थमनयोरभ्यस्तसंज्ञा विधीयत इत्याह दीध्यते वेव्यत इत्यादि । दीध्यदिति च शतरीत्यादिना प्रयोजनान्तरमपि दर्शयति । आत्मनेपदित्वा-दनयोर्व्यत्ययेन विना शता न सम्भवतीति व्यत्ययग्रहणम् ।

७ । तुजादीनां दीर्घाभ्यासस्य ।

आदिशब्दोऽयमस्यैव व्यवस्थायाम् । अस्ति च प्रकारे । तत्र यदि व्यवस्थायां वर्तमानो गृह्येत तदा तुज पिज हिंसायामित्यत आरभ्य ये पठितास्तेषामेव ग्रहणं स्यात् । एवञ्च सौत्राणां गणान्तरपठितानाञ्च दीर्घा

न स्यादितेयतदालोच्याह तुजादीनामित्यादि । प्रकार आदिशब्द इति । स च प्रकारोऽनिर्दिष्टत्वान्न ज्ञायत इति पृच्छति कश्च प्रकार इति । तुजे दीर्घत्वमित्यादिना प्रकारार्थत्वं दर्शयति । ये तथाभूता इति । अनन्तरोक्त प्रकारमापन्ना इत्यर्थः । दीर्घः साधुर्भवतीति । एतेन सत एव दीर्घस्य साधुत्वमात्रमनेन क्रियते । नत्वपूर्वो दीर्घ इति दर्शयति । तूतुजान इति । लिट् । एतच्च प्रकारवाचिन आदिशब्दस्य परिग्रहाल्लभ्यते । तस्य कानच् । मामहान इति । मह पूजायाम् । शेषं पूर्ववत् । दाधान इति । डुधाङ् धारणपोषणयोः । मीमायेति । डुमिज् प्रक्षेपणे । लिट् । णल् । दाधारेति । धृज् धारणे । तूतावेति । तु इति सौत्रो धातुः । तुरुस्तुशम्यम (७।३।८५) इत्यादिसूत्रे पठितत्वात् । दीर्घश्चैषामित्यादिना यस्य सत एव साधुत्वमनेन क्रियते स च दीर्घश्छन्दस्येव दृश्यते । न भाषायाम् । तत्रापि च्छन्दसि विषये प्रत्ययविशेषे कानजादौ । न प्रत्ययमात्रे । ततोऽन्यत्र न भवतीति । यथोक्ताद विषयादन्यत्र न भवतीत्यर्थः । तुजेश्छन्दसि कानचि दृष्टः । ततोऽन्यत्र भाषायां छन्दस्यपि णलादौ प्रत्ययान्तरे न भवति । डुमिज् छन्दसि णलि दृष्टः । ततोऽन्यत्र भाषायां छन्दस्यपि कानजादौ प्रत्ययान्तरे न भवति । यच्चैवं तेनास्यान्यत्राव्यापारः । सत एव दीर्घस्य साधुत्वमात्रमनेन विधीयते । नचान्यत्र दीर्घोऽस्ति यस्यानेन विधीयते साधुत्वम् । एतच्च प्रकारवाचिन आदिशब्दाल्लभ्यत इति । तुतोजेति भाषायां प्रयोगः । यदि तर्हि च्छन्दसि सत एव दीर्घस्य साधुत्वमनेन विधीयते व्यत्ययो बहुलमित्यनेन (३।१।८५) सुब्यत्ययस्य विहितत्वादपार्थक्यमेतत् । नापार्थक्यम् । तस्यैव प्रपञ्चार्थत्वात् ।

८ । लिटि धातोरनभ्यासस्य ।

एकाचो द्वे प्रथमस्येति (६।१।१) । अजादेर्द्वितीयस्येति (६।१।२) चानुवर्त्तते । धातोरित्यवयवयोगा षष्ठी । सामानाधिकरण्ये हि प्रथमस्य द्वितीयस्येति च सम्बन्धो नोपपद्यते । अनभ्यासस्येति च प्रतिषेधाच्च । सामानाधिकरण्ये हि प्रतिषेधोऽनर्थकः स्यात् । नह्यभ्यासवानेकाज् धातुः सम्भवति । यथायोगमिति । इलादेः प्रथमस्यैकाचोऽवयवस्याजादेस्तु द्वितीयस्येत्येष यथायोगार्थः । प्रोर्णुना-

वेति । जर्णुञ् आच्छादने । अजादेर्द्वितीयस्येति (६।१।२) नुशब्दस्य द्विर्वचनम् । रेफस्य तु नन्दा इति (६।१।३) प्रतिषेधान्न भवति । ननु चोर्णोतेरिजादित्वादिजादेश्च गुरुमतोऽनृच्छ (३।१।३६) इत्यमि क्तत आम इति (२।४।८१) लेलुक् । कञ्चानुप्रदुज्यते लिटीति (३।१।४०) कञो लिट्परस्यानुप्रयोगः । ततश्च प्रोर्णुवाञ्चकारेति भविष्यति । तत् कथं प्रोर्णुनावेति । अत आह वाच्य जर्णोरित्यादि । नुवक्तावेन यथा नीते राम् न भवति तथोर्णोतेरपीति दर्शयति । विश्विण्वर इति । शु अवणे लिट्स्तभयोरेशिरेजितीरेच् (३।४।८१) । छन्दसुप्रभयथेति (३।४।११७) लिटः सार्वधातुकत्वम् । ततः शुवः शृचेति (३।१।७४) शुः शृभावश्च । हुश्रुवोः (६।४।८७) सार्वधातुक इति यणादेशः । सुन्विरे इति । षुञ् अभिषवे । धातुग्रहणादिह विकरणस्य द्विर्वचनं न भवति । यस्तत्र धातुस्तस्य विकरणेन व्यवहितत्वान्न भवतोत्पत्तेः । छान्दसत्वादित्यपरे । सर्वे विधयश्छन्दसि विकल्पान्त इति । एतच्च व्यत्ययो (३।१।८५) बहुलमितरास्माद्बहुलग्रहणाल्लभ्यते । एवञ्च कृत्वा द्विर्वचनप्रकरणे छन्दसि वेत्येतन्न कर्त्तव्यं भवति । नोनावेति । नु सुतौ । यङ् । द्विर्वचनम् । गुणो यङ् लुकोरिति (७।४।२८) गुणः । नोनूय इति स्थिते यङोऽचि चेति (२।४।७४) यङो लुक् । लिट् । अमन्त्र इति (३।१।३५) निषेधादान्न भवति । संमिमिञ्चुरिति । मिह सेचने । अतः सम्पूर्वात् सन् । हो ढइति (८।२।३१) ढत्वम् । षढोः कः सीति (८।२।४२) कत्वम् । एकाच इत्यादिनेट्प्रतिषेधः (७।२।१०) । हलन्ताच्चेति (१।२।१०) किरवादगुणः । द्विर्वचनम् । षत्वम् । संमिमिञ्च इति स्थिते लिट् । अमन्त्र इति (३।१।३५) प्रतिषेधादाम् न भवति । भि । तस्य उस् । अतो लोपः । जागारेति । लिट् । दातीति । श्लुः । वेति षचनात् पक्षे जजागार ददातीत्यपि भवति ।

६ । सन्यङोः ।

सन्यङोरिति सप्तम्यन्तमिदं वा स्यात् षष्ठ्यन्तं वा ? तत्र यदि सप्तम्यन्तं स्यात् तदायमर्थः स्यात् सन्यङोः परत इति । ततश्चेष्टः सन्भक्तत्वात् सन्यङ्गणेन ग्रहणात् सन्यङ्ग्रेह द्विर्वचननिमित्तत्वान् निमित्तस्य च कार्यिणो-

योगादिटो द्विर्वचनं न स्यात् । ततश्चाटिषतीत्यादि न सिध्येत् । षष्ठ्यन्ते
त्वस्मिन् प्रत्ययग्रहणपरिभाषया तदन्त उपस्थापिते सत्ययमर्थो जायते ।
सन्नन्तस्य यङन्तस्य च यः प्रथम एकाज् द्वितीयो वा । तेनेटो द्विर्वचनं
भवतीति । तथा चाटिषतीत्यादि सिध्यतीत्येतदालोच्याह सन्यङोरिति
षष्ठ्यन्तमेतदिति । अत्र च ज्ञापको योगविभाग इति । यदि हि सन्-
यङोरिति सप्तम्यन्तं स्याच् स्युसन्यङ् इत्येकमेव योगं कुर्यात् । ननु चासत्यपि
प्रयोजने ज्ञापकमस्ति । अस्ति चेह योगविभागस्य प्रयोजनम् । किं तत् ?
सामर्थ्याद् यथासंख्यं यथा स्यात् सनि प्रथमस्य यङि द्वितीयस्येति । नैत
दस्ति । यदि ह्यत्र यथासंख्यमभिप्रेतं स्यात् तदा नीग्वञ्चितीत्यादिना (७।४।८४)
वञ्चुप्रभृतीनामभ्यासस्य यङ्लुको नीगागमविधानं नोपपद्यते । यथासंख्ये
हि सति यद्येषां द्विर्वचनं नास्तीति नीगागमं न विदध्यात् । तस्माद् योग-
विभागात् षष्ठ्यन्तमेतदित्यवसीयते । अटाक्यत इति । यङ्विधौ सूचिसूत्रि-
मूत्रग्रन्थार्थशूर्णांतीनामुपसंख्यानमिति (३।१।२२, वा) यङ् । प्रोर्णोनूयत इति ।
अकृतसार्वधातुकयोरिति (७।४।२५) दीर्घः । जुगुप्सिषत इति । गुपे गुप्ति-
जकिदभ्यः सन्निति (३।१।५) सन् । तदन्ताद् धातोः कर्मणः समानकर्तृकादि-
त्यादिनेच्छायां (३।१।७) पुनः सन् । लोलूयिषत इति । यङन्तात् सन् ।

१० । श्लौ ।

श्लौ परत इति । ननु च प्रत्ययादर्शनं श्लुः । तच्चाभावरूपम् । नचाभावे
पौर्वापर्यमस्ति । तदयुक्तमुक्तं श्लौ परत इति । स्थानिनः परत्वात् तस्यापि
तद्वारेण पौर्वापर्यमौपचारिकं गृहीत्वैव युक्तमुक्तमित्यदोषः ।

११ । चङि ।

अपीपचदित्यादि । पचादिभ्यो ण्यन्तेभ्यो लुङ् । अडागमः । चि ।
णिञ्चीत्यादिना (३।१।४८) चेश्चङ् । अत्रेदानीं द्विर्वचनं प्राप्नोति णिलोपश्च ।
द्वयोरपि कृताकृतप्रसङ्गित्वान्नित्यत्वम् । ततश्चोभयोस्तुल्यबलत्वात् परत्वास्मि-
लोपः । आटिटदिति । अत्रापि णिलोपे कृते णिलोपस्य स्थानिवत्त्वाद्विर्वचनम्
भवत्येव । स्थानिवद्भावस्तु द्विर्वचनेऽचीत्यनेन (३।१।५८) । णिलोपोऽपि नित्यः ।

अकृतेऽपि द्विवचने तेन भवितव्यम् । कृतेऽपि । न च शब्दान्तरप्राप्तिः ।
 द्विष्प्रयोगो द्विवचनं भवतीति कृत्वा स्थाने द्विवचनं त्वत्र न स्वीक्रियते ।
 लक्ष्यानुरोधात् । ततश्चोभयोस्तुल्यबलयोः परत्वात्तिलोपः । तत्र कृते द्विवचनं
 प्राप्नोतुपधाङ्गस्वश्च । तयोरपि कृताकृतप्रसङ्गित्वान्नित्यत्वम् । द्विवचनमपि
 ह्यकृते ऋस्वत्वे प्राप्नोति । कृतेऽपि । न च शब्दान्तरप्राप्तिः । एकदेशविकृत-
 मनन्यवद्भवतीति (प, ३८) वचनात् । ऋस्वत्वमपि कृते द्विवचने प्राप्नोत्य-
 कृतेऽपि । न च शब्दान्तरप्राप्तिः । स एव शब्दो द्विरुच्यत इति कृत्वा । स्थाने
 द्विवचनं त्वत्र नाश्रीयते । लक्ष्यानुरोधात् । ततोभयोस्तुल्यबलयोः परत्वाद्
 ऋस्वत्वम् । ततो द्विवचनेन सन्वत्सवुनीति (७।४।८४) सन्वत्सवादित्वम् ।
 दीर्घो लघोरिति (७।४।८४) दीर्घ इत्येतानि कार्याणि कर्त्तव्यानि । अतएवाह
 वृत्तौ पचादीनामित्यादि । किं पुनः कारणं तथा शास्त्रप्रवृत्तिः क्रियते
 यथैषां कार्याणामयं प्रवृत्तिक्रमो भवतीत्याह तथा चेत्यादि । ऋस्वस्य
 स्थानिवद्भावान् न प्रतिषिध्यत इति । तस्याभावादिति भावः । हेतौ चेयं पञ्चमी ।
 यथा तदशिष्यं संज्ञाप्रमाणत्वादिति (१।२।५३) । अत्र हि सन्वत्सवुनीत्यादिना
 (७।४।८४) लघुनि धात्वक्षरे परे सन्वत्सवो विधीयमानो ऋस्वस्य स्थानिवद्भावा-
 द्हेतोः प्रतिषिध्यते तस्मिन् सति लघुता निवर्त्तत इति कृत्वा । स चास्मिन्
 क्रमे सति स्थानिवद्भावो न सम्भवतीति सन्वद्भावो न प्रतिषिध्यते । प्रतिबन्ध
 हेतोरभावात् । कथं पुनरस्मिन् क्रमे सति कार्याणां स्थानिवद्भावो न सम्भवती-
 त्याह यो ह्यनादिष्टादित्यादि । अचः परस्मिन् पूर्वविधावित्यत्र (१।१।५७) यो
 ह्यनादिष्टादचः पूर्वस्तस्य विधिम् प्रति स्थानिवद्भावो भवतीत्येष सूत्रार्थो
 व्यवस्थितः । न चास्मिन् क्रमे सत्यत्राभ्यासोऽनादिष्टादचः पूर्वो भवति ।
 किं तर्हि ? आदिष्टादेव । तेन तस्य विधौ कर्त्तव्ये ऋस्वस्य स्थानिवद्भावो
 न भवतीति लघुत्वन्न निवर्त्तते । ततश्च सन्वदित्यादिना लघुनिमित्तकः
 सन्वद्भावो (७।४।८३) विधीयमानो न व्याहृत्यते । यदि पुनर्द्विवचनं कृत्वा
 ऋस्वादि कार्यं विधीयते ततोऽनादिष्टादचः पूर्वोऽभ्यासः स्यात् । ततश्च तस्य
 विधौ कर्त्तव्ये ऋस्वस्य स्थानिवद्भावः स्यादेव । एवं दीर्घश्चेति (१।४।१२)
 लब्धस्वभावया गुहसंज्ञया लघुसंज्ञया निरस्तायां सन्वद्भावोऽन्यत्र सावकाश

इह न स्यात् । कः पुनस्तस्यावकाशः ? अशीशमदित्यादि । अत्रहि णौ परभूते प्रागेव मितं ऋखो (६।४।८२) विधीयते । यदि तद्ध्रियं कार्यक्रम आटिटदित्यत्र णिलोपे कृते द्वितीयस्यैकाचष्टिशब्दस्य द्विर्वचनं न प्राप्नोति । तदभावादित्यत्र आह आटिटदित्यत्र द्विर्वचनेऽचीत्यादि । अथ किमर्थमेतानि त्रीणि सूत्राणि पृथक् क्रियन्ते ? लिटि धातोरनभ्यासस्य (६।१।३) श्लौ (६।१।१०) चङीति (६।१।११) । न लिट्श्लुचङ्क्षु इत्येक एव योगः क्रियताम् । तत्राप्ययमत्रार्थः । पुनःपुनर्विभक्तिर्नोच्चारयितव्या । लिटि श्लौ च द्विर्वचनम् । तदनित्यमिति ज्ञापनार्थम् पृथग् योगकरणम् । तेन यो जागार तमृचः कामयन्ते । दाति प्रियाणि । धाति प्रियाणीत्यत्र न भवति द्विर्वचनम् । ततश्च द्विर्वचनप्रकरणे कृन्दसि वेत्येतन्न (६।१।८, वा) कर्त्तव्यं भवति ।

१२ । दाश्वान् साह्वान् मोढांश्च ।

अविशेषेण निपात्यन्त इति । विशेषानुपादानात् । अनिट्त्वञ्चेति । वस्वेकाजादुघसा (७।२।६७) मितौट् प्राप्नोति । अतस्तदभावो निपात्यते । ननु च कृतद्विर्वचनानामेकाचामिड् विधास्यते । अयञ्चाकृतद्विर्वचनमेकाज् भवति । अकृतद्विर्वचनत्वात् । तदयुक्तमनिट्त्वनिपातनम् । नैतदस्ति । लिटि हि श्रूयमाणैकाजुपलक्षणार्थं तत्र कृतद्विर्वचनग्रहणं कृतम् । अस्ति चात्र लिटि श्रूयमाणैकाच्त्वमिति कात्रायुक्तता ? परस्मैपदमिति । सहैरात्मनेपदित्वात् परस्मैपदं न प्राप्नोतीत्यतस्तन्निपात्यते । किं पुनः सामर्थ्यमित्याह हलादिशेष इत्यादि । यदि हलादिशेषः स्यादेवञ्च सत्यामाकारादेशमेव कुर्यात् । नहि हलादिशेषे सत्यागमस्यादेशस्य वा विशेषोऽस्ति । णिलुक् चेति । णेरनिटीति (६।४।८१) णिलोपे सिद्धे लुग्वचनं प्रत्ययलक्षणेनोपधावृद्धिर्मा भूदित्येवमर्थम् । लोपे हि सति प्रत्ययलक्षणेनोपधावृद्धिः स्यात् । लुकि तु न लुमताङ्गस्येति (१।१।६३) प्रतिषेधान्न भवति ।

१३ । व्यङः सम्प्रसारणं पुत्रपत्योस्तत्पुरुषे ।

सम्प्रसारणमिति यण्स्थानिकस्यैक एषा संज्ञा विहिता । वाक्यार्थस्य च । इग् यण इति (१।१।४५) योऽयं वाक्यार्थः स्थान्यादेशसम्बन्धलक्षणस्तस्य तत्र

चेदमुक्तमनुवादे वर्ण उपतिष्ठते विधौ तु वाक्यार्थ इति । विधिश्चायमतो वाक्यार्थस्यैवोपस्थानमित्याह यणः स्थान इत्यादि । ततश्चापि विहित इति । यङश्चावित्यनेन (४।१।७४) । इभ्यापुत्र इति । इभमर्हतीति दण्डादिभ्यो (५।१।६६) यः । क्षत्रियापुत्र इति । क्षत्रस्यापत्यमिति क्षत्रात् घ इति (४।१।१३८) घः । ष्यङ् इति प्रत्ययग्रहणमिदम् । तत्र प्रत्ययग्रहणपरिभाषाया उपस्थानाद् यस्मात् स विहितस्तदादेस्तदन्तस्येति तदादितदन्तग्रहणयिहैव स्यात् कारीषगन्धीपुत्र इति । इह तु न स्यात् परमकारीषगन्धीपुत्र इति । कारीषगन्धशब्दाच्च ष्यङ् विहितः । न परमकारीषगन्धशब्दात् । अत इदं द्वेष्टमपाकर्तुमाह ष्यङिति स्त्रीप्रत्ययग्रहणमिति । स्त्रिया (४।१।३) मित्यधिकृत्य विहितत्वात् । स्त्रीत्वं स्थानिवद्भावेन च प्रत्ययत्वं ष्यङ् । नहि तस्यान्यथा स्त्रीप्रत्ययत्वमुपपद्यते । आदेशपक्षस्य च तत्राश्रितत्वात् । यदि स्त्रीप्रत्ययग्रहणमेतत् ततश्च किमिति ? तदादिनियमो न भवति यतोऽधिकस्याप्यत्र ग्रहणं स्यात् । अतिप्रसङ्गो वा । असति हि नियमे यथेह भवति परमकारीषगन्धीपुत्र इति तथेहापि स्याद् अतिकारीषगन्ध्यापुत्र इत्यत्र आह न स्त्रीप्रत्यये चेत्यादि । प्रत्ययग्रहणपरिभाषाया न स्त्रीप्रत्यये चानुपसर्जन इत्ययमपवादः कृतः । तेन यत्रानुपसर्जनः स्त्रीप्रत्ययस्तत्रैषा प्रत्ययग्रहणपरिभाषा न प्रवर्तत इति तदादिनियमो नास्ति । तेन परमकारीषगन्धीपुत्र इत्यत्र भवत्येव । अत्र हि परमा चासौ कारीषगन्ध्या चेति सन्महदित्यादिना (२।१।६१) समासः । स्त्रीप्रत्ययस्य प्राधायम् । स्त्रियाः पुंवदित्यादिना (६।३।३४) पुंवद्भावः । यत्र तूपसर्जनं स्त्रीप्रत्ययस्तत्रानुपसर्जन इति वचनादुपतिष्ठत एवैषा परिभाषा । तेन भवत्येवात्र तदादिनियमः । तेनेह न भवति । अतिकारीषगन्ध्यापुत्र इति । अत्र हि कारीषगन्ध्यामतिक्रान्त इति प्रादिसमासः । अत्र योऽसावतिक्रान्तः स प्रधानम् । कारीषगन्ध्या तूपसर्जनम् । अतएव गोस्त्रियोरुपसर्जनस्येति (१।२।४८) ऋस्त्रो भवति । पुत्रपत्योः संप्रसारणे तदादावतिप्रसङ्गः । इहापि प्राप्नोति कारीषगन्ध्यापुत्रकुलमिति । तथाहि पुत्रपत्योरिति सप्तमी कार्थिण आनन्तर्यमाचष्टे । एतच्च शुद्धयोस्तदादौ

चाविशिष्टम् । अथापि कथञ्चित् तदादौ न स्यादेवमपि येन विधि-
 स्तदन्तस्येति (१।१।७२) तदन्ते ऽतिप्रसङ्ग इहापि प्राप्नोति । कारीषगन्ध्या-
 परमपुत्र इति । विधिविधानविधिभाजां त्रयाणां सन्निधाने तदन्त-
 विधिर्भवति । ते चेह सन्ति । विधिः संप्रसारणम् । विधिभाक् षड् ।
 विधानं पतिपुत्रशब्दौ । इह च तत्पुरुषेणाव्यभिचारात् सन्निधापितं
 यदुत्तरपदं तत् पुत्रपतिशब्दाभ्यां विशिष्यते । विशेषणेन च तदन्तविधिर्भवतीति
 पुत्रशब्दान्ते पतिशब्दान्ते चोत्तरपदे संप्रसारणं भवतीति कस्यचिद् भ्रान्तिः
 स्यात् । अतस्तान्निराकर्तुमाह पुत्रपत्योरित्यादि । एवं मन्यते । तत्-
 पुरुषोऽत्र पुत्रपत्योः षड्वाधिकरणभूतको निर्दिश्यमानस्तत्पुरुषावयवत्वं
 पुत्रपत्योः ख्यापयति । तद्यथा वृक्षे शाखेति । वृक्षः शाखाया अधिकरण-
 त्वेन निर्दिश्यमानः शाखाया वृक्षावयवत्वं बोधयति । तत्र प्रतयासत्तेः । यत्र
 तत्पुरुषे षड् कार्यभागवयवः स्थितस् तस्यैव तत्पुरुषस्य यावयवौ पुत्रपती
 तयोरेव ग्रहणम् । नतु पुत्रपतयादावुत्तरपदे यौ पुत्रपतिशब्दौ तौ तस्यैव
 षड्ः पूर्वपदस्य तत्पुरुषस्यावयवौ । अपि तु तत्पुरुषस्यान्तरस्यापि पुत्र-
 कुलशब्दस्य पतिकुलशब्दस्य च । तस्मात् तदादौ तावन् न भवत्यतिप्रसङ्गः ।
 तदन्तेऽपि न भवत्येव । यस्मादिह पुत्रपतिग्रहणं यच्च तत्पुरुषेण सन्निधा-
 पितमुत्तरपदं तयोर्विशेषणविशेष्यभावं प्रति कामचारः । तत्र यदीहोत्तरपदं
 पुत्रपतिशब्दाभ्यां विशिष्येत तदा स्यात् तदन्तविधिः । विशेषणेन तदन्त-
 विधिर्भवतीति कृत्वा । न चेह ताभ्यां तद्विशिष्यते । अपि तु तावेव तेन ।
 ततश्च तदन्तविधेरभावात् केवलयोरेवेदं विशेषणं भवतीति कुतस्तदन्ते ऽति-
 प्रसङ्गः ? ननु च यद्युत्तरपदेन पुत्रपती विशिष्येते तेन तयोस्तदन्तता विज्ञा-
 यते । ततश्चोत्तरपदपदान्तयोरेव ग्रहणं स्यात् । न केवलयोः । एवञ्च
 तदादावतिप्रसङ्गः । नैतदस्ति । नहि पुत्रपतिशब्दावुत्तरपदान्तौ सम्भवतः ।
 यस्मादयमन्तशब्दोऽवयववचनः । न च पुत्रपतिशब्दयोरुत्तरपदमवयवः । किं
 तर्हि ? समासस्य । न च तौ समासौ । तस्मान्नैवं विज्ञायत उत्तरपदान्तयोः
 पुत्रपतिशब्दयोरिति । किं तर्हि ? पुत्रपत्योरेवोत्तरपदयोः केवलयोरिति ।
 येन विधिस्तदन्तस्येति (१।१।७२) तदन्तविधिनात्र षडन्तस्य संप्रसारणं

विज्ञायते । ततश्च वाराहीपुत्र इत्यत्र वकारस्यापि संप्रसारणं प्राप्नोतीत्यत आह
 ष्यङ्गन्ते चेत्यादि । तत्रैव कारणमाह निर्दिश्यमानस्येत्यादि । संप्रसारण-
 ग्रहणमुत्तरार्थम् । अतो हीकारग्रहणेनापि सिध्यत्येव । ताश्चोत्तरार्थतां
 तत्रैव दर्शयिष्यामः । तामेवोत्तरार्थतां सूचयन्नाह संप्रसारणमित्यादि ।

१४ । बभ्रुनि बहुव्रीहौ ।

बभ्रुनीति नपुंसकनिर्देश इत्यादि । बभ्रुनीति शब्दरूपापेक्षया नपुंसक-
 लिङ्गेन निर्देशः कृत इत्यर्थः । किं पुनः कारणमेवं व्याख्यायत इत्याह
 पुंलिङ्गाभिधेयोऽयमित्यादि । ननु बभ्रुविति पुंलिङ्गेनैव निर्देशः कस्मान्न
 कृतः ? पर्यायेषु मा भूत् । एवं हि क्रियमाणे ऽर्थप्रधानोऽयं निर्देश
 इत्यादिः स्यात् । ततश्च पर्यायेष्वपि प्रसज्येत । अर्थप्रधाने हि निर्देशे
 स्वरूपपरिभाषा नोपतिष्ठत इत्युक्तम् । मातजित्यादि । ननु च मातजिति
 शब्दरूपं नास्त्येव । नह्यस्य स्वतन्त्रस्य क्वचित् प्रयोगो लभ्यते । कथं तत्र
 संप्रसारणं कर्त्तुं शक्यमित्यत आह अस्मादेवेत्यादि । तत्रेत्यादि । यदि च
 बहुव्रीहौ प्रकृत्या पूर्वपदमिति (६।२।१) बहुव्रीहिस्वरः स्याच् चित्करण-
 मनर्थकं स्यात् । तस्मान्मा भूत् तस्यानर्थक्यमिति चित्करणसामर्थ्याद् बहु-
 व्रीहिस्वरं चित इत्यन्तोदात्तत्वं (६।१।१६३) विधीयमानं बाधते । ननु च
 मातृशब्दो बहुव्रीहावुत्तरपदं न सम्भवत्येव । नद्यृतश्चेति (१।४।१५४) नित्यं
 कषा भवितव्यम् । तत् कथं ततोत्तरपदे बहुव्रीहौ ष्यङः संप्रसारणमुपपद्यत
 इत्याह मातृमातृकयोश्चेत्यादि । यदि च नित्यं कप् स्यान् मातृमातृकयोर्भेदे-
 नोपादानं न कुर्यात् । कृतञ्च । तस्माद् भेदेनोपादानात् कब् विकल्पेन
 क्रियते । न केवलं मातृजादेश इत्यपिशब्दस्यार्थः ।

१५ । वचिस्वप्नियजादीनां किति ।

आदिशब्दोऽयं यजिनैव सम्बध्यत इति । न वचादिभिः प्रत्येकम् । यदि
 हि प्रत्येकमभिसम्बन्धोऽभिमतः स्याद् वच भाषण इत्यधीत्य जित्स्वप् शय
 इत्यधीयताम् । तत्र वचादीनामित्येवं स्वपेरपि सिध्यतीति पृथगुपादानं
 न कर्त्तव्यं जायते । नन्वेवं रुदश्च पञ्चभ्य (७।३।८८) इत्यत्र स्वपेरग्रहणं न स्यात् ।

नैष दोषः । शक्यते हि रुदादीनामादौ स्वपिमधीत्य स्वपश्च पञ्चभ्य इत्येवं सूत्रं प्रणेतुम् । तस्माद् युक्तमुक्तं यजिनैव सम्बध्यत इति । वचेः स्वपिना साहचर्याद् धातुनिर्देशार्थं इकारो न विशेषणार्थः । तेन च ब्रूवादेशस्यैव ग्रहणं भवतीत्यग्राह वच भाषणे । ब्रुवो वचिरिति (२।४।५३) चेति । उक्तमिति । संप्रसारणाच्चेति (६।१।१०८) परपूर्वत्वम् । इष्टमिति । ब्रश्चादिना (८।२।३६) षत्वम् । ततः घृत्वम् । जड इति । हो ढ इति (८।२।३१) ढत्वम् । घृना (८।४।४१) घुरिति घृत्वम् । ढो ढे लोप इति (८।३।१३) ढकार लोपः । द्रलोपे पूर्वस्य दीर्घोऽण इति (६।३।१११) दीर्घत्वम् । उषितमिति । शासिषसिघसीनाच्चेति (८।३।६०) षत्वम् । संवीत आहृतः शून इति । हल इति (६।४।२) दीर्घः । शून इत्यत्रौदितश्चेति (८।२।४४) निष्ठानत्वम् । अथेह कस्माद् भवति ? वाचमिच्छति वाचा तरतीति ठक् । वाचति वाचिक इति । यद्यपि वचेः क्तिव्वचिप्रच्छायतस्तुकटप्रजुश्रीणां दीर्घो ऽसंप्रसारणाच्चेति (३।२।१७८, वा) दीर्घः कृतस्तथाप्येकदेशविकृतमनन्यवद्भवती- (प, ३८) त्यस्ति प्राप्तिरित्याह धातोरित्यादि । यत्र धातुः सामान्यवाचिना धातुशब्देन नोपादीयतेऽपितु स्वशब्देनैव तत्र तत्प्रत्यये धातोरित्येवं यो विहितः प्रत्ययस्तत्रैव कार्यं विज्ञायते । एतच्च भ्रौणहृत्येति निपातनं कुर्वञ् प्रापयति । तद्धितत्वार्थं निपातनम् । यदि च धातोः स्वरूपग्रहणे तत्प्रत्यय एव कार्यं न विज्ञायेत तत्त्वं निपातनमनर्थकं स्यात् । हनस्तोऽचिण्लोरि (७।३।३२) त्यनेनैव तत्वस्य सिद्धत्वात् । वाचति वाचिक इत्यत्र यद्यपि क्तिवन्ता धातुत्वं न जहतीति (प, ७८) तथापि धातोरित्येवं नासौ प्रत्ययो विहितः । तथाह्येकत्र सुप इत्येवं प्रत्ययो विहितः सुप आत्मनः क्यजिति (३।१।८) । इतरत्र च प्रातिपदिकात् । इत्येवं व्याप्प्रातिपदिकाधिकारात् (४।१।१) । तस्मादिह वचेः स्वरूपग्रहणात् तत्प्रत्यय एव कार्यसंविज्ञानं न भवति ।

१६ । ग्रहिज्यावयिव्यधिवष्टिविचतिवृश्चतिपृक्कृतिभृञ्ज-
तीनां ङिति च ।

गृहीतमिति । ग्रहोऽलिटीति (७।२।३७) दीर्घः । जरीगृह्यत इति ।

यङि संप्रसारणं द्विवचनम् । रीगृदुपधस्येति (७।४।८०) रीगागमः । वयि-
 रयमस्येवात्मनेपदी । अय वय गतौ । अस्ति च परस्मैपदी वेजो वयिरिति
 (२।४।४१) । तत्र ग्रह्यादिभिरनात्मनेपदिभिः साहचर्यादनात्मनेपदी गृह्यत
 इत्याह वयिलिटीत्यादि । तस्माच्च परस्य लिटोऽसंयोगाज्जिह्वं किदिति
 (१।२।४) किञ्चेन भवितव्यमित्यत आह तस्येत्यादि । यद्येवमिति । यदि
 वेजादेशस्य वयेर्ग्रहणमित्यर्थः । यजादिषु वेज्पठ्यत इति । ततश्च पूर्व-
 सूत्रेणैव तस्य स्थानिवद्भावात् संप्रसारणं सिद्धमित्यभिप्रायः । नैवं शक्यमिति ।
 विज्ञातुमिति शेषः । नानयोपपत्त्या वयिग्रहणमनर्थकं शक्यं विज्ञातुमित्यर्थः ।
 किं कारणमित्याह लिटि तस्येत्यादि । स्यादेतत् । विधिप्रतिषेधयोर्विरोधा-
 देकत्र विधिरेव भविष्यति न प्रतिषेध इत्यत आह अत्र यथैवेत्यादि ।
 यदि विरोधादेकत्रासम्भवः पर्यायोऽस्तु । नतु द्वयोरन्यत्र चरितार्थत्वा-
 देकेनैव भवितव्यम् । नापरेणेत्येषोऽर्थो लभ्यत इति भावः । नैष दोष इति ।
 कथं नैष दोष इत्यत आह लिटीत्यादि । लिटि वयो य इति (६।१।३८)
 यकारस्य संप्रसारणप्रतिषेधो लिङ्गं विधौ वेजोग्रहणेन वयिग्रहणम् भवती-
 त्यस्यार्थस्य । असति विधौग्रहणे प्राप्तेरसम्भावात् प्रतिषेधोऽनर्थकः स्यात् ।
 वेज इत्यत्र प्रतिषेधे वयेर्ग्रहणं न भवतीति । अत्राप्येतदेव प्रतिषेधवचनं लिङ्गं
 सति हि वेज्ग्रहणे वेज इत्यनेनैव प्रतिषेधस्य सिद्धत्वात् पुनर्लिटि वयो य
 (६।१।३८) इति प्रतिषेधोऽनर्थकः स्यात् । तदेतस्माज्जिह्वाद् वयेर्विधौग्रहणं
 प्रतिषेधे चाग्रहणमित्यनुमास्यते । सत्यमेतदिति । अनन्तरोक्तमर्थमभ्यनुजा-
 नाति । यदि सत्यमेतत् तर्हि किमर्थं वयिग्रहणमित्याह एष एवेत्यादि । तेन
 स्पष्टीकरणार्थं वयिग्रहणमित्याचष्टे । विध्यतीति । दिवादित्वाच्छन् । उष्ट
 इति । तसन्तमेतत् । अदादित्वाच्छपो लुक् । ब्रश्चादिसूत्रेण (८।२।३६) षत्वम् ।
 षुत्वम् । विचतीति । तुदादित्वाच्छः । वृक् ण इति पूर्ववन्नत्वम् । स्कोरिति
 (८।२।२८) सलोपः । भलादिर्निष्ठा न भवतीति तेनात्र षत्वं न भवतीति
 भावः । भलादौ हि तद् विधीयते । भलो भलीत्यतो (८।२।२६) भल्-
 ग्रहणानुवृत्तेः । कुत्वे तु कर्त्तव्ये तदसिद्धं मेवेति । नहि यथा षत्वादौ
 निष्ठादेशस्य सिद्धत्वमुच्यते तथा कुत्वेऽपि । तेन तत् प्रवर्त्तत एव । वृच्यतीति ।

पूर्ववच्छः । वरीवृक्षत इति । रीगृत्वत इति वक्तव्यमिति (७।४।८०, वा)
 रीगागमः । वृष्ट इति । पूर्ववत् षत्वम् । यजयाचेत्यादिना (३।३।८०)
 नङि विहिते प्रश्न इत्यत्र संप्रसारणं कस्मान्न भवतीत्यत्र आह नङित्यादि ।
 भृष्ट इति । पूर्ववत् षत्वम् । भृज्जतीति । पूर्ववच्छः । वरीभृज्यत इति ।
 पूर्ववद् रीक् । सकारस्येत्यादि । ननु स्तोः संयोगाद्योरन्ते चेति (८।२।२८)
 तस्य लोपेन भवितव्यम् । नैतदस्ति । भ्रलि पदान्ते च स उच्यत इति ।

१७ । लिख्यभ्यासस्योभयेषाम् ।

उच्येति । क्रादिनियमादिद् प्राप्त उपदेशेऽत्वत इति (७।२।६२)
 प्रतिषिद्धः । ऋतो भारद्वाजस्येति (७।२।६३) नियमात् पुनर्भवति । ग्रहेर-
 विशेष इति । यस्मात् सति संप्रसारणे हलादिशेषेण रेफनिवृत्तौ जग्राहेति
 ग्रहेर्यदूषं भवति सत्यपि संप्रसारण उरत्वरपरत्वहलादिशेषेष्वपि कृतेषु
 तदेव भवति । जिज्याविति । आत औ णलः (७।१।३४) । जिज्येति ।
 आतो लोप इटि चेत्याकारलोपः (६।४।६४) । वृश्चतेः सत्यसति वा
 योगे नास्ति विशेष इति । यद्यन्यार्थी योग आरभ्यते न वृश्चत्यर्थस्ततो
 वृश्चत्यर्थमेतद्वचनं न भवतीति सत्यप्येतस्मिन्नन्यार्थवचने वृश्चतेरभ्यासस्य नैव
 संप्रसारणेन भवितव्यम् । नञ्सति तदर्थे वचने केनचित् प्रकारेण संप्रसारण-
 मुपपद्यत इत्यभिप्रायः । ततश्चासत्यस्मिन् योगे वव्रश्चेति यदूषं भवति
 सत्यपि तदेवेति नास्ति वृश्चतेर्विशेषः । एतच्च वृत्तिकारमतेनोक्तम् (D) ।
 भाष्यकारमतेन त्वाह योगारम्भ इत्यादि । तस्यायन्भावः । सति वचनेऽन्यार्थे
 क्रियमाणे तस्य वृश्चत्यर्थतापि भवति । वृश्चतेरपि ग्रह्यादिष्वन्तर्भावात् ।
 एतच्च तदर्थोऽप्ययं योगारम्भ इति तदभ्यासस्यापि संप्रसारणेन भवितव्यमिति ।
 तुशब्दो वृत्तिकारमताद्विशेषं दर्शयति । यदि संप्रसारणमकृत्वेत्यादि । ननु

(D) Who is this वृत्तिकार ? The commentator is speaking of the काशिकाकार as putting in the opinions of both the वृत्तिकार and the भाष्यकार. Hence this वृत्तिकार is not clearly the काशिकाकार । According to हरदत्त, he appears to be the वार्त्तिककार ; though it is said that there was another वृत्तिकार called कुणि or चूर्णि ? It is also clear that भर्तृहरि the भागवतवृत्तिकार is not meant here.

दर्शयति । यदि संप्रसारणमकृत्वेत्यादि । ननु चोभयग्रहणस्य प्रयोजनं
 वक्ष्यति हलादिशेषं परमपि बाधित्वा संप्रसारणमेव यथा स्यादिति । तत्
 कुतोऽस्य पक्षस्य सम्भवः ? उभयग्रहणरहिते योगे सतीतग्रभिप्रायः । अथ
 रेफस्येत्यादि । उभयग्रहणसहिते योगे सतीति भावः । उरत्वस्य स्थानि-
 वद्भावादिति । केन पुनः स्थानिवद्भावः । अचः परस्मिन् पूर्वविधा इति
 (१।१।५८) । कः पुनरसौ ? प्रतग्रयो ऽचः परो यन्निमित्तमोरत्वं स्यात् ।
 अङ्गस्य योऽभ्यास इति विज्ञायमाने सामर्थ्यात् प्रतग्रय आश्रितो भवति । विना
 तेनाङ्गव्यपदेशाभावात् । वृत्तिकारमतं चेष्टितव्यम् । अन्यथा तत्रोभयग्रहणा-
 भावाद् हलादिशेषेण प्रागेव संप्रसारणाद् रेफे निवर्त्तिते वकारस्य संप्रसारणं
 स्यात् । ततश्च उव्रश्चेतग्रनिष्टं रूपं स्यात् । पृच्छतिभृज्जत्योरविशेष इति ।
 ग्रहेरिव वेदितव्यः । अकिदर्थमित्यादि । किं पुनः कारणमकिदर्थमिदं व्याख्येय-
 मित्यत आह कितीत्यादि । यस्मात् किति परत्वात् संप्रसारणे कृते कृत-
 सम्प्रसारणस्य पुनः प्रसङ्गविज्ञानाद् द्विर्वचने कृतेऽन्तरेणाप्येतद्वचनमूचतु-
 रित्यादि सिद्धयतेष्व । तस्मान्नेदं किदर्थम् । अपित्वकिदर्थमेवेति । अथ
 किमर्थमुभयेषामित्युच्यते ? यावता स्वरितलिङ्गासङ्गादेवोभयेषामित्यस्यानु-
 वृत्तिर्भविष्यति ? न चानुवृत्तौ सत्यां ङिति वच्चादीनामपि संप्रसारणं
 प्राप्नोतीत्येतच्च नाशङ्कनोपयम् । यदि वच्चादीनामपि ङिति संप्रसारणं
 स्याद् योगविभागोऽनर्थकः स्यात् । मण्डूकश्रुतिन्यायेन वा वच्चादीनामनु-
 वृत्तिर्भविष्यति । तत् कुतोऽस्य दोषस्यावसर इत्याह अधिकारादेवेत्यादि ।
 अधिकारादेवोभयग्रहणे सिद्धे पुनरुभयेषां ग्रहणात् पुनः श्रुतिर्भवति । तस्याच्चेत-
 देव प्रयोजनम् । यत्र संप्रसारणञ्चान्यच्च प्राप्नोति तत्र संप्रसारणमेव यथा स्यात् ।
 भा भूदन्यदिति । तेन विव्याध विव्यधियेत्यत्र हलादिशेषं परमपि बाधित्वा
 संप्रसारणमेव भवति । अन्यथात्र परत्वात् प्राक् प्रवर्त्तमानेन हलादिशेषेण
 यकारस्य निवृत्तौ कृतायां वकारस्य संप्रसारणमापद्येत । ततश्चोव्याधो-
 व्यधियेत्यनिष्टं रूपं स्यात् ।

१८ । स्वापेक्षङि ।

स्वापेरिति । आप्त्वा व्याप्तावित्यस्यापि सुपूर्वस्येका निर्देशः सम्भवति ।

अतस्तद्ग्रहणाशङ्कानिराकरणायाह स्वपेक्ष्यन्तस्य ग्रहणमिति । एतन्तस्य ग्रहणं चङ्ग्रहणाद् विज्ञायते । नह्यण्यन्ताच् चङ् सञ्भवति । असृषुपदिति । हेतुमति चेति (३।१।२६) णिच् । द्विर्वचनात् पूर्वमत्र संप्रसारणमिति । परत्वात् । स्वाप्यत इति । कर्मणि लकारः । सार्वधातुके यक् (३।१।६७) ! स्वापितमिति । निष्ठायां सेटीति (६।४।५२) णिलोपः । ननु च ग्रह्यादिसूत्रात् (६।१।१६) ङितीत्यनुवर्त्तते । न च स्वापेऽङोऽन्यो ङिदस्ति । तत्र सामर्थ्याच्चङेऽव भविष्यतीति न कर्त्तव्यमेव चङ्ग्रहणमित्यत आह ङितीति । केवलमित्यादि । ग्रह्यादिसूत्रे (६।१।१६) ह्युभयं सन्निहितं किद्ग्रहणं ङिद्ग्रहणञ्च । तत्रोभयोरविशेषेण सन्निधाने ङिद्ग्रहणमेवानुवर्त्तते । न किद्ग्रहणमिति मन्दधिया दुर्बोधम् । अतः सुखप्रतिपत्तये मन्दबुद्धे चङ्ग्रहणं क्रियत इति भावः ।

१९ । स्वपिस्यमिव्येजां यङि ।

स्वप्नगिति । स्वपितृषो नैजिङ् (३।२।१७२) ।

२० । न वशः ।

२१ । चायः कौ ।

अथ किमर्थं दीर्घोच्चारणं यावता ऋस्वादेशेऽप्युक्तत्सार्वधातुकयोरिति (७।४।२५) दीर्घत्वेन चेकीयत इति सिध्यत्येवेत्याह दीर्घोच्चारणमित्यादि । कथं नर्यङि चेत्युच्यमान (७।४।३०) आदेशो यङ्लुकि स्यात् ? प्रत्ययलक्षणेन स्यात् । अथापि न लुमताङ्गस्येति (१।१।६३) प्रत्ययलक्षणं प्रतिषिध्यते ? एवमप्यस्मादेव दीर्घोच्चारणाद् यङ्लुकि भवतीति विज्ञायते । अन्यथा तदपार्थक्यं स्यात् ? चेकीत इति । तसन्तमेतत् । यङोऽचि चेति (२।४।८४) यङो लुक् ।

२२ । स्फायः स्फ्री निष्ठायाम् ।

स्फातिरिति । स्त्रियां क्तिन् (६।३।८४) । वलि यलोपः (६।१।६६) । स्फाती-भवतीति । स्फायते निष्ठान्ताच् कृतेऽस्य च्वावितीस्त्वे (७।४।३२) सतीदं रूपं

भवतीति मन्यमानो यश्चोदयेदथ कथं स्फातीभवतीत्येतद्रूपं यावताऽत्रापि निष्ठायामस्मिन्नादेशे स्फातीभवतीत्येवं भवितव्यमिति तं प्रत्याह स्फाती-
भवतीत्येतदपीत्यादि । एतदपि स्फातिशब्दात् क्तिन्नन्ताच्ची कृते च्ची चेति
(७।३।२६) दीर्घत्वे च क्तिन्नन्तस्यैव रूपम् । अतो न भवत्येष दोषप्रसङ्गः ।

२३ । स्थः प्रपूर्वस्य ।

सामान्येन ग्रहणमिति । द्वयोरप्यास्ये कृते पूर्वस्य धात्वादेः षः स
(६।१।६४) इति सत्वे समानत्वाद् रूपस्य । लक्षणप्रतिपदोक्तपरिभाषा
(प, ११४) च नेहोपतिष्ठते । उभयोर्लक्षणिकत्वात् । अथात्र संयोगादे रातो
धातोर्येष्वत इति (८।२।४३) निष्ठानत्वं कस्माच्च भवतीत्यत आह संप्रसारण
इत्यादि । नत्वस्य पूर्वत्वासिद्धत्वात् पूर्वं संप्रसारणं क्रियत इति । तत्र
कृते च यण्वत्ता नास्तीति नत्वं न भवति । प्रस्य इत्येवं सिद्ध इति ।
ननु चैवमुच्यमाने प्रशब्दस्यापि संप्रसारणं स्यात् । ततश्च पृस्तीत इति रूपं
स्यात् । तत् किमुच्यते प्रस्य इत्येवं सिद्ध इति ? अनन्यविकारो-
ऽन्यसदेशस्येति (प, १०४) न भवत्येष दोष इति मन्यते । इहापि यथा
स्यादिति । कस्मात् पुनर्न प्राप्नोति ? संशब्देन व्यवहितत्वात् । किं
पूर्वग्रहणे क्रियमाणे शब्दार्थ एव तथाविधो भवति येनात्रापि भवति ? अथ
ग्रन्थाधिक्यादर्थ्याधिक्यं सूचयतीत्यभिप्रायेणाह तत् कथमिति । प्रथम-
कल्पं दर्शयन्नाह प्रपूर्वस्येति । षष्ठ्यर्थे बहुव्रीहिरिति पूर्वशब्दोऽयमवयववचन
इति षष्ठ्यर्थे बहुव्रीहिर्भवति । अवयववाचिनि पूर्वशब्दे धातुरन्यपदार्थो नोप-
पद्यते । नहि धातोः प्रशब्दोऽयमवयवो भवति । अपि तु धातूपसर्गसमुदायस्य ।
तस्मात् स एवान्यपदार्थो युक्त इत्याह प्रः पूर्वं यस्येत्यादि । तदवयवस्येति ।
तस्यावयवस्तदवयव इति षष्ठीसमासः । तच्छब्देन धातूपसर्गसमुदायः परा-
मृश्यते । व्यधिकरणषष्ठ्याविति । प्रपूर्वस्येति । स्यावयवापेक्षया षोऽयमवयवा-
वगविसम्बन्धस्तत्र षष्ठी । स्थइतेप्रषा तु यणवयवापेक्षया यः सम्बन्धस्तत्र । तेन
भिन्नाभिधेयत्वात् स्थः प्रपूर्वस्येति व्यधिकरणे षष्ठ्यौ । स्यादेवम् । प्रसंस्तीत
इत्यत्र प्रपूर्वसमुदायावयवः स्याशब्दो न सम्भवतीत्यत आह तत्रेत्यादि ।

२४ । द्रवमूर्त्तिस्पर्शयोः श्यः ।

द्रवमूर्त्तौ द्रवकाठिन्य इत्यनेन द्रवमूर्त्तिशब्दस्यार्थमाचष्टे । द्रवावस्थाया उत्तरोऽवस्थाविशेषः काठिन्याख्योऽत्र द्रवमूर्त्तिशब्देनोच्यते । स्पर्शं चेति । रूपादिसहचरितो गुणः स्पर्श इत्युच्यते । शीतो वायुः (E) । शीतमुदकमिति । कथं पुनरत्र सामानाधिकरण्यम् ? यावता शीतशब्देन गुणविशेषोऽभिधीयते । वाय्वादिशब्देन तु द्रव्यविशेष इत्यत्र आह गुणमात्र इत्यादि । यथा शुक्लादिशब्दाः कदाचिद् गुणमात्रे वर्तन्ते यथा पटस्य शुक्ल इति । कदाचित्तु तद्वति द्रव्ये सोऽयमित्यभेदसम्बन्धत्वान् मतुब्लोपान् मत्वर्थीयाकारप्रत्ययान्तत्वाद्वा शुक्लः पट इति तथा शीतशब्दोऽपि । तेन यदा तद्वति द्रव्ये वर्तते तदोभयोरिकद्रव्ये निवेशितत्वादुपपद्यते सामानाधिकरण्यमिति भावः । संश्यान इति । संयोगादेरित्यादिना (८।२।४३) नत्वम् ।

२५ । प्रतेश्च ।

२६ । विभाषाऽभ्यवपूर्वस्य ।

सेयमुभयत्र विभाषेति । द्रवमूर्त्तिस्पर्शविषये पूर्वेण प्राप्ते , अन्यत्राप्राप्ते । अथ पूर्वग्रहणं किमर्थम् ? न विभाषा ऽभ्यवाभ्यामित्येवोच्येत । अत आह पूर्वग्रहणस्येत्यादि । क्रियमाणे पूर्वग्रहणे कस्मादेवात्र न भवतीत्याह न किलेत्यादि । अयं हि द्विविधोऽपि समुदायो नाभिपूर्वः । नाप्यवपूर्वः । किं तर्हि संपूर्वः । तेन पूर्वग्रहणादत्र न भवति । क्रियमाणेऽपि पूर्वग्रहणे प्राप्नोत्येवेति मन्यमानः किलशब्दमरुचिसूचनार्थं प्रयुक्तवान् । तस्मैव प्राप्तिं दर्शयन्नाह योऽत्रेत्यादि । संशब्दात् परो यो धातूपसर्गसमुदायस्तदाश्रयो विकल्पः कस्मान्न भवति ? भवति ह्यसावभ्यवपूर्व इत्यस्ति प्राप्तिः । अत आह यद्वान्तरमाख्येयमिति । विभाषाग्रहणमिह क्रियते । साच व्यवस्थित-विभाषा विज्ञायते । तेनेह न भवतीति यद्वान्तरम् । पूर्वग्रहणस्य चान्यत् प्रयोजनं वक्तव्यमिति । तत् पुनरभिसंशीनम् अभिसंश्यानमवसंशीनमवसंश्यान

मितत्रापि विकल्पो यथा स्यादित्येवं तद् वेदितव्यम् । एतच्च पूर्वाग्रहे
क्रियमाणे यथोपपद्यते तथा सत्यः प्रपूर्वस्येतत्र (६।१।३३) प्रपूर्वस्येति षष्ठ्यर्थे
बहुव्रीहिरित्यादिना व्याख्यातम् ।

२७। शृतं पाके ।

आ पाक इत्यस्य धातोरिति । आ पाक इत्यदादौ पठ्यते । घटादौ च
मित्संज्ञार्थम् । कैश्चिच्चुरादावपि । अत्र पाक इति भ्वादौ । तत्रेहा-
विशेषेण ग्रहणं प्राप्तम् । आयतेरपि हि कृतात्त्वस्यैतद्रूपं भवत्येव । निपातनाच्च ।
लक्षणप्रतिपदोक्तपरिभाषया (प, ११४) प्रतिबन्धं न करोति । ण्यन्तस्याण्यन्तस्य
चेति । विशेषानुपादानात् । तथाचोक्तम् । आश्रयोः शृतमिति । यदि
विभाषेत्यनुवर्त्तते क्षीरहविषोरपि पक्षे आणं अपितमिति स्यात् । ताभ्यामन्य-
त्रापि पक्षे शृतमिति प्रसज्येतेत्यत आह व्यवस्थितविभाषयमिति । यदा-
पीत्यादि । प्रयोजकव्यापारः प्रेषणाध्येषणादिः कार्ये कारणोपचारं कृत्वा
प्रयोजकशब्देनोक्तः । स हि प्राकृतादर्थान्नाहो भवति । तत्र तस्यानन्तर्भावात् ।
तत्र यदा हेतुमति चेति (३।१।२३) द्वितीयो णिजुत्पद्यते तदापि क्षीर-
हविषोरपि निपातनमेतन्नेष्यते । व्यवस्थितविभाषाविज्ञानादेव । तथाचोक्तं
अपेः शृतमन्यत्र हेतोरिति । हेतुमण्चोऽन्यत्रेत्यर्थः । द्वितीयग्रहणं यदैक
मेव भवति तदेष्टत्वाच् अपितं क्षीरं देवदत्तेन यज्ञदत्तेनेति तत्प्रयोजको हेतु-
श्चेति (१।४।५५) चकाराद् देवदत्तयज्ञदत्तयोः कर्त्तृसंज्ञाविधानादुभयत्रापि
कर्त्तरि तृतीया । अपितमिति । आनेर्णिचि कृते ऽर्त्तिङ्गीत्यादिना (७।३।३६)
पुक् । मितां ऋस्वः (६।४।८२) । क्षीरं स्वयमेव आति स्म । तद् यदा देवदत्तेन
प्रयुज्यते स्म तदा हेतुमति चेति (३।१।२६) प्रथमो णिच् । सोऽपि अपयन् यदा
यज्ञदत्तेन प्रयुज्यते स्म तदा द्वितीयः । णेरनिटोति (६।४।५१) पूर्वस्य णेलोपः ।
ततः क्षीरे प्रयोज्ये कर्मणि निष्ठा । शृतमिति । ण्यन्तस्याण्यन्तस्य चेति ।
निपात्यत इति प्रतिज्ञाते सति युक्तं ण्यन्तस्याप्येतन्निपातने येषां आतिच्चुरा-
दावपि पठ्यते इत्यभ्युपगमः । येतु चुरादावस्य पाठं न प्रतिजानते तेषां
कथं ण्यन्तस्येतन्निपातनं युज्यते ? न च शक्यते वक्तुं तेषामपि हेतुमन्त-
स्येतन्निपातनम् । युज्यते । अपेः शृतमन्यत्र हेतोरिति भाष्यकारवचनादिति

यद्योदयेत् तं प्रत्याह आतिरयमित्यादि । कर्मभावापन्नेऽपि योऽर्थः सौकर्यात् स्वातन्त्र्येण विवक्ष्यते स कर्मकर्त्ता कर्म भूत्वा कर्त्ता भवतीति कृत्वा । कर्म-चासौ कर्त्ता चेति विशेषणसमासः । स यस्य विषयः स कर्मकर्त्तृविषयः । अर्थद्वारकं चेदं विशेषणं पचेः कर्मकर्त्तृविषयत्वं वेदितव्यम् । तस्य योऽर्थः पच्यमानकर्त्तृकत्वं विल्लेदनमात्रं तत्रायमकर्मकः आतिर्वर्त्तते । यदा तु स ण्यन्तो भवति तदा प्राकृतं पच्यर्थमाह । प्रकृतौ भवः प्राकृतः । स पुनर्यः प्रकृत्यन्तस्य पचेरर्थः पक्तृकर्त्तृको विल्लेदनोपसंहारादिः स इह वेदितव्यः । देवदत्तादिपक्तृकर्त्तृकं प्राकृतं पाक्ताख्यं पच्यर्थमाहेत्यर्थः । तत्र द्वयोरपि श्रुतमिष्यत इति योऽण्यन्तः आतिः कर्मकर्त्तृविषयेण पचिना समानार्थ-स्तत्रापीष्यते । योऽपि ण्यन्तः प्राकृतं पच्यर्थमाह तत्रापीष्यते । तत्र श्रुतं क्षीरं स्वयमेवेति प्रथमस्योदाहरणम् । श्रुतं क्षीरं देवदत्तेनेति द्वितीयस्य । ननु च अपेः श्रुतमन्यत्र हेतोरिति भाष्य उक्तम् । तत् कथं द्वयोरपीष्यते । एवं मन्यते । यदिदं भाष्य उक्तं अपेः श्रुतमन्यत्र हेतोरिति तत्रान्यत्र हेतो-रित्यनेन सर्वस्य हेतुमस्मिन् पर्थ्युदासो न विधित्सितः । अन्यथा विप्रति-षिद्धमिदं स्यात् । असति हि आतेशुरादौ पाठे यदि अपेः श्रुतमिति निपात्यते कथमन्यत्र हेतोरिति पर्थ्युदासः ? अथान्यत्र हेतोरिति पर्थ्युदासो न तर्हि अपेः श्रुतमिति निपातनमुपपद्यते । नहि आतेशुरादावसति पाठे आतेर्हेतुमस्मिन् त्यक्त्वा ऽन्यस्ततो णिजस्ति । तस्माद् यस्य हेतुमस्मिन् न केनचित् प्रकारेण स्वार्थिकत्वमुपपद्यते स एव भाष्यकारस्य पर्थ्युदासविषय-त्वेनाभीष्टः । स पुनर्यो बाह्ये प्रयोजके द्वितीयो णिजुत्पद्यते स विज्ञेयः । यस्य तु केनचित् प्रकारेण स्वार्थिकत्वमुपपद्यते स एव भाष्यकारस्य पर्थ्युदास-विषयत्वेन न प्रकल्प्यते । तस्यैतन्निपातनमिष्टमेव । स पुनर्यस्मिन्नुत्पन्ने आतिः प्राकृतं पच्यर्थमाह स विज्ञेयः । शक्यते हि तस्य पचिना प्रकृत्यर्थेन समानार्थत्वात् स्वार्थिकत्वमुपचारेणाभिधातुमिति । तदेवमिह पाठेऽपि दुरादौ आते ण्यन्तस्याप्येतन्निपातनं युज्यत एवेति ।

२८ । प्यायः पी ।

पीनमिति । ओदितश्चेति (८।२।५४) निष्ठानत्वम् । इयमपीत्यादि ।

अपिशब्देन न केवलं पूर्वसूत्रे या विभाषा सैव व्यवस्थितविभाषा ह्यपित्वेषा-
पोति दर्शयति । तेन किं सिद्धं भवतीत्याह तेनेत्यादि । सीपसर्गस्य तु नैव
भवतीत्यस्यापवादमाह आङ्पूर्वस्येत्यादि । नित्यश्चायमभूधसोः (F) पीभावः ।
व्यवस्थितविभाषैव ।

२६ । लिङ्यङोश्च ।

विभाषेति निवृत्तमिति । उत्तरसूत्रे पुनर्विभाषाग्रहणात् । अन्यथापीद-
मेव तत्रानुवर्त्तिष्यत इति तन्न कुर्यात् । अतएवोच्यते द्वयोर्विभाषयोर्मध्ये ये
विधयस्ते नित्या भवन्तीति । प्यायः (६।१।२८) पीत्येनच्चशब्देनानुक्रियत इति ।
इतरथाहि संप्रसारणस्य प्रकृतत्वान्निङ्यङोः प्यायः संप्रसारणं विज्ञायेत ।
चशब्दे तु सत्यनन्तरेणैव पीभावेन सम्बन्धः सुखमवसीयते । नाप्राप्ते द्विवचने
पीभावो विधीयते । तेन तस्य बाधकं प्राप्नोतीति कस्यचिदाशङ्का स्यात् ।
अतस्तान्निराकर्त्तुमाह परत्वादित्यादि । विरोधे हि सति बाधा स्यात् । इह
तु विरोधो नास्ति । अतः परत्वात् पीभावे कृते पुनः प्रसङ्गविज्ञानात् सिद्ध-
(प, ४०) मिति द्विवचनं भवतीति ।

३० । विभाषा ष्वेः ।

शुशावेति । लिटि णलि संप्रसारणे कृते वृद्ध्यावादेशौ । शिक्षायेति ।
यदा न संप्रसारणं तदा वृद्ध्यावादेशौ । शुश्रुवतुः । शिक्षितुरिति । यदा
संप्रसारणं तदोवङ् । अन्यदेयङ् । अप्राप्तमिति । केनचिदविहितत्वात् ।
लिट्यभ्यासस्योभयेषामित्यत्रो (६।१।१७) भयग्रहणादन्यत् कार्यं प्रवर्त्तमान-
मपास्याभ्यासस्य संप्रसारणमेव यथा स्यादित्येतदुभयेषांग्रहणस्य प्रयोजनमुक्तम् ।
ततश्चेममपि विकल्पं बाधित्वा नित्यं संप्रसारणमेव स्यादिति कस्यचिदुभ्रान्तिः
स्यात् । अतस्तान्निराकर्त्तुमाह यदा चेत्यादि । अत्र श्रूयतेविभाषा संप्रसारण-
मुच्यते । यदि कदाचिद् धातोर्न संप्रसारणं भवति तदाभ्यासस्य स्यात् ।
ततश्च श्रूयतेः संप्रसारणं पाक्षिकं न कृतं स्यात् । स्यादेतत् । लिट्परस्य
श्रूयतेरिदं विकल्पेन कार्यं विधीयते । तस्य च तदस्येवेति । असम्यगीतत् ।

द्विष्ययोगे हि द्विर्वचने क्रियामात्रम् भिद्यते । न धातुरूपम् इति कुतः पूर्वपरयोः कार्यसम्बन्धं प्रति भेदः ? तस्माद् यदा धातोर्न भवति तदाभ्यास-स्यापि न भवत्येव ।

३१ । णौ च संशङ्कोः ।

णौ च संशङ्कोरिति । भिन्नाधिकरणे सप्तम्यौ । संशङ्कोः परतो यो णिस्तस्मिन् णौ परतो यः श्रयतिरिति । शुशावयिषतीति । श्रयतेर्णिच् । सन् । संप्रसारणम् । वृद्धिरावादेशः । शुद्धत्येतस्य द्विर्वचनम् । अशूशवदिति । लुङ् । णेष्टु । संप्रसारणादिकम् । पूर्ववस्मिलोपः । णौ चङीति (७।४।१) ऋस्वः । द्विर्वचनम् । दीर्घो लघोरिति (७।४।८४) दीर्घः । ननु च श्रयतेर्णिचि तदन्ताच्च सनि कृते चङि चान्तरङ्गत्वात् पूर्वं वृद्ध्यायादेशाभ्यां भवितव्यम् । ततः संप्रसारणेन । तथाच सति शुश्रययिषतीति सन्परे णौ भवितव्यम् । चङ्परे त्वशूश्रुदिति । तत् कथं शुशावयिषति अशूशव-दिति चोदाहृतमित्याह संप्रसारणमित्यादि । आदिशब्देनायादेशः परि-गृह्यते । संप्रसारणाश्रयं पुनरत्र संप्रसारणाच्चेति (१।१।१०८) परपूर्वत्वम् । तेनापि वृद्ध्यादिकं बाध्यत इति । नन्वेवमपि वृद्ध्यावादेशयोः कृतयोः शावि-त्यस्य द्विर्वचनं प्राप्नोति । नहि केनचित् णौ स्थानिवद्भावो विहित इत्यत आह ओः पुयण्यपर (७।४।८०) इत्यादि । यत्र चैतज्ज्ञापकं तथा तस्यैव वृत्तावुपपादयिष्यामः ।

३२ । छः संप्रसारणम् ।

जुहावयिषतीति । अत्रापि पूर्ववद् बलीयस्त्वाद् वृद्ध्यादेः प्राक् संप्रसारणं भवति । अभ्यासस्य कुङ्क्षो घुरिति (७।४।६२) घुत्वम् । हकारस्य भ्रकारः । तस्याभ्यासे चर्च्च इति (८।४।५४) जश्त्वं जकारः । अथात्र कस्मात् साच्छा-शाङ्केत्यादिना (७।३।३७) प्रागेव संप्रसारणाद् युगागमो न भवतीत्याह संप्रसारणस्येत्यादि । ननु च संप्रसारणग्रहणमनुवर्त्तत एव । तत् किमर्थं पुनः संप्रसारणमित्युच्यत इत्याह संप्रसारणमितीत्यादि । पूर्वकं हि संप्रसारण-ग्रहणं विभाषेत्यनेन सम्बन्धमतस्तदनुवृत्तौ तस्याप्यनुवृत्तिः स्यात् । तस्माद्

विभाषेत्यस्य निवृत्तये पुनः संप्रसारणमित्युक्तम् । अथ कस्माद् योगविभागः क्रियते ? यावता ह्यः संप्रसारणमभ्यस्तस्य चेत्येकयोगेऽपि जुहावयिषतीत्यादि सिध्यतेऽत्र । अत्रापि ह्यतिरभ्यस्तस्य कारणत्वेन सम्बन्धी भवत्येव । तथाचैकाचो द्वे प्रथमस्येति (६।१।१) स एव द्विरुच्यमानोऽभ्यासस्य कारणं भवतीत्येताह ह्यः संप्रसारणमित्यादि । एकयोगिनैव सिद्धे पृथग्योगकरणमभ्यस्तस्य निमित्तं यः प्रथमो न भवति तेन व्यवधाने संप्रसारणं न भवतीत्यस्यार्थस्य ज्ञापनार्थम् । तेन जिह्वायकीयिषतीत्यत्र ण्वुला क्वचा च व्यवधाने न भवति । यदि पुनः पृथग्योगकरणेनायमर्थो न ज्ञाप्येत तदा स्यादेवात्र संप्रसारणम् । भवति ह्यत्रापि ह्यतिरभ्यस्तस्य निमित्तम् । ह्यायकशब्दाण्यण्वुलन्तात् क्वच् । क्वचि (४।४।३३) चेतीत्वम् । क्वजन्तात् सन् । इट् । अतो लोपः (६।४।१४८) । द्विर्वचनम् ।

३३ । अभ्यस्तस्य च ।

चकारो ह्य इत्यनुकर्षणार्थः । अत एवाह ह्य इत्यनुवर्त्तत इति । यदि ह्य इत्येतन्नानुवर्त्तते ततोऽभ्यस्तमात्रस्य स्यात् । तत्र ह्य इत्यनुवर्त्तमानस्याभ्यस्तस्येत्यनेन यदि सामानाधिकरण्यं स्यात् तदा द्विर्वचने कृते ऽभ्यस्तसंज्ञायामुपजातायां संप्रसारणं स्यात् । एवञ्च न संप्रसारणे संप्रसारणमित्यभ्यासस्य (६।१।३७) संप्रसारणं न स्यात् । यद्यपि परेण ह्यरूपेण व्यवधानं तथापि समानाङ्गग्रहणात् तस्य व्यवधानेऽपि प्राप्नोत्येवात्र प्रतिषेधः । यथा यूनेत्यत्रेतीमं पक्षे सामानाधिकरण्ये दोषं पश्यन्नाह तदभ्यस्तस्येत्यनेन व्यधिकरणमिति । भिन्नाभिधेयमित्यर्थः । अभ्यस्तस्य यो ह्यतिरित्यादिना सम्बन्धलक्षणां षष्ठीं स्थापयं स्तदेव वैयधिकरण्यं दर्शयति । तेन किं सिद्धं भवतीत्याह तेनेत्यादि । जुहावेति । संप्रसारणे ह्यङ्गावादेशयोः स्थानिवद्भावेन हु इत्यस्य द्विर्वचनम् ।

३४ । बहुलं कृन्दसि ।

३५ । चायः की ।

निचिक्युरिति । एरनेकाच इत्यादिना (६।४।८२) यणादेशः । निचाय्येति ।

त्यवन्तमेतत् । दीर्घोच्चारणं चिकीवानित्यत्र दीर्घस्य अवणार्थम् । इदं कसौ रूपम् ।

३६ । अपस्पृधेयामानृचुरानृहुश्चिच्युषेतित्याजश्राताः
श्रितमाशौराशौर्त्ताः ।

अकारलोपश्चेति । धातोर्वयवो योऽकारस्तस्य निपातनालोपः । अपास्पृधेयामिति । अपाकारस्याटश्चेति (६।१।८०) सवर्णदीर्घत्वम् । विषय-
विभागमिच्छन्तीति । स च निपातनसामर्थ्याल्लभ्यत इति वेदितव्यम् ।
यदि कचिदप्येकस्मिन् आभावो दृश्यते तदर्थं तर्हि यन्नान्तरमाख्येयम् । नहि
श्राता इत्यनेनैतदपि सिध्यति । सूत्रे बहुवचननिर्देशात् । अत आह
भखेत्यादि ।

३७ । न संप्रसारणे संप्रसारणम् ।

येषां संप्रसारणमुक्तं तेषां यावन्तो यणः सम्भवन्ति तेषां सर्वेषां सम्प्रसारणं
प्राप्तमिति प्रतिषेधोऽयमारभ्यते । ननु चालोऽन्त्यपरिभाषयाऽ (१।१।५२) न्यस्यैव
भविष्यति । नानन्यस्य । नैतदस्ति । नह्यनया परिभाषया शक्यमिहोपस्थातुम् ।
वचिस्वपियजादीनामन्यस्य यणोऽसम्भवात् । एवं तर्ह्यनन्यविकारेऽन्यसदेशस्ये-
त्यन्यसदेशस्य (प, १०४) कार्यं भविष्यति । अन्तःसदेशो यो यण् तस्यैव
कार्यं भविष्यति । नेतरस्य । नैषास्ति परिभाषा । प्रयोजनाभावात् ।
यदाह तस्याः परिभाषाया न सन्ति प्रयोजनानीति । तस्मात् कर्त्तव्यमेतत्
सूत्रम् । ननु च पूर्वपरयोरेकयोगलक्षणं संप्रसारणम् । ततो यदि तत्
परस्याभिनिर्वृत्तं तदा पूर्वस्याप्यभिनिर्वृत्तमेव । (G) न चाभिनिर्वृत्तस्य
निवृत्तिः शक्यते कर्त्तुम् । नाप्यनभिनिर्वृत्तस्य निमित्तत्वेनाश्रयणं युज्यते ।
ततोऽस्मादेव प्रतिषेधवचनात् तत् परस्य तावत् क्रियते । तत्र कृते तु

(G) अतःपरं—“न चाभिनिर्वृत्तस्य प्रतिषेधः शक्यते कर्त्तुम् । यो हि भुक्तवन्तं ब्रूयान् मा भुक्था
इति किं तेन कृतं स्यात् ? अथ पूर्वस्याभिनिर्वृत्तम् परस्याप्यभिनिर्वृत्तमेव । एवं सत्यसतः प्रतिषेधं प्रति-
निमित्तत्वेनाश्रयो नोपपद्यत इत्याह एकयोगलक्षणेत्यादि । यदि युगपद् द्वयोरपि स्यादिदं वचनमनर्थकं स्यात् ।
इत्यधिकः महीश्वरपुस्तके पाठः ।

पूर्वस्यापि प्राप्तं प्रतिषिध्यते । अथ संप्रसारणमित्यनुवर्त्तमाने पुनः सम्प्रसारणग्रहणं किमर्थमित्याह संप्रसारणमित्यादि । असति पुनः संप्रसारणग्रहणेऽनन्तरस्य विधिर्वा भवति प्रतिषेधो वेति (प, ६२) प्रकृतस्येव संप्रसारणस्य प्रतिषेधः स्यात् । न विदेशस्थस्य । तस्माद् विदेशस्थस्यापि भिन्नप्रकरणविहितस्य प्रतिषेधो यथा स्यादित्येवमर्थं पुनः संप्रसारणग्रहणम् । यूनो यूनेति । संप्रसारणे कृते परपूर्वत्वे कृते चाकः सवर्णे दीर्घः (६।१।१०१) । ननु च क्रियमाणेऽपि पुनः संप्रसारणग्रहणे तत्र प्रतिषेधो न स्यात् । सवर्णदीर्घत्वस्य पूर्वविधौ स्थानिवद्भावे सत्युकारव्यवहितत्वात् । अत आह संप्रसारणग्रहणसामर्थ्यादेवेत्यादि । यदि स्थानिवद्भावः स्यादनर्थकं पुनः संप्रसारणग्रहणं स्यादित्यभिप्रायः । अभ्युपेत्य पुनः परिहारान्तरमाह । सति वेत्यादि । संप्रसारणग्रहणसामर्थ्यादेवात्राश्रूयमाणोऽपि शास्त्रान्तरेण स्थानिवद्भावमापन्नो योऽज् व्यवधानं करोति तन्मात्रेण व्यवधानं नाश्रयिष्यते । मा भूत् संप्रसारणग्रहणमनर्थकमिति । ननु च यूनश्च कुत्सायाम् (४।१।१६७) । वृद्धो यूनेति (१।२।६५) निपातनादेव यूनो यूनेत्यत्र संप्रसारणं न भविष्यति । तत् किमेतन्निवृत्त्यर्थेन पुनः संप्रसारणग्रहणेन ? नैतदस्ति । अबाधकान्यपि निपातनानि भवन्तीत्युक्तम् । अपि चैतद्विषयमेव निपातनं विज्ञायते । तथाच यूनो यूना यूनीत्यत्र संप्रसारणं स्यादेवेति । आरेवानिति । रयिरस्यास्तीति मतुप् । संप्रसारणे कृते आद्गुणः (६।१।८७) । छन्दसीर इति वत्वम् (८।२।१५) ।

३८ । लिटि वयो यः ।

वयेर् द्वौ यणौ । तत्र पूर्वेण वकारस्य संप्रसारणप्रतिषेधे प्राप्ते यकारस्यानेन संप्रसारणं लिटि प्रतिषिध्यते । तत्र प्रतिषेधे यकारः संप्रसारणभाग् न भवतीति वकारस्य संप्रसारणं भवति । धातोर्भ्यासस्य च । तत्र धातोर्ग्रन्थादिसूत्रेण (६।१।१६) । (H) अभ्यासस्य लिट्यभ्यासस्योभयेषामित्यनेन (६।१।१७) । अथ किमर्थं लिङ्ग्रहणम् ? यावता वयेरादेशस्य लिटोऽन्यत्र

सम्भवो नास्ति । तद्विधौ लिट्यन्यतरस्यामित्यतो (२।४।४०) लिङ्ग्रहणानु-
वृत्तेः । तत् सामर्थ्यादेव लिटि भविष्यतीत्यत आह लिङ्ग्रहणमुत्तरार्थमिति ।
वेज इति (६।१।४०) प्रतिषेधो लिटि यथा स्यादित्येवमर्थं लिङ्ग्रहणम् ।

३६ । वक्ष्यान्यतरस्यां किति ।

४० । वेजः ।

४१ । ल्यपि च ।

४२ । ज्यश्च ।

४३ । व्यश्च ।

योगविभाग उत्तरार्थ इति । उत्तरत्र व्येज एव विभाषा संप्रसारणं
यथा स्याज् ज्या इत्यस्य मा भूदित्येवमर्थो योगविभागः ।

४४ । विभाषा परेः ।

४५ । आदेच उपदेशे ऽशिति ।

धातोरिति वर्त्तत इति । लिटि धातोरनभ्यासस्येत्यतः (६।१।८) । तस्य च
धातोरेवैच इति विशेषणम् । विशेषणेन च तदन्तविधिर्भवतीत्याह एजन्तो यो
धातुरिति । उपदेश इति । आद्युच्चारणे गणपाठ इत्यर्थः । चेता स्तोतेति ।
ननु च लक्षणप्रतिपदोक्तपरिभाषयैवात्र न भविष्यति । तत् किमुपदेशग्रहणेन ?
एवं तद्गुणपदेशग्रहणमेतज् ज्ञापयति । अनित्यैषा परिभाषेति । एतेनार्त्ति-
क्रीत्यादि (७।३।३६) सूत्रे लाक्षणिकस्याप्याकारस्य ग्रहणे सति क्रापयतीत्या-
दावपि पुक् सिद्धो भवति । श इद् यस्य सोऽयं शिदिति । यश्च लिटस्तभयोरे-
शिरिजित्येषादेशः (३।४।८१) स शिद् भवति । ततश्च शिति प्रतिषेधे क्रियमाण
एष्यप्यात्वं न प्राप्नोति । अत्रायादेशे कृते स्थानिवद्भावेन ग्लै इत्यस्य द्विवचने
जिग्लाया इत्यनिष्टं रूपं स्यादिति मन्यमान आह कथमित्यादि । ग्लै इत्यादा-
वातो लोप इटि चेत्वाकारलोपः (६।४।६४) । नैवमित्यादिना परिहारः ।
श एव इत शिदिति विज्ञायमाने सत्यलग्रहणमेव भवति । तच्च यस्मिन्

विधिस्तदादावल्यहणपरिभाषया [प, ३४) शिदादौ प्रत्यये प्रतिषेधेन भवितव्यम् । नचैश् शिदादिः । किं तर्हि शिदन्तः । शिदन्तस्यैवोच्चारणात् । तस्मादत्रैशि प्रतिषेधो न भवति । अशितीति पर्युदासो वा प्रसज्यप्रतिषेधो वा । तत्र यदि पर्युदासस्तदा शितोऽन्यदाच्चनिमित्तमाश्रितं स्यात् । एवञ्च यावदाच्चस्य निमित्तं न भवति तावदाच्चेन न भवितव्यमिति । अनाकारान्तत्वात् । सुग्ल इत्यादावाकारान्तलक्षणः कप्रत्ययो न स्यादित्येतच्चेतसि क्त्वाह अशितीत्यादि । तेन किं सिद्धं भवतीत्याह तेनेत्यादि । प्रसज्यप्रतिषेधे ह्याच्चस्य शिति प्रतिषेधः क्रियते । नतु किञ्चिन्निमित्तमाश्रीयत इति । तदनैमित्तिकं भवति । अतः प्रागेव प्रत्ययोत्पत्तेराच्चं भवतीत्याकारान्तलक्षणः प्रत्ययः सिध्यति । तेन सुग्ल इत्यादि सिद्धं भवति । आदिशब्देन सुग्ल सुग्ला इत्यादेर्ग्रहणम् । तत्र हि स्त्रियामातञ्चोपसर्ग (६।३।१०६) इत्यङ् ।

४६ । न व्यो लिटि ।

व्येञ् संवरणे । अथालिटीति कस्मान्न ज्ञायते ? तुल्या हि संहिता । नैतदस्ति । यदि ह्येवं स्याल् लिटि व्य इति नियम एव कृतः स्यात् । लिटेऽवाच्चम् । नान्यत्रेति । लक्ष्यस्थित्या च विपरीतनियमो भविष्यति । द्विवचनबहुवचनयोः संप्रसारणे पूर्वरूपत्व आत्वे च सत्यसति वा नास्ति विशेष इत्येकवचनान्तमुदाहृतम् । संविव्ययिथेति । थलि वलादिलक्षणस्यैव एकाच इत्यादिना (७।२।१०) प्रतिषेधः । पुनरपि क्तादिनियमार्थः प्राप्तः । सोऽप्यचस्तास्त्रदित्यादिना (७।२।६१) प्रतिषिद्धः । पुनरुक्तो भारद्वाजस्येति (७।२।६३) नियमाद्विकल्पे प्राप्त इङ्गित्विव्ययतीनामिति (७।२।६६) नित्यं क्रियते ।

४७ । स्फुरतिस्फुलत्योर्घञि ।

विस्फारो विस्फाल इति भावे घञ् । हलश्चेति (३।३।१२१) करणाधिकरणयो र्वा ।

४८ । क्रीड्जीनां णौ ।

डुक्रीड् द्रव्यविनिमये । इड् अध्ययने । जि जये । अनुपदेशार्थं आरम्भः ।
 क्रापयतीत्यादावाच्चे कृते ऽर्त्तिक्रीत्यादिना (७.३।३६) पुक् । किमर्थमिद-
 मुच्यते ? न क्राप कुत्सायां गतौ । जप जल्प व्यक्तायां वाचि । आप्लु व्याप्ता-
 वित्यस्य चाधिपूर्वस्य णिचि कृते क्रापयतीत्यादिकं रूपं सिद्धम् । अनेकार्थत्वाद्
 धातूनां क्रीणात्याद्यर्थे क्रापादयो वर्त्तिष्यन्ते । उच्यते । क्रीणात्यादीनां णिचि
 प्रयोगान्तरनिवृत्त्यर्थम् । अथ करोतेरीड् गतावित्यस्य ग्रहणं कस्मान्न
 विज्ञायते ? उच्यते । करोतेस्तावन्न सम्भवति । एच इत्यधिकारात् ।
 अतएव वृत्तिकृतैच इत्यनुवर्त्तितम् । वचनसामर्थ्याद्वा । तस्य हि वृद्धे-
 वाच्च' सिद्धम् । नैतदस्ति । नियमार्थं हि स्यात् । आच्चमेव । न पुना
 रपरत्वमिति । नैतदस्ति । विधिनियमसम्भवे विधिरेव ज्यायानिति
 क्रीणातेरेव ग्रहणम् । न करोतेः । तस्य नियमार्थत्वात् । क्रीणातेस्तु
 विध्यर्थत्वात् । ईड् गतावित्यस्यापि ग्रहणं न सम्भवति । जयतिना ऋस्वा-
 न्तेन साहचर्यात् । इड् ऋस्वान्तो ग्रहीष्यते । न दीर्घान्तः । शब्दपर-
 विप्रतिषेधात् । जयतिना साहचर्यम् । न क्रीणातिना । व्याख्यानतो वा
 विशेषोऽवसेयः ।

४९ । सिध्यतेरपारलौकिके ।

अन्नं साधयतीति । अन्नं निष्पादयतीत्यर्थः । अन्नं हि सिद्धिः
 पारलौकिकेऽर्थे ज्ञानविशेषे वर्त्तत इति । अस्यार्थं तापसः सिध्यतीत्यादिना
 स्पष्टीकरोति । उपसंहरन्निति निष्पादयन्नित्यर्थः । इह कस्मान्न भवती-
 त्यादि । एवं मन्यते । ब्राह्मणेभ्यो दास्यामीत्यनेनाभिप्रायेण योऽन्नं साधयति
 स जन्मान्तरे भवन् फलमभ्युदयलक्षणं प्राप्नोति । तस्मात् पारलौकिकेऽर्थे
 सिद्धिरत्र वर्त्तत इति पर्युदासेन भवितव्यमिति । सिध्यतेरन्वार्थो निष्पत्ति-
 रित्यादिनेहलोकार्थतां त्वस्य दर्शयति । तस्याः प्रयोजनमन्नमित्यन्न-
 सुद्दिश्य प्रवृत्तत्वात् । तस्मैत्यन्नस्य न पुनः सिद्धिरिवेतीति । अर्थास्तन्नविपरि-
 णामं कृत्वा न पुनः सिद्धिरेव पारलौकिकीति सम्बन्धनीयम् । सिद्धि-

निष्पत्तिरित्यर्थः । इतिकरणो हेतौ । यस्मात् सिद्धौ धातुर्वर्त्तते । अत्र सिद्धिः पारलौकिकी न भवति । तस्मान्नात्रात्त्व' पर्युदस्यते । स्यादेतत् । यद्यपि साक्षाद् धातुः परलोकार्थो न भवति पारम्पर्येण तु भवत्येव । तस्माद् भवितव्यमेव प्रतिषेधेनेत्याह साक्षादित्यादि । यदि साक्षादव्यवधानेन परलोकार्थो यः सिध्यतेरर्थस्तत्रापि पारलौकिक इतीदं वचनं न कृतार्थं स्यात् तदा पारम्पर्येणापि यः परलोकार्थस्तत्र व्याप्रियेत । मा भूद् वचनवैयर्थ्यमिति । इदं तु ज्ञानविशेषे साक्षात् परलोकार्थे सिध्यत्यर्थे चरितार्थम् । ततो नोत्सहत एवं विधिविषयमवगाहितुम् । न शक्नोत्येवं-प्रकारे विषये निषेधः प्रवर्त्तितुमित्यर्थः । अथ सिध्यतेः श्यना निर्देशः किमर्थः ? न सिधेरित्येवोच्येत । एवं हि लघु सूत्रं भवतीत्याह सिध्यतेरित्यादि ।

पू० । मौनातिमिनोतिदीडां ल्यपि च ।

उपदेश इत्यनुवृत्तेः प्रागेव प्रत्ययोत्पत्तेरात्त्वेन भवितव्यमिति । अत्र आत्वविधानकाले ल्यपः परत्वं न सम्भवतीति तस्मान्नप्यपीति विषयसप्तमीयं विज्ञायत इत्याह ल्यपि विषय इति । एच इति । यद्यपि प्रकृतिविशेषणं प्रागासीत् तथापीहोपदेशाधिकारान्मौनातिप्रभृतीनाञ्चोपदेशावस्थायामेवो-ऽसम्भवात् सामर्थ्याद्विषयविशेषणं विज्ञायत इत्याह एचश्च विषय इति । उपदेश इत्यस्य प्रागित्यादिनार्थमाचष्टे । प्रमायेति । समासेऽनञिति (७।१।३७) ल्यप् । कः पुनरुपदेशावस्थायामेवात्त्वविधानेऽर्थः सम्पद्यते ? यदर्थमुप-देशावस्थायामात्त्वं क्रियत इत्याह उपदेश एवेत्यादि । इवर्णान्तलक्षण एरजित्यच् (३।३।५६) । आकारान्तलक्षण आतो युच् (३।३।१२८) । उपदाय इति । उपदेश एवात्त्वे कृते सत्यचो निमित्तं विहतमित्युत्सर्ग एव भाव इति (३।३।१८) घञ् सिद्धो भवति । आतो युक् चिण्कृतोरिति (७।३।३३) युक् । ईषदुपा-दानमिति । उपदेशावस्थायामात्त्वे खलपवादी युच् सिद्धो भवति ।

पू१ । विभाषा लीयतेः ।

तयोरुभयोरपि यका निर्देशः स्मर्यत इति । आचार्यैः । अथ दैवादिकस्यायं श्यना निर्देशः कस्मान्न विज्ञायते ? अतएव निर्देशात् ।

यदि दैवादिकएवात्र निर्देशुमभीष्टः स्यादनुबन्धेन लीड इति निर्देशं कुर्यात् । तस्मात् साधारणेनागन्तुक्तेन यकायमुभयोर्निर्देशः । ईषत्प्रमय इति । ईषद् दुःस्वित्यादिना (३।३।१२६) खल् । निमयो वर्त्तत इति । एरजित्यच् (३।३।५६) । अत्र तु लियो व्यवस्थितविभाषया विज्ञानात् सिद्धमिति । लिय इत्युपलक्षणमात्रम् । इतरयोरपि सिद्ध एव । विभाषाग्रहणस्य पूर्वेणापि सूत्रेण सम्बन्धात् । व्यवस्थितविभाषाविज्ञानात् प्रलम्भनशालीनीकरणयोश्च णौ नित्य-मात्त्वं भवति । व्यवस्थितविभाषाविज्ञानादेव । उल्लापयतेऽपलापयत इति । लियः सम्माननशालीनीकरणयोरित्यात्मनेपदम् (१।३।७८) ।

५२ । खिदेश्छन्दसि ।

चिखादेति । पुगन्तलघूपधस्येति (७।३।८६) गुणे कृत आकारः । यदि खादिरपि खिदेशर्थे वर्त्तते ततोऽयं योगः शक्योऽकर्त्तुम् । खादेस्तु चखादेति भविष्यति । खिदेशु चिखेदेति ।

५३ । अपगुरो णमुलि ।

अपगारमपगारमिति । आभीक्ष्णे द्वे भवत इति (८।१।१२, वा) द्वित्वम् ।

५४ । चिस्फुरो णौ ।

क्रीड्जीनां णावित्यत्र (६।१।४८) प्रदेश इदं नोक्तम् । नित्यं मा भूदित्येवमर्थम् ।

५५ । प्रजने वीयतेः ।

यदि वा गतिगन्धनयोरित्ययं धातुः प्रजने वर्त्तते ततः शक्यतेऽपि योगोऽ-वक्तुम् । वातेर्हि वापयतीति भविष्यति । वीयतेस्तु वाययतीति ।

५६ । विभेते हेतुभये ।

हेतुभय इति । पञ्चमी भयेनेति (२।१।३७) पञ्चमीसमासोऽयमित्याह ततो यद्भयमिति । किं पुनस्ततो भयमित्याह स यस्य भयस्येत्यादि । अथात्वपक्षे पुगागमः कस्मान्न भवति ? अस्ति ह्यत्रापि प्राप्तिः । एकदेश-विज्ञतमनन्यवद् भवतीत्यतः (प, ३८) आह स चेत्यादि । भियो हेतुभये

षुगित्यत्र (७।३।४८) हि भी ई इति ईकारेण प्रस्निष्टस्य निर्देशः कृतः । ईकारान्तस्यैव षुग् यथा स्यात् । आकारान्तस्य मा भूदिति । तथा लियो ग्रहणम् । तस्याप्यात्वपक्षे लीलोनृक्कुकावन्यतरस्यां स्नेहविपातन इति (७।३।३८) नुङ् न भवति । ईकारप्रश्नेषनिर्देशादेवेति प्रसङ्गेन व्युत्पादितम् ।

५७ । नित्यं स्मयतेः ।

भयशब्देन धात्वर्थसाम्यादित्यादि । यश्च विभेतेरर्थो यश्च स्मयते स्तौ द्वावपि सदृशौ । चित्तविकारस्वभावतया । द्वावपि तौ चित्तसंचोभलक्षणौ । अतो द्वयोरपि यत् सामान्यं तत् सादृश्यम् । तस्माद् भयशब्देनात्र स्मयतेरर्थोऽभिधीयते । दृश्यते हि सादृश्यादर्थान्तरेऽपि शब्दानां वृत्तिः । यथा सिंही माणवक इति । किं पुनः कारणमेवं व्याख्यायत इत्याह नहीत्यादि । हेतुभय इत्यनुवर्तते । उच्यते चेदं विशेषणम् । नच मुख्ये भये स्मयते र्वृत्तिरस्ति । तत्र सामर्थ्यात् केनचित् सादृश्येन स्मयत्यर्थ एव भयशब्देनात्राभिधीयत इति विज्ञायते ।

५८ । सृजिदृशोर्भल्यमकिति ।

स्रष्टा द्रष्टेति । अमागमे कृते यणादेशः । व्रश्चादिसूत्रेण (८।२।३६) षत्वम् । लघूपधगुणापवादोऽयमित्यादि । ननु चासति सम्भवे बाधनं भवति । अस्ति च सम्भवो यदुभयं स्यादिति । तत्र गुणे कृतेऽमागमो भविष्यति । नैतदेवम् । सामान्यविहितो गुणो विशेषविहितस्त्वमागमः । सामान्यविहितस्य च विशेषविहितो बाधको भवति यथा ब्राह्मणेभ्यो दधि दीयतां तक्रं कौण्डिन्यायेति । यथा सामान्यविहितस्य दधिदानस्य विशेषविहितं तक्रदानं बाधकं भवति तथेहापि युक्ता ऽमागमेन गुणस्य बाधा । अस्त्राक्षीत् । अद्राक्षीदिति । आदेशप्रत्यययोरिति (८।३।५८) षत्वम् । अस्तिमिचोऽपृक्त (७।३।६८) इतीद् । वदव्रज-हलन्तस्याच इति (७।२।३) वृद्धिः । षढोः कः सीति (८।२।४१) कत्वम् । वृद्धिरमि कृते भवतीति । अथ प्रागेव वृद्धिः कस्मान्न भवतीत्याह पूर्वन्तु बाध्यत इति । यथैव हि विशेषविहितत्वादमागमेन सामान्यविहितो गुणो बाध्यते तथा वृद्धिरपि सामान्यविहितैवामागमे कृते पश्चात् पुनः प्रसङ्गविज्ञानात्

(प, ४०) सिद्धमिति सापि भवति । गुणस्त्वमागमे कृते न भवति । निमित्तस्य विहितत्वात् । न ह्यमागमे कृत उपधा लघ्वी गुणभाविन्युपपद्यते । अथेकस्मान्न भवति ? रज्जुसृङ्भ्यां देवदृग्भ्यामिति । सत्यपि धात्वधिकां क्तिबन्ता धातुत्वं न जहतीति भ्याम्रत्ययमिति तमाश्रित्यामागमः प्राप्नोतीत्याह धातोरित्यादि ।

५६ । अनुदात्तस्य चर्दुपधस्यान्यतरस्याम् ।

उपदेश इति वर्त्तत इति । अनुदात्तस्य विशेषणार्थम् । तेन तमेत्ययद्यपि तृणि विहिते नित्स्वरेण धातोरुदात्तत्वं तथाप्युपदेशावस्थायामनुदात्त इत्यमागमः सिद्धो भवति । इहच वर्तेति यद्यपि तृचि कृते धातुरनुदात्तं भवति तथाप्युपदेशावस्थायान्नायमनुदात्त इत्यमागमो न प्रवर्त्तते । किमर्थं पुनरनुदात्तस्येत्युच्यते ? अनिट इत्येव नोच्येत । एवं लघु सूत्रं भवतीत्याह तृप प्रीणन इत्यादि । तृप्यतिटृप्यत्यो रधादिभ्यश्चेतीट् (७।२।४५) विकल्प्यते ततो यद्यनिट एवोच्येत तदा पाक्षिकेणैतावनिटाविति तयोरमागमो स्यात् । अथ पाक्षिकेणैड्भावेन तयोरनित्त्वादमागमो भवति । तथा सति वृह उद्यम इत्यस्यापि स्यात् । अयमप्युदित्त्वात् पाक्षिकेड्भावादनिट भवति । तस्मान्न शक्यतेऽनिट इति वक्तुमित्यभिप्रायः । यदि तर्ह्यनयोरिति विकल्प्यते तदानुदात्तोपदेशः किमर्थः ? स हेयवमर्थः क्रियते । अनुदात्तादित्तीट् (७।२।१०) प्रतिषेधो यथा स्यात् । यदि तर्ह्यनयोरिड् विकल्प्यते तेनेत्यत आह अनुदात्तोपदेशः पुनरेवमर्थ एवेति । वर्तेति । हो ढः (८।२।३१) शुना शुः (८।४।४६) । ढो ढे लोपः (८।३।१३) । यदाप्युदात्तोपदेशस्तदेड् प्राप्नोतीत्याह ऊदित्त्वादित्यादि । स्वरतिसूती (७।२।४४) त्यादिनास्योऽदित्त्वादित् इड् विकल्प्यते । ततस्तेन सत्युदात्तत्वे पक्ष इड्भावो न भवति चकारोऽमनुकर्षणार्थः । तेनोत्तरत्र तस्यानुवृत्तिर्न भवति ।

६० । शीर्षंश्छन्दसि ।

किं पुनः कारणमादेशो नेष्यत इत्याह सोऽपि हीत्यादि । यतः शिरशब्दोऽपि छन्दसि प्रयुज्यते ततो नायमादेशः प्रयुज्यते । आदेशे हि सति

शिरःशब्दस्य च्छन्दसि विषये प्रयोगो न स्यात् । निवृत्तिधर्मत्वात् स्थानिनः ।
यद्यन्यतरस्यांग्रहणमिहानुवर्त्तते तदादेशोऽप्यदोषः । शीर्षा इति । नोपधाया
इति (६।४।७) दीर्घः । क्वचित् शीर्षेति पठ्यते । तत् तृतीयान्तं द्रष्टव्यम् ।
अलोपोऽन इत्यकारलोपः (६।४।१३४) । शीर्षा इति । षष्ठ्यकवचनान्तमेतत् ।

६१ । ये च तद्धिते ।

यदि यकारादावपि तद्धिते प्रकृत्यन्तरं विज्ञायते ततो यदि शिरःशब्दाद्
यकारादिस्तद्धित उत्पद्यते तदा तस्य श्रवणमापद्येत । न चेत्थत इत्यत
आह आदेशोऽयमिथ्यत इति । स्थानिनोऽनुपादानादिहाप्यादेशो न युज्यत
इत्यभिप्रायेणाह स कथमिति । तद्धित इति होत्यादि । यस्मादिह
यकारादिस्तद्धितः परनिमित्तमुपादीयते न चानुपादाय प्रकृतिं तद्धित उत्-
पद्यते । न च शीर्षञ्शब्द एव प्रकृतिर्युक्ता । तस्य भाषायामसम्भवात् ।
सहि च्छन्दसि निपातितः । भाषायाच्चेदम् । तस्मात् प्रकृत्यन्तरादुत्पन्ने
यकारादौ तद्धिते विधीयमाने या तेन प्रकृतिराक्षिप्ता तस्या आदेशोऽयं
विज्ञायते । आदेशोऽपि हि विज्ञायमानो न यस्य कस्यचिद्विज्ञायते । अपि तु
शिरःशब्दस्यैव । यतः स तद्धितस्तदनुरूपां तस्यादेशस्य शब्दतश्चार्थतश्चान्तरतमां
प्रकृतिं शिरःशब्दमेवाक्षिपति । शीर्षण्य इति । अट्कुप्पादिना णत्वम् (८।४।२) ।
शिरस्यतीति । सुप आत्मन क्यच् (३।१।८) । वा केशेष्विति । केशेष्वभि-
धेयेषु शिरःशब्दस्य शीर्षन्नित्यादेशो वा वक्तव्यो व्याख्येय इत्यर्थः । तत्वेदं
व्याख्यानम् । अन्यतरस्यांग्रहणमनुवर्त्तते । सा च व्यवस्थितविभाषा विज्ञायते ।
तेन शिरसः केशेषु वा शीर्षन्नादेशो भविष्यतीति ।

६२ । अचि शीर्षः ।

स्थूलशीर्ष इति । तस्येदमित्यण् (४।३।१२०) । किमर्थं पुनरादेशान्तरं
विधीयते । न प्रकृत एव शीर्षन्नादेशो विधीयताम् ? तत्रापि न स्तद्धित
इति (६।४।१४४) टिलोपे कृते सिध्यत्येवेष्टमित्याह शीर्षन्भाव इत्यादि ।
थडादेशे कृत इत्यादि । अणिञोरनार्थयोरित्यादिना (४।१।७८) । तस्य शीर्षस्य
शिरःशब्दग्रहणेन ग्रहणमिति स्थानिवद्भावेन शीर्षन्नादेशः प्राप्नोतीति । ये च

तद्धित इत्यनेनैव (६।१।६१) । तत्रेत्यादि । प्रकृतिभावप्राप्तिस्तु ये चाभावकर्मणो-
रित्यनेन (६।४।१६८) । हास्तिशीर्षन्या हास्तिशीर्षेति । यङ्श्चाङिति
(४।१।७४) चाप् । तत् कथमिति हास्तिशीर्षेति । कथमिष्टं सिध्यतीत्यर्थः ।
कर्त्तव्योऽत्र यत्र इति । स पुनर्यत्रः शिरस्याः केशा इत्यस्य सिद्ध्ये य एव
प्रकृतः स एव वेदितव्यः । व्यवस्थितविभाषयैव हि शीर्षशब्दस्य शिरःशब्देन
ग्रहणाच् शीर्षनादेशो न भविष्यतीति । तेन हास्तिशीर्षेत्येवं भवति । न
हास्तिशीर्षेति । अणिजन्तादित्यादि । अणिजोरनार्पयोरित्यत्र (४।१।७८)
सूत्रे द्वौ पक्षौ । अणिजोः स्थान आदेशः षड् विधीयत इत्येकः पक्षः ।
अणिजन्तात् परः षड्प्रत्ययो भवतीति द्वितीयः । तत्रादेशपक्षेऽयं दोष
आपततीतग्रणिजन्तात् परः षडाश्रयितव्य इति प्रत्ययपक्ष आश्रयितव्य
इत्यर्थः । आदेशपक्षे यत्रो वा कर्त्तव्य इति विकल्पार्थं वाशब्दः । अथ
तत्रापि प्रत्ययपक्ष आश्रीयमाणे शीर्षस्य शीर्षनादेशः कस्मान्न भवतीत्याह
तत्रेत्यादि । यदा प्रत्ययः षड् तदा तस्मिन् परतो योऽसाविजो यस्येति
चेति (६।४।१४८) लोपस्तस्य पूर्वविधौ कर्त्तव्ये स्थानिवद्भावाद् व्यवधानम् ।
अतो यकारादेः शीर्षनादेशनिमित्तस्य तद्धितस्य व्यवधानादादेशो न
प्राप्नोतीति भावः ।

६३ । पदन्तोमास्हन्निशसन्यूषन्दोषन्यकञ्चकन्नुदन्ना-
सञ्चस्प्रभृतिषु ।

इहापि शस्प्रभृतयो निमित्तत्वेनोपादीयन्ते । ते च प्रकृत्या विना
नोपपद्यन्ते इति भावः । तेषु प्रकृत्यन्तराद्विहितेषु विधीयमानाः पदादय
आदेशा विज्ञायन्ते । न च स्थानिनोऽनुपादानादनियमेनादेशप्रसङ्गः । यतस्ते-
ष्वादिश्यमानेषु शस् प्रभृतयोऽनुरूपमेव पादादिकां स्वार्थिकीं प्रकृतिमाक्षि-
पन्तीत्याह पाददन्तमासिकेत्यादि । पदित्याद्युदाहरणेषु पदो दत्त इति शसन्ते ।
यूष्णो दोष्णो यक्तः शक्त इति षष्ठ्यैकवचनान्तानि । अल्लोपोऽन (६।४।१३४)
इत्यकारलोपः । मासि निश्चासनीति सप्तम्यैकवचनान्तानि । आसनीत्यत्र
विभाषाङिश्योरिति (६।४।१७६) पक्षेऽकारलोपो न भवति । शेषाणि

तृतीयैकवचनान्तानि । पादौ नासिके इति प्रथमा द्विवचनान्ते । कस्मात् पुनरन्यतरस्यामित्येतदनुवर्त्तयन्तीत्याह तेन पादादयोऽपीत्यादि । यस्मात् पादादयोऽपि प्रयुज्यन्ते तस्मादन्यतरस्यामित्यनुवर्त्तयन्ति । व्यवस्थावाचिनि प्रभृतिशब्द आश्रीयमाणे शस्प्रभृतिभ्योऽन्यत्रादेशो न सिध्यतीत्यभिप्रायेणाह प्रकारार्थे प्रभृतिशब्द इति । दोषणो इति । केचिदाहुः प्रथमाद्विवचने दोषनादेशः । औङः शीभावः । अन्ये त्वाहुः दोषणीति ङीबन्तमेतत् । ङीपि विषयभूते दोषनादेशः । तत ऋन्नेभ्यो ङीप् (४।१।५) । नस्यमिति । हितार्थे शरीरावयवादयत् (५।२।६) । नस्त इति । अपादाने चाहीयरुहोरिति (५।४।४५) तसिः । नःक्षुद्र इति । नासिका क्षुद्रा यस्येति बहुव्रीहिः । नासिक्यो वर्ण इति । भवार्थे शरीरावयवादिति (५।१।६) यत् । नासिक्यं नगरमित्यत्र हितार्थे यत् ।

६४ । धात्वादेः षः सः ।

सिञ्चतीति । श्रे मुचादीनामिति नुम् (७।१।५८) । षोडश इति । षट् वा दश वास्येति संख्ययाव्ययेत्यादिना (२।२।२५) बहुव्रीहिः । संख्येये ङजित्यादिना समासान्तो (५।४।७३) ङच् । षोडन्निति । (I) षट् दन्ता अस्येति बहुव्रीहिः । वयसि दन्तस्य दट इति (५।४।१३) दन्तशब्दस्य दत्तादेशः । षष उत्त्वं दटदशसूत्ररपदादेः एत्वच्चेति (६।३।१०८ वा) षष उत्त्वम् । उत्तरपदादेश्च एत्वम् । ङकारः । षण्ड इति । प्रातिपदिकान्तमेतदव्युत्पन्नम् । षड्ङिक इति । अनुकम्पितः षडङ्गुलिदत्त इति बहुव्रीहिः । षडङ्गुलिदत्तशब्दस्य लोपः । ननु च लिटि धातोरित्यतो- (६।१।८) ऽत्र धातुग्रहणमनुवर्त्तिष्यते । तदिह किं पुनर्धातुग्रहणेन ? एवं तर्ह्येतज् ज्ञापयति तन्निवृत्तमिति । तस्य ह्यनुवृत्तौ लोपो व्योर्वलीत्ययमपि (६।१।६६) लोपो धात्ववयवस्यैव विज्ञायते । क्लृयी क्तः क्लृतः । क्लमायी क्तः क्लमात् इत्यत्रैव स्यात् । गौधेरः पचेरन्नित्यत्र न स्यात् । नन्वेवमपि धातु-

ग्रहणमनर्थकमेव । यस्मादुपदेश इति वर्त्तत एव । न च प्रातिपदिकानामुपदेशः । केषां तर्ह्युपदेशः ? धातूनाम् । नैतदस्ति । उपदेशाधिकारेऽप्युपदेश-ग्रहणेन षकारो विशिष्यते । षषश्च षकार उपदेशो भवति । षष उत्त्वं ददृदश-सूत्तरपदादेरिति सूत्रे (६।३।१०६ वा) पाठात् । तस्माद् धातुग्रहणं कर्त्तव्यम् । कषतीति । भ्वादी कषसिधेत्यादिर्गृह्यसार्थो धातुवर्गे पठ्यते । लषतीति । लष कान्तौ । अनयोरादिग्रहणान्न भवति । ननु चोपदेशसामर्थ्यादेवात्र न भविष्यतीति । अन्यथा ह्युपदेशस्य वैयर्थ्यं स्यात् । नैतदस्ति । अस्ति ह्यन्यसूपदेशस्य प्रयोजनम् । किं तत् ? शेषे विभाषाऽकखादावषान्त उपदेश (८।४।१८) इत्यत्र कषेर्ग्रहणं मा भूत् । लषेच्च लेषतु लेषुरिति षत्वं यथा स्यात् । किमर्थं पुनः षादयो धातव उपदिष्टाः ? न सादयो ह्युपदिश्येरन् ? एवं ह्येतत् सूत्रं न कर्त्तव्यं भवतीत्यत आह आदेशप्रत्यययो रित्यादि । षत्वव्यवस्था षत्वनियमः । आदेशप्रत्यययोरित्यनेन (८।३।५६) सहादीनामेव षत्वव्यवस्था यथा स्यादित्येवमर्थम् । षादयः केचिदुपदिष्टाः । अन्यथा सहादीनां षत्वार्थं यत्रान्तरे कर्त्तव्यं स्यात् । तच्च गुरु भवतीत्यभिप्रायः । यद्यपि षकारादिषु सन्देहो न भवति सकारादिषु च भवत्येव । अत्र हि न ज्ञायते किं षोपदेशा एव सन्तो धात्वादेः षः स इत्यनेन कृतसत्त्वा उच्चारिता उत सकारादय एवेति सन्दिह्य पृच्छति के पुनस्त इति । ये तथा पठ्यन्ते इति । षादयो ये तथा पठ्यन्ते सन्निधानात् तएव षोपदेशा अवगन्तव्याः । अज्दन्त्यपरा इत्यादि । अज्दन्त्यौ परौ येषामिति ते ऽज्दन्त्यपराः । परशब्दोऽत्रावयवे वर्त्तते । तच्चाज्दन्त्ययोः परत्वमवयवान्तरापेक्षं विज्ञायमानं सन्निधानात् सकारापेक्षं विज्ञायते । स्मिस्विदिस्वस्विस्वपयश्चेति । षिङ् ईषद्भसने । जिष्विदा गात्रप्रक्षरणे । ष्वन्ज परिष्वङ्गे । जिष्वप् शये । एते स्वरूपेणाख्यायन्ते । मकारवकारयोरज्दन्त्यत्वाभावात् । केचित् स्मिस्विदिस्वदिस्वस्विस्वपयश्चेति स्विदिस्थाने स्वदिं पठन्ति । तेषां स्वद स्वर्द आस्वादन इति स्वदिरपि षोपदेश एव । सृपिसृजिस्तृस्त्यासेक्तसृवर्जमिति । गम्भृ गतो । सृज विसर्गे । स्तृब् आच्छादने । ष्यै स्थै शब्दसंघातयोः । सेक सेक्त अकि श्लकि गतार्थाः । सृ गतो । एतान् वर्जयित्वा ये

ऽन्यऽज्दन्त्यपरा स्ते षोपदेशाः । सुब्धात्वित्यादि । सुब्धातुः क्यजायन्तः ।
 ङिवु निरसने । षक्क वुक्क मक्क तिक्क टिक्क टीक्क वगि लगि गतयथाः । एषां
 प्रतिषेधो व्यक्तव्यो व्याख्येय इत्यर्थः । तत्रेदं व्याख्यानम् । सुब्धातौ तावत्
 षोढीयतीत्यादौ नैव धात्वादिः षकारः । तथा ह्यादिरवयवः । आरम्भक-
 चावयवो भवति । सुब्धातुः सुबन्तेन क्यचा चारभ्यते । न च षकारेणापि
 वर्णान्तरेणेति कुतस्तस्य षकारादित्वम् ? सहादयस्तु षकारादिभिरेव वर्णैरार-
 भ्यन्त इति युक्तं तेषां षकारादित्वम् । ङिवेरपि निपातनान्न भवति । किं
 तन्निपातनम् ? ङिवुक्कमुचमां शितीति (७।३।७५) । यस्य हि सत्त्वं भवति
 तमयं प्रदेशेषु कृतसत्वमेवोच्चारयति यथा प्रदेशे स्थाघोरिच्चेति । षक्केरप्यज्-
 दन्त्यपरा इत्यनेन निवर्त्तितत्वान् न भवति । वकारस्य दन्त्यौष्ठत्वादज्दन्त्य-
 ग्रहणेन न गृह्यते । अथवा यादित्वात् ङिवुष्वक्को न भविष्यति । यकारस्तु
 लुप्तनिर्दिष्टत्वान्न श्रूयते (J) । अथवान्यतरस्याग्रहणमत्रानुवर्त्तते । सा च
 व्यवस्थितविभाषा विज्ञायते । तेन सुब्धात्वादीनां न भवतीति । ङीव्यतीति ।
 ङिवुक्कमुचमां शितीति (७।३।७५) दीर्घः । षक्कत इति । अनुदात्तेत्त्वादात्मने-
 पदम् । अथ ङिवो द्वितीयवर्णः किं ठकार इत्यत उत थकारः ? यदि ठकार-
 स्तदा सिद्धं तेऽङीव्यत इति । न सिध्यति तेऽङीव्यत इति । अभ्यासे चर्च्च इति
 (८।४।५५) ठकार एवान्तरतमष्ठकारस्य स्थाने प्राप्नोतीति कृत्वा । अथ थकार-
 स्तदा सिद्धं तेऽङीव्यत इति । एतन् न सिध्यति तेऽङीव्यत इति । आन्तरतम्याद्
 विधीयमानस्यकारस्य स्थाने तकार एव प्राप्नोतीत्यत आह ङिव इत्येतस्येत्यादि ।
 अभ्यासस्य वैरूप्यं यथा स्यादिति । केचिदाचार्येण शिथ्याष्ठकारीऽयमित्युप-
 दिष्टाः । अपरेण पुनस्यकारोऽयं ण्वत्वेन ठकारः श्रूयत इतीममर्थं ग्राहिताः ।
 उभयञ्चैतत् प्रयोजनम् । अन्ये पुनराहुः ङिवुर्दिवादिष्वपि पुनरधीयते ।
 तत्रैकस्य द्वितीयस्यकारः । अपरस्य तु ठकार इति । तेऽङीव्यत इति शर्पूर्वाः
 खयः शेषः (७।४।६१) ।

६५ । णो नः ।

सुब्धातोरयमपि नेष्यत इति । पूर्वस्मादेव हेतोः । उपसर्गादसमासेऽ-

पीत्यादि । अत्र पूर्वानुसारेण पूर्वपक्षो विज्ञेयः । नृतीनन्दीत्यादि । नृती
गात्रविक्षेपे । टुनदि समृद्धौ । नई गई शब्दे । नक्क वक्क नाशने । नट
अवस्यन्दने । चुरादिणिजन्तः । नाथ नाधृ याच्जोपतापैश्वर्याशीःषु । नृ नये ।

६६ । लोपो व्योर्वलि ।

लिटि धातोरित्यस्य (६।१।८) धातुग्रहणस्य दृष्टानुवृत्तिसामर्थ्यादिहाप्य-
नुवृत्तिरिति मन्यमानस्य धातोरेवायं वलि व्यलोपो विधीयत इति कस्यचिद्
भ्रान्तिः स्यात् । अतस्तान्निराकर्तुमाह धातोरिति यत् प्रकृतमित्यादि ।
दिदिवानिति । दिवेः कसौ रूपम् । जयीति । जयी तन्तुसन्ताने । क्रुयीति ।
क्रुयी शब्दे । गौधेर इति । गोधाया द्रक् (४।१।१२८) । ढस्यैयादेशः ।
यकारलोपः । पचेरन्निति । सीयुड्यकारस्य लोपः । जीवेरिति । जीव
प्राणधारण इत्यस्य । स्त्रिवेरिति । स्त्रिवु गतिशोषणयोरित्येतस्य । आस्त्रेमाण-
मिति । औद्यादिकोऽयं मनिन् । कथं पुनरेतदिहोदाहरणम् ? यावता परत्वाद्
वार्णादाङ्गं बलीयो भवतीति बलीयस्त्वाच् च्छ्वोः शूङनुनासिके (६।४।१०)
चेत्यादिनोठादेशेनात्र भवितव्यमित्यत आह उणादयो बहुलमित्यादि ।
बहुलग्रहणस्य सर्वविधिव्यभिचारार्थत्वान् न भवत्येष दोषप्रसङ्ग इति ।
पश्चात्तोपग्रहणे क्रियमाणे पकारात् परेणाध्यर्द्धमात्रोच्चारयितव्या भवति ।
अकारो हि मात्रा । विसर्जनीयस्त्वर्द्धमात्रः । पूर्वन्तु लोपग्रहणे क्रियमाणे
मात्राद्वयमुच्चारयितव्यं जायते । ओकारस्य द्विमात्रिकत्वात् । तत्र लाघवाय
पश्चादेव लोपग्रहणं कर्तुं युक्तम् । तत् किं पूर्वं क्रियत इत्यत आह
पूर्वमित्यादि । अन्यस्तु पूर्वं कार्त्तिनिर्देशो युक्तः । पश्चात् कार्यनिर्देश इति
पूर्वं व्योर्ग्रहणे कर्त्तव्ये किमर्थं लोपग्रहणं क्रियत इति पूर्वपक्षं वर्णयन्ति ।
स चायुक्तो । लुगणिञोरित्यत्र (४।१।७८) कार्यस्यापि पूर्वं निर्देशात् ।
वेरपृक्तलोपादित्यादि । कण्डूयतेर्लोलूयतेश्च क्विपि कृते वलि लोपात् परत्वात्
कृताकृतप्रसङ्गित्वेन नित्यत्वाच्च पूर्वं वेरपृक्तलोप एव स्यात् । अस्मिंश्च सति
निमित्ताभावाद् वर्णाश्रये प्रत्ययलक्षणाभावाद् वलि लोपो न स्यात् । तस्मात्
पूर्वं लोपग्रहणं क्रियते वलि लोप एव पूर्वं यथा स्यात् । पूर्वं लोपग्रहणे

अयमर्थः सूच्यते वेरपृक्तलोपात् पूर्वं वलि लोप एव कर्त्तव्यमिति । कण्ठूरिति । अतो लोप (६।४।८८) इत्यकारलोपः । क्लिगुपधात्वचङ्परनिर्झासषत्व-कुत्वेषु न स्थानिवदित्यकारस्य (१।१।५८, वा) स्थानिवद्भावो न भवति । वलि लोपः । अथ व्रश्चको व्रश्चन इत्यत्र रेफे वलि परतो वकारलोपः कस्मान्न भवतीत्याह व्रश्चादीनामित्यादि । यद्येषामपि लोपः स्याद् वकारोच्चारण मनर्थकं स्यात् । अतश्चोच्चारणसामर्थ्याद् व्रश्चादीनां वलि लोपो न भवति । स्यादेतत् । वृश्चति व्रश्चेत्यत्र संप्रसारणे हलादिशेषे च वकारस्य अवर्णं यथा स्यात् । तत् कुत उपदेशस्य वैयर्थ्यम् ? अत आह वृश्चतीत्यादि । यथा व्रश्चक इत्यादौ लोपस्य प्राप्तिरेवं वृश्चतीत्यादावपि संप्रसारणादौ कार्यं कृतेऽपि । तस्य बहिरङ्गत्वेनासिद्धत्वात् । तत्र संप्रसारणं ङित्प्रत्ययापेक्षत्वात् बहिरङ्गम् । हलादिशेषोऽभ्यासापेक्षत्वाद् बहिरङ्गः । वलि यलोपस्तु वर्णमात्राश्रय-त्वादन्तरङ्गः । तस्मात् सर्वत्रैव व्रश्चेर्वकारलोपः प्राप्नोति । क्रियते चास्योप-देशः । अत उपदेशसामर्थ्यान्न भविष्यतीति तदेवावस्थितम् ।

६७ । वेरपृक्तस्य ।

वेरित्यादि । क्तिबादेरन्यस्य वेरपृक्तसंज्ञकस्याभावात् क्तिबादय एव गृह्यन्ते । कथं पुनर्वेरित्युच्यमाने क्तिबादीनां सामान्येन ग्रहणमुपपद्यते ? यावता पकारादयस्तेषां विशेषा अनुबन्धाः सन्तीति चोद्यनिरासायेदमुक्तं विशेषाननुबन्धानुत्सृज्येति । ब्रह्महा भ्रुणहेति । सौ चेति (६।४।१३) दीर्घः । घृतस्पृगिति । क्तिन्प्रत्ययस्य कुरिति (८।२।६२) कुत्वम् । अर्द्धमा-गिति । चोः कुरिति (८।२।३०) कुत्वम् । दर्बिरित्यादावुणादयो बहुलमिति (३।१।१) बहुलग्रहणादेव लोपो न भवतीति शक्यते वक्तुम् । अतः प्रपञ्चार्थं वैचित्तार्थं वाऽपृक्तग्रहणम् ।

६८ । हल्ङाद्भ्यो दीर्घात् सुतिस्यपृक्तं हल् ।

यदि लोप इतीहानुवर्त्तमानं शास्त्रीयेणार्थेनैवार्थवत् स्यात् तदा तेन हलित्यस्य प्रथमान्तस्य सामानाधिकरण्येन सम्बन्धो नोपपद्यते । शास्त्रीयस्य हि लोपशब्दस्यार्थो दर्शनाभावोऽदर्शनम् । न च हलदर्शनं भवति । न च

हल्ङ्यावभ्य इति पञ्चमी हलिति प्रथमायाः षष्ठीत्वं प्रकल्पयिष्यति ।
 सामर्थ्याद्वा हलित्यस्य षष्ठ्यन्ततया विपरिणामो भविष्यति । अतः षष्ठ्यन्तस्य
 लोपशब्देन सम्बन्धो भविष्यतीति शक्यं प्रकल्पयितुम् । अकृतार्थत्वात्
 प्रथमायाः षष्ठीभावस्यानुपपत्तेरित्येतदालोच्याह तदिहेत्यादि । लुप्यत इति
 लोपः । कर्मणि घञ् । एतेन लौकिकार्थेनार्थवत्त्वं लोपशब्दस्य दर्शयति ।
 लुप्यत इति निरुध्यत इत्यर्थः । लौकिकेनार्थेनार्थवता कर्मसाधनेन लोपशब्देन
 हलित्येतस्य विशेषणविशेष्यभाव उपपद्यते । लोपशब्देन हि लुप्यमानं
 वर्णमात्रमुच्यते । सुतिस्यपृक्तं हलिति । अनेन च तदेव विगृह्यते ।
 दीर्घादित्येतच्च व्यापारेव विशेषणम् । सम्भवाव्यभिचारात् । नतु हलन्तस्य ।
 असम्भवात् । उखास्रत् । पर्णध्वदिति । स्त्रन्सु ध्वन्सु अधःपतने । उखायां
 झंसते पर्णानि ध्वंसत इति क्तिप् । अनदितामित्यनुनासिकलोपः (६।४।२४) ।
 वसुस्त्रंसुध्वंसनुडुहान्द इति (८।२।७२) दकारः । तस्य वावसाने (८।४।५६)
 चत्वं तकारः । कुमारीति । वयसि प्रथम इति (४।१।२०) ङीष् । गौरीति ।
 पिद्गौरादिभ्यश्चेति (४।१।४१) ङीष् । शार्ङ्गरवीति । शार्ङ्गरवाद्यञो ङीन्
 (४।१।७३) । खट्वेति । अजाद्यतष्टाबिति (४।१।४) टाप् । बहुराजेति ।
 डाबुभाभ्यामन्यतरस्यामिति (४।१।१३) डाप् । कारीषगन्धेति । यङुश्चाप्
 (४।१।७४) । हलन्तादेव तिलोपः सिलोपश्चेति । ननु व्याबन्तादित्येव-
 कारेण दर्शयति । नहि व्याबन्तात् परो तिसी सम्भवतः । धातोरेव
 परस्य लकारस्य तयोर्विधानात् । अविभर्भवानिति । गुणे रपरत्वे च कृते
 तिलोपः । अजागर्भवानिति । जाग्रोऽविचिण्णलङित्स्विति (७।३।५८)
 गुणः । भवानित्यनुप्रयोगस्तिशब्दाभिव्यक्तये । अभिन इति । भिदेर्लङ् । दश्चेति
 (६।१।११३) रुत्वम् । अतो रोरंभुतादभुत (६।१।८७) इत्युत्त्वम् । अमोऽकारेण
 सहाद्गुणः । एङः पदान्तादतीति (१।६।१०८) पूर्वरूपत्वम् । ग्रामणीरिति ।
 ग्रामं नयतीति सत्सूक्ष्मिण्यादिना (३।२।६१) क्तिप् । निष्कौशाम्बिरिति ।
 निर्गतः कौशाम्बरा इति प्रादिसमासः । गोस्त्रियोरुपसर्जनस्येति (१।२।४७)
 ऋस्त्वम् । अतिखट्व इति । खट्वामतिक्रान्त इति पूर्ववत् समासे
 कृते ऋस्त्वः । अमैत्सीदिति । वदन्नजेति (७।२।३) वृद्धिः । अपृक्त ईट् ।

ननु सीति सामान्येन निर्देशात् सिचोऽपि ग्रहणम् । अतो न युक्तमिदं प्रत्युदाहरणम् ! अत आह तिसहचरितस्येत्यादि । तिङ्तिशब्देन साहचर्यात् तिङ् एव से ग्रहणम् । न सिच इति किमत्रायुक्तम् ? विभेदेति । णलोऽकारोऽत्र भवत्यपृक्तः । ननु हल् इति नासौ लुप्यते । संयोगान्तलोपेनैव सिद्धमिति । राजेत्यादिकमुदाहरणमिति शेषः । कथं पुनर्न सिध्यतीत्यत आह राजा तच्चेत्यादि । यथा पचन्नित्यत्र संयोगान्तलोपस्यासिद्धत्वान् नलोपो न भवति तथा राजा तच्चेत्यादावपि न स्यात् । संयोगान्तलोपासिद्धत्वञ्चात्र पारम्पर्येण हेतुः । तस्मिन् सति हि सौ परतः पूर्वस्य पदसंज्ञा न भवति । असर्वनामस्थान इति (१।४।१७) प्रतिषेधात् । तस्याश्चासत्यां पदस्येत्युच्यमानो नलोपो न स्यात् । नलोपे चासति राजेत्यादिकं रूपं न सिध्येत् । दत्वमिति । न स्यादिति प्रकृतेन सम्बन्धनीयम् । दत्वमपि हि संयोगान्तलोपस्यासिद्धत्वादसत्यां पदसंज्ञायां न स्यात् । अथवा संयोगान्तलोपोऽत्र न प्रवर्तत एव । तस्य स्कोः संयोगाद्योरन्ते चेति (८।२।२६) संयोगादिलोपोऽपवादभूत इति सएव स्यात् । यथा काष्ठं तच्छोतीति काष्ठ-तडित्यत्र । तस्मिंश्च सति विभक्तिसकारस्य रुत्वविसर्गो स्यातामिति कुतो दत्वन् ? उत्त्वमिति । न स्यादित्यपेक्षते । एतदपि संयोगान्तलोपस्यासिद्धत्वात् । अलक्षपदव्यपदेशस्य न स्यात् । राक्षस्येति (८।२।२४) नियमादिति । संयोगान्तस्य लोप (८।२।२३) इत्यनेनैव सिद्धेः । राक्षस्येति (८।२।२४) नियमार्थमिदम् । राक्षस्यैव लोपो यथा स्यान्नान्यस्येति । ततश्चाविभर्भवानित्यत्र तकारस्य लोप एव न स्यात् । तस्मात् संयोगान्तलोपेन न सिध्यतीति हलन्तालोप उच्यते । अस्यैवार्थस्य मुखोपग्रहणार्थं संयोगान्तलोपे हीत्यादि संग्रहश्लोकस्योपन्यासः । हिशब्दो हेतौ । यस्मात् संयोगान्तलोप आश्रीयमाणे नलोपादिकं कार्यं न सिध्यतीति किञ्च ते तव (K) भवतः संयोगान्तलोपवादिनो राक्षु रेफाक्षु

(K) In the संग्रहश्लोक the printed काशिका has the reading राक्षु तु ते नैव ii तेरिति तिप्रत्ययस्येत्यर्थः । But the व्यासकार takes up the reading राक्षु तु ते नैव and explains ते as तव भवत इति । ii तव संग्रहादिलोपवादिन इत्यर्थः ।

परस्य तकारस्याविभर्भवानजगर्भवानित्यत्र नैव लोपः स्यात् तस्माद्वलन्तात् सुतिसीनां लोपो विधीयते ।

६६ । एङ्क्त्वात् सम्बुद्धेः ।

हलिति चेति । वर्त्तत इत्यपेक्षते । यदि हलिति नानुवर्त्तत तदा हे कुण्ड सुइति स्थिते लोपात् परत्वादम्भावे क्त आदेः परस्येतप्रकारलोपे (६।१।५४) सुपि चेति (७।३।२०२) दीर्घत्वे च हे कुण्डामित्यनिष्टं रूपं स्यादितप्रभिप्रायः । अपृक्तमिति नाधिक्रियत इति । यदि ह्यपृक्तमिहानुवर्त्तत तर्हि हे कुण्डेत्यत्र लोपो न स्यात् । अपृक्तसंज्ञाया अभावादिति भावः । कथं पुनर्ज्ञायते ? अपृक्त इह नानुवर्त्तत इत्याह तथा चेत्यादि । तथा चेति हेतौ । यस्मात् पूर्वसूत्रेऽपृक्तग्रहणं क्तमतोऽवसीयते नात्र प्रकरणेऽपृक्तग्रहणस्यानुवृत्तिरस्तीति । अन्यथा हि वेरपृक्तस्येत्यत (६।१।६७) एवापृक्तग्रहणमनुवर्त्तिष्यत इति । पुनरपृक्तग्रहणं पूर्वसूत्रे न क्रियेतेति । स चेत् सम्बुद्धेर्भवतीति । यदि सम्बुद्धेः सम्बुद्धी भवतीत्यर्थः । एतेन सम्बुद्धेरित्यस्यावयवषष्ठ्यन्ततां दर्शयति । हे अग्ने हे वायो इति । ऋस्वस्य गुणः (७।३।१०८) । हे नदि हे वध्विति । अम्ब्वार्थन-द्योर्ऋस्व (७।३।१०७) इति ऋस्वत्वम् । हल्मात्रस्य मकारस्य लोप इति । हलित्यनुवृत्तेः । हे कतरदित्यत्रैकादेशे क्ते ऋक्त्वात् सम्बुद्धेर्हल् भवतीति तस्य लोपः कस्मान्न भवतीत्याह हे कतरदित्यादि । अदुङ्ङतरादिभ्य इत्यत्र (७।१।२५) द्विडकारनिर्देशाद् डिच्छब्द आदेशो भवतीति डित्वाट् टिलोपे ऋस्वो नास्तीति न भवति लोपः । अथैङ्ग्रहणं किमर्थम् ? यावता हे अग्ने इत्यादावपि प्रागेव सम्बुद्धिगुणाद् ऋस्वादित्येवं लोपेन भवितव्यमित्यत आह एङ् ग्रहणमित्यादि । नितप्रत्वात् परत्वाच्च सम्बुद्धिगुणो बलीयानिति तेनैव तावत् भवितव्यम् । तत्र क्ते ऋक्त्वात् परः सम्बुद्धेर्हल् न सम्भवतीति लोपो न प्राप्नोति । अत एङ्ग्रहणं क्रियते । ननु च विहितविशेषणं विज्ञास्यते । ऋक्त्वाद् विहितायाः सम्बुद्धेरिति । नैतदस्ति । एका हीयं पञ्चमी । तत्र यदि ऋक्त्वाद् विहितविशेषणं विज्ञायते तदैङ्क्तादपि विज्ञायेत । तथाच हे गौरितप्रत्वापि स्यात् । तस्मादेङ्ग्रहणं कर्त्तव्यम् ।

७० । शिश्छन्दसि बहुलम् ।

जस्शसोः शिरिति (७।१।२८) यः शिरादेशस्तस्यायं लोपो विधीयते । या क्षेत्रा या वना इति । शि लोपे कृते प्रतग्रयलक्षणेन नपुंसकस्य भलच इति (७।१।७२) नुम् । सर्वनामस्थाने चासम्बुद्धा इति (६।४।८) दीर्घः । नलोपः प्रातिपदिकान्तस्येति (८।४।७) नलोपः । वेति कर्त्तव्ये बहुलग्रहणं सर्वविध-
व्यभिचारार्थम् । तेन सर्वे विधयश्छन्दसि विकल्पन्त इत्युपपन्नं भवति ।

७१ । ऋस्वस्य पिति कृति तुक् ।

कृतात्र प्रतग्रयेन धातुरूपस्थाप्यते । ऋस्वेन च स एव विशेष्यते । विशेषणेन च तदन्तविधिर्भवतीत्यतो ऋस्वान्तो धातुरागमी विज्ञायत इत्याह । ऋस्वान्तस्य धातोरित्यादि । अग्निचिदिति । अग्नी चेरिति (३।१।८१) क्तिप् । सोमसुदिति । सोमे सुज इत्युभयत्रोपपदसमासः (३।२।८०) । प्रकृत्येत्यादौ प्रादिसमासः । समासेऽनञ्पूर्वे क्तो ल्यविति ल्यप् (७।१।३७) । अथ ग्रामं नयतीति ग्रामणि ब्राह्मणकुलमित्यत्र नपुंसकऋस्वत्वे कृते ऋस्वाश्रयस्तुक् कस्मान्न भवतीत्याह ग्रामणि ब्राह्मणकुलमित्यादि । ऋस्वत्वं हि नपुंसकार्थं वृत्तिप्रातिपदिकमपेक्षत इति बहिरङ्गम् । अन्तरङ्गस्तु तुग् । वर्णमात्रापेक्षत्वात् । असिद्धं बहिरङ्गमन्तरङ्ग इति (प, ४६) तुङ् नात्र भवति ।

७२ । संहितायाम् ।

संहितायामिति विषयसप्तमीयम् । तेन यदि कार्थ्यनिमित्तयोः संहिता विषयभूता भवति तर्हेऽयं वक्ष्यमाणं कार्थ्यं भवति । नान्यथेति वेदितव्यम् ।

७३ । छे च ।

छे इति । यद्यप्यकारवतश्छकारादेशा सप्तमी तथापि च्छकार एव केवलस्तुको निमित्तम् । अकारस्तूच्चारणार्थः । एतच्चेजादेश्च गुरुमतोऽनृच्छ (३।१।३६) इत्याम्प्रतिषेधादवसीयते । यदि ह्यकारसहितश्छकारस्तुको निमित्तं स्यात् तदा ऋच्छेस्तुगभावादसति गुरुमत्त्व आमः प्रसङ्गो नास्तीति प्रतिषेधं न कुर्यात् । इच्छतीति । इषुगमियमाच्छः (७।३।३७) । तुक् । चुत्वम् ।

पूर्वस्मिन्सुग्विधौ ऋस्वान्त आगमी । अतः स एवात्रागमीति कस्यचिदभ्रान्तिः स्यात् । अतस्तान्निराकर्तुमाह ऋस्व एवेत्यादि । एवमन्यते । ऋस्वानु-
कर्षणार्थश्चकारोऽत्र क्रियते ऋस्व एवागमी यथा स्यात् । तदन्तो मा
भूदित्येवमर्थम् । अन्यथा स्वरितत्वादनन्तरत्वाच्च पूर्वसूत्रे य आगमी स
एवेहापि विज्ञास्यत इत्यनर्थकश्चकारः स्यात् । ऋस्व एवागमिनि सति
किमिष्टं सिध्यति यतस्तदर्थोऽयं यत्नः क्रियत इत्याह तेनेत्यादि । यदि
ऋस्वान्तस्य तुक् स्यात् तदा चिच्छिदतुरित्यादौ तस्याभ्यासग्रहणेन ग्रहणाद-
लादिशेषेण निवृत्तिः स्यात् । ऋस्वे त्वागमिनि नायमभ्यासस्य हलिति न
भवत्येष दोषः । कथं पुनर्ऋस्व आगमिनि तुगभ्यासग्रहणेन न गृह्यत इत्याह
नावयवावयव इत्यादि । इतिकरणो हेतौ । यस्मादवयवस्य योऽवयवः स
समुदायस्यावयवो न भवति । तस्मात् ऋस्व एवागमिनि तुकोऽभ्यासग्रहणेन
न ग्रहणं भवति । नावयवावयवः समुदायस्यावयवो भवतीत्यत्र चैतत् सूत्र-
विहितस्तुगित्यभिप्रायो वेदितव्यः । यदि ह्यविशेषेणावयवावयवः समुदाया-
वयवो न स्यादेवं सति शेरत इत्यत्र रुडागमः सार्वधातुकस्यावयवस्य भादेश-
स्यातोऽवयव इति सोऽपि समुदायस्य सार्वधातुकस्यावयवो न स्यात् । ततः
शीङः सार्वधातुके गुण इति (७।४।२१) गुणो न स्यात् । रुटा सार्वधातुकस्य
व्यवहितत्वात् स ह्यवयव उक्तस्तमेव व्यवदध्यात् । स समुदायन्तु न व्यवद-
धात्येव । तस्मात् पूर्वोक्त एवाभिप्रायो वृत्तिकारस्य वेदितव्यः । कस्मात्
पुनरेतत् सूत्रविहितोऽवयवावयवः समुदायस्यावयवो न भवति ? ऋस्वानु-
कर्षणार्थश्चकारकरणसामर्थ्यात् । सहि चकारो ऋस्वानुकर्षणार्थ एवमर्थः
क्रियते ऋस्वमात्र आगमिनि तुकोऽभ्यासग्रहणेनाग्रहणादलादिशेषेण निवृत्ति-
र्मा भूदिति । यदि चैतत्सूत्रविहितोऽप्यवयवावयवः समुदायावयवः स्यात्
तदा ऋस्वेऽप्यागमिनि तुक्स्तु तदवयवस्याप्यभ्यासग्रहणेन ग्रहणादलादिशेषेण
निवृत्त्या भवितव्यमिति चकारो ऋस्वानुकर्षणार्थो निष्फलः स्यात् ।
तस्मादयमेव तुगवयवावयवः समुदायावयवो न भवति । अन्यस्तु भवत्येव ।
युक्तश्चैतत् । तथाहि बाह्योर्योऽवयवो हस्तः स देवदत्तस्याप्यवयवो भवत्येव ।
अन्यथा हस्तवान् देवदत्त इति प्रयोगो न स्यात् ।

७४ । आङ्माङोश्च ।

अत्राकारो ङिदुपात्तः । स चेषदादावर्थे वर्त्तत इत्याह आङित्यादि । माशब्दोऽपि ङिदुपात्तः । सोऽपि निषेधे वर्त्तत इत्याह माङश्च प्रतिषेध-
वचनस्येति । आच्छादयतीत्यादि । कृद अपवारणे । चौरादिकं । अत्र
च्छादनक्रियाङा विशिष्यत इति स क्रियायोगे वर्त्तते । आच्छायाया इति
मर्यादायामाङ् । छायां मर्यादां परिहृत्येत्यर्थः । आङ्मर्यादावचन (१।४।८६)
इत्याङश्च कर्मप्रवचनीयसंज्ञकस्य योगे पञ्चम्यपाङ्परिभिरिति (३।३।१०)
पञ्चमी । आच्छायमिति । छायामभिव्याप्येत्यर्थः । आङ्मर्यादाभिविध्यो-
रिति (२।१।२३) पञ्चम्यन्तेनाव्ययीभावः । नाव्ययीभावादतोम् त्वपञ्चम्या इति
(२।४।८३) विभक्तेर्लुगम्भावश्च । मा च्छिददिति । इरित्वाच्चेरङ् । आच्छाया
आच्छायेति । अत्राकारः स्मरणे वर्त्तते । तत्र चास्य ङित्त्वं नास्ति । वाक्य-
स्मरणयोरङिदिति वचनात् । तेनात्र पदान्ताहेति विकल्पो (६।१।७६) भवति ।
प्रमाकृन्द इति । माङ् माने । प्रपूर्वः । आतश्चोपसर्ग इत्यङ् (३।३।१०६) ।
स्त्रियामजाद्यतष्टाप् (७।१।४) । ननु च लाक्षणिकत्वादेवान्न न भविष्यति ।
नैतदस्ति । गामादाग्रहणेष्वविशेष इति (प, १२७) वचनात् ।

७५ । दीर्घात् ।

उभयनिर्देशे पञ्चमीनिर्देशो बलीयानिति । दीर्घादिति पञ्चम्याश्च
इत्यस्याः सप्तम्याः षष्ठ्यां प्रकल्पितायां तस्मादित्युत्तरस्येति (१।१।६७) च्छकार-
स्यैव तुक् प्राप्नोतीति कस्यचिदुभ्रान्तिः स्यात् । अतस्तान्निराकर्तुमाह दीर्घात्
परो यश्चकारस्तस्मिन् परतः पूर्वस्येत्यादि । एवं मन्यते । तस्मादित्युत्तरस्येत्यत्र
(१।१।६७) तस्मादिति योगविभागः कर्त्तव्यः । पूर्वस्येति पूर्वसूत्रादनुवर्त्तते ।
तेन दीर्घादित्यादौ सत्यपि पञ्चमीनिर्देशे पूर्वस्यैव कार्यं भवति । नोत्तरस्य ।
न चातिप्रसङ्गो योगविभागादिष्टसिद्धेरिति । क्रीच्छतीति । क्रीच्छ लज्जायाम् ।
क्लेच्छतीति । क्लेच्छ अव्यक्तायां वाचि । अपचाच्छायत इति । छो छेदने ।
आदेच उपदेशेऽशित्तीत्यात्वम् (६।१।४५) । यङ् । दीर्घोऽकित इत्य-
(७।४।८३)भ्यासस्य दीर्घः ।

७६ । पदान्ताद्वा ।

कुटीक्षायेति । षष्ठीसमासः । असमासो वा । विश्वजनादीनामित्यादि । विश्वजन इत्येवमादीनां छन्दसि विषये विकल्पेन तुग्भवतीत्येतदर्थरूपं व्याख्येयमित्यर्थः । तत्रेदं व्याख्यानं सर्वे विधयश्छन्दसि विकल्पान्त इति प्राक् प्रतिपादितमेतत् । तेन विश्वजनादीनां छन्दसि वा तुग् भवतीति ।

७७ । इको यस्मचि ।

इको यणादेशो भवतीति । इकां यणाञ्च साम्यात् यथासंख्यं भवतीति वेदितव्यम् । यश्च सवर्णोऽच् तत्र दीर्घविधानसामर्थ्यादसवर्णोऽचि यणादेशो विज्ञायत इति । इक इति किम् ? वागत्वेत्यत्र कुत्वादेव सिद्धत्वाद् यणादेशो मा भृदिति । अचीति किम् ? दधि करोति । प्लुतपूर्वस्येति । प्लुतः पूर्वं यस्मात् स प्लुतपूर्वः । वक्तव्यो व्याख्येयः । तत्रेदं व्याख्यानम् । इको यस्मचीत्यत्र तन्त्रेण द्वौ योगावुच्चारितौ । तत्रैको यणादेशार्थः । अपर-स्त्विक् : प्लुतपूर्वस्य सवर्णदीर्घबाधनार्थो भविष्यतीति । भो ॥ यिदम् । भो ॥ इ इदमिति स्थिते गुरोऽनृतोऽनन्तरस्याप्येकैकस्य प्राचामित्यनेन (८।२।८६) दूराद्धते ऽर्थे भोश्चन्दस्य प्लुतः कृतः । ततः सवर्णदीर्घत्वे प्राप्ते यणादेशः ।

७८ । एचोऽयवायावः ।

कयेते ययेत इति । के एते ये एत इति स्थितेऽयादेशः । वायाववरुणञ्चीति । वायौ अवरुणञ्चीति स्थित आवादेशः ।

७९ । वान्तो यि प्रत्यये ।

यीति वर्णग्रहणम् । तेन यस्मिन् विधिस्तदादावल्ग्रहणइति (प, १०७) यकारादौ प्रत्यये कार्यं विज्ञायत इत्यत आह यकारादौ प्रत्यय इति । यद्यपीह स्थानी न निर्दिष्टस्तथाप्यवादेश ओकारस्य स्थान आवादेशोऽप्यौकारस्य स्थाने भवतीति वेदितव्यम् । कथम् ? पूर्वयोगे हि यद्धर्मा वान्त आदेशो दृष्ट इहापि तद्धर्मेवानुवर्तते । कश्च पूर्वयोगे तद्धर्मो दृष्टः ? अवादेशस्यौ कारस्य स्थानित्वम् । आवादेशस्याप्यौकारस्य स्थानित्वम् । अत इहापि स्वधर्ममजहृतोऽनुवर्तस्य

वाक्तादेशस्य पूर्वक एव स्थानी विज्ञायते । वाभ्रव्य इति । बभ्रुशब्दादपत्येऽर्थे मधुबभ्रोर्ब्राह्मणकौशिकयोरिति (४।१।१७६) यञ् । ओर्गुण इति (६।४।१८६) गुणः । माण्डव्य इति गर्गादिभ्यो यञिति (४।१।१०५) यञ् । शङ्खव्यमिति शङ्खशब्दाद् तस्मै (५।१।५) हितमित्युगवादिभ्यो यदिति (५।१।२) यत् । नाव्य इति । नावा तार्य्यत इति नौवयोधर्मविषेत्यादिना (४।४।८१) यत् । वैयतीति । सुप आत्मनः क्यजिति (३।१।८) क्यच् । गोयानमिति षष्ठी-समासः । गोयूतौ छन्दसीत्यादि । वक्तव्यशब्दस्य व्याख्येय इत्येषोऽर्थो वेदितव्यः । तत्रेदं व्याख्यानम् । वान्तो यीति योगविभागोऽत्र क्रियते । तेन गोशब्दस्य यूतौ परतश्छन्दसि विषयेऽवादेशो भवति । अध्वपरिमाणे चेति । गोयूताविति वर्त्तते । तत्रापि वक्तव्यशब्दस्य स एवार्थः । व्याख्यानमपि तदेव । इदञ्च सामान्येन वचनम् । तेन भाषायामध्यध्वपरिमाणे भवति ।

८० । धातो स्तन्निमित्तस्यैव ।

पूर्वेणैव सिद्धे निमित्तार्थं वचनम् । तन्निमित्तस्येति तच्छब्देन यकारादि-प्रत्ययः प्रत्यवमृश्यते । स निमित्तं यस्य स तथोक्तः । लव्यमिति । अचो यदिति (३।१।८७) यत् । तमेव यकारमाश्रित्य सार्वधातुकार्धधातकयोरित्योकारो (७।३।८४) विधीयमानस्तन्निमित्तो भवति । अवश्यलाव्यमिति । ओरावश्यक इति (३।१।२५) ण्यत् । मयूरव्यंसकादयश्चेति (२।१।७२) समासः । लुप्तेदवश्यमः कृत्य इति मकारलोपः । अत्रापि ण्यतमाश्रित्याचो ज्ञितीति (७।२।११) विधीयमान औकारस्तन्निमित्तो भवतीति । प्रातिपदिकस्य नियमो मा भूदिति । असति हि धातुग्रहणे प्रातिपदिकस्यापि नियमः स्यात् । ननु च प्रातिपदिकस्यापि नियम एतन्निमित्तस्यैव भवति नातन्निमित्तस्येत्यमर्थः स्यात् । तथाच पूर्वसूत्रस्यारम्भोऽनर्थकः स्यात् । निर्विषयत्वात् । नैष दोषः । यो हि धातोरिति किमिति पृच्छति स पूर्वयोगस्यारम्भं पृथङ् नेच्छत्येव । स ह्येवं मन्यते । वान्तो यिप्रत्यये तन्निमित्तस्यैवेत्येको योगः कर्त्तव्य इति । तत्र को दोष इति प्रातिपदिक-

नियमे सति यदि कश्चिद् दोष आपद्येत ततस्तन्निवृत्तये क्रियमाणं धातुग्रहणं शोभत इत्यभिप्रायः । बाभ्रव्य इत्यत्रैव स्यादिति । एचस्तन्निमित्तत्वात् । इह तु न स्यात् गव्यं नाव्यमिति । अतन्निमित्तत्वादेचः । उपोयत इति । वेञ् एच आत्वे कृत उपपूर्वाल्लट् । भावकर्मणो (३।१।१२) रित्यात्मनेपदम् । सार्वधातुके यगिति (३।१।६७) यक् । यजादित्वात् संप्रसारणम् । अकृतसार्वधातुकयोर्दीर्घं (७।४।२५) इति दीर्घः । उपाकारेण सहादुगुणः (६।१।८७) । औयत इति । तस्यैव धातोर्लङ् । पूर्ववदात्मनेपदादि । आङ्जादीनामित्याट् (६।४।७) । आट-श्चेति वृद्धिः (६।१।८०) । अयमौकारः पूर्वक ओकार एतदुभयमप्यतन्निमित्तम् । एतस्य मा भूदित्येवमर्थं तन्निमित्तग्रहणम् । ननु चान्तरङ्गो यणादेशो वर्णमात्राश्रयत्वात् । बहिरङ्गस्त्वेकादेश उभयपदाश्रयत्वात् । ततश्चासिङ्गं बहिरङ्गमन्तरङ्ग इत्यसिद्धत्वादेवात्र (प, ५१) न भविष्यति । एवं तेर्ह्यतज्ज्ञापयति । नेयमिह परिभाषोपतिष्ठत इति । तेनाक्षयूरित्यत्र बहिरङ्गोऽप्यूङादेशोऽन्तरङ्गे यणादेशे कर्त्तव्ये नासिद्धो भवति । अन्यथा यद्ययमर्थो न ज्ञाप्येत तदाक्षैर्दीव्यतीति क्विपि कृते च्छ्रोः शूङनुनासिके चेत्यूङादेशे (६।१।१८) कृते तस्यासिद्धत्वाद् यणादेशो न स्यात् । लौयमानिरिति । लूयमानस्यापत्यमित्यर्थे ऽत इजितीञ् (४।१।८५) । तद्धितेष्वचामादेरिति (७।२।१७) वृद्धिः । सा च तद्धितनिमिप्ता । नतु यकारादिप्रत्ययनिमिप्ता । सिद्धे हि विधिरारभ्यमाणः विनाप्येवकारकरणं नियमार्थो भविष्यतीत्यभिप्रायेणाह एवकारः किमिति । द्रष्टोऽवधारणार्थमेवकारकरणं क्रियत इति दर्शयन्नाह धात्ववधारणमित्यादि । एवकारे तन्निमित्तशब्दानन्तस्मुच्चार्यमाणे यत एवकारकरणं ततोऽन्यत्रावधारणार्थमिति धात्ववधारणं भवति । असति ह्येवकारकरणे धातोरेव तन्निमित्तस्येति तन्निमित्तावधारणमप्यनिष्टं विज्ञायेत । तस्माद् धात्ववधारणं यथा स्यात् तन्निमित्तावधारणं मा भूदित्येवमर्थमेवकारकरणम् । किं पुनर्धात्ववधारणे सतीष्टं रूपं सिध्यति यतस्तदिष्यत इत्यत आह तन्निमित्तस्य हीत्यादि । धात्ववधारणे हि सति तन्निमित्तस्यानियतत्वाद-धातोश्च भवति बाभ्रव्य इति । धातोश्च भवति लव्यमवश्यलाव्यमिति । यदि तन्निमित्तावधारणं कृतं स्यात् तदा धातोरेव तन्निमित्तस्येति । ततो

बाभ्रव्य इत्यत्र न स्यात् । नहि बभ्रुशब्दो धातुः । तस्माच्चात्ववधारण-
मितीष्यते ।

८१ । क्षय्यजय्यौ शक्यार्थे ।

क्षि जि इत्येतयोर्धात्वोरिति । क्षिग्रहणेन क्षि क्षये क्षि निवासगत्योः
क्षिष् हिंसायामित्येतेषां ग्रहणम् । जिग्रहणे तु जि जये इत्येतस्य । ननु च
निरनुबन्धकग्रहणे न सानुबन्धकस्येत्यनया परिभाषया (प, ८२) क्षिष्
हिंसायामित्यस्य ग्रहणं न प्राप्नोति । नैष दोषः । निपातनाद् भविष्यति ।
किं हि निपातनान्न लभ्यते ? यथैव हि ततोऽन्यदलाक्षणिकं कार्यं किञ्चिद्
भविष्यति तथेदमपि स्यात् । अर्थग्रहणं कर्मण्यपि यथा स्यात् । अन्यथा
शकैरकर्मकत्वाद् भाव एव निपातनं विज्ञायेत क्षय्यं देवदत्तेनेति । कर्मणि
तु न स्यात् क्षय्यो व्याधिरिति । नह्यकर्मकेभ्यः कर्मणि कृत्यप्रत्यय
उपपद्यते । अर्थग्रहणेन तु कृत्यार्थ उपलक्ष्यते । कृत्याश्च कर्मण्यपि
विहिताः । तेन तत्रापि निपातनाद्विज्ञायते ।

८२ । क्रय्यस्तदर्थे ।

क्रय्य इति । अत्र प्रत्ययार्थश्च कर्म विद्यते । कर्मणि कृत्यविधानात् ।
प्रकृत्यर्थश्च विनिमयः । क्रीणातेर्विनिमयार्थत्वात् । तत्र प्रत्ययार्थः
प्रधानम् । प्रकृतिप्रत्ययौ प्रत्ययार्थं सह ब्रूत इति कृत्वा । प्रकृत्यर्थस्तूप-
सर्जनम् । प्रत्ययार्थविशेषणमिति कृत्वा । तत्र यदि प्रधानत्वात् तदित्यनेन
प्रत्ययार्थो निर्दिश्येत तदायमर्थः स्यात् स क्रय्योऽर्थो यस्य शब्दस्य स तदर्थः ।
तस्मिन्नभिधेये क्रय्य इत्येष शब्दो निपात्यत इति । अयुक्तश्चायम् । नह्यत्र
क्रय्यशब्दस्य क्रय्यार्थः कश्चिच्छब्दोऽभिधेयोऽस्ति । ततस्तस्याप्रतीतेः ।
अथैवं विज्ञायेत स एवार्थस्तदर्थ इति ? एवमपि तदर्थग्रहणमनर्थकम् ।
अवश्यमेव हि क्रय्यशब्दो यत्प्रत्ययान्तस्तस्मिन् यत्प्रत्ययार्थे वर्तते ।
तस्मात् तच्छब्देन प्रधाननिर्देशे सति तदर्थग्रहणस्यानर्थक्यम् । अतो गुण-
भूतोऽपि प्रकृत्यर्थो निर्दिश्यत इति मत्वाह तदर्थं क्रयार्थं यत् तस्मिन्नभिधेय
इति । तस्मै इदं तदर्थम् । क्रयार्थमित्यनेन क्रीणात्यर्थस्तच्छब्देन निर्दिश्यत

इति दर्शयति । क्रयणं क्रयो विनिमय इत्यर्थः । क्रयार्थमित्यत्रापि चतुर्थी-
समास एव । क्रयाय इदं क्रयार्थम् । क्रयार्थं यः प्रसारित इति । विनिमयार्थं
य उपन्यस्त इत्यर्थः । क्रयं नो धान्यमिति । क्रेतव्यं ग्रहीतव्यं स्वीकर्त्तव्य-
मित्यर्थः । न चास्ति क्रय्यमिति । नचात्र क्रयार्थमुपन्यस्तं धान्य-
मस्तीत्यर्थः ।

८३ । भयप्रवय्ये च च्छन्दसि ।

वी इत्येतस्येति । गतिप्रजनादिषु यो वी पठ्यते तस्य । अजेर्व्यघञपो-
रित्यजे रीं (२।४।५६) वी आदेश तस्य वा । ऋदय्या आप उपसंख्यानमिति ।
उपसंख्यानशब्दस्य प्रतिपादनमर्थः । ऋदय्या इत्यस्य प्रतिपादनं कर्त्तव्य-
मित्यर्थः । तत्वेदं प्रतिपादनम् । चकारोऽत्र क्रियते । स चानुक्तसमुच्चयार्थः ।
तेन ऋदय्या इत्यपि भविष्यतीति ।

८४ । एकः पूर्वपरयोः ।

अथ पूर्वपरग्रहणं किमर्थम् ? यावतादुगुण (६।१।८७) इत्यादावादित्येषा
पञ्चम्यचीत्यस्याः सप्तम्याः षष्ठीत्वं प्रकल्पयिष्यतीति । तस्मादित्युत्तरस्येति
(१।१।६७) वचनात् । तथाचीत्येषा सप्तम्यादित्यस्याः पञ्चम्याः षष्ठीत्वं
प्रकल्पयिष्यति । तस्मिन्निति निर्दिष्टे पूर्वस्येति (६।१।६६) वचनात् । तन्नाम्नरे-
णापि पूर्वपरग्रहणं पूर्वपरयोर्द्वयोरपि भविष्यतीत्याह पूर्वपरग्रहणमित्यादि ।
किं पुनः कारणमसति पूर्वपरग्रहणे द्वयोरपि युगपदादेशो न सिध्यतीत्यत
आह एकस्यैव हीत्यादि । एवं मन्यते । अचौत्येषा सप्तमी यणादेशादिविधौ
चरितार्था । आदित्येषा तु पञ्चमी न कचिच्चरितार्था । अतः सा सप्तम्याः
षष्ठीत्वं प्रकल्पयेत् । तत्रासति पूर्वपरग्रहणे ऽच एव स्थाने गुणः स्यात् । वृद्धिरे-
चीत्यत्र (६।१।८८) च गुणविधावादिति पञ्चमी कृतार्थेति तस्या एचीति सप्तम्य-
कृतार्था षष्ठीत्वं प्रकल्पयेत् । एवञ्च वृद्धिरवर्णस्यैव प्रसज्येत । उपसर्गादिति
धातावित्यत्र (५।१।८१) द्वयोरपि पञ्चमीसप्तम्योरकृतार्थत्वात् पर्यायेण परस्परं
षष्ठीप्रकल्पनेति पर्यायेणैव वृद्धिः स्यात् । यत् पुनः परस्याभिमतं पञ्चमी
सप्तम्याः षष्ठीत्वं प्रकल्पयिष्यति सप्तम्यपि पञ्चम्यास्ततोऽन्तरेणापि

पूर्वपरग्रहणं द्वयोरप्यादेशो भविष्यतीति तन्निरासायाह नोभे इत्यादि । निवृत्तिधर्मा हि स्थानी भवति । श्रूयमाणस्य च षष्ठीप्रकल्पनं प्रति निमित्तभावः । कथञ्च पूर्वपरौ निवर्त्तयेताम् ? षष्ठीप्रकल्पनञ्च प्रति निमित्तभावसुपगच्छेताम् ? अतएवानिवृत्तेर्निमित्तभावस्य चासम्भवाच्चोभे सप्तमीपञ्चम्यौ युगपत् प्रकल्पिते भवतः । तस्मादेकस्यैव स्थानोभयोः । अथैकग्रहणं किमर्थम् ? यावता भ्रस्जो रोपधयो रमन्त्यतरस्यामित्यत्र (६।४।४६) विनाप्येकग्रहणमेक एव सम्भवति तथाप्यत्रैकग्रहणेन विनाप्येक एव भविष्यतीत्याह एकमित्यादि । रमागमेन हि मित्त्वान्मिदचोऽन्यात् पर (१।१।४७) इत्यचोऽन्यात् परेण भवितव्यम् । न च द्वयो रमोर्भृज्जतावचोऽन्यात् परेण सम्भवीऽस्ति । ततो युक्तं तद्विनाप्येकग्रहणम् । एक एव रम् भवतीति गुणादिस्वादेशः । सम्भवति च स्थानिभेदे सत्येकैकस्य स्थानिनो गुणादिः पृथगादेशः । तत्रासत्येकग्रहणे पृथगादेशः स्यात् । तस्मात् पूर्वपरयोरद्वयोः स्थानिनोः पृथगादेशो मा भूदित्येवमर्थमेकग्रहणम् । असति पुनरेकग्रहण आदेशश्च द्वयं प्राप्नोतीत्यमुमर्थं सोपपत्तिकं प्रतिपादयितुमाह स्थानिभेदाच्चीत्यादि । यथा रदाभ्यां निष्ठातो नः पूर्वस्य च द इति (८।२।४२) स्थानिभेदाच्चेतोर्भिन्नं द्वित्रमित्येवमादिषु हावेवादेशौ भवतस्तथा खट्वेन्द्र इत्येवमादिष्वपि हावादेशौ स्याताम् ।

८५ । अन्तादिवच्च ।

अन्तादिर्वादित्युक्ते न ज्ञायते कोऽस्यातिदेशस्यार्थ इत्यतस्तत्परिज्ञानायाह यथेत्यादि । इत्येषोऽतिदेशस्यार्थ इति । इतिशब्दोऽतिक्रान्तप्रत्यवमर्शी । अतिदिश्यतेऽनेनेत्यतिदेशः । स पुनरन्तादिवच्चेत्येष एव योग इत्येषोऽनन्तरोक्तोऽस्यातिदेशस्यार्थ इत्यर्थः । वर्णाश्रयविधायमन्तादिवद्भावो नेष्यत इति । कथमेतज्ज्ञायत इत्याह तथाहीत्यादि । अतो भिस (७।१।८) ऐसित्यकारवर्णाश्रयो विधिस्तत्र कर्त्तव्ये खट्वाभिरित्यत्र सवर्णदीर्घत्वं पूर्वस्यान्तवन्न भवति । आत औ णल (७।१।३७) इत्याकारवर्णाश्रयोऽयं विधिः । तत्र कर्त्तव्ये वर्णाश्रये जुहावेत्यत्राभ्यस्तस्य चेति (६।१।३३) ह्यतेः संप्रसारणे कृते यत् पूर्वरूपत्वमाकारस्य तन्नादिवद्भवति । एङः पदान्तादतीत्येष (६।१।१०८) विधिरेङ्वर्णा-

अयः । तत्र कर्त्तव्येऽस्यै अश्व इत्यत्रा (६।१।८०) टश्चेति वृद्धिः परस्यादिवन्न भवति । तदभावादाद्यादेशः । लोपः आकल्यस्येति (८।३।१८) यकारलोपः । तत् किमेतद् वक्तव्यं वर्णाश्रये नान्तादिवृद्धिः ? नवक्तव्यम् । कथम् ? अताद्रूप्याति- देशात् । नेह ताद्रूप्यमतिदिश्यते । रूपाश्रयश्चेति विधयः । तेनाद्रूप्यान् भविष्यन्ति । किमर्थं पुनरयमन्तादिवृद्धावो विधीयते ? यावता पूर्वपरा- वृक्तावेकादेशस्य स्थानिनी । अत्र स्थानिवृद्धावादेव तदाश्रयं कार्यं भविष्य- तीत्यत आह पूर्वपरसमुदाय एकादेशस्य स्थानीति । कथं ज्ञायत इत्याह होत्यादि । येन हि यो निवर्त्यत आदेशेन स तस्य स्थानीति । तद् यथा अस्तेभूरिति । अत्र भुवो ऽस्तिः । समुदायश्चेहेकादेशेन निवर्त्यत इति स एव तस्य स्थानी । न पूर्वपरौ समुदायिनी । स्यादेतत् । अवयवस्य समुदायाभ्यन्तरत्वात् समुदाय आदेशेन निवर्त्यमाने ऽवयवावपि निवर्त्येते । तस्मात् तयोरपि स्थानित्वमित्यत आह तत्रेत्यादि । इतिकरणौ द्वावपि हेतौ । तत्र समुदाये स्थानिन्यवयवयोर्यत् स्थानित्वं तदानुमानिकं । समुदाय एकादेशस्य आदेशेन निवर्त्यमाने तयोरपि निवर्त्तनं नान्तरीयकमिति कृत्वा । नहि विनावयवनिवर्त्तनेन समुदायः शक्यते निवर्त्तयितुम् । तस्य तदात्मकत्वात् । समुदायस्य तु प्रत्यक्षं स्थानित्वम् । पूर्वपरयोरिति । स्थानषष्ठ्यन्तस्य साक्षाच्- अवणाच्-श्रुतानुमितयोः श्रौतः सम्बन्धो गरीयानिति (प, १।४) स्थानिवदा- देशोऽनल्विधावित्यनेन (१।१।५६) यस्य प्रत्यक्षं साक्षाच्- श्रुतं स्थानित्वं तदाश्रयमेव कार्यमादेशे विधीयते । अवयवयोश्चानुमानिकं स्थानित्वं न प्रत्यक्षमतस्तदाश्रयं कार्यं नातिदिश्यते । तेन तदाश्रयं कार्यं स्थानिवृद्धावादेशे न प्राप्नोति । इष्यते च । तदर्थमयमन्तादिवृद्धावो विधीयते ।

८६ । षत्वतुकोरसिद्धः ।

इहासिद्धवचनेनैकादेशस्याभावो वा क्रियते ? तत्कार्यसामर्थ्यं वा प्रति- पाद्यते ? सिद्धमपि हि वस्तु सिद्धकार्यं कर्त्तुमसामर्थ्यादसिद्धमित्युच्यते । यथा पुत्रकार्यकरणेऽसामर्थ्यात् पुत्रोऽप्यपुत्र इति । तत्र यद्यनेनैकादेशस्याभावः क्रियते तदाधीत्येतत् तुग् न स्यात् । नहीह ऋसोऽस्ति । एकादेशेन

निवर्त्तितत्वात् । नचासिद्धवचनेनैकादेशे निवर्त्तिते ऋक्स्य प्रादुर्भावो भवति । नहि देवदत्तस्य हन्तरि हते पुनर्देवदत्तस्य प्रादुर्भावो भवतीतीममाद्ये यत्ने दोषं दृष्ट्वा कार्यासामर्थ्यमेकादेशस्यासिद्धत्वश्रुत्या प्रत्याख्यत इति दर्शयन्नाह सिद्धकार्यं न करोतीत्यर्थ इति । सिद्धस्य निष्पन्नस्य यत् कार्यं तदेकादेशः सिद्धो निष्पन्नोऽपि न करोतीत्ययमस्य वचनस्यार्थः । असिद्धवचनमित्यादिना सूत्रस्य प्रयोजनमाचष्टे । आदेशे च कृते यत्कार्यं तदेतुकं प्राप्नोति तदादेशलक्षणम् । आदेशो लक्षणं निमित्तमस्येति कृत्वा । तस्य प्रतिषेधो यथा स्यादित्येवमर्थमसिद्धवचनम् । उत्सृज्यते निवर्त्यत इत्युत्सर्गः स्थान्-भिधीयते । उत्सर्गो लक्षणं यस्य तदुत्सर्गलक्षणम् । तद्भावो यथा स्यादित्येवमर्थश्चासिद्धवचनम् । कोऽसिचदिति । सिचेर्लुङि च्छिः । लिपिसिचिह्नश्चेति (३।१।५३) चौरङ् । किंशब्दात् परस्य सकारस्य कत्वम् । अतो रोरप्नुतादप्नुत इत्युत्त्वम् (६।१।११३) । आदुगुण इति (६।१।८७) गुणः । एङः पदान्तादतीति (६।१।८७) परपूर्वत्वम् । परं प्रत्यादिवद्भावादित्यादि । असिचदित्यत्र योऽकारस्तु प्रत्येकादेशस्यान्तादिवच्चेतर्पनेनादिवद्भावः (६।१।८८) । अयञ्चापदादित्वे हेतुः । असिद्धत्वान्न भवतीति । असिद्धत्वे हि सति सकारोऽत्रादिरेव पदस्य भवति । तेन सात्पदाद्योरिति (८।३।१११) षत्वप्रतिषेधो भवति । कोऽस्यंति । इदमः षष्ठ्यकवचनम् । तदादीनाम इतत्त्वम् (७।२।१०२) । टाङ्सिङ्सामिनाख्या इति (७।१।१२) स्यभावः । हलि लोप (७।२।१२०) इतीद्रूपस्य लोपः । शेषं पूर्ववत् । एतदादेशलक्षणप्रतिषेधस्योदाहरणम् । उत्सर्गलक्षणभावस्य त्वधीत्य प्रेत्येति । ननु च बहिरङ्ग एकादेशो द्विपदाश्रयत्वात् । अन्तरङ्गावेव षत्वतुको । एकपदाश्रयत्वात् । तत्रासिद्धं बहिरङ्गमन्तरङ्ग इत्यनया (प, ५१) परिभाषयैवात्रासिद्धत्वं भविष्यतीति निरर्थकमिदं वचनम् । एवं तर्हि सैव परिभाषात्र प्रकरणे षत्वतुको निर्गम्यते । तेनाक्षयूरित्यत्र बहिरङ्गलक्षणोऽप्युदादेशोऽन्तरङ्गयणादेशे कर्त्तव्ये नासिद्धो भवति । संप्रसारण इत्यादि । संप्रसारणे डौ इटि च य एकादेशस्तस्यासिद्धत्वप्रतिषेधो वक्तव्यः ब्रह्मक्षुष्विति । ब्रह्माणं ह्वयतीति क्षिप् । यजादित्वात् संप्रसारणम् । संप्रसारणाच्चेति (६।१।१०८) परपूर्वत्वम् । हल इति (६।४।२) दीर्घः । सप्तमी-

बहुवचनम् । परिणीष्विति । वेजः परिपूर्वस्य पूर्ववत् क्तिबादिषु कृतेषु रूपम् ।
अपचेच्छत्रमिति । पचेर्लङ्यत्तमपुरुषैकवचनमिट् । कर्त्तरि शबिति (३।१।६८)
शप् । आदुगुण इति (६।१।८७) गुणः ।

८७ । आदुगुणः ।

तवल्कारः । खट्वल्कार इति । कथं पुनरत्र लपरत्वमित्याह ल्कारस्य
स्थान इत्यादि । एतच्च ल्कारऋकारयोः सवर्णसंज्ञा वक्तव्येत्युप- (१।१।८८ वा)
संख्यानादुरणु रपर (१।१।५१) इत्यत्र रप्रत्याहारग्रहणात्प्रसिध्यते । उक्तं
ह्यक्षरसमान्नाये हकारादिषु वर्णेष्वकार उच्चारणार्थी लकारे त्वनुनासिक
इत्संज्ञकः प्रतिज्ञायत इति । तत्र रेफादारभ्य लणकारेण प्रत्याहारं सति
ल्कारस्य ऋकारग्रहणेन गृहीतस्य स्थानेऽण् विधीयमानो लयरः सम्पद्यते ।

८८ । वृद्धिरेचि ।

८९ । एत्यधत्तूट्सु ।

सम्भवे व्यभिचारे च सति विशेषणविशेष्यभावो भवति । तौ च सम्भष-
व्यभिचारावेतावेव धातौ स्तः । नेतरत्वेत्याह तदेतदेज्यग्रहणमित्यादि । प्रष्ठौह
इति । प्रष्ठं वहतीति च्छन्दसि सह इति (३।२।६३) वहश्चेति (३।२।६४)
णिप्रत्ययः । वाह जडित्यूट् (६।४।१३२) संप्रसारणसंज्ञकः । संप्रसारणाच्चेति
(६।१।१०८) परपूर्वत्वम् । ततो वृद्धिः । एत्यधत्तूरेडि पररूपापवाद इति
वृद्धिर्विधीयत इति प्रकृतेन सम्बन्धः । अथोमाडोश्चे (६।१।८) त्यस्याप्याडि
पररूपापवादो वृद्धिः कस्मान्न भवति । नाप्राप्ते हि पररूप इयं वृद्धिरारभ्यत
इति सा यथैडि पररूपं बाधते तथाडि पररूपमपि बाधते । ततश्चेहापि स्यात् ।
आ इत एतः । उप एत उपेत इत्यत आह ओमाडोश्चेतदित्यादि । अत्रैव
कारणमाह येन नाप्राप्ते यो विधिरारभ्यते स तस्य बाधको भवति (पा, ५८) ।
नाप्राप्त एडि पररूप इयं वृद्धिरारभ्यत इति युक्तं यत् तस्य बाधिका भवति ।
आडि पररूपे तु प्राप्ते चाप्राप्ते चैषा वृद्धिरारभ्यते । आइत एतः । प्रएतः प्रेतः
परेत इत्यत्र प्राप्त आडि पररूपे । उप एति उपैतीति । अत्र त्वप्राप्ते ।
तस्मादेषा वृद्धिराडि पररूपत्वं न बाधते । पुरस्तादपवादा इत्यादिना परीक्षा-

रान्तरमाह । पुरस्तादपवादा अनन्तरान् विधीन् बाधन्ते (प, ६०) नीत्तरा-
निति । इयञ्च वृद्धिः पुरस्तादपवादः । अस्याश्चैङि पररूपमेवानन्तरम् ।
अतस्तदेव तया बाध्यते । नाङि पररूपम् । तस्यानन्तरत्वात् । अच्चादि-
त्यादि । वक्तव्येति । व्याख्येयेत्यर्थः । तत्रेदं व्याख्यानम् । उत्तरसूत्रे
चकारोऽधिकविधानार्थः । तेनाक्षशब्दादूहिनीशब्दे परतो वृद्धिर्भविष्यतीति ।
एव सुत्तरत्रापि वक्तव्यशब्दस्यार्थो व्याख्यानमप्येवमेव वेदितव्यम् । अच्चाणामूहः ।
सोऽस्यास्तीति मत्वर्थीय इनिः । ऋन्नेभ्यो ङीविति (४।१।५) ङीप् । अच्ची-
हिणी । खैरमिति । ईर गतो । ईरणमीरः । भावे घञ् । स्वस्य ईरः खैरः ।
क्रियाविशेषणत्वात् खैरमिति वृत्तौ नपुंसकलिङ्गेन निर्देशः । क्रिया तु
काचिदत्राध्याहर्त्तव्या । अथवा स्व ईरो यस्य कुलस्य तत् खैरं कुलम् ।
नपुंसकस्य कुलादेरन्यपदार्थत्वान्नपुंसकलिङ्गत्वम् । खैरीति । स्वमीरितुं
शीलमस्येति । सुप्यजातो णिनिस्ताच्छीत्य इति णिनिः (३।२।७८) । जड
जडिरिति शब्दो निष्ठाक्तिन्नन्तौ । प्रैष इति । इष गतिहिंसादानेषु । इषु
इच्छाया मिति वा । आभ्यां प्रपूर्वाभ्यां यदा घञ् तदा प्रैषः । यदा तु
ण्यत् तदा प्रैष्य इति । सुखार्त्त इति । कर्त्तृकरणे कृता बहुलमिति
(२।१।३२) समासः ।

६० । आटश्च ।

ऐक्षतेति । ईक्ष दर्शन इति लङ् । ऐक्षिष्टेति । लुङ् । ऐक्षिष्यत
इति । लृङ् । औग्भीदिति । उभ उभ पूरण इति लुङ् । इट् । अस्ति
सिचोऽपृक्त (७।३।८६) इतीट् । इट् ईटीति (८।२।२८) सिचो लोपः । औग्जि-
दिति । उगज् आर्जवे । आर्घोदिति । ऋधु वृद्धा इति लङ् । स्वादिभ्यः
श्रुरिति श्रुः (६।२।७३) । चकारोऽधिकविधानार्थ इति । नतु वृद्धेरनुकर्षणार्थः ।
तदनुवृत्तेः स्वरित्वादेव सिद्धत्वादित्यभिप्रायः । अधिकविधानार्थ इत्यस्यार्थं
वाक्यान्तरेण विस्पष्टीकर्त्तुमाह उस्योमाङोश्चेति । पररूपबाधनार्थ इति । उसि
ओमि आङि च यत् पररूपं प्राप्नोति तद्बाधनार्थ इत्यर्थः । चकारेण हि द्विर्हृद्वि-
विधानं विज्ञापयति । तत्र यद् द्वितीयं विधानं तद् बाधकबाधनार्थम्

भवति । तेनोत्पदान्तादिति (६।१।८६) यत् पररूपं प्राप्नोति यच्चोमाडोश्चेति (६।१।८७) तदपि बाधित्वा हृद्धिरेव भवति । औस्त्रीयदौङ्गारीयदिति । उस्त्र-
शब्दादौङ्गारशब्दाच्च सुप आत्मनः क्यजिति (३।१।८) क्यच् । क्वचि चेतीत्त्वम् (७।४।३३) । क्वजन्तालुङ् । आट् । उत्पदान्तादिति (६।१।८६) पररूपे बाधके
प्राप्ते चकारस्याधिकविधानार्थत्वाद्दृष्टिरेव भवति । ओढीयदिति । ओढा-
शब्दात् क्वजन्तालुङ् । आडागमे कृत ओमाडोश्चेति (६।१।८५) पररूपे
बाधके प्राप्ते चकारस्याधिकविधानार्थत्वाद्दृष्टिरेव भवति ।

६१ । उपसर्गादिति धातौ ।

उपाकृतीति । ऋच्छ गतीन्द्रियप्रलयमूर्त्तिभावेषु । प्रगता ऋच्छका
अस्माद्देशात् प्रच्छको देश इति । अत्र यं प्रति क्रियायुक्ताः प्रादय स्तं प्रति
गत्युपसर्गसंज्ञका भवन्तीति गमिं प्रति प्रशब्दो गत्युपसर्गसंज्ञकः । न ऋच्छति
प्रतीति भवति प्रत्युदाहरणमिदम् । वा सुप्यापिशलेरिति (६।१।८२) विकल्पः
स्यादिति । एतेनोत्तरार्थतां तपरकरणस्य दर्शयति । अथ धातुग्रहणं
किमर्थम् ? यावता सम्बन्धिशब्दा हि नियतं प्रतियोगिन सुपस्थापयन्ति ।
तद् यथा पुत्रादिशब्दाः । उपसर्गश्चायं धात्वपेक्षत्वात् सम्बन्धिशब्दः ।
तत्रोपसर्गग्रहणादेव धातुग्रहणं सिध्यत्यत आह उपसर्गग्रहणादेवेत्यादि । यदि
धातुग्रहणं न क्रियेत तदा परार्च्छतीत्यत्र ऋत्यक इति (६।१।१२) परत्वाच्छा-
कल्यस्य मतेन प्रकृतिवद्भावः स्यात् । तस्मात् तस्य शाकल्यस्य प्रकृतिवद्भावस्य
निवृत्त्यर्थं धातुग्रहणं क्रियते । कथं पुनः क्रियमाणे धातुग्रहणे शाकल्यस्य
प्रकृतिवद्भावनिवृत्तिर्लभ्यते ? योगविभागकरणात् । सति हि धातुग्रहणे
योगविभागः क्रियते । उपसर्गादिति हृद्धिर्भवतीति । ततो धाताविति ।
इहोपसर्गादिति वर्त्तते । ततो द्वितीयो योगो बाधकबाधनार्थो विज्ञायते ।
अथोपसर्गाच्छन्दसि धात्वर्थ इत्यत्र (५।१।११२) यथा प्राद्युपलक्षणार्थमुपसर्ग-
ग्रहणं विज्ञायते तथेहापि कस्मान्न विज्ञायेत ? अशक्यत्वात् । उपसर्गा-
च्छन्दसि धात्वर्थ इत्यत्र हि धातोरुपस्थानं न सम्भवतीति युक्तं प्राद्युपलक्षणार्थं
मुपसर्गग्रहणम् । इह हि धातोरुपस्थानं सम्भवतीत्युक्तम् ।

६२ । वा सुप्यापिश्लेः ।

धातावित्यनुवर्त्तते । सुपीति चोच्यते । नच सुबन्तो धातुरस्ति । तत्र सामर्थ्याद्वात्वेकदेशे वर्त्तमानं सुपीत्येतदिह विशेषणं विज्ञायत इत्याह सुबन्तावयवे धातावित्यादि । उपात्कारीयतीति । कथं पुनर्ऋतीत्युच्यमाने लृकारे वृद्धिः प्रवर्त्तत इत्याह ऋकारलृकारयो रित्यादि । ऋकारलृकारयोः सवर्णसंज्ञा विहितेति ऋकारो गृह्यमाण लृकारमपि ग्राहयतीति तत्रापि वृद्धिर्भवति । आपिशलिग्रहणं पूजार्थं मिति । अथ विकल्पार्थं कस्मान्न भवतीत्याह वेतुग्र्यत एवेति । यद्यप्याचार्यग्रहणेनैव पूजा विकल्पश्चोभयं सम्पद्यते तथाप्याचार्यग्रहणस्य प्राधान्येन पूजां ख्यापयितुं वाग्रहणं कृतमिति भावः ।

६३ । औतोऽम्शसोः ।

गाम्पश्येति । कथं पुनरेतदुदाहृतम् ? यावता गोतो णिदिति णित्त्वे (७।१।८०) सति परत्वाद् वृद्ध्यात्र भवितव्यमित्यत आह द्योशब्दोऽप्योकारान्त इत्यादि । तपरकरणं हि वर्णनिर्देशेषु प्रसिद्ध मिति । गोत इति तपरनिर्देश ओकारान्तोपलक्षणार्थो विज्ञायते । ततश्च द्योशब्दादपि परं सर्वनामस्थानं णिवृद्धवति । यद्येवं तत् किमिति वृद्धिर्नात्र भवतीत्याह तेनेत्यादि । यदि द्योशब्दात् परस्य सर्वनामस्थानस्य णित्त्वं न स्यात् ततो द्यां पश्येत्यत्र सावकाशमात्त्वं गां पश्येत्यत्र परत्वाद् वृद्ध्या बाध्येत । यदि तु द्योशब्दादपि परं सर्वनामस्थानं णिवृद्धवतीति तदा द्यां पश्येत्यत्र वृद्धिः प्राप्नोतेत्यत्र । ततो नाप्राप्तायां वृद्धाविदमात्त्वं विधोयमान मनवकाशत्वाद् वृद्धिं बाधते । ततश्च युक्तमेव गां पश्येतिरतदुदाहरणम् । अथेहाप्यचिनवमसुनवमित्यत्र चिनोतेः सुनोतेश्च लङि मिपि विकरणस्य गुणे कृते मिप स्तस्यस्थमिपामित्यादिनाम्भावे (३।४।१०१) चौकारस्यात्त्वं कस्मान्न भवतीत्याह अमीत्यादि । शसा साहचर्यात् सुबधिकाराद्वा सुप एवाम इदं ग्रहणम् । अतो नात्रात्त्वस्य प्रसङ्गः । चित्रगुं पश्येत्यत्र तु ऋस्वत्वे कृत ओकाराभावादनल्विधाविति (१।१।५६) स्थानिवद्भावप्रतिषेधादात्त्वं न भवति ।

६४ । एङि पररूपम् ।

उपेलयतीति । इल प्रेरणे । चुरादिणिच् । प्रोखयतीति । उख नखे-
 तुग्रिर्गल्यर्थो भ्रादौ पठ्यते । यदि वा सुपीत्यनुवर्त्तयन्तेऽप्यं सति तेन
 सहास्यैकवाक्यतायां सुवधातोरेवानेन विकल्पेन पररूपं क्रियते । असुपि तु
 पररूपं न स्यादेवेत्याह तच्चेत्यादि । एकवाक्यत्वे हि सतेष दोषः
 स्यात् । न चात्रैकवाक्यता । किं तर्हि ? वाक्यभेदः । तेन तदिहानुवर्त्त-
 मानं सुवधातावेव विकल्पं करोति । इतरत्र तु नित्यमेव पररूपं प्रवर्त्तते ।
 तत्रावर्णान्तादुपसर्गादसुबन्तावयवे धातावेडादौ परपूर्वयोः पररूपमेकादेशे
 भवतीति त्रकं वाक्यम् । अवर्णान्तादुपसर्गात् सुबन्तावयवे धातावेडादौ
 पूर्वपरयोर्वा पररूप मेकादेशे भवतीति द्वितीयम् । तत्र पूर्वेण वाक्येना-
 सुबन्तावयवे धातावुपेलयतीत्यादौ नित्यं पररूपं विधीयते । द्वितीयेन
 तु सुबन्तावयवे धातावुपेङ्कीयतीति तत्रमादौ विकल्पेन पररूपं विधीयते ।
 वाक्यभेदश्चेङि पररूपमिति तन्त्रेण सूत्रद्वयोच्चारणाल्लभ्यते । सूत्रद्वये
 तूच्चार्यमाणे सतेषक एव वा सुप्यापिशलेरितेऽतदनुवर्त्तमानमपि (६।१।८२)
 लघ्यानुरोधान्नाभिसम्बध्यते । द्वितीये तु सम्बध्यत एव । तेन वाक्यद्वयं
 पूर्वोक्तं सम्पद्यते । वक्तव्यमिति । व्याख्येय मित्यर्थः । तत्रेदं व्याख्यानम् ।
 उत्तरसूत्रे चकारोऽधिकविधानार्थः । तेन शकभ्यादिषु पररूपं भविष्यतीति ।
 उत्तरत्रापि वक्तव्यशब्दस्यायमर्थो व्याख्यानञ्चैतदेव वेदितव्यम् । एवे
 चानियोग इति । नियोगो नियोजनम् । व्यापारणमित्यर्थः । न नियोगो-
 ऽनियोगोऽनवक्तृभिः । तत्रैवशब्दे पररूपं वेदितव्यम् । एवशब्दोऽनियमे वर्त्तते ।
 यदा तमेव केवलं नियमं व्यापारेणाविशिष्टं ब्रूते तदा पररूपं भवति । यदा तु
 व्यापारेण विशिष्टं तदा हृदिरेव । विम्बोऽष्टीति । नासिकोदरौष्ठेति (४।१।५५)
 ङीष् । तिष्ठ देवदत्तौष्ठं पश्येति वाक्य मेतत् । नतु समासः । देवदत्तशब्दादेङ्-
 ऋत्वात् सम्बुद्धेरिति (६।१।६८) सोर्लोपः ।

६५ । ओमाङोश्च ।

अद्योद्वेति । अद्य ओढा । ननु चादगुण (६।१।८७) इत्यनेनाङो निवर्त्ति-

तत्त्वाद्विदमाङ् उदाहरणं न युज्यते । आङ्माङोरिकादेशस्त्वाङ्ग्रहणेन गृह्यत इत्यदोषः । पूर्वमेव ह्रीदमुक्तं द्वयोः षष्ठीनिर्दिष्टयोः स्थाने यो भवति लभते ऽसावन्यतरव्यपदेशमिति । किमर्थं पुनराङो ग्रहणं यावता प्रागेवाङ् पूर्वण सहाकः सवर्णे दीर्घ इति (६।१।१०१) दीर्घत्वे कृते ततः परेण सहादगुण (६।१।८७) इति गुणे चाद्योढेत्यादि सिद्धमेव । न सिध्यति । यतो धातूप-सर्गयोः कार्यमन्तरङ्गमिति पूर्वमादगुणेन भवितव्यम् । तथाच सति वृद्धिः स्यात् । अत आङोऽपि ग्रहणं कर्त्तव्यम् । इह त्वकः सवर्णे दीर्घत्वं बाध्यत इति । अस्य विधेर्विशेषविहितत्वात् । अकः सवर्णे दीर्घस्य च सामान्य-विहितत्वात् । विशेषविहितोऽपि सामान्यविहितस्य बाधको भवतीति प्रति-पादितमेतत् ।

६६ । उष्यपदान्तात् ।

भिन्दुरिति । भिदेर्लिङ् । भि । यासुट् । भर्जुसिति (३।४।१०८) जुस् । अम् । असोरलोप इत्यकारलोपः (६।४।१११) । लिङ् : सलोपोऽनन्तरस्येति (३।४।७८) सकारलोपः । भिन्या उसिति स्थिते ऽनेन पररूपत्वम् । अदुरिति । ददाते लुङ् । भि । आत इति (३।४।११०) भर्जुस् । गातिस्येति (२।४।७७) सिचो लुक् । अदा उसिति स्थिते ऽनेन पररूपत्वम् । कोस्त्रा कोषितेति । ननु चात्रैकस्मिन् प्रतुदाहरणे ऽर्थवद्ग्रहणे नानर्थकस्येत्यनया (प, १५) परिभाषयैव न भविष्यति । उस्त्राशब्दो हि समुदायोऽर्थवान् । न तूसित्येष तदवयवः । द्वितीये तु लक्षणप्रतिपदोक्तयोः प्रतिपदोक्तस्यैव ग्रहणं (प, ११४) नतु लाक्षणिकस्येत्यनया परिभाषयाऽपि न भविष्यति । लाक्षणिको हि तत्रोस् । तथाहि वसेर्निष्ठायां वसतिक्षुधोरिट् (७।१।५२) । यजादित्वात् संप्रसारणे कृत उषितेति । तत्र पररूपं न सम्पद्यते । तत् किमपदान्तादित्यनेन ? एवं तद्धेतदतिरिच्यमाणमपदान्तग्रहणमर्थ-वदनर्थवत्त्वादिकं विशेषमनपेक्ष्योस्मात्त्रे पररूपं भवतीत्यमुमर्थं द्योतयति । तेन नानर्थक उष्यपदान्तादित्येतद् भवति । भिन्दुरित्यत्र हि यासुडादिः समुदायोऽर्थवान् । नतु तदवयव उस् । लाक्षणिकेऽपि भवतीति वभुषः

पश्येति । भा दीप्तौ । लिटः कसुः । शस् । वसोः संप्रसारणमिति (६।४।१३१) संप्रसारणम् । संप्रसारणाच्चेति पूर्वरूपम् (६।१।१०८) । वभा उस् अस् इति स्थिते ऽनेन पररूपत्वम् । एतत् सार्वधातुकपक्ष उदाहरणं वेदितव्यम् । आर्धधातुकपक्षे ह्यकारलोपेनैव सिद्धम् । सानु-बन्धकेऽपि भवति । अदुरधुरिति । क्त तर्हि स्यात् ? बभुरिति । ननु चानर्थक्ये सत्यपदान्तग्रहणस्यायमर्थः परिकल्प्येत । अस्ति चास्योक्तसूत्रे प्रयोजनम् । किं तत् ? अपदान्ताद् यथा स्यादिह मा भूदिति दण्डाग्रमिति । नैतदस्ति । यद्येतदेव प्रयोजनमभिमतं स्यात् तदोत्तरसूत्र एवेदं कुर्यात् । इह करणात् तु यथोक्तार्थप्रतिपादनपरतैव तस्यावगम्यते । अधिकाराच्चोत्तरार्थतापि भवतेऽयम् । कोषितेत्यत्र वसतिक्षुधोरितीट् (१।२।५२) । शासिषसिषसीनाच्चेति (८।३।६०) षत्वम् । तस्य चासिद्धत्वात् पररूपत्वप्राप्तिर्वेदितव्या । चक्रुरिति । कञो लिटुःसि रूपम् । अविभयुरिति । जिभी भये । लङ् । शप् । जुहो-त्यादिभ्यः श्रुरिति (२।४।७५) श्रुः । द्विर्वचनम् । सिजभ्यस्तविदिभ्यश्चेति (३।४।१०८) भेर्जुस् । जुसि चेति (७।३।८३) गुणः ।

६७ । अतो गुणे ।

पचे यज इत्यत्र वृद्धिरेचीति (६।१।८८) वृद्धिः प्राप्नोति । तेन तस्या एव पररूपत्वमपवाद इत्यभिप्रायः । आद्गुण इत्यत (६।१।८७) आदित्यनुवर्तत एवेति मन्यमान आह अत इति किमिति ? दीर्घनिवृत्त्यर्थं इह तपरस्याकारस्य निर्देशः क्रियत इति दर्शयितुमाह यान्ति वान्तीति । अपच इति । लब्धात्मनेपदोत्तमपुरुषैकवचन इट् । अत्राद्गुणः (६।१।८७) । पररूपे तु सति स गुणो न लभ्यते ।

६८ । अव्यक्तानुकरणस्यात इतौ ।

अव्यक्तमपरिस्फुटवर्णमिति । अपरिस्फुटा अव्यक्ता अनभिव्यक्ता अकारादयो वर्णा यत्र तत् तथोक्तम् । यद्येवं तदनुकरणेनापि तथाविधेन भवितव्यम् । सदृशं ह्यनुकरणं भवति । नत्वसदृशम् । ततश्चानुकार्य इवानुकरणेऽपि नैवाच्छब्दोऽवधार्यते । अनवधारितस्य च कथं शक्यते

पररूपत्वं विधातु मित्यत आह तदनुकरण मित्यादि । यदि तर्हि तदनुकरणं परिस्फुटवर्णं मेवं सति तत् तस्यानुकरण मेव न स्यात् । नहि विसदृशमनुकरणं भवति । तेनानुकर्तुमशक्यत्वात् । अतिप्रसङ्गो वेत्यत आह केनचिदित्यादि । तत् पुनः सादृश्यं ध्वने सुल्यता । उभयोरपि तयोः समानो ध्वनिः । तेन यद्यप्यनुकरणे वर्णविशेषा अवधार्यन्ते तथापि ध्वनेः समानतया तदव्यक्तमप्यनुकार्यमनुकरोति । पटितीति । ननु चालोऽन्त्यस्येत्यनया (१।१।५२) परिभाषयान्त्यस्य भवितव्यम् । तत् कथं सर्वस्यैवाच्छब्दस्य भवति ? नैष दोषः । नानर्थकेऽ लोऽन्त्यविधिरिति (प, १०५) । अथवा यदयं नाम्नेडितस्यान्त्यस्य तु (६।१।८८) वेत्यत्रान्त्यग्रहणं करोति ततोऽवसीयते नात्रालोऽन्त्यस्यैषा परिभाषा प्रवर्तत इति । कथं पुनः पररूपे कृते तदनुकार्यस्य प्रतिपादनं भवति ? कुतश्च न भविष्यति ? नूनत्वात् । नैष दोषः । यथैव हि व्यक्तवर्णमपि तस्य केनचित् साधर्म्येण प्रतिपादकं भवति तथा नूनमपि भविष्यतीति । अनेकाच इति वक्तव्यमिति । अनेकाचोऽव्यक्तानुकरणस्य पररूपं भवतीत्येतदर्थरूपं व्याख्येय मित्यर्थः । तत्त्वेदं व्याख्यानम् । उत्तरसूत्रे वाग्रहणमुभयोरपि योगयोः शेषः । सा च व्यवस्थितविभाषा विज्ञायते । तेनानेकाच एव भविष्यति । न त्वेकाच इति । कथमिति । तकारान्त मेतदव्यक्तमनुकरणमिति मन्यमानस्य प्रश्नः ।

६६ । नाम्नेडितस्यान्त्यस्य तु वा ।

यदा त्वित्यादि । यदा पटत्पटदित्येष शब्दः समुदाय एवानुकरणं तदा तस्याद्विरुक्तत्वात् परस्यावयवस्य पटच्छब्दस्यान्नेडितसंज्ञा नास्तीति पूर्वेण पररूपं भवत्येव ।

१०० । नित्यमाम्नेडितं डाचि ।

डाच्परमिति । डाच् परो यस्मात् तत् तथोक्तम् । डाचि विहित इत्यादि । विहित इति । हि गतावित्यस्य विपूर्वस्य रूपमिदम् । अस्य च सर्वे गत्यर्था ज्ञानार्था इति विहिते विज्ञाते बुद्धिस्थ एवेत्येषोऽर्थो वेदितव्यः । तेनायमर्थो भवति डाचि विहिते बुद्धिस्थविषयभूत एवानुत्पन्ने डाचि बहुलं

हे इति (८।१।१२, वा) द्विर्वचन मिति । अवश्यञ्चैतदेवं विज्ञेयम् । अन्यथा हि यदि डाचि विहिते कृत इत्येषोऽर्थः स्यात् तदा डाचि परभूते डाचि बहुलं हे इत्यनेन (८।१।१२, वा) द्विर्वचनं विधीयेत । तथाच यद्व्यति डाचीति विषय-सप्तमीयमिति तद् विरुध्यते । किं पुनः कारणं डाचि विहिते बुद्धिविषयीभूत एवानुत्पन्ने द्विर्वचनं विधीयत इत्याह तच्चेत्यादि । चशब्दो हेतौ । यस्माद् द्विर्वचनं टिलोपात् पूर्वमिष्यते तस्माद् डाचि विहिते बुद्धिस्थे विषयभूते एवानुत्पन्ने द्विर्वचनं विधीयते । न परभूते । एवं तट्टिलोपात् पूर्वं सिध्यति । नान्यथा । यदि हि डाचि परभूते द्विर्वचनं न क्रियते तदान्तरङ्गत्वाद्विलोपे कृते पञ्चाट्टकारान्तस्य द्विर्वचनमापद्येत । तथाच पटपटेति न सिध्येत् । नच शक्यते वक्तुं नित्यमान्नेडितं डाचीत्येतद्वचनं ज्ञापकं पूर्वं द्विर्वचनं भवति ततट्टिलोप इति । यस्मात् पटदित्यादिकं टिलोपे कृते द्विरुच्यमानं यच्छब्दान्तं भवति तदर्थमेवेदं स्यात् । पटपटा करोतीति । अथवा डाचीति डाचि विहिते सति परसप्तम्यामदोष इति मन्यमानेन डाचि विहित इत्युक्तम् । डाचि विहिते सति डाचि बहुलं हे इत्यनेनोपसंख्यानानेन (८ १।१२, वा) द्विर्वचनम् । ननु चैवं सति सर्वविधिभ्यो लोपविधिर्वैलीयानिति (प, १००) द्विर्वचनात् प्राक् टिलोपः स्यात् । तथाचानिष्टं रूपं प्रसज्येतेत्यत आह तच्चेत्यादि । कथं पुनट्टिलोपात् पूर्वमिष्यमाणमेतन्नभ्यते । बहुलग्रहणात् । अस्मिंस्तु व्याख्याने विहित इति दधातेरेव तद् रूपं वेदितव्यम् ।

१०१ । अकः सवर्णे दीर्घः ।

अम्नय इति । परत्वाद् घेडितोति (७।१।१११) गुणे कृते ऽगभावादत्र न भवति । दध्यत्वेति । ननु च यणादेशोऽत्र बाधको भविष्यति । तत् किमेतन्निवृत्त्यर्थेन सवर्णग्रहणेन ? इहापि तर्हि बाधकः स्याद् दधीन्द्रो मधूणामिति । तस्माद् विषयविभागार्थं सवर्णग्रहणं कर्त्तव्यम् । कुमारी शेत इति । अत्रेचुय-शास्तालव्या इति । विवृतं करणमूषणां स्वराणाञ्चेतीकारस्य सवर्णः शकारो यद्यपि भवति तथाप्यज्यग्रहणानुवृत्तेर्न भवति । न च सावर्ण्यमप्यत्र नास्ति ।

नाज्भला (१।१।१०) विति प्रतिषेधादित्यत आह नाज्भलावित्यत्रेत्यादि । यदि नाज्भलावित्य (१।१।१०) तान्णदित् सवर्णस्य चाप्रत्यय (१।१।६८) इत्येतद् ग्रहणकशास्त्रमभिनिर्हन्तं स्याद् एवमिकारो गृह्यमाण ईकारस्यापि आहको भवति । ततश्च सवर्णत्वमीकारशकारयोः प्रतिषिध्येत । न च नाज्भलावित्यत्र (१।१।१०) प्रतिषेधे कर्त्तव्ये ग्रहणकशास्त्रमभिनिर्हन्तम् । तस्य हि शास्त्रस्य सवर्णसंज्ञाङ्गं निर्मितम् । ततो यावत् सा न प्रवर्त्तते तावदङ्गवैकल्याद् ग्रहणकशास्त्रमभिनिर्हन्तम् । एवं सवर्णसंज्ञापि यावदपवादो नाभिनिर्हन्तो भवति तावत् क्व मया प्रवर्त्तितव्यमिति स्वविषयमजानाना न प्रवर्त्तते । ततो नाज्भलावित्य (१।१।१०) स्यापवादस्यानभिनिर्हन्तत्वात् सवर्णसंज्ञा न प्रवर्त्तते । तेनाङ्गवैकल्याद् ग्रहणकशास्त्रमपरिनिष्पन्नम् । अतोऽकः सवर्णा गृह्यन्ते । तेनागृह्येतसवर्णानामेव प्रत्याहारसन्निविष्टानामयं प्रतिषेधः । न चायमीकारोऽक्षु सन्निविष्ट इति नासौ नाज्भलावित्याजिति (१।१।१०) प्रत्याहारग्रहणेन गृह्यते । तेन सवर्णत्वमीकारशकारयोर-प्रतिषिद्धम् । होट् लृकारो होतृकार इति । कथं पुनरत्र दीर्घत्वम् ? यावता ऋकारलृकारयोर्भिन्नस्थानत्वात् सवर्णसंज्ञा नास्तीत्यत आह ऋकार-लृकारयोः सवर्णसंज्ञाविधिरुक्त इति । ननु च ऋकारलृकारसमुदायोऽत्र स्थानीति तस्यैव योऽन्तरतमस्तेनैव युक्तमादेशेन भवितुम् । न च ऋकार-स्तस्यान्तरतमस्तत् कथं स भवतीत्यत आह दीर्घपक्षे त्वित्यादि । समु-दायान्तरतमस्याभावादिति । ऋकारलृकारसमुदायोऽत्र स्थानी । तस्य चान्तरतमो दीर्घो न सम्भवतीत्यवयवस्य योऽन्तरतमस्तेनैव युक्तमादेशेन भवितुम् । तत्रापि लृकारस्य दीर्घो न सम्भवतीति ऋकारस्य योऽन्तरतमो दीर्घः स एव ऋकारो भवति ।

१०२ । प्रथमयोः पूर्वसवर्णः ।

प्रथमशब्दोऽयं सन्निवेशविशेषापेक्षेऽभिधेये वर्त्तते । परेष्वभिसमीक्षितेषु यस्मात् पूर्वी नास्ति स प्रथमशब्दाभिधेयः । इह च प्रथमयोरिति सामान्येन निर्देशान् न ज्ञायते कयोः प्रथमयोरिदं ग्रथणमित्यतस्तत्परिज्ञानायाह

प्रथमाशब्द इत्यादि । प्रथमाशब्दोऽयमिह शास्त्रे विभक्तिविशेषे रूढः सुपां यदाद्यन्तिकं तत्र प्रसिद्धः । तथाहि सपूर्वयोः प्रथमयोर्विभाषा (८।१।२६) सप्तमीपञ्चमीप्रथमाभ्य (५।३।२७) इत्येवमादिषु निर्देशेषु प्रथमाशब्देन स एव विभक्तिविशेषो निर्दिष्टः । तस्माद् रूढिशब्दत्वादिह प्रथमाशब्दो विभक्तिविशेषे वर्तत इति विज्ञायते । ननु च स्त्रीलिङ्गो यः प्रथमाशब्दः स इह शास्त्रे विभक्तिविशेषे रूढः । अस्य च स्त्रीलिङ्गतैव सन्दिग्धा । नैतदस्ति । प्रथमाशब्दोपादानादेव स्त्रीलिङ्गोऽयमुपात्त इत्यवसीयते । यदि हि पुंलिङ्गस्येदमुपादानं स्यादेवं सति प्रत्ययग्रहणमेव स्यात् । यदि च प्रत्ययग्रहणमभीष्टं स्यात् तदौजसोरित्येवं ब्रूयात् । न चैवमुच्यमाने द्वितीयासम्बन्धिनोऽप्यौकारस्य ग्रहणप्रसङ्गः । इह जसा साहचर्यात् प्रथमासम्बन्धिन एवौकारस्य ग्रहणं विज्ञास्यते । तस्मात् स्त्रीलिङ्गस्येदं ग्रहणमित्यसन्दिग्धमेतत् । ननु च यदि प्रथमाशब्दोऽयमिह शास्त्रे विभक्तिविशेषे रूढ एवं सति विभक्तिविशेष एक इत्येकवचनेनैव भवितव्यम् । तत् कथं प्रथमयोरिति द्विवचनमित्यत आह तत्साहचर्यादित्यादि । तेन प्रथमाख्येन विभक्तिविशेषेण साहचर्याद् द्वितीयापि विभक्तिः प्रथमेत्युक्ता । ततश्च द्वित्वाद् द्विवचनमेव न्याय्यम् । तदेतेन प्रथमयोरिति विभक्तयोरिदं ग्रहणं न प्रत्यययोरिति दर्शयति । वृत्ताः वृत्ता इति । कथमिदमुदाहृतम् ? यावताऽतो गुण (६।१।८७) इत्यनेन पररूपेणात्र भवितव्यम् । तद्धि नाप्राप्ते विभक्त्यन्तर आरभ्यमाणं यथाऽकः सवर्णे दीर्घत्वं बाधते तथा प्रथमयोः पूर्वसवर्ण इति दीर्घत्वमपि बाधेतेतत्रत आह अतो गुण इत्यादि । अत्रैवोपपत्तिमाह पुरस्तादित्यादि । इतिकरणो हेतो । यस्मात् पुरस्तादपवादा अनन्तरान् विधीन् बाधन्ते नोत्तरानिति तस्मादतो (प, ६०) गुणे पररूपमकः सवर्णे दीर्घ इति (६।१।१०) दीर्घत्वं बाधते । तस्यैव तदनन्तरत्वात् । प्रथमयोः पूर्वसवर्ण इति दीर्घत्वन्तु न बाध्यते विपर्ययात् । अग्नी इत्यत्रेत्यादि । असति पूर्वग्रहणे अग्नी इत्यत्र पूर्वपरसमुदायः स्थानी । तस्य चान्तरतमो दीर्घ आदेशो नास्तीत्यवयवान्तरतमो य स्तेन भवितव्यम् । अवयवौ चात्र द्वौ पूर्वः परश्चेति । तत्र च पूर्वस्यैव भवितव्यमिति नियमो न लभ्यते नियमकरणाभावादिति तयोः पर्यायेण भवन्नादेशः

पक्षे परसवर्णी वा स्याद् । अतस्तन्निवृत्त्यर्थं पूर्वग्रहणम् । सवर्णग्रहणन्तु विप्रतिषेधनिरासार्थम् । असति हि तस्मिन् दीर्घ इत्यनुवर्त्तमाने ऽग्नी इत्यत्र विप्रतिषिद्धत्वमापद्येत यदि पूर्वं न दीर्घः । अथ दीर्घो न पूर्वः । यदि च पूर्वशब्देन पूर्वाकृति रुच्येत दीर्घादनुवृत्तेः पूर्वस्येति षष्ठी वा क्रियेत । तथाच सवर्णग्रहणं शक्यमकर्त्तुम् । क्रियमाणं वा तत् सुखप्रतिपत्त्यर्थं वेदितव्यम् । दीर्घग्रहणं त्रिमात्रे स्थानिनीत्यादि । अग्नि औ इति स्थिते ऽसति दीर्घग्रहण एकादेशः क्रियमाणः स्थानिन आन्तरतम्यात् त्रिमात्रः प्राप्नोति । स्थानिन स्त्रिमात्रकत्वात् । तथाह्यग्निशब्दस्येकार एकमात्रः । औकारो द्विमात्र इत्येतत्समुदायात्मकञ्चात्र स्थानी । तस्मात् त्रिमात्रे स्थानिन्यन्तरतमस्त्रिमात्र आदेशो मा भूदित्येवमर्थं दीर्घग्रहणम् । दीर्घग्रहणे हि सति तेनादेशे विशिष्यमाणे त्रिमात्रस्यादेशप्रसङ्गो न भवति । द्विमात्रस्यैव दीर्घसंज्ञाविधानात् ।

१०३ । तस्माच्छसो नः पुंसि ।

तस्मात् पूर्वसवर्णदीर्घादिति । एतेन तस्मादित्यनेनानन्तरः पूर्वसवर्णदीर्घो निर्दिष्ट इति दर्शयति । शसोऽवयवस्य सकारस्येति । अनेन शस इति सकारावयवापेक्षयावयवषष्ठीति पुंसीति प्रत्ययार्थस्येदं वा विशेषणम् । पुंसाच्चेद् बहुत्वे शस् उत्पन्न इति । प्रकृतिविशेषणं वा । पुंशब्दाच्चेत् परः शसिति । तत्र यदा प्रत्ययार्थस्य विशेषणं तदा सर्व एत इत्यादेरयं पूर्वपक्षः । वृत्तान् अग्नीनित्यादिकं युक्तमुदाहरणम् । पुंसां बहुत्वेऽत्र शस उत्पन्नत्वात् । षण्डकान् षण्डकानित्येतदुदाहरणद्वयमयुक्तम् । नह्यत्र पुंसां बहुत्वे शस् उत्पन्नः । किं तर्हि ? नपुंसकानामित्यत आह सर्व एत इत्यादि । सर्वग्रहणेन न केवलं वृत्तादयः शब्दाः पुंलिङ्गेन सामान्यविशेषेण विशिष्टं स्वार्थं प्रतिपादयन्त्यपि तु षण्डकषण्डकशब्दावपीति दर्शयति । स्वार्थः पुनरेषां पुंस्त्वेन सामान्यविशेषेणावच्छिन्नं वृत्तादिकं द्रव्यम् । तदेवं यतः सर्व एते पुंलिङ्गविशिष्टार्थाभिधायिनस्तेनैतेभ्य उत्पद्यमानः शस् पुंसामेव बहुत्वे उत्पद्यत इति पूर्वपक्षो निराकृतो

भवति । यदा तु प्रकृतिविशेषणं तदायं पूर्वपक्षः । वृत्तानित्यादिक-
मित्युदाहरणमुपपद्यते । तत्र हि पुंशब्दात् परः शस् भवति । स्थूरान्
अररकानितीदमुदाहरणद्वयं नोपपद्यते । तथाहि स्थूराया अपत्यानि अररकाया
अपत्यानीति गर्गादिभ्यो यजिति (४।१।१०५) यज् । तस्य यजजोश्चेति
(२।४।६४) लुकि कृते स्त्रीप्रत्ययस्यापि लुक् तद्धितलुकीति (१।२।४८) लुक् ।
स्थूर अररक इत्येताभ्यां स्त्रीशब्दाभ्यामुत्पन्नोऽत्र शस् स्त्रीशब्दाभ्यां परो
भवति । न नपुंसकशब्दाभ्यामित्यत आह सर्व एत इत्यादि । प्रकृतिरेव
ह्यत्र तद्धितलुगन्ता प्रत्ययार्थे वर्तते । स च प्रत्ययार्थः पुंलिङ्गेन विशिष्टः ।
तस्मान्न केवलं वृत्तादयः शब्दाः पुंलिङ्गेन विशिष्टं वृत्तादिकं स्वार्थं प्रतिपाद-
न्त्यपि तु स्थूराररकशब्दावपीति पूर्वपक्षः प्रतिक्रिप्तो भवति । अयं तर्हि
प्रत्ययार्थविशेषणपक्षे दोषः । चञ्चेव चञ्चाः पुमांस इति । इवे प्रतिकृतौ
कन् (५।३।८६) । लुम् मनुष्य (५।३।८८) इति लुप् । यदा लुबन्ताच्चञ्चा-
शब्दात् पुंसां बहुत्वे शसु उत्पद्यते तदा चञ्चाः पश्येत्यत्र नत्वं प्राप्नोतीत्यत
आह इह त्वित्यादि । नैवं ह्यत्र पुंबहुत्वे शस् उत्पन्नः । किं
तर्हि ? स्त्रीबहुत्वे । पुंसोऽपि युक्तवद्भावेन स्त्रीत्वातिदेशात् । ततोऽत्र
नत्वं न भवति । दीर्घग्रहणं प्रकृतम् । तस्य चेहार्थवशेन पञ्चम्यन्त-
स्योपस्थाने सत्यन्तरेणापि तस्मादित्येतद् वचनं दीर्घादेवोत्तरस्य शसो नत्वं
भविष्यतीत्यभिप्रायेणाह तस्मादिति । किमिति । एतान् गाश्चरतः पश्येति ।
औतोम्शसो (६।१।८३) रित्यात्वम् । यद्यनन्तरदीर्घप्रत्ययमशीं तच्छब्देनोपा-
दीयेत तदाऽविशेषेण दीर्घमात्रान्नत्वं विधीयमानमेतान् गाश्चरतः पश्येत्येतापि
स्यात् । भवति ह्ययमाकारो दीर्घः । तस्मात् तच्छब्दे तु न दोषः ।
नञ्चयमनन्तरसूत्रविहित आकारः ।

१०४ । नादिचि ।

खट्वे इति । औङ आप इति (७।१।१८) शीभावः । कुण्डे इति ।
अत्रापि नपुंसकाच्चेति (७।१।१८) । तत्र कृत आद्गुण इति (६।१।८७)
गुणः ।

१०५ । दीर्घाज्जसि च ।

आदिति नानुवर्त्तते । तेनायं दीर्घमात्रात् पूर्वसवर्णस्य प्रतिषेधः । अथ खट्वाइत्यत्र कथं प्रथमयोः पूर्वसवर्ण इति दीर्घत्वम् । नैव ह्यत्र प्रथमयोः पूर्वसवर्ण इति (६।१।१०२) दीर्घत्वम् । किं तर्हि तस्मिन् प्रतिषेधे ऽकः सवर्णे दीर्घ इति (६।१।१०१) दीर्घत्वम् । दीर्घादिति वचनं स्पष्टार्थम् । ननु चासति तस्मिन् वृक्षाइत्यत्रापि स्यात् । नैतदस्ति । यदि ह्यत्रापि स्यात् तदा पूर्वसूत्र इचीत्येतदपार्थक्यं स्यात् । इह तर्हि स्याद् अग्नय इति । इष्टत्वाददोषः । अत्र हि परत्वाज्जसि चेति (७।३।१०८) गुण एव भवति । उत्तरार्थं तर्हि स्यात् । वा छन्दसीति (६।१।१०६) दीर्घाद् यथा स्यात् । नैतदस्ति । वाग्रहणस्य तत्र व्यवस्थितविभाषाविज्ञानात् । दीर्घादेव भविष्यति । न ऋसात् । जसि चेत्येतदपि (७।३।१०८) स्पष्टार्थमेव । ननुचासति जसि चेत्येतस्मिन् (७।३।१०८) युवतीः पश्य पद्मतीः पश्येत्यादौ शस्यपि प्रतिषेधः स्यात् । ज्ञापकान्न भविष्यति । यदयं तस्माच्छसो नः पुंसीति (६।१।१०३) पुंग्रहणं करोति तज् ज्ञापयति शसि प्रतिषेधो न भवतीति । तच्च नपुंसके पूर्वसवर्णदीर्घत्वासंभवात् स्त्रीनिवृत्त्यर्थमेव क्रियते । यदि च स्त्रियामप्ययं युवतीः पश्येत्यादौ प्रतिषेधः स्यात् तदा पूर्वसवर्णदीर्घत्वाभावान् नत्वस्य प्राप्तिरेव नास्त्येति किं पुंग्रहणेन ? उत्तरार्थं तर्हि जग्यग्रहणम् । नैतदस्ति । वाग्रहणस्य तत्र व्यवस्थितविभाषात्वविज्ञानादेव जसोऽन्यत्र न भविष्यति ।

१०६ । वा छन्दसि ।

मारुतीरिति । मरुद् देवता आसामिति । सास्य देवतेत्यण् (४।२।२४) टिड्ढाणञिति (४।१।१५) ङीप् । सवर्णदीर्घत्वम् । वाराहीरिति । वराहस्य विकार इति । अवयवे च प्राण्यौषधिवृक्षेभ्य इत्यण् (४।३।१३५) । पूर्ववद् ङीप् । उपानहीरिति । विदुगौरादिभ्यश्चेति (४।१।४१) ङीष् ।

१०७ । अमि पूर्वः ।

पूर्वसवर्णदीर्घत्वे प्राप्ते वचनमिदम् । दीर्घ इति चेहानुवर्त्तते । अन्यथा

हीदं वचनमनर्थकं स्यात् । अथ पूर्वग्रहणं किमर्थम् ? यावता प्रकृतं यत् पूर्वग्रहणं तदेवेहानुवर्त्तित इति । अत आह पूर्वग्रहणमित्यादि । यथाजातीयकः पूर्वस्तथाजातीयक एव यथा स्यादित्येवमर्थं पूर्वग्रहणम् । एवकारेण यद्व्यवच्छिन्नं तद् दर्शयितुमाह पूर्वसवर्णान्तरतमो मा भूदिति । पूर्वसवर्णश्चासावन्तरतमश्चेति कर्मधारयः । असति हि पूर्वग्रहणे यत् पूर्वकं पूर्वग्रहणं तेनैवानुवर्त्तितव्यम् । तस्मिंश्चानुवर्त्तमाने तत्सम्बद्धं सवर्णग्रहणमप्यनुवर्त्तेत । तथाच स्थानेऽन्तरतम इत्यनया (१।१।५०) परिभाषया पूर्वस्य यः सवर्णः स एव प्रसज्येत । किं पुनरेवं सत्यनिष्टं स्यात् ? वृक्षमित्यादौ द्विमात्रस्य स्थानिनो द्विमात्र एव स्यादिति चेत् ? नैतदस्ति । एवं हि वचनमिदमनर्थकं स्यात् । प्रथमयोः पूर्वसवर्णं (६।१।१०२) इत्यनेन सिद्धत्वादित्यत आह कुमारीमित्यत्र हीत्यादि । कुमारीशब्दस्येकारो द्विमात्रः । अमोऽकारो मात्रिकः । तत्समुदायात्मकश्चात्र स्थानी । तत्र पूर्वसवर्णो विधीयमानस्त्रिमात्रस्य स्थानिनोऽन्तरतमस्त्रिमात्र एव स्यात् । पूर्वग्रहणे तु सति यथाजातीयक एव पूर्वस्तथाजातीयक एव द्विमात्रो भवति । वा च्छन्दसीत्येवेत्यादि । यदि तर्हि वा (६।१।१०६) च्छन्दसीत्यनुवर्त्तते तत्र सहास्यैकवाक्यतायां भाषायां परपूर्वत्वं न सिध्यति । नैतदस्ति । यस्मात् तदिहानुवर्त्तमानं पूर्ववद् वाक्यभेदेन च्छन्दस्येव विकल्पं करोति । न भाषायाम् ।

१०८ । संप्रसारणाच्च ।

संप्रसारणस्य यणादेशो मा भूदित्येवमर्थमिदं परपूर्वत्वं विधीयते । यदि चात्र यणादेशः स्यात् तदा संप्रसारणविधानमनर्थकं स्यात् । तस्मात् संप्रसारणविधानसामर्थ्यादेव यणादेशो न भविष्यति । तत् किमर्थमिदं विधीयत इत्याह संप्रसारणविधानसामर्थ्यादित्यादि । संप्रसारणविधानसामर्थ्याद् यणादेशो न भवतीति विग्रहीतस्याकृतसंहिताकार्यस्य अवगं प्राप्नोति । तस्मान्मा भूदेष दोष इति परपूर्वत्वं विधीयते । वा च्छन्दसीत्येवेत्यादि । अत्रापि पूर्ववद् वाक्यभेदो द्रष्टव्यः । अन्यथा भाषायां न स्यात् । यज्यमान इति । परपूर्वत्वाभावपक्षे यणादेशः । कथं पुनरत्र यणादेशः ?

यावता विगृहीतस्यैव ग्रहणेन भवितव्यम् ? इदानीमेव द्रुतं संप्रसारण-
विधानसामर्थ्याद्विगृहीतस्यैव अवणे प्राप्ते परपूर्वत्वं विधीयत इत्यत आह
परपूर्वत्वविधान इत्यादि । अनारब्धेहि परपूर्वत्वे विगृहीतस्यैव अवणं
प्राप्नोति । मा भूत् संप्रसारणस्य वैयर्थ्यमिति कृत्वा । सति तु परपूर्वत्वे
यत्र परपूर्वत्वमिष्टमित्यादौ तत्रार्थवत् संप्रसारणम् । अतः परपूर्वत्वाभावपक्षे
यणादेशो भवत्येव । अथेह कस्मान्न भवति शक्यत्वं शक्यत्वमिति । अत्र
हि शकं ह्वयतीति क्विप् । यजादित्वात् संप्रसारणम् । परपूर्वत्वम् । तस्यान्ता-
दिवच्चेति (६।१।८५) संप्रसारणग्रहणेन ग्रहणात् संप्रसारणासंप्रसारणयोरिका-
देशस्य संप्रसारणस्य व्यपदेशभावत्वात् । औकारे ऽर्थशब्दे च च परतो व्यवस्थिते
संप्रसारणाच्चेति (६।१।१०८) परपूर्वत्वं प्राप्नोतीत्यत आह अन्तरङ्गे चाचीत्यादि ।
योऽयं ह्वयतरेचःस्थाने विहित आकारः स संप्रसारणस्यान्तरङ्गः प्रत्यासन्नः ।
उभयोरप्येकधात्वन्तर्गतत्वात् । औकारोऽर्थशब्दाकारश्च विप्रकृष्टः । विप्रकृष्टस्तु
देशतः कालतश्च यदाह बाह्य इति । यस्य धातोः संप्रसारणमवयवस्तत्रा-
नन्तर्भावाद् बाह्यः । कालतश्च यदाह पश्चात् सन्निपतित इति । पूर्वरूप-
विधानकालादुत्तरकालं सन्निहित इत्यर्थः । तत्र सन्निकृष्टविप्रकृष्टयोरचोः
प्रत्यासत्तेरन्तरङ्गो योऽच् तत्वेदं वचनं प्रवर्तते । तत्र चरितार्थमिति विप्रकृष्ट
औकारादौ पश्चात् सन्निहितेन भवति ।

१०६ । एङः पदान्तादति ।

अग्नेऽत्रेति । सम्बुद्धौ चेति (७।३।१०६) गुणः ।

११० । ङसिङ्सोश्च ।

एङ उत्तरयोरित्यादि । एङ उत्तरौ यौ ङसिङ्सौ तयोः सम्बन्धवयवो
योऽत् तस्मिन् परत इत्यर्थः । अग्नेरागच्छतीति । वेर्ङीतीति (७।३।१११)
गुणः । अथ कस्मादत्र यथासंख्यं न भवति ? एङावपि हि द्वौ । ङसिङ्सोश्चावपि
द्वावेवेति प्राप्नोति । नैष दोषः । नह्यत्र ङसिङ्सोः परतः कार्यं
विधीयते । किं तर्हि ? तत्सम्बन्धिन इति । स चैक एव । अथापि
सम्बन्धिभेदेन भेदः स्यात् ? एवमप्यदोषः । चकारोऽत्रसमुच्चयार्थः क्रियते ।

एवञ्च समुच्चयो भवति यद्येकैकस्यैडो ङसिङसोः प्रत्येकमपि परतः परपूर्वत्वं भवति । नान्यथा । ईदग्नेः सोमवरुणयोः (६।३।२७) । ओरावश्यक (३।१।१२५) इति च निर्देशस्तदभावं ज्ञापयति । लक्षणव्यभिचारचिह्नेन वा । अल्पाक्षरस्य ङसः परनिपातेन यथासंख्याभावोऽवसीयते ।

१११ । ऋत उत् ।

द्वयोः षष्ठीनिर्दिष्टयोः स्थान इत्यादि । किं पुनर्होतुरित्यादावनिष्टं स्याद् यदि रपरत्वं न क्रियेत ? न किञ्चित् । न्यायतस्तु प्राप्नोति रपरत्वमपि । तदवश्यं कर्त्तव्यम् । तमेव न्यायं दर्शयितुं द्वयोः षष्ठी निर्दिष्टयोः स्थान इत्युक्तम् । ऋत इति तपरकरणं दीर्घनिवृत्त्यर्थम् । तेनोत्रोर्ग्रः (३।३।२८) । प्रे स्त्रोऽयञ्जे (३।३।३२) इत्यादौ न भवति । उदित्येतदपि तपरकरणं दीर्घनिवृत्त्यर्थमेव । आन्तरतम्याद् द्विमात्रस्य स्थाने द्विमात्र एव प्राप्नोति । ननु च भाव्यमानोऽण् सवर्णान् न गृह्णातीति (प, २०) सवर्णानां ग्रहणं न भविष्यतीति तत् किमेतन्निवृत्त्यर्थेन तपरकरणेन ? एवं तद्येतज् ज्ञापयति । भवत्यत्र ह्युकारेण भाव्यमानेन सवर्णस्य ग्रहणमिति (प, २१) । तेनामू अभूभ्यामित्यत्रादसोऽसेदादुदोम इति (८।२।८०) दीर्घस्य स्थाने दीर्घजकारो भवति ।

११२ । ख्यत्यात्परस्य ।

ख्यत्वेति । खिशब्दखीशब्दयो स्तिशब्दतोशब्दयोश्च कृतयणादेशयोरिदं ग्रहणमिति । यणादेशे कृते तुल्यं रूपमिति विशेषाभावात् । अथ कस्मादत्राकारान्तयोरेव ख्यशब्दत्यशब्दयो र्दिदं ग्रहणं न भवति ? केवलस्य ख्यशब्दस्य त्यशब्दस्यासम्भवादिति चेत् ? न । यदि केवलो न स्तस्तदन्तानां तर्हि मुख्यगोसंख्यादीनामपत्यगार्हपत्यादीनाञ्च ग्रहणमस्तु । नैतदस्ति । एवं हि सख्युरसखुद्धौ (७।१।८२) पत्युर्नो यज्ञसंयोग इति (४।१।३३) निर्देशो नोपपद्येयाताम् । सह खेन वर्त्तत इति सख इति । तेन सहेति तुल्ययोग इति (२।२।२८) बहुव्रीहिः । वोपसर्जनस्येति (६।३।८२) सहस्य सभावः । सखीयतीति । क्वचि चेतीत्त्वम् (७।४।३३) । सखीरिति । क्तिप् । अतो लोपः (६।४।४८) इत्यकारलोपः । लोपोऽथोर्वलोति (६।१।६६) यकारस्य च । लून

मिति । स्वादिभ्य इति (८।२।४४) निष्ठानत्वम् । ननुच नायं तीशब्दः । तत् कथं तस्येदमुदाहरणमित्यत आह निष्ठानत्वमित्यादि । अथेह कस्मान् न भवति अतिसखेरागच्छति । सेनापतेरागच्छतीति ? अस्ति ह्यत्रापि खिशब्दः स्तिशब्दश्चेत्यत आह विकृतनिर्देशादित्यादि । योऽयं ख्यत्यादित्यागन्तुके-नाकारेण यणादेशं कृत्वा विकृतनिर्देशः कृतस्तस्यैतदेव प्रयोजनम् । यत्र यणादेशः स्तत्रैव यथा स्यात् । नचात्र यणादेशोऽस्ति । अतो न भवति । अन्यथा हि विकृतनिर्देशोऽनर्थकः स्यात् । ननुच लघ्वर्थः स्यात् । अन्यथा हि खितिखीतीभ्य इत्युच्यमाने गौरवं स्यात् । एवं मन्यते । यदि यत्र यण् न भवति तत्रापि भवितव्यं तदा खीतीभ्यामितेयं ब्रूयात् । नचैव-मुच्यमाने ऋस्वान्ताभ्यान् प्राप्नोति । खिशब्दात् सखुर्यः (५।१।१२६) । तिशब्दात् पतुर नो यज्ञसंयोग (४।१।३३) इति निर्देशाभ्यामेव सिद्धेः । अत्र हि सखिपतिशब्दयोर्ग्रहणम् । न सखीपतीशब्दयोः । नहीह पतीशब्दस्य यज्ञेन संयोगोऽस्ति । नापि सह खेन वर्तत इत्यादिना प्रकारेण व्युत्पादिते यः सखोशब्दस्तत उत्पन्नो यः प्रत्ययः स प्रकृत्यर्थाभिधाने समर्थो भवति यतोऽभिधानलक्षणा हि कृततद्धितसमासा भवन्ति । तस्माद् विकृतनिर्देशस्य पूर्वोक्तमेव प्रयोजनमिति । अथ स यणादेशोऽत्र कस्मान्न भवति यस्मिन् सतुपत्त्वेन भवितव्यम् ? चेर्द्धीतीति (७।३।१११) गुणेन बाधितत्वादिति चेत् ? न । शेषो घ्यसखीति (१।४।७) घिसंज्ञाप्रतिषेधादिति चेत्यत आह सखी शब्दस्येत्यादि । अत्र च ग्रहणवता प्रातिपदिकेन तदन्तविधिर्नास्तीति प्रतिषेधो (प, ३२) हेतुः । परस्येति किमर्थम् ? पूर्वपरयोर्मा भूत् । इतश्चारभ्य पूर्वपरयोरितेयतन्नानुवर्त्तते ।

११३ । अतो रोरप्लुतादप्लुते ।

उकारानुबन्धकस्येति । यदि रुशब्दः समुदायः स्थानी स्यात् तदा महातरुवनमित्यत्रापि हशि चेत्युत्त्वं (६।१।११४) प्रसज्येत । किञ्च ससजुषो-रुर्लुकारा- (८।२।६६) नुबन्धकरणमनर्थकं स्यात् । तत्र ह्युकारोऽस्य सूत्रस्य विशेषणार्थः क्रियते । स इह समुदाये स्थानिन्यनर्थको जायते ।

तस्मादुकारानुबन्धवत् इदं ग्रहणम् । ननु चोत्त्वे कर्षव्ये पूर्ववासिद्धमिति (८।२।१) कृत्वमसिद्धम् । तदसतो रोः कथमुत्त्वं शक्यते विधातुमित्यत आह कृत्वमप्याश्रयात् सिद्धमिति । यदि कृत्वमसिद्धं स्यात् तदा स्थानित्वेन रोरश्रयणमनर्थकं स्यात् । कस्यचिदुकारानुबन्धविशिष्टस्य रोरसश्रवणात् । तस्मादाश्रयादेव रोरसिद्धत्वं नास्तीति । तस्यापीति । यत्राति परतो रोरुत्वमुच्यते तस्य सुस्त्रोता अत्रेति दूराद्भूते चेति (८।२।८३) भूतः । देवदत्ता अत्रेति । अत्रापि गुरोऽनृतोऽनन्तस्याप्येकैकस्य प्राचामित्यनेन (८।२।८६) । अथ किमर्थमभुतादभुत इत्युच्यते ? नह्यतोऽतीति च तपर-
करणस्य वर्णस्य निर्देशे क्रियमाणे भुतात् परस्य भुते वा परतः प्राप्नोतीत्यत आह भुतस्येत्यादि । ननु च सिद्धः भुतः स्वरसन्धिषु (L) यदयं भुतः प्रगृह्या-
अचीति (६।१।१२५) प्रकृतिभावं शास्ति । एवं मन्यते । प्रकृतिभाव एवैतज्-
ज्ञापकं स्यात् । अथापि कथञ्चित् स्वरसन्धिविषयं ज्ञापकं स्यात् । तथा रोरुत्व-
स्वरसन्धिर्न भवति । अथापि संहिताकार्यविषयं ज्ञापकं स्यात् तथापि
रोरुत्वं संहिताकार्यं न भवति । येन हि वर्णाः सम्बीयन्ते तत् संहिता-
कार्यम् । न चोत्त्वेन वर्णाः संहिता भवन्ति । पुनरप्याद् गुणाद्य-
पेक्षणादिति ।

११४ । हशि च ।

पूर्वतातीत्यनुवृत्ते हंशुत्वमप्राप्तमेवानेन विधीयते । चकारोऽभुतादि-
त्यस्यानुकर्षणार्थः । तेनेह न भवति । सुस्त्रोता अत्रेति ।

११५ । प्रकृत्याऽन्तःपादमव्यपरे ।

प्रकृत्येति करणे तृतीया । अन्तःपादमिति सप्तम्यन्तमेतत् । विभक्त्यर्थेऽ-
व्ययीभावं विधाय ततः सप्तमी । तस्यास्तृतीयासप्तम्योर्बहुलमित्यभावः
(२।४।८४) कृतः । एङ् इत्यादि । पञ्चम्यन्तस्यैङ्ः प्रकृत्या भवतीत्यनेन सम्बन्धो
नोपपद्यते । तस्मादिहार्थादेङ्ग्रहणं प्रथमान्तमुपजायते । प्रकृतिरित्यादिना

प्रकृतिशब्दस्यार्थमाचष्टे । प्रकृतिशब्दो हि लोके स्वभावे प्रयुज्यते यथा
दुस्त्यजा प्रकृतिरिति । कारणेऽपि यथा दध्नः क्षीरं प्रकृतिरिति ।
तदिहापि स एवार्थस्तस्य विज्ञायते । अन्तरित्यव्ययमधिकरणभूतमिति ।
अत एवान्तःपादमित्यव्ययीभावो भवति । पादशब्देनेत्यादि । कथं पुनः ऋक्-
पादस्यैव ग्रहणं लभ्यते ? यावता पादशब्दः सामान्यवाची । एवं मन्यते ।
वा छन्दसीत्यत (६।१।१०६) ऋन्दोग्रहणमिह मण्डूकप्रुतिन्यायेनानुवर्त्तते ।
तेन ऋक्पादस्यैव ग्रहणं विज्ञायते । अथ सर्वत्र विभाषा गोरित्यतः (६।१।१२२)
सूत्रात् प्राक्छन्दस्यैव कार्यं विज्ञायते । एवं हि तत्र सर्वत्रग्रहणमर्थवद् भवति
यदि छन्दसि पूर्वं विधानं भवति । एवमवयवानामर्थमाख्यायावकारयकार-
इत्यादिना समुदायस्यार्थमाचष्टे । अविद्यमानौ वकारयकारौ यस्य स तथोक्तः ।
स्वभावेनेत्यादि । यदा प्रकृतिशब्दः स्वभावे वर्त्तमानो गृह्यते तदायमर्थः ।
एङ् स्वभावेन भवति । स्वभावपरित्यागेन संहिताकार्यं नोपपद्यत इति ।
यदा तु कारणे वर्त्तमानस्य प्रकृतिशब्दस्य परिग्रहस्तदायमर्थः । एङ्
कारणात्मना भवतीति । कारणं परपूर्वत्वादेः कार्यस्यैङ् । तस्य य
आत्मा स्वरूपं तेनैवात्मनैङ् भवतीत्येतदुक्तं भवति । प्राक् संहिता-
कार्याद् यदेङो रूपं तेनैव तदवतिष्ठत इति । अनन्तरोक्तमेवार्थद्वयं स्पष्टी-
कर्त्तुमाह । न विकारमापद्यत इति । एवं हि स्वभावेन भवति । यदि
स्वभावादन्यथालक्षणा विकारावस्था नोत्पद्येत तदैवं कारणात्मनापि भवति ।
यदि विकारभावं नोत्पद्यते । यदि कार्यात्मना न विपरिणमतीत्यर्थः । तौ
चेन्निमित्तकार्यिणाविति । निमित्तं तपरत्वविशिष्टोऽकारः । तत्र हि
परतः प्रकृतिभावो विधीयते । कार्यो त्वेङ् । तस्य हि कार्यं प्रकृतिभावो-
ऽस्ति । ते अग्रे अश्वमायुष्मन्नित्यस्य ऋक्पादस्य मध्ये य एङ् एकारस्तेशब्दे
ऽग्रेषब्दे च तस्य तदनन्तरे प्रकृतिभावादेङ् पदान्तादतीति (६।१।१०८) पूर्व-
रूपं न भवति । अयादेशश्च । उपप्रयन्तो अध्वरमिति । अत्रापि प्रयन्त इति
शब्दोकारस्यैङोऽध्वरशब्दस्यात्यनन्तरे प्रकृतिभावात् पूर्वरूपं न भवति ।
अवादेशश्च । एवं सुजाते अश्व इत्यादावपि प्रकृतिभावात् पूर्वरूपादि-
कार्यस्याभावो वेदितव्यः । एतेऽर्चयन्तीति । अत्रैतेशब्दे य एङ् एकारः

स पदान्ते वर्त्तते । तदनन्तरस्त्वकारः पादादौ । न पादमध्ये । तेऽवदन्निति ।
 अत्र तेशब्दे य एङ् तस्य प्रकृतिभावो न भवति । तदनन्तरस्यातो वकार-
 परत्वात् । अवदन्निति । वदतेर्लङि प्रथमपुरुषबहुवचनान्तम् । तेऽयजन्निति ।
 अत्रापि तेशब्दे य एङ् तस्य प्रकृतिभावो न भवति । तदनन्तरस्यातो
 यकारपरत्वात् । अन्वग्नीत्यादि । सर्वमत्रास्ति । नत्वनुशब्द उकार
 एङ् भवति । नास्य प्रकृतिभावः । केचिदित्यादि । यदि तर्हि नान्तः
 पादमव्यपर इति सूत्रं पठन्त्येवं सति परपूर्वस्यैव प्रतिषेधः कृतः स्यात् ।
 नायवोः । तथाहि परपूर्वत्वमेङोऽनन्तरविहितमित्यत आह ते संहिताया-
 मित्यादि । यदि परपूर्वत्वं संहिताकार्यं विशेषणमपेक्षायं प्रतिषेधः क्रियते
 तदायं दोषः स्यात् । यदा तु संहिताधिकारविहितं कार्यमात्रमपेक्ष्य प्रति-
 षेधो विधीयते तदा सर्वस्यैव संहिताधिकारविहितस्य कार्यस्य प्रतिषेधो युक्त
 इति तेषां भावः ।

११६ । अव्यादवद्यादवक्रमुरव्रतायमवन्त्ववस्युषु च ।

नो अव्यादिति । अस्मदो द्वितीया बहुवचनान्तस्य बहुवचनस्य (८।१।२१)
 वस्नसोरिति नसि कृत्वे ऽतो रोरप्पुतादप्पुत (६।१।११३) इत्युत्त्व आद्गुण
 इति (६।१।८७) गुणे ऋते नो इति भवति । अव रक्षण इत्यस्मादाशिषि
 लिङि यासुटि तिपीतश्चेतीकारलोपे (३।४।१८०) स्कोःसंयोगाद्योरन्ते चेति
 (८।२।२८) सकारलोपे च कृते ऽव्यादिति भवति । अवद्यादिति । अवद्यशब्दोऽयं
 पञ्चम्येकवचनान्तः । अवक्रमुरिति । अवपूर्वात् क्रमेर् लिटुग्रसि रूपम् एतत् ।
 अन्ये तु लुङि वर्णयन्ति । बहुलं छन्दसीति (२।४।७६) चैः श्लुः । श्लाविति
 (६।१।१०) द्विवचनम् । जुम्भावश्छान्दसः । अवन्त्विति । अवते लोट् ।
 भेरन्तादेशः । एरुरित्युत्वम् (३।४।८६) । अवस्यव इति । अवतेः सर्वधातुभ्यो
 ऽसुन्निति (उण् ४।६२ ८) असुन् । अवस् इति । ततः सुप आत्मनः क्वजिति
 (३।१।८) क्वच् । तदन्तात् क्वाच्छन्दसीत्युप्रत्ययः (३।२।१७०) । ततो जस् ।
 जसि चेति (७।३।१०८) गुण ओकारः । एचोऽयवायाव इत्यवादेशः
 (६।१।७८) ।

११७ । यजुष्युरः ।

उरो अन्तरिक्षमिति । उरःशब्दस्योत्वम् । आदुगुण इति (६।१।८७) गुणः । ओकारान्तमुरोशब्दं सम्बुद्धान्तमधीयत इति । उरुशब्दस्य सम्बुद्धौ चेति (७।३।१०६) गुणे कृत उरो इति भवति ।

११८ । आपोजुषाणोवृष्णोवर्षिष्ठेऽम्बेऽम्बालेऽम्बिकेपूर्वे ।

आपो इत्येवमादीनि सर्वाण्येतान्यनुकरणान्यविभक्तिकानि । सुपां सुलुगित्यादिना (७।१।३८) तेभ्य उत्पन्नाया विभक्तेर्लुप्तत्वात् । अत्रापि इति प्रथमा बहुवचनान्तस्यानुकरणम् । जुषाणो इति । प्रथमैकवचनान्तस्य । वृष्णो इति । षष्ठेकवचनान्तस्य । वर्षिष्ठे इति । सप्तम्येकवचनान्तस्य । अम्बे अम्बाले इति । द्वितीयादिवचनान्तस्य । अम्बिकेपूर्वे इति । एतत् तु प्रथमादिवचनमनुकरणमेव । अम्बे अम्बाले इत्येतयोर्विशेषणम् । अम्बिकेशब्दात् पूर्वं अम्बिके पूर्वं । अस्मादेव निपातनात् समासः । ननु चाम्बे इति सम्बुद्धान्तस्यानुकरणम् । ततश्चाम्बार्थनद्योर्ऋस्व इति (७।३।१०७) ऋस्वेनैत्वापवादेन भवितव्यम् । तत् कथमम्बे इत्यत्रैत्त्वमित्यत आह अस्मादेवेत्यादि । अम्बाले अम्बिके इत्येतयोस्तु युक्तमेवैत्त्वम् । वक्ष्यति हि ऋस्वविधानेऽम्बार्थं द्वाक्षरं (७।३।१०७ वा) यदीति ।

११९ । अङ्ग इत्यादौ च ।

अङ्ग इत्यादौ चेति । इतिकरणेनानन्तरोक्तोऽङ्गशब्दः प्रत्यवसृश्यते । तदादौ चाकार इति । समानाधिकरणे समर्थौ । तच्छब्देनातिक्रान्तप्रत्यवसर्शनेतिकरणस्यार्थमाचष्टे तदादाविति । अङ्गशब्दादावित्यर्थः । यः पूर्वं इति । एङिति सम्बध्यते । चकारोऽङ्गशब्दस्यादौ योऽकारस्तत्रापि परतः पूर्वस्यैङः प्रकृतिभावो यथा स्यादिति समुच्चयार्थः क्रियते । तत्र असत्यङ्गशब्दाकारे परतोऽङ्गशब्दस्य य एङ् तस्यैव प्रकृतिभावः स्यात् । य स्वङ्गशब्दे परतोऽनङ्गशब्दस्यैङ् तत्र न स्यात् । प्राणो अङ्ग इत्यादि । अत्र प्राणोशब्दे य एङ् अङ्गशब्दादावकारे प्रकृत्या भवति । अङ्गे अङ्गे अदीध्यदिति । अत्राङ्गशब्दे य एङ् तस्याङ्गशब्दादावकारेऽदीध्यच्छब्दादौ प्रकृतिभावो भवति ।

१२० । अनुदात्ते च कुधपरे ।

कुध पर इति । अकारविशेषणमेतत् । कुधौ परौ यस्मात् स तथोक्तः । धकारेऽकार उच्चारणार्थः । अयं सो अग्निरिति । अग्निशब्दोऽङ्गेर्नि लोपश्चेति (उण् ४।५६०) निप्रत्ययान्तो व्युत्पादित इति प्रत्ययस्वरेणान्तोदात्तः । शेषोऽनुदात्त इत्यकारस्यानुदात्तत्वम् । अयं सो अध्वर इति । अध्वरशब्दोऽपि प्रातिपदिकस्वरेणान्तोदात्तः । तदादिरप्यकारोऽनुदात्त एव । आद्युदात्तो निपात्यत इति । ऋज्जेन्द्रायवज्जविप्रकुत्रचुत्रचुरखुरभद्रोयभेरभेलशुक्रशुक्लगौरवनूरा-मालाः (फिट् २।१८६) इत्यनेन । सोऽयमिति । अयंशब्दः प्रातिपदिकस्वरेणान्तोदात्तः । तस्यादिरनुदात्तः ।

१२१ । अवपथासि च ।

यद्गुद्रेभ्योऽवपथा इति । अटः स्वरेणाद्युदात्तोऽयमवपथाशब्दः ।

१२२ । सर्वत्र विभाषा गोः ।

१२३ । अवङ् स्फोटायनस्य ।

अतीति निवृत्तमिति । यद्यतीत्यनुवर्त्तत तदा गवौदनादौ न स्यात् । तस्मादतीत्येतदस्वरितत्वाद् निवृत्तम् । इत्यपि तर्हि प्राप्नोतीत्यत आह अचीत्येतत् पुनरनुवर्त्तत इति । इको यणचोत्थतः (६।१।७७) । सा पुनस्तस्यानुवृत्तिर्मण्डूकप्लुतिन्यायेन वेदितव्या । नहि संप्रसारणाच्चेत्यतः (६।१।१०८) परेण ये योगा अस्माद् योगात् पूर्वं तेष्वतीत्यस्यानुवृत्तिरस्ति । तथाच पूर्वमुक्तमचीति चायमधिकारः संप्रसारणाच्चेति (६।१।१०८) यावदिति । गवाग्रम् । गवाजिनमिति । बहुव्रीहिस्तत्पुरुषो वा । गवोऽग्रमिति द्वन्द्वः । आद्युदात्तश्चायमित्यादि । इह गावोः ऽग्रमस्येति बहुव्रीहौ कृते पूर्वपदप्रकृतिस्वरत्वञ्च प्राप्नोति । अवङादेशश्च । तत्रान्तरङ्गादवङ् भवति । स च भवन् प्रातिपदिकस्वरेणान्तोदात्तस्य गोशब्दस्य स्थान आन्तर्यतोऽन्तोदात्त एव स्यात् । तस्मिन् सति पश्चात् प्रकृतिस्वरे कृतेऽन्तोदात्तत्वं पूर्वपदस्यापद्येत । आद्युदात्तश्चेत्यत तस्मादाद्युदात्तोऽयमादेशो निपात्यते । यद्येवं तत्पुरुषादावपि स एव निपातनस्वरः प्राप्नोतीत्यत आह अन्यत्र त्वित्यादि । अन्यत्रेति । तत्पुरुषे द्वन्द्वे च । गोशब्दः

स्यायमादेश इति तत्सम्बन्धेऽपि शब्दान्तरं निपातनस्वरेण बाध्यते । न समास-
स्वरः । तस्माद् बहुव्रीहेरन्यत्र तत्पुरुषादौ समासान्तोदात्तत्वेन निपातन-
स्वरो बाध्यते । स्फोटायनग्रहणं पूजार्थमिति । किं पुनः कारणं विकल्पार्थं
न भवतीत्याह विभाषेत्येव हि वर्त्तत इति । किमर्थं पुनरवङ् विधीयते ?
अगेव न विधीयते । तत्रापि ह्यवादेशेन सिध्यत्येव । न सिध्यति । एङः
पदान्तादतीति (६।१।१०८) पूर्वरूपत्वं प्राप्नोतीति । ननु चास्मि विहिते
सति तदन्तो न भवति । आगमस्य तदग्रहणेन ग्रहणात् । नञ्चोकारस्य प्राक्
प्रवृत्ता पदान्तता नास्तीति शक्यं वक्तुम् ।

१२४ । इन्द्रे च नित्यम् ।

इन्द्रशब्दस्य इति । य इन्द्रशब्दे तिष्ठति स इन्द्रशब्दस्यः । स पुन यं
इन्द्रशब्दस्यावयवः स वेदितव्यः । पूर्वेण विकल्पः सिद्ध एव । तत्रारम्भ-
सामर्थ्यादेव नित्ये विधावस्मिन्नर्थे नित्यग्रहणमुत्तरार्थम् ।

१२५ । भुतप्रगृह्या अचि ।

देवदत्ताः अत्र न्वसीति । दूराद्भूते चेति (८।३।८४) भुतः । ननु च
पूर्वत्रासिद्धमित्य (८।२।१) सिद्धः भुतः । तदसतस्तस्य कथं शक्यते प्रकृतिभावो
विधातुम् इत्यत आह आश्रयादित्यादि । आश्रयणमाश्रयः । तदेतत् प्रकृति-
भावकार्यं विधातुं भुतस्य कार्यिण आश्रयणम् । अस्मादेवात्र प्रकृतिभावे
कर्त्तव्ये सिद्धः भुतः । अन्यथा तस्य कार्यित्वेनाश्रयणमनर्थकं स्यात् । अग्नी
इत्यादि । ईदूदेद् द्विवचनमित्यादिनात्र (१।१।११) प्रगृह्यसंज्ञा । अथाचीति
किमर्थम् ? यावताऽचोत्यनुवर्त्तत एवेत्यत आह एवेत्यनुवर्त्तमान इत्यादि ।
आदेशस्य निमित्तं योऽच् तस्य प्रकृतिभावनिमित्तत्वेन परिग्रहो यथा
स्यादितेऽवमर्थं पुनरज्यग्रहणम् । आदेशस्त्वत्र यत्राचि प्रकृतिभावो विधीयते
तमेवाश्रित्य यः प्राप्नोति स एव विज्ञेयः । कुत एतत् ? प्रत्यासत्तेः । तेनेह
न भवति प्रकृतिभावः । जानुउ अस्य रुजति । जानू अस्य रुजतीति । नहि
जानुशब्दे य उकारो यस्य तदनन्तरः प्रगृह्यसंज्ञकस्तयो सवर्णदीर्घत्वं प्रति
प्रगृह्यसंज्ञकादुकारात् परस्याकारस्य निमित्तभावः । इह च न भवति ।

जान्वस्य रुजतीति । तेन पूर्वपरयोक्तृकारयो यं एकादेशः स यद्यप्यन्तादि वच्चे-(६।१।८५) त्यादिवद्भावात् प्रगृह्यसंज्ञकोकारग्रहणेन गृह्यते तथापि यणादेशोऽकारे परतो भवत्येव । नह्यत्राप्यकार एकादेशनिमित्तम् । यदि तु विशिष्टाक्षपरिग्रहार्थं पुनरज्यग्रहणं न क्रियेत तदाऽज्मात्रे प्रकृतिभावो विधीयमान इहापि स्यादेव । प्रगृह्यसंज्ञा पुनरकारपूर्वस्योकारस्य निपात एकाजनाङित्यनेन (१।१।१४) । नित्यग्रहणमित्यादि । यदि नित्यग्रहणमिहानुवर्तते तदाग्नौ इतीत्यादा अस्य विधेः कृतार्थत्वाद् वायू अत्रेत्यादौ परत्वाच्छाकलो विधिः प्रसज्येत । तस्मात् प्रकृतिभाव एव यथा स्यादित्येवमर्थं नित्यग्रहणमिहानुवर्तते ।

१२६ । आङोऽनुनासिकञ्छन्दसि ।

आङ इति । ङिद्विशिष्टस्याकारस्योपादानम् । ईषदर्थे क्रियायोगे मर्यादाभिविधौ च य स्तस्यैव ग्रहणं यथा स्यात् । वाक्यस्मरणयोर्यस्तस्य मा भृदितेप्रवमर्थम् । असति प्रकृतिभावे विहितेऽप्याङोऽनुनासिकत्वे स्यादेव स्वरसन्धिः । अनुनासिकविधानं त्वादेशस्य सानुनासिकत्वार्थं स्यादितेप्र-तन्मनसि कृत्वाह न च प्रकृत्या भवतीति । आतरदिति । तरते राङ्पूर्वाङ्गम् । अङागमः । अटा सह सवर्णदीर्घत्वम् ।

१२७ । ऋकोऽसवर्णे शाकल्यस्य ऋस्वश्च ।

ऋस्वश्च तस्येकः स्थाने भवतीति । यद्येवं प्रकृत्येत्यस्यानुकर्षणार्थश्चकारो न कर्त्तव्यः । ऋस्वविधानसामर्थ्यादेव हि स्वरसन्धिर्न भविष्यति । अत्रैतत् स्यात् । दीर्घाणामेव ऋस्वविधानसामर्थ्यात् स्वरसन्धिर्न स्यात् । ऋस्वानान्तु स्यादेव । नहि तेषां ऋस्वा भवन्ति । प्रयोजनाभावादित्येतच्च नास्ति । ऋस्वानामपि हि स्वरसन्धिबाधनार्थं ऋस्वो भवत्येव । वृत्कारिखल्विदं शास्त्रम् । पर्जन्यवत् । नाकृतकार । दहनवत् । एवं तर्हि चकारेणे-तदाख्यायते । क्वचिद् ईषा अक्षादौ प्रकृतिभाव एव भवति । न ऋस्वत्व-मिति । तेन यदुक्तमीषा अक्षादौ प्रकृतिभावमात्रमिति तन् न वक्तव्यम्

भवति । यणादेशेन सह विकल्पार्थं शाकल्यग्रहणं कस्माच्च भवतीत्याह
 आरम्भसामर्थ्यादेव हीत्यादि । यणादेशस्य स्रसवर्ण एवाज्विषयः । सवर्णे
 त्वकः सवर्णे दीर्घ इति (६।१।१०१) दीर्घविधानात् । अयमपि च शाकलो
 ऋस्वो विधीयते । अत एवास्मिन् विषय आरम्भसामर्थ्यादेवास्य विधेर्यणादेशेन
 सह विकल्पः सिद्ध इति न तदर्थमाचार्यग्रहणम् । सिन्नित्यसमासयोरित्यादि ।
 एकापि सप्तमी द्विधा भिद्यते । अपेक्षाभेदात् । सिद्धपेक्षया परसप्तमी ।
 नित्यसमासापेक्षया विषयसप्तमी । सिद्ध नित्यसमासश्चेति द्वन्द्वः । स इदं
 यस्य स सित् । नित्याधिकारे विहितः समासो नित्यसमासः । शाकल्यास्यार्थं
 विधिः शाकलः । कणादिभ्यो गोत्र (४।२।१११) इत्यण् । यस्येति
 चेत्यकारलोपः । (६।४।१४८) आपत्यस्य च तद्धितेऽनातीति (६।४।१८१)
 यकारलोपः । शाकलस्य प्रतिषेधः शाकलप्रतिषेधः । वक्तव्य इति ।
 व्याख्येय इत्यर्थः । तत्रेदं व्याख्यानम् । सर्वत्र विभाषा गोरित्यतो
 (६।१।१२२) विभाषाग्रहणमनुवर्त्तते । सा च व्यवस्थितविभाषा विज्ञायते ।
 तेन सिन्नित्यसमासयोः शाकलप्रतिषेधो भविष्यतीति । ऋत्विय इति । ऋतुः
 प्राप्तोऽस्येति ऋतोरण् । (५।१।१०५) छन्दसि घसिति (५।१।१०६) घस् ।
 व्याकरणमिति । कुगतिप्रादय इति (२।२।१८) समासः । अत्र हि नित्यं
 क्रीडाजीविकयो रित्यतो (२।२।१७) नित्यग्रहणानुवर्त्तते नित्यसमासोऽयम् ।
 कुमार्यर्थमिति । कुमार्या इदं कुमार्यर्थमिति । अर्थशब्देन सह समासवचनं
 सर्वलिङ्गता चेत्ययमपि (२।१।२६, वा) नित्यसमास एव । सर्वत्र शाकलविधौ
 प्रतिषिद्धे यणादेशो भवत्येव ।

*

१२८ । ऋत्यकः ।

सवर्णार्थमनिगर्थञ्च वचनमिति । अन्यत्र पूर्वेणैव सिद्धत्वात् । यदि सवर्णार्थं
 वचनं कथं तर्हि खट्वर्थ इत्युदाहरणम् ? नह्यत्र सवर्णोऽच्परः । नैतदस्ति ।
 अनिगर्थञ्चेति यदुक्तं तस्योदाहरणम् । अत एवाक इत्युपात्तम् सूत्रे । अन्यथेक
 इत्यनुवर्त्तनीयं स्यात् । सत्यस्मिन् योगे सवर्णार्थोऽप्यकोऽनेनैव युक्तो ऋस्व-
 प्रकृतिभावो परत्वादित्यस्योदाहरणस्योपन्यासः ।

१२६ । अमृतवदुपस्थिते ।

ऋषौ वेदे भव आर्षः । तस्मादन्तो लौकिकोऽनार्षः । समुदायादिति । वाक्यादित्यर्थः । कुत एतत् ? पदरहितस्य वाक्यस्याप्रयोगात् । वाक्यस्य च समुदायात्मकत्वात् । अवच्छिद्येति । पृथक् कृत्वेत्यर्थः । स्वरूपे व्यवस्थाप्यत इति । शब्दपदात्मकतायां व्यवस्थाप्यत इत्यर्थः । अमृतवदिति । अमृतेन तुल्यं वर्तते इत्यमृतवत् । येन साधर्म्येणामृतवद् भवति तद् दर्शयितुमाह मृतकार्यमित्यादि । तदनेन मृतकार्यस्यायं प्रतिषेधो न तु मृतस्येति दर्शितं भवति । सुश्लोका ॥ इति । दूराद्भूते चेति (८।२।८४) मृतः । सुश्लोकेति । मृत-कार्यस्याकरणादेकादेशो भवत्येव । ननु चैकादेशेनापि न भवितव्यम् । तस्यापि मृतकार्यत्वात् । नैतदस्ति । एवं हि वचनस्य वैयर्थ्यं स्यात् । तस्मात् मृतसंशब्दनेनैव मृतस्य यत् कार्यं विहितं तस्यैव प्रतिषेधो न सर्वस्य मृतकार्यस्य । नचैकादेश एव विहितः । वत्करणं किमिति । इह कार्यमात्रस्य प्रतिषेधे सति मृतस्य श्रवणं यथा स्यादितेप्रवमर्थं वत्करणं स्यात् । सत्यपि च कार्यमात्रस्य प्रकृतिभावस्य प्रतिषेधेनैव मृतस्य श्रुत्या भवितव्यम् । एकादेशेन निवर्तितत्वात् । तत् कस्मात् मृतस्यैव प्रतिषेधो न क्रियत इत्यभिप्रायः । मृतप्रतिषेधे वक्ष्यमाणं दोषं चेतसि कृत्वाह मृत इत्युच्यमान इत्यादि । तत्र को दोष इति यो वत्करणे सति न भवतीति भावः । प्रगृह्याश्रय इत्यादि । प्रगृह्य आश्रयो यस्य तस्मिन् प्रकृतिभावे सति प्रगृह्यसंज्ञको यः मृतस्तस्य श्रवणं न स्याद् यदि मृत एव प्रतिषि-ध्येत । वत्करणे तु सति मृतकार्यस्यायं प्रतिषेधो भवति । न मृतस्यैव । तत्र मृताश्रये प्रकृतिभावे प्रतिषिद्धेऽपि प्रगृह्याश्रयस्याप्रतिषिद्धत्वादसत्येका-देश एष दोषो न भवति । अग्नी ॥ इतीति । ईदूदेद् द्विवचनमित्यादिना (१।१।११) प्रगृह्यसंज्ञा । गुरोरनृत इत्यादिना (८।२।८६) मृतः ।

१३० । ई (॥) चाक्रवर्मणस्य ।

अचि परत इति । एतेनोपस्थित इत्येतन्निवृत्तम् । अस्वरितत्वादिति सूचयति । अस्य ही ॥ इति । असु क्षेपणे । लोट् (३।४।८७) सिप् । सेर्ह्यपिच्चेति

सेर्हिः । व्यत्ययेन श्रुः । क्षियाशीः प्रेषेषु तिङाकाङ्क्षमिति (८।२।१०५) श्रुतः । तदुपस्थिते निवृत्त्यर्थमिति । तत्र पूर्वेणाप्रुतवज्ञावस्य नित्यं प्राप्तत्वात् । अनुपस्थिते प्राप्त्यर्थमिति । तत्र केनचिदप्राप्तत्वात् । इकारादित्यादि । कथं पुनरिकारादन्यत्रापीष्यमाणोऽप्येषोऽप्रुतवज्ञावो लभ्यते । इकोऽसवर्णे शाकल्यस्य ऋस्वश्चेत्यतो (६।१।१२७) ऽनुवृत्तस्य चकारस्यानुक्तसमुच्चयार्थत्वात् ।

१३१ । दिवउत् ।

सानुबन्धकत्वादिति । कस्य धातोरनन्तरम् ? प्रकृतत्वात् तस्यैव । दीव्यतिर्धातुः सानुबन्धः । प्रातिपदिकन्तु दिवितेऽतन्निरनुबन्धकम् । निरनुबन्धकस्य च सूत्र उपादानम् । तस्मान्निरनुबन्धकस्य ग्रहणे न सानुबन्धकस्येति (प, ४२) प्रातिपदिकस्येदं ग्रहणम् । न धातोरिति । द्युकाम इति । दिविकामोऽस्येति बहुव्रीहिः । दिवं कामयत इति वा । शीलिकामिभिच्चाचरिभ्यो णो वक्तव्य इति (३।२।१ वा) णप्रत्ययः । द्युमानिति । द्यौरस्यास्तीति । तदस्यास्यस्मिन्निति (५।२।८४) मतुप् । विमलद्यु दिनमिति । विमला द्यौरस्मिन्निति बहुव्रीहिः । अक्षद्युभ्याम् । अक्षद्युभिरिति । अक्षशब्द उपपदे दीव्यतेर्धातोः क्तिप् । च्छोः शूङनुनासिके चेत्यूट् (६।४।१८) । अथ तपरकरणं किमर्थम् ? यावता यद्यपि ऋत उदित्यत्र (६।१।११) तपरकरणेन भाव्यमानोऽप्युकारः सवर्णान् गृह्णातीति ज्ञापितं तथाप्यत्रान्तर्यतोऽर्द्धमात्राकालस्य व्यञ्जनस्य मात्रिक एव भविष्यति । न दीर्घ इत्यत आह तपरकरणमित्यादि । यद्यप्यनेन दीर्घा न प्राप्नोति लक्षणान्तरेण तु दुग्भ्यां द्युभिरित्यत्रोट् प्राप्नोति । अतः स मा भृदितेऽवमर्थं तपरकरणम् । स्यादेतत् । ननु चोट्प्राप्तिरेव नास्ति । किं तन्निवृत्त्यर्थेन तपरकरणेनेत्यत आह द्युभ्यां द्युभिरिति । अत्र हीत्यादि । उत्त्वस्यावकाशो यत्र भलादिः क्तिप् परो न विद्यते विमलद्यु दिनमिति । उठोऽवकाशः अक्षद्युभ्यामिति । द्युभ्यामित्यादावुभयप्रसङ्गे परत्वादूट् प्राप्नोति । तपरकरणादुत्त्वमेव भवति । यदि तर्हि प्राप्तस्योठो निवृत्तये तपरकरणं क्रियत एवं सति च्छोः शूङनुनासिके चेत्यत्र (६।४।१८) कथं दुग्भ्यां द्युभिरिति परेण

चोदिते यद्विष्यत्पूर्वोक्तं कृते दिव उदिति (६।१।१३१) तपरत्वान् माताकालो भविष्यतीति तद्विरुध्यते । तस्योक्ति कृतेऽभिनिवृत्ते तस्य स्थाने माताकालो भविष्यतीति तद्विरुध्यते । तस्योक्ति कृते ऽभिनिवृत्ते तस्य स्थाने माताकाल उकारो भविष्यतीत्ययमर्थः । नास्ति विरोधः । ऊक्ति कृत इत्यस्य हि ग्रन्थस्य पूर्वेण चोद्यग्रन्थेन सह सम्बन्धः । नेतरेण परिहारग्रन्थेन । तत्र केचिदत्र किङ्तीति नानुवर्त्तयन्तीत्यस्मिन् दर्शनान्तर उपन्यस्यो कथं द्युभ्यां द्युभिरित्यूर्वोक्ति कृतेऽतिदेश्यम् । तत्रायं चोदयितुरभिप्रायः । यदि किङ्तीति नानुवर्त्तेत तदा द्युभ्यां द्युभिरित्यत्राप्यूर्वेव कर्त्तव्यः । ततश्चोक्ति कृते कथं द्युभ्यां द्युभिरिति सिध्यति ? यावता द्युभ्यां द्युभिरिति भवितव्यमित्यस्य देश्यस्य दिव उदिति (६।१।१३१) तपरत्वान् माताकालो भविष्यतीतिष परिहारः । अत्राप्ययं परिहर्त्तुरभिप्रायः । तपरकरणस्यैतदेव प्रयोजनम् । ऊण् मा भूदिति । अन्यथा तदनर्थकं स्यात् । तस्मादुत्त्वमेव कर्त्तव्यम् । नतूङ्भाव इति । ये तु किङ्तीत्यनुवर्त्तयन्ति तेषां तपरकरणं विस्पष्टार्थम् ।

१३२ । एतत्तदोः सुलोपोऽकोरनञ्समासे हलि ।

नञ्समासे न वर्त्तेतेति । अनेन क्रियासम्बन्धं दर्शयन्ननञ्समास इति प्रसज्यप्रतिषेधोऽयमिति दर्शयति । पर्युदासे हि सति नञिवयुक्तन्यायेन (प, ७५) नञ्समासादन्यस्मिन् समासे वर्त्तमानयोः स्यात् । परमैष ददाति । परमस ददातीति । एष ददाति स ददातीत्यत्र तु न स्यात् । अथ स सम्प्रदानमित्यादिकी (१।४।३१) निर्देशो ज्ञापयत्यसमासेऽपि भवतीति । उच्यते । एव मध्येतच्छब्दस्य न स्यात् । योगापेक्षे तु ज्ञापक आश्रीयमाणे प्रतिपत्तिगौरवं स्यादित्यभिप्रायः । तयो यंः सुशब्द इति । एतेनैतत्तदोरिति सुशब्दापेक्षया सम्बन्धलक्षणेयं षष्ठीत्याचष्टे । यद्येवं सुशब्दस्य सापेक्षत्वादसामर्थ्यं सति लोपशब्देन सह समासो नोपपद्यते । गमकत्वात् सापेक्षस्यापि समासो भविष्यतीत्यदोषः । अथवा ऽसमासनिर्देश एवायम् । षष्ठी तु सुपां सुलुगित्यनेनैव (७।१।३८) लुप्तत्वान्न श्रूयते । कश्च तयोः सुशब्द इति । एवं मन्यते ।

आनन्तर्यलक्षणेन वा सम्बन्धेनैतत्तदोः सुशब्दः सम्बन्धी स्यात् । अर्थद्वारेण वा । तत्र हि पूर्वस्मिन् पक्षे सप्तमीबहुवचनस्यापि ग्रहणं स्यात् । भवति हि तदेतदोरानन्तर्यलक्षणेन सह सम्बन्धेन सम्बन्धी । इतरस्मिन्ननञ् समास इति प्रतिषेधस्यैव वैयर्थ्यं स्यात् । अनेषो ददाति । असो ददातीति । अत्र हि समासद्वारेण सुशब्दः समासस्यैव सम्बन्धी । नत्वेतत्तदोरिति । ननु च सानुबन्धकत्वात् सप्तमीबहुवचनं नाशङ्कनीयमेव । नैतदस्ति । प्रथमैकवचनमपि हि तदगुणसंविज्ञाने बहुव्रीहौ सानुबन्धकमेव । तदगुणसंविज्ञान इत्येकानुबन्धग्रहणे न द्वानुबन्धकस्येत्यत्र (प, १२०) यदस्येकानुबन्धग्रहणं तदपेक्ष्य बोध्यम् । तत्रातदगुणसंविज्ञानेऽङ्गीकृत एतद्वचनं न घटते । अनुबन्धं त्यक्त्वा सुशब्दो नास्ति । किं तर्हि ? सशब्दः । इयंस्तु विशेषः । एकस्य प्रकारोऽनुबन्धः । अपरस्य तूकार इति । तस्माद् द्वयोरपि सानुबन्धकत्वात् सप्तमीबहुवचनमपि युक्त माशङ्कितुम् । द्वितीये तु पक्षे यो दोषस्तमुत्तरत्र परिहरिष्यामिति चेतसि कृत्वाह यस्तदर्थेन सम्बन्ध इति । एवं ब्रुवता प्रथमैकवचनं तयोः सम्बन्धीतुयुक्तम् भवति । कथं कृत्वा ? एतत्तच्छब्दौ हि प्रातिपदिके । त्रिकश्च प्रातिपदिकार्थ इतीदमत्र दर्शनमाश्रितम् । तथाहि बहुषु बहुवचनमित्यत्र बहुषु बहुवचनं भवति । बहुत्वमस्य वाच्यं भवतीत्यर्थः । कर्मादयोऽप्यपरे विभक्तौनां वाच्यास्तदीये इति ब्रुवाणेन (१।४।२१) संख्यायाः कर्मादीनाञ्च विभक्तिवाच्यत्वमिति दर्शितम् । अर्थाच्च त्रिकत्वं स्वार्थद्रव्यलिङ्गात्मकं प्रातिपदिकार्थ इति तस्य प्रातिपदिकार्थस्य यदेकत्वं तत्र प्रथमैकवचनमेव भवति । न सप्तमीबहुवचनम् । तद् व्यधिकरणस्यैव बहुत्वे भवति । तस्माद् एतत्तदोरर्थद्वारकेण प्रथमैकवचनमेव सम्बद्धम् । न सप्तमीबहुवचनम् । एष ददातीति । तदोः सः सावनन्त्ययोरिति (७।२।१०६) सत्वम् । त्यदाद्यत्वम् । आदेशप्रत्यययोरिति (८।३।१८) षत्वम् । एषक इति । अव्ययसर्वनाम्नामकच् प्राक् टेरित्यकच् (५।३।७१) । ननु चाकचावेतो भिन्नरूपत्वादेतत्तदौ न भवतः । तत् किमकोरिति प्रतिषेधेनेत्यत्र आह तन्मध्यपतित इत्यादि । तस्याश्च परिभाषाया अस्तित्व एष एकाकोरिति प्रतिषेधः ज्ञापकः । नैदमदसोरको-

रिति (७।१।११) च । ननुच नञ्समासे कृते शब्दान्तरस्य सम्बन्धो
सुर्भवति । नेतत्तदोः । ततश्च प्रसङ्गो नास्तीति किमनञ्समास
इति प्रतिषेधेनेत्यत आह उत्तरपदार्थप्रधानत्वादित्यादि । यद्यपि
शब्दान्तरं नञ्समास स्तथापि तस्योत्तरपदार्थप्रधानत्वादेतत्तदो-
द्योत्तरपदत्वात् तत्सम्बन्धिन्यामेव संख्यायां सुशब्द उत्पन्न इति तयोरेव
सुर्भवति । तस्मादस्ति प्राप्तिरिति प्रतिषेधः क्रियते । समास इति किम् ?
वाक्ये प्रतिषेधो मा भूत् । नैष ददाति । न स पश्यतीति ।

१३३ । स्यच्छन्दसि बहुलम् ।

स्य इति । त्यदः प्रथमैकवचनम् । तस्यानुकरणम् । तस्माच्च या
षष्ठ्युत्पन्ना तस्याः सुपां सुलुगित्यादिना (७।१।३८) लुक् । अनुत्पत्तिरेव
तस्याः । अनुकार्यानुकरणयोर्भेदस्याविवक्षितत्वाद् यथा गवित्ययमाहेति ।
उदाहरणे तु पूर्ववत् सत्वादिकार्यम् ।

१३४ । सोऽचि लोपे चेत् पादपूरणम् ।

सोऽचीति । पूर्ववत् तस्य प्रथमैकवचनान्तस्यानुकरणम् । पादपूरणं
पादनिष्पत्तिः । ननुचारम्भसामर्थ्यादेवाचि विज्ञास्यते । हलि हि पूर्वणैव
सिद्धत्वात् । तत् किमर्थमचीति क्रियत इत्याह अचीति विस्पष्टार्थमिति ।
केचिदिच्छन्तीति । ते च्छन्दोग्रहणं नानुवर्त्तयन्तीति ।

१३५ । सुट् कात् पूर्वः ।

संस्कृतेति । सम्पुंकानां सत्वमिति (८।३।५, वा) वचनात् समः सुटीति
निर्देशाद्वा (८।३।५) समो मकारस्य सकारः । अत्रानुनासिकः पूर्वस्य तु वेति
(८।३।२) पूर्वाकारस्यानुनासिकः । अथ कात्पूर्वग्रहणं किमर्थम् ? यावता
सुडयमादिलिङ्गः । करोतिश्च ककारादिः । तत्रान्तरेणापि कात्पूर्वग्रहण-
माद्यन्ती टकिताविति (१।१।४६) कात्पूर्वं एव सुड् भविष्यतीत्यत आह
कात्पूर्वग्रहणमित्यादि । किं पुनरभक्तत्वे सतीष्टं सिध्यतीति ?
अतस्तज्ज्ञापकं प्रति यन्नः क्रियत इत्याह तथाहीत्यादि । संस्कृषीष्टेति ।

आशिषि लिङ् । सीयुट् । आत्मनेपदम् । उञ्चेति (१।२।१२)
किच्चादगुणाभावः ! सुट् तिथोरिति (३।४।१०७) तकारस्य सुङागमः ।
कात्पूर्वः सुट् । स यदि करोतेर्भक्तः स्यात् ततस्तस्य करोतिग्रहणेन ग्रहणात्
कृजः संयोगादित्वं जातमिति ऋतश्च संयोगादेरितीट् (७।४।२०) प्रसज्येत ।
संस्क्रियत इति । लट् । कर्मण्यात्मनेपदम् । यक् । रिङ् शयग् लिङ् स्थिति
(७।४।२८) रिङादेशः । तत्र यदि करोतिभक्तत्वं सुटः स्यात् ततश्च संयोगा-
दित्वं करोतेर्जातमिति गुणोऽस्त्ति संयोगाद्योरिति (७।४।२९) गुणः स्यात् ।
अभक्तत्वे तु सुटः संयोगादित्वाभावादिङ्गुणौ न भवतः । तिङ्ङितिङ्
इत्यादि । यद्यभक्तः सुट् तदा संस्क्रियत इत्यत्र समः पदस्य सुटा व्यवहितत्वात्
तिङ्ङितिङ् इति (८।१।२८) निघातो न सिध्यति । नच सुट एव पदस्य
तिङो लभ्यते । पदादित्यधिकारात् (८।१।१७) । सुटश्चापदत्वात् । स्वर-
विधावित्यादि परिहारः । ऋतश्च संयोगादेरित्यनेन (४।२।४३) ऋकारान्त-
स्याङ्गस्य संयोगादेर्लिटि गुणो विधीयते । स चाभक्ते सुटि करोतेर-
संयोगादित्वान्नोपपद्यत इति मन्यमान आह सङ्स्करतुरित्यादि । गुणः
कथम् ? न कथञ्चिदित्यर्थः । तन्मध्य इत्यादि । द्विर्वचने कृते द्वौ करोती
भवतः । तन्मध्ये चायं वर्तते सुट् । इतस्तन्मध्येपतितस्तदग्रहणेन
ग्रह्यत इति (प, ८६) करोतिग्रहणेन गृह्यते । ततो नास्त्य-
संयोगादित्वं कृज इति भावः । ननु च द्विष्प्रयोगो द्विर्वचनमित्यस्मिन् पक्षे
उच्चारणमात्रं भिद्यते । धातुस्त्वेक एव । तत् कथं करोतेर्द्वित्वम् । नैष
दोषः । यद्यपि धातुरभिन्नस्तथाप्युच्चारणभेदादभेदस्तस्याश्रित इति ।
अङ्भ्यासव्यवायेऽपीति (६।१।१३६) वचनात् । अभेदे हि व्यवाय एव नास्ती-
त्यभ्यासग्रहणमनर्थकं स्यात् । अथापि कथञ्चित् स तदग्रहणेन न गृह्यत
एवमपि गुणो भवत्येवेति दर्शयन्नाह संयोगेत्यादि संयोगोपधग्रहणे हि सति
संयोग उपधा यस्येति संयोगोपधत्वेन ऋकारं विशेष्य पश्चात् तेनाङ्गं विशेष्येत
तदन्तस्थाङ्गस्येति । तत्र यद्यपि करोतेरङ्गं संयोगोपधं न भवति ऋकारस्तु
भवतीति गुणो भवत्येव । तच्च भक्तः सुट् । टित्करणं किमर्थम् ?
तद्धि तदादित्वात् तदभक्तता यथा स्यादित्येवमर्थं क्रियते । अभक्तश्चेत् सुट्

तदा टित्करणस्य वैयर्थ्यमेवापन्नमित्यत आह टित्करणमित्यादि । सुट् सुखञ्जामितुश्चमाने (८।३।७०) सुरेत्यादौ यः सुशब्दो यश्चोपसर्गस्तस्यापि ग्रहणं स्यात् । ततश्चातिसुरो ऽतिसुस्थित इत्यादावपि षत्वं प्रसज्येत । तस्माद् विशेषणार्थं टित्करणम् ।

१३६ । अङ्भ्यासव्यवायेऽपि ।

अङ्भ्यासव्यवायेऽपीति । व्यवायो व्यवधानम् । अपिशब्दाद्व्यवायेऽपि । असत्यपिशब्दे व्यवाय एव स्यात् । समस्कारोदिति लङ् । समस्कार्पीदिति लुङ् । चिः । तस्य सिच् । सिचि वृद्धिरित्यादिना (७।२।१) वृद्धिः । इतश्चेतिकारलोपः (३।४।१००) । अस्तिसिचोऽपृक्ते इतोट् (७।३।८६) । सञ्चस्करतुरिति । लिट् । यदि पूर्वं धातुः साधनेन युज्यते तदा साधनाभिधायिनि प्राग्लकारे कृते तन्निमित्ताभ्यामङ्भ्यासाभ्यां भवितव्यम् । ततश्च तद्व्यवधाने सति सुण् न प्राप्नोतीति तदर्थं युज्यतेऽस्यारम्भः । न च पूर्वं धातुः साधनेन युज्यते । किं तर्हि ? उपसर्गेण । यदि हि पूर्वं धातुः साधनेन युज्यते पश्चादुपसर्गेण ततोऽनुभूयते कम्बलो देवदेत्तेनेत्यत्र कर्मणि लकारो न स्यात् । भवतेरकर्मकत्वात् । उपसर्गेण पूर्वं धातौ सम्बध्यमाने न भवत्येष दोषः । अकर्मका अपि धातवः सोपसर्गाः सकर्मका भवन्तीति । तस्मात् पूर्वं धातुरुपसर्गेण युज्यते । ततश्च धातूपसर्गयोः कार्यमन्तरङ्गम् । तन्निमित्तयोर् धातूपसर्गयोरङ्भ्यासनिमित्तात् प्रत्ययविशेषात् प्रागेव संविधानात् । अङ्भ्यासौ तु बहिरङ्गौ । उत्तरकालभाविप्रत्ययविशेषापेक्षत्वात् । धातूपसर्गकार्यञ्च सुट् । तन्निमित्तत्वात् । अतस्तेनान्तरङ्गत्वाद् धातूपसर्गयोरुपादानमनन्तरमेव भवितव्यम् । नह्यसावुपजातनिमित्तो लकारस्य तावदुत्पत्तिं प्रतीक्षते । कुतः पुनरङ्भ्यासावित्यभिप्रायेणाह किमर्थं पुनरिदमुच्यत इत्यादि । इतरस्तु नैवेदमप्राप्तस्य सुटः प्रापणार्थमारभ्यते । किं तर्हि ? कृतयोरङ्भ्यासयोस्तद्व्यवाये कात्पूर्वः सुङ् यथा स्यादकृतयो र्मा भूदित्येवमर्थमिति दर्शयितुमाह पूर्वमित्यादि । इतिकरणो हेत्वर्थः । तत्र धातोः पूर्वमुपसर्गेण योगः । सुटोऽन्तरङ्गतायां हेतुः पूर्वं सुट्करणस्य । तदपि पश्चादङ्भ्यासाविति कर्त्तव्याविति शेषः । यतो धातुः पूर्वमुपसर्गेण युज्यते तेन धातूपसर्गयोः कार्यं

नैव किञ्चिदनिष्टमापद्यत इत्याह अभक्तश्च सुडित्युक्त मित्यादि । पूर्वमेव ह्यभक्तत्वं सुटः प्रतिपादितम् । अतस्तस्य करोतिग्रहणेनाग्रहणे सति पश्चाद् भवन्तौ सकारात् परावड्भ्यासावनिष्टे देशे स्याताम् । ततश्चेष्टरूपं न सिध्यतीत्यभिप्रायः । अथ सत्यप्यस्मिन् कथमयं दोषो न भवतीत्याह एतस्मिंस्तु सत्यत एवेत्यादि । अत्र तु सूत्रे सत्यत एव यावदड्भ्यास-
व्यवायो न भवति तावत् सुटा भवितव्यमेव । तस्मात् पूर्वमड्भ्यासौ कर्त्तव्यौ । ततस्तदग्रवाये सति कात् पूर्वं सुडिति सर्वमिष्टं सिध्यति ।

१३७ । सम्पर्युपेभ्यः करोतौ भूषणे ।

सम्पूर्वस्य क्वचिदभूषणेऽपीष्यत इति । कथं पुनरिष्यमाणो लभ्यते ? संस्कृतं भक्षा (४।३।१६) इत्याचार्यप्रवृत्तेर् लिङ्गात् ।

१३८ । समवाये च ।

समवायः समुदाय इति । समवपूर्वादिणो भाव एरजित्यच् (३।३।५६) । समवाय इति संघात इत्यर्थः । समुदित इत्यर्थ इति । भावे निष्ठा ।

१३९ । उपात् प्रतियत्नवैकृतवाक्याध्याहारेषु ।

सत इत्यादि । लब्धसत्ताकस्यार्थस्य पूर्वोत्पन्नेभ्यो गुणेभ्यो योऽन्यो गुणस्तद्गुणान्तरम् । तदाधीयत उत्पाद्यते येन तद् गुणान्तराधानम् । तत् पुनः किमर्थमित्याह आधिक्यायेत्यादि । किं तदित्याह समीहेति । तदेवं विद्यमानस्य वस्तुन आधिक्याय वृद्धये वृद्धस्य चैव तादवस्थाय तस्या वृद्धावस्थाया अपरिहाणाय गुणान्तराधानं ययाधीयते समीहया चेष्टया स प्रतियत्न इत्युच्यते । विकृतमिति जातविक्रियमित्यर्थः । गम्यमानस्य वाक्यार्थस्य स्वरूपेणेति । समुदायेषु हि प्रवृत्ताः शब्दा अवयवेष्वपि वर्तन्ते इति प्रतीयमानोऽर्थः प्रकरणादिवाक्यस्यैकदेशो वाक्यशब्देनोक्तः । गम्य-
मानार्थस्यापि सुखप्रतिपत्तये स्वरूपेणोपादानं वाक्याध्याहारः ।

१४० । किरतौ लवने ।

लवनविषय इत्यादि । अनेन लवनं किरते नाभिधेयतया विशेषणम् ।

अपि तु तदर्थस्य विषयभावेनेति दर्शयति । केन पुनरत्र णमुल् ? यावता आभीक्ष्ण्य णमुल् चेत्यादिना (३।४।२२) शास्त्रेण स आभीक्ष्ण्यादावप्यर्थे विधीयते । नचात्र सोऽर्थो विवक्षितः । नापि प्रतीयत इत्याह णमुलत्वेत्यादि । वक्तव्य इति । व्याख्येय इत्यर्थः । तत्तेदं व्याख्यानम् । कृत्यलुटो बहुलमित्यतो (१।३।११३) बहुलवचनाद् भविष्यति ॥

१४१ । हिंसायां प्रतेश्च ।

हिंसायां विषय इति । एतेन किरतेर्नाभिधेयत्वेन हिंसाविशेषणम् । अपितु तदर्थस्य विषयभावेनेति दर्शयति । प्रतिस्कीर्णं मिति । ऋत इक्षातो रितीत्वम् (१।१।१६) । रपरत्वञ्च । रदाभ्यामित्यादिना निष्ठानत्वम् (८।२।४२) । हलि चेति (८।२।७७) दीर्घत्वम् । तथेत्यादिना किरतेरर्थस्य हिंसाविषयतां दर्शयति । अनुबध्नातीति । अनुगच्छतीत्यर्थः ।

१४२ । अपाच्चतुष्पाच्छकुनिष्वालेखने ।

तस्मिन् विषय इत्यादि । अनेनाप्यालेखनं किरतेर्नाभिधेयतया विशेषणम् । अपि तु तदर्थस्य विषयभावेनेति दर्शयति । अपस्किरत इति । तुदादिभ्यः श इति शः (३।१।७७) । पूर्ववदित्वम् । रपरत्वम् । आलिख्येत्यादिना लेखनस्य किरत्यर्थस्य विषयतामुद्भावयति । आलिख्येति । आकथ्येत्यर्थः । चतुष्पाच्छकुनिसाधनस्यालेखनस्य सामान्यनोपादानादिहापि प्राप्नोति । अपकिरति श्वौदनपिण्डमाशित इति । अत इदमालेखनविशेषण माह हर्षजीविकेत्यादि । हर्षः प्रमोदः । जीविका प्राणधारणोपायः । कुलाय आश्रमः । किं पुनः कारणं हर्षादिष्वात्मनेपदं भवति । नत्विह प्रत्युदाहरण इत्याह हर्षजीविकाकुलायकरणेष्वेवेत्यादि ।

१४३ । कुसुम्बुरुणि जातिः ।

ननुच सूत्रे नपुंसकलिङ्गेन निर्देशान्नपुंसकलिङ्गतायां फलजातावेव भवितव्यम् । नान्यलिङ्गतायाम् । औषधजातौ बहुवचन एव भवितव्यम् । नान्यत्र । बहुवचनेन निर्देशात् । तत् कथं कुसुम्बुरुणित्यत्र पुलिङ्गतायामेकवचने च भवतीत्यत्र आह सूत्रनिर्देश इत्यादि । नपुंसकग्रहण

मुपलक्षणमात्रम् । बहुवचनमपि ह्यतन्त्रमेव सूत्रे । तथाचोक्तं सूत्रे
लिङ्गवचनमतन्त्रम् । तस्याविवक्षितत्वादिति ।

१४४ । अपरस्पराः क्रियासातत्ये ।

अपरस्परा इति । अपरे च परे चेति द्वन्द्वः । सन्ततशब्दाद् भाव
प्रत्यय उत्पन्ने सान्तत्यमिति भवितव्यमित्यभिप्रायेणाह किमिदं मित्यादि
सन्ततशब्दादेवायं भावप्रत्यय उत्पन्न इति दर्शयन्नाह सन्ततस्य भाव
इत्यादि । कथं सन्ततमिति ? एवं मन्यते । समो मकारलोपस्य लक्षणं
तावदिह शास्त्रे नास्ति । अथ सातत्य इत्येतद्देव निपातनं ततश्च परतः
समो मकारस्य लोपो भविष्यतीत्यस्यार्थस्य ज्ञापनं कल्प्येतैवं सति सन्तत
मिति न सिध्यतीत्यत आह समस्तते विकल्पेनेत्यादि । अयमभिप्रायः ।
सातत्यशब्दं पूर्वाचार्यलक्षणप्रसिद्धमुच्चारयता पूर्वाचार्यलक्षणमप्याश्रितम् ।
अतस्तेन समो मकारस्यात्र लोपो विधीयते । एवञ्च कृत्वा ऽवश्यम्भृती-
नामपि कृत्यादिषु लोपः सिद्धो भवति । अतस्तदेव पूर्वाचार्यलक्षणं
दर्शयति लुम्पेदित्यादि । अन्यमिति शेषः । अवश्यं शब्दस्य कृत्यप्रत्ययान्ते
परतो लुम्पेदन्त्यलोपमस्य कुर्यादित्यर्थः । अवश्यकर्त्तव्यम् । तुमुन्प्रत्ययान्त
स्याप्यन्त्यं लुम्पेत् काममनसोश्च शब्दयोः परतः । कर्त्तुं कामोऽस्येति
कर्त्तुकामः । हर्त्तुं मनोऽस्येति हर्त्तुमनाः । सम्शब्दस्य चान्त्यं लुम्पेद्
विकल्पेन हितततयोः शब्दयोः परतः । संहितम् । संहितम् । सततं
सन्ततम् । कुगतिप्रादय इति (२।२।१८) समासः । मांसशब्दस्यान्त्यं लुम्पेत् ।
क्व ? पचि । डुपचष् पाक इत्येतस्मिन् धातौ । किंविशिष्टे ? युङ्घञो
रिति । ल्युटि (M) घञि च प्रत्यये परतो यः पचिस्तस्मिन्नित्यर्थः । अत्रापि
वाग्रहणं सम्बध्यते । मांसचनम् (N) मांसपचनम् । मांस्याकः मांसपाकः ।
कृदयोगा च षष्ठी समस्यत इति (२।२।८, वा) समासः । समासेऽयं लोपः
पूर्वाचार्याणामभिप्रायः । संहितायाञ्च । तेन वाक्ये विच्छिद्य पाठे न
भवति ।

(M) युङ्गिति ल्युटः पूर्वाचार्याणां संज्ञा । (N) कथं मांसपाकादिषु संयोगान्तस्य लोप (८।१।२३) इति न
सकारस्य लोपः ? अयमस्यादित्वादित्येके (१।४।१०) । मांसपचना उखाया इति भाष्यकारप्रयोगप्रामाण्यादित्यन्ये ।

१४५ । गोष्पदं सेवितासेवितप्रमाणेषु ।

तस्य च षत्वमिति । अनादेशप्रत्ययसकारत्वात् सुटः षत्वं न प्राप्नोतीत्यतस्तदपि निपात्यते । गावः पद्यन्त इत्यादिना देशस्य सेवितत्वं दर्शयति । असेवित इत्यादि । ननुच गोष्पदशब्दः सूत्र उपात्तः । तत् कस्मादसेविते ऽगोष्पदादीनीत्यादुपदाक्रियत इत्याह असेवित इत्यादि । क्रियते चेदमसेवितग्रहणम् । नच तत्र गोष्पदशब्दः सम्भवति । तस्मादसेविते ऽगोष्पदार्थं निपातनं विज्ञायते । यदेवमिति । यद्यसेविते ऽगोष्पदार्थं निपातनमित्यर्थः । नार्थ एतेनेति । असेवितग्रहणेन । कथं तेन विना सिध्यतीत्याह गोष्पदप्रतिषेधादित्यादि । सत्यमेवैतदिति । गोष्पदप्रतिषेधादित्यादि यदुक्तं तस्य सत्यतामाह नतु नार्थ एतेनेत्यस्यार्थः । यदि तर्हि सत्यमेवैतत् तत् किमर्थं सेवितग्रहणं मिह क्रियत इत्याह यत्र त्वित्यादि । नञ्समासे ऽगोष्पद इत्येष तत्पुरुषः स्वभावादुत्तरपदार्थसदृश मर्थं माचष्टे । अब्राह्मणवत् । ततश्च न गोष्पदमगोष्पदमिति तत्पुरुषे कृते यत्र सेवितस्य सेवनस्य प्रसङ्गोऽस्ति तत्रैवागोष्पदमित्येतत् स्यात् । नतु यत्रात्यन्तासम्भव एव सेवितस्य तत्र । तथाहि स एव गोष्पददेशस्य सदृशो नेतरः । असेवितग्रहणात् तत्रापि भवतीति । अपिशब्दो न केवलं यत्र सेवितप्रसङ्गोऽस्ति तत्रैवागोष्पद मित्यमुमर्थं द्योतयति । कस्मात् ? पुनरत्रासेवितग्रहणात् तत्रापि भवतीत्यत आह यानि हीदि । एवमिति । असेवितग्रहणार्थकः प्रकारः प्रत्यवमृश्यते । असेवितग्रहणे हि सति मा भूत् तस्य वैयर्थ्यमिति बहुव्रीहिरयम् भावसाधनेनासेवितशब्देन विज्ञास्यते । अविद्यमानं सेवितमस्मिन्निति बहुव्रीहिश्चात्यन्ताभावेऽपि भवतीति येषु गवामत्यन्तासम्भवस्तान्यरण्यान्यासेवितशब्देनोच्यन्ते । ततश्च तत्राप्यगोष्पदमिति भवति । गोष्पदपूरमिति । वर्षप्रमाणं जलोपस्थास्यान्यतरस्यामिति णमुल् (३।४।३२) । ननुच गोष्पदमिति षष्ठीसमासोऽयम् । तस्य च गोसम्बन्धि पदमर्थो नतु प्रमाणम् । तत् कथं गोष्पदमात्रं क्षेत्रमित्यादि ? कथं मुदाहरणं प्रमाणे युज्यत इत्यत आह

नात्रेत्यादि । नञ्चत्र स्वार्थप्रतिपादनार्थमेव गोष्पदमित्युपादीयते । किं तर्हि ? चेत्तादेरियत्तां परिच्छेत्तुम् । तस्मात् चेत्तादेरियत्ता तेन परिच्छिद्यते प्रमीयत इति भवति प्रमाणम् । नचात्र प्रमाणशब्देनायाम उच्यते । किं तर्हि ? परिच्छेदमात्रम् । कुत एतत् ? निपातनसामर्थ्यात् । निपातनं हि वस्त्वप्रसिद्धमप्युपादत्ते ।

१४६ । आस्पदं प्रतिष्ठायाम् ।

आत्मयापनायेति । आत्मयापनं प्राणधारणम् । तदर्थं यत् स्थापनं तत् प्रतिष्ठेत्युच्यते । आस्पदमिति । आङ्ः परस्य पदस्य सुट् निपात्यते । आपदमिति । आङ् मर्यादावचन (१।४।८६) इत्याङ्ः कमेप्रवचनीयत्वम् । तदुयोगे पञ्चम्यापाङ्परिभिरिति (२।३।१०) पञ्चमी । तदन्तेनाङ् (२।१।१३) मर्यादाभिविध्योरित्यव्ययीभावसमासः ।

१४७ । आश्चर्य्यमनित्ये ।

यद्यनित्येऽशाश्वतिक आश्चर्य्यमिति निपात्यते ततो घटादिष्वपि स्यादित्येतं दोषं परिजिहीर्षुराह अनित्यतयेत्यादि । अद्भुतं चित्रमित्युच्यते । यत्लोके ऽद्भुतं तच्चित्रम् । तस्य भावोऽद्भुतत्वम् । तस्य चान्यत्राभावादनित्यता विषयभूता । नहि तत्र ततोऽन्यत्र सम्भवति । तस्मात् तया विषयभूतया ऽद्भुतत्वमुपलक्ष्यते । आश्चर्य्यं स यदि भुञ्जीतेति । अनवक्लृप्त्यमर्षयोरकिं हृत्तेऽपीत्यनवक्लृप्तावसम्भावनायां (३।३।१४५) लिङ् । भोजनं कस्यचिद् विशिष्ट-कालादावदृष्टपूर्वम् । अतस्तत्र भवत् तदद्भुतं भवति ।

१४८ । वचस्केऽवस्करः ।

कुत्सितं वर्चः वर्चस्कमिति । कुत्सित इति (५।३।७४) कना निर्देशो दीप्तौ मा भूदित्येवमर्थः । दीप्तावपि हि वर्चःशब्दो वर्त्तत इति तत्रापि स्यात् । यदि वर्चस्केऽवस्करशब्दो निपात्यते तदा तत्सम्बन्धिदेशे न प्राप्नोति । तत्रापि च लोकेऽवस्करशब्दः प्रयुज्यतइत्यत आह तत्सम्बन्धादित्यादि । यथा यष्टीः

प्रवेशयेति यष्टिसम्बन्धात् पुरुषा अपि यष्टिशब्देनोच्यन्ते तथावस्कारसम्बन्धादवस्कारशब्देन देशः ।

१४६ । अपस्करो रथाङ्गम् ।

रथावयव इति । अनेनादिशब्दस्थावयववचनमाचष्टे ।

२५० । विष्किरः शकुनिर्विकिरो वा । (०)

ननु च विष्किरः शकुनावित्येतावतैव सुङ्गविकल्पो सिद्धस्तत्र किमर्थं विकिरग्रहणमित्यत आह शकुनावेव विकिरशब्दस्य प्रयोगो यथा स्यादन्यत्र मा भूदित्येवमर्थं विकिरग्रहणम् ।

१५१ । ऋस्वाच्चन्द्रोत्तरपदेमन्त्रे ।

पूर्वं कात्पूर्वग्रहणादभक्तः सुडित्युक्तम् । इह कात्पूर्वत्वं न सम्भवति । आगमलिङ्गस्यास्य टित्वमस्ति । तत आगम एव सुङ्गं विज्ञायत इत्याह सुङ्गागमो भवतीति । स च भवन्नुभयनिर्देशे पञ्चमीनिर्देशो बलीयानिति ऋस्वादिति पञ्चम्याश्चन्द्रोत्तरपद इति च सप्तम्याः षष्ठ्यां प्रकल्पितायां चन्द्रशब्दस्यैव भवति । सुश्चन्द्र इति । प्रादिसमासः । सूर्याचन्द्रमसाविति । इन्द्रः । देवताइन्द्रे चेत्यानङ् (६।३।२६) अथेह कस्मान्न भवति ? शुक्लमसि चन्द्रमसीति ? अत्रापि ऋस्वात् परश्चन्द्रशब्द उत्तरपदमस्तीत्यत आह उत्तरपदमित्यादि । शुक्लमसि चन्द्रमसीति वाक्ये । तस्मादिह चन्द्रशब्दोत्तरपदग्रहणेन न गृह्यत एव । यस्मादुत्तरपदं समास एव प्रसिद्धम् ।

१५२ । प्रतिष्कशश्च कशेः ।

प्रतिगता कशां प्रतिकशोऽश्व इति । प्रादिसमासः । ननु च कशाशब्दोऽपि कशेरेव धातोः पचाद्यच मुत्पाद्य साध्यते । तदिहापि सुटा भवितव्यमित्यत आह यद्यपीत्यादि । कशेरेव धातोर्यदुपादानं तत् तस्यैव कशेयं उपसर्गः प्रतिशब्दस्तस्य प्रतिपत्तिर्यथा स्यादित्येवमर्थम् । न च कशेः प्रतिरुपसर्गः । किं तर्हि ? गमेः । तेन धात्वन्तरोपसर्गान्न भवति ।

१५३ । प्रस्कण्वहरिश्चन्द्रावृषौ ।

प्रस्कण्वहरिश्चन्द्राविति । प्रकष्टः कण्वोऽस्येति प्रस्कण्वः । हरिश्चन्द्रो
 ऽस्येति हरिश्चन्द्रः । व्युत्पत्तिमात्रमेतत् कृतम् । न तत्रावयवार्थोऽस्ति ।
 रुद्धिशब्दो ह्येतौ प्रत्यस्तमितावयवार्थौ कचिदेव ऋषिविशेषे वर्त्तेते । ननुच
 हरिश्चन्द्रे ऋष्याश्चन्द्रोत्तरपद इत्यनेनेव (६।१।१५) सुट् सिद्धः । तत् किमर्थं
 हरिश्चन्द्रग्रहणमित्यत आह हरिश्चन्द्रग्रहण मित्यादि । प्रकण्व इति । प्रगतः-
 कण्वो ऽस्मादिति प्रकण्वः । हरिरिव चन्द्रोऽस्येति हरिचन्द्रः ।

१५४ । मस्करमस्करिणो वेणुपरिव्राजकयोः ।

परिव्राजके त्विनिरपोति । निपात्यत इत्यपेक्षते । किं पुनः कारणं
 न प्राप्नोतीति । मत्वर्थाभावात् । अविद्यमानमस्कारोऽपि परिव्राजको
 मस्कारोऽत्युच्यते । मस्करिशब्दस्य तत्रैव रुद्धत्वात् । अच्प्रत्ययमपि निपा-
 तयन्तीति । कर्त्तव्यं च्यमानः करणे न प्राप्नोतीत्यच्प्रत्ययमपि निपा-
 तयन्ति । यदि चेह वेणौ मस्करशब्दो निपात्यते तदा दण्डे न प्राप्नोति ।
 तत्रापि चासौ लोके प्रयुज्यत इत्याह वेणुग्रहणमित्यादि । येन निवार्यते
 तदुपलक्षणार्थं वेणुग्रहणम् । दण्डेनापि निवार्यत इत्यत्रापि भवत्येव ।
 कर्मापवादित्वादिति । सांसारिकं फलं कर्म । तदपवादितुं प्रतिषेधं
 शीलं यस्य स कर्मापवादी । तस्य भावः कर्मापवादित्वम् । स हीत्यादिना
 तदेव कर्मापवादित्वं दर्शयति ।

१५५ । कास्तीराजस्तुन्दे नगरे ।

१५६ । कारस्कारो वृक्षः ।

केचिदित्वादि । यदि तर्हि सूत्र मेतत् केचिन्नाधीयते तत् कथं तेषां
 कारस्कारशब्दो वृक्षे सिध्यतीत्याह पारस्कारप्रभृतिष्वेवेत्यादि ।

१५७ । पारस्कारप्रभृतौ च संज्ञायाम् ।

पारस्कारप्रभृतयो रुद्धिशब्दा यथाकथञ्चिद् व्युत्पाद्याः । नात्रावयवार्थं
 प्रत्यभिनिवेष्टव्यम् । पारं करोतीति पारस्कारः । कजो हेतुताच्छीलानु-

लोम्येष्विति टः (३।२।२०) । रथं पातीति रथस्या । आतोनुपसर्गे कः ।
 कार्यं करोतीति करोतेर्ङुः । कार्यस्य च किरादेशः । किष्कुः । किमप्यन्त-
 र्दधातीति दधातेः पूर्ववत् कः । किमो द्विर्वचनम् । पूर्वस्य च मकारस्य लोपः ।
 किष्किन्वा । तद्वृहत्तोरित्यादि । तद्वृहत्तोरित्यादि । तद् वृहत् इत्येत-
 योर्यथाक्रमं करपतिशब्दयोः परतश्चौरे देवतायाश्चाभिधेयायां सुङ् भवति ।
 अन्त्यस्य च तकारस्य लोपः । तत् करोतीति किंयत्तद्वृहत्तुर्विधान-
 मित्यच् (३।२।२१, वा) । तस्करश्चौरः । तत्करोऽन्यः । वृहतां पतिर्वृहस्पति-
 देवता । वृहत्पतिरन्यः । अथ किमर्थश्चौरदेवतयोरितुपाधिरुपादीयते ?
 यावता संज्ञाग्रहणादेव तत्परिग्रहः सिद्धः । नह्यन्यस्य तस्करवृहस्पतिशब्दौ
 संज्ञा इत्यत आह संज्ञाग्रहणमित्यादि । प्रास्तुम्पतावित्यादि । तुप तुम्प
 तृप्ताविति । अत्र परतः प्रशब्दात् परस्य सुङ् भवति गवि कर्त्तरि । प्रस्तुम्पति
 गौः । प्रस्तुम्पतेऽन्यः । (P) यदुक्तमिति तु भाष्ये । यदि तर्हि पारस्कर-
 प्रभृतिराकृतिगणः प्रतिष्कशश्च कशेरित्यारभ्य पूर्वं सूत्रं न पठितव्यम् ।
 तस्याप्यनेनैव संग्रहात् । सत्यमेतत् । प्रपञ्चार्थं तु पठितव्यम् ।

१५८ । अनुदात्तं पदमेकवर्जम् ।

एकवर्जमिति । एकं वर्जयित्वेत्यर्थः । द्वितीयायाच्चेति णमुल्प्रत्ययः
 (३।४।५३) । यद्ययमधिकारार्थः स्यात् ततः षाष्ठिक एव स्वरः संगृहीतः
 स्यात् । ये त्वन्ये स्वराः समानोदरे शयित ओ चोदात्तः । अस्थिदधिसक्थ्य-
 च्णामनङुदात्त इतिवमादयः सप्ताध्यायां ते न संगृहीताः स्युः । परि-
 भाषायान्त्वस्या स्तोऽपि संगृहीता भवन्ति । सा ह्येकदेशे स्थितापि सकलं
 शास्त्रमभिज्वलयति यथा वेश्म प्रदीप इवेत्यालोच्याह परिभाषेयमिति ।
 विध्यङ्गशेषभूता चेयम् । परिभाषा हि कार्यवाक्यानां शेषभावगता । यस्य

(P) गवीति किम् ? प्रस्तुम्पति मेषः । कर्त्तरौति किम् ? प्रस्तुम्पते गां वषलः । तुम्पताविति न
 तिङन्तानुकरणम् । अपि च धातुनिर्देशः । प्रस्तुम्पको वषः । प्रस्तुम्पो गौः । लुङि प्रास्तुम्पोद् गौः । पूर्वं
 धातुरुपसर्गेण युज्यते । अन्तरङ्गत्वात् सुट् । ततो द्वित्वम् । तेन लिटि प्रस्तुम्प गौः । सन्नि प्रस्तुम्पति
 गौः । श्रुतिपा निर्देशाद् यङ्लुकि न । प्रस्तुम्पति गौः ।

पदावयवस्य स्वरित उदात्तो वा विधीयते तत्र शेषमनुदात्तभवति । स्वरविधि विषयेति । स्वरविधिर्विषयोऽस्या इति विग्रहः । यत्रान्य इति । अनुदात्तापेक्षमन्यत्वम् । तत्रानुदात्तं पदमिति । ननु च नीचैरनुदात्त इत्यनुदात्तशब्दो (१।२।३०) विशिष्टगुणे ऽवसङ्गीतः । तत्राज्भललक्षणञ्च पदम् । पदशब्दस्यार्थस्तत् । कथमत्र सामानाधिकरण्यम् ? नैष दोषः । अनुदात्ताच्क्रमनुदात्तं पदमिहाभिमतम् । तेन पद एवानुदात्तशब्दो वर्तते । कथम् ? मत्वर्थीयाकारान्तत्वात् । अनुदात्ता अस्य सन्तीत्यनुदात्तम् । अशं आदेराकृतिगणत्वादत्राच् । एकवर्जमित्युक्तम् । स त्वेको न ज्ञायते यो वर्जनीयः । तस्याभिव्यक्तये पृच्छति कथं पुनरित्यादि । यस्य चोदात्तः स्वरितो वा विधीयते स एवैको वर्ज्यते । यदि ह्यसावपि न वर्ज्यते तस्य तत् स्वरविधानमनर्थकं स्यात् । गोपायति । धूपायतीति । गुप् रक्षणे । धूप सन्तापे । गुपधूपेत्यादिनाय (३।१।२८) प्रत्ययान्तस्य सनाद्यन्ता धातव (३।१।३२) इति धातुसंज्ञा । धातो (६।१।१६२) रिति (६।१।१६२) धातोश्चान्तोदात्तत्वम् । आयप्रत्ययान्तस्यान्त्यकाराकारस्य धातुस्वरत्वम् । धातुस्वरं आस्वरो बाधत इति । सतिशिष्टस्वरत्वात् । सति शिष्टस्य बलीयस्त्वात् । तथाङ्गुक्तं सति शिष्टस्वरो बलीयानिति वक्तव्यमिति (६।१।१५७, वा) । लुनातिपुनातीति । पादीनां ऋस्व(७।३।८०)इति ऋस्वः । आप्रत्ययस्य च प्रत्ययस्वरेणाद्युदात्तत्वम् । आस्वरमिति । बाधत इति सम्बध्यते । ननु परत्वात् तिबादिषु कृतेषु विकरणैर् भवितव्यम् । अतः सति सर्वधातुकस्वरे आस्वरस्य शिथ्यमाणत्वात् तस्य सति शिष्टत्वम् । एवञ्च आस्वरेणैव बाधा युक्ता तस्स्वरस्य । एवं मन्यते । यत् तास्यनुदात्तेन् ङिदुपदेशेत्यदिना (६।१।१८६) तास्येः परस्य लसार्वधातुकत्वं शास्ति तज्ज्ञापयति शिष्टोऽपि विकरणस्वरः सार्वधातुकस्वरेण बाध्यत इति । लुनीतः पुनीत इति । ई ह्रस्वघोरितीत्वम् (६।४।११३) । तस्स्वरमाम्स्वर इति । बाधत इति सम्बन्धः । बाधकत्वे तस्य हेतुः सति शिष्टत्वमेव । लुनीतस्तरामिति । तिङ्श्चेति (५।२।५६) तसन्तात्तरप् । तदन्तात् किमेत्तिङव्ययेत्यादिनामुप्रत्ययः (५।४।१३) । किमर्थं पुनरयमेकवर्जपदस्वरो विधीयत इत्याह आगमस्येत्यादि । आगमादीनां

पृथक् स्वरो मा भूदितेप्रवमर्थमेकं वर्जयित्वा पदानुदात्तत्वं विधीयते । आगम-
 स्वरः प्रकृतिस्वरं बाधत इति । सत्यस्मिन्नेकवर्जं पदं स्वरे । असति त्वस्मिन्
 प्रकृतेरागमस्य च पृथगेव स्वरः स्यात् । चत्वार इति । प्रकृतिस्वरः पुन-
 राद्युदात्तत्वम् । तथाहि चतेरुन्नितुरन् (उण् ५।७२६) प्रत्ययान्त-
 श्चतुः शब्दो व्युत्पाद्यत इति स नित्स्वरेणाद्युदात्तो भवति । अनङ्गाह इति ।
 अनुङ्गोऽप्येवं व्युत्पत्तिः क्रियते । अन प्राणने । अस्मात् सर्वधातुभ्योऽसुन्नित्य-
 सुन् (उण्, ५।६२८) प्रत्ययान्तत्वादनःशब्दो नित्स्वरेणाद्युदात्तः । अगो
 वहतीत्यनसि वह्नेः क्तिप् । उश्चानस इत्यनस्युपपदे वह्नेर्धातोः क्तिप् ।
 अनस्योकारादेशः । वह्ने र्यजादित्वात् संप्रसारणम् । उपपदसमासः ।
 तत्पुरुषे तुल्यार्थेत्यादिना (६।२।२) पूर्वपदप्रकृतिस्वरत्वम् । तस्मादनङ्गो
 ऽप्येवं व्युत्पादितस्य स्यादाद्युदात्तत्वम् । विकार आदेशः । अनङ्स्वरः
 प्रकृतेरिति । दध्यस्थिशब्दावाद्युदात्तो । तथाह्यसु जेपणे । असिसञ्ज्ञिभ्यां
 थ्किन्निति (उण्, ३।४३४) थ्किन्प्रत्ययान्तत्वान्नित्स्वरेणास्थिशब्द
 आद्युदात्तः । दधिशब्दोऽपि किन्प्रत्ययान्तत्वादाद्युदात्त एव । धाधातो-
 राट्गमहनेति (३।२।१७२) किकिनी लिट् चेति किन्प्रत्ययः ।
 तत्र द्विर्वचने कृत आकारलोपे च दधीति भवति । अस्थिदधीत्यादिना-
 नङि कृते (७।१।७५) तस्य यः स्वरः स च कर्त्तव्यः । तस्याप्यसत्यस्मिन्-
 स्थिदधिशब्दयोरनङश्च पृथगेवोदात्तत्वं तु स्यात् । अस्मिंस्तु सत्यनङ् एव
 भवति । प्रकृतेरित्यादि । गोपायति धूपायतीति । अत्र प्रकृते
 गुपेधूर्पेश्च धातोरित्यन्तोदात्तत्व (६।१।१६२) आयप्रत्ययादेरप्याकारस्य
 प्रत्ययाद्युदात्तत्वम् । गोपायधूपायशब्दयोरपि सनाद्यन्ता धातव इति
 (३।१।३३) धातुसंज्ञायां कृतायां धातोरित्यन्तोदात्तत्व (६।१।१६२) मेव
 प्राप्नोति । एवं पृथक् स्वरप्रसङ्गे यकाराकारस्यैव धातुस्वरो भवति । न
 गुपिधूर्प्यो नापि प्रत्ययाकारस्य । कर्त्तव्यमिति । धातोरन्तोदात्तत्वे
 प्रत्ययस्याद्युदात्तत्वे च प्राप्ते प्रत्ययाद्युदात्तत्वमेव भवति । नतु धातुस्वरः ।
 अथानियमेनैकस्वरस्य वर्ज्यमानता कस्मान्न भवति ? नह्यत्र सूत्रे कश्चिद्
 व्यवस्थाहेतुरुपात्तः । नच विना व्यवस्थाहेतुना सा लभ्यत इत्याह पर-

नित्यान्तरङ्गेत्यादि । यत्र परादिस्वराः प्राप्नुवन्ति तद्विपक्षाच्च तत्र परादीनां बलीयस्त्वात् तत एव वर्ज्यं न । इतरे तु निवर्त्यन्ते । यत्र तु परनित्यान्तरङ्गापवादेऽपि कचिदिष्टं न सिध्यति तत्र सति शिष्टेन व्यवस्था भवति । तस्य हि बलीयस्त्वमुक्तम् । अतः सति शिष्टेतरस्वरप्राप्तौ सति शिष्ट एव वर्ज्यते । नेतरः । कथं पुनः सति शिष्टेन व्यवस्थेत्यत आह यो ह्रीत्यादि । कथमेतज् ज्ञायत इत्याह तथाह्रीत्यादि । गोपायतीति । अत्रायप्रत्ययस्य प्रत्ययस्वरेणाद्युदात्तत्वम् । स च स्वरो धातुस्वरस्यापवादोऽपि सन्नायप्रत्ययान्तस्य धातुसंज्ञायां कृतायां पुनस्तेन धातुस्वरेण सति शिष्टेन बाध्यते । कार्णोन्तरासङ्गपुत्र इति । बहुव्रीहिं कृत्वा तत्पुरुषः कर्त्तव्यः । बहुव्रीहिस्वर इति । बहुव्रीहौ प्रकृत्येत्यादिनोक्तः (६।२।१) । पूर्वकं ज्ञापकं चेतसि कृत्वाह विकरणस्वरस्त्वित्यादि । विभक्तिस्वरेत्यादि । निपाता आद्युदात्ता (फिट्, ४।७८) इति नञुदात्तः । तत्र तत्पुरुषसमासे कृते तत्पुरुषे तुल्यार्थेत्यादिना (६।२।२) प्रकृतिस्वराद्युदात्तत्वमेव भवति । यदा तु नञ्स्वराद् विभक्तिस्वरः प्राप्नोति नञ्स्वरश्चेत्यते तस्माद् विभक्तिस्वरो बलीयानिति वक्तव्यम् । बलीयस्त्वे सति किं भवतीत्याह अतिस्र इत्यत्रेत्यादि । तिसृभ्योजस (६।१।१६६) इत्यनेन विभक्ते रुदात्तत्वं विधीयते । तद्वलीयस्त्वात् सति शिष्टमपि नञ्स्वरेण बाध्यते । विभक्तिस्वरस्य तु तिस्रः तिसृष्विलेषोऽवकाशः । विभक्तिनिमित्तस्वराच्चेत्यादि । विभक्तिनिमित्तं यस्य स स्वरो विभक्तिनिमित्तस्वरः । यस्य विभक्तिनिमित्तमाम इति । आमो विभक्तिनिमित्तत्वं पथिमथोः सर्वनामस्थान (६।१।२८८) इत्यतः सर्वनामस्थानग्रहणानुवृत्तेः । तस्य यदुदात्तत्वमित्यादिना बलीयस्त्वस्य फलं दर्शयति । विभक्तिनिमित्तस्वरस्य चत्वारोऽनङ्गाह इत्येषोऽवकाशः । वाक्ये ह्रीत्यादि । देवदत्तशब्द आमन्वितस्वरेणाद्युदात्तत्वम् । गोशब्दो हि प्रातिपदिकस्वरेणात्तोदात्तः । तस्यौतोऽम् शसो (६।१।८३) रित्याकारोऽपि स्थानिवद्भावेनोदात्त एव । तथा विभक्त्या सहैकादेशेऽपि । एकादेश उदात्तेनोदात्त (८।२।५) इति वचनात् । अभिशब्दोऽत्तोदात्तः । तस्य निपाता आद्युदात्ता उपसर्गाश्चाभिर्वर्ज (फिट्, ४।८०) मित्याद्युदात्तविधाने वर्जितत्वात् प्रातिपदिक-

स्वर एव भवति । आङुपसर्गस्वरेणाद्युदात्तः । आजेत्येष तु लोङन्तस्तिङ्ङ-
 तिङ्ङिति (८।१।२८) निघातेनानुदात्तः । शुक्लशब्दो हि प्रातिपदिक-
 स्वरेणान्तोदात्त इति तस्यैकादेश उदात्तेनोदात्त (८।२।५) इति टापा सहेका-
 देशे कृतेऽन्तोदात्त एव भवति । एवममिपूर्वत्वे (६।१।१०७) कृते वेदि-
 तव्यम् । तदेवं पदग्रहणाद् वाक्य एकैकस्मिन् पदे पृथगेव स्वरो भवति ।
 यद्यनुदात्तं पदमेकवर्जं भवत्येवं सति यावत् पदसंज्ञा न भवति तावदेकं
 वर्जयित्वा परिशिष्टस्यानुदात्तत्वेन भवितव्यम् । ततश्च कुवल्या विकारः
 कौवलमित्यत्रानुदात्तादेशेत्यनेनाच् (४।२।४३) प्रत्ययो न स्यात् । यतः
 कुवलशब्दोऽयं ग्रामादीनाञ्चेत्याद्युदात्तः (फिट्, २।३८) । गौरादित्वान् ङीषि
 विहितेऽपि पदव्यपदेशाभावादाद्युदात्तत्वं न परित्यजतीत्याह परिमाणार्थञ्चेद-
 मित्यादि । पदमत्र गौणमभिप्रेतम् । न मुख्यम् । अन्यथा पदाधिकारे सति
 पुनः पदग्रहणमनर्थकं स्यात् । तस्मादुत्तरकालं यस्य पदसंज्ञा भविष्यति
 तदिह पदमभिप्रेतमिति वेदितव्यम् । असति पदग्रहणे न ज्ञायते कियता-
 मचामनुदात्तत्वं भवतीति । पदग्रहणे तु सत्येकस्मिन् पदे यावन्तोऽच-
 स्तावतामनुदात्तत्वं भवतीत्येषोऽर्थो ज्ञायते । तस्मात् परिमाणार्थमिति । नतु
 सुबन्तस्य तिङन्तस्य वा प्रतिपादनार्थम् । तेन प्रागेव पदव्यपदेशादनुदात्त-
 त्वेन भवितव्यमिति न भवति पूर्वाक्तदोषप्रसङ्गः । स्यादेतत् । यद्यपि
 पदमित्यनेन मुख्यं पदं न प्रत्याख्यते तथापि पदाधिकारेण तदिह सन्निधाप्यत
 इति तदवस्थ एव स दोष इत्यत आह पदाधिकारस्य निवृत्तिं करोतीति ।
 एतत् पदग्रहणं गौणमर्थं प्रतिपादयन् मुख्यपदाधिकारं निवर्त्तयति । तेन
 किमिष्टं भवतीत्याह तेनेत्यादि । तथाचेति । एवञ्च सतीत्यर्थः । प्रागेव
 पदव्यपदेशात् स्वरविधानतुल्यकालमेव परिशिष्टस्यानुदात्तत्वं भवतीति ।
 अमुमेवार्थं द्रढयितु माह गर्भिणीत्यादि । गर्भोऽस्या अस्तीतीनिः । ऋन्नेभ्यो
 ङीबिति (४।१।४) ङीप् । गर्भशब्दोऽयं (Q) कुवलशब्दवदाद्युदात्तः ।
 तत्र यदीनिप्रत्ययस्योदात्तत्वसमकालमेवानुदात्तत्वं भवति ततो गर्भिणी-
 शब्दस्यानुदात्तादित्वादनुदात्तादेरञित्वञ् (४।२।४४) प्राप्नोतीति तद्वाध-

नार्थं युज्यते तस्य भिच्चादिषु पाठः । तस्य तूत्तरकालं पदसंज्ञायामुप-
जातायामवशिष्टस्यानुदात्तत्वं स्यात् । एवं सति गर्भिणीशब्द आद्युदात्तः
स्यात् । ततश्चाणो बाधनार्थं भिच्चादिषु न पठ्येत । पठ्यते च । तस्मात्
ततो विज्ञायते प्रागेव पदव्यपदेशात् स्वरविधिसमकालमेवावशिष्टस्यानुदात्तत्वं
भवतीत्यभिप्रायः । किं पुनः कारणं लब्धायां पदसंज्ञायामवशिष्टस्यानुदात्तत्वे
विधीयमाने कुवलीशब्दादञ् न सिध्यति ? कथञ्च गर्भिणीशब्दस्यानुदात्तादि-
लक्षणस्याजो बाधनार्थो भिच्चादिषु पाठः ? प्रागेव पदव्यपदेशात् स्वरविधि-
समकालमेवावशिष्टस्यानुदात्तत्वं भवतीत्यस्यार्थस्य ज्ञापक इत्याह कुवलगर्भ-
शब्दावित्यादि । आद्युदात्तत्वे ह्यनयो र्यदि पदसंज्ञायां सत्यामवशिष्टस्यानुदात्तत्वं
स्यात् कुवलीशब्दस्य च स्यात् । ततश्च कुवलीशब्दाद् विकारेऽर्थेऽञ् न स्याद् ।
गर्भिणीशब्दस्याद्युदात्तत्वादञ् प्राप्नोति । ततस्तद्बाधनार्थं भिच्चादिषु न
पठ्येत । पठ्यते च । तस्मादवसीयते प्रागेव पदव्यपदेशादवशिष्टस्यानुदात्तत्वं
भवति ।

१५६ । कर्षात्वतो घञोऽन्त उदात्तः ।

कर्षात्वत इति । कर्षश्चात्वांश्चेति कर्षात्वत् । समाहारद्वन्द्वः । आकारो-
ऽस्यास्तीत्यात्वान् । कर्षतेर्धातोरिति । कृष विलेखन इत्यस्याकारवतश्चेति
सम्बध्यते । कर्षतिना धातुना साहचर्यादात्वतोऽपि धातोरेव ग्रहणम् ।
घञइति प्रत्ययग्रहणम् । अतः प्रत्ययग्रहणपरिभाषया तदन्तस्य कार्यं
ज्ञायत इत्याह घञन्तस्येति । एतच्च कर्षतेरात्वतश्च समानाधिकरणं विशे-
षणम् । पाक इत्यादि । अत उपधाया (७।२।११६) इति वृद्धौ कृतायां धातो-
राकारवत्त्वम् । दायो धाय इति । आतो युक् चिण् कृतोरिति (७।३।३३)
युक् । किमर्थं पुनः प्रकृते विकृतस्य ग्रहणं क्रियते ? न कृषात इत्येवो-
च्येत्यत आह कर्ष इति विकृतनिर्देश इत्यादि । कृषिर्विलेखनार्थो भ्वादौ
तुदादौ च पठ्यते । तत्र यस्य विकरणे परतो गुणात्मको विकारो भवति
तस्यैव भौवादिकस्य ग्रहणमिष्यते । नेतरस्य । एतच्च विकृतनिर्देशे सति
लभ्यते । तस्मात् कृषतेस्तौदादिकस्य निवृत्तिर्यथा स्यादित्येवमर्थो विकृत-

निर्देशः । कस्मात् पुनस्तौदादिकस्य निवृत्तिरिष्यत इत्यत आह तौदादिकस्य इत्यादि । (R) अथ किमर्थं मतुपा निर्देशः क्रियते ? न कर्षात् इत्येवोच्येत ? नैव शक्यम् । विहितविशेषणस्याकारस्य ग्रहणं विज्ञायेत । आकारान्ताद् यो विहित इति । तथाच दाय इत्यादादेव स्यात् । पाक इत्यादौ न स्यात् । मतुग्रहणे तु सति न दोषः । अन्तग्रहणमुत्तरार्थम् । इह ह्यलोऽन्तस्येति (१।१।५१) भविष्यति ।

१६० । उञ्छादीनाञ्च ।

उञ्छः । स्नेच्छः । जञ्जः । जल्प इति । उञ्छि उञ्छे । स्नेच्छ अव्यक्तायां वाचि । जज जजि युद्धे । जप जल्प व्यक्तायां वाचि । जञ्जेः कुत्वाभावो निपातनात् । जपो व्यध इत्यबन्ताविति । तत्र व्यधजपो रनुपसर्ग (३।३।६१) इत्यबन्तत्वम् । वधशब्दो हि हनश्च वध (३।३।७६) इति । तयोर्धातुस्वरः प्राप्त इति । धातो (६।१।१६२) रित्युदात्तत्वम् । व्यध इति । व्यध ताडने । अत्रापि व्यधजपोरित्यबन्तत्वम् (३।३।६१) । पूर्ववद्भातुस्वरः प्राप्तः । कालविशेष इति । कृतदापरादौ । रथाद्युपकरणे चेति । आदिशब्देन हलादेर् ग्रहणम् । गर इति । गृ निगरणे । ऋदोरबित्यबन्तः (३।३।५७) । विषमित्यनेन दूष्यशब्दस्य विशेषे वृत्तिं दर्शयति । अन्यत्राद्युदात्त एवेति । धातुस्वरेण । वेद वेग वेष्ट बन्धा इति । विद ज्ञाने । विचिर् पृथग्भावे । वेष्ट वेष्टने । (S) बन्ध बन्धने । परिष्टुदित्यादि । ष्टुच् सुतौ । यु मिश्रणे । द्रु गतौ । एभ्यो यथायोगं पर्याद्युपसर्गपूर्वेभ्यः क्तिप् । प्रादिसमासः । अन्यत्र मध्योदात्त इति । वर्त्तनिशब्दो ह्यर्त्तिश्च इत्यतोऽनिप्रत्यये (उण् २।२।५८) ऽनु वर्त्तमाने वृत्तेश्चेत्यनेन (उण्, २।२।६३) वृत्तु वर्त्तन इत्येतस्मादनिप्रत्यय मुत्पाद्य व्युत्पाद्यते । तस्मात् प्रत्ययस्वरेण मध्योदात्तो भवति । दर इति । दृ विदारणे । ऋकारान्तत्वादबन्तः । साम्बतापौ भावगर्हायामिति । सहा-म्बया वर्त्तत इति साम्बः । बहुव्रीहौ प्रकृत्या पूर्वपद मिति (६।२।१) प्रकृति

(R) अतः परं महीशूरपुस्तके हलस्येति कृदयोगे कर्त्तरि षष्ठीति लिखितमस्ति । (S) मुद्रितपाणिनायान् वेष्ट इति पाठः ।

स्वरेण सहशब्दस्य निपाता आद्युदात्ता (फिट्, ४।७८) इत्याद्युदात्तत्वे प्राप्ते भावगर्हाया मन्तोदात्तत्वं विधीयते । साम्बो भिन्नते (T) । भिन्नण मत्र भावगर्हा । तपनं तापः । तप सन्ताप इत्यस्माद् घञ् । आद्युदात्तत्वे प्राप्ते वचनम् । तापो दस्यूनां धार्मिकेषु । भावगर्हायामिति किम् ? साम्बस्तिष्ठति । तापो महान् ग्रीष्मस्य । अनयोराद्युदात्तत्वमेव । उत्तमशश्वत्तमाविति । एतौ तमप् प्रत्ययान्तौ । पिप्त्वात् प्रत्ययस्यानुदात्तत्व उच्छब्दस्य निपाता आद्युदात्ता (फिट्, ४।७८) इत्याद्युदात्तत्वमित्यत आद्युदात्तत्वे प्राप्तेऽन्तोदात्तार्थं मुत्तमशब्दः पठ्यते । शश्वच्छब्दोऽपि प्रातिपदिकस्वरेणान्तोदात्तः । ततो मध्योदात्तत्वे प्राप्तेऽन्तोदात्तार्थमेव पठ्यते । सर्वत्रेति । भावगर्हायामन्यत्र च । भक्ष मय्य इत्यादि । भक्ष भक्षणे । मय्य विलोडने । भुज कौटिल्ये । दिह उपचये । ननु भक्षि श्वुरादित्वाण्यन्त इति । तत एरजित्यचा (३।३।५६) भवितव्यम् । तत् कथमसौ घञन्त इत्याह भक्षिण्यन्तोऽपीत्यादि । अत्रैव कारण माह एरजण्यन्तानामिति (U) ।

१६१ । अनुदात्तस्य च यतोदात्तलोपः ।

कुमारीति । वयसि प्रथम इति (४।१।२०) ङीप् । यस्येति (६।४।१८८) चेत्यकारलोपः । कुमारशब्दोऽन्तोदात्त इति । प्रातिपदिकस्वरेण । एव मुत्तरत्राप्यन्तोदात्तता वेदितव्या । ङीबित्यनुदात्त इति । पिप्त्वात् । प्रासङ्ग्य इति । तद् वहतीत्यादिना (४।४।७६) प्राग्हितृतीयो यत् । प्रसङ्गशब्द इत्यादि । षन्ज सङ्ग इत्यस्माद् घञ मुत्पाद्य प्रसङ्गशब्दो व्युत्पाद्यते । तस्य गतिकारकोपपदादिति (६।२।१३८) तत्पुरुष इति वर्त्तमाने याथघञ् क्ताजबित्रकाणामित्यन्तोदात्तत्वं (६।२।१४४) विहितम् । अतोऽसावन्तोदात्तः । नैतदस्तीति । उदात्तो लुप्यत इति यदुक्तं तस्य प्रतिषेधः । कस्मान्नैतदस्तीत्याह स्वरिते हीत्यादि । स्वरविधिसमकालमेव शिष्टस्यानुदात्तत्वं भवतीति । प्रातिपादिक मेतत् । तस्मात् स्वरिते विधीयमाने परिशिष्ट-

(T) अम्बया सह भिन्नणस्य गर्हितत्वादित्यर्थः ।

(U) एरजण्यन्तानामिति वार्तिक मित्येके । अन्ये त्विदमनाममाहः । एतद्विषये हरदत्त आह “यत्त्वनामं मेतद् वचन मित्याह केषां भक्षशब्दस्य पाठेप्रयोजनं मृग्य” मिति ।

स्यानुदात्तत्वेन भवितव्यम् । तत् कुत उदात्तलोपः ? न कुतश्चिदित्यर्थः । तदेतदित्यादि । यस्मादेव मनुदात्तग्रहणस्य प्रत्युदाहरणं न संभवति तस्मादनुदात्तग्रहणं मेतदादेरनुदात्तस्योदात्तत्वं यथा स्यादित्येवमर्थम् । अन्यथा ह्यस्यानर्थक्यमेव स्यात् । किं पुनः कारणमादे रनुदात्तस्योदात्तो न सिध्यति ? यतस्तदर्थमनुदात्तग्रहणं क्रियत इत्याह अन्त इति हीत्यादि । अवधारणं मात्रं द्रष्टव्यम् । अन्तस्यैव स्यान्नादेरित्यर्थः । क्व पुनरादेरुदात्तार्थं मनुदात्तग्रहणं क्रियत इत्याह मा हि धुञ्जातामित्यादि । दुहेर्लुङ् । आत्मनेपदमातामाथाम् । ततश्च शलङ्गुपधादनिटः क्स (३।१।३५) इति च्लुः क्सादेशः । तस्यानुदात्तेत्यादिना (६।१।१८६) लसार्वधातुकस्यानुदात्तत्वम् । क्सस्याची (७।३।७२) त्यकारलोपः । क्सस्याकारः प्रत्ययस्वरिणोदात्तः । दादेर्धातोर्घः (८।२।३२) खरि चेति (८।४।५५) चर्त्त्वम् । घकारस्य ककारः । षत्वम् । अत्रासत्यनुदात्तग्रहणं आतामाथामाकारस्यादिभूतस्यानुदात्तत्वं न स्यात् । सति त्वस्मिन्नाकारस्यादिभूतस्योदात्तत्वं स्यात् । हिशब्दस्य प्रयोगे हि चेति (८।१।३४) निघातप्रतिषेधो न स्यात् । निघाते हि तिङन्तस्यासत्युदात्तलोपो न स्यात् । माङ्प्रयोगोऽप्यटो न माङ्योग इति (६।४।७४) प्रतिषेधो यथा स्यात् । अटि हि तस्योदात्तत्वाच्छेषस्यानुदात्तत्वं स्यात् । तथाच सत्यनुदात्तस्याकारलोपः स्यात् । नोदात्तस्य । भृगव इति । भृगोरपत्यानि ऋध्यन्धकृष्णीत्यादिना (४।१।११४) ऋथण् । तस्यात्रिभृगुकुत्सेत्यादिना (२।४।६५) बहुषु लुक् । ननु चात्रापि विभक्तावुत्पन्नायामुदात्तस्य लोपः । तस्मादिहापि भवितव्यं मेवेत्यत आह प्राक् सुबुत्पत्ते रित्यादि । नहि गोत्रप्रत्ययस्य लुग्विधौ विभक्तिर्निमित्तत्वेनाश्रीयते । तस्मात् प्रागेव गोत्रप्रत्ययस्य लुक् । ततो नात्रानुदात्ते । वैदी । और्वीति । विदस्यापत्यमुर्वस्यापत्यमित्यनृथानन्तर्यं विदादिभ्योऽजित्यञ् (४।१।१०४) । जित्स्वरेणाद्युदात्तः । टिट्ठाणजिति (४।१।१५) ङीप् ।

१६२ । धातोः ।

ऊर्णीतीति । अदादित्वाच्छपो लुक् ।

१६३ । चितः ।

भङ्गुरमित्यादौ प्रत्ययस्वरस्यापवादोऽन्तोदात्तत्वं विधीयते । कुण्डिना इति । अत्र तु स्थानिवद्भावः स्वरस्य । कुण्डिनीशब्दस्यायमादेशः । स च प्रत्ययस्वरेण मध्योदात्त इति तदादेशोऽपि मध्योदात्त एव स्यात् । कुण्ड-
मस्यास्तीतीनिः । तदन्तात् स्त्रियामृन्नेभ्यो ङीबिति (४।१।४) ङीप् ।
कुण्डिन्हा अपत्यानि बहूनीति गर्गादित्वाद् यञ् । तस्य बहुषु लुक् ।
परिशिष्टस्य कुण्डिनजादेशः । चिति प्रत्यय इत्यादि । कथं पुनः प्रकृति-
प्रत्ययसमुदायस्यान्तोदात्तत्वं लभ्यते ? यथा लभ्यते तथाख्यायते । इह
चित इति समुदायसम्बन्धेऽवयवादेशा षष्ठी । चितोऽवयवस्य यः सम्बन्धी यः
समुदायस्तस्यान्तोदात्तत्वं भवतीत्यर्थः । अथवा चित इति मत्वर्थीयाच्
प्रत्ययान्तमेतच् चिदस्यास्तीति चितः । तस्यान्तोदात्तत्वं भवतीत्यर्थः ।
तेन प्रकृतिप्रत्ययसमुदायस्यान्तोदात्तत्वं सिध्यति । यदि तर्हि चित इति
मत्वर्थीयाकारप्रत्ययान्तमेतत् तर्हि षष्ठी प्राप्नोति । चितस्येति निर्देशेन
भवितव्यम् । नैष दोषः । कृन्दोवत् सूत्राणि भवन्तीति सुब्यत्ययेन
षष्ठ्याः प्रसङ्गे प्रथमा भविष्यति । बहुपटव इति । ईषदसमाप्ताः पटव
इति विभाषा सुपो बहुच् पुरस्तात् त्विति (५।३।६८) बहुच् । उच्चकैरिति ।
अव्ययसर्वनाम्नामकच् प्राक् टेरित्यकच् (५।३।७१) ।

१६४ । तद्धितस्य ।

कौञ्जायना इति । कुञ्जादिभ्यश्चफजिति (४।१।६८) च्फजन्ताद्
व्रातच्फजोरस्त्रियामित्यागतस्य (५।३।१२३) जप्रत्ययस्य तद्राजस्य बहुष्वि-
त्यादिना (२।४।६२) लुक् । किमर्थमिति । पूर्वेणैव सिद्धमिति मन्य-
मानस्य प्रश्नः । परमपीत्यादि । च्फजो हि चकारो व्रातच्फजोरस्त्रिया-
मित्यत्र (५।३।११३) विशेषणेन चरितार्थः । जकारोऽपि वृद्धौ । यद्येवं
नोच्येत तदा परत्वान् जित्स्वरः स्यात् । तस्मात् तमपि बाधित्वान्तो-
दात्तत्वमेव यथा स्यादित्येवमर्थं क्रियते ।

१६५ । कितः ।

प्रत्ययस्वरस्यापवादोऽयम् । आक्षिपः शालाक्षिप इति । तेन दोष्यतीत्यर्थे
(४।४।२) ठक् ।

१६६ । तिसृभ्यो जसः ।

तिस्रस्त्रिष्वन्तीति । त्रिचतुरोः स्त्रियां तिसृचतसृ इति (७।२।८०)
तिस्रादेशः । अचि र ऋत इति (७।२।१००) ऋकारस्य रादेशः । उदात्त-
स्वरितयोरितयादि । त्रिशब्दः प्रातिपदिकस्वरेणान्तोदात्त इति तदादेशोऽपि
तिसृशब्दोऽन्तोदात्त एव । तत्र तत्र ऋकारस्यान्तोदात्तस्य स्थाने विहितो
रेफ उदात्तयण् न भवति । ततः परस्य जस उदात्तस्वरितयोरितयादिना
(८।२।४) स्वरितः प्राप्नोति । अतोऽस्यायमपवादः । अथ जस्यग्रहणं
किमर्थम् ? तिसृकेतयत्र मा भूदिति चेत् ? स्यादेतत् । त्रिशब्दात् संज्ञायां
कनि कृते तत्र च तिसृभावे कन्युपसंख्यान (७।२।८८ वा) मिति
तिस्रादेशे तिसृकेत्यत्रापि स्यात् । असति जस्यग्रहण इति । नैतदस्ति ।
नित्स्वरोऽत्र बाधको भविष्यति । नाप्राप्ते स्वरान्तरे तिसृस्वर आरभ्यते ।
स यथैवानुदात्तो सुप्पितावित्येतत्स्वरं (३।१।४) बाधते तथा नित्स्वरमिति
चेत् ? नैतदस्ति । यस्माद् येन नाप्राप्ते तस्य बाधनं भवति । नचाप्राप्ते
ऽनुदात्तो सुप्पितावित्येतस्मिन् (३।१।४) तिसृस्वर आरभ्यते । नित्स्वरे
पुनः प्राप्ते चाप्राप्ते च । अथवा मध्येऽपवादाः पूर्वान् विधीन् बाधन्त (प, ६१)
इत्येव तिसृस्वरोऽनुदात्तो सुप्पितावित्येतत् (३।१।४) बाधिष्यते । न नित्-
स्वरम् । शसादिनिवृत्तार्थं तर्हि जस्यग्रहणमिति चेत् ? एतदपि नास्ति ।
शसि तावद् भवितव्यमेवान्तोदात्तेन । उदात्तयणो हल्पूर्वादिति (६।१।४७४) ।
अन्यानि सर्वाणि बहुवचनानि हलादीनि । तत्र षट्त्रिचतुरभ्यो हलादिरिति
(६।१।७८) भ्रूयोपोत्तम (६।१।१८०) मितुप्रदात्तत्वेन भवितव्यम् । बहु-
वचनविषयत्वाच्च तिसृशब्दस्य द्विचचनैकवचने न स्तः । तत्रान्तरेण जस्य-
ग्रहणं जस एव भविष्यतीत्यत आह जस्यग्रहणमित्यादि । एके भाष्यकारादयः ।
असति जस्यग्रहणे तिसृ अतिक्रान्ताविति प्रादिसमासे कृते ऽतितिस्रा-

वित्यत्रापि स्यात् । तन् मा भूदित्येष दोष इत्युपसमस्तार्थं जस्यग्रहण-
मिच्छन्ति ।

१६७ । चतुरः शसि ।

चतेरुन्नितुरन्प्रत्ययान्तत्वा (उण्, ५।७३६) चतुःशब्द आद्युदात्तः ।
तस्य हि शसि परतोऽनेनान्तोदात्तत्वं विधीयते । अथेह कस्मान्न भवति
चतस्रः पश्येति ? चतस्रादेशेऽपि चतुरः कृते स्थानिवद्भावेन न प्राप्नोतीत्यत
आह चतस्रादेश इत्यादि । चतस्रादेशे कृत आद्युदात्तनिपातनं करिष्यते ।
स निपातनस्वरः शसि स्वरस्य बाधक इत्याद्युदात्तत्वनिपातनाच्चतस्रः पश्ये-
त्यत्रायं स्वरः न भवति । अथवा परत्वादचि र ऋत इति (७।२।१००)
रादेशे कृत ऋकारस्य तावन्न भवितव्यम् । अकारस्याप्यवः परस्मिन् पूर्व-
विधाविति (१।१।५७) यणादेशस्य स्थानिवद्भावाट्टकारेण व्यवधाने सति
न भवितव्यमेव । ननु च न पदान्तद्विर्वचनेत्यादिना (१।१।५८) स्वरविधौ
प्रतिषिध्यते स्थानिवद्भावः । नैतदस्ति । उक्तं हि तत्र स्वरदीर्घयलोपिषु
लोपाजादेशो न स्थानिवदिति (१।१।५८ वा) । नचायं लोपाजादेशः ।

१६८ । सावेकाचस्तृतीयादिर्विभक्तिः ।

साविति प्रथमैकवचनस्येदं ग्रहणं स्यात् सप्तमीबहुवचनस्य वा ? उभयो-
र्वा ? तत्र यदि प्रथमैकवचनस्य ग्रहणं स्यात् त्वया त्वयीतस्यापि स्यात् ।
भवति हि युष्मच्छब्दस्य त्वाहौ साविति (७।२।८४) त्वादेशे कृते प्रथमैक-
वचने परत एकाच्त्वम् । सामान्येनोभयग्रहणेऽप्येष दोषः । सप्तमी-
बहुवचनस्य ग्रहणे नायं दोषः प्रसज्येत । युष्मास्वित्यत्र युष्मच्छब्दस्यानेकाच्-
त्वमित्येतत् सर्वं हृदि कृत्वाह साविति सप्तमीबहुवचनस्य ग्रहणमिति ।
याज्ञामिति । याच्छब्दाच्छत्रन्तात् तृतीया । राज्ञ इति । भवति
राजञ्शब्दो भसंज्ञके परतो लोपे कृत एकाच् । नतु सौ राजस्विति ।
तत्रानेकाच्त्वात् । वाक्तरा वाक्त्वमेति । तरप्त्वमिति भवति वा
तृतीयादिः । नतु विभक्तिः । अथ कस्मात् सप्तमीबहुवचनग्रहणमित्याह
सप्तमीबहुवचनस्येत्यादि । त्वया त्वयीति । युष्मदस्मदीर्मपर्यन्तस्य (७।२।८१)

त्वमावेकवचन (७।२।८७) इति त्वादेशः । परिशिष्टस्य योऽचीति (७।२।८८) यकारः ।

१६६ । अन्तोदात्तादुत्तरपदादन्यतरस्यामनित्यसमासे ।

यदि विग्रहाभावेन यो नित्यसमासः स इह नित्यसमासग्रहणेन गृह्येत ततोऽवाचा ब्राह्मणेन सुवाचा ब्राह्मणेनेत्यत्रापि विकल्पेन स्यादित्येतच्चेतसि कृत्वाह नित्यशब्दः स्वर्यत इति । स्वरितत्वमस्य क्रियत इत्यर्थः । तेन किं भवतीत्याह तेनेत्यादि । स्वरितत्वेन ह्यधिकारगतिर्भवति । तेन नित्याधिकारे यो विहितः समासः स एव नित्यसमास इति । अत्र स च प्रतिषिध्यते । परमवाचेति । सन्महदित्यादिना (२।१।६१) समासः । स च नित्याधिकारविहितसमासो न भवतीत्यनित्यसमासः । सुवाचेति । कुगतीत्यादिना (२।२।१८) समासः । अव्ययपूर्वपदप्रकृतिस्वर इति (६।२।२) स पुनरुदात्तः । निपाताश्चाद्युदात्ता उपसर्गाश्चाभिवर्जमिति (फिट् ४।८०) वचनात् । यथात्रोत्तरपदस्यान्तोदात्तत्वं नास्त्येवमनित्यसमासत्वमपि । कुगतीतयादावपि (२।२।१८) नित्यग्रहणानुवृत्तेः । एवं सति मयूरव्यंसकादयश्चेतयनेनात्र ((२।१।७२) समासो द्रष्टव्यः । मयूरव्यंसकादेराकृतिगणत्वात् । अन्यथा हीति । यद्युत्तरपदग्रहणं न क्रियेत तदैकाग्रग्रहणं समासविशेषणं स्यात् । तत्र को दोषः स्यादित्याह तत्रेतयादि । ऊर्क्-शब्दः सम्प्रदादित्वात् क्तिबन्तः । अग्निचिता सोमसुतेति । अग्नौ चेः (६।२।८१) सोमे सुजः (३।२।८०) इति क्तिप् । अयं नित्याधिकारे समासो विधीयत इति । तत्र नित्यं क्रीडाजीविकयोरित्यतो (२।२।१७) नित्यग्रहणानुवृत्तेः । तत्रेत्यादि । गतिकारकोपपदात् कृदित्यनेनोत्तरपदस्य (६।२।१३८) प्रकृतिस्वरो विधीयते । उत्तरपदञ्च धातुस्वरिणान्तोदात्तम् । तेन चिच्छब्द उदात्तो भवति । एवं सोमसुच्छब्दोऽपि । यस्त्वित्यादि । नित्यशब्दः स्वर्यत इति यदुक्तं तस्यानेन प्रयोजनं दर्शयति । अवाचा सुवाचेति । अत्राकारेण पूर्वपदेन सुशब्देन च विग्रहो नोपपद्यते । तयोरिह प्रयोगाभावान्नित्यसमासावेतौ । नतु नित्याधिकारविधानात् ।

१७० । अच्चेष्टुन्दस्यसर्वनामस्थानम् ।

इन्द्रो दधीच इति । दध्यञ्चतीति ऋत्विगितगादिना (३।२।५६) क्तिन् । अनुनासिकलोपः । षष्ठ्येकवचनम् । अच इतप्रकारलोपः (६।४।१३८) । चाविति (६।३।१३७) दीर्घः । तृतीयादिरितगादि । यदि सर्वनामस्थानग्रहणं क्रियते तदा शसो न स्यात् । तस्यातृतीयादित्वात् । अथापि तृतीयादिग्रहणं निवर्त्येतैवमपि सर्वनामस्थानेऽपि स्यात् । प्रतीच इति । पूर्वेण तुल्यम् ।

१७१ । ऊङिदंपदादापुंरैदुभ्यः ।

प्रष्टौह इति । वह्येति (२।२।६४) ण्विः । वाह ऊङित्यूट् (६।४।१३२) । एत्येधत्यूट्स्रिति (६।२।८६) वृद्धिः । ऊटुपधाग्रहणमिति । उपधाभूत ऊङ् गृह्यते येन तदुपधाग्रहणमिति व्याख्यानं कर्त्तव्यमित्यर्थः । किमर्थमित्याह इह मा भूदिति । तत्रेदं व्याख्यानम् । अन्तोदात्तादितगादि सूत्रादिहा न्यतरस्याग्रहणमनुवर्त्तते (६।१।६६) । सा च व्यवस्थितविभाषा विज्ञायते । तेनोपधाभूतादेव भवितव्यमिति तस्यैव ग्रहणं युक्तमिति । अचदुपवेति । अच्चेदीव्यतीति क्तिप् । च्छोः शूङनुनासिके चेति (६।४।१६) वकारस्योर् । यणादेशः । आभ्यामिति । इदमस्यदाद्यत्वम् । हलि लोप इतीदूपस्य (७।२।११३) लोपः । अथो आभ्यामिति । इदमोऽन्वादेशेऽनुदात्तसूतीयादावित्यश्वदेशः (२।४।३२) । निश्पर्यन्ता इह गृह्यन्ते इति । एतदपि पूर्ववद् व्यवस्थितविभाषया लभ्यते । तस्यां हि सत्यां निश्पर्यन्तेभ्य एव भवितव्यम् । तेषामेव ग्रहणं युक्तमिति तएव गृह्यन्ते । निपद इति । शसि परतः पादस्य पदादेशः । दत इति । अत्रापि दन्तशब्दस्य ददादेशः । आसन्निति । अत्रासनशब्दस्य सप्तम्येकवचनेऽसन्नित्ययमादेशः । (U) उदन्निति । अत्राप्युदकशब्दस्योदन्नादेशः । अङ्गिरिति । पकारस्य तकारः । तस्य जश्त्वं दकारः । आभ्यामिति । रायो हलीत्यात्वम् (७।२।८५) ।

१७२ । अष्टनो दीर्घात् ।

अष्टन आ विभक्तावित्यात्वम् (७।३।८४) । अष्टस्विति । ननुचात्रापि भवितव्यमेवात्वेन । नहि तद्विधौ विकल्पप्रतिपादकं वचनमस्ति । नापि प्रकृतमित्यत आह इदमेवेत्यादि । यदि हि नित्यमात्वं स्यादिह दीर्घ-ग्रहणमनर्थकं स्यात् । व्यावर्त्तनाभावात् । कृतात्वस्य च षट्संज्ञामिति । इदमेव हि दीर्घग्रहणं मष्टनो ज्ञापयति सम्बन्धनीयम् । कथं पुनर्ज्ञापयतीत्याह अन्यथा हीत्यादि । दीर्घग्रहणं ह्येवमर्थं क्रियते यत्रात्वं नास्ति तत्रायं स्वरो मा भूदिति । यदि कृतात्वस्याष्टनः षट्संज्ञा न स्यात् तदात्वपक्षे षट्संज्ञायामसत्यां सावकाशो ऽष्टनः स्वरः । तत्रापि षट्स्वरः प्राप्नोतीति कृत्वा । ततश्च यदि दीर्घग्रहणं न क्रियेत तदानवकाशत्वाद् यदात्वपक्षे ऽष्टनः स्वरो न भवति तदेतरस्मिन्नपि पक्षे स्यात् । अतस्तन्निवृत्तये दीर्घग्रहणं क्रियमाणमर्थवद् भवति । कृतात्वस्याष्टनः षट्संज्ञाया मष्टानामित्यत्र षट्चतुर्भ्यश्चेति (७।१।५५) नुट्सिद्धौ भवति ।

१७३ । शतुरनुमो नद्यजादौ ।

तुदति नुदतीति । तुदादित्वाच्छः । लुनती पुनतीति । आभ्यस्तयोरात् (६।४।१२) इत्याकारलोपः । प्रत्ययस्वरेण शत्रन्तमिहान्तोदात्तं वेदितव्यम् । तस्येत्यादि । कथं पुनरिष्यमाणमपि न भवति ? न इत्यत्र नेति योगविभागात् । वृहन्महतोरित्यादि । उपसंख्यानशब्दस्य प्रतिपादनमर्थः । तत्रेदं प्रतिपादनम् । ऊग्राच्छन्दसीत्यतः (६।१।१७८) सिंहावलोकितन्यायेन बहुलग्रहणमुपतिष्ठते । तेन वृहन्महद्ग्रामपि भवतीति ।

१७४ । उदात्तयणो हल्पूर्वात् ।

उदात्तस्वरितयोर्यणः स्वरितोऽनुदात्तस्येति (८।३।४) प्राप्ते वचनम् । तन्नन्तोऽयमाद्युदात्त इति । नित्स्वरेण । बहुतितवेति । बहवस्त्वितवो

(V) मुद्रितकाशिकायामत्र वर्हति नावा ब्राह्मण्येत्यपपाठः । बहुतितवा ब्राह्मण्येति हि पाठः । तमीति उँउः सगवच्चेति (उण्, ५।७३०) तितउशब्दः । चालनी तितितः पुमानित्यमरः । पदमञ्जरीनामपि बहुतितवेति हि पाठः ।

यस्या इति बहुव्रीहिः । तथा बहुतितवेति । तितउशब्दोऽयं बहोर्नञ्
 वदुत्तरपदभूज्जीत्यन्तोदात्तः (६।२।१७५) । नकारग्रहणं कर्त्तव्यमिति ।
 नकारो गृह्यते येन तन्नकारग्रहणं व्याख्यानं कर्त्तव्यमित्यर्थः । तत्रेदं व्याख्या-
 नम् । इहापि पूर्ववद् बहुलग्रहणं मनुवर्त्तते । तेनोदात्तस्य स्थाने यो नकार
 स्ततोऽपि न भविष्यतीति । अथवा नकारस्यात्र प्रश्लेषः । हल्पूर्वाबोद्ध-
 धात्वोरिति (६।१।१७५) । तथाचायमर्थो भवति । उदात्तयण उदात्त-
 नकाराच्चेति । तेनोदात्तनकारादपि भविष्यतीति । वाक्पत्नीति । पति-
 शब्दः प्रातिपदिकस्वरैरान्तोदात्तः । तत्र विभाषा सपूर्वस्येति (४।१।३४)
 नकारान्तादेशः । ऋन्नेभ्यो ङीबिति (४।१।४) ङीप् ।

१७५ । नोड्धात्वोः ।

ब्रह्मबन्ध्वेति । ब्रह्मा बन्धुरस्या इति विगृह्य बहुव्रीहिः । (४।१।६६)
 तस्मादूढुत (४।१।६६) इत्यूङ् । तेन सह य एकादेशः सोऽप्युदात्त इति ।
 एकादेश उदात्तेनोदात्त इति (८।२।५) वचनात् । स्वर्थत इति । स्वरितः
 क्रियत इत्यर्थः । कदुत्तरपदेत्यादि । जकारोऽत्र धातुस्वरैरान्तोदात्तः । स
 गतिकारकोपपदादित्युदात्त (६।२।१३८) स्तिष्ठति । प्रकृतिस्वरिण ।

१७६ । ऋस्वनुड्भ्यां मतुप् ।

पितृत्वान् मतुपोऽनुदात्तत्वे प्राप्तेऽयं विधिरारभ्यते । अक्षण्वेति । अक्षम-
 स्यात्तीति मतुप् । कन्दस्यपि दृश्यत इत्यनङ् (७।१।७६) । अनो नुङिति
 (८।२।१६) नुङागमः । पूर्वस्य नकारस्य नलोपः प्रातिपदिकान्तस्येति
 (८।२।८) लोपः । शीर्षण्वेति । शीर्षन्निति । शीर्षञ्शब्दः शीर्षं ऋन्दसीति
 (६।१।६०) निपातितः । वसुशब्द आद्युदात्त इति । स हि भृमृशीतृ
 चरित्सरितनिधनिमिमस्त्रिभ्य उरिति (उण्, १।७) वर्त्तमाने धाव्ये
 निदित्यतो (उण्, १।८) निदग्रहणे शृस्वृस्विहितप्यसिबसिहनिक्लिदिबन्धिमनि
 भ्यच्चेति (उण्, १।१०) व्युत्पाद्यते । तेन नित्स्वरैरान्तोदात्तो भवति ।
 अथेह कस्मान्न भवति ? मरुतोऽस्य सन्ति मरुत्वानिति ? मरुच्छब्दोऽपि
 मृगोरुतिरित्युतिप्रत्ययान्तत्वात् (उण्, १।८४) प्रत्ययस्वरैरान्तोदात्त इत्यस्यत्र

प्राप्तिः । अतो नकारेण व्यवधानान्न भवतीति चेत् ? न । तस्य लुप्तत्वात् ।
अथापि स्वरसिद्धौ नलोपस्यासिद्धत्वमेवमपि स्वरविधौ व्यञ्जनमविद्यमानव-
दिति नास्ति (प, ८०) व्यवधानमित्यत आह स्वरविधावित्यादि । कथं
पुनर्ज्ञायते नाश्रीयत इति ? नुङ्ग्रहणात् । नुडागमो ह्ययं मतुप एव भक्त
इति तदग्रहणेनैव गृह्यते । यद्येषा परिभाषाश्रीयेत तदा नकारस्य व्यञ्जन-
स्याविद्यमानाद् ऋस्वादित्येव सिध्यतीति नुङ्ग्रहणं न कुर्यात् । कृतञ्च ।
ततो ज्ञायते नेयमिह परिभाषाश्रीयत इति । वक्तव्यमिति । व्याख्येयमित्यर्थः ।
उत्तरत्रापि वक्तव्यशब्दस्यायमेवार्थः । व्याख्यानं तु पूर्व्ववद् बहुलग्रहणानु-
वृत्तिमाश्रित्य कर्त्तव्यम् ।

१७७ । नामन्यतरस्याम् ।

नामिति । सनुट्कस्य षष्ठीबहुवचनस्य ग्रहणम् । किं पुनः कारणं मतुपा
ऋस्वो विशेष्यत इत्याह अन्यथा हीत्यादि । संप्रति भवः साम्प्रतिकः ।
अध्यात्मादित्वाट् ठञ् । तिसृणामिति । अत्र न तिसृचतस्रिति (६।४।४)
दीर्घत्वप्रतिषेधात् साम्प्रतिक एव ऋस्वो विद्यते । नतु साम्प्रतिके सति
भूतपूर्वगतिर्युक्ता । यत्र यदि मतुपा ऋस्वो न विशेष्येतेह नैव स्यादग्नीना-
मिति । नामीति (६।४।३) दीर्घत्वे कृते न स्यात् । ऋस्वाभावात् ।
तस्माद् भूतपूर्वेऽपि ऋस्वो यथा स्यादित्येवमर्थं मतुपा ऋस्वो विशेष्यते ।
धेन्वाम् । शक्यामिति । यदि सनुट्कस्य ग्रहणं न क्रियेत तदानीं सप्तम्या-
देशस्याप्यामो ग्रहणं स्यात् । ततश्च धेन्वामित्यादावपि स्यात् । सनुट्कस्य
ग्रहणे तु न भवति । तस्मिन्नसति धेनुशकटिशब्दयोः प्रातिपदिकस्वरेणान्तो-
दात्तयोरन्यस्य यणादेशे कृत उदात्तयण इत्यादिनान्तोदात्तो (६।१।१७४)
नित्यो भवति । त्रपूणामिति । त्रपुशब्दो वसुशब्दवद् आद्युदात्तः ।

१७८ । व्याश्रुन्दसि बहुलम् ।

१७९ । षट्त्रिचतुर्भ्यो हलादिः ।

अन्तोदात्तादित्येतन्निवृत्तमिति । यद्येतदनुवर्त्तेत पञ्चानां सप्तानां

चतुर्णामित्यत्र न स्यात् । पञ्चादीनां शब्दानां नः संख्याया (फिट्, २।२८) इत्युदात्तत्वात् । न इति रेफनकारान्तयोः संख्याशब्दयोग्रहणम् ।

१८० । भल्युपोत्तमम् ।

त्रिप्रभृतीनामन्यमुत्तममिति । उत्तमशब्दस्याव्युत्पन्नस्येह ग्रहणम् । स च स्वभावात् त्रिप्रभृतीनामन्यमाहेति कृत्वा । तत्समीपे यत् तदुपोत्तममिति । अव्ययं विभक्तीत्यादिनाव्ययीभावः (२।१।६) ।

१८१ । विभाषा भाषायाम् ।

पूर्वेण नित्ये प्राप्ते विकल्पार्थं वचनम् ।

१८२ । न गोश्वन्साववर्णराडङ्क्रुङ्कृदभ्यः ।

साविति । प्रथमैकवचनस्य सुशब्दस्य ग्रहणं वा स्यात् सप्तमीबहुवचनस्य वा ? तत्र यदि सप्तमीबहुवचनस्य ग्रहणं स्यात् केभ्यस्तेभ्य इत्यत्र न स्यात् । नहि तत् प्रथमैकवचनम् । किंतच्छब्दयोः सप्तमीबहुवचने परतो नावर्णान्तत्वमुपपद्यते । कृतेऽपि त्यदाद्यत्वे बहुवचने भल्येदित्येत्स्विधानात् (७।३।१०३) । प्रथमैकवचनस्य तु ग्रहणे सत्यत्रापि भवति । तस्मादसप्तम्या एव ग्रहणं युक्तमिति मत्वाह प्रथमैकवचने यदवर्णान्तमिति । अनन्तरमिह प्रतिषेध्यं न भवतीति सर्वस्य षाष्टिकस्वरस्य प्रतिषेधोऽयं विज्ञायत इत्याह इत्येतेभ्य यदुक्तं तन्न भवतीति । सुगुनेति । शोभना गावोऽस्येति सुगुः । गोस्त्रियोरित्यादिना (१।२।४८) ऋस्वः । नञ् सुभ्यामित्युत्तरपदस्यान्तोदात्तत्वम् (६।२।१७२) । शुनेति । खयुवमघोनामतद्धित इति (६।४।३।१३३) सम्प्रसारणम् । पूर्ववत् प्राप्तिरिति । शुना श्वभ्यामित्यत्र सावेकाजित्यादिना (६।१।११८) प्राप्तिः । परमशुनेति । अत्राप्यन्तोदात्तादुत्तरपदादित्यन्तोदात्तत्वं (६।१।१६८) तु समासस्वरेण । राजा । परमराजेति । अत्रापि पूर्ववत् प्राप्तिः । अञ्चतिः क्तिन्नन्त इति । यद्येवं तर्हि यत्र नकारलोपेन न भवितव्यं तस्यैव सनकारस्य ग्रहणं कर्त्तव्यम् । किमर्थं सनकारस्य ग्रहणमित्याह तस्येत्यादि । एतदपि किमर्थमित्याह यत्रास्येत्यादि । ननु च सर्वत्रैव लोपेन भवि-

तव्यम् ? तत् कथं नलोपस्याभाव इत्याह नाञ्चेरित्यादि । प्राञ्चेति । पूर्ववत् प्राप्तिः । प्राञ्चतीति क्तिन् । प्राचेति । पूर्ववत्तोपदीर्घत्वे । क्रुञ्चेति । क्रुच क्रुञ्च कौटिल्याल्पीभावयोः । क्तिन् । क्रुञ्चेति निपातना नलोपाभावः । परमक्रुञ्चेति । समासस्वरणान्तोदात्तत्वम् । परमकृतेति । अत्रापि । कृतिर्वेति । कृती क्तेदन इत्येषः ।

१८३ । दिवोभल् ।

१८४ । नृ चान्यतरस्याम् ।

नृशब्दात् सावेकाच इति (६।१।१६८) न गोश्वन्साववर्ण इति (६।१।१८२) नित्ये प्रतिषेधे च प्राप्ते विभाषेयमारभ्यते ।

१८५ । तित् स्वरितम् ।

चिकीर्षं जिहीर्षमिति । सन्नन्ताद् यत् । अतो लोपः (६।४।४८) ।

१८६ । तास्यनुदात्तेन्डिदुपदेशाल्लसार्वधातुकमनुदात्त-
मङ्गिडोः ।

तासिप्रभृतीनां समाहारद्वन्द्वेन निर्देशः । अदुपदेशादिति । उप-
दिश्यत इतुपदेशः । शास्त्रवाक्येषु खिलपाठे च यः प्रथममुच्चार्यते स
इत्यर्थः । अच्चासावुपदेशश्चेत्यदुपदेशः । कर्मसाधनस्योपदेशशब्दस्याश्रयणम् ।
भावसाधनस्य वा । नानेन सामानाधिकरण्यानुपपत्तेः । लसार्वधातुकमिति ।
षष्ठीसमासः । अदुपदेशादिति । पूर्ववत् कर्मसाधनेनोपदेशशब्देन 'कर्म-
धारयः । वर्णग्रहणं सर्वत्र तदन्तविधिं प्रयोजयतीत्यकारान्तोपदेशादित्यर्थः ।
कर्त्तेति । करोतेर्लुट् । आत्मनेपदप्रथमपुरुषः । तस्य डारौरसः
(२।४।८५) । एकवचने टेलोपः । द्विवचनबहुवचनयो रि चेति (७।४।५२)
सकारस्य । आस्त इत्येवमादिषु शेत इत्येवं पर्यन्तेष्वदादित्वाच्छपो लुक् ।
वस्त इति । वस आच्छादने । सूत इति । षूड् प्राणिगर्भविमोचने ।
शेत इति । शीङ् सार्वधातुके गुण इति (७।४।२१) गुणः । तुदतः ।
नुदत इति । तसन्ते एते । एवं पचतः पठत इत्येते अपि । ननु च
व्यञ्जनान्तोऽयमुपदेशे शप् । नाकारान्तः । तत् कथमिहानुदात्तत्वं भव-

तीत्याह अनुबन्धस्येत्यादि । एकान्त एकदेशः । नैकान्तोऽनेकान्तः । तद् ग्रहणेन गृह्यत इति यावत् । अनेकान्तस्य भावोऽनेकान्तत्वम् । ततो हेतोरकारान्तोपदेश एव शप् । न व्यञ्जनान्तः । तेन पचत इत्यादावनुदात्तत्वं भवतीति भावः । अकारान्तत्वं तु शबकारस्य व्यपदेशिवद्भावात् । पचमानो यजमान इति । शानच् । कथं पुनरिहानुदात्तत्वम् ? यावता मुकाच्च व्यवधानमित्याह यद्यत्रेत्यादि । मुगागमोऽयमकारमात्रस्य वा स्यादकारान्ताङ्गस्य वा ? तत्र यद्यकारमात्रस्य तदादुपदेशग्रहणेनैव तस्य ग्रहणमिति लसार्वधातुकमदुपदेशादनन्तरमेव भवति । व्यवधानाभावात् । नहि स्वावयवो व्यवधायको भवति । तेनान्तरङ्गत्वात् सिद्धो निघातः । अथेत्यादिना द्वितीये पक्षे निघातस्यासिद्धत्वात् प्रतिपादयति तथापीति । एवमपीत्यर्थः । लसार्वधातुकस्येत्यस्य सिद्धो निघात इति वक्ष्यमाणेन सम्बन्धः । अस्मिद्ध इत्यस्यापि मुगित्यनेन प्रकृतेन । इतिकरणो हेतो । तदयमर्थः । यस्मात्सार्वधातुकानुदात्ते बहिरङ्गत्वादमुगसिद्धस्तस्मादेवमपि सार्वधातुकस्यानुदात्तत्वम् । बहिरङ्गत्वं तु मुको बह्वपेक्षत्वात् । स ह्यकारान्तविशिष्टमङ्गमाश्रयति । आनञ्च प्रत्ययविशेषम् । अङ्गावयवमदुपदेशं लसार्वधातुकमात्रं निघातः । तस्मादसावन्तरङ्गः । स्वरविधित्वाच्च । उक्तं हि स्वरविधेर्भाष्येऽन्तरङ्गत्वम् । ननु चाद्ये पक्षे मुकि कृते निघातो न सिध्यति । अदुपदेशादिति तपरकरणात् । मुकि च कृते कालस्यातिरिच्यमानत्वात् । नैष दोषः । यद्येवमपि कृतेऽर्द्धमात्राधिका भवति तथाप्युपदेशग्रहणात् सिध्यत्येव । उपदेशे मात्रिकस्यैवोच्चारणात् । चित्स्वरोऽप्यनेनेत्यादि । चित्स्वरस्यावकाशश्चलनशब्दार्थादुक्तमर्ककाद् युच् । (३१११४८) चलनं चोपनमिति । तास्यादिभ्योऽनुदात्तस्यावकाश आस्ते शेत इति । इहोभयं प्राप्नोति पचमानो यजमान इति । परत्वात्सार्वधातुकानुदात्तत्वमेव चित्स्वरं बाधित्वा प्रवर्त्तते । चिनुतश्चिन्वन्तीति । ननु सार्वधातुकमपिदिति (१२१४) श्रुरपि ङिदेव । तत् कथमिदं प्रत्युदाहरणमुपपद्यत इत्याह ङिदयमित्यादि । सार्वधातुकमपिदित्यनेन (१२१४) पूर्वस्य कार्यमितिदिश्यते । न परस्य । तथाचोक्तं सिद्धं तु पूर्वस्य कार्यातिदेशादिति । तस्मात् पूर्वस्य कार्यं प्रति ङित्वं भवति नतु

परस्येति किमत्र नोपपद्यते ? इह चेत्यादि । पचावः पचाम इत्यत्र ह्यतो दीर्घो यञोति (७।३।१८) दीर्घत्वे कृते न स्यात् । असत्युपदेशग्रहणे । तस्मिंस्तु सति शबकारोऽपि मात्रिक एवोपदिष्ट इति । यद्यप्युत्तरकालं दीर्घत्वं भवति तत्रापि निघातो भवतीति । इह च मा भूदिति हतो ह्य इति । अत्रानुदात्तोपदेशेत्यादिनानुनासिकलोपे (६।४।३७) सत्युपदेशात् परं लसार्वधातुकं भवति । तत्रासत्युपदेशग्रहण इहापि स्यात् । अस्मिंस्तु सति न भवति । नहि हन्तिरवर्णान्त उपदिश्यते । किं तर्हि ? व्यञ्जनान्तः । पचमाना इति । ताच्छील्यवयोवचनशक्तिषु चानश् (२।१।१२८) । न च स लादेशः । अपि तु प्रत्ययः । लसार्वधातुकत्वं त्वस्य न विद्यते । शिष्य इति । शीङो ह्यात्मनेपदे रूपम् । एरनेकाच इत्यादिना (६।४।८२) यणादेशः । लिट् चेत्यार्धधातुकमेतत् (३।४।११५) । शिष्याते इति । लिट्यातामि रूपम् । नानुदात्तत्वम् । असार्वधातुकसंज्ञाविधानात् । ऋते । यदधीत इति । ऋङ् अपनयने । इङ् अध्ययने । यच्छब्दस्य प्रयोगो निपातेर्यदयदीति (८।१।३०) निघातप्रतिषेधो यथा स्यात् ।

१८७ । आदिः सिचोऽन्यतरस्याम् ।

मा हि कार्षामिति । हे मांडव प्रयोगे प्रयोजनं पूर्वमेवोक्तम् । अपरोऽन्तोदात्त इति । प्रत्ययस्वरण । अपरो मध्योदात्त इति । प्रत्ययस्वरेणैव । ननु च वलादिरिह प्रत्ययः । इट् चागमः । आगमानाञ्चानुदात्तत्वं भवति । तस्मादिहाप्यन्तोदात्तेनैव भवितव्यम् । तत् कथं मध्योदात्तत्वमित्याह सिचश्चित्करणदित्यादि । सिचश्चित्करणेनागमानुदात्तत्वे बाधिते चित्स्वर एव भवतीति युक्तं मध्योदात्तत्वम् । सिच आद्युदात्त इत्यादि । सिच आद्युदात्तत्वे कर्त्तव्येऽनिटो विद्यमाने सिचः परो यश्चित्प्रत्ययस्त्वस्योदात्तत्वं वक्तव्यम् । मा हि कार्षामिति । पक्षे सर्वानुदात्तत्वं पदं मा भूदित्येवमर्थमिदम् । पक्षे तूदात्तत्वेन मुक्ते सर्वानुदात्तमेव पदं भवति ।

१८८ । स्वपादिहिंसामच्यनिटि ।

सार्वधातुकग्रहणमित्यादि । अचीत्येतत् सप्तम्यन्तं लसार्वधातुकस्य

समानाधिकरणं विशेषणम् । नच प्रथमान्तस्य सप्तम्यन्तेन सामानाधिकरण्यमुपपद्यते । तस्मादचीत्यनेन सम्बन्धाद् विशेषणविशेष्यलक्षणाल्लसार्वधातुकग्रहणादित्याह सप्तम्यन्त उपजायते । स्वपादिरा वृत्तकरणादिति । यद्यप्येतदेवं तथापि जिष्ण्व् शये खस प्राणने अन च इत्येत एव ये तद्वह स्वपादिग्रहणेन गृह्यन्ते । परेऽपि ये जक्षित्यादयोऽभ्यस्तसंज्ञा स्तेषु परत्वादभ्यस्तानामादिरित्यनेन (६।१।१६८) नित्यमाद्युदात्तत्वं भवति । हिंसन्तीति । लृह हिंसि हिंसायाम् । रुधादित्वाच् अम् । असोरलोप इत्यकारलोपः (६।४।१११) । आन्त्रलोप इति (६।४।१२३) परस्य नकारस्य । स्वप्यादिति । लिङ् । अदादित्वाच्छपो लुक् । स्वपित इति । रुदादिभ्यः सार्वधातुक (७।२।७६) इतीट् ।

१८६ । अभ्यस्तानामादिः ।

प्रत्ययस्वरेण प्राप्ते तदपवादोऽभ्यस्तानां धातूनामादेर्विधीयते । दधतीत्यादौ आभ्यस्तयोरात (६।४।११२) इत्याकारलोपः । उभे अभ्यस्तमित्यभ्यस्तसंज्ञा (६।१।५) । जक्षति जाग्रतीति । अत्रापि जक्षित्यादयः षडिति (६।१।६) । सर्वत्रादभ्यस्तादिति (७।१।४) भेददादेशः । जक्षित • इति । पूर्ववदिट् । अथादिग्रहणं किमर्थम् ? यावतादिः सिचोऽन्यतरस्यामित्यत (६।१।१८७) आदिरित्यनुवर्त्तत इत्यत आह आदिरिति वर्त्तमान इत्यादि । पूर्वकं ह्यादिग्रहणमन्यतरस्यांग्रहणेन सम्बद्धम् । अतस्तदनुवृत्तौ तस्याप्यनुवृत्तिः स्यात् । तस्मान्नित्यार्थं पुनरादिग्रहणं क्रियते ।

१८० । अनुदात्ते च ।

अनजाद्यर्थमिदम् । (W) अजादौ त्वनुदात्ते पूर्वेणैव सिद्धम् । जिह्वीते मिमीत इति । अत्र तास्यनुदात्तेदित्यादिना (६।१।१८६) लसार्वधातुकस्यानुदात्तत्वम् । भृञामिदित्यभ्यासस्येत्त्वम् (७।४।७६) । अनुदात्त इति । शास्त्रीयस्यानुदात्तस्यायं निर्देश इति कस्यचिद् भ्रान्तिः स्यादतस्तन्निरासार्थ-

(W) मुद्रितकाशिकायामनजाद्यर्थं आरम्भ इति पदमञ्जर्यां दर्शनादत्रापपाठ इति आचार्यबालशास्त्रिण उक्तिः । अनजाद्यर्थमिदं मिति हि मिशोक्तिः । न्यासेऽपि स एव पाठः । कथं नायं पाठो मूलोक्तेरेव विधितिरिति ज्ञायते ?

माह अनुदात्त इति बहुव्रीहिनिर्देश इति । अविद्यमानमुदात्तमस्मिन्नित्यनुदात्तम् । किमर्थं पुनर्बहुव्रीहिनिर्देश इत्याह 'लोपयणादेशार्थ' इति । लोपयणादेशयोः कृतयोरप्याद्युदात्तत्वं यथा स्यात् । मा हि स्म दधात् । दधात्यत्रेति । स्मशब्दस्य प्रयोगः स्मोत्तरे लङ् यथा स्यात् । अत्र यदि शास्त्रीयस्यायं निर्देशः स्यादित्येतीकारलोपे (३।४।१००) 'कृते यणादेशे चोदात्तं न स्यात् । शास्त्रीयस्यानुदात्तस्याभावात् । बहुव्रीहिनिर्देशे चात्रापि भवति । उदात्तस्येहाविद्यमानत्वात् ।

१६१ । सर्वस्य सुप्ति ।

इण्शीभ्यां वसिति (उण्, १।५०) प्रकृत्य सर्वनीधुधरिष्वलष्वशिवपट्टप्रह्वेष्व अस्वतन्त्र इति (उण्, १।१५१) सर्वशब्दोऽन्तोदात्तो निपातितः । तेन तस्य सुप्याद्युदात्तत्वं विधीयते । अन्तोदात्तत्वनिपातनं तु सर्वस्य विकारः सार्व इत्यत्रानुदात्तादेरञ् यथा स्यात् (४।२।४४) । प्रत्ययलक्षणेनापीत्यादि । कथं पुनरिष्यमाणोऽपि लभ्यते ? यावता सर्वस्तोम इत्यत्र सुपो धातुप्रातिपदिकयो (२।४।७१) रिति लुमता लुप्तम् ? ततश्च न लुमताङ्गस्यैति (१।१।६३) प्रत्ययलक्षणस्य प्रतिषेधेन भवितव्यम् ? नैष दोषः । पूर्वसूत्राच्चकारोऽनुवर्त्तते । स च समुच्चयार्थः । तेन प्रतिषेधविषयेऽप्येष स्वरः भविष्यति । सर्वस्वरोऽनकच्कस्येत्यादि । योऽयं सर्वशब्दस्य स्वरः विधीयते स तस्याविद्यमानकच्कस्य भवतीत्येतदर्थरूपं व्याख्येयमित्यर्थः । तत्रेदं व्याख्यानम् । आदिः सिचोऽन्यतरस्यामित्यतो (६।१।१८७) अन्यतरस्याग्रहणमिह मण्डूकपुतिन्यायेनानुवर्त्तते । सा च व्यवस्थितविभाषा । तेनानकच्कस्य भवति ।

१६२ । भौक्लीभृहुमदजनधनदरिद्राजागरां प्रत्ययात् पूर्वं पिति ।

अनुदात्ते चेत्याद्युदात्ते (६।१।१८०) प्राप्ते प्रत्ययात् पूर्वस्य भौक्लीप्रभृतोनामुदात्तो विधीयते । बिभेति जिह्मेतीति । जिभी भये । क्ली लज्जायाम् । बिभर्त्तीति । बिभर्त्तेः पूर्ववदभ्यासस्येत्वम् । ममत्त्विति । मदी हर्षे । लट् । एरुः (३।४।८६) । दिवादित्वाच्छन् । तस्य शुः । जजनमिन्द्रमिति । जनेर्

लेट् । तस्य मिप् । इतश्चेत्यादिनेकारलोपः (३ ४।१००) । लेटोऽडाटावित्यट् (३।४।८४) । जुहोत्यादिस्वाच्छपः झुः । द्विर्वचनम् । कचिज्जनदिति पठ्यते । तत् तिबन्तमेव वेदितव्यम् । दधनदिति । एतदपि पञ्चमे लकारे तिपि रूपम् (X) । पूर्ववदङादिकार्यम् विधेयम् । दरिद्रतीति । पूर्ववज् भिरदादेशो विधीयते । पूर्ववच्चाकारलोपः ।

१६३ । लिति ।

लकारित्संज्ञक इति । लकार इत्संज्ञको यस्य स तथोक्तः । चिकीर्षक इति । सन्नन्ताण्श्वल् । तत्रातो लोप (६।४।४) इत्यकारलोपे कृते ण्वुलः पूर्वस्येकारस्योदात्तत्वम् । भौरिकिविधमिति । भौरिक्याद्येषुकार्य्यादिभ्यो विधल्भक्तलाविति (४।२।५४) विधल् प्रत्ययः । भौरिकिर्विषयो देश इति । ऐषुकारिभक्तमिति । ऐषुकारि विषयो देश इति । पूर्वसूत्रेणैव भक्तल् प्रत्ययः ।

१६४ । आदिर्णमुल्यन्यतरस्याम् ।

लित्स्वरे प्राप्ते णमुलि परत आद्युदात्तत्वं विकल्पेन विधीयते । तेन मुक्ते पक्षे लित्स्वरोऽपि भवत्येव । अनेकाचश्च धातवो विकल्पं प्रयोजयन्तीति । ये त्वेकाचस्तेषां लित्स्वरेणानेन वा विशेषो नास्ति । लोलूयंलोलूयम् पोपूयं पोपूयमिति । यदन्तास्समुल् तस्याभीक्ष्णे हे भवत इति (८।१।१२, वा) द्विर्वचनम् । अनुदात्तश्चेत्याम्नेङितस्यानुदात्तत्वम् (८।१।३) ।

१६५ । अचः कर्तृयकि ।

कर्तृवाचीति । सार्वधातुकं कर्तृशब्देनोक्तम् । अभिधानेऽभिधेयोपचारात् । तत्र यः कर्त्तरि यक् स कर्तृयक् । सप्तमीति (२।१।४०) योगविभागात् समासः । लूयते केदारः स्वयमेवेति । लुनाति केदारो देवदत्तः । केदारो लवनक्रियया व्याप्तुमिष्टतमत्वात् कर्म । यदा तु सौकर्यात् तस्यैव कर्तृत्वं विवक्ष्यते तदासौ कर्त्ता भवति । कर्मवत् कर्मणा तुल्यक्रिय इत्यतिदेशात् (३।१।८७) । यगात्मनेपदञ्च । स्तीर्यत इति । स्तु आच्छादने ।

(X) वृत्तिकारदेशे लेट्शब्दोऽश्लीकार्यक आसीदित्याहुः । ततो बज्जवायमस्मिन् ग्रन्थे पञ्चमलकार इति प्रकारान्तरेण निर्दिश्यते ।

ऋतइष्टातोः (७।१।१००) । हलि चेति (८।२।७८) दीर्घः । लसार्वधातुक-
निघाते कृत इति । अदुपदेशभक्तयक एव स्वरो भवतीति । प्रत्ययलक्षणः ।
अथेह कथं भवति जायते स्वयमेव सायते स्वयमेव खायते स्वयमेवेति ? यावता
ये विभाषेत्याच्चे कृते (६।४।४३) सत्युत्तरकालं जनादयोऽजन्ता भवन्ति ।
नतूपदेश इत्याह जनादीनामित्यादि । जनादीनां ह्यात्वविधावनुदात्तोपदेश-
ग्रहणमनुवर्त्तते । तेन तेषामुपदेश एवात्त्व' द्रष्टव्यम् । जायते स्वयमेवेति ।
कथं पुनरकर्मकर्त्ता ? यावता जनिरकर्मकः । अन्तर्भावितण्यर्थः सकर्मको
भवतीत्यदोषः । लूयते केदारो देवदत्तेनेति । अत्र शुद्धकर्मण्यात्मनेपद-
विधानात् कर्त्तृयङ् न भवति ।

१८६ । थलि च सेटीङन्तो वा ।

अन्यतरस्यामित्यनुवर्त्तमाने वाग्रहणं कार्यिणो विकल्पार्थम् । अन्यतरस्यां-
ग्रहणेन कार्य्यं विकल्पते । वाग्रहणेन तु कार्यिणः । तेनेङादयः पर्यायेण
कार्य्यं प्रतिपद्यन्ते । लुलविथेति । क्रादिनियमादिट् । ययाथेति । अच
स्तास्वत् थल्यनिटो नित्यमितीटो वा प्रतिषेधः (७।२।६१) ।

१८७ । ज्नित्यादिर्नित्यम् ।

वासुदेवक इति । वासुदेवो भक्तिरस्येत्यर्थे वुन् । अथेह गर्गा बिदा
इति यजजोश्चेति (२।४।६४) बहुषु लुकि कृते चक्षेव चक्षेत्यत्र चवे प्रति-
कृतावित्युत्पन्नस्य (५।६।८६) कनो लुम् मनुष्य इति (५।३।८८) लुपि कृते
कस्मान्न भवति ? लुप्तेऽपि प्रत्यये प्रत्ययलोपे प्रत्ययलक्षणमित्यस्ति (१।१।६२)
प्राप्तिरित्यत आह प्रत्ययलक्षणमत्र नेष्यत इति । तत् कथं पुनरिष्यमाणो न
भवति ? संज्ञायामुपमान (६।१।२०४) मित्यत्र वक्ष्यमाणाज्ञापकात् । अथवा न
लुमताङ्गस्येत्यनेन (१।१।३३) यन्नाम किञ्चिदङ्गस्य कार्य्यमङ्गाधिकारे विहित-
मेव तेन प्रतिषेधादिह प्रत्ययलक्षणं स्वीकार्य्यं न भविष्यति । एवमुत्तरत्रापि
प्रत्ययलक्षणाभावो वेदितव्यः । यजि कनि च लुप्त इति । चकाराद्
बिदाद्यजि च ।

१६८ । आमन्त्रितस्य च ।

देवदत्तेति । ददातिः क्तिच्त्तो च संज्ञायामित्याशिषि (३।३।१००)
क्तः । दो दद् घोरिति (७।४।४६) धातोर्ददादेशः । दत्तशब्दस्य देव-
शब्देन कर्तृकरणे कृता बहुलमिति (२।१३२) समासः । सर्पिरागच्छेति ।
स्वमोर्नपुंसकादिति (७।१।२३) विभक्तौलुक् । समागच्छतेति । अत्रापि
षड्भ्यो लुगिति (७।१।२२) च ।

१६९ । पथिमथोः सर्वनामस्थाने ।

पथिमथिशब्दावित्यादि । गमेरिनिरित्यत (उण्, ४४४६) इनि-
प्रत्यये वर्त्तमाने मथ्य (उण्, ४।४४७) इतीनिप्रत्ययः । अतो मथिञ्-
शब्दो व्युत्पाद्यते । परमे किदित्यतः (उण्, ४।४५०) किदग्रहणानुवृत्ते-
र्मन्येरनुनासिकलोपः । पतस्य चेति (उण्, ४।४५१) पथिञ्शब्दोऽपीनि-
प्रत्ययान्त इति । तेनेतौ प्रतयस्वरैरान्तोदात्तौ । पन्या इति । पथि-
मथ्यभुक्षामादित्याकारन्तादेशः (७।१।८५) । इतोऽत् सर्वनामस्थान
इतीकारस्यात्त्वम् (७।१।८६) । योन्य इति (७।१।८७) यस्य न्यादेशः ।
पथः पश्येति । भस्य टिलोप इति (७।१।८८) टिलोपः । तत्र कृतेऽनु-
दात्तस्य च यत्रोदात्तलोप इत्यन्तोदात्तत्वम् (६।१।१५१) । पथिप्रिय इति ।
पन्याः प्रियो यस्येति बहुव्रीहिः । वा प्रियस्येति (२।२।१६, वा) प्रियशब्दस्य पक्षे
परनिपातः ।

२०० । अन्तश्च तवै युगपत् ।

कर्त्तवा इति । कृत्यार्थे तवैकेनैकन्यत्वन इति (३।४।१४) तवैप्रत्ययः ।
किं पुनः कारणं पर्यायनिवृत्तये यत्रः क्रियत इत्याह एकवर्जमित्यादि ।

२०१ । जयो निवासे ।

जय इति । ज्नि निवासगत्योरित्यस्येदं रूपमिति ।

२०२ । जयः करणम् ।

जय इति । जि जि अभिभव इतस्य जयते रूपमेतत् । जयो ब्राह्मणानां
मिति । भाव एरच् (३।३।५६) ।

१०३ । वृषादीनाञ्च ।

वृषो जनो ज्वरो ग्रहो हयो गय इति । वृषु मृषु सेचने । जनी प्रादु-
भावे । ज्वर रोगे । ग्रह उपादाने । हि गतौ । कै गै शब्दे । सर्व एते-
ऽच्प्रत्ययान्ता इति । पचादित्वात् (Y) । एतेन चित्स्वरं प्राप्ते पाठ एषामिति
दर्शयति । नयस्तयो ऽयीं ऽशो वेदः सूदो ऽश इति । णीञ् प्रापणे । तायू
सन्तानपालनयोः । क्वचित् तय इत्यस्य स्थाने चय इति पठ्यते । स चिनोते
द्रष्टव्यः । इण् गतौ । अथवाय वय मय चय इत्यादेः । अंश समाधाने ।
विद ज्ञाने । षूद क्षरणे । अश भोजने । सूद इगुपधेति कप्रत्ययान्त इति ।
एतेऽपोति यदुक्तं तस्यायमपवादः । गुहेति । गुहू संवरणे । समरणौ
संज्ञायामिति । शमु उपशमे । अण रण इति शब्दार्थः । संज्ञाया अन्य-
चान्तोदात्तावेव भवतः । सम्मतौ भावकर्मणोरिति । शमरणाविति वर्त्तते ।
सम्मतौवर्थे विवक्षिते समरणौ भावकर्मणोर्यथाक्रममाद्युदात्तौ भवतः । मन्त्र
इति । मन्त्रि गुप्तभाषणे । केचित्तु संमतौ भावकर्मणोर्मन्त्र इति पठन्ति ।
तस्य मन्त्रे विषयीभूत इत्येषोऽर्थो वेदितव्यः । शान्तिरिति । शमु उपशमे ।
क्लिच् क्ली च संज्ञायामिति (३।३।१७४) क्लिच् । कामो याम इति । कमु
कान्तौ । यम उपरमे । घञन्ताविति । कर्षात्वतो घञोऽन्तउदात्त (६।१।१५६)
इत्येतस्मिन् प्राप्तेऽस्य पाठः । कल्प इति । कृपू सामर्थ्ये । पाद इति ।
पद गतौ । वृषादिराकृतिगण इति । तदेव चाकृतिगणत्वं ज्ञापयितुं
चकारः कृतः ।

२०४ । संज्ञायामुपमानम् ।

यद्येवमिति । यदि कनो लुबित्यर्थः । कनोऽपि लुपि सत्यपि प्रत्यय-
लक्षणेनैव सिद्धमेषां हि नित्स्वरेणाद्युदात्तत्वम् । तदपार्थकमित्यभिप्रायः ।
एतदेवेत्यादि । यदि हि क्वचित् स्वरविधौ प्रत्ययलक्षणं स्यात् कर्त्तव्यमेवेदं
वचनं स्यात् । प्रत्ययलक्षणेन सिद्धत्वात् । कृतञ्च । तस्मादेतज्ज्ञापयति
प्रत्ययलक्षणमिह स्वरविधौ न भवतीति । क्वचिदग्रहणं क्वचित्तु भवतीति
प्रदर्शनार्थम् । तथाहि सर्वस्य सुपीत्यत्रोक्तं (६।१।३६१) प्रत्ययलक्षणेना-

प्ययं स्वर इष्यत इति । तथाचेत्यादिना ज्ञापनस्य प्रयोजनमाह । अग्नि-
माणवक इति । भवत्यग्निशब्द उपमानम् । तथाह्यग्निरिवेति गम्यते ।
नासौ माणवकस्य संज्ञा ।

२०५ । निष्ठा च द्वयजनात् ।

गुप्त इति । गुप् रक्षणे । बुद्ध इति । बुध अवगमने । देव इति ।
देवशब्दः पचाद्यजन्तत्वादन्तोदात्तः । भीमशब्दोऽपि मगन्तत्वात् प्रत्यय-
स्वरेण । इषियुधीत्याद्यधिकृत्य (उण्, १।१४२) भियःषुग्वेति (उण् १।१४५)
मक् प्रत्ययान्तो व्युत्पाद्यते । चिन्तित इति । चिति स्मृत्याम् । चौरादिकः ।
निष्ठायां सेटीति (६।४.३२) णिलोपः । रक्षित इति । रक्ष पालने । तात
आप्त इति । तैङ् पालने । आप्त व्याप्तौ ।

२०६ । शुष्कधृष्टौ ।

शुष्क इति । शुष शोषणे । शुषः क इति क्तस्य कादेशः (८।२।५१) ।
धृष्ट इति । जिधृषा प्रागल्भ्ये । धृत्वम् । कत्वधृत्वयोरसिद्धत्वादिह
निष्ठान्तत्वं वेदितव्यम् । असंज्ञार्थ आरम्भ इति । संज्ञायां पूर्वेष्वेव
सिद्धत्वात् ।

२०७ । आशितः कर्त्ता ।

आशेरिति । अश भोजन इत्यस्मात् कर्त्तरि क्तो निपात्यते । गत्यर्था-
कर्मकेत्यादिना (३।४।७२) । पूर्ववत् कर्मणि क्त इति । तयोरेवेत्यादिना
(३।४।७०) । उत्तरत्र भाव इति । नपुंसके भावे क्त इति (३।६।११४) ।

२०८ । रिक्ते विभाषा ।

रिक्त इति । रिचिर् विरेचने । प्रत्ययस्वरे प्राप्त आदेर्विभाषोदात्तत्वं
विधीयते । संज्ञायामित्यादि । निष्ठा च (६।१।२०५) द्वयजनादित्यस्याव-
काशो दन्तो गुप्त इति । अस्यावकाशोऽसंज्ञायां रिक्तो घट इति । यदा तु
रिक्तशब्दः कस्यचित् संज्ञा भवति तदोभयोःप्राप्तौ पूर्वविप्रतिषेधेन निष्ठा च
द्वयजनादिति (६।२।२०५) नित्यमाद्युदात्तो भवति । न च पूर्वविप्रतिषेधो
वक्तव्यः । परशब्दस्येष्टवाचित्वात् ।

२०६ । जुष्टार्पिते चक्षुन्दसि ।

जुष्ट इति । जुष्टी प्रीतिसेवनयोः । अर्पित इति । अर्सेर्णिच् । अर्ति-
ङ्गीत्यादिना (८।३।३६) पुक् ।

२१० । नित्यं मन्ते ।

केचिदन्तेत्यादि । किं पुनः कारणं जुष्टशब्द एवानुवर्त्तयन्तीत्याह अर्पित-
शब्दस्येत्यादि । अत्रापि किं कारणमित्याह अन्तोदात्तोऽपीत्यादि । तमेवान्तो-
दात्तस्य पाठमन्त्रं दर्शयितुमाह तस्मिन् साकं त्रिशतेत्यादि । आरम्भ
सामर्थ्यादेव नित्यत्वे सिद्धे नित्यग्रहणं विस्मयार्थमुत्तरार्थञ्च ।

२११ । युष्मदस्मदो ङसि ।

युष्मदस्मदौ मदिकप्रत्ययान्ते इति । युष्मसिभ्यां (Z) मदिगिति
(उण् २।१३६) मदिव्प्रत्ययमुत्पाद्य तयोर्व्युत्पादनात् । एतेन युष्मदस्मदोः
प्रत्ययस्वरान्तोदात्तत्वं दर्शयति । तव ममेति । युष्मदस्मदभ्यां ङसोऽशित्य-
शादेशः (७।१।७२) । तवममौ ङसीति (७।२।८६) युष्मदस्मदोर्मपर्यन्तस्य
(७।१।८१) तवममौ । शेषे लोपे (७।२।८०) कृते ऽतो गुणे (६।१।८७)
पररूपत्वम् । युष्मदस्मदोरादेशस्य स्थानिवद्भावादनोदात्तत्वम् । एवञ्च यो
ह्यशादेशेन सहेकादेशः सोऽप्येकादेश उदात्तेनोदात्त इत्युदात्त (८।२।५)
एवेत्यनेन क्रमेण विभक्तिस्वरे प्राप्त इदमुच्यते ।

२१२ । ङयि च ।

तुभ्यं मङ्गमिति । ङे प्रथमयोरमितग्रन्थावः (७।१।२८) । तुभ्यमङ्गौ
ङयीति (७।१।८४) युष्मदस्मदो तुभ्यमङ्गावादेशौ । किमर्थं पृथगयं योगः
क्रियत इत्यत आह पृथग्योगकरणमित्यादि । एकयोगे हि कार्यिणो-
र्निमित्तयोश्च समानत्वाद् यथासंख्यमत्र भवितव्यमिति कस्मचिदाशङ्क्य स्यात् ।
अतः पृथग्योगकरणं यथासंख्यनिरासार्थमिति प्रदर्शनायम् । ततश्चा-
स्वरितत्वादेव यथासंख्यं न भविष्यति । आशङ्कातः कस्यचिन्मन्दबुद्धेः

स्यादिति तन्निरासार्थं पृथग्योगकरणम् । अयमपि पूर्ववदेव विभक्ति-
स्वरूपवादः ।

२१३ । यतोऽनावः ।

कण्ठग्रमोष्ठमिति । भवार्थे तद्धितः । नाव्यमिति । नावा ताव्य-
मित्यस्मिन्नर्थे नौवयोधर्मेत्यादिना (४।४।८१) यत् । अत्र वान्तो यि प्रत्यय
इत्यवादेशे (६।१।७८) कृते व्यञ्जनस्य स्वरविधावविद्यमानत्वात् ततः
पूर्वस्य स्यादिति नावः प्रतिषेधः क्रियते । ललाट्यमिति । शरीरावयवाद
यदिति यत् (५।१।६) ।

२१४ । ईडवन्दृशंसदुहं ग्यतः ।

ईड् सुतौ । वदि अभिवादनसुत्योः । वड् संभक्तौ । शंस सुतौ ।
दुह प्रपूरणे । एतेभ्यो धातुभ्य ऋहलोर्ण्यदिति (३।१।१२४) ग्यत् प्रत्ययः ।
कस्मिन् पुनः प्राप्त इदमारभ्यत इत्याह इयनुबन्धकत्वादित्यादि । अथ कथं
पुनर्वार्यमित्यत्र ग्यत्प्रत्ययः ? यावतैतिसुशास्वित्वादिना विशेषविहितेन
क्यप्ता (३।१।१०८) भवितव्यमित्याह वार्यमित्यादि । ननु च वडोऽपि
क्यपैव भवितव्यम् ? वडिति सामान्यनिर्देशादित्याह क्यवविधौ हीतयादि ।

२१५ । विभाषा वेणुवन्धानयोः ।

णुप्रत्ययान्त इति । तद्विधौ स्थो णुरित्यतो (उण्, ३।३२७) णु-
ग्रहणानुवृत्तेः । यदि चानशन्त इति । ताच्छील्यवयोवचनशक्तिषु चान-
शित्यनेन (३।२।१२८) । अथ शानजन्त इति । लटः शतशानचावित्या-
दिना (२।२।१२४) । लसार्वधातुकनिघाते क्त इति । तास्यनुदात्ते-
दित्यादिना (६।१।१८५) । इन्धान इति । अस्यानुदात्तत्वादुदात्तनिवृत्ति-
स्वरेणेति । अनुदात्तस्य च यत्रोदात्तलोप (६।१।१६१) इत्यनेन । वेणु-
रित्यादि । संज्ञायामुपमान (६।१।२०४) मित्यस्यावकाशश्चावधिक्तेति ।
अस्या विभाषाया अवकाशोऽनुपमानो वेणुशब्दः । शुष्को वने वेणुरिति ।
वेति । यदा वेणुरिवेत्युपमानवेणुशब्दः कस्यचित् संज्ञा भवति तदा संज्ञायामुप-
मानमिति (६।१।२०४) तस्यानुदात्तत्वमिच्छते । तच्च पूर्वविप्रतिषेधाकभ्यते ।

२१६ । त्यागरागहासकुहश्वठक्रथानाम् ।

कुह विस्मापने । शठ श्वठ सम्यगवभाषणे । एतौ चौरादिकौ । अथ श्वथ क्रथ क्लथ हिंसार्थाः ।

२१७ । उपोत्तमं रिति ।

२१८ । चञ्चन्यतरस्याम् ।

मा हि चीकरतामिति । सन्वक्तृषुनि चङ्परिऽनग्लोप (७।४।८३) इत्यभ्यासस्येत्त्वम् । अटि प्रतिषिद्ध इति । यद्यटः प्रतिषेधो यस्य तस्यैव स्वरः स्याद्वात्वकारस्य हि चेति (८।१।३४) निघात इति । प्रतिषिद्ध इत्यपेक्षते । यदि निघातो न प्रतिषिध्येत तदा चङन्तस्योदात्तस्याभाव एव स्यात् । मा हि दधदिति । विभाषा धेट्श्वयोरिति (१।१।४८) चेषड् ।

२१९ । मतोः पूर्वमात् संज्ञायां स्त्रियामिति ।

उदुम्बरावतीति । उदुम्बरा अस्यां सन्तीति चातुरर्थिको मतुप् । मतो बह्वचोऽनजिरादीनामिति (६।३।११८) दीर्घत्वम् । शरावतीति । अत्र शरादीनाञ्चेति (६।३।१३०) । मतोरिति किम् ? गवादिनीति । मतो- रित्यस्मिन्ननुच्यमाने तत्सम्बद्धं पूर्वग्रहणमपि नोच्येत संज्ञाशब्दस्याकारमात्र-स्योदात्तत्वं प्रसज्येत । पूर्वग्रहणंमतोरनन्तरस्यास्य यथा स्यात् । इह मा भूत् सानुमतीति । लक्षणप्रतिपदोक्तपरिभाषया चेहैव स्याच् श्यामावती । उदुम्बरावतीत्यादि न स्यात् । पूर्वग्रहणात् पूर्वमात्रस्य भवति ।

२२० । अन्तोऽवत्याः !

अजिरवतीत्यादि । पूर्व्वन्मतुप् । पित्त्वादनुदात्तत्वं प्राप्तमिति । अत-स्तस्यायमपवाद इति शेषः । अथावत्या इत्युच्यमाने राजवतीत्येतस्मान्न भवति । ह्येतदपि नलोपे कृतेऽवतीशब्दान्तमित्याह स्वरविधावित्यादि । कथमुदाहरणम् ? यावता मतोर्वत्वस्यासिद्धत्वादत्रावतीशब्दान्तत्वं नास्तीत्याह वत्वं पुनरित्यादि । पुनः शब्देन नलोपाद्विशेषं दर्शयति । लोपो ह्यसिद्धः । वत्वं पुनः सिद्धम् । कुतः ? आश्रयात् । आश्रयः स्वरविधौ निमित्त-

त्वेनोपादानमित्यर्थः । अथतीशब्दस्यात्तोदात्तत्वं ब्रुवता वत्वमाश्रितम् । तस्मादाश्रयात् तस्य सिद्धत्वम् । अन्यथैवं वचनमनर्थकं स्यात् । नहि वत्वस्य सिद्धत्वमन्तरेणावतीशब्दान्तं किञ्चिदस्ति ।

२२१ । ईवत्याः ।

अयमपि पितृत्वानुदात्तस्यैवापवादः । अहीवतीत्यादि । शरादीनाञ्चेति (६।३।१२०) दीर्घः । संज्ञायामिति च (८।२।११) वत्वम् ।

२२२ । चौ ।

उदात्तनिवृत्तिस्वरपवादोऽयमिति । दधीच इति । दध्यञ्चतीति क्तिन् । गतिकारकोपपदादित्युत्तरपद (६।२।१३८) प्रकृतिस्वरिणाञ्चेरकार उदात्तः । विभक्तावजादावसर्वनामस्थानेऽच इत्यकारलोपे (६।४।१३८) कृते सत्यनुदात्तस्य च यत्रोदात्तलोप (६।१।१६१) इत्युदात्तनिवृत्तिस्वरः प्राप्नोति । अतस्तस्यायमपवादः । चावतद्धित इत्यादि । यदीदमञ्चेः पूर्वस्यान्तोदात्तत्वं विधीयते तदा तद्धितं भवतीत्येतदर्थरूपं व्याख्येयमित्यर्थः । व्याख्यानञ्चेदम् । अन्यतरस्याग्रहणमनुवर्त्तते । सा च व्यवस्थितविभाषा । तेन तद्धिते न भविष्यतीति ।

२२३ । समासस्य ।

राजपुरुष इत्यादिषूदाहरणेषु समासपदानां तस्मिंस्तस्मिन् स्वरे प्राप्ते सतीदमारभ्यते । स आख्यायते । राजशब्दे तावत् कनिन् युवपितक्षि-राजीति (उण्, १।१५४) कनिन्प्रतयान्तत्वान् नित्स्वरिणाद्युदात्तत्वम् । एवं पुरुषेऽपि । स हि पुरः कुषन्निति (उण्, ४।५।१३) कुषन् प्रतयान्तो व्युत्पाद्यते । ब्रह्मण इदमिति तस्येदमिति (४।३।१२०) ब्राह्मणशब्दोऽणन्तः प्रतयस्वरिणान्तोदात्तः । कलस्तृपञ्चेति (उण्, १।१०४) वृषादिभ्यश्चित् (उण्, १।१०६) । बहुलवचनात् कमे ऋगिति (उण्, १।१०६, गणसूत्र) कम्बलशब्दो व्युत्पाद्यते । तेनायं चित्स्वरिणान्तोदात्तः । कन्याशब्दोऽन्तस्वरितः । अन्नयादयञ्चेति (उण्, ४।५।५०) निपातयते । अथवा कनी दीप्तिकान्तिगतिष्वित्यस्मादृहलोर्णदिति (३।१।१२४) स्यात् । कन्यायाः

कनीन चेति (४।१।११६) निपातनादुच्चरभावः । तित्स्वरेणायमन्त-
 स्वरितः सम्प्रत्यते । स्वनशब्दः स्वनहसोर्वेत्यवन्तत्वाद् (३।३।६२) धातु-
 स्वरेणायुदात्तः । पटत् पटद् ध्वन्यत इति पटहशब्दः पृषोदरादित्वादन्तो-
 दात्तः । शब्दशब्दः शाशपिभ्यां ददनाविति (उण्, ४।५।३७) दन् प्रत्ययान्त-
 त्वान्नित्स्वरेणायुदात्तः । पचादिषु नदङिति पठ्यते । तेन टिड्ढाणञिति
 (४।१।१५) ङीपि कृते तत्र च यस्येति चेत्यकारलोपे (६।४।१४८) कृत
 उदात्तनिवृत्तिस्वरेणान्तोदात्तो नदीशब्दो भवति । घोषशब्दो घञन्तत्वान्
 जित्स्वरेणायुदात्तः । पृषत्समिच्छब्दो प्रातिपदिकस्वरेणान्तोदात्तौ । अथ
 राजपृषदुज्जाह्वणसमिदितत्र कथमन्तो भवति ? यावता योऽत्र समासस्यान्तो
 नासौ स्वरभाक् । यस्तु तस्मात् पूर्वः स तकारेण व्यवहित इत्याह स्वरविधा-
 वितऽदि । हलन्तेऽपीति समासस्येदं विशेषणम् । अन्तोदात्तत्वमिति ।
 समासे येऽचः पूर्वे तदपेक्षया परस्याचोऽन्तत्वं वेदितव्यम् । तेन नानापद-
 स्वरस्यापवाद इति । समासे हि पदानां पृथक् स्वरो भवति यदीदं
 नोच्येत । ततो नाना पृथक् पदानां स्वरः प्राप्नोति । अतस्तदपवादोऽय-
 मुच्यते ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्जिकायां षष्ठस्याध्यायस्य

प्रथमः पादः ॥ ६।१ ॥

अथ

काशिकाविवरणपञ्जिका ।

षष्ठाध्यायस्य ।

द्वितीयः पादः ।

१ । बहुब्रोहौ प्रकृत्या पूर्वपदम् ।

पूर्वपदग्रहणमित्यादि । प्रकृतिभावो ह्यत्र तस्य युज्यते विधातुं यस्या-
नुदात्तलक्षणो विकारः प्राप्नोति । नच पूर्वपदस्याज्भल्समुदायस्यासौ
प्राप्नोति । किं तर्हि ? स्वरितस्योदात्तस्य वा । तत्र यदीह पूर्वपदग्रहणं
पूर्वपद एव वर्त्ततेऽपार्थकमेवेदं वचनं स्यात् । तस्मात् पूर्वपदस्ये स्वर उदात्ते
स्वरिते वा पूर्वपदग्रहणं वर्त्तत इति विज्ञायते । भवति हि तात्स्थ्यात् ताच्छब्दं
यथा मञ्चाः क्रोशन्तीति । स्वभावेनावतिष्ठत इति । अनेन प्रकृत्या भवती-
त्यस्यार्थमाचष्टे । तमेव वाक्यान्तरेण स्पष्टीकर्तुमाह न विकारमनुदात्तत्व
मापद्यत इति । कथं पुनरनुदात्तलक्षणो विकारः प्राप्नोति यन्निवृत्तये
प्रकृतिभावोऽयमारभ्यत इत्याह समासान्तोदात्तत्वे हि सतीत्यादि । समासान्तो-
दात्तत्वापवादोऽयमिति । नाप्राप्ते तस्मिन्नारम्भात् । कृष्णो मृग इति । कृष्ण-
गुणत्वात् । आद्युदात्त इति । जित्स्वरेण । तत्र चेत्यादि । तत्र सुवो दीर्घश्चेति
(उण्, ३।३०५) दीर्घग्रहणमनुवर्त्तते । सुशृभ्यां निञ्चेत्यतो (उण्, ३।३०६)
निञ्चेति च । तेनाद्युदात्त इति । नित्स्वरेण । कृदुत्तरपदेत्यादि । ब्रह्मचारीति ।
व्रत (३।२।८०) इति णिनिः । उपपदसमासः । तत्र गतिकारकोपपदात्
कृदिति (६।२।१३८) ब्रह्मचारीतिशब्दः कृत्स्वरेणान्तोदात्तः । स्नातकशब्दः
कन्प्रत्ययान्त इति । यावादित्वात् । यावादिषु स्नात वेदसमाप्ताविति

पठ्यते । आद्युदात्त इति । नित्स्वरेण । ओत्रियशब्दो निष्वादाद्युदात्त इति । ओत्रियंश्छन्दोऽधीत इति निपातगते (५।२।८४) । तेन नित्स्वरेणाद्युदात्तः । मनुष्यशब्दस्ति त् स्वरित (६।१।१८) मित्तीति । मनोज्ञतावज्यतौ षुक् चेति (४।१।१६१) यत्प्रत्ययान्तत्वात् । उदात्तग्रहणमित्यादि । तत्रोदात्तग्रहणं कर्षात्वतो घञोऽन्तउदात्त (६।१।१५८) इत्यतोऽनुवर्त्तते । स्वरितग्रहणमिति । तित् स्वरित (३।१।१८५) मित्यतः । ततः किं सिद्धं भवतीत्याह तेनेत्यादि । उदात्तस्वरितानुवृत्ते ह्येतदेव प्रयोजनम् । यत्रोदात्तः स्वरितो वास्ति तत्रैव यथा स्यात् । समशब्दो हि सुनोतेर्दमबिति डमप्प्रत्ययान्तो व्युत्पाद्यते । तेन धातोष्टिलोपे कृते प्रत्ययस्य पितृत्वात् सर्वानुदात्तो भवति ।

२ । तत्पुरुषे तुल्यार्थतृतीयासप्तम्युपमानाव्ययद्वितीयाकृत्याः ।

यतोऽनाव (६।१।२१३) इत्याद्युदात्त इति । नौवयोधर्मेत्यादिना (४।४।८१) यत्प्रत्ययान्तस्य तुल्यशब्दस्य व्युत्पादितत्वात् । तुलया संमितं तुल्यमिति । सट्क्शब्द इत्यादि । त्यदादिषु दृशेरनालोचने कञ्चेत्यत्र (३।२।६०) समानान्य-योश्चेति वक्तव्यमित्युपसंख्यानं कृतम् । तेन सट्क्शब्दः कन्नन्तः । दृग्दृश-वतुष्विति (६।३।८८) समानस्य सभावः । सट्शब्दोऽपीत्यादि । कृदुत्तरपद प्रकृतिस्वरेणेत्यपेक्षते । इकारः प्रत्यय इति । तत्राच इरित्यत (उण्, ४।५।७८) इकारप्रत्ययानुवृत्तेः । किदिति । भुजेः किञ्चेत्यतः (उण्, ४।५।८१) किद् ग्रहणानुवृत्तेः । सप्रत्ययान्तोऽक्षशब्द इति । अग्नेर्देवन इत्यत्र (उण्, ४।६।३०) वृत्तवदिह्निकमिकपिभ्यः स इत्यतः (उण्, ३।३।४२) सप्रत्ययानुवृत्तेः । नञ्विषयस्येति । नपुंसकलिङ्गविषयस्येत्यर्थः । मध्योदात्तत्वञ्चेति । न्यग्रोधस्य च केवलस्येति (७।३।५) निपातनादित्यनेन सम्बन्धः । अब्राह्मण इति । नञ्-समासः । कुब्राह्मण इत्यादौ कुगतिप्रादय इति (२।२।१८) । एतान्यव्ययान्याद्युदात्तानीति । निपाताद्भादुरदात्ता इति (फिट्, ४।७।८) वचनात् । एषाञ्च निपातत्वात् । तत्र नञ्कुशब्दयोश्चादयोऽसत्त्व इति (१।४।५७) चादिषु पाठान्निपातत्वम् । निरतिशब्दयोस्तु प्रादय इति (१।४।५८) तयोः प्रादिषु पाठात् । अव्यय इत्यादि । अव्यये पूर्वपदे प्रकृतिभावे कर्त्तव्ये नञ्

प्रभृतीनामेव भवतीत्येतदर्थरूपं व्याख्येयम् । तत्रेदं व्याख्यानम् । चङाद्यतर-
स्यामित्यतो (६।१।२१) ऽन्यतरस्याग्रहण मनुवर्त्तते । सा च व्यवस्थितविभाषा ।
तेन नञ्कुनिपातानामेव भविष्यतीति । स्नात्वाकालक इति । मयूरव्यं-
सकादित्वात् समासः । क्तातोसुन्कसुन इति (१।१।४०) पूर्वपदस्याव्ययत्वम् ।
मुहूर्त्तसुखमित्यादौ कालाध्वनोरत्यन्तसंयोग इति (२।३।५) द्वितीया ।
सर्वरात्रशब्दोऽप्यप्प्रत्ययान्त इति । सर्वा च रात्रिश्चेति पूर्वकालैकेत्यादिना
(२।१।४८) समासऽहः सर्वैकेत्यादिनाच् प्रत्ययविधानात् (५।४।८७) ।

३ । वर्णो वर्णेष्वेनेते ।

रुहे श लो वेतीति । अत्र (उण्, ३।३७१) ह्रस्वाभ्यामितन्नितीतनो
(उण्, ३।३७३) ऽनुवर्त्तनात् । परमकृष्ण इति । अत्र समासान्तोदात्तत्वमेव ।

४ । गाधलवणयोः प्रमाणे ।

शम्बगाधमिति । गाध्यत इति गाधः । गाधु प्रतिष्ठालिप्सयोः । अर्ध-
र्चादित्वात् पक्षे नपुंसकत्वम् । अर्त्तिलूधूसू इति । अनेन सूत्रैकदेशेनार्त्त-
लूधूसूखनसहचर इति (३।२।१८४) इत्येतत्सूत्रमुपलक्ष्यते । मध्योदात्त
इति । प्रत्ययस्वरेण । अशूप्रुषीति । अशूप्रुषिलटिकणिघटिविशिभ्यः कन्निति
(उण्, १।१४८) सूत्रमुपलक्ष्यति । ननु चायामः प्रमाणम् । आयामस्तु प्रमाणं
स्यादिति वचनात् । नच शम्बगाध मित्यादि स्तत्पुरुषः प्रमाणवाची । किं
तर्हि ? इयत्तावाचीत्याह प्रमाणमित्यादि । इयतो भाव इयत्ता । सा परि-
च्छिद्यते येन स इयत्तापरिच्छेदः । स एवात्र प्रमाणं वेदितव्यम् । न
पुनरायाम एव । तत् कथम् ? प्रमीयतेऽनेनेति प्रमाणमिति क्रियाशब्दोऽत्र
प्रमाणशब्दो गृह्यते । नतु रुढिशब्दः । लक्ष्यानुरोधात् । तेन येनेयत्ता
परिच्छिद्यते तत् सर्वं प्रमाणम् । स्वरव्यङ्ग्यं चेति । अस्य स्वरे योऽयं प्रकृतिभावो
विधीयते तेन व्यङ्ग्यं द्योत्यमित्यर्थः । एतेषामिति । शम्बगाधादीनाम् ।

५ । दायाद्यं दायादे ।

दायो भागः । अंश इत्यर्थः । दायमादत्त इति दायादः । मूलविभुजादि-

त्वात् कः । दायादस्य कर्म दायाद्यम् । किं पुनस्तत् ? दाय एव । स हि दायादिरादीयमानः कर्म भवति । उदात्त इति च तत्र वर्त्तत इति । मन्त्रे ह्येत्यादेः (३।३।८६) सूत्रात् । ननुच निपूर्वः सूत्रे धातुरुदात्तः । तत् कथं केवलाद् भवतीत्याह बहुलवचनादित्यादि । अथेत्यादि । वक्ष्यमाणोऽभिप्रायः । येनाभिप्रायेण पृष्टवांस्तमाविष्कर्त्तुमाह यद्येवमित्यादि । यदि स्वामीश्वरे-
दिना (२।३।३८) षष्ठी विधीयते । सप्तम्येव हि विधातव्या । न षष्ठी । तस्याः शेष इतेष्व (२।३।५०) सिद्धत्वादित्यत आह तस्यास्त्वित्यादि । यदि सप्तम्येव विधीयेत ततोऽसौ विशेषविहितत्वात् षष्ठ्या बाधिका विज्ञायेत । नत्वेवं विज्ञायेतेति पुनरनयैव शेषलक्षणषष्ठ्यभ्यनुज्ञायते । नत्वपूर्वा विधीयते । तेनाप्रतिपदविहितत्वाद् भवत्येव समासः । परमदायाद् इति । अत्र पूर्वपदं पूजावाचि । न दायाद्यवाचि ।

६ । प्रतिबन्धिचिरकृच्छयोः ।

कार्यसिद्धिं प्रतिबध्नाति विहन्तीति प्रतिबन्धि । ताच्छील्य आवश्यके वा णिनिः । विशेषणसमासे कृत इति । ननु च विशेषणसमासः सामानाधिकरण्ये भवति । नचेदं सामानाधिकरण्यम् । कथं पुनरत्र पूर्वपदं प्रतिबन्धि भवतीत्याह गमनमित्यादि । अचिरकालभाविनि गमने कार्य-
सिद्धिर्निष्पद्यते । कृच्छयोगि चेति । कृच्छं दुःखम् । तदयोगिनि गमने गन्ता प्राप्यमर्थं दुःखेनाभिहन्यमानो न प्राप्नोति । तस्माच्चिरकालभावि कृच्छ-
योगि वा यद् गमनं तत् कार्यसिद्धेः प्रतिबन्धि जायते ।

७ । पदेऽपदेशे ।

व्याज इति । कृद्घेत्यर्थः । मूत्रपदेनेति । मूत्रव्याजेनेतरर्थः । इन्-
प्रतयान्त इति । सिविमुच्योष्टेरुच्चेत्यत्र (उण्, ४।६०२) इन्नित्यस्यानुवृत्तेः । मूत्रयतेरिति । मूत्र प्रस्रवणे । उच्चारशब्दोऽपि घञन्तः । याथादीत्यादि । घञन्तत्वात् ।

८ । निवाते वातवाणे ।

कुड्यादिहेतुक इत्यादि । कुड्यादिहेतुके वर्त्तन्ते कार्ये कारणोपचारात् ।

भवति कारणे कार्योपचारो यथा सर्वमिदं पुरातनं कर्म भुज्यत इति ।
कवतेरिति । कु शब्दे । आद्युदात्त इति । यतोऽनाव इत्यनेन (६।१।२।१३) ।
अक्प्रत्ययान्तोऽन्तोदात्त इत्यपर इति । ते कवते उग्रगति सूत्रमधोयते ।

६ । शारदेऽनार्त्तवे ।

रज्जुशारदं दृषच्छारदमिति । योगविभागात् समासः । शारद-
शब्दोऽयं प्रत्ययवाचीति । प्रत्ययमभिनवमचिरकालभावीत्यर्थः । एतेन
नानार्थवाचित्वं शारदशब्दस्य दर्शयति । नित्यसमास इति । महा-
विभाषायाः प्रकृताया व्यवस्थितविभाषात्वात् । अनुपहतमिति । रजोभिः ।
अनुपहतत्वं तु सद्य उद्धृतत्वात् । उप्रत्ययान्त इति । सृजेरसुम् चेत्यत्र
(उण्, १।१५) भृमृशीतृचरित्सरितनिधनिमिमसजिभ्य उरित्यत (उण्, १।५)
उकारप्रत्ययानुवृत्तेः । आदिप्रत्ययान्त इति । दृणातेः षुग् ऋस्वश्चेत्यत्र
(उण्, १।११८) शृदृभसोऽदिरित्यतो (उण्, १।१२७) ऽदिप्रत्ययानुवृत्तेः ।
परमशारदमिति । शरदि भवं शारदम् । सन्धिवेलाद्यृतुनक्षत्रोभ्योऽणिति
(४।३।१६) सूत्रेणोत्पन्नोऽयं शब्दः ।

१० । अध्वर्युकषाययोजातौ ।

जातिवाचिनो नियतविषया इति । नियतो विषयो येषामिति विग्रहः ।
नियतविषयत्वं तु जातिविशेषत्व एव वर्त्तमानत्वात् । अध्वर्युप्रभृतीनां
गोत्रञ्च चरणैः सहेति चरणत्वाज्जातित्वम् । यत्प्रत्ययान्त इति । द्युप्राग-
पागुदक्प्रतीचो यदिति (४।२।१०१) । कठशब्दः पचाद्यचि व्युत्पादित
इति । कठ कृच्छ्रजीवन इत्यस्मात् । तदेवमिति । यस्मादेवं कालापशब्दो-
ऽणन्तस्तस्मात् प्रत्ययस्वरणान्तोदात्तः । ठकि सत्यन्तोदात्त इति । कित
(६।१।१६५) इत्यनेन ।

११ । सदृशप्रतिरूपयोः सादृश्ये ।

पितृसदृश इति । तुल्यार्थैरित्यादिना (२।३।७२) षष्ठी तृतीया च ।
पूर्वसदृशेत्यादिना (२।१।३१) समासः । पितृमातृशब्दावुणादिष्वन्तोदात्तो
निपातिताविति । नमृनेष्टृत्वष्टृहोत्वपोत्वभ्रातृजामातृमातृपितृदुहित इत्यत्र

(उण्, २।२५२) । अथ सदृशग्रहणं किमर्थम् ? यावता मातृसदृशः पितृसदृश इत्यत्र तत्पुरुषे तुल्यार्थं (६।२।२) इत्येव सिद्धमित्यत आह षष्ठीसमासार्थञ्चेत्यादि । तुल्यार्थे हि प्रयोगे षष्ठ्यपि विधीयते । तत्र यदा मातृसदृश इति षष्ठीसमासः क्रियते तदापि यथा स्यादित्येवमर्थं सदृशग्रहणम् । सति त्वस्यारम्भे तृतीयासमासेऽपि परत्वादनेनैव सदृशग्रहणं कर्त्तव्यमित्यत आह इहेत्यादि । दास्याः सदृशो वृषल्याः सदृश इति । अत्र षष्ठ्या आक्रोश इत्यलुकि (६।३।२१) कृते षष्ठीसमास स्तत्सदृशग्रहणं प्रयोजयति । अलुकि सति रूपविशेषस्य विद्यमानत्वात् । यदि षष्ठीसमासार्थं सदृशग्रहणमिह क्रियते तृतीयासमासो न कर्त्तव्यः । विशेषाभावात् । नैतदस्ति । तत्रापि हि कर्त्तव्य एव यत्र षष्ठ्यर्थो नास्ति तदर्थः । यथा विद्यया सदृशो विद्यासदृश इति । नह्यत्र षष्ठ्यर्थो विद्यते । किं तर्हि ? तृतीयार्थः । विद्यया हेतुना सदृश इत्यर्थः । अत्रेत्यादि । तत्र दासीशब्दस्य डीबुदात्तनिवृत्तिस्वरणान्तोदात्तार्थः । दसि सेवन इति दंसेष्टनौ न आ चेति (उण्, ५।६८८) टप्रत्ययान्तो नकारस्य चाकारादेशः । टिड्ढाणञिति (४।१।१५) डीप् । यस्येतिलोपः (६।४।१४८) । अनुदात्तस्य च यत्रोदात्तलोप (६।१।१६१) इत्युदात्तत्वम् । वृषलीशब्दो जातेरस्त्रीविषयादिति (४।१।६३) डीषन्तोऽन्तोदात्तो भवति । प्रत्ययस्वरेण ।

१२ । द्विगौ प्रमाणे ।

प्राच्यसप्तशम इति । षष्ठीसमासः । प्राच्यशब्द आद्युदात्त इति । यत् प्रत्ययान्तत्वात् । यतोऽनाव इति (६।१।२१३) । गान्धारिशब्दः कर्दमादित्वादाद्युदात्तो मध्योदात्तो वेति । कर्दमादीनाञ्चेत्य- (फिट्, ५८) त्वादियङ्गञ्चानुवर्त्तते । तत्र यदादेरुदात्तो विधीयते तदाद्युदात्तो भवति । यदातु द्वितीयस्य तदा मध्योदात्तः । व्रीहिप्रस्थ इति । षष्ठीसमासः । परमसप्तशम इति । समानां (A) शमानां समाहारः सप्तशमम् । मूलोदाहरणे तु तद्वितार्थे द्विगोरुत्तरपदत्वम् ।

(A) मुद्रितकाशिकायां सप्तशब्दो दन्त्यादिः । टीकायानु तालव्यादिः । शमस्तु चतुरङ्गुल इति यादवः ।

१३ । गन्तव्यपण्यं वाणिजं ।

गमनीयं गन्तव्यम् । पण्यं व्यवहर्त्तव्यमिति । मद्रवाणिज इति । मद्रेषु यो व्यवहरति स एव मुच्यते । सप्तमीसमास इति । सप्तमीति (२।१।४०) योगविभागात् । रक्प्रत्ययान्तत्वादिति । स्क्रायितञ्जीत्यादिना (उण्, २।१७०) मदे रकं विधाय व्युत्पादितत्वात् ।

१४ । मात्रोपज्ञोपक्रमच्छाये नपुंसके ।

तुल्यप्रमाणं वर्त्तत इति । तुल्यं प्रमाणं यस्येति विग्रहः । अस्वपदविग्रह इति । स्वपदविग्रहः कस्मान्न भवति ? तादृशं हि वाक्यं कर्त्तव्यं यथा समासार्थः प्रतीयते । भिक्षामात्रमिति । अस्य च भिक्षया तुल्यप्रमाणमित्येषोऽर्थः । नचायं स्वपदविग्रहेण शक्यः प्रतिपादयितुम् । मात्रशब्दस्य तुल्यप्रमाणवृत्तित्वात् । स हि समास एव तुल्यप्रमाणे वर्त्तते । न वाक्ये । अतएवोक्तं मात्रशब्दोऽयं वृत्तिविषय इत्यादि । वृत्तिरिह समासवृत्तिरेव विषयः । अप्रत्ययान्तोऽन्तोदात्त इति । टापा सहेकादेश उदात्तेनोदात्तत्वात् । उप्रत्ययान्त इति । इषेः किञ्चेत्यत्र (उण्, १।१३) भृमृशीत्यादेः सूत्रादु- (उण्, १।५) प्रत्ययानुवृत्तेः ।

१५ । सुखप्रिययोर्हिते ।

तत्र सुखप्रियशब्दावित्यादि । तच्छब्देन सुखप्रिययोः प्रत्यवमर्शः । तयोः सुखप्रिययोः हेतुरायतनां जन्मान्तरे प्रीतिकरः । तत्र सुखप्रियशब्दौ वर्त्तते । किं कारणमेवं व्याख्यायत इत्याह तद्विहितमित्यादि । हि तथाचेतार्थः । तत्पुरुषे प्रकृतिभावोऽयं विधीयते । एष हि तत्पुरुषो हितवाची भवति यदि सुखप्रियशब्दावुत्तरपदे हितहेतौ वर्त्तते । हितञ्च किम् ? यदायत्नां प्रीतिं करोति । कथं पुनः सुखप्रियशब्दौ तदेतौ वर्त्तते ? कारणे कार्योप-चाराद् यथा नड्वलोदकं पादरोग इति ।

१६ । प्रीतौ च ।

अथ प्रीतौ चेतीदं ग्रहणं किमर्थम् ? यावता सुखप्रिययोः प्रीत्यभिचारात् । एवं प्रीतौ गम्यमानायां भविष्यतीत्यत आह सुखप्रिययोः

प्रोत्थेत्यादि । प्रीतिग्रहणं मन्त्रेणापि सिद्धे सुखप्रिययोः प्रीतप्रव्यभिचाराद् यदिह प्रीतिग्रहणं क्रियते तदतिशयिता या प्रीति स्तस्यां यथा स्यादित्येवमर्थम् । ब्राह्मणच्छात्रशब्दौ प्रत्ययस्वरणान्तोदात्ताविति । ब्राह्मणशब्दोऽणन्तः । छात्रशब्दश्छात्रादिभ्यो ण (४।४।६२) इति णप्रत्ययान्तः । कन्याशब्दः स्वरितान्त इति । (B) अग्न्यादिषु तथाभूतस्यैव पाठात् । राजसुखं राजप्रियमिति । अत्र यद्यपि सुखप्रिययोः प्रीतप्रव्यभिचारित्वात् प्रीतिर्गम्यते तथाप्यतिशयेन या प्रीतिः सा न गम्यत इति भवति प्रत्युदाहरणम् ।

१७ । स्वं स्वामिनि ।

१८ । पत्यावैश्वर्य्ये ।

धान्यमन्तस्वरित इति । ण्यदन्तत्वात् तित्स्वरेण । वृषत्या भर्त्तेत्यर्थ इति । वृषत्याः कामयितेति यावत् ।

१९ । न भूवाक्चिद्दिधिषु ।

भुवः संज्ञान्तरयोरिति (३।२।१७९) क्तिपा भूशब्दो धातुस्वरणान्तोदात्तः । एवं वाक्शब्दः । वचः क्तिवचिप्रच्छीत्यादिना (३।२।१७८, वा) क्तिप् । चिदिति । चित्ती संज्ञान इत्यस्मादन्तेभ्योऽपि (३।२।१७८) दृश्यत इति क्तिप् । नृतिशृङ्गोः कूरित्यधिकृत्य (उण्, १।९१) अन्दूट्भूजम्बूकफेलूकर्कन्धूदिधिषू रिति (उण्, १।९३) दिधिषूशब्दः कूप्रत्ययान्तोऽन्तोदात्त इति ।

२० । वा भुवनम् ।

२१ । आशङ्काबाधनेदीयःसु सम्भावेने ।

शकि शङ्कायामित्येतस्माद्गुरोश्च हल (३।३।१०३) इत्यकारप्रत्ययः । केचित्तु घञन्तस्य शङ्कशब्दस्य ग्रहणमिति वर्णयन्ति । बाध लोडन इत्यस्मादाङ् पूर्वाद घञाबाधः । अत्यर्थमन्तिकं नेदीयः । अन्तिकशब्दस्यान्तिकवाढयो- नेदसाधावितीयसुनि (५।३।६३) परतो नेदादेशः । अस्तित्वाध्यवसाय इति । अस्तित्वनिश्चय इत्यर्थः । गमनाशङ्कमिति । षष्ठीसमासः । क्रियाविशेषण- त्वान्नपुंसकलिङ्गम् । लोकाश्रयत्वाद्वा लिङ्गस्य ।

२२ । पूर्वं भूतपूर्वं ।

आढ्यो भूतपूर्वं इति । यः पूर्वमाढ्य आसीत् स एवमुच्यते । समासे गम्यमानार्थत्वाद् भूतशब्दो न प्रयुज्यते यथा दध्योदन इत्यत्रोपसिक्तशब्दः । परमपूर्वं इति । अत्र सन्महदित्यादिना (१।१।६१) समासः । अत्र परमश्चासौ पूर्वश्चेति समास इति । इतिकरणोऽर्थनिर्देशार्थः । परमश्चासौ पूर्वश्चेति योऽयं वाक्यार्थः पूज्यमानतालक्षणस्तस्मिन्निष्ठ प्रत्युदाहरणे समास इत्यर्थः । नतु परमो भूत इति । तुशब्दोऽवधारणे । परमो भूतपूर्वं इति योऽयं वाक्यार्थः परमपूर्वकाललक्षणस्तस्मिन्नेवात्र समास इत्यर्थः । किं कारणमित्याह तथाचेत्यादि । चशब्दो हि हीतार्थे । अयं समासो न भवति । एवं सत्युदाहरणमेवेदं भवति । न प्रत्युदाहरणम् । पूर्वशब्दस्य भूतपूर्ववाचित्वात् । यस्तु प्रायेण पुस्तकेषु पाठोऽत्र परमश्चासौ भूतपूर्वश्चेति विग्रहो नतु परमो भूतपूर्वं इति स प्रमादपाठो वेदितव्यः । वाक्यद्वयेऽपि भूतपूर्वयोर्गम्यमानत्वात् ।

२३ । सविधसनीडसमर्यादसवेशसदेशेषु सामीप्ये ।

सह विधया सविधः । तेन सहेति तुल्ययोग (२।२।२८) इति बहुव्रीहिः । वोपसर्जनस्येति (६।३।८२) सहस्य सभावः । एवं सनीडादिष्वपि बहुव्रीहिभावश्च वेदितव्यः । मद्रसविधमित्यादयः षष्ठीसमासाः । ननु च सह विधयेत्येवमादावर्थे सविधादयः शब्दा व्युत्पाद्यन्ते । तत् कथमेषां सामीप्ये वृत्तिरित्याह सह विधयेत्येवमादिकेत्यादि । आदिशब्देन सह नीडेन सह मर्यादयेत्येवमादीनां ग्रहणम् । एवकारोऽवधारणार्थोऽभिधेयव्यवच्छेदं करोति । व्युत्पत्तिनिमित्तमेव नाभिधेयमिति । समीपवाचिनस्त्वेत इति । अत्रापि तुशब्दोऽवधारणार्थ एव । समीपवाचिन एव । नतु सह विधयेत्येवमादिवाक्यार्थवाचिन इति ।

२४ । विस्पष्टादीनि गुणवचनेषु ।

विस्पष्टकटुकमिति । कटुशब्दात् संज्ञायां कन् । सुप्सुपेति समास इति । अथ विशेषणं विशेष्येण बहुलमिति (२।१।५७) विस्पष्टकटुकमित्यत्र

विगृह्य कस्मात् कर्मधारय एव न क्रियत इत्याह विस्मृष्टादयो ह्यत्रेत्यादि ।
 कर्मधारयो हि सामानाधिकरण्ये सति भवति । न चेह सामानाधिकरण्य-
 मस्ति । तस्माद् विस्मृष्टादयोऽत्र कटुकादेः शब्दस्य यत् प्रवृत्तिनिमित्तं
 कटुकत्वादि तस्य विशेषणम् । न तद्वतो द्रव्यस्य । कटुकादिभिश्च शब्दैः
 कटुकस्यास्तिलक्षणे यस्यास्ति तद्गुणवद् द्रव्यमभिधीयते । ततो वैयधिकरण्ये
 नास्ति कर्मधारयः । तस्माद् यथोक्तेन विधिना समासोऽत्र कर्त्तव्यः ।
 विस्मृष्ट इति । स्मृश बाधनस्पर्शनयोरित्यस्य निष्ठायां दस्तस्मृष्टच्छन्नज्ञप्ता
 इति (७।२।२७) स्मृष्टशब्दो निपातितः । तस्य विशब्देन गतिसमासः ।
 विचित्रशब्द इत्यादि । चित्र चित्रीकरणे । चुरादिः । तस्माद् घञ् ।
 विशेषेण चित्रं विचित्रम् । प्रादिसमासः । अव्ययस्वरेणेति । तत्पुरुषे
 तुल्यार्थ इत्यादिना (६।२।२) विहितेन । अव्ययं पुनरत्र विशब्दः । तस्य
 च निपाता आद्युदात्ता (फिट्, ७८) इतः प्राद्युदात्तत्वम् । विचित्तशब्दमिति ।
 चित्ती संज्ञान इत्यस्य निष्ठायां चित्तम् । विगतं चित्तमस्येति बहुव्रीहिः ।
 बहुव्रीहिस्वरेणेति । बहुव्रीहौ प्रकृत्येति (६।२।१) विहितेन । व्यक्तशब्द
 इत्यादि । अञ्जेर्विपूर्वस्य निष्ठायां गतिस्वर उदात्तः । तत्रेकारस्य स्थाने
 यो यण् स उदात्तयण् भवति । ततः परस्याकारस्यानुदात्तस्य स्वरितः ।
 सम्पन्नशब्द इत्यादि । पदेः संपूर्वस्य निष्ठायां सम्पन्नशब्दः कर्त्तरि चेति ।
 पटुपण्डितशब्दौ प्रत्ययस्वरेणेति । अन्तोदात्तग्रहणमेकवचनान्तं यत् प्रकृतं तस्य
 विपरिणामं कृत्वान्तोदात्ताविति सम्बन्धः कर्त्तव्यः । पाटयतेः फलिपाटि-
 नमिजनीनां गुक् पटिनाकिधश्चेतुप्रत्ययः (उण्, १।१८) । पटिशब्दश्चादेशः ।
 पटुः । पडि गतौ । अस्मान्निष्ठायां पण्डितः । कुशल इति । कुशाक्षातोति
 ला दान इत्यस्मादातोऽनुपसर्गे क इति (३।२।३) कः । उपपदसमासः ।
 गतिकारकोपपदात् कृदित्युत्तर- (६।२।१३८) पदप्रकृतिस्वरः । चपलशब्द
 चित्स्वरेणेति । अन्तोदात्त इत्यपेक्षते । कथमयमन्तोदात्तचित्स्वरेणेत्याह
 कलस्तपश्चेत्यतः (उण्, १।१०४) कलप्रत्ययेऽनुवर्त्तमाने चुपेरञ्चो- (उण्, १।१०८)
 पधाया इति चुप मन्दायां गतावित्यस्मात् कलप्रत्ययान्तो व्युत्पाद्यते ।
 तत्र वृषादिभ्य (उण् १।१०६) चिदित्यतश्चिद्वहणमनुवर्त्तते । तेन चित्-

स्वरेणान्तोदात्तः । निपुणशब्द इत्यादि । अन्तोदात्त इति प्रकृतेन सम्बन्धः । पुणेरिति । पुण कर्मणि शुभ इत्यस्मादिगुपधानाप्रौक्तिरः क इति (३।१।२३५) कप्रत्ययः ।

२५ । अजग्रावमकनूपापवत्सु भावे कर्मधारये ।

गमनश्रेष्ठमिति । ल्युट् चेति (३।३।११५) ल्युट् । विशेषणसमासः । अतिशयेन प्रशस्यः श्रेयः । इष्टनीयसुनोः प्रशस्यस्य अ इति (६।३।६०) आदेशः । वचनज्येष्ठमिति । अत्रापि तयोरेव प्रत्यययोः परतः प्रशस्य-शब्दस्य ज्यादेशः । गमनकनिष्ठं गमनकनीय इति । इष्टनीयसुनोः परतो युवशब्दस्याल्पशब्दस्य च युवाल्पयोः कन्नन्यतरस्यामिति (५।३।६४) कनादेशः । ननु च अन्यकनामिति कथम् ? इतिकरणो हेतौ । यस्माच्छ्रज्यकनामिहादेशानां ग्रहणं ते चाजादौ प्रत्यये प्रशस्यादीनां विधीयन्त इति केवलानामसम्भवः । तस्मात् सामर्थ्यात् तद्वदुत्तरपदं गृह्यते ।

२६ । कुमारश्च ।

कुमारश्चमणेति । प्रातिपदिकग्रहणे लिङ्गविशिष्टस्यापि ग्रहणमिति (प, ७२) । कुमारीशब्दोऽत्र समस्यते । एवं हि अमणाशब्देन स्त्रीलिङ्गेन सामानाधिकरण्यमुपपद्यते । नान्यथा । कुमारशब्दोऽन्तोदात्त इति । कुमार क्रीडायामित्यस्मात् पचाद्यचि व्युत्पादितत्वात् । केचित् पुनरित्यादि । कथं पुनर्लक्षणप्रातिपदोक्तपरिभाषायां सत्यामविशेषेणेति लभ्यते ? एवं मन्यते । चकारोऽत्र क्रियते । सचास्यैव विधेः समुच्चयार्थः । तेन सर्वत्राविशेषेण भवति । एवं हि समुच्चयो भवति । नान्यथेति । ये तु कुमारः अमणादिभि (२।१।७०) रित्यत्रैव समासमिच्छन्ति ते पूर्वविध्यपेक्षया चकारमिह समुच्चयार्थं वर्णयन्ति ।

२७ । आदिः प्रतेनसि ।

प्रतिगत एनसेति । अनेनावादयः कृष्टाद्यर्थे तृतीययेति (२।२।१८, वा) तत्पुरुषत्वं प्रत्येनःशब्दस्य दर्शयति । प्रतिगतमेनी वा यस्येति । अनेन बहुव्रीहित्वम् । कुमारप्रत्येना इति । अत्वसन्तस्य चाधातोरिति (६।४।१४)

दीर्घः । ननु च नेह सूत्र उदात्तग्रहणमस्ति । तत् कथमुदात्तस्वरो लभ्यत इत्याह उदात्त इत्येतदिहेत्यादि । किं पुनस्तत्सामर्थ्यामित्याह पूर्वपदेत्यादि । नहि प्रकृतिस्वरादन्य एव स्वर उच्यते । किं तर्हि ? प्रकृतिस्वर एव । यतः प्रकृत्येति (६।२।१) वर्त्तते । तत्रैवमभिसम्बन्धः क्रियते । प्रकृतिभावेन कुमारशब्दस्य यः स्वरः प्राप्तः स आदे भवतीति । एवञ्च सामर्थ्यादुदात्तो लभ्यते । स एव हि कुमारशब्दस्य प्रकृतिभावेन स्वरः ।

२८ । पूगेष्वन्यतरस्याम् ।

२९ । द्रुगन्तकालकपालभगालशरावेषु द्विगौ ।

तद्वितार्थे द्विगोर्यविति । मासाद्वयसौत्यनुवर्त्तमाने (५।१।८१) द्विगोर्यविति यप् (५।१।८२) । ठञो लुगिति । प्राग्वतीयस्य । पञ्चकपाल इति । पञ्चसु कपालेषु संस्कृतः पुरोडाश इति संस्कृतं भक्षा इत्यण् (४।२।१६) तस्य द्विगोरित्यादिना (४।१।८८) लुक् । एते समासा इति । पञ्चकपाल इत्येवमादयो दशशरावपर्यन्ताः । कृताण्प्रत्ययलोपा इति । कृतोऽण्प्रत्ययलोपो येषां ते तथोक्ताः । पञ्चदशशब्दावत्र नृःसंख्याया इत्याद्युदात्तौ (फिट् २८) । पञ्चाश्व इति । तद्वितार्थे समासः । आर्हादगोपुच्छेत्यादिना (५।१।१८) ठक् । अर्धपूर्वेत्यादिना (५।१।२८) लुक् । पञ्चशराव इति । पञ्चशरावाण्यस्मिन्निति बहुव्रीहिः । अथेह कथं भवति पञ्चारत्नो दशारत्नयो इति ? यावता यणादेशे कृते गुणे च, नात्रेगन्तमुत्तरपदमित्याह पञ्चारत्न इत्यादि । यद् यण्गुणौ ह्यजादौ विभक्तौ परत इति ताविह बहिरङ्गौ । स्वरस्वन्तरङ्गः । प्राग् विभक्त्युत्पत्तेर्भावात् । असिद्धं बहिरङ्गमन्तरङ्गे । तेन पञ्चारत्न इत्यत्रापि द्विगुस्वर द्रुगन्तलक्षणः प्रवर्त्तते । स्थानिवद्भावादेति । अचःपरस्मिन् पूर्वविधाविति (१।१।५७) पूर्वस्वरे कर्त्तव्ये यो गुणः स्थानिवद्भावेनेगन्तलक्षणः प्रवर्त्तते । ननु च स्वरविधौ न पदान्तेत्यादिना (१।१।५८) स्थानिवद्भावः प्रतिषिध्यते । नैतदस्ति । स्वरदीर्घयलोपेषु लोपाजादेशो न स्थानिवदितुप्रकृत्वात् (१।१।५८, वा) । नचैव मिको यण् गुणौ लोपाजादेशौ । पञ्चारत्न इति । अरत्निशब्दोऽत्र कृदिकारादङ्गिनः सर्वतोऽङ्गिन्नर्थादित्येक

इति (४।१।४५ ग) बह्नादिषु पाठान् ङीषन्तः । इहापि पूर्ववत् तद्वितार्थे द्विगुः । मात्रचसु लोपः ।

३० । बह्वन्यतरस्याम् ।

पूर्वेणोगन्तादिषूत्तरपदेषु बहुशब्दस्यापि नित्यं प्रकृतिस्वरे प्राप्ते विकल्पोऽयमुच्यते । बहुरन्निरिति । पूर्ववत् समासादि । बहुमास्य इति । पूर्ववद् यप् । बहुकपालादयः समासा इहापि संस्कृतं भक्षा (४।२।१६) इत्यत्रापि तद्वितार्थे कृतेऽण्प्रत्ययलोपा द्रष्टव्याः । बहुशब्दोऽन्तोदान्त इति । स हि कुभ्रश्चेत्यनुवर्त्तमाने (उण्, १।२२) बहिमहि वृद्धावित्यस्माल्लङ्घिवंछोर्नलोपश्चेति (उण्, १।२८) कुप्रत्ययं विधाय व्युत्पाद्यते । तेन प्रत्ययस्वरेणान्तोदान्तः । यत्र यणादेश इति । बह्वरन्निरित्यत्र ।

३१ । दिष्टिवितस्त्योश्च ।

अबह्वर्थोऽयमारम्भः । पञ्चदिष्टिरिति । पञ्चारन्निरित्यनेन तुल्यम् ।

३२ । सप्तमी सिद्धशुष्कपक्वबन्धेष्वकालात् ।

साङ्गाश्यसिद्ध इति । सिद्धशुष्कपक्वबन्धेष्वेति (२।१।४१) समासः । साङ्गाश्यकाम्पित्यशब्दौ श्यप्रत्ययान्तत्वादिति । वुञ्छणित्यादिना (४।२।८०) सङ्गाशादिलक्षणं चातुरर्थिकप्रत्ययं विधाय व्युत्पादितत्वात् । ऊकशब्द इत्यादि । कृदाधारार्चिकलिभ्यःक (उण्, ३।३२०) इत्यधिकृत्य सृष्टभूशुषिमुषिभ्यः कगिति (उण्, ३।३२१) कक्प्रत्ययः किद् विधीयमानोऽवतेरपि भवतीति । तेनोक्तशब्दः कक्प्रत्ययान्तः । ज्वरत्वरेत्यादिना वते कृट् (६।४।२०) । निधानशब्दो निधाजः क्युप्रत्यये मध्योदान्त इति । निधानशब्दोऽयं कृपृवृजिमन्दि निधाजः क्युरिति (उण्, २।२३८) कुप्रत्ययान्तो व्युत्पादितः । तेन गतिकारकोपदात् कृदिति (६।२।१३८) कदुत्तरपदप्रकृतिस्वरे कृते मध्योदान्तो भवति । क्वचित् कुप्रतिप्रत्ययान्त इति पाठः । तत्र सप्तम्येकवचन इकोऽचि विभक्ताविति (७।१।७३) नुमं कृत्वा शब्दरूपापेक्षया नपुंसकलिङ्गं वेदितव्यम् । कुप्रतिप्रत्ययान्त शब्दरूपे प्रत्ययसङ्गक इत्यर्थः । कुम्भीकलसीशब्दौ ङीषन्ताविति । तेनान्तोदान्ताविति भावः । ङीषन्तता तु जातेरस्त्रीविषया-

दित्यादिना (४।१।६३) विहितेन ङीषा वेदितव्या । भ्राष्ट्रशब्दः घृन् प्रत्ययान्त इति । घृन्निति (उण्, ४।५।८८) वर्त्तमाने भ्रस्जिगमिनमिहनिविश्यशां वृद्धिश्चेति (उण् ४।५।८८) घृन्प्रत्ययान्ततया व्युत्पादितत्वात् । चक्रशब्दोऽन्तोदात्त इति । कञः के हे चेति (६।१।१२, वा) कप्रत्ययान्तत्वेन घुत्पादितत्वात् । चारकशब्दो ण्वुलन्तः । तेन लित्स्वरेणाद्युदात्तः । सप्तमी-स्वर इत्यादि । तत्पुरुष इत्यादिना (६।२।२, वा) सप्तम्याः प्रकृतिभावेन यः स्वरः विधीयते स परत्वात् याथ (६।२।१४४) घञित्यादिना विहितेन स्वरेणान्तोदात्तेन बाधितः । तेन पुनर्विधीयते ।

३३ । परिप्रतुत्रपापा वर्ज्यमानाहोरात्रावयवेषु ।

परित्रिगर्त्तमिति । अत्र त्रिगर्त्तशब्दो वर्ज्यमानमुत्तरपदं त्रिगर्त्तान् वर्जयित्वेत्यर्थः । अपपरी वर्ज्जन इति परेः (१।४।१२, वा) कर्मप्रवचनीयसंज्ञा । पञ्चम्यपाङ्परिभिरिति (२।३।१०) तदयोगे पञ्चमी । अपपरिवहिरञ्चवः पञ्चम्येति (२।१।१२) तदन्तेनाव्ययीभावः । परिसार्वसेनीति । सार्वसेनि-शब्देन समासः । प्रतिपूर्वाह्नमिति । लक्षणेनाभिप्रती आभिमुख्य इत्यव्ययीभावः (२।१।१४) । उपपूर्वाह्नमिति । अव्ययं विभक्तीत्यादिना (२।१।६) सामीप्ये । अपत्रिगर्त्तमिति । परित्रिगर्त्तमित्यनेन तुल्यम् । तत्पुरुषे बहुव्रीहौ चेत्यादि । (६।२।२) तत्पुरुषे तुल्यार्थेत्यादिना (६।२।२) पर्यादीना मव्ययत्वात् सिद्धम् । बहुव्रीहौ बहुव्रीहौ प्रकृत्यादिना (६।२।१) । तेनाव्ययीभावे यथा स्यादितेऽवमर्थोऽयमारम्भः । किं पुनः कारण मपपर्यारेव वर्ज्यमान उदाहरणम् ? नतु प्रतुत्रपयोरित्याह तत्रेत्यादि । तत्र तेषु पर्यादिषु मध्येऽपपरिशब्दावेव वर्ज्यमाने वर्त्तन्ते । तेन तस्मात् तयोरेव वर्ज्यमानमुत्तर-पदम् । अतस्तयोरेवात्रोदाहरणमुपन्यस्तमितग्रभिप्रायः । अथाहोरात्रावयवा अपि तयोरेवापपर्याः कस्मान्नीदाक्रियन्त इतराह अहोरात्रावयवा अपीतरादि । वर्ज्यमानार्थयोरेवापपर्याः प्रयोग इति । यावत् किञ्चिदुत्तरपदं तेन सर्वेणैव वर्ज्यमानेन भवितव्यम् । अन्यथा तयो वर्ज्यमानार्थता न स्यात् । तस्मादहोरा-त्रावयवा अपि तयोर्वर्ज्यमानयोरेव भवन्ति । तेन त्रिगर्त्तादिभ्यो वर्ज्यमानेभ्यः पृथङ् नोदाक्रियन्ते । प्रत्यग्नीति । पूर्व्ववदाभिमुख्येऽव्ययीभावः । परिवनमित्य-

त्रेत्यादि । परिप्रत्युपापा वर्ज्यमान इत्यस्यावकाशः परिवर्तिगर्तमिति । वनं समास इत्यस्यावकाशः (६।२।१७८) प्रवणमिति । परिवनमित्यत्र वनं समास इत्येतद् (६।२।१७८) भवति । विप्रतिषेधेन ।

३४ । राजन्यबहुवचनद्वन्द्वेऽन्धकवृष्णिषु ।

राजन्यवाचीनि यान्यसमस्तानि बहुवचनान्तानि तदवयवकी यो द्वन्द्वः स राजन्यबहुवचनद्वन्द्व इतुऽक्तः । खाफल्कचैत्रकरोधका इति । (C) खाफल्काश्च चैत्रकाश्च रोधकाश्चेति द्वन्द्वः । तत्र रोधकशब्दमपेक्ष्य चैत्रकशब्दस्य पूर्वपदत्वम् । चैत्रकशब्दमपेक्ष्य खाफल्कशब्दस्य । तयोरपि प्रकृतिभावः । अतएव तयोर्द्वयोरपि स्वरं दर्शयितुमाह खाफल्कशब्दश्चैत्रकशब्दश्चेत्यादि । शिनिशब्द आद्युदात्त इति । सहि वीज्याज्वरिभ्यो निरिति (उण्, ४।४८८) निप्रत्ययेऽनुवर्त्तमाने वहिश्चिश्चुयुद्रुग्लाहात्वरिभ्यो निदिति (उण्, ४।४९०) विधीयमाने शीङोऽपि भवति । बहुलवचनाद् ऋस्त्वञ्च ततएव । तेनाद्युदात्तो भवति नित्स्वरेण । तदपत्येष्विति । तस्य शिनेः क्षत्रियस्य यान्यपत्यानि तेष्वित्यर्थः । अभेदेनेति । उपचारेणेत्यर्थः । हैमायना इति । यजिजोश्चेति (४।१।१०१) फक् । ननु च राजन्यशब्दोऽयं क्षत्रियजातिवचनः । तथाचोक्तं राज्ञोऽपत्ये जातिग्रहणमिति (४।१।१३७ वा) राजन्यो भवति । क्षत्रियश्चेदिति । यश्चान्धकवृष्णिषु वर्त्तते द्वन्द्वः स तु क्षत्रियवाचिनामेव भवति । अन्धकवृष्णीनां क्षत्रियत्वात् । ततश्च द्वैप्यहैमायना इत्ययुक्तं प्रत्युदाहरणम् । अयमपि हि राजन्यवाचिनामेव द्वन्द्वः । अन्धकवृष्णिषु वर्त्तमानत्वादित्यत आह अन्धकवृष्णय इत्यादि । अन्धकवृष्णिष्वित्येतावतैव क्षत्रियग्रहणे सिद्धे यद्राजन्यग्रहणं क्रियते तस्यैतत् प्रयोजनम् । विशिष्टा येऽभिषिक्तवंश्यास्तेषां ग्रहणं यथा स्यादित्येवमर्थम् । विद्यया जन्मना वा प्राणिनामेकलक्षणः सन्तानो वंशः । इह तु जन्मना य एकलक्षणः सोऽभिप्रेतः । तत्र भवो वंशः । दिगादित्वाद् (४।३।५४)

(C) “खाफल्कचैत्रकरोधका इति प्रमादपाठोऽयम् । अत्र त्रिपदे हि द्वन्द्वे यत् सर्वमपेक्ष्य पूर्वपदं तस्यैव भवति । ततश्च चैत्रकशब्दस्य स्वरवचनं मनुपपन्नं स्यात् । तस्मात् खाफल्कचैत्रका चैत्रकरोधका इति पाठः । एकस्तु चैत्रकशब्दो खेखकैः पुनरुक्तिशङ्कया त्यक्त इति पदमञ्जरीमत्र मिश्रीकृतिः । सा तु न्यासमतविरुद्धेति स्पष्टमेव ।

यत् । तत्रैतत् स्यात् । द्वैष्यहैमायना अप्यभिषिक्तवंश्याएव क्षत्रिया इत्यत आह एते चेत्यादि । संकर्षणवासुदेवाविति । संकर्षणश्च वासुदेवश्चेत्येक-
वचनान्तयोरयं द्वन्द्वः । वृष्णिकुमारा इति । तत्पुरुषोऽयम् । कुरुपञ्चाला
इति । अत्र सर्वमस्ति । तथाप्यन्धकवृष्णिग्रहणान्न भवति । तत्रावृत्तेः ।

३५ । संख्या ।

एकादश इति । एकश्च दश चेति द्वन्द्वः । द्वादश इति । द्वाष्टनः
संज्ञायामबहुव्रीह्यशीत्योरित्यात्वम् (६।३।४७) ।

३६ । आचार्योपसर्जनश्चान्तेवासी ।

आचार्य उपसर्जनं प्रधानं यस्य स तथोक्तः । अन्ते वसतीत्यन्तेवासी ।
गौणश्चायं निर्देशः । द्वन्द्वस्य यान्यवयवभूतानि तान्याचार्योपसर्जनवाचीनि ।
तस्मादन्तेवासिवाचित्वाच्चाभिधेय उपचारेण तान्याचार्योपसर्जनान्तेवासि
शब्दाभ्यामुच्यन्ते । तदवयवोऽपि द्वन्द्वावयवधर्मेणाचार्योपसर्जनान्तेवासीति
चोच्यते । आपिशलिराचार्य इति । अत इज् (४।१।८५) आपिशलेरेव
वा छात्रा आपिशला इति । पूर्ववदण् । उभयधेत्यादि । उभयप्रकारेणापि
व्युत्पत्तावाचार्योपसर्जनान्तेवासी भवति । तथाह्युभयत्र शिष्या एव
प्रधानभूता एवमुच्यन्ते । आचार्यसु तद्विशेषणत्वादुपसर्जनीभूतः ।
आपिशलशब्दोऽणन्तत्वात् प्रत्ययस्वरेणान्तोदात्तः । पाणिनिना प्रोक्तमिति
वृद्धाच्छः (४।२।११४) । तदधीत (४।२।५८) इत्यण् । तस्य लुक्
(४।२।६४) पाणिनीयशब्दः प्रत्ययस्वरेण मध्योदात्तः । पाणिनीयरौढीया
इति । रौढस्यापत्यं रौढिः । अत इज् (४।१।८५) रौढेराचार्यस्यच्छात्रा
इतीजश्चेत्यणः (४।२।११२) प्राप्तस्य न द्वयच (४।२।११३) इति प्रतिषेधे
कृते वृद्धाच्छः (४।२।११४) । अथवा रौढिना प्रोक्तं रौढीयम् । ततश्च
तदधीत (४।२।५८) इत्यण् । तस्य पूर्ववक्तुक् । रौढीयाः । रौढीय-
शब्दोऽपि पूर्ववन्मध्योदात्तः । काशकत्वेन प्रोक्तमित्यण् । तदधीयते
काशकत्वाः । पूर्ववदणो लुक् । छान्दसवैयाकरणा इति । भवत्ययमन्ते-
वासिना द्वन्द्वः । नत्वाचार्योपसर्जनः । अत्र छान्तेवासिनएव छान्दस-

वैयाकरणाभ्यामुच्यन्ते । नत्वाचार्योपसर्जनीभूतः । कृन्दोऽधीयतेच्छान्दसाः ।
व्याकरणमधीयत इति वैयाकरणाः । तत्र ते च यत आचार्यादधीयते
तस्यान्तेवासिनः । आपिशलिपाणिनीये शास्त्रे इति । आपिशलिना प्रोक्त-
मापिशलम् । पाणिनिना प्रोक्तं पाणिनीयम् । यत्र शास्त्रं प्राधान्येनोच्येत
तत्र प्रत्ययस्य विधानादाचार्यः प्रधानभूतः । तद्विशेषणत्वात् । आचार्यत्वं तस्यैव
शास्त्रापेक्षम् । नद्याचार्यतान्तेवास्यपेक्षेव भवति । अपि तु शास्त्रापेक्षापि ।

३७ । कार्तिकौजपादयश्च ।

असन्तावेताविति । तेन प्रत्ययस्वरेणान्तोदात्ताविति भावः । उत्तरत्रा-
प्यसन्तस्यान्तोदात्तता वेदितव्या । सौवर्णिरिजन्त इति । चित्स्वरेणाद्युदात्त
इत्यभिप्रायः । एवमुत्तरत्रापीजन्तस्याद्युदात्तता वेदितव्या । माण्डूकीयशब्दे
ढक् च मण्डूकादिति (४।१।११८) ढगन्तः । अवन्तेरित्यादि । अवन्तेर
पत्यानि बह्वनीति वृद्धेत्कोशलाजादाज्जगडिति (४।१।१७१) जगड्
तस्य तद्राजस्येत्यादिना (२।४।६२) लुक् । अवन्तीनां निवासो जनपदस्तस्य
निवास इति (४।२।६८) चातुरर्थिकोऽण् । तस्य जनपदे लुबिति (४।२।८१)
लुप् । अवन्तयः । तथाश्मका इति । यथावन्तय इति कृतस्तथाश्मका
इत्यत्रापि । अत्र क्षत्रियवाचिनी जनपदवाचिनश्च शब्दाः । तद्वितेऽपत्येषु
यो बहुषूत्पद्यते तदन्ताच्च निवासे चातुरर्थिकः । तस्य लुप् कृतः
तथाश्मका इत्यत्रापि । एतावन्मात्रमतिदिश्यते । अश्मकस्यापत्यानि बह्वनि
साल्वावयवेत्यादिनेज् (४।१।१७३) । तस्य लुक् पूर्ववत् । तेषां निवासेऽण्
तस्य पूर्ववल्लुप् । अवन्तिशब्दो घृतादित्वादन्तोदात्त इत्येके । चित्स्वरेणेत्य-
परि । ते हि भुवो भिज् (उण्, ३।३३०) बहुलवचनादवतेरपि भिज् भवतीति
वर्णयन्ति । युवहन्तोऽयमिति । युवसंज्ञकप्रतयास्तथोरयं हन्तइतरर्थः
पैल इति । पीलाया वेत्यण् (४।१।११८) । श्यापर्णशब्दो विदादिरिति
तेन ततोऽपत्यविवक्षायामज् भवतीति भावः । स्त्रीति । शार्ङ्गैरवाद यजं
डीन् (४।१।७३) । श्यापर्णेय इति । स्त्रीभ्यो ढक् (४।१।१२०)
बहुवचनमतन्त्रमिति । अविवक्षितत्वात् । तेनेत्यादिना बहुवचनाविवक्षाया
फलं दर्शयति । कपिरन्तोदात्त इति । प्रातिपदिकास्वरिण । तेनेत्यादि

यस्मात् कपिशब्दोऽयं लुगन्तस्तेन बहुवचनमत्राश्रीयत एव । ऋथ्यणिति ।
 ऋथ्यन्धकेत्यादिना (४।१।११४) । यूनि य इजिति । अत इजित्यनेन
 (४।१।१५) । पाञ्चालीति । जनपदशब्दात् क्षत्रियादजित्यञ् (४।१।१६८) ।
 तदन्तात् पूर्ववन् डोप् । पाञ्चालेयीति । पूर्ववङ् ढक् । एवं वार्चलेयी-
 त्यत्रापि । शाकल्य इति । गर्गादित्वाद यञ् । शाकल्यशब्दो जित्-
 स्वरेणाद्युदात्तः । शणकवाभ्रवा इति । शणं करोतीति कै गै शब्द इत्यस्माद्
 धातोरातोऽनुपसर्गे कः (३।२।३) । तेन प्रत्ययस्वरेण शणकशब्दोऽन्तोदात्तः ।
 बाभ्रव इति । ओर्गुणः (६।४।१४६) । आर्चाभिन इति । प्रोक्तार्थे णिनिः ।
 तस्मादध्येतर्य्यण् । तस्य प्रोक्ताल्लुगिति (४।२।६४) लुक् । एवमुत्तरत्रापि
 प्रोक्तप्रत्ययान्तादध्येतप्रत्ययस्य लुग् वेदितव्यः । मुहलः कणादिरिति । गर्गाद्य-
 न्तर्गणः । तदपत्यस्येति । मौद्गल्यस्य । मौद्गला इति । मौद्गल्यशब्दात्
 कणादिभ्यो गोत्र (४।२।१११) इत्यण् । यस्येति चेत्यकारलोपः (६।४।१४८) ।
 आपत्यस्य च तद्धितेष्वनातीति (६।४।१५१) यकारस्य । आर्चाभिः शब्दः
 प्रत्ययस्वरेणान्तोदात्तः । कुन्तेः सुराद्रस्येत्यादि । कमु कान्तावित्यस्मात्
 पूर्ववत् क्तिच् । बहुलवचनादुत्वम् । कुन्तिः । शोभनं राष्ट्रमस्येति सुराद्रः ।
 कुन्तेरपत्यानि बह्वनि वृद्धेत्कोशलाजादाञ्जयङ् (४।१।१७१) । सुराद्रस्या-
 पत्यानि बह्वनि । जनपदशब्दादिनाञ् (४।१।१६८) । तयोस्तद्राजस्ये-
 त्यादिना (२।४।६२) बहुषु लुक् । ततः कुन्तीनां निवासो जनपदः ।
 तस्य निवास इति (४।२।६९) चातुरर्थिकोऽण् । तस्य जनपदे लुबिति
 (४।२।८०) लुप् । कुन्तयश्च सुराद्राश्च कुन्तिसुराद्राः । एवं कुन्तेः
 सुराद्रस्य चापत्येषु बहुषु तन्निवासे जनपदद्वन्वादयं भवति । कुन्तिशब्दश्चित्-
 स्वरेणान्तोदात्तः । चिन्तिसुराद्रा इति । चिन्तिशब्दोऽप्यन्तोदात्त एव ।
 सोऽपि चिति स्मृत्यामित्यस्मात् क्तिच्प्रत्ययान्तः । केचिदवन्तिकुन्तिशब्दौ
 क्तिच्क्ती च संज्ञाया मिति (३।३।१७४) क्तिच्प्रत्ययान्तौ व्युत्पादयन्ति ।
 पचाद्यच्प्रत्ययान्ताविति । तडि ताडन इत्यस्मात् केवलादवपूर्वाच्च पचाद्यच् ।
 वष्टि भागुरिरलोपमवाप्योरुपसर्गयोरित्यवशब्दाकारस्य लोपः । यजो लुक्
 क्रियत इति । यजजोश्चेति (२।४।६४) । अविमत्तकामविद्या इति ।

मदी हर्ष इत्यस्माद्विपूर्वान्निष्ठा । विमत्तः । न विमत्तोऽविमत्त इति ।
 तत्पुरुषे तुल्यार्थ इत्यादिना (६।२।२) पूर्वपदस्य प्रकृतिभावे कृते नञ्स्वरिणा-
 द्युदात्तः । बह्वच इति । अनेन सूत्रैकदेशेन बह्वच इजः प्राच्यभरतेष्वित्येतत्
 सूत्रमुपलक्षयति (२।४।६६) । शलङ्कु शलङ्कुश्चेति । नडादिष्वेतत् पठ्यते ।
 अस्यायमर्थः । शलङ्कुशब्दः फकमुत्पादयति शलङ्कादेशश्चापद्यत इति ।
 बाभ्रवदानच्युता इति । बभ्रोरपत्यं बाभ्रवः । अणन्तः । दानच्युत-
 शब्दादिजो बह्वचो लुगिति पूर्ववत् । कठकालापा इति । कठशब्दः
 पचाद्यचि व्युत्पादितत्वादन्तोदात्तः । लोकाक्षस्यापत्यं लोकाक्षिः ।
 तस्यच्छात्रा लोकाक्षाः । स्त्रीकुमारमिति । स्थायते (उण्, ४।६०५)
 ड्रट् । तदन्ताट्टिट्ठाणञिति (४।१।१५) ङीप् । तत्र प्रत्ययस्वरिणान्तो-
 दात्ताकारस्य यस्येति चेति (६।४।१४८) लोपः । अनुदात्तस्य च यत्रोदात्त-
 लोप इति (६।१।१६१) ङीप् उदात्तत्वे कृते स्त्रीशब्दो ह्युदात्तः । तस्य
 छात्रा मौदा इति । इजश्चेत्यण् (४।२।११२) । तथा पैप्पलादा इति ।
 पिप्पलादस्यापत्यं पैप्पलादिः । तस्य छात्राः पैप्पलादाः । वत्सजरदिति ।
 वृत्तवदिह्निकमिकषिभ्यः स इति (उण्, ३।३४२) वदेः सः । अनेन
 वत्सशब्दोऽन्तोदात्तः । जीर्यतेरट् (३।२।१०४) । जरत् । तयोर्द्वन्द्वः ।
 सौश्रुतपार्थवा इति । सुश्रुतस्य छात्राः सौश्रुताः । पृथोश्चछात्राः
 पार्थवा इति । उभयत्र तस्येदमित्यण् (४।३।१२०) । जरामृत्यु इति ।
 जृषित्येतस्मात् षिद्भिदादिभ्योऽङित्यङ् (३।१।१०४) । जरा । तस्य
 प्रत्ययस्वरिणान्तोदात्तत्वम् । म्रियतेर् भुजिमृड्भ्यां युक्तुप्रकाविति (उण्,
 ३।३०१) तुप्रक् । मृत्युः ।

३८ । महान्ब्रीह्यपराङ्मृष्टीष्वासजाबालभारभारत-
 हैलिहिलरौरवप्रवृद्धेषु ।

महच्छब्दोऽन्तोदात्त इति । वर्त्तमाने पृषद्वहन्महदित्यन्तोदात्तस्य
 (उण्, २।२४१) तस्योणादिषु निपातनात् । अथेह कस्मान्न भवति महतो
 ब्रीहिर्महद्ब्रीहिरित्यत आह तस्येत्यादि । एतच्च लक्षणप्रतिपदोक्तपरिभाषया

लभ्यते । अथ किमर्थं प्रवृद्धशब्द इह पठ्यते ? यावता निष्ठान्तोऽसौ । तत्र कर्मधारयेऽनिष्ठेति (६।२।४६) वक्ष्यमाणेनैव सिद्धमित्यत आह कर्मधारयेऽनिष्ठेत्यादि । तथैव हि परिभाषया श्रेण्यादयः कृतादिभिरिति (२।१।५८) तेन प्रतिपदोक्तेनायं समासः । तत्र कर्मधारयेऽनिष्ठेत्यनेन (६।२।४६) प्रकृतभावस्याविधिः । नच महाप्रवृद्ध इत्ययं प्रतिपदोक्तेन निष्ठान्तेन कर्मधारयः । तत्र यदि प्रवृद्धशब्दोऽत्र न पठ्यते तत्र परतः प्रकृतिभावो न स्यात् । तस्मात् तस्येह पाठः क्रियते । योगश्चायं समासस्वरस्यापवादः ।

३६ । क्षुल्लकश्च वैश्वदेवे ।

क्षुधं लातीति क्षुल्ल इति । आतोऽनुपसर्गे क इति (३।२।३) कप्रत्ययः । तोलीति (८।४।६०) परसवर्णः ।

४० । उष्ट्रः सादिवाम्योः ।

उष्ट्रेः डन्प्रत्ययान्त इति । सर्वधातुभ्यः डन्नित्यस्मात् (उण्, ४।५८८) डन्नित्यनुवर्त्तमान उषिखनिभ्यां किदित्येवं (उण्, ४।६०१) व्युत्पादितत्वात् ।

४१ । गौः सादसादिसारथिषु ।

गोः साद इत्यनेन वाक्त्रशेषेण गोसादशब्दस्य षष्ठीसमासत्वं दर्शयति । गां सादयतीति चेति । एतेनाप्युपपदसमासत्वम् । सदेर्विशरणार्थत्वात् । गोशब्दे कर्मण्युपपदे कृते गोसाद इति भवति । गोशब्दो गमेडोसिति (उण्, २।२२५) डोस्प्रत्ययान्तत्वात् प्रत्ययस्वरेणान्तोदात्तः ।

४२ । कुरुगार्हपतरिक्तगुर्वसूतजरत्यश्लोलदृढरूपा पारे-
वड्वा तैतिलकद्रूःपण्यकम्बलो दासीभाराणाञ्च ।

अत्र कुरुगार्हपत इत्येवमादयः पण्यकम्बलपर्यन्ताः समस्ताः । तत्र कुरुगार्हपतरिक्तगुरु इत्येतावविभक्तिकौ । इतरे त्वसूतजरतीत्येवमादयः प्रथमैकवचनान्ताः । सा च प्रथमा सुब्यत्ययेन षष्ठ्याः स्थाने वेदितव्या । दासीभाराणामिति बहुवचनं गणस्य सूचनार्थम् । अतएवाह दासीभारादीनाञ्चेति । कुरुशब्दः कुप्रत्ययान्त इति । कुर्भञ्चेत्यतः (उण्, १।२२)

कुरित्यधिकृत्य कुरीरुच्चेति (उण्, १।२४) कुरुप्रत्ययान्तत्वेन व्युत्पादित-
 त्वात् । कुरुवृज्योर्गार्हपत इति वक्तव्यमिति । कुरुवृजिशब्दयोर्गार्हपतशब्द
 उत्तरपदे प्रकृतिभावो भवतीति तदर्थरूपं व्याख्येयमित्यर्थः । तद्वेदं
 व्याख्यानम् । कुरुशब्दस्य तावत् कुरुगार्हपत इति सूत्र एवोपादानाद्
 भविष्यति । वृजिशब्दस्यापि चकारस्येहानुक्तसमुच्चयार्थत्वादिति । वृजिशब्द
 आद्युदात्त इति । वृजेरिन् । इगुपधात् किञ्चेतेष्वं (उण्, ४।५५८)
 व्युत्पादितत्वात् । रिक्तगुरुरिति । रिक्तगुरुशब्दस्य समानाधिकरणसमासतां
 दर्शयति । एवमसूता जरतीत्यनेनाप्यस्यासूतजरतीशब्दस्य । अश्लीला
 दृढरूपेत्यनेनाश्लीलदृढरूपशब्दस्य । न सूतेत्यसूताशब्दोऽपि नञ्स्वरेणाद्यु-
 दात्तः । एवमश्लीलाशब्दोऽपि । न श्लीलाऽश्लीला । सिद्धादेराकृति-
 गणत्वान्नजिति । सिद्धादिभ्यश्चेति (५।२।६७) । प्राणिस्थादातो लजन्यतर-
 स्यामित्यतो (५।२।६६) लजित्यस्यानुवृत्तेः । कपिलकादित्वाच्च लत्वमिति ।
 कपो रोल इत्यत्र (८।२।१८) कपिलकादीनाञ्चोपसंख्यानमिति लत्व-
 स्योपसंख्यानात् । कथं पुनर्ज्ञायते श्रीर्यस्यास्ति तच्छ्लीलशब्देनोच्यत इत्याह
 अश्लीलदृढरूपेत्यादि । न श्लीलमश्लीलमिति । अश्लीलशब्दस्यार्थः प्रतिषिध्यते ।
 तत्र यदि श्लीलशब्दस्य श्रीर्यस्यास्ति स इत्यर्थो न स्यादश्लीलदृढरूपेत्यत्र
 निःश्रीका नोच्येत । उच्यते च । ततो ज्ञायते श्रीमदस्तु श्लीलशब्देनोच्यत
 इति । संस्थानमात्रेण शोभनेति । दृढत्वाच्च संस्थानस्य । श्रीरहितत्वाच्च
 संस्थानमात्रेण शोभना । मात्रशब्दः श्रीमत्ताया व्यवच्छेदकः । लावण्यरहिते-
 त्यनेन निःश्रीकेत्यस्यार्थं विस्पष्टीकरोति । पारे वडवेव पारेवडवेति । केन
 पुनरत्र समासः ? नहीवार्थे समासस्य किञ्चिन्नक्षणमस्ति । अथापि
 कथञ्चित् समासः स्यादेवमपि सुपो धातुप्रातिपदिकयोरिति (२।४।७१)
 विभक्तिलोपः कस्मान्न भवतीत्याह निपातनादेवेत्यादि । तितिलिनोऽपत्य-
 मिति । एतेनापत्यार्थे तितिलिज्शब्दात् तद्धितोत्पत्तिमिह दर्शयति ।
 छात्रा वेति । तितिलिन इत्यपेक्षते । एतेनापि तस्येदमित्यत्रार्थे (४।३।१२०)
 तैतिला इति । पूर्ववदुपसंख्यानाद्विलोपः । यदन्तत्वादिति । अवश्यपण्येति
 (३।१।१०१) यदन्तस्य निपातनात् । आद्युदात्त इति । यतोऽनाव

इतनेन (६।१।२१३) । पण्यकम्बलः संज्ञायां वक्तव्यमिति । पण्यकम्बल-
शब्दः संज्ञायां पूर्वपदप्रकृतिस्वरो भवतीति तदर्थरूपं व्याख्येयमित्यर्थः ।
तत्वेदं व्याख्यानम् । पूगेष्वन्यतरस्यामित्यतो (६।२।२८) मण्डूकप्रुति-
न्यायेनान्यतरस्याग्रहणमनुवर्त्तते । सा च व्यवस्थितविभाषा । संज्ञायामिव
पण्यकम्बलशब्दः पूर्वपदप्रकृतिस्वरो भवति । नान्यत्रेति । अन्यत्र समासान्तो-
दास्तत्वमेवेति । ननु च पण्यशब्दोऽयं कृतप्रत्ययान्तः । तत्पुरुष इत्यादिना
(६।२।२) त्वस्मिन् पणित्ये पूर्वपदस्य प्रकृतिस्वरैव भवितव्यम् । तत् कथं
समासान्तोदास्तत्वमित्याह प्रतिपदोक्ते हीतयादि । कृतप्रत्ययाख्या अजातया
इति (२।१।६८) यः कृतप्रत्ययः प्रतिपदोक्तस्तत्र द्वितीया कृतया (६।२।२)
इति पूर्वपदस्य प्रकृतिभावो विहितः । नचायं प्रतिपदोक्तः समासः ।
विशेषणं विशेष्येणेति (२।१।५७) सामान्येन विहितत्वात् । कुत एतत् ?
कम्बलशब्दस्य जातिशब्दत्वाद् । द्वितीया कृतया (६।२।२) इतनेन सूत्रैक-
देशेन तत्पुरुषे तुल्यार्थं इत्यादिकं (६।२।२) सूत्रमुपलक्षयति । दासीभार
इति । दासीशब्दः पूर्वमुक्तस्वरः । देवहृतिरिति । पचाद्यजन्तत्वादन्तोदास्तः ।
ओषशब्दो घञन्तत्वादिति । उष दाह इत्यस्य घञि व्युत्पादितत्वात् ।
चन्द्रे माडो (उण्, ४।६६७) ङिदि त्रसिप्रत्ययान्तोऽयम् । मिथुनेऽसिः
पूर्ववच्च सर्वमिति (उण्, ४।६६२) इत्यतोऽसिप्रत्ययस्यानुवृत्तेः । चन्द्र-
शब्दस्तु रक्प्रत्ययान्तत्वादिति । स्फायितञ्जीतयादिना सूत्रेण (उण्, २।१७०)
रक्प्रत्ययान्तत्वेन व्युत्पादितत्वात् । स सर्वो दासीभारादिषु द्रष्टव्य इति ।
दासीभारादेराकृतिगणत्वात् ।

४३ । चतुर्थी तदर्थे ।

तदर्थ इति । तस्मै इदं चतुर्थ्यन्तं तस्य योऽर्थं स्तदर्थ इत्यर्थः । कथं
पुनर्यूपशब्द आद्युदास्त इत्याह कुयुम्यामित्यादि । पानीविषिभ्यः पइत्यतः
(उण्, ३।३०३) पइत्यनुवर्त्तमाने कुयुभ्याच्चेति (उण्, ३।३०७) यूपशब्दः
पप्रत्ययान्तो व्युत्पाद्यते । तत्र सुशृभ्यां निश्चेत्यतो (उण्, ३।३०६) निदिति
वर्त्तते । तेनाद्युदास्तो भवति । दीर्घत्वं तु सुवो दीर्घश्चेत्यतो (उण्, ३।३०५)

दीर्घग्रहणानुवृत्तेः । कलप्रत्ययान्त इति । वृषादिभ्यश्चिदित्यत्र (उण्, १।१०६) कलस्तृपश्चेत्यतः (उण्, १।१०४) कलप्रत्ययानुवृत्तेः । रथशब्द आद्युदात्त इति । हनिकुषिनीरमिकाशिभ्यः कथन्निति (उण्, २।१५६) कथन्प्रत्ययान्तत्वात् । वल्लीशब्दो ङीष्ः स्वरेणान्तोदात्त इति । ङीष्प्रत्ययस्तु गौरादित्वाद् वेदितव्यः । प्रकृतिविकारभाव इत्यादि । कथं पुनः सामान्येनोच्यमानः प्रकृतिविकारभावे लभ्यते ? पूर्ववदन्यतरस्याग्रहणानुवृत्तेः । तस्य च व्यवस्थितविभाषात्वाद् वक्ष्यमाणज्ञापकात् ।

४४ । अर्थे ।

माहपिहशब्दावन्तोदात्ताविति । नष्टृनेद्विधादौ (उण्, २।२५२) ढजन्तयो स्तयोर्निपातितत्वात् । लित्स्वरेण मध्योदात्त इति । देवात् तलिति (५।४।२७) तल्प्रत्ययान्तत्वात् । किमर्थं पुनरेतत् ? न चतुर्थी तदर्थ इत्येवं (६।२।४३) सिद्धम् । अर्थशब्दोऽपि तदर्थमेवोत्तरपदं भवतीत्याह तदर्थविशेषा एवेत्यादि । एवं मन्यते । अर्थशब्दोऽपि वृत्तौ विशेषवाची भवतीति । युक्तञ्चेतत् । तदा मात्रार्थमित्युक्ते मात्रादिभ्यो व्यावृत्तरूपं विशिष्टमेव मात्रार्थं वस्तु प्रतीयते । अश्ववास इत्यादिना ज्ञापकस्य प्रयोजनं दर्शयति ।

४५ । ते च ।

अश्वशब्द आद्युदात्त इति । कन्प्रत्ययान्तत्वात् । मनुष्यशब्दोऽन्तस्वरित इति । मनोर्जातावज्यतौ षुक् चेति (४।१।१६१) यत्प्रत्ययान्तत्वात् । परिशिष्टमन्तोदात्तमिति । तत् पुनर्गोशब्दस्तापसशब्दश्च । तत्र गमेर्ङोसिति (उण्, २।२२५) ङीस्प्रत्ययान्तत्वाद् गोशब्दः प्रत्ययस्वरेणान्तोदात्तः । तापसशब्दोऽप्यण्प्रत्ययान्तत्वात् । स हि तपःसहस्राभ्यां विनिनी (५।२।१०२) । अण् चेत्यण् प्रत्ययान्तो (५।२।१०३) वृत्पाद्यते । अथ गोरक्षितमिति । कथमिदमस्योदाहरणम् ? यावता गोभ्यो रक्षितमिति तादर्थ्यं चतुर्थी । तत्र हि योगत उत्तरपदेन भवितव्यमित्यत आह गोभ्यो रक्षितमित्यादि । नञ्चत्र गवार्थं रक्षित इत्येषोऽर्थो विवक्षितः । किं तर्हि ? गोभ्यो रक्षितं दीयते इत्येतदध्याहार्यम् । तस्मात् सम्प्रदान एषा चतुर्थी । तत् कुतस्तादर्थ्यम् ?

४६ । कर्मधारयेऽनिष्ठा ।

श्रेणिश्रुता इत्यादि । श्रेण्यादयः कृतादिभिरिति (२।१।५६) समासः । श्रेणिशब्द आद्युदात्त इति । नित्स्वरेण । स हि वीज्याज्वरिभ्यो निरित्यतो (उण्, ४।४८८) निरिति वर्त्तमाने वहिश्चिश्रुयुद्ग्लाहात्वरिभ्यो निदित्येवं (उण्, ४।४९०) व्युत्पाद्यते । तेनाद्युदात्तः । पूगशब्दोऽन्तोदात्त इति । मुदिशोर्गंगाविति (उण्, १।१२५) बहुलवचनात् पूजोऽपि गक् । तेन प्रत्ययस्वरेणान्तोदात्तः । कृताकृतमिति । कृतञ्च तदकृतञ्चेति क्तेन नञ्विविष्टेनानञिति (२।१।६०) समासः । एकदेशस्य कृतत्वात् कृतम् । तदेवैकदेशस्याकृतत्वादकृतम् ।

४७ । ह्रीने द्वितीया ।

ह्रीनं त्यक्तम् । न ह्रीनमह्रीनम् । कष्टशब्दोऽन्तोदात्त इति । क्तप्रत्ययान्तत्वात् प्रत्ययस्वरेण । कृच्छ्रगङ्गयोः कष इतीट्प्रतिषेधः (७.२।२२) । बहुव्रीहिस्वरेणाद्युदात्त इति । त्रिशब्दो हि प्रातिपदिकस्वरेणान्तोदात्तः । तत्र बहुव्रीहौ प्रकृत्येति (६।२।१) प्रकृतिस्वरे कृते बहुव्रीहिस्वरेण त्रिशकलशब्द आद्युदात्तः । ग्रामशब्दोऽपि आद्युदात्तएव । तथाह्यसा अर्त्तिसुसुहुसृधुची-तप्रतो (उण्, १।१३७) मन्प्रत्ययेऽनुवर्त्तमानेऽवतेष्टिलोपश्च (उण्, १।१३९) ग्रसेरा चेति (उण्, १।४०) मन्प्रत्ययान्तो व्युत्पाद्यते । कान्तारातीन इति । कान्तारमतीतवांस्यक्तवानित्यर्थः । कान्तारातीतशब्दोऽत्र ह्रीनशब्द-वाची । द्वितीयानुपसर्ग इति वक्तव्यमिति । द्वितीयान्तमनुपसर्गे क्तान्ते प्रकृतिस्वरं भवतीति तदर्थरूपं व्याख्येयमित्यर्थः । व्याख्यानं त्विहापि तस्यैवान्य-तरस्यांगङ्गस्यानुवृत्तिं व्यवस्थितविभाषात्वञ्चाश्रित्य कर्त्तव्यम् ।

४८ । तृतीया कर्मणि ।

तत्पुरुषे तुल्यार्थं (६।२।२) इतीत्येव सिद्धे पूर्वपदप्रकृतिस्वरे च कृत्-स्वरेण याथादिस्वरेण (६।२।१४४) बाधिते तत्प्रतिपादनार्थं वचनम् । अहिहत इति । कर्त्तृकरणे कृता बहुलमिति (२।१।३२) समासः । अहिरन्तोदात्तो व्युत्पादित इति । आङ्पूर्वाद्धन्ते जनिघसिभ्यामिषिति

(उण्, ४।५६८) वर्त्तमाने वातेर्डिञ्चेति (उण्, ४।५७२) डिदिति चाङिञिहनिभ्यां ऋस्वश्चेत्यनेनाङ्गिरिस्त्वन्तो (उण्, ४।५७६) व्युत्पादितः । केचिदाद्युदात्तमिच्छन्तीति । ते समाने ख्यः स चोदात्त इत्युदात्तग्रहण- (उण्, ४।५७५) मप्यनुवर्त्तयन्ति । रक्प्रत्ययान्त इति । स्वायितञ्ची- त्यादिना (उण्, २।१७०) रक्प्रत्ययान्तत्वेन वुत्पादितत्वात् । महाराजष्टच्- प्रत्ययान्त इति । राजाहःसखिभ्यश्चेति (५।४।८१) टच्प्रत्ययान्तत्वात् । दात्रलूना इति । धः कर्मणि द्रन्वित्यनुवर्त्तमाने (३।२।१८१) दाम्नी- शसित्यादिना (३।२।१८२) द्रन्प्रत्ययान्तो दात्रशब्दो व्युत्पाद्यते । तेनाद्युदात्तः । सर्वत्र तयोरेव कृत्यत्वाख्यलया इति (३।४।७०) कर्मणि क्तः ।

४६ । गतिरनन्तरः ।

प्रकृत इति । कुगतिप्रादय इति (२।२।१८) समासः । प्रादयोऽभि- वर्जिता आद्युदात्तगणे निपात्यन्ते । तेन प्रशब्द आद्युदात्तः । अभ्युद्धृतमित्य- त्वाभिषब्दस्यानन्तरस्य न भवति । अत्रोच्छब्दस्य ज्ञान्तेन समासं कृत्वा पश्चादभिषब्दस्योद्धृतशब्देन समासः कर्त्तव्यः । अथवा कुगतिप्रादय इत्यत्र (२।२।१८) सुव्यग्रहणस्य निवर्त्तितत्वादानेकस्यापि समासो भवति । समुदा- हृत इति । अत्रापि समुदोरन्तरयोर्न भवति । कारकपूर्वस्य त्वित्यादि । दूरादागत इत्यत्राङो गतिसमासे कृते सत्यनेन प्रकृतिस्वरः । तत उदात्तो भवति । ततो दूरादागत इति स्तोकास्तिकेत्यादिना (२।१।३८) पञ्चमी- समासः । तस्मिन् कृते गतिकारकोपपदात् कृदिति (६।२।१३८) वर्त्तमाने याथक्कजित्यादिनोत्तरपदस्यान्तोदात्तत्वं (६।२।१४४) विधीयते । स च गतिस्वरे सति विधीयत इति शिष्टत्वेन स एव भवति । पञ्चम्याः स्तोकादिभ्य इत्यलुक् (६।३।२) । अथ कथं समुद्धृत इत्यादि प्रत्युदाहरण- मुपपद्यते ? यावता कृदुपपद्यते गतिकारकपूर्वस्यापि ग्रहणमिति (प, २८) गतिरिह निष्ठाग्रहणेनैव नृच्छते । एवञ्चानन्तर एव समुद्धृत इत्यत्र समग्रशब्दः । समुदाहृत इत्यत्रापि समुच्छब्दावित्यत आह अनन्तरग्रहणसामर्थ्यादिति । अनन्तरग्रहणेन हेयमर्थः क्रियते । समुद्धृतमित्यादौ मा भूदिति । यदि

परिभाषेयमिहाश्रीयेत तदा हुद्ग्रहण इत्यादौ गतिरनन्तर एवेति व्यावर्त्त्या-
भावादनन्तरग्रहणमपार्थक्यं स्यात् । प्रकृतः कटं देवदत्त इति । आदिकर्मणि
क्तः । कर्त्तरि चेति (२।२।१६) कर्त्तरि हि क्तप्रत्ययः ।

५० । तादौ च निति कृत्यतौ ।

प्रकर्त्तुमिति । तुमुन् । प्रकर्त्तेति तन्नन्त इति । तजन्ताशङ्कां निरा-
करोति । कृतस्वरबाधनार्थमित्यादि । अव्ययस्वरापवादो गतिकारकोप-
पदात् कृदिति (६।२।१३८) कृतस्वरः प्राप्नोति । अतस्तद्बाधनार्थं वचनम् ।
प्रजल्पाक इति । जल्पभिद्येत्यादिना (३।२।१५५) षाकन् । तजन्त इति ।
तजन्ताशङ्कां निराकरोति । अथ निदग्रहणं किमर्थम् ? प्रकृष्टमृष्टमृत्तिका
प्रवृत्तिकादित्यत्र मा भूदिति चेत् ? नैतदस्ति । तथाहि यत्क्रियायुक्ताः प्रादय
स्तं प्रति गत्युपसर्गसंज्ञा भवन्ति । मृत्तिकाशब्दश्चायं नामधेयत्वात् क्रियावाची
न भवति । तेन तं प्रत्युपसर्गसंज्ञा नास्त्येवेत्यत आह कृद्ग्रहणमित्यादि ।
कृतीत्यनेन संज्ञासम्बन्धकालो लभ्यते । तेन कृतसंज्ञावेलायां यस्तादिरित्येषो-
ऽर्थः सम्पद्यत इति कृद्ग्रहणमुपदेशतादर्थ्यं भवति । कृतसंज्ञाप्रतिपत्ति-
कालस्योपदेशकालत्वात् । तस्मात् पुनरुपदेशे यस्तादिस्तदर्थं यत्रः क्रियत
इत्याह इहेत्यादि । यदि तदुपदेशग्रहणं तादर्थ्यं न क्रियेत तदा प्रलपितेत्यत्र
न स्यात् । इटां तादिताया विहतत्वात् । यस्मिंश्च सतुपदेशएव तादिर्भवतीति ।
यद्यप्युत्तरकालं तादिता विहन्यते तथापि भवतेऽत्र । आगन्तुरिति । सितनि-
गमिमसीत्यादिना (उण्, १।६८) तुन्प्रत्ययः ।

५१ । तवै चान्तश्च युगपत् ।

अन्त उदात्तो भवतीति । कथं पुनरुदात्तो भवतीति शो लभ्यते ?
नेहोदात्तग्रहणमस्ति । नञ्चत्रापूर्वएव स्वरो विधीयते । किं तर्हि ?
गतिकारकोपपदात् कृदिति (६।२।१३८) प्रकृतिभावेनादेर्यः स्वरः प्राप्नोति
सएव । तत् कथं प्रकृतेरिति वर्त्तते ? तत्रैवमभिसम्बन्धः क्रियते । तवै-
प्रत्ययान्तस्त्रयः प्राप्नोति सोऽन्त्यस्य भवतीति । स चोदात्त एवेति सामर्थ्या-
दुदात्तो लभ्यते । युगपद्ग्रहणं पर्यायनिवृत्त्यर्थम् । अन्वेतवा इति ।

अनुपूर्वादेतेः कृत्यार्थे तवैकेन्यत्वन इति (३।४।१४) तवैप्रत्ययः । गुणः ।
परिपातवा इति । परिपूर्वात् पिवतेः । अभिचरितवा इति । अभिपूर्वाच्चरतेः ।
अभिरन्तोदात्त इति । प्रातिपदिकस्वरणे ।

५२ । अनिगन्तोऽञ्चती वप्रत्यये ।

वप्रत्यय इति । वकारः प्रत्ययो यस्य स तथोक्तः । प्राडित्यादि ।
प्राञ्चतीति ऋत्विगादिना (३।२।५८) क्तिन्प्रत्ययः । स च वकारमात्र एव ।
ककारादीनामनुबन्धत्वात् । तेषाञ्चानैकान्तत्वात् । उगिदचामिति नुम्
(७।१।७०) । एकवचने हल्ङादि (६।१।६८) संयोगान्तलोपौ (८।२।२३) ।
क्तिन्प्रत्ययस्य कुरिति (८।२।६२) नकारस्य कुत्वं ङकारः । द्विवचन-
बहुवचनयोस्तु स्तोशुना श्रुरिति (८।४।४०) श्रुत्वं जकारः । उपसर्गाकारेण
सङ्हाकः सवर्णे दीर्घः (६।१।१०१) । पराडित्यादि । पराशब्द आद्युदात्तः ।
तेन स्वरितो वानुदात्तोऽपदादावितेष (८।२।६) विधिर्न भवति । प्रत्यङिति ।
अत्र प्रतिशब्दस्येगन्तत्वात् प्रकृतिभावो न भवति । ननु च यणादेशे कृते
सोऽप्यनिगन्तएव । स्थानिवद्भावादिगन्तव्यपदेशः । कृतेऽपि यणादेशे
भविष्यतीत्यदोषः । स्वरविधौ स्थानिवद्भावः प्रतिषिध्यत इति चेत् ? नैतदस्ति ।
स्वरदीर्घयलोपेषु लोपाजादेशौ न स्थानिवत् (१।१।५८, वा) । अन्यस्तु
स्थानिवदेवेतुप्रकृतमेतत् । उदञ्चन इति । लुगट् । अत्राप्युक्तपदप्रकृति-
स्वरएव भवति । चोरनिगन्तोऽञ्चतावित्यादि । चोरित्यनेन चावित्यनेन
(६।१।२२२) यदन्तोदात्तत्वं विधीयते तदुपलक्षयति । चोरित्यस्यावकाशो
(६।१।२२२) दधीचो यत्र गतिर्न भवति । अनिगन्तस्वरस्यावकाशो यत्राञ्च-
तेरकारनकारौ न लुप्येते पराङ् पराञ्चाविति । इहोभयं प्राप्नोति पराचः
पराचेति । अनिगन्तः स्वरौ भवति विप्रतिषेधेन । विप्रतिषेधशब्दस्तत्रा-
ध्याहार्यः ।

५३ । न्यधौ च ।

इगन्तार्थोऽयमारम्भः । उदात्तस्वरितयोरित्यादि । निरुदात्तः । उपसर्गा-
द्याभिवर्जमिति (फिट्, ७८) । तेन तदिकारस्थाने यो यणादेशः स उदात्त

यण् । तेनोदात्तस्वरितयोरित्यादिना ततः परमञ्चतेरकारः स्वरितो भवति ।
अर्धङित्यादौ तु न भवति । आदेशाद्युदात्तत्वात् । यणादेश उदात्तयण्
न भवतीति कृत्वा ।

५४ । ईषदन्यतरस्याम् ।

समासस्वरापवादोऽयं योगः । ईषत्कङार इति । ईषदकृतेति (२।२।७)
समासः । यदायं प्रकृतिभावो न भवति तदा समासान्तोदात्तत्वमेव भवति ।
ईषदुभेद इतेप्रवमादौ कृत्स्वरएव भवतीति । परत्वादितिभावः । आदि-
शब्देनेषत्कर इत्यादीनां ग्रहणम् । ईषदुदुःसुष्वित्यादिना (३।३।१२६) खल् ।

५५ । हिरण्यपरिमाणं धने ।

हिरण्यपरिमाणं परिमाणवद् हिरण्यमित्यर्थः । इह तु तद्वाचिशब्दरूपं
गृह्यते । द्विसुवर्णधनमिति । सुवर्णशब्दो हिरण्यपरिमाणविशेषवाची । द्वे
सुवर्णे परिमाणमस्येति तद्वितार्थ इति (२।१।५१) समासः । तदस्य
परिमाणमिति (५।१।५७) प्राग्वतेष्ठञ् (५।१।१८) । तस्याध्यर्द्धपूर्वेत्यादिना
(५।१।२८) लुक् । ततो धनशब्देन सह कर्मधारयः । द्विसुवर्णशब्दः समास-
स्वरेणान्तोदात्तः । बहुव्रीह्यावपीत्यादि । यद्वा द्विसुवर्णं धनं यस्येति बहुव्रीहिः ।
तदापि परत्वाद् विकल्पएव भवति । नतु बहुव्रीहौ प्रकृतेप्रतेप्र (६।२।१)
नित्यो विधिः । प्रस्थधनमिति । अयमपि कर्मधारयः । बहुव्रीहिर्वा ।
प्रस्थशब्दो भवति परिमाणम् । नतु हिरण्यस्य । किं तर्हि ? धान्यादेः ।
काञ्चनधनमिति । यदि परिमाणग्रहणं न क्रियेत तदा हिरण्यमितेप्रतावतुग्र्य-
मान इहापि स्यात् । काञ्चनशब्दस्य हिरण्यवाचित्वात् । हिरण्यवाच्यपि
परिमाणवाची न भवतीति न भवतेप्र प्रसङ्गः । अयमपि समासस्वरापवादो
योगः ।

५६ । प्रथमोऽचिरोपसम्पत्तौ ।

अचिरोपश्लेष इति । अचिरकालसम्बन्ध इत्यर्थः । अस्यैवार्थं प्रसिद्ध-
तरार्थेन प्रदर्शयितुमाह अभिनवत्वमिति । प्रथमवेयाकरण इति । प्रथमश्च
वेयाकरणश्चेति पूर्वापरित्यादिना (२।१।५८) समासः । तत्र यत् तद्

वैयाकरणत्वं व्याकरणस्याधोऽहत्वम् । अनेनाचिरकालसम्बन्धोऽध्येतुर्गम्यते । अभिनववैयाकरणादिनाऽचिरकालोपसम्पत्तिमुदाहरणे दर्शयति । आद्यो मुख्यो यः स इति । अनेनापि प्रत्युदाहरणविषयस्य प्रथमशब्दस्यान्यार्थताञ्च पक्षेऽचिरोपसम्पत्तेरभावञ्च । अयमपि समासस्वरापवादो योगः । एवमुत्तरेऽपि ।

५७ । कतरकतमौ कर्मधारये ।

किंयत्तदो निर्धारणे द्वयोरेकस्य डतरच् (५।३।८२) । वा बहूनां जातिपरिप्रश्ने डतमजिति (५।३।८३) कतरकतमशब्दौ व्युत्पाद्येते । तेन तौ चित्स्वरेणान्तोदात्तौ । कतरकठ इति । कतरकतमौ जातिपरिप्रश्न इति (२।१।६३) समानाधिकरणसमासः । एतदर्थमपि कर्मधारयग्रहणं कस्मान्न भवतीत्याह इह त्वित्यादि । कतरकतमशब्दयो हि यः प्रतिपदसमासः स एव लक्षणप्रतिपदोक्तपरिभाषया विज्ञायते । स च कर्मधारयएव । तस्मात् प्रतिपदोक्तत्वादेवैतत्समासस्य कर्मधारयत्वम् । तस्मान्नैतदर्थं कर्मधारयग्रहणमुपपद्यते ।

५८ । आर्य्यो ब्राह्मणकुमारयोः ।

आर्य्यब्राह्मण इति । आर्य्यश्चासौ ब्राह्मणश्चेति विशेषणसमासः । आर्य्यशब्दो ण्यदन्त इति । ऋहलोर्ण्यदिति (३।१।१२४) ण्यति व्युत्पादितत्वात् । अन्तस्वरित इति । तित्स्वरेण । प्रत्युदाहरणे तु समासान्तोदात्तत्वमेव भवति ।

५९ । राजा च ।

राजब्राह्मणमिति । पूर्ववत् समासः । प्रत्युदाहरणेऽपि पूर्ववत् । राजशब्दः कनिन्प्रत्ययान्तत्वादाद्युदात्तः । पृथग्योगकरणमुत्तरार्थमिति । उत्तरो विधी राजशब्दस्यैव यथा स्यात् । आर्य्यशब्दस्य मा भूदिति ।

६० । षष्ठी प्रत्येनसि ।

राज्ञः प्रत्येना इति । षष्ठ्या आक्रोश इति (६।३।२१) विभक्तेरलुक् ।

६१ । क्ते नित्यार्थे ।

नित्यशब्द आभीक्ष्ण्ये । न कूटस्थे । कुत एतत् ? क्त इत्युच्यते । क्तश्च धातोर्विधीयते । धातुश्च क्रियावचनः । क्रियायाश्च कौटस्थ्यं नोपपद्यते । क्षणिकत्वात् क्रियायाः । तस्यास्तु पौनःपुन्याद्यपेक्षया युक्तमाभीक्ष्ण्यम् । काला इति (२।१।२८) द्वितीयासमासोऽयमिति । द्वितीया तु कालाध्वनोरत्यन्तसंयोग (२।३।५) इति । अथवा कर्मण्येव । कर्मसंज्ञा तु कालभावाध्वगन्तव्याः कर्मसंज्ञा ह्यकर्मणामिति (१।४।५१, वा) वचनात् । नित्यशब्द इत्यादि । अनेन ध्रुव उपसंख्यानमिति (४।२।१०४ वा) ने नित्यशब्दो व्युत्पाद्यतेऽबन्तः । ततश्च त्यपः पित्वेनानुदात्तत्वान्नेश्चोदात्तत्वादाद्युदात्तो भवति । सततमिति । यदा कर्मणि क्त स्तदा थाथादिस्वरेणान्तोदात्त इति (६।२।१४४) । अयुक्तोऽयं पाठः । यदा हि कर्मणि क्त स्तदा गतिरनन्तर इति (६।२।४८) गतेः प्रकृतिभावे सत्याद्युदात्तेन सततशब्देन भवितव्यम् । तस्मात् सततमिति यदा भावे क्त स्तदा थाथादिस्वरेणान्तोदात्त (६।२।१४४) इत्ययं तत्रानवद्यः पाठो वेदितव्यः । तथाहि सततशब्दोऽपि थाथादिस्वरेणान्तोदात्तः (६।२।१४४) । भावे ह्ययं निष्ठेति गतिस्वरो न भवतीत्युक्तम् । यदा तु कर्मणि क्त स्तदा तु गतिस्वरेण सततशब्द आद्युदात्त एव भवति । समो वा हितततयोरिति समो मकारलोपः । मुहूर्त्तप्रहसित इति । अत्र थाथादिस्वरएव भवति । प्रहसित इति ह्रस्वरकर्मकत्वात् कर्त्तरि क्तः । समासस्वरे द्वितीयापूर्वपदप्रकृतिस्वरेण बाधिते सति थाथादिस्वरः प्राप्नोति । अतस्तदपवादो योगः ।

६२ । ग्रामः शिल्पिनि ।

सप्तमोनिर्दिष्टग्रहणमनुवर्त्तते । तेन शिल्पिनीत्यर्थग्रहणम् । ग्राम इति स्वरूपग्रहणमेव । ग्रामनापित इति । षष्ठीसमासः । समासस्वरापवादो योगः । एवमुत्तरोऽपि ।

६३ । राजा च प्रशंसायाम् ।

कर्मधारय इत्यादि । राजनापित इति । कर्मधारयोऽयं वा स्यात् षष्ठीतत्-

पुरुषो वा ? तत्र यदा कर्मधारयस्तदा राजशब्दस्य नापित उपचारेण वृत्तिः । उपचारस्तु राजगुणारोपनिबन्धनः । अतस्तेनैवोत्तरपदस्य प्रशंसा भवति । कथं पुनर्नापितः षष्ठीसमासेन राजनापितशब्देनोच्यत इत्याह राजयोग्यतया तस्येत्यादि । स हि स्वकर्मणि प्रवीणत्वाद् राजानं प्रति योग्यो भवति । अतोऽपि राजनापित इति षष्ठीसमासेनोच्यते । अत्र पक्षे तस्यैव योग्यतयोत्तरपदस्य प्रशंसा वेदितव्या ।

६४ । आदिरुदात्तः ।

आदिरित्यादिनायधिकारस्यावधिं दर्शयति । उदात्त इत्यादिनाप्युदात्ताधिकारस्य ।

६५ । सप्तमीहारिणो धर्म्यऽहरणे ।

हारीत्यावश्यके णिनिः । सप्तमीत्यनेन साहचर्याद् हारीति स्वरूपग्रहणं न भवति । अतएवाह हारिवाचिपूर्वपदमिति । धर्म्य इत्यत्रापि स्वरूपग्रहणं न भवति । अहरण इति प्रतिषेधाद् । अतएवाह धर्मवाचिनीति । आचारनियतमिति । आचारे नियतमिति । ततोऽन्यत्वाभावात् । आचारे नियतमाचारेण वा नियतमाचारनियतम् । यदाचारवशादवश्यकर्तव्यं तदाचारनियतं भवति । कथं पुनराचारनियतं धर्म्यमुच्यत इत्याह धर्मो ह्यनुवृत्त इत्यादि । अनुवृत्त इति । व्यवस्थित इत्यर्थः । तस्मादिति । धर्मादनपेतमिति । अनुगतमित्यर्थः । तेनेति । धर्मेण । प्राप्तमिति । लभ्यमित्यर्थः । उभयथाप्यर्थे नौ वयोधर्म्येत्यादिना (४।४।८१) यत् । इतिकरणो द्विशब्दश्च हेतौ । यस्मादाचारविशेषो धर्म उच्यते यच्च तस्माद्धर्मादनपेतं यद्वा तेन प्राप्यं तद्धर्म्यम् । तेनाचारनियतं धर्म्यमित्युच्यते । संज्ञाया मिति (२।१।४४) सप्तमीसमास इति । यद्येवं विभक्तेर्लुक् प्राप्नोतीत्यत आह कारनाम्नि चेत्यादि । याज्ञिकाश्च इत्यादौ तु षष्ठीसमासः । कचिदित्यादिना स्तूपेशाण इत्याद्युदाहरणेषु शाणादेर्देयस्याचारनियततां दर्शयन्नुत्तरपदस्य धर्म्यवाचित्वं दर्शयति याज्ञिकादीनामश्वादीति । कचिदयमाचारे व्यवस्थित इत्यनेन दातव्यमित्यनेन च सम्बन्धः । याज्ञिकादयो हि

हारिणः । ते देयमग्नादिकं स्वीकुर्वन्ति । स्तम्बेरम इति । स्तम्बकर्णयो
रमिजपोरित्यच् (३।२।१३) । उपपदसमासः । तत्पुरुषे कृति बहुलमिति
(६।३।१४) विभक्तेरलुग् भवति । अत्र स्तम्बेरम इत्यत्र स्तम्ब इत्येतत्
सप्तम्यन्तम् । नतु रमशब्दो धर्म्यवाची । कर्मकरवर्द्धितक इति । अत्र
कर्मकरो हारी भवति । स हि वर्द्धितकं (D) स्वीकरोति । नतु वर्द्धितकशब्दो
धर्म्यवाची । नहि क्वचिदयमाचारो व्यवस्थितः कर्मकराय वर्द्धितको दातव्य
इति । वड्वाया अयं वाड्व इति । तस्येदमित्यण् (४।३।१२०) । वीज-
निषेकादिति । गर्भाधानं वीजनिषेकः । अत्र वाड्वोऽश्वो हारी । स हि
हरणं देयं स्वीकरोति । हरणं देयं धर्म्यम् । क्वचिदयमाचारो व्यवस्थितो
येनाश्वेन वड्वायां गर्भ-आधीयते तस्य वीजनिषेकादुत्तरकालं शरीरपुष्ट्यर्थं
योग्याशनादिकं दातव्यमिति । तेन हरणशब्दो धर्म्यवाची भवति । तथाप्य-
हरण इति प्रतिषेधाद् न भवति । ततश्च कृतस्वरे प्राप्तेऽनो भावकर्मवचन
(६।२।१५०) इत्युत्तरपदं ल्युङन्तमन्तोदात्तं भवति । ननु च परत्वादेवायं
स्वरो भविष्यति । तत् किमहरण इति प्रतिषेधेनेनेत्यत आह परोऽपीत्यादि ।
तेनेत्यादिना ज्ञापनस्य प्रयोजनं दर्शयति । वाड्वहार्यमिति । ऋहलो-
र्यदिति (३।१।१२४) हरतेर्यद् हार्यम् । तत् पुनस्तदेव ग्रहणम् । वाड्वस्य
हार्यं वाड्वहार्यम् । तत्र यदि ज्ञापनार्थमनन्तरोक्तस्यार्थस्य हरणप्रतिषेधो न
क्रियेत तदा परत्वाद् गतिकारकोपपदात् कृदिति (६।२।१३८) कृतस्वरेणो-
त्तरपदस्यान्तस्वरितत्वं स्यात् । अस्मिंस्तु सत्ययमेव हारिस्वरो भवति ।
स्तूपेशाण इत्यादौ यत्र सप्तम्यन्तं पूर्वपदं तत्र समासस्येत्यस्यापवादे (६।१।२२३)
तत्पुरुषे तुल्यार्थ इत्यादिना (६।२।२) पूर्वपदप्रकृतिस्वरे प्राप्ते पूर्ववदाद्युदात्त-
मिदमुच्यते । पूर्वपदानि च प्रायेणान्तोदात्तानि । तथाहि स्तूप समुच्छाय
इत्यस्य चौरादिकस्य पचाद्यचि स्तूपशब्दो व्युत्पाद्यते । तेनासावन्तोदात्तः ।
सप्तम्या सङ्केतदेशे विकृतेऽन्तोदात्त एव भवति । एकादेश उदात्वेनोदात्त
(८।२।५) इति । मकि मण्डन इत्येतस्मादुणादयो बहुलमित्युणादित्वम्

(D) वर्द्धितक ओदनपिण्डविशेषः । स हि मूले स्थूलोऽग्रे सूक्ष्मइत्याहुः । According to some,
it is a sort of what is commonly called पेड़ा ।

(३।३।१) नलोपश्च । तेन मकुटशब्द आद्युदात्तः । हल विलेखन इत्येतस्मात् खनो घ चेति (३।३।१२५) घित्करणेनान्यतोऽपि घो भवतीति ज्ञापितत्वाद् घप्रत्ययः । तेन हलशब्दोऽन्तोदात्तः । ङ् विदारण इत्यस्माच् शृङ्भसोऽदिरिति (उण्, १।१२७) दृणातेः षुग् ऋस्वश्चेति (उण्, १।१२८) दृषच्छब्दो व्युत्पाद्यते । तेन सोऽप्यन्तोदात्तः । याज्ञिकाश्च इत्यादयः षष्ठीसमासाः । तत्र समासस्वरं प्राप्ते हारिवाचिनः पूर्वपदस्याद्युदात्तत्वं यथा स्यादित्येवमर्थमिदम् । अत्र च पूर्वपदानामुत्तरपदानाञ्चासमासावस्थायां यः स्वरः स नाख्यायते । समासे कृते तस्य प्रयोगसमवायित्वात् । नापि समासे कृते तस्य प्राप्तिरस्ति । स प्रकृतिभावेन तस्मिन् प्राप्ते सतीदमारभ्यत इत्यस्यार्थस्य प्रदर्शनार्थमाख्यायते । अतएव च पूर्वत्रापि नाख्यातः ।

६६ । युक्ते च ।

युक्तः समाहितः कार्ये तत्पर इत्युच्यते । गोवल्गव इति । अधिकारनाम । सोऽस्यास्तीति वप्रकरणेऽन्येभ्योऽपि दृश्यत इति (५।२।१०६, वा) वप्रत्ययः । गवां वल्गव इति षष्ठीसमासः । अत्रापि समासस्वरएव प्राप्ते पूर्वपदाद्युदात्तत्वं विधीयते । गोमणिन्द इति । मणिं ददातीत्यातोऽनुपसर्गे कः (३।२।३) । तत्पुरुषे कृति बहुलमिति (६।३।१४) विभक्तेरलुक् । ततो गवां मणिन्द इति षष्ठीसमासः । अत्रापि समासस्वरएव प्राप्तेऽयं विधिः । गोसंख्य इति । गां सञ्चष्ट इति समि ख्य इति (३।२।७) कः । उपपदसमासः । गतिकारकोपपदादिति (६।२।१३६) कृत्स्वरे प्राप्ते पूर्वपदस्योदात्तार्थमिहापि वचनम् । ननु च परत्वात् याथादिस्वरः (६।२।१४४) प्राप्नोति । तस्माद् गोवल्गवादौ कथमिदं वचनमिति ? युक्तस्वरं कृत्स्वरएव बाधेत । एवं तर्हि पूर्वविप्रतिषेधो वक्तव्यः । परशब्दस्येष्टवाचित्वात् । गोवल्गव इत्येवमादयः समासाः सर्वे युक्तवाचिन इति दर्शयन्नाह युक्त इति समाहित इत्यादि । अनेन युज समाधावित्यस्य निष्ठायां युक्त इत्येतद् दर्शयति ।

६७ । विभाषाध्यक्षे ।

अध्यक्षशब्दोऽपि समासे युक्तवाच्येव । तत्र पूर्वेण नित्यमाद्युदात्तत्वे

प्राप्ते विभाषेयमारभ्यते । आद्युदात्तत्वेन मुक्ते समासान्तोदात्तत्वमेव भवति ।
गवामभ्यञ्च इति षष्ठीसमासः ।

६८ । पापञ्च शिल्पिनि ।

पापमिति स्वरूपग्रहणम् । शिल्पिनीत्यत्रार्थग्रहणम् । अर्थग्रहणं
किमर्थम् ? ग्रामशिल्पिनीत्यत्र शिल्पिग्रहणादर्थग्रहणं प्रसिद्धम् । अत इहाप्यर्थ-
ग्रहणं विज्ञायते । नित्यं समासस्वरे प्राप्ते विकल्पेन पूर्वपदस्याद्युदात्तत्वं
विधीयते । तेन मुक्ते समासस्वरएव भवति । अथेह कस्मान्न भवति पापस्य
नापित इत्यत आह पापशब्दोऽस्योक्तः । तस्मात् षष्ठीसमासे न भवति ।
प्रतिपदोक्ते हि समासे सति लक्षणप्रतिपदोक्तपरिभाषया (प, ११४)
तस्यैव ग्रहणं भविष्यति । नान्यस्य ।

६९ । गोत्रान्तेवासिमाणवब्राह्मणेषु क्षेपे ।

गोत्राधिकारादन्यत्र गोत्रग्रहणे लौकिकं गोत्रं गृह्यत इत्युक्तम् । लोके
चापत्यमात्रे प्रसिद्धम् । तेनेह तस्य ग्रहणम् । नतु पारिभाषिकस्यैव ।
अन्तेवासी शिष्यः । तत्रान्तेवासिग्रहणादर्थग्रहणं प्रसिद्धम् । अत इहाप्यर्थ-
एव गृह्यते । न स्वरूपम् । माणवब्राह्मणयोः स्वरूपमेव । मनोरयं माणवः ।
अस्मादेव निपातनासत्त्वम् । अबाधकान्यपि निपातनानि भवन्तीति पक्षे
मानव इत्यपि भवन्ति । ब्राह्मणोऽयं ब्राह्मणः । यस्त्वपत्ये कुत्सिते भूढे
मनोरौत्सर्गिकः स्मृत इति (४।१।१६१, वा) माणवकशब्दो व्युत्पाद्यते
यस्य ब्राह्मणोऽपत्यं ब्राह्मण इत्यर्थे ब्राह्मणशब्दस्तयोर्गोत्रग्रहणेनैव सिद्धम् ।
क्षेपो निन्दा । जङ्घावात्स्य इति । सुप्सुपेति समासः । कथं पुनरत्र क्षेप-
इत्याह यो जङ्घादानमित्यादि । जङ्घादानं किमप्याचारनियतं देयमुच्यते । तद्
ददान्यहमित्यतोऽभिप्रायेण वात्स्यः सम्पद्यते । वात्स्योऽहमित्यभ्युपगच्छति
यः स जङ्घावात्स्य इति एवं निन्द्यते (E) । अवात्स्यस्यापि सतो जङ्घादानं
प्रति वात्स्यत्वाभ्युपगमात् । वात्स्यशब्दोऽयं गर्गादिः । भार्यासौश्रुत इति ।

(E) आद्यादौ यत्र वात्स्यानामेव पादप्रक्षालनादिकं क्रियते तत्र यद्यवात्स्यः सन् वात्स्योऽहमिति
ब्रुवाच्च क्षणाभाय यतते स एवं क्षिप्यते ।

सुश्रुतोऽपत्यं सौश्रुत इत्यण् । भार्याप्रधानं सौश्रुतो भार्यासौश्रुतः ।
 समानाधिकरणाधिकारे शाकपार्थिवादीनामुपसंख्यान (२।१।६८, वा)
 सुत्तरपदलोपश्चेति समासः । सुश्रुतस्य भार्याप्रधानतयेत्यनेन समानाधिकरणे-
 नात्र समास इति दर्शयति । सुश्रुतोऽपत्यमित्यनेनापि सौश्रुतस्याणप्रत्ययान्त-
 त्वम् । वशाब्राह्मकृतेय इति । तेनैवोपसंख्यानेन समासः । अत्रापि वशाप्रधान-
 तया ब्रह्मकृतापत्यस्य क्षेपः (F) । कुमारीदाक्षा इति सुप्सुपेति समासः ।
 एवं कम्बलचारायणीया इत्यत्रापि । दाक्षिणा प्रोक्तं दाक्षं शास्त्रम् । इज-
 श्वेत्यण् (४।२।११२) । दाक्षमधीयते तद्वेत्तीति वा पुनरण् । तस्य
 प्रोक्ताङ्गुगिति (४।२।६४) लुक् । चरशब्दो नडादिः । चरस्यापत्यं
 चारायणः । तेन प्रोक्तं चारायणीयम् । वृद्धाच्छः (४।२।११४) । तदधीत
 इति (४।२।५८) पूर्ववदण् । पाणिनिना प्रोक्तं पाणिनीयम् । ततः
 पूर्ववदध्येतर्यण् । तस्य च लुक् । कुमार्यादिलाभकामा इति । आदिशब्देन
 कम्बलीदनादीनां ग्रहणम् । अत्रापि सुप्सुपेति समासः । तेनैवोप-
 संख्यानेन वा कुमारीलाभकामा दाक्षाः कुमारीदाक्षाः (G) । भिक्षामाणव
 इति । पूर्ववत् समासः । भिक्षालाभकामो माणवो भिक्षामाणवः । दासी-
 ब्राह्मण इति । दास्याः कामयिता ब्राह्मणो दासीब्राह्मणः । एवं वृषली-
 ब्राह्मणः । भयब्राह्मण इति (H) । कर्त्तृकरणे कृता बहुलमिति (२।१।३२)
 बहुलवचनादकृतापि समासः । तृतीयेति (२।१।६०) योगविभागाद्वा ।
 दासीश्रोत्रिय इति । दासीब्राह्मण इत्यनेन तुल्यम् । समासस्वरापवादो
 योगः ।

७० । अङ्गानि मैरेये ।

अङ्गशब्दोऽयं कारणवाची । आरम्भकं यत् तदङ्गमुच्यते । अङ्गानीति
 बहुवचनं स्वरूपविधिनिरासार्थम् । सुरावर्ज्यं मद्यं मैरेयमित्यभिधीयते ।

(F) वशा वश्या भार्येत्यर्थः ।

(G) दक्षादिप्रोक्ते शब्दे अद्यायामसत्यामपि ये कुमार्यादिलाभकामास्तत्र प्रवर्तन्ते त एवं चिप्यन्ते ।

(H) यो ब्राह्मणः सन् समाजश्रुतिराजदश्यादिभयेनैव ब्राह्मणाचारमनुतिष्ठति नतु श्रद्धया स एवं
 निन्द्यते ।

गुडमैरेयो मधुमैरेय इति । षष्ठीसमासः । गुडविकारस्य मैरेयस्य गुडो-
ऽङ्गमिति । तत्कारणत्वात् । अयमपि समासस्वरापवादो योगः ।

७१ । भक्ताख्यास्तदर्थेषु ।

आख्याग्रहणं स्वरूपविधिनिरासार्थम् । ननु च बहुवचनादेव स्वरूप-
विधिर्न भविष्यति । नैतदस्ति । बहुवचनं ह्येतदर्थस्यैव बहुत्वमाचक्षीत
बह्वर्थवृत्तियौ भक्तशब्द इति । अपिच बहुवचनेन स्वरूपविधौ बाधितेऽन्नादय
एव ये भक्तशब्देन समासार्थपर्यायास्ते गृह्येरन् । ननु भक्तविशेषवाचिनो
भिक्षादयः । आख्याग्रहणे तु स्वरूपविधौ बाधिते बहुवचनेन तद्विशेषाणां
ग्रहणं सम्पद्यते । तस्माद् इदं तदर्थम् । तच्छब्देन भक्ताख्यानामर्थो निर्दिश्यते ।
भिक्षाकंस इत्येवमादयश्चतुर्थी तदर्थार्थ इति (२।१।३६) चतुर्थीसमासाः ।
ननु च प्रकृतिविकृतिग्रहणं तत्र चोद्यते । नचेह प्रकृतिविकारभावः ।
सत्यमेतत् । इदमेव तु वचनं ज्ञापकं भक्ताख्यायां तादर्थ्यमात्रे चतुर्थी
समस्यत इति । समशनं समाश इति । अश भोजन इत्यस्मात् संपूर्वाद् भावे
घञ् । क्रियामात्रमुच्यत इति । मात्रशब्देन भक्तव्यवच्छेदं करोति । अत्र
पूर्वपदमन्तोदात्तमिति । भिक्षाशब्दो गुरोश्च हल (३।३।१०३) इति
भिच्चेरप्रत्ययं कृत्वा व्युत्पाद्यते । आणाशब्दोपि औ पाक इत्यस्मात् क्तप्रत्ययम् ।
तेन ह्यपि प्रत्ययस्वरणान्तोदात्तौ । बहुव्रीहौ प्रकृत्येति (६।२।१)
प्रकृतिभावे नान्तोदात्तावेव भवतः । समासस्वरापवादो योगः ।

७२ । गोविडालसिंहसैम्भवेषूपमाने ।

उपमानशब्दोऽयं गवादिभिः प्रत्येकमभिसम्बध्यते । अन्यथैकवचनान्तस्य
बहुवचनान्तेः समानाधिकरणेन विशेष्यविशेषणभावं न स्यात् । अथवा
सुस्वत्यये बहुवचनस्यैव स्थान इदमेकवचनं द्रष्टव्यम् । धान्यगव इति ।
गोरतद्वितलुकीति (५।४।८२) टच् समासान्तः । अत्र चित्स्वरे प्राप्ते
पूर्वपदस्याद्युदात्तत्वं विधीयते । भिक्षाविडाल इतग्रवमादौ समासस्वरे ।
उपमानार्थोऽपीत्यादि । योऽयमन्तोदाहरण उपमानार्थः सम्भवति स तत्र
योजयितव्यः । यथाप्रसिद्धि चेति । यस्योपमानस्यार्थस्य च यथा लोके

प्रसिद्धिः स तथा योजयितव्यः । तत्र दिङ्मात्रमुपमानार्थयोजनस्य दर्शयितु-
माह गवाकृति गीसंस्थानम् । तथा सन्निवेशितं गोर्यत्संस्थानं तेन
सन्निवेशितं व्यवस्थापितं धान्यगवशब्देनोच्यते । तुल्याकृतित्वात् । एवमन्यत्रापि
यत् किञ्चित् सादृश्यं योज्यम् । यथा गोरचनाविशेषावयवानामेवं यस्य
हिरण्यस्य तद्विरण्यं हिरण्यगवशब्देनोच्यते । यथा विडाला अल्पप्रमाणा
स्तथाहि भिक्षा । यथा वा विडालाः कचिद् भवन्ति न सर्वत्र तथा भिक्षापि ।
एवं आणविडालयोः सादृश्यमेवंजातीयकं योजयितव्यम् । सिंहाकृत्या
सन्निविष्टं तृणं तृणसिंहः । यथा वा सैन्यं शुक्लमेवं सक्तुः सक्तुसैन्यवः ।
एवं पानसैन्यवः ।

७३ । अके जीविकार्थे ।

अक इति प्रत्ययग्रहणम् । तत्र प्रत्ययग्रहणपरिभाषया (प, २४)
तदन्तस्य ग्रहणं विज्ञायत इत्याह अकप्रत्ययान्त उत्तरपद इति । जीविका-
वाचिनीति । जीविका जीवकः । तद्वाचिनोत्यर्थः । जीविकाशब्दो ह्यर्थं
आदे राकृतिगणत्वान् (५।२।१२७) मत्वर्थीयाकारान्तः सूत्र उपात्तः ।
अतएव वृत्तौ दन्तलेखनादिभिर्येषां जीविका त एवमुच्यन्त इत्याह ।
दन्तलेखक इति । लिखेर्ण्वल् । षष्ठीसमासः । षष्ठी पुनः कर्तृकर्मणोः
कृतीति (३।२।६५) कर्मणि । अवस्करशोधक इति । शुध शौचकर्मणीत्य-
स्मात्प्रस्तास्वल् । रमणीयकारक इत्यत्रापि करोतेः । रमणीयकर्त्तेति ।
पूर्ववत् समासः । अत्र गतिकारकोपपदात् कृदिति (६।२।१३८) प्रकृतिभावे-
नोत्तरपदमन्तोदात्तम् । इक्षुभक्षिकामित्यादि । पर्यायाहर्णोत्पत्तिषु ण्वुजिति
(३।३।१११) भक्षयतेर्ण्वच् । अत्र षष्ठीति (२।२।८) समासलक्षणेनैव समासः ।
अत्रापि पूर्ववदुत्तरपदमन्तोदात्तम् । कृत्स्वरापवादो योगः । एवमुत्तरत्रापि
योगाः । युक्तारोद्धादयश्चेत्यतः (६।२।८१) प्राक् कृत्स्वरापवादो वेदितव्यः ।

७४ । प्राचां क्रीडायाम् ।

प्राग्देशवर्त्तिनां क्रीडेति । एतेन प्राग्ग्रहणमिह न विभाषार्थं किञ्च
क्रियाविशेषणमिति दर्शयति । उद्दालकपुष्पभञ्जिकेत्यादि । उद्दालकपुष्पादिषु

कृद्योगे कर्मणि षष्ठी । जीवपुत्रप्रचायिकेति । अत्रापि प्रपूर्वाच्चिनोतेः संज्ञायां ण्वुल् । पूर्ववत् समासः । लित्स्वरेणोत्तरपदं मध्योदात्तम् । तव पुष्पप्रचायिकेति । षष्ठीत्यनेनैवात्र (२।२।८) समासः । चित्स्वरेणोत्तरपदं मध्योदात्तम् ।

७५ । अणि नियुक्ते ।

छत्रधार इति । कर्मण्यण् (३।२।१) । किमर्थं पुनरिदम् ? यावता युक्तोऽभिमतः । तद्वाची न भवति । नियुक्तोऽधिकृत इत्यादि । युक्ते चेत्यनेन (६।२।६६) हि यः कर्त्तव्ये युक्तः समाहित स्तस्य पूर्वपदस्याद्युदात्तत्वम् । तेनाधिकृतवाचिनि न सिध्यति । तस्मादधिकृतच्छत्रादिषु यः सहनियुक्तोऽभिप्रेतः स च कस्मिंश्चिच्छत्रधारणे तत्परो न भवति । तेनच्छत्रधार इत्यादि समासो यादृशो युक्ते चेत्यत्र (६।२।६६) युक्तोऽभिमत स्तद्वाची न भवति । नियुक्तोऽधिकृत इत्यनेन युजिर् योग इत्यस्य निष्ठायां नियुक्त इत्येतद्रूपमिति दर्शयति । काण्डलाव इति । अत्र काण्डलवनक्रियां प्रति कर्त्तृत्वमात्रं गम्यते । नाधिकृतत्वम् । तेनैष स्वरो न भवति ।

७६ । शिल्पिनि चाकृजः ।

अनियुक्तार्थं वचनम् । अकृज इति शिल्पिविशेषे प्रतिषेधं वक्ष्यामीत्येवमर्थश्च । तन्तुवाय इति । वेज् तन्तुसन्तान इति । तन्तून् वयतीति द्वावामश्वेत्यण् (३।२।२) । आतो युक् चिण्कृतोरिति युक् (७।३।३३) । अयस्कार इति । अतः कृकमीत्यादिना (८।३।४६) विसर्जनीयस्य सकारः । प्रत्युदाहरणेषु कृत्स्वर एव भवति ।

७७ । संज्ञायास्तु ।

७८ । गोतन्त्रियवं पाले । (I)

गोपाल इति । पा रक्षणे । पूर्ववदण् । अनियुक्तार्थं आरम्भ इति । नियुक्तोऽणि नियुक्त (६।२।७५) इत्यनेनैव सिद्धत्वात् । गोरक्ष इति । रक्ष पालने ।

७६ । णिनि ।

पुष्पहारीति । पुष्पाणि हरतीति हरतेर्ब्रंते (३।२।८०) बहुलमाभीक्ष्ण्ये इति वा (३।२।८१) णिनिः । (J)

८० । उपमानं शब्दार्थप्रकृतावेव ।

शब्दार्थप्रकृताविति । शब्दार्थः प्रकृति र्यस्मिन्निति बहुव्रीहिः । उपमानं नियम्यत इति । यत् एवकार स्ततोऽन्यत्रावधारणं भवति । इह च शब्दार्थ-प्रकृतेरेवकारः । तस्मादुपमाननियमो भवति । अतस्तन्नियम्यते । उद्ध-क्रोशीति । क्रुश आह्वान इत्यस्मात् कर्त्तर्युपमान (३।२।७९) इति णिनिः । णिनिनैव सादृश्यस्योक्तत्वाद् वृत्ताविवशब्दो न प्रयुज्यते । ध्वाङ्गरावीति । रु शब्दे । पूर्वलक्षणास्मिनिः । खरनादीति । णद अव्यक्ते शब्दे । उपमानग्रहणमित्यादि । यद्युपमानग्रहणं न क्रियेत तदा पूर्वस्य योगस्यास्य च विषयविभागो न ज्ञायेत । यदि योगविभागकरणसामर्थ्याद् विषयान्तरमस्य कल्पेत तथापीष्टो विषयविभागो न ज्ञायेत । उपमानग्रहणे तु सति पूर्वस्य सामान्यं विषयः । अस्य तु विशेष उपमानमिति विषयविभागो निश्चीयते । तेन विषयविभागार्थमुपमानग्रहणम् । वृकवच्चीति । वच्चु प्रलम्भने । वृक-प्रेक्षीति । ईक्ष दर्शने प्रपूर्वः । अत्र कृत्स्वर एव भवति । प्रकृतिस्वर एवेत्यादि । यदि प्रकृतिग्रहणं न क्रियेत तदा शब्दार्थात् परो यो णिनि स्तदन्त उत्तरपद इत्येवं विज्ञायेत । ततश्च गर्दभोच्चारी कोकिलाभिव्याहारीत्यस्यापि स्यात् । भवति ह्यत्रापि धातूपसर्गसमुदायाच्छब्दार्थात् परो णिनिः । अतस्तदन्त-मुत्तरपदम् । तस्मादिह मा भूदिति प्रकृतिग्रहणं क्रियते । तेनेह न भवति । प्रकृतिग्रहणे सति यत्रोपसर्गनिरपेक्षा प्रकृतिरेव केवलः शब्दार्थस्तत्र भवि-तव्यम् । यस्यात्र धातुरूपसर्गात् परो नासौ शब्दार्थः । चरतेरुपसर्ग-निरपेक्षस्य गत्यर्थत्वात् । हरतेश्च हरणार्थत्वात् । यद्वा योऽत्र शब्दार्थो धातूपसर्गसमुदायो न तस्मास्मिने विधानम् । यदि पूर्वैरेव सिद्धे नियमार्थं

(J) पुष्पहारीत्युदाहरणं सुष्ठितकाशिकायां परस्मिन् स्वे दत्तम् । एतच्च सुदाकरप्रमादादिवेति प्रतिभाति ।

वचनमेवं सति सिद्धे विचिरारभ्यमाणो नियमाय भवतीत्यनर्थकमेवकारकरण-
मित्याह एवकारकरणमित्यादि । असति ह्येवकार उपमानएव शब्दार्थ-
प्रकृतावित्येवमवधारणं स्यात् । ततश्च शब्दार्थप्रकृतिरेव नियम्येत शब्दार्थ-
प्रकृतौ यदि भवत्युपमानएव भवति । नानुपमान इति । ततश्चानुपमाने न
स्यात् । तस्मादुपमानावधारणं यथा स्यादित्येवमर्थमेवकारः क्रियते । किं
कारणमित्याह शब्दार्थप्रकृतौ त्वित्यादि । तुशब्दो हेतौ । तस्मात् शब्दार्थ-
प्रकृतावुपमानमनुपमानञ्चाद्युदात्तं भवति । तस्मादुपमानावधारणार्थमेव-
कारकरणम् । उपमाननियमे हि सति शब्दार्थप्रकृतेरनियतत्वात् तत्राविशेषेण
सर्वस्याद्युदात्तत्वं लभ्यते । सिंहविनर्दीति । उपमानस्योदाहरणम् ।
पुष्कलजल्पीति । अनुपमानस्य । पुष्कलजल्पीत्यत्र व्रते (३।२।८०) बहुल-
माभीक्ष्ण्यं इति (३।२।८१) वा णिनिः ।

८१ । युक्तारोह्यादयश्च ।

युक्तारोहीत्यादिषु यत्र कृदन्त मुत्तरपदं तत्र कृत्स्वरापवादो योगः ।
अन्येषु तु समासस्वरापवादः । युक्तारोहीतेग्रवमादिष्वागतप्रहारीत्येवंपर्यन्तेषु
रुह जन्मनि युध संप्रहारे वज्रु प्रलम्बने टुणदि समृद्धौ हृज् हरणे प्रपूर्वं इतेग्रभ्यो
धातुभ्यो यथायोगं युक्तागतपूर्वेभ्यः सुप्यजातौ णिनिस्ताच्छीत्य इति (३।२।७८)
णिनिः । यद्येते णिन्यन्तास्तत् किमर्थमिह पठ्यन्ते ? यावता णिनीत्यनेनैव
(६।२।७८) सिद्धमित्यत आह णिनीत्यस्यैवोदाहरणार्थं (६।२।७८) पठ्यन्त
इति । पूर्वोत्तरपदेत्यादिना केषाञ्चिन्मतेन तेषामिह पाठस्य प्रयोजनान्तरं
दर्शयति । पूर्वोत्तरपदयोर्नियमोऽर्थो येषां ते तथोक्ताः । यत्र युक्तादीन्येव
पूर्वपदान्यारोह्यादीन्येव चोत्तरपदानि तत्रैव यथा स्यादितिह मा भूत्
ध्वाङ्कारोही वृत्तारोहीत्यत्रान्यत् पूर्वपदम् । युक्ताध्यायीत्यत्रान्यदुत्तरपदम् ।
इङ् अध्ययन इत्यस्माणिनिः । आगतमत्स्या इति । विशेषणसमासः ।
क्षीरहोतेति । क्षीरस्य होता । अस्मादेव निपातनात् षष्ठीसमासः ।
याजकादित्वाद्वा । हु इतेग्रतस्मात् ढच् । भणिनीभर्त्तेति । अयमपि
पूर्ववत् षष्ठीसमासः । भृजस्तृच् । ग्रामगोधुगिति । दुहिः क्तिप् ।

दादेर्धातोर्घः (८।२।३२) । एकाचो वशो भषित्यादिना (८।२।३७)
 दकारस्य धकारः । भलाञ्जशोऽन्त इति (८।२।३८) घकारस्य गकारः ।
 तस्य वावसान इति (८।२।५६) चर्त्वं ककारः । तिरात्र इति । तिस्रो
 रात्रयः समाहृता इति समाहारे द्विगुः । अहःसर्वेकदेशेत्यादिनाच् (५।४।८७)
 समासान्तः । एकशितिपादिति । पादस्य लोपोऽहस्यादिभ्य (५।४।१३८)
 इत्यकारलोपः (K) । ननु चैकशब्दोऽयमिण्भोकापाशत्यतिमर्चिभ्यः कन्निति
 (उण्, ३।३२०) कन्प्रत्ययान्तो नित्स्वरेणाद्युदात्तः । तत्रैकः शितिः
 पादोऽस्येति बहुव्रीहिः । तत्र कृते प्रकृतिभावेनैव (६।२।१) सिद्धमिहा-
 द्युदात्तत्वम् । ततो नार्थ इहास्य पाठेनेत्यत आह एकः शितिः पादोऽस्येति ।
 द्विपदे बहुव्रीह्यावेष दोषः स्यात् । नचायं द्विपदः । किं तर्हि ? त्रिपदः ।
 अत्र पादशब्द उत्तरपदे परत स्तद्धितार्थोत्तरपद इति (२।१।५१) पूर्वपदयो
 रेकशितिशब्दयोस्तत्पुरुषसंज्ञा भवति । यद्येवं ततः किमित्यत आह
 तस्येत्यादि । तस्येति तत्पुरुषसंज्ञकस्यैकशितिशब्दस्यान्तोदात्तत्वं प्राप्तमिति
 समासस्येत्यनेन (६।१।२२३) । इतिकरणो हेतो । यस्मात् तस्यान्तोदात्तत्वं
 प्राप्तं तस्मात् तस्याद्युदात्तत्वं विधीयते । ततो नापार्थक्य एकशिति-
 पाच्छब्दस्यैव पाठ इत्यभिप्रायः । कस्मात् पुनस्तस्यान्तोदात्तत्वं प्राप्नोति ?
 बहुव्रीहिस्वरेणैव हि परत्वादन्तोदात्तत्वं बाधित्वा युक्तं भवितुमित्याह
 निमित्तस्वरबलीयस्वादिति । निमित्तपदं द्विगोस्त्रिपदबहुव्रीहिः । तत्र हि
 कृते द्विगुरुत्तरपदे परतः पूर्वपदयो भवति । यच्च यस्मिन्त् सति भवति तत्
 तस्य निमित्तम् । तस्य निमित्तस्य बहुव्रीहिस्वरो निमित्तस्वरः । तस्माद्
 बलीयस्व' निमित्तस्वरबलीयस्वम् । पञ्चमीति (२।१।३७) योगविभागात्
 समासः । तदेतदुक्तं भवति । तस्माद् बहुव्रीहिस्वरात् समासान्तोदात्तत्वस्य
 बलीयस्वम् । तस्मात् तत् प्राप्नोतीति । बलीयस्व' तु तस्य सतिशिष्टत्वात् ।
 तर्हि बहुव्रीहेराद्युदात्तत्वे सति भवति । तस्मात् सति शिष्टस्य बलीयस्व-
 मुक्तम् । वक्ष्यमाणज्ञापकाद्वा निमित्तस्वरबलीयस्वम् । एवमपीत्यादि ।

एवमपि त्रिपदे बहुव्रीहौ कल्प्यमानेऽपि । नार्थ एतेनेति । एकशिति-
पाच्छब्देनेह भवति नार्थः । कस्मादित्याह इगन्तेत्यादि । त्रिपदे हि
बहुव्रीहावेकशितिशब्दयोरुत्तरपदे यः समासः संख्यापूर्वा द्विगुरिति
(२।१।५२) द्विगुसंज्ञः स इगन्तश्च भवति । ततश्चेगन्ते द्विगावित्याद्युदात्त-
त्वं (६।२।२८) सिद्धम् । ततो नार्थ एतेन । एवं तर्हीत्यादिनैकशिति-
पाच्छब्दपाठस्य ज्ञापकत्वं दर्शयति । किं पुनस्तज्ज्ञापयतीत्याह एतदित्यादि ।
तेनेत्यादिना प्रयोजनं दर्शयति । यद्येषोऽर्थो न ज्ञाप्यते तेन द्वौ शिती
पादावस्येति त्रिपदे बहुव्रीहौ कृते तत्र चोत्तरपदे परतः पूर्वपदयो द्विगौ
सतीगन्ते द्विगाविति (६।२।२८) पूर्वपदप्रकृतिस्वरे कृते तिशब्दो द्विशिति-
पादित्यत्रोदात्तः स्यात् । अस्मिंस्त्वर्थे ज्ञापित इगन्ते द्विगावित्येष (६।२।२८)
स्वरो न भवति । तस्मिंश्चासति समासस्वरेण तिशब्द उदात्तो भवति ।
निमित्तस्वरबलीयस्त्वं न स्यात् । ततश्च त्रिपदे हि बहुव्रीहौ परत्वात्
समासस्वरं बाधित्वा बहुव्रीहिस्वरएव भवति । ततस्तेनैव सिद्धत्वादेकशिति-
पाच्छब्दस्येह पाठो न क्रियेत । कृतश्च । तस्मात् स एव ज्ञापयति निमित्त-
स्वरबलीयस्वमिति ।

८२ । दीर्घकाशतुषभाष्टवटं जे ।

कृतस्वरापवादो योगः । कुटीज इति । कुट्यां जात इति सप्तम्यां
जनेर्ङ इति (३।२।८७) उपत्ययः ।

८३ । अन्यात् पूर्वं बह्वचः ।

अयमपि कृतस्वरापवादो योगः । दग्धजानीति । अत्र कृतस्वरएव
भवति ।

८४ । ग्रामेऽनिवसन्तः ।

निवसन्तशब्दोऽयमौणादिको गृह्यते । जृविशिभ्यां भजिति वर्त्तमाने
(उण् ३।४०६) तृभूवहिवसिभासिसाधिगतिमण्डिजिनन्दिभ्यश्चेति (उण्,
३।४०८) वसेर्निपूर्वाज् भवच् । निवसतीति निवसन्तः । केचिच्छत्रन्तस्य
वसच्छब्दनस्य ग्रहणं वर्णयन्ति । मल्लग्राम इति । षष्ठीसमासः । देवग्राम

इति । वाटकपरिच्छिन्ने गृहसमुदाये ग्रामशब्दो वर्तते । तस्माद् देवस्वामिक इत्यर्थः । एतेन स्वस्वामिभावसम्बन्धा या सात्र षष्ठी समस्यते । नतु क्रियावास-
सम्बन्धेति दर्शयति । अन्यथा देवशब्दः पूर्वपदं निवसन्तवाच्येव स्यादित्यभिप्रायः ।
दाक्ष्यादयो निवसन्ति यस्मिन्नित्यादिना प्रत्युदाहरणे पूर्वपदस्य निवसन्त-
वाचित्वं दर्शयति ।

८५ । घोषादिषु च ।

समासस्वरापवादो योगः । एवमुत्तरेऽपि । न भूताधिकसञ्जीवेत्यादेः
(६।२।८१) सूत्राद् ये योगास्ते समासस्वरापवादा द्रष्टव्याः । दाक्षिघोष
इत्येवमादयः षष्ठीसमासाः । यान्यत्रेत्यादि । कथं पुनरेतल्लभ्यते ? यावता-
ऽनिवसन्त इति प्रकृतमित्यत आह अनिवसन्त इति । अपर इत्यादि । तेषां
मतेन यान्यत्र निवासनामधेयानि तेषु निवसद्वाचीन्युपदात्ता भवन्ति ।

८६ । छात्रादयः शालायाम् ।

यदा शालान्त इत्यादि । विभाषा सेनासुरेत्यादिना (२।४।२५)
शालान्तस्य तत्पुरुषस्य विभाषा नपुंसकत्वमुक्तम् । इह च शालाशब्दस्य
स्त्रीलिङ्गस्य ग्रहणम् । तत्र यथा समासो नपुंसकलिङ्गो न भवति तथा
तत्पुरुषे शालायां नपुंसक इत्यनेन (६।२।१२३) परत्वादुत्तरपदाद्युदात्तत्वेन
भवितव्यमिति कस्यचिदुभ्रान्तिः स्यात् । अतस्तन्निरासाय यदा शालान्त इत्यादे
ग्रन्थस्योपन्यासः । यो नपुंसकलिङ्गः शालान्ततत्पुरुषो न भवति सोऽस्याव-
काशश्चात्रिशाला ऐलिशालेति । यस्तु नपुंसकलिङ्गो न छात्रादिपूर्वपद
स्तत्पुरुषः स शालायां नपुंसक इत्यस्यावकाशः (६।२।१२३) ब्राह्मणशालं
क्षत्रियशालमिति । इहोभयं प्राप्नोति च्छात्रिशालमिति । पूर्वविप्रतिषेधेनाय-
मेव स्वरो भवति ।

८७ । प्रस्थेऽष्टद्वयमकर्वादीनाम् ।

प्रस्थशब्दो यदि व्युत्पाद्यते घञर्थे कविधानं स्यान्नापाव्यधिहनिबुध्यर्थ-
मिति (३।३।५८ वा) तदा थाथादिस्वरे (६।२।१४४) प्राप्ते । अथ न
व्युत्पाद्यते तदा समासान्तोदात्तत्वे । इन्द्रप्रस्थ इत्यादयः षष्ठीसमासाः ।

८८ । मालादीनाञ्च ।

८९ । अमहन्नवं नगरेऽनुदीचाम् ।

सुहृन्नगरमित्यादयोऽपि षष्ठीसमासाएव । किमर्थं प्राचामित्येवं
नोच्येत । लघु हि प्राचामिति वचनमनुदीचामिति वचनात् । नैवं शक्यम् ।
मध्यदेशनगरे विराटनगरमित्यत्र न स्यात् । पूर्वपदाद्युदात्तत्वे प्राप्ते प्रतिषेधो-
ऽयमुच्यते । न समासएव भवति ।

९० । अर्मे चावर्णं द्वाचत्त्राच् ।

९१ । न भूताधिकसञ्ज्ञौवमद्राश्मकञ्जलम् ।

मद्राश्मग्रहणमित्यादि । उभयत्रापि द्वाच् त्रजिति च प्राप्तिरस्ति ।
तस्मात् सङ्घातार्थं विगृहीतार्थञ्च वचनम् । कथं पुनः संघातविगृहीतार्थत्वं
लभ्यते ? एकशेषं कृत्वा मद्राश्म इति निर्देशात् । मद्राश्मा च मद्राश्मानी
चेत्येकशेषः । एकशेषे सति मद्रशब्दस्य केवलस्य मद्रशब्दस्य च संघातस्य
प्रतिषेध उपपद्यते । आद्युदात्तस्य प्रकरणमित्याद्युदात्तप्रकरणम् । प्रक्रान्तं
तत्र दिवोदासादीनां कृन्दस्याद्युदात्तो भवतीत्येतदर्थरूपं व्याख्येयमित्यर्थः ।
व्याख्यानं तु युक्ते चेत्तेवमादौ (६।२।६६) येऽस्मिन् प्रकरणे चकारा
स्तेषामन्यतमस्यानुक्तसमुच्चयार्थतामाश्रित्य कर्त्तव्यम् ।

९२ । अन्तः ।

९३ । सर्वं गुणकार्त्स्न्ये ।

गुणकार्त्स्न्य इति । गुणकार्त्स्न्यं गुणस्य सर्वत्र भावः । सर्वश्चेत इति ।
पूर्वकालैकेत्यादिना (२।१।४८) समानाधिकरणसमासः । अत्र समुदाय-
गुणस्य सर्वत्र भावः । नतु तदवयवे तत्र सर्वशब्दो वर्त्तत इति गुणकार्त्स्न्यस्य
वृत्तिर्भवति । परमश्चेत इति । कथं पुनरत्र गुणकार्त्स्न्ये परमशब्दो
वर्त्तते ? यावतासौ प्रकर्षवाची । अन्यश्च प्रकर्षः । अन्यश्च गुणकार्त्स्न्य
मित्यत आह आश्रयव्याप्तेरित्यादि । इतिकरणो हेतौ । यस्मादाश्रयव्याप्ता
परमत्वमुत्कर्षे भवति । नान्यथा । एवं हि तस्योत्कर्ष उपपद्यते यदि

सर्व्वमाश्रयं व्याप्नोति । तस्माद् गुणकार्त्स्न्य इह परमशब्दो वर्त्तते ।
 सर्व्वसौवर्णः सर्व्वराजत इति । सुवर्णस्य विकारः सौवर्णः । रजतस्य विकारो
 राजतः । नात्र गुणकार्त्स्न्यम् । किं तर्हि ? जातियुक्तस्य विकारविषयं
 कार्त्स्न्यम् । सर्वं हि विकारद्रव्यं प्रकृतिभावेन व्याप्नोतीति द्रव्यकार्त्स्न्यमिह ।
 तत्र च सर्व्वशब्दो वर्त्तते । सर्व्वेषां श्वेततरः सर्व्वश्वेत इति । अत्र गुणकार्त्स्न्ये ।
 कथं पुनरत्र समासः ? यावता पूरणगुणसुहितेत्यादिना (२।२।११)
 गुणवचनेन षष्ठीसमासः प्रतिषिद्धः । अथापि कथञ्चित् समासः स्यादेवमपि
 श्वेततरशब्देन समासे कृते सर्व्वश्वेततरमिति वक्तव्यमित्यत आह गुणात्
 तरेण समास इत्यादि । औपसंख्यानिकाविह समासतरलोपाविति दर्शयति ।
 समासस्वरापवादो योगः । एवमुत्तरेऽपि योगाः । न हास्तिनफलकमार्देया
 इत्यतः (६।२।१०१) प्राक् समासस्वरापवादो वेदितव्यः ।

६४ । संज्ञायां गिरिनिकाययोः ।

अञ्जनागिरिरित्येवमादयः षष्ठीसमासाः । अञ्जनभञ्जनशब्दयोर्वनगिर्याः
 संज्ञायामिति (६।३।११७) दीर्घत्वम् । शापिण्डिमौण्डिशब्दाविजन्तौ ।
 चिखिलिशब्दो मत्वर्थीयेनिप्रत्ययान्तः ।

६५ । कुमार्यां वयसि ।

वृद्धकुमारीति । विशेषणं विशेष्येणेति (२।१।५७) समासः । जरत्-
 कुमारीति । जरती चासौ कुमारी चेति पूर्वकालेत्यादिना (२।१।४६)
 समासः । उभयत्र पुंवत् कर्मधारयेत्यादिना (६।३।४२) पुंवङ्गावः । ननु
 च कुमारीशब्दः प्रथमे वयसि वर्त्तते । तथाहि वयसि प्रथम इति (४।१।२०)
 ङीबत्र विहितः । वृद्धाजरतीशब्दौ चरमे वयसि वर्त्तते । तत्कथमिह
 सामानाधिकरण्यमित्यत आह कुमारीशब्दः पुंसां सहासंप्रयोगमात्रमुपप्रयुक्त
 इति । असंप्रयोगः असम्बन्धः । तन्मात्रप्रवृत्तिनिवृत्तिसमुदायावयवः सामान्ये
 प्रवृत्तः । कुमारीशब्दो यथा वृद्धादिभिर्वयोविशेषवचनैर्विशेष्यते तदा तैः
 सामानाधिकरणो भवति । वयोविशेषोऽन्त्यं वयः । कथं पुनर्विशेषवचनं
 सामान्ये वर्त्तते ? वयोग्रहणसामर्थ्यात् । यदि वृद्धकुमारीशब्दः प्रथमे वयसि

वर्त्तते वयोग्रहणमनर्थकं स्यात् । यत्र कुमारीशब्दः प्रयुज्यते प्रथमवयोवाची तत्र नियोगतो वयो गम्यत एवेति किं वयोग्रहणेन ? तस्माद् वयोग्रहण-सामर्थ्याद् यथोक्तेन प्रकारेण वयःसामान्ये प्रवर्त्तते । वयोग्रहणेन हि तस्माद् विशेषादपनीयासौ सामान्यवृत्तिराश्रीयते । तच्च वय इह गृह्यत इति । यत्र वर्त्तमानो विशेषवचनैः सह समानाधिकरणो भवति तच्च वयो गृह्यते । चशब्दादन्यच्च यौवनाधीनकुमारत्वमेवेति । न प्रथमवय इत्यर्थः । परम-कुमारीति । अत्र समासात् पूज्यमानता । पूज्यमानत्वं तु दर्शनीयत्वात् । दर्शनीया कन्येत्यर्थः । नह्यत्र समासो वयोऽभिधानपरः । नापुत्तरपदं वयःसामान्ये वर्त्तते ।

६६ । उदकेऽकेवले ।

मिश्रमिति । द्रव्यान्तरसंपृक्तमित्यर्थः । गुडमिश्रमिति । शाकपार्थि-वादित्वादुत्तरपदलोपिसमासः । शीतोदकमिति । विशेषणसमासः । पूर्व-पदमत्र गुणोपसर्जनमुदकं ब्रूते । उत्तरपदमपि जात्युपसर्जनम् । तथैव तेनैकमेव वस्तु जातिगुणाभ्यामुच्यत इति केवलोदकवाचिसमासः ।

६७ । द्विगौ क्रतौ ।

गर्गत्रिरात्रादयः षष्ठीसमासाः । तिसृणां रात्रीणां समाहारस्त्रिरात्रः । अहःसर्वैकदेशेत्यादिनाच् (५।४।८७) समासान्तः । अतिरात्र इति । रात्रिमतिक्रान्त इति प्रादिसमासः ।

६८ । सभायां नपुंसके ।

गोपालसभमित्येवमादयोऽपि षष्ठीसमासाः । सभाऽराजामनुष्यपूर्वेति (२।४।२३) (L) नपुंसकत्वम् । राजसभा ब्राह्मणसभेत्यत्रामनुष्यपूर्वेति प्रतिषेधान्नपुंसकता न भवति । अथेह कस्मान्न भवति रमणीया सभास्य ब्राह्मणकुलस्य रमणीयसभमित्यत आह प्रतिपदोक्तमित्यादि । लक्षणप्रतिपदोक्त-परिभाषया यत् प्रतिपदोक्तं नपुंसकं तदिह गृह्यते । नचेह तथाविधं

नपुंसकत्वम् । अत्र त्वभिधेयवस्तिवचनानि भवन्तीति ब्राह्मणकुलस्याभिधेयस्य
नपुंसकत्वात् समासस्य नपुंसकत्वम् । न तत् प्रतिपदोक्तम् ।

६६ । पुरे प्राचाम् ।

ललाटपुरमित्येवमादयः षष्ठीसमासाः ।

१०० । अरिष्टगौड़पूर्वे च ।

अरिष्टपुरं गौड़पुरमित्येतावपि षष्ठीसमासावेव । पूर्वग्रहणं किमिति ?
एवं मन्यते । अरिष्टगौड़ादयोरिति वक्तव्यम् । एवमपुत्र्यमानेऽरिष्टगौड़ादयोः
पुरशब्द उत्तरपदेऽन्तोदात्तत्वं सिध्यत्येवेति । इहापि यथा स्यादिति । यदि
पूर्वग्रहणं न क्रियेत तदारिष्टं श्रितस्तस्य पुरमरिष्टश्रितपुरमिति । गौड़ानां
भृत्या गौड़भृत्याः । तेषां पुरं गौड़भृत्यपुरमित्यत्र न स्यात् । अत्र पूर्वपद-
मरिष्टश्रितशब्दो गौड़भृत्यशब्दश्च । नत्वरिष्टगौड़शब्दौ । पूर्वग्रहणे तु सति
बहुव्रीहिलभ्यते । अरिष्टगौड़ादी पूर्वौ यस्मिन् समासे सोऽरिष्टगौड़पूर्वं इति ।
तेनारिष्टश्रितपुरं गौड़भृत्यपुरमित्यत्रापि यदुत्तरपदं तस्याप्यन्तोदात्तत्वं
भवत्येव । अत्रापि ह्यरिष्टशब्दो गौड़शब्दश्च पूर्वः । पूर्वश्चायमवयववचनः ।

१०१ । न हास्तिनफलकर्मादेयाः ।

१०२ । कुसूलकूपकुम्भशालं बिले ।

कुसूलबिलमित्येवमादयः षष्ठीसमासाः । समासस्वरापवादो योगः ।
एवमुत्तरेऽपि बहुव्रीहौ विश्वं संज्ञायामित्यतः (६।२।१६) प्राग् योगाः
समासस्वरापवादा वेदितव्याः ।

१०३ । दिक्शब्दा ग्रामजनपदाख्यानचानराटेषु ।

पूर्वेषुकामशमीति । दिक्संख्ये संज्ञायामिति (२।१।५०) समासः ।
एवमपरिषुकामशमीत्यत्रापि । पूर्वकृष्णमृत्तिकेति । पूर्वा चासौ कृष्णमृत्तिका
चेति पूर्वापरित्यादिना (२।१।५८) समासः । एवमपरकृष्णमृत्तिकेत्येव-
मादावपि । अधिराममधिकृत्य कृतो ग्रन्थ आधिरामम् । अधिकृत्य कृते
ग्रन्थ इत्यण् (४।३।८७) । अथ यथा चानराटे रूपग्रहणं तथा ग्रामादिष्वपि
कस्मान्न भवति ? अर्थप्रधानत्वान्निर्देशस्य । शब्दप्रधाने हि निर्देशस्य

स्वरूपग्रहणं भवतीत्युक्तम् । इह चानराट एव शब्दप्रधानो निर्देशः । ग्रामाति
ष्वर्थप्रधान एव । अथ शब्दग्रहणं किमर्थम् ? न दिगित्येवोच्येत्यत आ
शब्दग्रहणमित्यादि । असति हि शब्दग्रहणे पूर्वाधिरामम्पूर्वयायातमित्यत्र
स्यात् । कस्मात् ? इह कालवाची पूर्वशब्दः । दिग्वाचिशब्दग्रहणे सर्वा
दिक्शब्दमात्रग्रहणं भवति । तस्मात् कालवाचिनोऽपि दिक्शब्दस्य परिग्रहं
यथा स्यादित्येवमर्थं शब्दग्रहणम् ।

१०४ । आचार्योपसर्जनश्चान्तेवासिनि ।

आचार्योपसर्जनश्चेति । सुपां सुर्भवतीति (७।१।३८) सप्तम्येकवचनस्य
स्थाने प्रथमैकवचनम् । एतच्चान्तेवासिविशेषणम् । आचार्योपसर्जनान्तेवासि
वाचिन्युत्तरपद इति । आचार्य उपसर्जनं प्रधानं यस्यान्तेवासिनः ।
तथोक्तः । आचार्योपसर्जनश्चान्तेवासी चाचार्योपसर्जनान्तेवासी । तं वा
शीलं यस्योत्तरपदस्य तदाचार्योपसर्जनान्तेवासिवाचि । पूर्वपाणिनीया इति
पूर्वार्पणेत्यादिना (२।१।५८) समासः । पाणिनेराचार्यस्यान्तेवासिन
पाणिनीयाः । अत्रान्तेवासिनः प्राधान्येनोच्यन्ते प्रत्ययान्तेन । आचार्यस्य
तद्विशेषणत्वादुपसर्जनभावेनेत्याचार्योपसर्जनान्तेवासिवाच्युत्तरपदं भवति
पूर्वकाशकत्वा इति । कशकत्स्येमे काशकत्वाः । औत्सर्गिकोऽण्
पूर्वपाणिनीयं शास्त्रमिति । पाणिनिना प्रोक्तं पाणिनीयम् । अत्राचार्योप
सर्जनशास्त्रवाच्युत्तरपदम् । नत्वाचार्योपसर्जनान्तेवासिवाचि ।

१०५ । उत्तरपदवृद्धौ सर्वञ्च ।

उत्तरपदवृद्धाविति । उत्तरपदाधिकारविहिता वृद्धिरुत्तरपदवृद्धिः
इह तु तद्वदुत्तरपदं गृह्यते । तमेवार्थं दर्शयितुमाह उत्तरपदस्येतेवमित्यादि
कथं पुनरुत्तरपदवृद्धावित्युच्यमान एषोऽर्थः शक्यते विज्ञातुम् ? तदुच्यते
उत्तरपदं स्वर्यते । स्वरितेनाधिकारो लक्ष्यते । तेनोत्तरपदस्येधिकृत्य य
विहिता वृद्धिस्तस्यास्तावद् ग्रहणं विज्ञायते । पूर्वपदस्येदमन्तोदात्त
विधीयते । पूर्वपदञ्च सम्बन्धिः शब्दत्वादुत्तरपदमुपस्थापयति । नच वृद्धिमात्रं
उत्तरपदमुपपद्यत इति सामर्थ्याद् वृद्धिशब्दसाहचर्यादुत्तरपदं वृद्धिमुप

लक्षयति । तेनोत्तरपदाधिकारे वृद्धिमत्युत्तरपद एष स्वरो भवतीति विज्ञायते । सर्वपाञ्चालक इति । पूर्वकालैकेत्यादिना (२।१।४८) समासः । पूर्वपाञ्चालक इत्यादौ पूर्वापरेत्यादिना (२।१।५८) । जनपदलक्षणो वुज्-प्रत्यय इति । धन्वयोपधाद् वुजित्यनुवर्त्तमाने (४।२।१२१) जनपदतदवध्यो-स्येत्यतो (६।१।१२४) जनपदग्रहणे चावृद्धादपि बहुवचनविषयादित्यनेन (४।२।१२५) वुज् । सुसर्वाद्धादित्यादि । सर्वपाञ्चालक इति । सुसर्वाद्धा-जनपदस्येत्युत्तरपदवृद्धिः (७।३।१२) । पूर्वपाञ्चालक इत्यादौ तु दिशो-ऽमद्राणामिति (७।३।१३) । एषा चोत्तरपदाधिकारविहिता । तत्र चोत्तर-पदस्येत्यनुवृत्तेः (७।३।१०) । किं पुनःकारणमुत्तरपदाधिकार उत्तरपद-ग्रहणेन लक्ष्यत इत्येवं विज्ञायत इत्याह अधिकारलक्षणादित्यादि । यद्युत्तर-पदग्रहणेनोत्तरपदाधिकारो लक्ष्येत तदा वृद्धिमात्रवत्युत्तरपदे वैतद् वुजो ह्युदात्तत्वं भवतीत्युक्तं स्यात् । तथाच सर्वभासः सर्वकारक इत्यत्रापि स्यात् । अधिकारलक्षणे तु न भवति । नह्युत्तरपदाधिकारविहिता वृद्धिः । भासु दीप्तौ । भासत इति भासः । पचाद्यच् । करोतीति कारकः । ण्वुल् । अचो ज्ञीतीति (७।२।११५) वृद्धिः । सा चोत्तरपदाधिकारविहिता न भवति ।

१०६ । बहुव्रीहौ विश्वं संज्ञायाम् ।

पूर्वपदप्रकृतिस्वरत्वेनाद्युदात्तत्वं प्राप्तमिति । बहुव्रीहौ प्रकृत्येत्यादिना (६।२।१) । विश्वे च ते देवा विश्वदेवा इति विशेषणसमासः । तत्पुरुषो-ऽयम् । अत्र समासान्तोदात्तत्वमेव भवति । विश्वदेव इति । अत्र पूर्वपद-प्रकृतिस्वरत्वेनाद्युदात्तत्वमेव भवति । विश्वशब्दस्य कन्प्रत्ययान्तस्य नित्-स्वरेणाद्युदात्तत्वम् । विश्वामित्र इति । बहुव्रीहौ विश्वं संज्ञायामिति पूर्वपदान्तोदात्तस्यावकाशो विश्वदेवो विश्वयशा इति । संज्ञायां मित्राजिनयो- (६।२।१६५) रित्युत्तरपदान्तोदात्तत्वस्यावकाशः कुलमित्त्रं कुलाजिनमिति । विश्वामित्रो विश्वाजिन इत्यत्रोभयं प्राप्नोति । संज्ञायां मित्राजिनयो-रित्येतत्तु भवति (६।२।१६५) । विप्रतिषेधेन ।

१०७ । उदराश्वेषुषु ।

वृकस्येवोदरमस्य वृकोदरः । दाम उदरे यस्येति दामोदरः । हरिरश्वो यस्येति हर्यश्वः । यौवनमेवाश्वो यस्य स यौवनाश्वः । शोभनो वर्णो रेषां ते सुवर्णाः । सुवर्णाः पुङ्खा येषामिषूणां ते सुवर्णपुङ्खाः । सुवर्णपुङ्खा इषवो यस्य स सुवर्णपुङ्खेषुः । महान्त इषवो यस्य स महेषुः । आत्महत इत्यात्वम् (६।३।४६) । अत्र पूर्वपदानां बहुव्रीहौ प्रकृत्येति (६।२।१) प्रकृतिभावः । यत्र स्वरे प्राप्तेऽयं विधिरारब्धः स आख्यायते । कदाधारार्चिकलिभ्यः कङ्त्यतः (उण्, ३।३२०) कङ्त्यनुवर्त्तमानेऽजिह्वरीभ्यो निच्चे- (उण्, ३।३१८) त्यतो निदग्रहणे सृष्टभूशुषिसुषिभ्यः कगिति (उण्, ३।३२१) कक्प्रत्ययान्तो वृकशब्दो व्युत्पाद्यते । तेनायमाद्युदात्तः । एवं दामञ् शब्दोपि । मनिन्प्रत्ययान्तत्वात् । हृजित्येतस्मात् सर्वधातुभ्य इन्निति (उण्, ४।५५६) हरिशब्द आद्युदात्तः ।

१०८ । क्षेपे ।

कुण्डोदर इति । शक्तिशम्योर्निदिति (उण्, १।१०८) वर्त्तमाने क्वादिभ्यः किदित्यतः (उण्, १।११२) किदग्रहणे च कुडि दाह इत्येतस्माज् जमन्ताड्ड इति (उण्, १।१११) डप्रत्यये कुण्डमाद्युदात्तम् । घटोदर इति । घटशब्दोऽयं घट चेष्टायामित्यस्य पचाद्यचि व्युत्पादित्वादन्तोदात्तः । तस्मात् पूर्वपदप्रकृतिस्वरेणैव सिद्धे सति त्वस्यान्यार्थ आरम्भेऽपवादत्वाद् पचाद्यजन्तादनेनैवान्तोदात्तत्वं युक्तमिति मन्यमानो वृत्तिकार एतदप्युदाहरति । कटुकाश्व इति । कटुकोऽश्वो यस्य स कटुकाश्वः । कटुशब्दात् संज्ञायां कन्निति (५।३।८७) कन् । तेन कटुकशब्द आद्युदात्तः । स्पन्दितोऽश्वोऽस्य स्पन्दिताश्वः । स्पदि किञ्चिच्चलन इत्यस्मात् क्तः । तेन स्पन्दितशब्दः प्रत्ययस्वरेणान्तोदात्तः । अनिघात इषुरस्येत्यनिघातेषुः । निहन्यतेऽनेनेति निघातः । हलञ्चेति (३।३।१२१) घञ् । न निघातोऽनिघातः । तत्पुरुषे (६।२।२) तुल्यार्थेत्यादिना व्ययप्रकृतिभावादनिघातशब्द आद्युदात्तः । चलाचल इषुरस्य चलाचलेषुः । चल कम्पने । तस्य पचाद्यचि चरिचलि

पतिपदीनां वा द्वित्वमच्चाक्चाभ्यासस्येति (६११।१२, वा) द्विर्वचनम् ।
अभ्यासस्यागागमश्च । एतेन चलाचलशब्दोऽन्तोदात्तः । अनुदर इत्यादि ।
उदराश्वेषु क्षेप इत्यस्यावकाशः कुण्डोदरो घटोदर इति । नञ्सुभ्या-
(६१२।१७२) मित्युत्तरपदान्तोदात्तस्यावकाशोऽयवः सुयव इति । इहोभयं
प्राप्नोति । अनुदरः सुदर इति । नञ्सुभ्या (६१२।१७२) मित्येतद् भवति ।
विप्रतिषेधेन ।

१०६ । नदी बभ्रुनि ।

बभ्रुनीति शब्दरूपापेक्षया नपुंसकलिङ्गनिर्देशः । अन्यथा बभ्रुशब्दस्य
पुंलिङ्गत्वाद् बभ्राविति निर्देशं कुर्यात् । गार्गीबभ्रुर्वात्सीबभ्रुरिति ।
गर्गवत्सशब्दाभ्यां गर्गादित्वाद् यञ् । तदन्ताद् यञश्चेति (४।१।१६)
ङीप् । गार्गीवात्सीशब्दौ जित्स्वरेणाद्युदात्तौ । ब्रह्मबभ्रुरिति । अत्र
प्रकृतिभावएव भवति पूर्वपदस्य । ब्रह्मशब्दश्चायं मनिन्नित्यनुवर्त्तमाने
वृहेर्नोच्चेति (उण्, ४।५८५) मनिन् प्रत्ययान्तो व्युत्पाद्यते । तेनाद्युदात्तः ।
गार्गीप्रिय इति । गार्गीशब्दोऽपि प्रकृतिभावेनाद्युदात्तएव भवति ।

११० । निष्ठोपसर्गपूर्वमन्यतरस्याम् ।

प्रक्षालितपाद इति । क्षल शौचकर्मणि । अस्मात्प्रस्तात् क्तः । प्रक्षालित-
शब्दो गतिरनन्तर (६।२।४८) इत्याद्युदात्तः । प्रधीतमुखमिति ।
धावु गतिशुद्धयोः । अस्मात् क्तः । च्छ्रोः शूङनुनासिके चेत्यूट् । (६।४।१८)
एत्येधत्येट्स्विति (६।१।८८) वृद्धिः । यदि मुखशब्द इत्यादि ।
मुखशब्दोऽयं स्वाङ्गवाच्यपि । तत्र यद्ययमिह स्वाङ्गवाची तदानेन पूर्वपदा-
न्तोदात्तत्वमेव । मुक्ते पक्षे मुखं (६।२।१६७) स्वाङ्गमित्युत्तरपदाद्युदात्तत्वं
भवति । अत्र निष्ठोपसर्गपूर्वमन्यतरस्याग्रहणानुवृत्तेर्यदान्तोदात्तत्वं भवति
तदा गतिरनन्तर (६।२।४८) इतिप्रतत् । तेन स्वाङ्गवाचिनि मुखशब्दे
त्रयः स्वरा भवन्ति । अनेन पूर्वपदान्तोदात्तत्वम् । मुखं स्वाङ्गमित्यने-
(६।२।१६७) नोत्तरपदान्तोदात्तत्वम् । गतिरनन्तर (६।२।४८) इति
प्रकृतिभावात् पूर्वपदस्याद्युदात्तत्वम् । नचेत्यादि । यदि मुखशब्दोऽत्र

स्वाङ्गवाची न भवति तदा मुखं स्वाङ्गमित्यस्यायं (६।२।१६७) विषयो न भवतीति गतिरनन्तर इति (६।२।४८) विधिना मुक्ते प्रवर्त्तते । तेन स्वाङ्गवाचिनि मुखशब्दे द्वौ स्वरौ भवतः पूर्वपदस्याद्युदात्तत्वमन्तोदात्तत्वञ्च । प्रसेचकमुखमिति । अत्र पूर्वपदप्रकृतिस्वरएव भवति । प्रसिच्यत इति प्रसेचकः । कृत्यलुटो बहुलमिति (३।३।११३) कर्मणि ण्वुल् । कुगतिप्रादय (२।२।१८) इति समासः । तत्पुरुषे तुल्यार्थेत्यादिना (६।२।२)ऽव्यय-प्रकृतिभावः । तेन प्रसेचकशब्द आद्युदात्त इति । शुष्कमुख इति । शुषः कइति (८।२।५१) निष्ठायां कादेशः । प्रत्ययस्वरेण शुष्कशब्दोऽन्तो-दात्तः (M) । बहुव्रीहौ प्रकृतिभावेन नित्यमेवान्तोदात्तो भवति ।

१११ । उत्तरपदादिः ।

११२ । कर्णो वर्णलक्षणात् ।

वर्णं शुक्लादि । लक्ष्यतेऽनेनेति लक्षणं चिह्नम् । वर्णञ्च लक्षणञ्च वर्ण-लक्षणम् । इन्द्र एकवद्भावः । अर्थग्रहणञ्चेह वर्णलक्षणयोः । अर्थप्रधानत्वा-न्निर्देशस्य । श्वेतकर्णः कृष्णकर्ण इति । श्वेतकृष्णशब्दावन्तोदात्तौ । तथाहि श्विता वर्ण इत्यस्मात् पचाद्यचि श्वेतशब्दो व्युत्पाद्यते । कृष्णशब्दोऽपि इण सिञ्जिदीड्युष्यविभ्यो नगित्यनुवर्त्तमाने (उण्, ३।२८२) कृषेर्वर्ण इति (उण्, २।२८४) नक्प्रत्यये । दात्राकर्ण इति । धः कर्मणि द्वन्विति (३।२।१८१) वर्त्तमाने दाम्नीगसित्यादिना (३।२।१८२) द्वन्प्रत्ययः । तेन दात्रशब्द आद्युदात्तः । शङ्कुर्कर्ण इति । कृगोरुच्चेत्यनुवर्त्तमाने (उण्, १।२४) खरुशङ्कुपीयुनीलङ्गुलिग्विति (उण्, १।३६) कुप्रत्ययान्तः शङ्कुशब्दोऽन्तोदात्तो निपात्यते । धापृवस्यज्यतिभ्यो न इत्यधिकृत्य (उण्, ३।२८६) कृवृच्छसिद्रुपन्यनिस्वप्तिभ्यो निदिति (उण्, ३।२८०) कर्णशब्दो व्युत्पाद्यते । तेनायमाद्युदात्तः । लक्षणस्येति दीर्घत्वमिति । लक्षणस्येत्यनेन मूलैकदेशेन कर्णे लक्षणस्याविष्टाष्टपञ्चमणिभिन्नच्छिन्नच्छिद्रस्रुवस्वस्तिकस्येति सूत्रमुपलक्षयति (६।३।११५) । श्वेतपाद इत्यादि । पूर्वपदस्य प्रकृतिस्वर

एव भवति । अथेह कस्मान्न भवति स्थूलकर्णं इति । स्थूलेनापि हि कर्णेन लक्ष्यत एव । ततश्च लक्षणादित्येव सिद्धमित्यत आह पशूनां विभाग-
ज्ञापनार्थमित्यादि । तेन स्थूलकर्णं इत्यत्र न भवतीति भावः । कथं पुनः
सामान्येनोक्तो विशेषस्य ग्रहणं लभ्यते ? वर्णग्रहणाज् ज्ञापकात् । यदि लक्षण-
मात्रस्येह ग्रहणमभिमतं स्याद् वर्णग्रहणं न क्रियेत । वर्णो हि लक्षणं भवतेऽत्र ।
तेनापि लक्ष्यत इति कृत्वा । कृतञ्च । तस्मात् तदेव ज्ञापयति विशिष्टमिह
लक्षणं गृह्यत इति । यत् पुनर्विशिष्टं व्याख्यानात् तद् विज्ञेयम् । श्वेतपाद
इति । श्वेता वर्ण इत्यस्मात् पचाद्यचि श्वेतशब्दो व्युत्पाद्यते । तेनान्तो-
दात्तोऽयम् । कूटशृङ्ग इति । कूट दाह इति । अस्मादिगुपधलक्षणः कः
(३।१।१३५) । तेन कूटशब्दोऽप्यन्तोदात्तएव । शोभनकर्णं इति ।
शुभ शुभ शोभार्थे । अस्मादनुदात्तश्च हलादेरिति (३।२।१४८) युच् ।
चित्स्वरेण शोभनशब्दोऽप्यन्तोदात्तः । पूर्वपदप्रकृतिस्वरापवादो योगः ।
एवमुत्तरेऽपि योगाः प्रागव्ययीभावसंशब्दनात् (६।१।१२१) । तेन सर्वत्र
प्रत्युदाहरणेषु पूर्वपदप्रकृतिस्वरः प्रत्युदाहार्यः ।

११३ । संज्ञौपम्ययोश्च ।

कुञ्चिकर्णो मणिकर्ण इति । कुचि शब्दे तारे । अण रण वण भण मणेति
मणिर्भादौ पठ्यते । आभ्यां सर्वधातुभ्य इन् (उण्, ४।५।५६) । इगुपधात्
किदितीन्प्रत्ययः । किञ्च (उण्, ४।५।५८) । तेन कुञ्चिमणिशब्दा-
वाद्युदात्तौ । गोकर्ण इति । गौरिव कर्णोऽस्येति विग्रहः । गोशब्द उक्तस्वरः ।
खरकर्ण इति । खरस्येत्यादि विग्रहः । खमस्यास्तीति रप्रकरणे खमुख-
कुञ्जेभ्य उपसंख्यानाद्रप्रत्ययः (५।२।१०७, वा) । तेन खरशब्दोऽन्तोदात्तः ।

११४ । कण्ठपृष्ठग्रीवाजङ्घ ।

कण्ठ इति (उण्, १।१०३) ठप्रत्ययान्तत्वात् कण्ठशब्दोऽन्तोदात्तः ।
डित्यपृष्ठगूथयूथप्रोथा इति (उण्, २।१६८) पृष्ठशब्दोऽन्तोदात्तो निपात्यते ।
इण्ग्रीभ्यां वन्नित्यतो (उण्, १।१५०) वन्प्रत्ययेऽनुवर्त्तमाने शिवयज्ञजिह्वा
ग्रीवापुमीवा इति (उण्, १।१५२) ग्रीवाशब्दोऽन्तोदात्तो निपात्यते ।

अत्यन्तं हन्ति गच्छतीति हन्तेर्यङ्-। द्विर्वचनम् । नुगतोऽनुनासिकान्तस्येति (७।४।८५) नुक् । अभ्यासाच्चेति (७।३।५५) कुत्वम् । जङ्गन् इति स्थिते पचाद्यच् । यङोऽचि चेति (२।४।७४) यङो लुक् । टाप् । चित्-स्वरेण जङ्गाशब्दोऽन्तोदात्तः । अथवा हन्तेरच् । जङ्गच्चेति हन्तेरच्प्रत्ययो जङ्ग इत्ययमादेश इत्येवं वा जङ्गाशब्दो व्युत्पाद्यते । एषां कण्ठादीनां समाहारे हन्तः । शितिकण्ठ इति । सर्वधातुभ्य इन्निति (उण्, ४।५।५६) वर्त्तमाने क्रमितमिशडिस्तभामत इच्चेति (उण्, ४।५।६०) शितिशब्द आद्युदात्तः । नीलकण्ठ इति । नील वर्णे । अस्मात् घञ् । तेन नीलशब्दोऽप्याद्युदात्तः । खरकण्ठ इति । खरस्येव कण्ठोऽस्येति विग्रहः । खमस्त्या-स्तीति रप्रकरणे स्वमुखकुञ्जेभ्य उपसंख्यानाद्रप्रत्ययः (५।२।१०७, वा) । तेन खरोऽन्तोदात्तः । उद्भ्रकण्ठ इति । उद्भ्रस्येव कण्ठोऽस्येति । इन्निति (उण्, ४।५।६८) वर्त्तमाने उषिखनिभ्यां किदिति (उण्, ४।६।०१) उष दाह इत्यस्मात् इन् । किञ्च । तेनोद्भ्रशब्द आद्युदात्तः । काण्डपृष्ठ इति । काण्डं पृष्ठमस्येति । काण्डशब्दो नद्विषयस्यानिसन्तस्येत्याद्युदात्तः । (फिट्, २।२६) नाकपृष्ठमिति । नास्याकमस्तीति न भ्राडित्यादिना (६।३।७५) प्रकृतिभावान्नलोपाभावः । नञ्-सुभ्यामितुय- (६।२।१७२) स्तरपदान्तोदात्तविधानान्नाकशब्दोऽन्तोदात्तः । गोपृष्ठमिति । गोरिव पृष्ठमस्येति । गोशब्द उक्तस्वरः । अजपृष्ठमिति । अजस्येव पृष्ठमस्येति । अज गतिक्षेपणयोः । अस्मात् पचाद्यच् । अजादिष्वजाशब्दस्य पाठाद् वीभावो न भवति । चित्स्वरेणाजशब्दोऽन्तोदात्तः । सुग्रीव इति । शोभना ग्रीवासेति । निपाता आद्युदात्ता (फिट्, ४।८०) इति सुशब्द आद्युदात्तः । नीलग्रीव इति । नीला ग्रीवासेति । नील वर्णे । अस्मात् घञ् । तेन नीलशब्द आद्युदात्तः । दशग्रीव इति । दशग्रीवा असेति । दशशब्दो नृः संख्याया (फिट्, २।२८) इत्याद्युदात्तः । अश्वग्रीव इति । अश्वस्येव ग्रीवासेति । गोशब्दोऽश्वशब्दश्चोक्तस्वरः । नारीजङ्ग इति । नारी जङ्गा यसेति (N) । शार्ङ्गरवादिषु नृनरयोश्चेति पठ्यन्ते । तेनाद्युदात्तः ।

(N) मुद्रितकाशिकायां मिश्रशब्दे च नाङ्गोजङ्ग इत्येव पाठः । नाङ्गाकारे जङ्गे यसेति च मिश्रः ।

तालजङ्घ इति तालो जङ्घा यसेति । तल प्रतिष्ठाकरणे चुरादिः । तस्मात् पचाद्यच् । तेन तालशब्दोऽन्तोदात्तः । गोजङ्घ इति । गोरिव जङ्घा यसेति । अश्वजङ्घ इति । अश्वसेव जङ्घा यसेति । एणीजङ्घ इति । एण्या इव जङ्घा यसेति । एणीशब्दोऽस्त्रीविषयादिति (४।१।६३) ङीषन्तः । तेनान्तोदात्तः ।

११५ । शृङ्गमवस्थायाञ्च ।

उद्गतशृङ्ग इति । गन्गम्यद्योरित्यधिकृत्य (उण्, १।२०) भृजः किन्नुट्चेति (उण्, १।१२२) च शृणाते ऋस्वञ्चेति (उण्, १।१२३) गन्-प्रत्ययान्तः शृङ्गशब्दो व्युत्पाद्यते । तेनायमाद्युदात्तः । उद्गतशब्दः स्थायादि-स्वरैरान्तोदात्तः (६।२।१४४) । द्व्यङ्गुलशृङ्ग इति । द्वे अङ्गुली प्रमाण-मसेति तद्वितार्थे द्विगुः । प्रमाणे द्वयसजित्यादिना (५।२।३७) विहितस्य मात्रच आगतस्य लोपः । प्रमाणे लो द्विगोर्नित्यमिति (५।२।३७, वा) । तत्पुरुषस्याङ्गुलेः संख्याव्ययादे (५।४।८६) रित्यच् समासान्तः । तेन द्व्यङ्गुल-शब्दोऽन्तोदात्तः । द्व्यङ्गुलं शृङ्गमसेति । त्र्यङ्गुलशृङ्ग इति । पूर्वेण तुल्यम् । अत्रेत्यादि । आदिशब्देन द्व्यङ्गुलादिग्रहणम् । ऋथ्यशृङ्ग इति । ऋथ्यं शृङ्गं यसेति । अर्घ्यादयश्चेत्याद्युदात्तः ऋथ्यशब्दो निपात्यते । मेषशृङ्ग इति । मेषसेव शृङ्गो यसेति । मिष स्पर्द्धायामस्मात् पचाद्यच् । तेन मेषशब्दोऽन्तोदात्तः । स्थूलशृङ्ग इति । स्थूलशब्दः प्रातिपदिकस्वरैरान्तोदात्तः ।

११६ । नञोऽजरमरमित्त्वमृताः ।

अजर इति जरणं जरः । ऋदोरप् (३।३।५७) । तेनायं धातुस्वरैरान्तोदात्तः । अविद्यमानो ज्वरोऽसेति । अमर इति । मरणं मरः । कृत्यल्युटो बहुलमित्यप् (३।३।११३) । तेनायमपि पूर्ववदाद्युदात्तः । अमित्व इति । अमिचिमिदिशसिभ्यः क्त्वं इति (उण्, ४।६०३) मिदेः क्त्वं । तेन मित्रशब्दोऽन्तोदात्तः । अमृत इति । मृड् प्राणत्यागे । मरणं मृतम् । नपुंसके भावे क्तः । (३।३।११४) । तेन मृतशब्दोऽन्तोदात्तः । ब्राह्मणमित्व इति । ब्राह्मणशब्दोऽणन्तादन्तोदात्तः । अत्र पूर्वपदप्रकृतिस्वरएव भवति ।

अशत्रुरिति । रुशातिभ्यां कृन्निति (उण्, ४।५४२) कृन्नन्तः शत्रुशब्द
आद्युदात्तः । नञ्-सुभ्या (६।२।१७२) मित्युत्तरपदान्तोदात्तत्वापवादो योगः ।
एवमुत्तरेऽपि योगाः प्राक्कूलतीरतुल्यतः (६।२।१२१) सूत्रद्वयदृष्ट्याः ।

११७ । सोर्मनसी अलमोषसी ।

सुकर्मेति । कृट्चरिभ्यो मनिन् । सर्वनाम स्थाने चेति दीर्घः (६।४।८)
सुप्रथिमेति । पृथो भावः प्रथिमा । पृथादिभ्य इतीमनिच् (५।१।२२२) ।
रऋतो हलादेर्लघो (६।४।१६१) रिति ऋकारस्य रेफः । सुपया इति ।
असुन्नति वर्त्तमाने (उण्, ४।६२८) पिवतेरिच्चेति पयःशब्दो व्युत्पाद्यते ।
तेनायमाद्युदात्तः । अत्वसन्तसेति (६।४।१४) दीर्घः । सुयशा इति ।
अश भोजने । अशेर्देवने युट्चेत्यसुन्येव यशःशब्दो व्युत्पाद्यते । तेना-
यमाद्युदात्तः (उण्, ४।६३०) । पूर्ववददीर्घः । सुस्त्रोता इति । सर्वधातुभ्यो-
ऽसुन्निति वर्त्तमाने (उण्, ४।६२८) स्त्रुरिभ्यां तुट् चेति (उण्, ४।६४१) ।
सुस्त्रत् सुध्वादिति । स्त्रन्सुध्वनुसुभ्यां क्तिप् । वसुस्त्रंस्त्रित्यादिना (८।२।७२)
दत्वम् । तस्यासिद्धत्वादवासन्तत्वम् । सुराजा सुतच्चेति । राजन् तच्चन्निति
कनिन्नन्तः । सुलोमेति । लुनातेर्मनिनि लोमेति । मूषेति । उष दाहे ।
मिथुनेऽसिरिति (उण्, ४।६६२) वर्त्तमान उषः किदिति (उण्, ४।६७३)
कित् । अथ कथं सुप्रथिमेत्यत्र सुस्त्रोताः सुस्त्रदसुध्वादित्येतेषु चोत्तरपद-
माद्युदात्तं भवति ? यावतार्थवतोर्मनसोरर्थवद्ग्रहणपरिभाषयेद् ग्रहणम् ।
नचेद् तावर्थवन्तावित्यत आह अनिनस्मन्नित्यादि । अनिनस्मन्ग्रहणान्यर्थवता
चानर्थकेन च तदन्तर्विधिं प्रयोजयन्तीति (प, १७) ब्रुवता वाक्यकारेणानिनस्मन्-
प्रभृतीनामनर्थकानामपि ग्रहणं भवतीत्युक्तं भवति । अन्यथाप्येतत् तदन्त-
विधिः प्रदर्शनार्थं स्यात् । कपि तु परत्वादित्यादि । सोर्मनसी इति सूत्रस्या-
वकाशः सुकर्माः सुवयाः । कपि पूर्वं (६।२।१७३) मित्यस्यावकाशोऽयवकः
सुयवक इति । शेषादिभाषेति (५।४।१५४) कप् । इहोभयं प्राप्नोति सुकर्मकः
सुस्त्रोतस्क इति । कपि पूर्वं (६।२।१७३) मित्येतद् भवति । विप्रतिषेधेन ।

११८ । क्रत्वादयश्च ।

कृजः क्रतुः (उण्, १।७७) । तेन नित्स्वरेण क्रतुराद्युदात्तः । इमीक-
प्रतीकशब्दावर्ध्यादप्रश्नेत्याद्युदात्तो । सुपूर्वस्य त्वरतेः क्तिन् । तादौ च
निति कृत्यताविति (६।२।५०) गतिस्वरेण प्रतूत्तिशब्द आद्युदात्तः । ज्वर-
त्वेत्यादिनोद् (६।४।२०) । जुहोते रचो यत् (३।१।८७) । यतोऽनाव
(६।१।२१३) इत्याद्युदात्तो भवति ह्यशब्दः । भजेः खनो घ चेति
(३।३।१२५) घः । अत्र हि घित्करणेन ज्ञापितमन्येभ्योऽपि घो भवतीति ।
वृषादित्वाद् भगशब्द आद्युदात्तः ।

११९ । आद्युदात्तं ह्यच्छन्दसि ।

नित्स्वरेणाश्वरथशब्दावाद्युदात्ताविति । अश्वशब्दस्याशिषुषीत्यादिना
(उण्, १।१४८) कन्प्रत्ययान्तस्य व्युत्पादितत्वात् । रथशब्दस्यापि
हनिकुषिनीरमिकाशिभ्यः क्यन्निति (उण्, २।१५८) क्यन्प्रत्ययान्तस्य ।
बाहुशब्दः प्रत्ययस्वरेणान्तोदात्त इति । कुभ्रश्चेत्यतः (उण्, १।२२) कुरिति
वर्त्तमानेऽर्जिष्टशिकम्यमिपशिबाधामृजिपशितुग्धुग्दीर्घहकारश्चेति (उण्,
१।२७) कुप्रत्ययान्तस्य व्युत्पादितत्वात् । सुहिरण्य इति । हिरण्यशब्दो
नब्विषयस्यानिसन्तसेत्याद्युदात्तः (फिट्, २६) ।

१२० । वीरवीर्यौ च ।

स्फायितञ्जीत्यादिना (उण्, २।१७०) ऽजे रकिप्रत्यये वीरशब्दो
व्युत्पाद्यते । तेनान्तोदात्तः । अथवा वीर विक्रान्तावित्यस्य पचाद्यचि
व्युत्पादितत्वात् । वीर्यमिति यत्प्रत्ययान्तमिति । वीरे साधुः । तत्र
साधुरिति (४।४।८८) प्राग्हितृतीयो यत् । अथवा वीर इत्यस्माच्चौरादिकाद्
(३।१।८७) अस्मादेव निपातनादचो यत् । तेन वीर्यमिति यत्प्रत्ययान्तम् ।
एवं सति यतोऽनाव इत्याद्युदात्तत्वम् प्राप्नोतीत्यत आह तत्रेत्यादि । कथं
पुनर्वीर्यग्रहणं ज्ञापकमित्याह तत्र हीत्यादि । यद्याद्युदात्तं स्यात् तदाद्युदात्तं
ह्यच्छन्दसौत्यनेनेव (६।२।११८) सिद्धं स्यात् । ततश्चेह वीर्यग्रहणं न
कुर्यात् । कृतञ्च । तस्मात् तदेव ज्ञापयति वीर्यशब्दस्य यदन्तस्माद्यादु-

दासत्वं न भवतीति । तस्मिन्नस्ति तित् स्वरित (६।१।१८५) मित्यन्त-
स्वरितमेव भवति ।

१२१ । कूलतीरतूलमूलशालाक्षसममव्ययीभावे ।

कूल संवरणे । पार तीर कर्मसमाप्ति । तूल निष्कर्षे । मूल प्रतिष्ठायाम् ।
एभ्यो घञ् । तेनैते कूलादय आदुदात्ताः । शल हुल पलृ गती । अस्माद्
घञ् । शालाप्यादुदात्ता । स्त्रीत्वं तत्पुरुषे शालायामिति (६।२।१२३)
निपातनात् । त्वदिह्निकमिकषिभ्यः स इति (उण्, ३।३४२) । अशेर्देवन
इति (उण्, ४।६३०) च सप्रत्ययान्तत्वादक्षशब्दोऽन्तोदात्तः । योऽप्यणो-
ऽदर्शनादित्यचि (५।४।७६) समासान्ते कृतेऽक्षशब्दः सम्पद्यते सोऽपि
चित्स्वरिणान्तोदात्तः । तस्यापीह ग्रहणम् । षमु ष्टमु वैकल्ये । अस्मात्
पचाद्यच् । तेन समोऽन्तोदात्तः । यस्तु सर्वादिषु समशब्दः सोऽनुदात्त स्तत्रैव
पठ्यते । तस्यापीह ग्रहणम् । उपकूलमिति । कूलसमीपमित्यव्ययं विभक्ती-
त्यादिनाव्ययीभावः (२।१।६) । परिकूलमिति । अपपरी वर्जन इति
(१।४।८८) परिशब्दः कर्मप्रवचनीयसंज्ञः । तेन योगे पञ्चम्यपाङ्परिभि
(२।३।१०) रिति कूलात् पञ्चमी । अपपरिवहिरञ्चवः पञ्चम्येत्यव्ययीभावः
(२।१।१२) । सुषममित्यादौ सुषामादिषु चेति (८।३।८८) षत्वम् (M) ।
तस्यासिद्धत्वात् समशब्द एवायम् । तिष्ठदगुप्रभृतिष्वेते पठ्यन्त इति । तेन
तिष्ठदगुप्रभृतीनि चेत्येते (२।१।१७)ऽव्ययीभावा इति दर्शयति । उपकुम्भ-
मिति । अत्र समासान्तोदात्तत्वमेव । परमकूलमुत्तमकूलमिति । परमं
कूलमस्योत्तमं कूलमस्येति बहुव्रीहिः । अत्र पूर्वपदप्रकृतिस्वरएव भवति ।
यौ तु तत्पुरुषौ परमकूलोत्तमकूलशब्दौ तत्र बहुव्रीह्याधिकारादेव न
भविष्यतीति तन्निवृत्त्यर्थमव्ययीभावग्रहणमयुक्तम् । पर्यादिभ्य इत्यादि ।
परिप्रलुपापा वर्ज्यमानाहोरात्रावयवेष्वित्यस्यावकाशो (६।२।३३) यत्र
कूलादयो न सन्ति परित्विगर्तमिति । कूलादीनामादुदात्तस्यावकाशो यत्र
पर्यादयो न विद्यन्तेऽपकूलमिति । परिकूलमित्यत्र तूभयं प्राप्नोति । तत्र

विप्रतिषेधेनेदमेवादुदात्तत्वं भवति । समासस्वरापवादो योगः । एवमुत्तरेऽपि नाचार्यराजेत्यादेः (६।२।१३३) सूत्रात् प्राक् ।

१२२ । कंसमन्यशूर्पपाय्यकाण्डं द्विगौ ।

वृत्तुवदिह्निकमिकषिभ्यः स इति (उण्, ३।३४२) कमेः सः । तेन कंसोऽन्तोदात्तः । मन्य विलोडने । अस्मादकर्त्तरि च कारके संज्ञायामिति (३।३।१८) घञ् । तेन मन्य आदुदात्तः । पानीविषिभ्यःप इति (उण्, ३।३०३) वर्त्तमाने सुशृभ्यां निच्चेति (उण्, ३।३०६) शृणातेः पः । निच् । बाहुलकादूत्वञ्च । अथवा शूर्प माने । अस्माद् घञ् । तेन शूर्पशब्द आदुदात्तः । पाय्यशब्दो ण्यति पाय्यसान्नायेति (३।१।१२८) निपात्यते । तेनायमन्तस्वरितः । कुण्डशब्दः पूर्वमेवोक्तस्वरः । द्विकंस इति । द्वाभ्यां कंसाभ्यां क्रीत इति तद्वितार्थे समासः । ततः प्राग्वतेः संख्यापूर्वपदानां तदन्तविधेरभ्युपगमात् (५।१।१८, वा) कंसाट्ठिन्निति ट्ठिन् (५।१।२५) । तस्य चाप्यध्यर्द्धपूर्वेत्यादिना (५।१।२८) लुक् । त्रिकंस इति । पूर्वेण तुल्यम् । द्विमन्य इति । आर्हादगोपुच्छेत्यादिना (५।१।१८) ठक् । शेषं समासादि पूर्ववत् । द्विशूर्प इति । शूर्पादन्यतरस्यामित्यञ् (५।१।२६) । शेषं पूर्ववत् । द्विपाय्य इति । प्राग्वतीयष्ठञ् । शेषं पूर्ववत् । द्विकाण्डमिति । द्वे काण्डे प्रमाणमस्येति । प्रमाणे द्वयसजित्यादिना (५।२।३७) मात्रजादयः । तेषां प्रमाणे लो द्विगोर्नित्यमिति (५।२।३७, वा) लोपः । समासः पूर्ववत् । परमकंस इति । अत्र समासस्वरएव भवति ।

१२३ । तत्पुरुषे शालायां नपुंसके ।

शालाशब्दः कूलतीरेत्यत्रोक्तस्वरः (६।२।१२१) । ब्राह्मणशालं क्षत्रियशालमिति । ब्राह्मणशब्दोऽणन्तत्वादन्तोदात्तः । क्षत्रियशब्दस्तु मध्योदात्तः । क्षत्रादुघ इति (४।१।१३८) घप्रत्ययान्तत्वात् । दृढशालमिति । बहुव्रीहिरयम् । तेन पूर्वपदप्रकृतिस्वर एव भवति । पूर्वपदञ्च निष्ठान्तत्वादन्तो-

दात्तम् । ननु च लक्षणप्रतिपदोक्तपरिभाषया विभाषा सेनेति (२।४।२५) प्रतिपदोक्ता या नपुंसकलिङ्गता सेव ग्रहोष्यते । नहि दृढशालमित्यत्र प्रतिपदोक्ता नपुंसकता । किं तर्हि ? अभिधेयवशेन लक्षणोक्ता । अभिधेय-वल्लिङ्गवचनानि भवन्तीति । तत् किमेतन्निवृत्त्यर्थेन तत्पुरुषग्रहणेन ? एवं तर्ह्युत्तरार्थं तत्पुरुषग्रहणम् । चेलखेटकटुककाण्डं गर्हायामि-(६।२।१२६) त्यनेन दधि च तत् कटुकञ्चेति दधिकटुकमित्यत्रैव यथा स्यात् । दधिकटुक-मुदश्वित्कटुकमिति । उत्तरार्थं तु तत् क्रियमाणं विस्पष्टार्थत्वमुपपादयेदि-त्येतदर्थमपि भवति । लक्षणप्रतिपदोक्तपरिभाषा चेह नाश्रयितव्या भवती-त्येतदर्थं तत्पुरुषग्रहणस्य दृढशालमित्येतत् प्रत्युदाहरणमुपन्यस्तम् ।

१२४ । कन्या च ।

कथि क्लेशने । अस्माद् गुरोश्च हल इत्यकारः (३।३।१०३) । तेन कन्यान्तोदात्ता । सौशमिकन्यमिति । शोभनः शमोऽस्य सुशमः । तस्या-पत्यमित्यत इज् (४।१।८५) । तेनादुदात्तः सौशमिशब्दः । आह्वकन्य-मिति । आङ्पूर्वस्य ह्यतेरातश्चोपसर्ग इति (३।१।१३६) कः । तेनाह्व-शब्द स्याथादिस्वरेणा(६।२।१४४)न्तोदात्तः । चप्कन्यमिति । चप सान्त्वने अस्मात् पानीविषिभ्यः प इति (उण्, ३।३०३) बहुलवचनाच्चपोऽपि भवति । तेन चप्पशब्दोऽन्तोदात्तः ।

१२५ । आदिश्चिहणादीनाम् ।

पूर्वेणोत्तरपदस्य सिद्धेऽयं पूर्वपदस्याद्युदात्तत्वार्थ आरम्भः । चिनोतेः क्तिप् चित् । हन्तेः पचाद्यज् हनः । निपातनात् तलोपो णत्वञ्च चिहणः । मल मल्ल धारणे । आभ्यां रप्रत्ययः । लस्य निपातनात् उत्वम् । मडरमडुर-शब्दौ मध्योदात्तौ । विगता तुला यस्य स वितुलः । तस्यायं वैतुलः । अस्मेन्तत्वादन्तोदात्तः । पटदिति कायतीति के गै शब्दे । आतोऽनुसर्गे कः (३।२।३) । पटत्कोऽन्तोदात्तः । चित्तमादत्त इति ला आदान इत्यस्मादाङ्-पूर्वादस्मादेव निपातनात् कः । चित्तालः । तस्यापत्यमित्यत इज् (४।१।८५) चैतालः । स कर्णावस्य चैतालिकर्णः । बहुव्रीहिरयं

पूर्वपदप्रकृतिस्वरणाद्युदात्तः । पूर्वपदं हि जित्स्वरणाद्युदात्तम् । अन्ये त्वि-
जन्तं चैतालिकर्णिरिति समुदायमधीयते । (N) कुक वृक आदाने । अस्मात्
क्विप् कुक् । कुट कौटिल्य इत्यस्मादिगुपधलक्षणः कः । कुटः । कुकः कुटः
कुक्कुटः । समासस्वरणान्तोदात्तः । चिनोतेः क्विप् चित् । कणतेः पचाद्यच्चि
कणः । चितः कणश्चिक्कणः । तकारस्य ककारो निपातनात् । चित्कण
इत्यपरे पठन्ति । चिह्णादयश्चैते मनुष्यनामधेयानि गोत्रनामधेयानि चेति
स्मर्यते । अथादिग्रहणं किमर्थम् ? यावतादिरनुवर्त्तत एवेत्यत आह
आदिरितिवर्त्तमान इत्यादि । पूर्वकं ह्यादिग्रहणमुत्तरपदाभिसम्बद्धम् ।
पूर्वपदानां चिह्णादीनामाद्युदात्तत्वमिष्यते । तस्मात् पूर्वपदभूतानां तेषा-
माद्युदात्तत्वं यथा स्यादित्येवमर्थं पुनरादिग्रहणम् ।

१२६ । चेलखेटकटुककाण्डं गर्हायाम् ।

वेलृ चेलृ केलृ चलने । अस्मात् संज्ञायां घञ् । चेलं वस्त्रमुच्यते ।
खिट उत्तासने । अस्मादपि भावे घञ् । खेटः । तृणनामैतत् । जित्-
स्वरण चेलखेटशब्दावाद्युदात्तौ । कटुशब्दात् संज्ञायां कन् । गुणवचन-
मेतदाद्युदात्तम् । काण्डमप्याद्युदात्तमेवेत्युक्तम् । चेलादीनां सादृश्येन
पुत्रादीनां गर्हेति । यथा चेलमकुलीनेन तन्नुवायेनोपजनितमेवं पुत्रो-
ऽप्यकुलीनजो यः स पुत्रचेलमित्युच्यते । यथा(०) खेटमदृढमेवमुपानद् यादृढा
सोपानत्खेटम् । यथा कटुकमस्त्राद् तथा दध्यपि यदस्त्राद् तद् दधिकटुकम् ।
यथा काण्डं सत्त्वपीडाकरमेवं भूतमपि । तत्र पुत्रशब्दः प्रत्ययस्वरणान्तोदात्तः ।
साह्यमिचिमिदिशसिभ्यः क्त इत्यनु (उण्, ४।६०३) वर्त्तमाने पुरो
ऋस्वश्चेति (उण्, ४।६०४) पुत्रशब्दः क्तप्रत्ययान्तो व्युत्पाद्यते । भार्या-
शब्द ऋहलोऽण्यदिति (३।१।१२४) ण्यदन्तत्वादन्तस्वरितः । णह् बन्धने ।
अस्मादुपपूर्वात् क्विप् । नहिहृतीत्यादिना (६।३।११६) पूर्वपदस्य

(N) मुद्रितकाशिकायां तु “वैडालिकर्णः । वैडालिकर्णिरित्यन्ये पठन्तीति” पाठः । तत्र च
पदमञ्जरी—“विड्मादत्ते विडालः । ला आदाने । सोपसर्गादप्यस्मादैव निपातनात् कः । तस्मात्प्रत्ययं वैडालिः ।
तस्यैव कर्णावस्य वैडालिकर्णः । अपरे त्विकारान्तं पठन्ति वैडालिकर्णिरिति ।” इति ।

(०) यथा खेट दृणवद् दुर्बलं तदुपानददृढं दुर्बलमित्यर्थः । काण्डं शरः ।

दीर्घत्वम् । नहो ध इति (८।२।३४) नकारस्य धकारः । तस्य चत्वं तकारः । उपानच्छब्दः कृतस्वरेणान्तोदात्तः । नगा अस्मिन् विद्यन्त इति नगरात् कृतसनप्रावीण्ययो (४।२।१२८) रित्यस्मादेव निपातनाद्रप्रत्ययः । तेन नगरमन्तोदात्तम् । दधीति । आट्टगमेत्यादिना (३।२।१७१) किन्-प्रत्ययान्तो दधातेर् व्युत्पादते । तेनादुदात्तः । उदक्तेन श्रूयत इत्युदश्वित् । क्विप् । क्विव्वचिप्रच्छीत्यादिना (उण् ३।२।१५) बहुलवचनाद् दीर्घाऽस्य न भवति । उदकस्योदः संज्ञाया (६।३।५७) मित्युदभावः । कृतस्वरेणान्तो-दात्तः । भूतशब्दोऽपि निष्ठान्तत्वादन्तोदात्तः ? प्रज्ञाशब्द उपसर्गे च संज्ञाया (३।२।८८) मिति उप्रत्ययान्तः । तेन कृतस्वरेणान्तोदात्तः । परमचेलमिति । अत्र पूजा गम्यते । न गर्हा ।

१२७ । चीरमुपमानम् ।

सुसूधागृधिभ्यः कन्निति (उण्, २।१८२) वर्त्तमाने शुसिचिमीनां दीर्घश्चेति (उण्, २।१८३) कन्प्रत्ययान्तश्चीरशब्दः । तेनादुदात्तः । वस्त्रचीरमिति । पूर्ववद्व्याघ्रादित्वात् समासः । वसेराच्छादनार्थात् ङ्गन् वस्त्रम् । तेनादुदात्तम् । कम्बलचीरमिति । घृतादीनाञ्चेति (फिट्, १।२१) कम्बलशब्दोऽन्तोदात्तः ।

१२८ । पललसूपशाकं मिश्रे ।

पल रक्षणे । कलस्तृपश्चेति (उण्, १।१०४) वर्त्तमाने वृषादिभ्यश्चिदिति (उण्, १।१०६) कलप्रत्ययस्य चित्त्वात् पललशब्दोऽन्तोदात्तः । रोदेर्णि लुक् चेति विद्यमाने (उण्, २।१७८) बहुलमन्यत्रापि संज्ञाच्छन्दसोरिति (उण्, २।१८०) बहुलवचनास्त्रिलुक् च । पानीविषिभ्यः प इत्यधिकृत्य (उण्, ३।३०३) सुवो दीर्घश्चेति (उण्, ३।३०५) च सुशृभ्यां निञ्चेति (उण्, ३।३०६) सूपशब्दः पप्रत्ययान्तो व्युत्पाद्यते । तेनादुदात्तः । इण्भीकापाशत्यतिमर्चिभ्यः कन्निति (उण्, ३।३२३) बहुलवचनाच्छो तनूकरण इत्यस्मादपि भवति । तेन शाकशब्द आदुदात्तः । गुडपललमिति गुडघनत्वे । अस्मादिगुपधलक्षणः कः । तेन गुडशब्दोऽन्तोदात्तः । घृ क्षरण

इत्यस्मादञ्जिष्टसिभ्यः क्त इति (उण्, ३।३६८) क्तः । तेन घृतमन्तोदात्तम् ।
मुद्दिग्रीर्गणौ (उण्, १।१२५) इति मुद्दिर्गक् । तेन मुद्गोऽन्तोदात्तः ।

१२८ । कूलसूदस्थलकर्षाः संज्ञायाम् ।

कूलशब्द उक्तस्वरः । घूद चरण इत्यस्मादिगुपधात् कः । तेन
सूदोऽन्तोदात्तः । स्थल स्थान इत्यस्मात् पचाद्यच् । तेन स्थलमन्तोदात्तम् ।
कर्षशब्दः कर्षात्वतो घञोऽन्तउदात्त (६।१।१५८) इत्यन्तोदात्तः । दाक्षि-
कूलमित्यादि । दाक्षिमाहकिशब्दाविजन्तादादुदात्तौ । देवशब्दः पचा-
द्यजन्तत्वादाद्युदात्तः । भाजीशब्दो जानपदादिसूत्रेण (४।।४२)
ङीषन्तत्वादन्तोदात्तः । दाण्डायनशब्दो नडादित्वात् फगन्तः । तेन कित
(६।१।१६५) इत्यन्तोदात्तः । ननु च सूत्रे स्थलशब्द उपात्तः । तत्कथं
स्थलीशब्द उत्तरपदमाद्युदात्तञ्चोदाङ्गियते इत्याह स्थलग्रहणमित्यादि ।

१२० । अकर्मधारये राजाम् ।

राज्ञो भावः कर्म वा राज्यम् । यजन्तत्वादादुदात्तम् । ब्राह्मण-
क्षत्रियशब्दा उक्तस्वरौ । चेलराज्येत्यादि । चेलराज्यस्वरस्यावकाशो भार्या-
चेलं ब्राह्मणराज्यमिति । तत्पुरुषे तुल्यार्थेत्यादिना (६।२।२) विहितस्य
स्वरस्यावकाशो निष्कौशाम्बिरिति । इहोभयं प्राप्नोति कुचेलं कुराज्यमिति ।
अव्ययस्वरो भवति पूर्वविप्रतिषेधेन । आदिशब्देन वर्ग्यादिस्वरपरिग्रहः ।

१३१ । वर्ग्यादयश्च ।

वर्ग्यादयो दिगादियदन्ताः । तेषु ये द्व्यवस्ते यतोऽनाव (६।१।२१३)
इत्यादुदात्ताः । परिशिष्टास्तु तित् स्वरितमित्यन्तस्वरिताः (६।१।१८५) ।
वसुदेवस्यापत्यमृथभ्यक्त्यादिनाम् (४।१।११४) । तेन वासुदेवशब्दोऽन्तोदात्तः ।
अर्ज अर्जन इत्यस्माच्चुरादिणिजन्तादर्जेर्णिलुक् (उण्, ३।३३८) चेत्युनण्-
प्रत्ययः । तेनार्जुनो मध्योदात्तः । इत्येवमादय इति । आदिशब्देन
प्रक्षशब्दात् परे ये पठ्यन्ते तेषां ग्रहणम् ।

१३२ । पुत्रः पुम्भाः ।

कौनटिपुत्र इति । पुत्रशब्द उक्तस्वरः । कुनटस्यापत्यं कौनटिः । तेनायमाद्युदात्तः । दामकमाहिषकशब्दावपि कन्नन्तावाद्युदात्तौ । गार्गी-पुत्रो वात्सीपुत्र इति । गार्ग्यवात्स्यशब्दाभ्यां यञश्चेति (४।१।१६) ङीप् । तेन गार्गीवात्सीशब्दौ जित्स्वरेणाद्युदात्तौ । सर्वत्रास्मिंस्तत्पुरुषाधिकारे प्रत्युदाहरणे समासस्येत्यन्तोदात्तत्वं (६।१।२२३) वेदितव्यम् ।

१३३ । नाचार्य्यराजत्विक्संयुक्तज्ञात्याख्येभ्यः ।

पूर्वेणाचार्यादिभ्योऽपि परस्य पुत्रशब्दस्याद्युदात्तत्वे प्राप्ते प्रतिषेधोऽयमुच्यते । तथाच समासान्तोदात्तत्वमेव भवति । आख्याग्रहणादित्यादि । आख्या-ग्रहणमाचार्यादिभिः प्रत्येकमभिसम्बध्यते । तथाचाख्याग्रहणेऽनिरस्ते तस्या-चार्यादेः पर्यायाणां विशेषाणाञ्च ग्रहणं भवति । आचार्य्यपुत्र इति । स्वरूपस्योदाहरणम् । उपाध्यायपुत्र इति पर्यायस्य । शाकटायनपुत्र इति विशेषस्य । राजपुत्र इति स्वरूपस्य । ईश्वरपुत्र इति पर्यायस्य । नन्द-पुत्र इति विशेषस्य । ऋत्विक्पुत्र इति स्वरूपस्य । याजकपुत्र इति पर्यायस्य । होतुःपुत्र इति विशेषस्य । संयुक्तपुत्र इति स्वरूपस्य । सम्बन्धिपुत्र इति पर्यायस्य । स्यालपुत्र इति विशेषस्य । ज्ञातिपुत्र इति स्वरूपस्य । भ्रातृपुत्र इति विशेषस्य । कस्कादिषु चेति (८।३।४८) षत्वम् । तत्राचार्य्यशब्दः कृतस्वरेणान्तस्वरितः । स हि चरेराङ्पूर्वस्य ण्यति व्युत्-पाद्यते । उपाध्यायशब्दोऽन्तोदात्तस्यायादिस्वरेण (६।२।१४४) । स हीड-श्चेति (३।३।२१) घञन्तो व्युत्पाद्यते । राजशब्द आद्युदात्तः । कनिन्-प्रत्ययान्तत्वात् । ईश्वरशब्दोऽन्तोदात्तः । स्थेशभासेत्यादिना (३।२।१७५) षरच् प्रत्ययान्तत्वात् । नन्दशब्दोऽप्यन्तोदात्तः । अजन्तत्वात् । ऋत्विग्शब्द ऋत्विग् दधृगित्यादिना (२।३।६८) क्तिन्प्रत्ययान्तः । कृतस्वरेणान्तोदात्तः । याजकशब्दो ण्वुलन्तः । तेन लित्स्वरेणाद्युदात्तः । होतृशब्द स्तृन्तत्वादाद्यु-दात्तः । संयुक्तशब्दो गतिरनन्तर (६।२।४८) इत्याद्युदात्तः । स्याल वितर्के । अस्माच्चुरादिणिजन्तात् पचाद्यचि स्यालशब्दोऽन्तोदात्तः । ज्ञादित्यस्मात् क्तिच्

ज्ञौ च संज्ञायामिति (३।३।१७४) ज्ञातिशब्दोऽन्तोदात्तः । त्वंस्तृचौ शंसिच्च-
दादिभ्य इति (उण्, ३।२५०) प्रकृत्य भ्रातृशब्द स्तृन्नन्तो व्युत्पाद्यते । तेना-
दुप्रदात्तः । संयुक्तशब्दोऽयमस्येव रुदिशब्दो यो विवाहकृतेन सम्बन्धेन
स्यालश्वशुरादिषु वर्तते । अस्ति क्रियाशब्दो यः सर्वत्र केनचित् सम्बन्धेन
वर्तते । तत्रेह रुदिशब्दस्य ग्रहणम् । कुत एतत् ? आचार्यादीनां
पृथग्ग्रहणात् । यदि हि क्रियाशब्दस्य ग्रहणं स्यात् तदा संयुक्तग्रहणेनैव
निषिद्धत्वादाचार्यादीनां पृथग्ग्रहणं न कुर्यात् । तेऽपि हि विद्यादिकृतेन
सम्बन्धेन संयुक्ता भवन्त्येव । तस्माद्रुदिशब्दस्य ग्रहणम् । तेन क्रियाशब्दो
यः संयुक्तशब्दस्तस्मात् प्रतिषेधो न भवति ।

१३४ । चूर्णादीन्यप्राणिषष्ठ्याः ।

चूरी दाह्ये । अस्मान्निष्ठा । तेन चूर्णमन्तोदात्तम् । करिणः पातीत्या-
तोऽनुपसर्गे कः (३।२।३) । पकारस्य पक्षे वकारो निपात्यते । करिपः
करिवः कृत्स्नरेण याथादिस्वरेण वान्तोदात्तः । महेरिनण् च (उण्, २।२१४) ।
बहुलवचनाच्छेरेरपि भवति । शाकिनं प्रत्ययस्वरेण मध्योदात्तम् ।
शकादिभ्योऽटच् (उण्, ४।५२१) शकटम् । तद्वहतीति शकटादण्
शाकटम् । प्रत्ययस्वरेणान्तोदात्तः । द्राग् द्रुतं क्षोयत इति द्राक्षा ।
पृषोदरादित्वात् । अन्तोदात्तोऽयं शब्दः । तुस क्स रस शब्दे ।
ततो बहुलवचनाद् हसिमृगिणवामिदमिलूपूधुर्वीभ्यस्तन्निति (उण्, ३।३६६)
तन् । निपातनाद्दीर्घश्च । तूस्तमादुप्रदात्तम् । कुत्सितं दुनोतीति क्तिब्-
वचिप्रच्छीत्यादौ (३।२।१७८) सूत्रे क्तिबिति योगविभागः । टुदु उपताप
इत्यस्मादपि क्तिप् । बहुलवचनादनित्यत्वाद्वागमशासनस्य तुगभावः ।
पूर्वपदस्य च बहुलवचनादेव मुम् । कुन्दु । तन्मिमीत इति माङ्गान इत्यस्मात्
कः । कुन्दुमोऽन्तोदात्तः । उपिकुटिदलिकचिखजिभ्यः कपन् (उण्,
३।४२२) । तेन दलप आदुप्रदात्तः । अत्यविचमितमिनमीत्यादिना (उण्,
३।३८३) सच् । चमसः । ततो जातिलक्षणे ङीष् चमसो । चक तमा-
वित्यस्मात् क्तिप् । चक् । कनी दीप्तिकान्तिगतिषु । तस्मादच् । कनः ।

चक्रनः । चोलस्यापत्यं चोलः । द्वाभ्यमगधेत्यादिनाम् (४।१।१७०) ।
एते चूर्णादयः । मुद्गचूर्णमिति । मुदिग्रोर्गङ्गाविति (उण्, १।१२५)
मुद्गोऽन्तोदात्तः । मसूरचूर्णमिति । मसेरुरन् (उण्, ५।६८१) मसूर
आद्युदात्तः । मत्स्यचूर्णमिति । मत्स्यः प्रातिपदिकस्वरैरान्तोदात्तः ।
तत्रोपग्रहमिति षष्ठ्यन्तमेवेति । अनेन तुल्यार्थतां सूत्रयोर्दर्शयति । कथं
पुनरुपग्रहः षष्ठ्यन्तमेव गृह्यत इत्याह पूर्वाचार्य्योपचारेणेति । पूर्वाचार्य्या हि
षष्ठ्यन्तमुपग्रह इत्येवमुपचरन्ति स्म । तेनेह पूर्वाचार्य्योपचारेण (P) हेतुना
षष्ठ्यन्तमेवोपग्रह इति गृह्यते । समासस्वरापवादो योगः । एवमुत्तरेऽपि
तयः ।

१२५ । षट् च काण्डादीनि ।

चेलखेटकटुककाण्डमित्यादिषु चतुर्षु योगेषु सन्निविष्टानि काण्डादीनि
षट् गृह्यन्ते । यद्येवं तैरेव योगैरेषामाद्युदात्तत्वं सिद्धम् । तत् किमर्थमिदम् ?
यत्र तैर्विहितं ततोऽन्यत्रापि यथा स्यात् । प्राणिषष्ठ्याश्च मा भूदित्येवमर्थश्च ।
दर्भकाण्डमिति । दृदलिभ्यां भ इति (उण्, ३।४३१) भप्रत्ययान्तो
दर्भशब्दोऽन्तोदात्तः । लणधान्यानाञ्च द्व्यषामिति (फिट्, २७) वा ।
शरकाण्डमिति । शरशब्दोऽप्यनन्तरेणैव द्व्यषामित्याद्युदात्तः । एवं कुश-
शब्दोऽपि । तथा तिलशब्दोऽपि । पललमूलकशब्दावुक्तस्वरौ । नदङ्गिति
पचादिषु पठ्यते । तेन टित्त्वान्नदशब्दान् ङीप् । यस्येति चेत्यकार (६।४।१४८)
लोपः । अनुदात्तस्य च यत्रोदात्तलोप इति (६।१।१६१) ङीप् उदात्तत्वम् ।
तेन नदीशब्दोऽन्तोदात्तः । पाटलापालङ्काख्यासागरार्थानामिति (फिट्,
२) फिषा समुद्रशब्दोऽन्तोदात्तः । राजसूद इति । सूदशब्दः षड्भ्यः
परः पठ्यते । तेनात्र समासान्तोदात्तत्वमेव भवति । सर्वे च ते दर्भ-
काण्डादयः षष्ठीसमासाः ।

१२६ । कुण्डं वनम् ।

कुण्डशब्दोऽत्र कुण्डसादृश्येन वने वर्तत इति । यथा कुण्डं कस्यचिदु-
दकादेराश्रयस्तथा वनमपि । अतः कुण्डसादृश्येनात्र कुण्डशब्दो वने वर्तते ।

भवति हि सादृश्येन ताच्छब्दं यथाग्निर्माणवक इति । मृत्कुण्डमिति ।
अत्र कुण्ड आकारविशेषो मृदुविकारि वर्तते । न वने । तेन समासान्तो-
दात्तत्वमेव भवति ।

१३७ । प्रकृत्या भगालम् ।

भगालमित्यर्थग्रहणम् । अर्थप्रधानत्वान्निर्देशस्य । अर्थप्रधाने हि
निर्देशे स्वरूपग्रहणं न भवतीत्युक्तम् । अर्थग्रहणे च सति तद्वाचिनामेतत्
कार्यं विज्ञायते । अतएवाह भगालवाचीत्यादि । कुम्भीभगालमिति ।
कुम्भीशब्दो जातेरस्त्रीविषयादयोपधादिति (४।१।६३) ङीष्न्तत्वादन्तोदात्तः ।
भगालादयो मध्योदात्ता इति । लघावन्ते द्वयोश्च बह्वषो गुरुरिति (फिट्
४२) फिषैषामाकारस्योदात्तत्वविधानात् ।

१३८ । शितेर्नित्याबद्धञ् बहुव्रीह्यावभसत् ।

शितिपाद इति । शितिशब्दो वर्णानां तण्णतिनितान्तानामिति (फिट्,
३३) फिषाद्युदात्तः । अंसौष्ठशब्दावित्यादि । अम रोग इत्यस्मादमः
सन्निति (उण्, ५।६६८) सन्प्रत्ययान्तोऽसशब्दो व्युत्पाद्यते । ओष्ठ-
शब्दोऽप्युष्पिकुषिगार्त्तिभ्यस्यन्निति (उण्, २।१६१) थन्प्रत्ययान्तः ।
तेनैतौ प्रत्ययस्य निच्चादाद्युदात्तौ । दर्शनीयपाद इति । दर्शनीयशब्दो-
ऽनीयर्प्रत्ययान्तः । तेनोपोत्तमं रितीति (६।१।२१७) मध्योदात्तः ।
ततोऽत्र पूर्वपदस्य प्रकृतिस्वर एव भवति । एवमुत्तरेष्वपि प्रत्युदाहरणेषु ।
कथं पुनः ककुदशब्दो नित्यं बद्धञ् न भवतीत्याह ककुदस्यावस्थायां लोप
इत्यादि । शितिललाट इति । लल ईप्सायाम् । अस्मादुणादयो बहुल
(३।३।१) मित्याटप्रत्ययः । तेन ललाटशब्दो मध्योदात्तः । शितिपाद
इति । शितेः पाद इत्यत्र समासस्वर एव भवति । शितिभसदिति ।
शृदुभसोऽदिरिति (उण्, १।१२७) भसच्छब्दो व्युत्पाद्यते । अन्तोदात्तः ।

१३६ । गतिकारकोपपदात् कृत् ।

प्रकारकः प्रह्वारक इति ण्वल् । प्रकरणमित्यादिषु ल्युट् । ईषत्कर इत्यादिष्वीषद्दुःसुष्विति खल् (३।३।१२६) । यदत्राव्ययपूर्वपदं तत्र तत्पुरुषे तुल्यार्थेत्यादिना (६।२।२) प्राप्तेऽव्ययस्वरे तदपवादाथं वचनम् । अन्यत्र तु समासस्वरे प्राप्ते । प्रकारक इत्यादौ तु कुगतिप्रादय (२।२।१८) इति समासः । कारकादिति । षष्ठी तु कर्त्तृकर्मणोः कृतीति (२।३।६५) कर्मणि कारके वेदितव्या । इध्मादयो हि ब्रश्चनक्रियाया व्याप्तुमिष्टतमत्वात् कर्मभावमनुभवन्ति । ईषत्कर इत्यादौ तूपपदमतिङिति (२।२।१८) समासः । तत्र प्रशब्द उपसर्गाश्चाभिवर्जमित्याद्युदात्तः (फिट्, ८०) । इध्मशब्दो हि इषियुधी-न्धीत्यादिना (उण्, १।१४२) मक्प्रत्ययान्तत्वादन्तोदात्तः । शो तनूकरणे । पलं श्यतीत्यातोऽनुपसर्गे कः (३।२।३) । पलाशः कृत्स्वरेण याथादिस्वरेण वान्तोदात्तः । शदेर्णिजन्तस्य शदेरगतौ त इति (७।३।४२) तकारे कृते ल्युटि शातन इति भवति । श्मनि अयतेर् डुन्निति (उण्, ५।७०६) नित्स्वरेण श्मश्रुशब्द आद्युदात्तः । कूपू सामर्थ्य इत्यस्य लुगटि कूपो रो ल इति (८।२।१८) लत्वे कृते कल्पन इति भवति । ईषच्छब्दोऽन्तोदात्तः । स्वरादिषु तथाभूतेषु तथाभूतस्यैव पाठात् । सुदुरावाद्युदात्तौ । प्रादिषु तथाभूतयोः पाठात् । सर्वत्रैवात्र लित्स्वर इति । स पुनः प्रत्ययात् पूर्वस्योदात्तत्वम् । देवदत्तस्येति शेषलक्षणा षष्ठीति । कर्मणि षष्ठीत्वं निराकरोति । कर्मषष्ठ्यां ह्यस्यां कारकमेव देवदत्तः स्यात् । तथाच प्रत्युदाहरणं नोपपद्यते । अथ कारकग्रहणं किमर्थम् ? निर्गतः कौशाम्ब्या निष्कौशाम्बिरित्यत्र मा भूदिति चेत् ? नैतदस्ति । तथाहि यत्क्रियायुक्ताः प्रादयस्तं प्रति गत्युपसर्गसंज्ञा भवन्ति । नहि कौशाम्बीशब्दः क्रियावाची । तत् कुतस्तं प्रति निसोऽत्र गतिसंज्ञेत्यत आह कृदग्रहणं विस्पष्टार्थमिति । यदि तर्हि कृदग्रहणं क्रियते प्रपचितितरामित्यत्र प्रकृतिस्वरो न प्राप्नोति । ततश्च समासस्वरं बाधित्वाव्ययस्वर एव स्यादित्यत आह प्रपचितितरामित्यादि । अत्र हि पचितिशब्दादतिशयविवक्षायां तरप्त्तपमौ । ततस्तत्परवाद्यन्तेन कुगतिप्रादय इति (२।२।१८) प्रशब्दस्य समासः । समासे तु

कृते पूर्वपदस्य तत्पुरुषे तुल्यार्थेत्यादिना (६१२।१) प्रकृतिस्वरः । पश्चात् किमेतत्तिङित्यादिनामुः (५।४।११) । आमन्तस्य चाद्युदात्तश्चेति (३।१।३) प्रत्ययस्वरः प्राप्तः । सोऽव्ययस्वरे सति भवतीति सतिशिष्टः । सतिशिष्टस्य च बलीयस्त्वमुक्तम् । तेन यद्यप्यनेनामन्तस्य कृद्ग्रहणे क्रियमाणे सति प्रकृतिस्वरो भवति तथाप्यामस्वरो भवत्येव । तस्य सतिशिष्टत्वात् । अथ कथं तरबाद्यन्तेन समासः ? कथञ्च न स्यात् ? गतिकारकोपपदानां कृद्भिः सह समासवचनं प्राक् सुबुत्पत्तेरिति वचनात् । नैष दोषः । अत्र हि हे दर्शने । गतिकारकोपपदात् कृद्भिरेव समासो भवति । स च प्राक् सुबुत्पत्तेरित्येकं दर्शनम् । गतिकारकोपपदानामविशेषेण समासो भवति । कृद्भिस्तु प्राक् सुबुत्पत्तेरिति द्वितीयम् । तत्र द्वितीये दर्शने युज्यत एव तरबाद्यन्तेन समासः । तत्र कृद्ग्रहणं विस्पष्टार्थमित्यनेन सम्बद्धम् । एक आचार्याः कृद्ग्रहणं विस्पष्टार्थमित्येव व्याचक्षत इत्यर्थः । प्रपचतिदेश्याद्यर्थं त्वित्यादि । तुशब्दः पूर्वस्माद् व्याख्यानाद् विशेषद्योतनाय । प्रपचतिदेश्य आदि र्यस्य स प्रपचतिदेश्यादिः । आदिशब्देन प्रपचतिदेशीय इत्यस्य ग्रहणम् । प्रपचतिदेश्यादावर्थः प्रयोजनं यस्य तत् प्रपचतिदेश्याद्यर्थम् । कृद्ग्रहणं दृश्यत इति । एवमीषदसमासौ कल्पं वृद्धेश्च देशीयर इत्यत्र (५।३।६७) तिङश्चेत्यनुवृत्तेः (५।३।५६) प्रपचतिशब्दाद् देश्यदेशीयरौ । तदन्तेन च प्रशब्दस्य गतिसमासे कृद्ग्रहणं न क्रियेत तथा प्रपचतिदेश्यः प्रपचतिदेशीय इत्यत्राप्युत्तरपदस्य प्रकृतिस्वरः स्यात् । न चेष्टते । तस्मादिह मा भृदित्येवमर्थं कृद्ग्रहणं दृश्यत एव । तस्मादेतन्न विस्पष्टार्थम् । तदपि तु प्रपचतिदेश्य इत्यादौ तु विषये मा भृदित्येवमर्थमित्यभिप्रायः ।

१४० । उभे वनस्पत्यादिषु युगपत् ।

वनशब्दो नन्विषयस्यानिसन्तस्येत्याद्युदात्तः (फिट्, २६) । पतिशब्दोऽपि प्रत्ययस्वरेण । स हि पातेर्ङितिरिति (उण्, ४।४८७) ङतिप्रत्ययान्तः । वृहदित्यन्तोदात्तमित्यादि । वृहच्छब्दो वर्त्तमाने पृष्वृहन्महज्जगच्छब्दवच्चेति (उण्, २।२४१) केवलमन्तोदात्तो यद्यपि निपात्यते तथापि वृहत्सतिरित्यत्राद्युदात्तत्वं निपातयति । तनीतेरौणादिक अप्रत्यय इति ।

कषिचमितनिधनिसर्जिखर्जिभ्य ऊरित्यनेन (उण्, १।८१) तनूशब्दो-
 ऽन्तोदात्तः । न पाति न पालयतीत्यनेन पा रक्षण इत्यस्मान्नपादित्ये-
 तन्निपात्यतइति दर्शयति । न पातयतीत्यनेनापि । नलोपो नञ (६।३।७३)
 इति नलोपः प्राप्नोति । न भ्रान्नपादित्यादिना (६।३।७५) प्रकृतिभावान्न
 भवति । नरा अस्मिन्नासीनाः शंसन्तीति । एतेनाधिकरणसाधनं शंसशब्दं
 दर्शयति । एवं शंसन्तीत्यनेनापि कर्मसाधनम् । शंस सुतावित्यस्मादकर्त्तरि
 च कारके (३।३।१८) इति घञ् । अबन्त इति । ऋदोरवित्यनेन (३।५।७) ।
 शुनः शेषइति । बहुव्रीहिरयम् । तेनात्र पूर्वपदस्य प्रकृतिभावे प्राप्ते वचनम् ।
 उभावाद्युदात्ताविति । तत्र श्वञ्शब्दः श्वन्नुच्चन्नित्यादिना (उण्, १।१५७)
 कनिन्प्रत्ययान्तो व्युत्पाद्यते । शेषशब्दो वृङ्शीङ्भ्यां रूपस्वाङ्गयोः
 पुट् (उण्, ४।६४०) चेत्यसुन्प्रत्ययान्तो व्युत्पाद्यते । तेन हावपि तावाद्यु-
 दात्तो । शण्डपर्वशब्दाविति । शडि रुजाया मित्यस्य घञि शण्ड इति भवति ।
 पृचो सम्पर्क इत्यस्यापि तत्रैव पर्वइति भवति (Q) । तृणाशब्द आद्युदात्त
 इति । सङ्घि तृषेर्निष्ठायां व्युत्पाद्यते । तेन निष्ठा च द्वयजनादि-(६।२।२०६)
 त्याद्युदात्तः । वम्बशब्द इति । लवि अवस्त्रंसने । अस्य पचाद्यचि व्युत्-
 पादित्वादस्मादेव निपातनादत्वम् । विश्ववयःशब्द इति । विश्वं वयो-
 यस्येति बहुव्रीहिः । तत्र बहुव्रीहौ विश्वं संज्ञायामिति (६।२।२०६) विश्वशब्दो-
 ऽन्तोदात्तः । तयोरिति । वम्बविश्ववयःशब्दयोः । मृडो विच्प्रत्यय इति ।
 विजुपे छन्दसीत्यतो (३।२।७३) विजित्यनुवर्त्तमानेऽन्येभ्योऽपि दृश्यत इति
 विच् (३।२।१७८) । मृत्युशब्दोऽन्तोदात्त इति । भुजिमृङ्भ्यां युक्त्युकाविति
 (उण्, ३।३०१) ल्युक्प्रत्ययान्तत्वात् । इन्द्रानामित्यादि । येऽत्र इन्द्रा
 स्तेषामदेवताइन्द्रार्थः पाठः । देवताइन्द्रेहि देवताइन्द्रे चेत्यनेनैव
 (६।२।१४१) सिद्धम् । अनुदात्ताद्युत्तरपदार्थश्चेति । इन्द्रानां पाठः । यदि
 हि तेषामिह पाठो न स्यात् तदा नोत्तरपदेऽनुदात्ताविति प्रतिषेधादन्तो-
 दात्तत्वं स्यात् (६।२।१४२) ।

१४१ । देवताद्वन्द्वे च ।

इन्द्रासोमाविति । देवताद्वन्द्वे चेति पूर्वपदस्यानङ् (६।३।२६) । ऋज्वेन्द्रेत्यादि । ऋज्वधिवपिभ्यां रन्वित्यतो (उण्, २।१८५) रन्वित्यनुवर्त्तमान ऋज्वेन्द्रेतीन्द्रशब्दो (उण्, २।१८६) रन्प्रत्ययान्तो निपात्यते । तेनाद्युदात्तः । सोमइति मन्प्रत्ययान्त इति । तेन सोऽप्याद्युदात्तएवेत्यभिप्रायः । मन्प्रत्ययान्तत्वञ्च तस्य षुञ् अभिषव इत्यस्मादत्तिंसुसुहुस्त्रित्यादिना (उण्, १।१३७) मन् प्रत्ययमुत्पाद्य व्युत्पादितत्वात् । वरुण उनन्प्रत्ययान्त इति । कृष्टदाविभ्यउनन्निति (उण्, ३।३३३) । वृहस्पतिशब्दो हि वनस्पत्यादिषु पठ्यते । तत्र च पूर्वोत्तरपदयोर्युगपदाद्युदात्तत्वं विधीयते । तेन द्वावुदात्तौ । तेनेन्द्रावृहस्पती इत्यत्र त्रय उदात्ता इति । इन्द्रशब्दाद्यादयः । पञ्चन्यग्रोधाविति । अत्र समासान्तोदात्तत्वमेव भवति । एवमग्निष्टोम इत्यत्रापि । षष्ठीसमासश्चायम् । समासस्वरापवादो योगः ।

१४२ । नोत्तरपदेऽनुदात्तादावपृथिवीरुद्रपूषमन्येषु ।

अग्निवायुशब्दावन्तोदात्ताविति । अग्निशब्दो वीज्याञ्चरिभ्यो निरिति (उण्, ४।४८७) वर्त्तमानेऽङ्गेर्नलोपश्चेति (उण्, ४।४८०) निप्रत्ययान्तः । वायुशब्दोऽपि कृपाजीलादिनोण्प्रत्ययान्तः (उण्, १।१) । तेन प्रत्ययस्वरेण द्वावप्यन्तोदात्तौ । अथोत्तरपदग्रहणं किमर्थम् ? यावतानुदात्ताविति सप्तम्येवान्नानुदात्तादेरपदत्वं बोधयिष्यतीत्यत आह उत्तरपदग्रहणमित्यादि । इह हि प्रकरणे द्वन्द्वः सप्तम्या निर्दिष्टः । नोत्तरपदम् । तत्रानुदात्ताविति सप्तमी द्वन्द्वस्यैव विशेषणमापद्यते । अनुदात्तादौ द्वन्द्वे स्वरोऽयं न भवतीति । ततश्चेह प्रतिषेधः स्याच्चन्द्रसूर्याविति । चन्द्रशब्दस्यान्तोदात्तत्वादनुदात्तादिरयं द्वन्द्वः । उत्तरपदग्रहणे तु सति द्वन्द्वे सप्तम्यां विहितायामनुदात्तावित्येतदुत्तरपदस्य विशेषणं सम्पद्यते । तस्मादुत्तरपदविशेषणमेतद् यथा स्याद् द्वन्द्वविशेषणं मा भूदित्येवमर्थमुत्तरपदग्रहणम् । अनुदात्तादाविति । असत्येतस्मिन् विशेषणे विधिरपि देवताद्वन्द्व उच्यते प्रतिषेधोऽपि । ततश्च तयोर्विषयविभागो न स्यात् । एवञ्च समानविषयत्वादिकल्पः प्रसज्येत ।

अनुदात्तादावित्यस्मिंस्तु सति यत्रानुदात्ताद्युत्तरपदो देवताद्वन्द्वस्तत्र प्रतिषेधः स्यात् । ततोऽन्यस्तु विधिरिति विधिप्रतिषेधयोर्विषयविभागो भवति । अतो विषयविभागार्थमनुदात्तादावित्युच्यते । पृथिवीशब्दो ङीष्प्रत्ययान्त इति । गौरादिषु पाठात् । रोदेर्णिलुक् चेति । रुदिर् अश्रुविमोचन इत्यस्मात्प्रस्तात् स्फायितञ्चीत्यादि- (उण्, २।१७०) सूत्राद्गित्यनुवर्त्तमाने रोदेर्णिलुक् चेति (उण्, २।१७८) रक् । तेन रुद्रोऽन्तोदात्तः । शुक्रामन्यनाविति । शुक्रशब्द ऋज्वेन्द्रेत्यादिना (उण्, २।१८६) रन्-प्रत्ययान्तः । तेनाद्युदात्तः ।

१४३ । अन्तः ।

१४४ । याथघञ्क्ताजबित्काणाम् ।

अत्र कदुत्तरपदप्रकृतिस्वरत्वेणाद्युदात्तमुत्तरपदं स्यादिति । यदीदं नारभ्येतेति भावः । उपसर्गे वसेरित्यथप्रत्यय इति । तत्र शीङ्शपिरुग-मिवञ्चीत्यादिना (उण्, ३।३८३) यप्रत्ययानुवृत्तेः कदुत्तरपदप्रकृतिस्वरत्वेन मध्योदात्तमुत्तरपदं स्यात् । दूरादागत इति । गमेः क्तः । अनुदात्तोप-देशेत्यादिनानुनासिकलोपः (६।४।३७) । आगतशब्देन स्तोकान्तिकार्थेत्यादिना (२।१।३८) समासः । पञ्चम्यास्तोकादिभ्य (६।३।२) इत्यलुक् । शुष्क इति । शुषः क इति (८।२।५१) कादेशः । उभयत्रात्र कर्मणि निष्ठा । तत्र गतिरनन्तर (६।२।४८) इति प्राप्ते तदपवाद उत्तरपदान्तो-दात्तत्वं विधीयते । यदा तु कर्त्तरि क्त सदा तु क्तस्वरेणोत्तरपदस्य प्रकृतिभावे सत्यन्तोदात्तत्वं सिद्धमेव । ननु च शुषिरकर्मकः । तस्य कुतः कर्मणि निष्ठा ? अन्तर्भावित्यर्थः सकर्मको भवतीत्यदोषः । आतपशुष्क-मिति । कर्त्तृकरणे क्ता बहुलमिति (२।१।३२) समासः । अत्र तत्पुरुषे तुल्यार्थेत्यादिना (६।२।२) पूर्वपदं पूर्वपदप्रकृतिस्वरं स्यात् । पूर्वपदं पुनरत्र पचाद्यजन्तत्वात् क्तस्वरेणान्तोदात्तः । प्रक्षयः प्रजय इति । एरच् (३।३।५६) । ननु च कदुत्तरपदप्रकृतिस्वरत्वेनैवात्रोत्तरपदान्तो-दात्तत्वं भविष्यतीत्यत आह क्षयो निवास इत्यादि । यथा क्षयो निवासे

(६।१।२०१) जयः करणमिति (६।१।२०२) चाद्युदात्तौ जयजयशब्दौ भवतस्तदा कृत्स्नरेण मध्योदात्तत्वं स्यात् । प्रलवित्वं प्रसवित्रमिति । अर्त्ति-
लूधूस्वनेत्यादिनेत्रः (३।२।१८४) । अत्र कृत्स्नरे सति प्रत्ययस्वरं स्यात् ।
तेनोत्तरपदं मध्योदात्तं स्यात् । गोवृष इति । पृषु वृषु सृषु सेचने ।
अत्रोपपदमतिङिति (२।२।१८) समासः । गतिकारकोपपदात् कृदि-
त्युरपदाद्युदात्तत्वं स्यात् । सुस्तुतमिति । सुः पूजायाम् (१।४।८४) ।
अतिरतिक्रमणे चेति (१।४।८५) स्वती कर्मप्रवचनीयसंज्ञौ । अत्राव्ययस्वरएव
भवतीति । तत्पुरुषे तुल्यार्थेत्यादिना (६।२।२) ।

१४५ । सूपमानात् क्तः ।

सुपीतमिति । सुमास्थेत्यादिसूत्रेणैत्वम् (६।४।६४) । वृकावलुप्तमिति ।
लुप्ते छेदने । शशप्लुतमिति । चुङ् ज्युङ् प्रुङ् भुङ् गतौ । सिंहविनर्दित-
मिति । नर्द शब्दे । सर्वत्र कर्त्तृकरणे कृता बहुलमिति (२।१।३२) समासः ।
वृकैरिवावप्लुतमित्यादिर् विग्रहः ।

१४६ । संज्ञायामनाचितादीनाम् ।

उपहृत इति । द्वेजो निष्ठा । वचिस्वपीत्यादीना (६।१।१६) सं-
प्रसारणम् । हल (६।४।२) इति दीर्घः । परिजग्ध इति । अदो जग्धि-
र्लपृप्ति कित्तीत्यदेर्जग्धिरादेशः (२।४।३६) । भक्षस्तथोर्धोऽध इति
(८।२।४०) धत्वम् । कर्मणि क्त इति । भवतेरकर्मकत्वात् कर्मनिष्ठा नोप-
पद्यत इति सम्भूत इति कर्त्तरीयं निष्ठेति कस्यचिद् भ्रमः स्यात् । अतस्त-
न्निराकरणायाह सम्भूतइति । अनेकार्थत्वाद्वातुनां भवतिरत्र प्राप्तौ वर्त्तते ।
ये च प्राप्त्यर्थास्ते नियोगतः प्राप्तेरव कर्मणा सकर्मका भवन्ति । यथा णीष्
प्रापणइत्येवमादयः । तस्मात् प्राप्त्यर्थाद् भवतेः सम्भूत इत्यत्र कर्मणि क्तः ।
किं पुनः कारणं कर्मणि क्त इत्यत इत्याह गतिरनन्तर (६।२।३८) इत्यत्र
कर्मणीत्यनुवर्त्तते । ततः किमित्याह तद्वाधनार्थं चेदमिति । गतिरनन्तर
इत्यत्र हि (६।२।४८) कर्मणीत्यनुवर्त्तते । इदञ्च सूत्रं तद् गतिरनन्तर
इत्यस्यैव (६।२।४८) बाधनार्थम् । एवञ्चैतद् गतिस्वरस्य बाधकं भवति यदि

कर्मणि क्तो विहितः । तदन्तस्योत्तरपदस्थानेनान्तोदात्तत्वं विधीयते ।
 नान्यथा । तस्मात् सञ्भूतइत्यत्र कर्मणि क्तो द्रष्टव्यइत्यभिप्रायः । धनुष्-
 खातेति । खनु अवदारणे । जनसनखनामित्यात्वम् (६।४।४२) ।
 कर्त्तृकरणे कृता बहुलमिति (२।१।३२) समासः । एवं कुहालखातेत्येव-
 मादावपि । धनुःशब्दो नन्विषयस्यानिसन्तस्येत्याद्युदात्तः (फिट् २६) ।
 कुहालशब्दो लघावन्तेत्यादिना (फिट् ४२) मध्योदात्तः । हस्तिमृदितेति ।
 मृद ञोदे । हस्तिशब्दो हस्ताज् (५।२।१३३) जातावितीनिप्रत्ययान्त-
 त्वादन्तोदात्तः । आस्थापितमिति । तिष्ठतेर् णिप् । अर्त्तिङ्गीत्यादिना
 (७।३।३६) पुक् । परिगृहीतम् । ग्रहोऽलिटि दीर्घः (७।२।३७) ।
 निरुक्तम् । वच परिभाषणे । वचिस्वपीत्यादिना (६।१।१६) संप्रसारणम् ।
 चोः कुः (८।२।३०) । प्रतिपन्नमिति । पद गतौ । रदाभ्यामिति
 (८।२।४२) नत्वम् । प्रस्लिष्टमिति । स्लिष आलिङ्गने । उपद्रुतमिति ।
 दु द्रु गतौ । स्थितमिति । द्यतिस्यतीत्यादिनेत्वम् (७।४।४०) ।
 संहितेति । दधातेर्हिरादेशः ।

१४७ । प्रहृष्टादीनाञ्च ।

गतिस्वरे प्राप्त इदं वचनम् । प्रहृष्टमिति । हृषु हृष्टौ । प्रयुता इति ।
 यु मिश्रणे । अवहितमिति । पूर्ववद्दधातेर्हिरादेशः । खट्वाकृढ इति ।
 रुह वीजजन्मनि । भूषस्तथोर्धोऽधः (८।२।४०) । ढो ढे लोपः (८।३।१३) ।
 द्रुलोपे पूर्वस्य दीर्घोऽणः (६।३।१११) । खट्वा चेषइति (२।१।२६) समासः ।
 अस्याहीने द्वितीयेति (६।२।४७) पूर्वपद प्रकृतिस्वरे प्राप्त इह पाठः ।
 कविशस्तइति । शसु हिंसायाम् । कर्त्तृकरणे कृता बहुलमिति (२।१।३२)
 समासः । अस्यापि तृतीया कर्मणीति (६।२।४८) पूर्वपदप्रकृतिस्वर एव ।
 यानादीनामिति । आदिशब्देन हृषादीनां ग्रहणम् । यानादीनामर्थानां
 य इह पाठः स प्रहृष्टादीनां यानादिष्वर्थेषु प्रायो बाहुल्येन या वृत्तिस्तस्याः
 प्रदर्शनार्थम् । नतु प्रहृष्टस्य यानहृषलयोरिवार्थयोरन्तोदात्तत्वं भवति ।
 प्रयुतशब्दस्य सक्तुष्वेतीत्येवमादिषु विषयनियमार्थः । तेन किं भविष्यती-

त्याह यानादिभ्योऽन्यत्रापीत्यादि । नियमविषयार्थ इत्येक इति । तेषा-
मनेन यानादिभ्योऽन्यत्र न भवितव्यम् । असंज्ञार्थोऽयमारम्भ इति । संज्ञायां
पूर्वणैव सिद्धत्वात् । आकृतिगणश्च प्रवृत्तादिर्द्रष्टव्य इति । कुत एतत् ?
आकृतिगणतां तस्य सूचयितुमनुक्तसमुच्चयार्थस्य चकारस्येह करणात् । आकृति-
गणत्वे यत् सिद्धं भवति तत् दर्शयितुमाह पुनरुत्स्यूतं वाच इत्यादि । शिव
तन्तुसन्ताने । ऋः शूङनुनासिके चेत्यूट् (६।४।१८) । यणादेशः ।
पुनर्निष्कृत इति । इदुदुपधस्य चाप्रत्ययस्येति (८।३।४१) विसर्जनोपस्य
षत्वम् ।

१४८ । कारकाद् दत्तश्रुतयोरेवाशिषि ।

देवदत्त इति । आशिषि लिङ्लोटौविति (३।३।१७३) वर्त्तमाने क्तिच्
क्तौ च संज्ञायामिति (३।३।१७४) क्तः । दो दद् घोरिति (७।४।४६) ।
ददादेशः । पूर्ववत् तृतीयासमासः । देवशब्दः पचाद्यजन्तत्वाच्चित्स्वरे-
णान्तोदात्तः । विष्णुशब्दोऽपि प्रातिपदिकस्वरेण । ब्रह्मशब्दो मनिन्-
प्रत्ययान्तत्वादाद्युदात्त इत्युक्तम् । सम्भूतो रामायण इति । कारकादित्य-
नुच्यमाने गतिकारकोपपदात् कृदित्यधिकाराद् (६।२।१३८) यथैव कारका-
क्रियमो भवत्येवं गतेरपि स्यात् । कारकग्रहणे तु सति न भवति ।
तेन गतेः परस्य संज्ञायामनाचितादीनामन्तोदात्तत्वं भवेदेव । अस्मिन्सूच्य-
माने सत्येष विषयो न भवति । नियमेन व्यावर्त्तितत्वात् । तृतीया
कर्मणीति (६।२।४८) पूर्वपदप्रकृतिस्वर एव भवति । एवकारकरणं
किमिति । सिद्धे विधिरारम्भमाणोऽन्तरेणाप्येवकारकरणं नियमार्थो भविष्यती-
त्यभिप्रायः । कारकावधारणमित्यादि । असति ह्येवकारे कारकादेवेत्येषो-
ऽपि नियमः स्यात् । तथाचैवकारस्ततोऽन्यत्रावधारणमिति दत्तश्रुतावधारणं
स्यात् कारकादेव दत्तश्रुतयोरिति । एवञ्च कारकाद् दत्तश्रुतयोरनन्तरं
क्रियमाणे कारकावधारणमिष्टं भवति । न दत्तश्रुतावधारणमिष्टम् ।
तेनैवकारः कृतः । किं पुनः कारणं कारकावधारणमिष्यते । न दत्तश्रुता-
वधारणमित्याह अकारकादपि हीत्यादि । देवैः स्थाता देवस्थातेति ।
नात्राशीर्विद्यते । तेनाशिषीति वचनान्नियमो न भवति । ततश्च संज्ञाया-

मित्यादिनान्तोदात्तत्वं (६।२।१४६) भवत्येव । कारकाद् दत्तश्रुतयोराशि-
ष्येवेत्ययमप्यत्र नियम इति । कथं पुनरैकेन योगेन हि नियमद्वयं लभ्यते ?
एकः पुनरत्र योग इति । यथैव हि श्वेतो धावतीति कश्चित् तन्त्रेण वाक्यद्वय-
मुच्चारयति तथेहाप्याचार्यस्तन्त्रेण वाक्यमुच्चारितवान् । तत्रैकेन योगेन
कारकाद् दत्तश्रुतयोरेवाशिषीत्येव नियमो भवति । अपरेण तु कारकाद्
दत्तश्रुतयोराशिष्येवेत्येषः । तेनानाहतो नदति देवदत्तइत्यत्रानाशिषि न
भवति । देवदत्त इति कस्यचिच्छङ्कस्य नामेति । यदृच्छाशब्दता देवदत्तस्य
दर्शयन्नाशीरिह न दत्त इति प्रकाशयति ।

१४६ । इत्यभूतेन कृतमिति च ।

इतिकरणोऽर्थनिर्देशार्थः । आपन्न इति । प्राप्त इत्यर्थः । सुप्तप्रल-
पितमिति । रप लप व्यक्तायां वाचि । अत्र सुप्तत्वं प्रकारमापन्नम् । तेन
प्रलपितं कृतम् । तत्र समासो वर्त्तते । उन्मत्तप्रलपितमिति । अत्रा-
प्युन्मत्तत्वं प्रकारमापन्नं येन प्रलपितं कृतम् । प्रमत्तगीतमिति । अत्रापि
प्रमत्तत्वं प्रकारमापन्नं तेन गीतं कृतम् । कै गै शब्दे । घुमास्यादिसूत्रे-
(६।४।६६)णित्वम् । विपन्नश्रुतमिति । अत्रापि विपन्नत्वं प्रकारमापन्नं तेन
श्रुतं कृतम् । सर्वत्र कर्त्तृकरणे कृता बहुलमिति (२।१।३२) समासः ।
तत्र सुप्तशब्दः प्रत्ययस्वरेणान्तोदात्तः । प्रलपितशब्दो यदि कर्मणि निष्ठा
ततो गतिरनन्तर (६।२।४८) इति गतिस्वरेणान्तोदात्तः । अथ भावे तत-
स्थायादिस्वरेणान्तोदात्तः (६।२।१४४) । एवमुत्पन्नप्रकारा आपन्नविपन्नादि-
शब्दा अपि याथादिस्वरेणैवान्तोदात्ताः । गतिरनन्तर इत्येतत् (६।४।४८)
त्विह न प्रवर्त्तते । तत्र कर्मणीत्यनुवृत्तेः । इहाकर्मकाद्यातोः कर्मणि क्त-
प्रत्ययस्यानुपपत्तेः । गीतश्रुतशब्दौ सुप्तशब्दवदन्तोदात्तौ । अथ कथमेता-
न्युदाहरणान्युपलभ्यन्ते ? यावतेत्यभूतेन कृतमित्येतस्मिन्नर्थं एतत् कार्य-
मुच्यते । नचायमत्रार्थः सम्भवति । प्रलपितादीनामकृतार्थत्वात् । प्रकृतं
प्रलपनादौ करोतेरप्रवृत्तेः । अभूतप्रादुर्भाव(R) एव हि करोतिर् वर्त्तते । न

प्रलपनादौ । कस्मान्न प्रलपनादिकृतमित्येतच्चोद्यमपाकर्तुमाह कृतमिति क्रियासामान्यमित्यादि । नहि करोतिरभूतप्रादुर्भाव एव वर्तते ? किं तर्हि ? क्रियासामान्येऽपि । तच्च क्रियासामान्यं प्रलपनादप्यस्ति । तेन प्रलपनाद्यपि कृतं भवति । तृतीया कर्मणीत्यस्येति । पूर्वपदप्रकृति स्वरभाव इति । यदौत्यादिना यदा भावे निष्ठा तदास्य योगस्यानुपयोगं दर्शयति ।

१५० । अनो भावकर्मवचनः ।

कारकादिति वर्तते । अन इति प्रत्ययग्रहणम् । तेन प्रत्ययग्रहण परिभाषया तदन्तस्य ग्रहणं विज्ञायत इत्याह अनप्रत्ययान्तमित्यादि । ओदन-भोजनमित्यादौ सर्वत्र षष्ठीसमासः । षष्ठी तु कृद्योगलक्षणा कर्मणि । राजभोजना इत्यादौ तु कर्त्तरि । ओदनशब्दो लघावन्त (फिट् , ४२) इत्याद्युदात्तः । भोजनमित्यादिकं तूत्तरपदं लित्स्वरेणाद्युदात्तम् । पयः शब्दो नवविषयस्येत्याद्युदात्त (फिट् , २६) एव । चन्दनप्रियङ्गुकाशब्दो हन्तः । तेन समासस्वरेणान्तोदात्तः । लेपनमिति । लिप उपदाह इत्यस्यैवं रूपम् । राजशब्द उक्तस्वरः । आच्छादनशब्दश्चोद अपवारण इत्यस्य स्वरूपम् । कर्मणि च येनेत्यादिनैकेनैव (३।३।११६) योगेन भाववचनः कर्मवचनञ्च लुङ् भवतीति दर्शयति । हस्तहार्यमिति । हस्तशब्दो हसि-मृगिणवामिदमिपूधुर्वीभ्यस्तन्निति (उण् , ३।३।६६) स्तन्प्रत्ययान्तः । तेनाद्युदात्तः । हार्यशब्दस्तु ऋहलोर्ण्यदिति (३।१।१२४) ण्यदन्तस्तित्स्वरेणान्तस्वरितः । दन्तधावनमिति । धावु गतिशुद्धोरित्यस्मात् करणे ल्युट् । दन्तशब्दः स्वाङ्गशिष्टामितयाद्युदात्तः (फिट् , २८) । निदर्शनमिति । दृशेर्भावे ल्युट् । अवलेखनमिति । अत्रापि लिखेः । सर्वेषु प्रत्युदाहरणेष्वित्यादि । एतेन गतिकारकोपपदानां कृदित्यस्यायमपवाद (६।२।१३८) इति दर्शयति ।

१५१ । मन्क्तिन्व्याख्यानशयनासनस्थानयाजकादिक्रीताः ।

मन्क्तिन्निति प्रत्ययग्रहणम् । तत्र प्रत्ययग्रहणपरिभाषया (प , २४) तदन्तस्य ग्रहणं विज्ञायत इत्याह मन्तं क्तिन्नन्तञ्चेति । रथवर्त्तेत्यादयः षष्ठी समासाः । रथशब्दः कथन् प्रत्ययान्त आद्युदात्तइत्युक्तम् । वतु वर्त्तनइत्यस्मान्

मनिन् । तेन वक्तृशब्द आदुदात्तः । शकटशब्दः पयःशब्दश्च निष्वादा-
दुदात्तः । पाणिन्यापिशलिशब्दाविजन्तत्वात् । कृतिशब्दोऽपि कृतिजन्तत्वात् ।
करणसाधनश्चायं व्याख्यानशब्दो लुङ्गन्तः । कृत्स्वरेण मध्योदात्तः । छन्दः-
शब्दः सर्वधातुभ्योऽसुन्नितिप्रत्ययग्रहणम् (उण्, ४।६२८) । तच्च कृते चन्देरा-
दैश्चञ्चइत्यसुन्- (उण्, ४।६५८) प्रत्ययान्तत्वादादुदात्तः । अयन्त्यनेनेत्यय-
नम् । ऋचामयनम् । ऋचामिति कर्मणि षष्ठी । ऋगयनशब्दः कृत्-
स्वरेण मध्योदात्तः । राजशयनमित्यादि । शेरतेऽस्मिन्निति शयनम् । आसते-
ऽस्मिन्नित्यासनम् । ताभ्यां राजब्राह्मणशब्दयोः षष्ठीसमासः । राजब्राह्मण-
शब्दावुक्तस्वरौ । शयनासनशब्दौ लित्स्वरेणादुदात्तौ । अत्र कृदयोगलक्षणा
पूर्ववदेव कर्त्तरि षष्ठी । एवं गोस्थानमश्वस्थानमित्यत्रापि । गवाश्वशब्दा-
वुक्तस्वरौ । तिष्ठत्यस्मिन्निति स्थानं लित्स्वरेणादुदात्तम् । ब्राह्मणयाजक
इत्यादौ कृत्योगलक्षणा कर्मणि षष्ठी । याजकादिषु ये ष्वुलन्ताः पठ्यन्ते तेषु
येऽनुपसर्गा याजकपूजकस्त्रापका इति त आदुदात्ताः । ये तु सोपसर्गाः
परिवेषकाध्यापकोद्वर्त्तकोत्सादका इति ते कृत्स्वरेण मध्योदात्ताः । होतृ-
भर्तृशब्दौ ढञन्तौ प्रयोजयतः । यौ तु ढञन्तौ तयोः कृत्स्वरेणान्तोदात्तत्वं
सिद्धम् । गोक्रीतोऽश्वक्रीत इत्यादि । कर्त्तृकरणे कृतेति (२।१।३२)
समासावेतौ । क्रीतशब्दः प्रत्ययस्वरेणान्तोदात्तः । कृत्स्वरापवादो योग
इति । क्रीतशब्दादनेषु । मन्त्रिन्व्याख्यानादिषु । क्रीतशब्दे तु ढतीया
कर्मणीत्यस्येति (६।२।४८) । पूर्वपदप्रकृतिस्वरस्य व्याख्यानशयनस्थाना-
नामभावकर्मार्थं ग्रहणमिति । भावकर्मवचनस्थानन्तस्थानो भावकर्मवचन
(६।२।१५०) इत्यनेनैव सिद्धत्वात् । प्रकृतिः प्रकृतिरिति । अत्र तत्पुरुषे
तुल्यार्थेत्यादिना (६।२।२) (५) पूर्वपदस्य प्रकृतिस्वरत्वमेव भवति ।
गतिसमासावेतौ ।

१५२ । सप्तम्याः पुण्यम् ।

अध्ययनपुण्यमित्यादि । अध्ययनशब्दो ल्युङ्गन्तः कृत्स्वरेण मध्योदात्तः ।

पुण्यं नन्विषयस्येत्यादुदात्तम् (फिट्, २६) । विद्यतेऽनेनेति वेदः । घञ् ।
 तेन वेदशब्दश्चादुदात्तः । तत्पुरुषे तुल्यार्थेत्यादि । एतदुणादयोऽव्युत्-
 पन्नानि प्रातिपदिकानीत्येवं पक्षमाश्रित्योक्तम् । इदानीं व्युत्पत्तिलक्षण-
 माश्रित्याह उणादीनां त्वित्यादि । व्युत्पत्तिपक्षे हि पुण्यशब्दः पूजो यण् ण-
 ग् ऋस्वस्येति (उण्, ५।६८३) यत्प्रत्ययान्तो व्युत्पाद्यते । तत्र यदीहं
 नारभ्येत तदा गतिकारकेति (६।२।१३८) कृतस्वरेणाद्युदात्तोऽध्ययन-
 मित्यादौ पुण्यशब्दस्य स्यात् । तस्मात् तदपवादीऽयमन्तोदात्तविधिरित्यभि-
 प्रायः । वेदेन पुण्यं वेदपुण्यमिति । व्युत्पत्तिपक्षे तृतीयेति (२।१।३०)
 योगविभागात् समासः । पूर्वपदप्रकृतिस्वरत्वञ्च । अव्युत्पत्तिपक्षे कर्तृकरणे
 कृतेति (२।१।३२) समासः । कृतस्वरेण पुण्यशब्दस्यादुदात्तत्वञ्च ।

१५३ । जनार्थकलहं तृतीयायोः ।

माषोनमिति । पूर्वसदृशेत्यादिना (२।१।११) तृतीयासमासः । एवं
 कार्षापणोनमित्यादावपि । कष खष शिष जष भष शष वष मषेत्यस्माद्
 घञ् । तेन माषशब्दश्चादुदात्तः । इण्सिञ्जिदीङ्युष्मविभ्यो नगिति
 (उण्, ३।२।८२) । तेनोनशब्दोऽन्तोदात्तः । कार्षस्यापणः कार्षा-
 पणः । कार्षापणशब्दः समासस्वरेणान्तोदात्तः । विगतः कलोऽसेरिति
 विकलः । बहुव्रीहौ पूर्वपदप्रकृतिस्वरत्वेन विकलशब्दश्चादुदात्तः । असि-
 कलह इति । अचइरिति वर्तमाने (उण्, ४।५।७८) खनिकष्यज्यसी-
 त्यादिना (उण्, ४।५।७९) सिरन्तोदात्तः । कल गतौ । अस्मात् पचाद्यच् ।
 कलयतीति कलः । कलं हन्तीत्यन्येष्वपि दृश्यत इति (३।२।१०१) ङः ।
 तेन कलहशब्दोऽन्तोदात्तः । अत्र केचिदित्यादि । तर्ह्यर्थ इति स्वरूपग्रहणम् ।
 एवं सत्पूजशब्दोऽपि स्वरूपग्रहणम् प्रसज्येत । ततश्च तदर्थानामन्येषां ग्रहणं
 न स्यादित्यत आह जनशब्देनैवेत्यादि । जनशब्दोऽन्यमतानां विशेषं
 दर्शयति । अन्ये ह्यर्थग्रहणे नानर्थकानां ग्रहणं भवतीति मन्यन्ते । केचि-
 त्पूजशब्देनैवार्थनिर्देशार्थेनार्थनिर्देशः प्रयोजनं यस्य स तथोक्तः । शब्दप्रधाने
 हि निर्देशे स्वरूपं ग्रहणं भवतीत्युक्तम् । इह चोक्त इत्यर्थप्रधाननिर्देशः ।

तेनोपशब्दोऽर्थनिर्देशार्थ इत्याहुः । तस्मात् तेनैव तदर्थानां ग्रहणम् । इति-
करणो हेतौ । यस्मादूनशब्देनैवार्थनिर्देशार्थेन तदर्थानां ग्रहणं तस्मादत्र
केचिदर्थ इतिस्वरूपग्रहणमिच्छन्ति । धान्यार्थ इति । तृतीया तत्कृतार्थेनेति
समासः (२।१।३०) । धन धान्ये । अस्मात्प्रात् । धान्यमन्तस्वरितम् । अथ
धाने साधु धान्यम् । प्राग्घिताद् यत् (४।४।७५) । तेन यतोऽनावइति
(६।१।२१३) धान्यमादुदात्तम् । अत्रार्थशब्दो ग्रामादीनाञ्चे- (फिट्, ३८)
त्याद्युदात्तः । तृतीयाग्रहणं किमर्थम् ? अनूनमकलह इत्यत्र मा भूदिति
चेन्नैतदस्ति । इह हि प्रतिपदोक्तपरिभाषयो- (प, ११४) नार्थकलहादीनां
प्रतिपदोक्तो यः समासः स एव परिगृह्यते । तत् किमनूनमकलह इत्येतन्नि-
वृत्त्यर्थेन तृतीयाग्रहणेनेत्यत आह प्रतिपदोक्तत्वादित्यादि । गतार्थम् ।

१५४ । मिश्रञ्चानुपसर्गमसन्धौ ।

गुडमिश्रा इति । पूर्ववत् पूर्वसदृशेत्यादिना समासः (२।१।३१) ।
गुडशब्द इगुपधेति (३।१।१३५) गुड रक्षायामित्यस्मात् कः । तेना-
न्तोदात्तः । स्फायितञ्चीत्यादिना (उण्, २।१७०) रग् विधीयमानो
बहुलवचनान् मिशेरपि रग् भवति । तेन मिश्रशब्दोऽन्तोदात्तः । तिलशब्द
स्तृणधान्यानाञ्च द्वयामित्यादुदात्तः (फिट्, ४६) । प्रमिश्रं सन्धिश्र-
मित्यस्य प्राप्नोति । अतस्तन्निवृत्तमेऽनुपसर्गग्रहणं क्रियत इत्याह इहेत्यादि ।
अथवा मिश्रशब्देन तृतीयासमास उच्यमानः कथं नोपसर्गे लभ्यत इत्याह
इहेत्यादि । यदि तदिहानुपसर्गग्रहणं क्रियते तर्ह्यन्यत्र मिश्रशब्दग्रहणे
नोपसर्गस्य ग्रहणं नास्तीतीहानुपसर्गग्रहणमनर्थकं स्यात् । तेनेत्यादि
ज्ञापनस्य प्रयोजनं दर्शयति । ब्राह्मणमिश्रो राजेति । पूर्वसदृशेत्यादिनैव
(२।१।३१) समासः । ब्राह्मणैः सह संहत इत्यनेन प्रतुष्टादहरणे
सन्धिं दर्शयति । ऐकार्थमापन्न इति । अनन्तरोक्तमेवार्थं विस्पष्टीकरोति ।
एकोऽर्थो यस्य स ऐकार्थः । तद्भाव ऐकार्थम् । तदापन्नः प्राप्त इत्यर्थः ।
कथं पुनर्ज्ञायते सन्धिशब्दस्यायमर्थ इत्याह सन्धिरितीत्यादि । पणबन्धः
परिभाषणं यदि मे भवानिदं कुर्यात् ततोऽहमपि भवत इदं करिष्यामी-

त्येवंजातीयकम् । तेन पणबन्धेन यदैकार्थं तत् सन्धिरुच्यते । तस्मात् प्रत्युदाहरणे सन्धौ सति ब्राह्मणैः सह संहित ऐकार्थमापन्न इत्येषोऽर्थो विज्ञायते । केचित् पुनराहुरित्यादि । गृह्यमाणो विशेषो यस्यां प्रत्यासत्तौ सा गृह्यमाणविशेषा । सन्धिरिति केचिदेवमाहुः । तत्रैव स्यात् । एवंविधः सन्धिः प्रत्युदाहरणे नास्त्येत्यत आह अत्र राज्ञो ब्राह्मणैः सहेत्यादि । यद्यपि राज्ञा ब्राह्मणैः सह प्रत्यासत्ति देशसामीप्यमस्ति तथापि सत्यामपि तस्यां मूर्त्तिविभागो मूर्त्तिविशेषो राज्ञो ब्राह्मणानाञ्च गृह्यत इत्येव । इतिकरणो हेतौ । यत एवं तेन ब्राह्मणैः सह मिश्रो राजेति प्रत्युदाह्रियते । उदाहरणं-
ष्वपि विभागापत्तिरेवेति । एतेन गुडमिश्रा इत्यादौ तु सन्धेरभावं दर्शयति । यथाहि विलीनेन मिश्रा धानादयो भवन्ति तथास्य गुडाः । तेषां च भूत्तिविभागो न गृह्यते । न तत्र सन्धेः । अविभागापत्तिरिति । न विभागोऽविभागः । तस्यापत्तिः प्राप्तिः । यदा पणबन्धेनैकार्थं सन्धिस्तदोदाहरणेषु तस्याभावो वेदितव्यः । सहि परिभाषणविशेषणलक्षणः । न चासौ गुडमिश्रेषु धानास्वचेतनेषु विद्यते । तस्य प्राणिधर्मत्वात् ।

१५५ । नञो गुणप्रतिषेधे सम्पाद्यर्हहितालमर्यास्तद्धिताः ।

सम्पाद्याद्यर्था स्तद्धिता इति । तद्धितप्रत्ययाः । तस्मात् प्रत्ययग्रहणपरिभाषया (प, २४,) तदन्तविधिर्विज्ञायते । गुणप्रतिषेध इति । यस्मिन् वाक्यार्थे तद्धित उत्पद्यते स तद्धितस्य प्रवृत्तिनिमित्तं विधीयते । यथोक्तम्—
उपकारि सिद्धमङ्गम् । साध्योऽनुपकारकस्त्वङ्गीति । अङ्गि गुण इति पर्यायावेतौ । गुणस्य प्रतिषेधो गुणप्रतिषेधः । एतच्च नञो विशेषणं गुणप्रतिषेधे चेन्नञ् वर्त्तत इत्यर्थः । कार्णवेष्टकिकमिति । कर्णवेष्टकाभ्यां शोभत इत्यर्थः । सम्पादिनीति (५।१।८८) प्राग्वते षञ् (५।१।१८) । न कार्णवेष्टकिकमकार्णवेष्टकिकमिति । अत्र कर्णवेष्टकाभ्यां सम्पाद्यत इति वाक्यार्थे तद्धितान्तस्य प्रवृत्तिनिमित्तं यो गुण स्तस्य प्रतिषेधेन नञ् वर्त्तते । तत् पुनः प्रवृत्तिनिमित्तत्वम् । छेदिक इति । छेदमर्हतीति । आर्हादगो-
पुच्छेत्यादिना (५।१।१८) ठक् । वत्सीय इति । प्राक् क्रीताच्छः (५।१।१) ।

सान्तापिक इति । तस्मै प्रभवति सन्तापादिभ्य इति (५।१।१०१) प्राग्वते
 षञ् (५।१।१८) । विगार्दभरथिक इति । तदर्हतीत्यार्हयि षञ् (५।१।६३) ।
 विशब्देन प्रादिसमासः । विशब्दोऽयमिह गार्दभरथिक इत्यस्य गुण-
 प्रतिषेधे वर्तते । अत्र तत्पुरुषे तुल्यार्थेत्यादिना (६।२।२) पूर्वपदस्य प्रकृति-
 स्वर एव भवति । एव मुत्तरत्रापि । नञसत्यस्मिन् प्रतुगदाहरणेऽपि यत्
 पूर्वपदं तस्य प्रकृतिस्वरः प्रतुगदाहार्यः । गार्दभरथिकादन्योऽगार्दभरथिक
 इति । अत्र गार्दभरथिकादन्यत्र नञ् वर्तते । नतु गार्दभरथिकत्वस्य प्रतिषेधे ।
 पर्युदासत्वादस्य । गुण इति तद्धितार्थप्रवृत्तिनिमित्तमित्यादि । तद्धितार्थः
 कर्णवेष्टकाभ्यां सम्पादीतेत्यवमादिवाक्यार्थः । तत्र यत् प्रवृत्तिनिमित्तं तद्धि-
 तान्तस्य शब्दस्य सम्पादित्वादि तद् गुण इत्युच्यते । आदिशब्देन तदर्हत्वादेर्
 ग्रहणम् । तद्धितान्तमलमर्थश्च परिगृह्यते । तत्प्रतिषेध इत्यादि । तस्य
 प्रतिषेधो यत्र समास उच्यते तत्रायं विधिः । कथं तस्य गुणस्य प्रतिषेध
 उच्यत इत्याह कर्णवेष्टकाभ्यां न संपादि (T) मुखमिति । एतेन सर्वेण प्रसज्य-
 प्रतिषेधेऽयं विधिर्न पर्युदास इति दर्शयन्नगार्दभरथिक इत्यत्र प्रतुगदाहरणे
 ऽस्य विधेरभावं दर्शयति । पाणिनीयमिति । वृहाच्छः (४।२।११४) ।
 अपाणिनीय इति । अत्राध्येतर्था य स्तद्धित स्तदन्तमुत्तरपदम् । न सम्पाद्य
 र्हितालमर्था ये तद्धिता स्तदन्तम् । वोढेति । पूर्ववत्त्वष्टुत्वढलोपा
 विधेयाः । सहिवहोरोदवर्णस्येत्योत्वम् (६।३।११२) अवोढेति । अत्रार्हार्थो
 य कृदन्तः स उत्तरपदम् । तेन तद्धितग्रहणादन्तोदात्तत्वमुत्तरपदस्य न
 भवति । अव्ययपूर्वपदप्रकृतिस्वर एव भवति । पूर्वपदप्रकृतिस्वरापवादो
 योः । एवमुत्तरेऽपि योगा द्रष्टव्याः । प्राग्बहुव्रीहाविदमेतदि-(६।२।१६२)
 त्यादियोगात् ।

१५६ । ययतोश्चातदर्थे ।

पाश्येति । प्रत्ययस्वरेणान्तोदात्तत्वम् । अदन्यमिति । यतोऽनाव
 इत्याद्युदात्तत्वम् (६।१।२१३) । एवं कर्णमित्येतदपि तद्वदेवाद्युदात्तम् ।

पाव्यमिति । पादार्घ्याभ्याञ्चेति (५।४।२५) यत् । दन्त्यादन्यददन्त्यमिति । अत्र दन्त्यादन्यत्र नञ् वर्त्तते । नतु तदन्तस्य प्रतिषेधे । अदेयमिति । अर्ह-
कृत्यलचञ्चेत्यत्रार्हार्थे (३।३।१३८) यत् । ईदु यतीतीत्वम् (६।४।६५) ।
अथेह कस्मान्न भवति वामदेवेन दृष्टं साम वामदेव्यमित्यत्र आह निरनुबन्ध-
कृत्यादि । गतार्थम् ।

१५७ । अच्कावशक्तौ ।

अपच इति । पचाव्यच् । अविच्छिप इति । इगुपधञ्जाप्रीकिरः कः
(३।१।१३५) । अपचोऽदीक्षित इत्यादि । दीक्षितपरिव्राजकौ शास्त्रे
प्रतिषिद्धत्वान्न पचतः । नत्वशक्तत्वात् । तेनात्र व्रतं गम्यते । नत्वशक्तिः ।

१५८ । आक्रोशे च ।

अत्राक्रोशे दोषवचनमाक्रोशः । अगम्यमानायामप्यशक्तौ यथा स्यादिति
वचनम् ।

१५९ । संज्ञायाम् ।

अदेवदत्तोऽयन्नदत्त इति । देवदत्तयन्नदत्तशब्दावन्तोदात्तौ । प्राति-
पदिकस्वरेण । यो देवदत्तः संस्तु कार्यं न करोति स एवमाक्रुश्यते ।
एवमविष्णुमित्र इत्यत्रापि वेदितव्यम् ।

१६० । कृत्योक्तेषु च्चार्वाद्यश्च ।

कृत्य उक् इणुजिति प्रत्ययग्रहणम् । तत्र प्रत्ययग्रहणपरिभाषया (प, २४)
तदन्तोपस्थानं भवति । चार्वादीनि प्रातिपदिकान्येव । अकर्त्तव्यमिति ।
यदा तव्यदन्तस्तदा कर्त्तव्यशब्दोऽन्तस्वरितः । यदा तव्यान्तस्तदा मध्योदात्तः ।
अकरणीयमिति । अनीयर्प्रत्ययान्तत्वादुपोत्तमं रितीति (६।१।२१७)
रित्स्वरेण मध्योदात्तः करणीयशब्दः । अनागामुकमनपलाषुकमिति ।
लषपतपदेत्यादिनोकञ् (३।२।१५४) आगामुकापलाषुकशब्दौ कृतस्वरेण
मध्योदात्तौ । अनलङ्कुरिणुरिति । अलङ्कजित्यादिनेषुच् (३।२।१३६) ।
अलङ्कुरिणुशब्दश्चित्स्वरेणान्तोदात्तः । एवं निराकरिणुशब्दोऽपि ।
एकानुबन्धकग्रहणपरिभाषयेणुजग्रहणे (प, ८२) द्वानुबन्धकस्य खिणुचो

ग्रहणेन न भवितव्यमिति कस्यचिद् भ्रान्तिः स्यात् । अत स्तान्निरा-
कर्तुमाह इष्णुग्रहणे कर्त्तरि भुवः खिष्णुजित्यस्य (३।२।५७) इयनुबन्धक-
स्यापि ग्रहणं भवतीति वक्ष्यमाणेन सम्बन्धः । अत्रैव कारणमाह इकारादे
विधानसामर्थ्यादिति । खिष्णुच इकारादेर्विधानस्यैतदेव प्रयोजनमिह सूत्रे
सामान्येन ग्रहणं यथा स्यात् । अन्यथा तदपार्थक्यं स्यात् । उदात्तत्वाद्
भवतेः । ततः परस्य खिष्णुच इट्टैवेकारादित्वात् । अचारुरित्यादि ।
दृसनिजनिचरिचटिभ्यो जुन्निति (उण्, १।३) जुण् । तेनाद्युदात्त-
श्चारुशब्दः । साधुशब्दोऽन्तोदात्तः । कृवापेत्यादिनोण् (उण्, १।१)
प्रत्ययान्तत्वात् । युधा चरति यौधिकः । प्राग्वहतेष्ठक् (४।४।१) । कित
इत्यन्तोदात्तः (६।१।१६५) । अनङ्गमेजय इति । अव्ययस्वरेणाद्युदात्तः ।
अत्र द्वितीये नञ्समासे समासान्तोदात्तत्वमिति नञ्समासः स्यात् ।
अत्रापीत्यादि । कस्माच्छब्दस्य नञ उत्तरस्याद्युदात्तत्वविधानात् । अत्रापि
द्वितीयेन नञ्समासेनान्तोदात्तत्वमिति । वर्त्तमान वर्हमान इत्येवमादयः
शानजन्तत्वादन्तोदात्ताः । विकारसदृशशब्दः समासस्वरेणान्तोदात्तः ।
गृहपतिकशब्दः संज्ञायां कन्निति (५।३।८०) कन्नन्तत्वादाद्युदात्तः ।
वदेरान्यो (उण्, ३।३।८४) वदान्यशब्दः प्रत्ययस्वरेण मध्योदात्तः ।

१६१ । विभाषा तन्नन्नतोच्णशुचिषु ।

तन्निति प्रत्ययग्रहणम् । तेन पूर्ववत् तदन्तस्योपस्थानम् । अत्रादीनि
प्रातिपदिकानि । अकर्त्तेति । ताच्छीलिकस्तृन् । तेन नित्स्वरेणाद्यु-
दात्तः कर्त्तृ शब्दः । अन्नशब्दोऽपि नवविषयस्येति (फिट्, २६) । कृत्य-
शूभ्यां क्स्त्र (उण्, ३।२।८७) इति तिजेर् दीर्घस्येति (उण्, ३।२।८८) तीक्ष्ण-
शब्दोऽन्तोदात्तः । इन्निति वर्त्तमाने (उण्, ४।५।४६) इगुपधात् कित्
(उण्, ४।५।५८) । तेन शुचिशब्द आद्युदात्तः ।

१६२ । बहुव्रीहाविदमेतत्तद्भ्यः प्रथमपूरणयोः क्रियागणने ।

प्रथमपूरणयोरिति । प्रथमे स्वरूपग्रहणम् । पूरणग्रहणे पूरणेऽर्थे
ये प्रत्यया विहितास्ते गृह्यन्ते । प्रथममाहचर्यात् । अथवा पूरणग्रहणं

स्वर्यते । स्वरितेन चाधिकारगतिर्भवति । तेन तस्य पूरणे ङङित्यधिकृत्य (५।२।४८) ये प्रत्यया विहितास्तेषां ग्रहणं भवति । इदमप्रथम इति । प्रथमोऽन्तोदात्तः । प्रथेरमजित्यमचप्रत्ययान्तत्वात् (उण्, ५।७४६) । इदमादय स्यदादिष्वन्तोदात्ता निपात्यन्ते । इदं द्वितीय इदं तृतीय इति । द्वे स्त्रीयः (५।२।५४) । त्वेः संप्रसारणं चेति (५।२।५५) तीयप्रत्ययान्तत्वाद् मध्यो-
दात्तौ द्वितीयतृतीयशब्दौ । अनेन प्रथम इदंप्रथम इति । अत्र तत्-
पुरुषे तुल्यार्थेत्यादिना (६।२।२) पूर्वपदप्रकृतिस्वर एव भवति । यत्-
प्रथमा इति । यत् प्रथममेषा मिति बहुव्रीहिः । अत्र बहुव्रीहौ प्रकृत्येति
(६।२।१) पूर्वपदप्रकृतिस्वर एव भवति । एवमुत्तरेष्वप्यस्मिन् बहुव्रीह्याधि-
कारे प्रत्युदाहरणेषु वेदितव्यम् । इदंप्रधाना इत्यर्थ इति । एतेनानन्तरोक्ते
प्रत्युदाहरणे प्रथमशब्दः प्रधानवचनः । नत्वेकसंख्यावचन इति दर्शयन्
गणनाभावं दर्शयति । उत्तरपदस्येत्यादि । इह सूत्रे प्रथमपूरणयोरिति
त्वन्यविभक्त्योरुत्तरपदनिर्देशः कृतः । न बहुव्रीहिनिर्देशः कृतः । तेनोत्तर-
पदस्यैव कार्यित्वम् । न बहुव्रीहिः । ततश्च यदा कबुत्पद्यते तदा कपि पूर्व
(६।२।१०३) मन्तोदात्तं भवति । कप्रत्ययो हि समासाधिकारे विहित-
त्वात् समासस्यैवान्तो भवति । नोत्तरपदस्य । नह्युत्तरपदं समासः ।
तेन कबुत्तरपदक्रमेण गृह्यत इत्युत्तरपदस्यान्तोदात्तत्वं विधीयमानं कपो
न भवति । किं तर्हि ? पूर्वस्य । इदंप्रथमका इति । शेषादिभाषेति
(५।४।१५४) कप् । बहुव्रीहौ प्रकृतेरिति (६।२।१) पूर्वपदप्रकृतिस्वरापवादो
योगः । एवमुत्तरेऽपि बहुव्रीह्याधिकारेऽस्मिन् योगा द्रष्टव्याः ।

१६३ । संख्यायाः स्तनः ।

द्विस्तना त्रिस्तनेति । द्वित्रिशब्दौ प्रातिपदिकस्वरेणान्तोदात्तौ । स्तनगदी
देवशब्दे । चुरादिरदन्तः । तस्माद् घञ् । तेन स्तनशब्द आद्युदात्तः ।
चतुस्तनेति । चतेरुर्गन्तुत्वरन् (उण्, ५।७३६) प्रत्ययान्तत्वाच्चतुःशब्द
आद्युदात्तः । दर्शनीयशब्दोऽनीयर् प्रत्ययान्त उपोक्तमं रित्येति (६।१।२१७)
मध्योदात्तः । द्विशिरा इति । शिरःशब्दो नब्विषयस्येत्याद्युदात्तः
(फिट्, २६) ।

१६४ । विभाषा छन्दसि ।

१६५ । संज्ञायां मित्राजिनयोः ।

देवमितो ब्रह्ममित्र इति । देवब्रह्मशब्दावुक्तस्वरौ । अमिचिमिदिशसिभ्यः क्त्वं इति (उण्, ४।६०३) मित्रशब्दोऽन्तोदात्तः । वृकाजिन इति । प्रकृतिविकारयोर्भेदस्याविवक्षितत्वाद् वृकविकारे वृकशब्दोऽत्र वर्त्तते । वृक-मजिनमस्य वृकाजिनः । वृकशब्दः प्राणिनां कुपूर्वाणा (फिट् ३०) मित्याद्यु-दात्तः । श्यास्याङ्गजविभ्य इनजित्यधिकृत्या- (उण्, २।३०४) जेरजचेती- (उण्, २।२०६) नजादेशश्च । तेनाजिनमन्तोदात्तम् । कूलाजिन इति । कु इति निपातः । तस्मिन्नुपपदे ला दानइत्येतस्मादन्येष्वपि दृश्यत इति उः (३।२।१०१) । अन्येषामपि दृश्यत इति पूर्वपदस्य (६।३।१३७) दीर्घत्वम् । तेन कूल इत्यन्तोदात्तः । कृष्णाजिन इति । इण्सिञ्जिदीङ् उथ्यविधभ्यो नगित्यधिकृत्य (उण्, ३।२८२) कृषेर्वर्ण इति (उण्, ३।२८४) नक् । तेन कृष्णोऽन्तोदात्तः । प्रियमित्र इति । प्रीणातीति प्रियः । इगुपधेत्यादिना (३।१।१३५) कः । तेन प्रियोऽन्तोदात्तः । महाजिन इति । वर्त्तमाने पृषदृष्टहन्महज्जगच्छहवच्चेति (उण्, २।२४१) महच्छब्दोऽन्तोदात्तः ।

१६६ । व्यवायिनोऽन्तरम् ।

१६७ । मुखं स्वाङ्गम् ।

गौरमुख इति । गुरी उद्यमे । एतस्मादच् । तदन्तादपि प्रज्ञादेरवृत्त-करणात् प्रज्ञादिभ्यश्चेत्यण् (५।४।३८) । तेन गौरोऽन्तोदात्तः । उदि दृणातेरजलौ पूर्वपदान्त्यलोपश्चेति (उण्, ५।६६७) प्रकृत्य डित् खनेर्मुट् स चोदात्त इति (उण्, ५।६६८) खनेरजलावित्येती प्रत्ययी भवतः । ती च डितौ । मुट् चोदात्तः । तेन मुखशब्द आद्युदात्तः । भद्रमुख इति । ऋज्वेन्द्रेत्यादि (उण्, २।१८६) सूत्रेण भद्रशब्दो व्युत्पाद्यते । तेन भद्र इत्यन्तोदात्तः । दीर्घमुखा शालेति । मुखशब्देनात्र द्वारप्रदेशः शालाया उच्यते । स्वाङ्गमद्रवलक्षणमिह गृह्यत इति । अद्रवं मूर्त्तिमत् स्वाङ्गमित्यादि

यत् परिभाषितं स्वाङ्गमद्रवादिलक्षणं तदिह गृह्यते । तेन दीर्घमुखा शालेत्यत्र न भवतीति भावः ।

१६८ । नाव्ययदिक्शब्दगोमहत्स्थूलमुष्टिपृथुवत्सेभ्यः ।

पूर्वेण प्राप्तस्यान्तोदात्तत्वादयं प्रतिषेध उच्यते । उच्चैर्मुख इति । उच्चैरित्येते ये स्वरादौ पठ्यन्ते तेऽन्तोदात्ता इति निपात्यन्ते । प्राङ्मुख इति । प्राङित्येतत् किन्नन्तमाद्युदात्तम् । तत्रानिगन्तोऽञ्चतौ वप्रत्यय इति (६।२।५२) पूर्वपदस्य प्रकृतिस्वरः । प्रत्यङ्मुख इति । अत्र क्तदुत्तरपद-प्रकृतिस्वरः । गोमुखो महामुख इति । गोमहच्छब्दावन्तोदात्तावित्युक्तम् । स्थूलमुख इति । स्थूल परिवृंहणे । चुरादिः । तस्मात् पचाद्यच् । तेन स्थूलशब्दोऽन्तोदात्तः । मुष्टिमुख इति । मुष्टिः क्तिच् । तेन मुष्टिशब्दोऽन्तोदात्तः । पृथुमुख इति । कु भ्रंशेत्यधिकृत्य (उण्, १।२२) प्रथिस्त्रदिभ्रसृजां संप्रसारणं सलोपश्चेति (उण्, १।२८) कुप्रत्ययः । तेन पृथुरन्तोदात्तः । वत्समुख इति । वृतृवदिहनीत्यादिना (उण्, ३।४४२) सः । तेन वत्सोऽन्तोदात्तः । गोमुष्टीत्यादि । उत्तरसूत्रेण निष्ठादिपूर्वपदस्योपमानलक्षणोऽपि यः प्राप्नोति सोऽप्यनेन बाध्यते । अस्य प्रतिषेधस्यावकाशो यत्र गवाद्युपमानं न । गौर्मुखमिव यस्य मुष्टिर्मुखमिव यस्य वत्सो मुखमिव यस्येति सर्वत्र गवाद्युपमेयम् । नोपमानम् । उत्तरसूत्रेण निष्ठादिपूर्वपदस्योपमानलक्षणस्य विकल्पस्यावकाशो यत्र गवादेरन्यदुपादानं सिंहमुखो व्याघ्रमुख इति । यत्र गवाद्युपमानं तद् यत्र पूर्वपदं तत्रोभयप्राप्तावुपमानलक्षणं विकल्पं बाधित्वायमेव प्रतिषेधो भवति । पूर्वविप्रतिषेधेन ।

१६९ । निष्ठोपमानादन्यतरस्याम् ।

मुखं स्वाङ्गमिति (६।२।१६७) नित्ये प्राप्ते विकल्पवचनमेतत् । यदैतदुत्तरपदान्तोदात्तत्वमित्यादि । अन्यतरस्यां ग्रहणाद्विकल्पेनैतदुत्तरपदान्तोदात्तत्वं विधीयते । तेन यदैतन्न भवति तदा निष्ठोपसर्गपूर्वपदस्यान्यतरस्यामिति (६।२।११०) पक्षे पूर्वपदान्तोदात्तत्वं भवति । तस्यापि विकल्पेन विधानाद् यदास्याभावस्तदा गतिरनन्तर इति (६।२।४८) पूर्वपदस्य

प्रकृतिभावविधानाद् गतिस्वरएव । तेनादुदात्तत्वं भवति । यत एवं तत्-
स्त्रीण्युदाहरणानि भवन्ति । एकमनेन सूत्रेणोत्तरपदस्यान्तोदात्तत्वविधानम् ।
द्वितीयं निष्ठोपसर्गपूर्वादन्त्यतरस्यामित्यादिना (६।२।११०) पूर्वपदान्तो-
दात्तत्वविधानम् । तृतीयं गतिरनन्तर इति गतेः (६।२।४८) प्रकृतिस्वर-
विधानम् । सिंहमुख इति । सिंहशब्दः पचाद्यजन्तत्वादन्तोदात्तः । तृहि
हिसि हिंसायाम् । हिनस्तीति सिंहः । पृषोदरादित्वाद् वर्णव्यत्ययः ।
व्याघ्रमुख इति । घ्रा गन्धोपादान इत्यस्माद् व्याङ् पूर्वादातश्चोपसर्गे कः
(३।१।१३६) । तेन व्याघ्रशब्दोऽप्यन्तोदात्त एव ।

१७० । जातिकालमुखादिभ्योऽनाच्छादनात् त्तोऽ-

कृतमितप्रतिपन्नाः ।

शाङ्गरजग्ध इति । गृणातेर्गिरतेर्वा शमिधातोः संज्ञाया (३।२।१४)
मित्यच् । (U) शङ्गरः । ततोऽपि प्रज्ञादेराकृतिगणत्वादण् । तेन शाङ्गर-
शब्दोऽन्तोदात्तः । पलाण्डुभक्षित इति । पल गतौ । उणादयो बहुलमित्याण्डु-
प्रत्ययः (३।३।१) । तेन पलाण्डुशब्दो मध्योदात्तः । सुरापीत इति ।
सुसूधागृधिभ्यः कृन्निति (उण्, २।१८२) सुराशब्द आदुदात्तः ।
मासजात इति । मसी परिमाणे । अस्माद् घञ् । तेन मास आदुदात्तः ।
संवत्सरजात इति । अशेःसर इत्यधिकृत्य (उण्, ३।३५०) वसेश्च (उण्,
३।३५१) संपूर्वाच्चिदिति (उण्, ३।३५२) । तेन संवत्सरोऽन्तोदात्तः ।
द्वयहजात स्त्रयहजात इति द्वित्रिशब्दावन्तोदात्तावितुक्तम् । सुखजात इति ।
खनतेः सुपूर्वादन्त्येष्वपि दृश्यत (३।२।१०१) इति डः । तेन सुखशब्दो
ऽन्तोदात्तः । एवं दुःखशब्दोऽपि वेदितव्यः । अयं तु विशेषोऽत्र दुष्पूर्वात्
खनेर्ङ इति । तद्रे स्फायितञ्चीत्यादिना (उण्, २।१७०) रप्रत्ययः । तेन
तदप्रशब्दोऽन्तोदात्तः । कृच्छ्रजात इति कृते च्छः कूर्चेति (उण्, २।१७८)

(U) मुद्रितकाशिकायां तु सारङ्गरजग्ध इति पाठः । तत्र शकंश्चादित्वम् । सारङ्गः पशुपत्तिणोरिति ।
अन्यत्र शङ्गरा नाम शकुनिकेति च काशिकायां शमिधातोः संज्ञाया मित्यत्र (३।२।१४) ।

कृष्णशब्दोऽन्तोदात्तः । (U) असु क्षेपणे । अस्माद् बहुलमन्यत्रापीति
 रक् (उण्, २।१८०) । तेनास्त्रमन्तोदात्तम् । वृत्तुवदिह्निकमिकपिभ्यः स
 इति (उण्, २।३४२) बहुलवचनादमेरपि भवति । अंसो वृषादित्वादा-
 द्युदात्तः । अलकमिति । अलतेः पुंसि संज्ञायां घः प्रायेण (२।३।११८) ।
 ततः कन्निति कन्नन्तोऽलकशब्दः । तेनाद्युदात्तः । कृहदारिभ्य उनन्
 (उण्, २।३३३) । तेन करुणशब्द आद्युदात्तः । रज्जेः कुन्निति (उण्,
 २।२३७) बहुलवचनात् कपेरपि भवति । तेन कपणमाद्युदात्तम् । सोढ
 इति क्लान्तम् । तेनैतदन्तोदात्तम् । पूर्व्ववद् धत्व ढत्वादयः कर्त्तव्याः ।
 प्रतीपमिति । प्रतिगता आपोऽस्मिन्निति बहुव्रीहिः । ऋक्पूरित्यादिना
 (५।४।७४) ऽकारःसमासान्तः । ह्यन्तरूपसर्गेभ्यो ऽपईदितीत्वम् (६।३।८७) ।
 पुत्रजात इति । अत्र बहुव्रीहिस्वर एव भवति । अमिचिमिदिशसिभ्यः
 क्त्रः (उण्, ४।६०३) । पुवो ऋस्वश्च (उण्, ४।६०४) । तेन पुत्रशब्दोऽ-
 न्तोदात्तः । कथं पुनर्जातशब्दस्य परनिपातः ? यावता निष्ठेति (२।२।३६)
 पूर्व्वनिपातेनात्र भवितव्यमित्यत आह आहिताग्न्यादित्वादित्यादि । पुत्रजात-
 शब्दोऽयमाहिताग्न्यादिषु पठ्यते । तेन आहिताग्न्यादिष्विति (२।२।३७)
 जातादिशब्दस्य परनिपातः । वस्त्रच्छन्न इति । वस्त्रमाच्छादनम् ।
 आच्छाद्यतेऽनेनेति क्त्वा । वस्त्रशब्द उक्तस्वरः । छन्नशब्दच्छद अपवारण
 इत्यस्य ण्यन्तस्य निष्ठायां वा दान्तशान्तेत्यादिना (७।२।२९) निपातितः ।
 वसनच्छन्न इति । वसेराच्छादनार्थाल्लुपट् । तेन वसनमाद्युदात्तम् । कुण्डकत
 इति । कुण्डशब्दोऽयं नवविषयस्येत्याद्युदात्तः (फिट्, २६) । कुण्डमित
 इति । माङ् माने । द्यतिस्यती (७।४।४०) त्यादिनेत्वम् । अथ कथमेतेषु
 बहुव्रीहिषु निष्ठेत्यनेन (२।२।३६) निष्ठान्तस्य पूर्व्वनिपातो न भवतीत्याह
 एतेष्वित्यादि । यस्मादेतत् कृतं तस्माज्जात्यादिभ्यः परस्यान्तोदात्तत्व-
 विधानम् । एतस्मादेव ज्ञापकान्निष्ठान्तस्य पूर्व्वनिपातो न भवति । अन्यथा
 ह्येतदन्तोदात्तत्वविधानं नोपपद्यते ।

(U) सुखादयो व्युत्पाद्यन्ते । न्यासकारमते सुखादयश्च-सुखदुःखदप्रकृष्टाण्यसावत्तकं तथा ।

करुणकपणे सोढः प्रतीपश्च सुखादयः ॥ १ ॥ इति ।

१७१ । वा जाते ।

जातशब्दोऽपि ज्ञान्त इति तस्यापि जात्यादिभ्यः परस्य पूर्वेषु नित्य-
मन्तोदात्तत्वे विकल्पोऽयमुच्यते । दन्तजात इति । इसिष्टयिणवामीत्यादिना
(उण्, ३।३।६६) तन् दन्तः । तेनायमाद्युदात्तः । स्तनजात इति ।
स्तनशब्द उक्तस्वरः ।

१७२ । नञ्सुभ्याम् ।

अथवो देश इत्यादि । यवत्रीहिमाषास्तृणधान्यानाञ्च द्वाषामि-
त्याद्युदात्ताः (फिट्, २७) । समासस्येत्यादि । इह समासः प्रकृत उत्तर
पदञ्च । तत्र यद्युत्तरपदस्यैतदन्तोदात्तत्वं स्यादनृचो बहुच इत्यत्र ऋक्
पूरित्यादिना-(५।४।७४) कारे समासान्ते कृते ततः पूर्वस्य ऋक्शब्दस्यो-
त्तरपदस्यान्तोदात्तत्वं प्रसज्येत । समासस्य त्वन्तोदात्तत्वं विधीयमानम-
कारस्यैव भवति । तस्य समासावयवत्वात् । समासावयवत्वं तु समासान्ता
(५।४।६८) इत्यधिकृत्य विधानात् । तस्मात् समासावयवस्यैतदन्तोदात्तत्व-
मिष्यते । कथं पुनरिष्यमाणमपि लभ्यते ? कपि पूर्वमित्यत्र (६।२।१७३)
पूर्वग्रहणात् । तच्च पूर्वग्रहणमनेन समासस्यान्तोदात्तत्वं विधीयमानं
समासावयवस्य कप एव मा भूदित्येवमर्थं क्रियते । यदि तूभयपदस्यैतद-
न्तोदात्तत्वं स्यात् तदान्तरेणापि कपिपूर्वग्रहणं कपिपूर्वस्योत्तरपदस्य स्यात् ।
न कपः । नहि कवुत्तरपदस्यावयवः । ततश्च पूर्वग्रहणमनर्थकम् । इदं
तावत् समासान्ताः प्रत्ययाः समासस्यैवावयवाः । नोत्तरपदस्येत्येतद् दर्शन-
मङ्गीकृत्योक्तम् । इदानीमुत्तरपदस्यापि तेऽवयवा इत्येतद् दर्शनमाश्रित्याह
समासान्तश्चेत्यादि । उत्तरपदश्चेति शेषः । एतदन्तोदात्तत्वमिष्यत इति
प्रकृतेन सम्बन्धः । इतिकरणो हेतोः । अथवोत्तरपदस्यैवैतदन्तोदात्तत्व-
मिष्यते । कुतः ? समासान्ता उत्तरपदावयवा भवन्तीत्यतो हेतोः ।
तेनानृचो बहुच इत्यत्र कृते समासान्तेऽन्तोदात्तत्वं भवति । तच्चोत्तरपदस्य
मवेत् । तस्यैव समासान्तस्य भवति । तस्योत्तरपदावयवत्वादिति भावः ।
यदि हि समासान्ता उत्तरपदावयवा न स्युस्तत उत्तरपदावयवस्यान्तोदा-

तत्त्वं विधीयमानं समासान्तस्य न स्यात् । उत्तरपदावयवत्वे हि समासान्तानां तस्यैव समासान्तस्य भवति । कथं पुनः समासान्तानामुत्तरपदावयवत्वम् ? समासार्थादुत्तरपदात् पूर्वं समासान्तं विधाय पश्चात् तदन्तेन समासविधानात् । तथाहि न कपीत्यत्र (७।४।१४) - वक्षति गोस्त्रियोरुपसर्जनस्येत्यय (१।१।४८) मपि ऋस्वः कपि न भवति । समासार्थे ह्युत्तरपदे कपि कृते पश्चात् कबन्तेन सह समासेन भवितव्यमिति स्त्री-प्रत्ययान्तं समासप्रातिपदिकं न भवतीति । समासान्तप्रत्ययान्तेन च पदेन यदि समासः क्रियते तदा तन्मध्यपतित स्तद्व्यहणेन गृह्यन्त इति समासान्ताः प्रत्यया उत्तरपदावयवा भवन्ति । यद्येवं समासावयवत्वं तेषां नोपपद्यते । नैतदस्ति । अवयवावयवोऽपि हि समुदायावयवो भवति । तथाहि देवदत्तायाः सर्वेऽवयवा अलङ्घ्यन्तामित्युक्ते देवदत्तावयवस्य येऽवयवा अङ्गुल्यादयस्तेऽप्यलङ्घ्यन्ते ।

१७३ । कपि पूर्वम् ।

पूर्वेण कप एवान्तोदात्तत्वे प्राप्ते कपि पूर्वस्योदात्तत्वमनेन विधीयते । अकुमारीक इत्यादि । शेषादिभावेति (५।४।१५४) कप् । कुमारीशब्द उदात्तनिवृत्तिस्वरिणान्तोदात्तः । वृषलीशब्दोऽपि जातिलक्षणेन ङीष् । ब्रह्मबन्धुरपूज्यत्वात् प्रत्ययस्वरिण ।

१७४ । ऋस्वान्तेऽन्त्यात् पूर्वम् ।

ऋस्वोऽन्तोऽस्येत्यादि । अनेन ऋस्वान्त इत्यस्यैव बहुव्रीहिरन्यपदार्थ उत्तरपदं समासो वेति दर्शयति । अयवको देश इति । अत्र कपि परतो यव इत्येतद् ऋस्वान्तमुत्तरपदम् । अयव इत्ययं वा समासः । तत्रान्तिवाद वकारात् पूर्वमक्षरं यकाराकार उदात्तो भवति । अनया दिशान्यत्रापि वेदितव्यम् । अथ पूर्वग्रहणं किम् ? यावता कपि पूर्वमित्यतः (६।४।१७३) पूर्वमिति वर्त्तत एवेत्यत आह पूर्वमिति वर्त्तमान इत्यादि । द्वितीये हि पूर्वग्रहणे क्रियमाणे वाक्यभेदेन प्रवृत्तिभेदो भवति । पूर्वग्रहणसामर्थ्यात् । अन्यथा हि तदप्रार्थकं स्यात् । तत्रैकया प्रवृत्त्या ऋस्वान्तेऽन्त्यात् पूर्वमन्तो-

दात्तं विधीयते । अपरया तु ऋस्वान्तेऽन्यात् पूर्वमन्तोदात्तं न भवतीति नियमः । तेन कपि पूर्वमन्तोदात्तं न भवति । तेनेत्यादिना नियमे सति यदिष्टं सम्पद्यते तद् दर्शयति । नास्य ज्ञो विद्यत इत्यज्ञकः शोभनो ज्ञोऽस्येति सुज्ञकः । अत्र यद्येष नियमो न स्यात् तदात्रान्यात् पूर्वं उदात्तभावी नास्तीति कपि पूर्वमन्तोदात्तं स्यात् । कपि पूर्वमित्यनेन (६।२।१७०) नियमे तु सति न भवति । तेन नञ्सुभ्यामिति (६।२।१७२) कबन्तस्यैवान्तोदात्तत्वं भवति । यथा च स भवति तथात्रैवोपपादितम् ।

१७५ । बहोर्नञ्वदुत्तरपदभूम्नि ।

नञ्सुभ्यामित्यादिभिर्योगै (६।२।१७२) नञ उत्तरस्य यत् स्वरविधानं तद्बहोरपि यथा स्यादित्येवमर्थमिदम् । नञ इव नञ्वत् । बहोर्भाषो भूमा । पृष्ठादित्वादिमनिच् । बहोर्लोपो भू च बहोरिति (६।४।१५८) भूभावः । उत्तरपदस्य भूमेति षष्ठीसमासः । अथातिदेशः किमर्थः ? न नञ्सुबहुभ्य उत्तरपदभूम्नीत्येवोच्यते ? न चैवं योगे क्रियमाणे नञ्स्वोरप्युत्तरपदभूम्नीत्येतद् विशेषण मापाद्यते । सम्भवापेक्षत्वादस्य । यथैव हि हल्ङ्गाभ्यो दीर्घादित्यत्र (६।१।३८) दीर्घग्रहणं सम्भवापेक्षं विशेषणं ङापोरेव भवति न हल स्तथैतदपि बहोरेव भविष्यति । न नञ्स्वोः । नहि तयोरुत्तरपदार्थबहुत्वे वृत्तिः सम्भवतीति । एवं तर्हि यदपि विदेशस्थं नञोपलक्षितं बहुव्रीहेः स्वरविधानं तदप्यस्मादतिदेशाद् यथा स्यादित्येवमर्थोऽयमतिदेशः क्रियते । तेन नञो जरमरमित्रमृता (६।२।११६) इत्युत्तरपदाद्युदात्तत्वमपि बहोरतिदिश्यते । बहुमना इति । अत्रोत्तरपदबहुत्वं बहुशब्दो न वर्त्तते ।

१७६ । न गुणादयोऽवयवाः ।

पूर्वेणातिप्रसक्तोऽतिदेश इति गुणादीना प्रतिषिध्यते बहुगुणा रञ्जुरिति । बह्ववयवा इत्यर्थः । गुण आमन्त्रणे चुरादिः । तस्माद् घञ् । तेन गुणशब्द (V) आद्युदात्तः । अग्नेः सर (उण्, ३।३।०) इत्यनेनाक्षरशब्दोऽन्तोदात्तः । (X)

(V) मतान्तरे चुरादेरदन्तस्थेरनित्यच्, (३।३।५६) । ततोऽयमन्तोदात्तः ।

(X) अक्षरशब्दो मध्योदात्त इत्यग्रे ।

छन्दो मीयतेऽनेनेति छन्दोमानम् । क्तस्वरेण (६।२।१३८) छन्दोमाने मानशब्द आद्यदात्तः । तस्य घञन्तत्वात् । शोभनमुक्तं सूक्तम् । प्रादि-समासः । थायादिस्वरेण (६।२।१५४) सूक्तशब्दोऽन्तोदात्तः । अधीयते-ऽस्मादित्यध्यायः । इडश्चेति (३।३।२१) घञ् । सूक्तवदध्यायोऽन्तोदात्तः ।

१७७ । उपसर्गात् स्वाङ्गं ध्रुवमपशुं ।

उपसर्गग्रहणं प्राद्युपलक्षणं वेदितव्यम् । स्वाङ्गं प्रति क्रियायोगाभावात् । प्रादिग्रहणमेव तु न कृतम् । वैचित्र्यार्थम् । ध्रुवशब्दोऽयमवयवेऽप्यस्ति । यथा ध्रुवमपायेऽपादानमिति (१।४।२४) । एकस्वरूपेऽप्यस्ति । यथा ध्रुवमस्य शीलमिति । तदिहैकस्वरूपे वर्त्तमानो गृह्यत इति दर्शयितु माह ध्रुवमित्येकरूपमुच्यत इत्यादि । सततमित्यादिना ध्रुवत्वं पृष्ठस्य दर्शयति । पृष्ठशब्दोऽन्तोदात्तः । पृषु सृषु वृषु सेचन इत्यस्य थकि व्युत्पादितत्वात् । दर्शनीयललाट इति । दर्शनीयशब्द उपोत्तमं रितीति (६।१।२१७) मध्योदात्तः । लल ईप्सायामित्यस्मादुणादयो बहुल (३।३।१) (३।३।१) मित्याटप्रत्ययः । तेन ललाटशब्दो मध्योदात्तः । प्रशाखो वृक्ष इति । उणादयो बहुलमिति (३।३।१) वचनाच् शो तनूकरण इत्यस्मात् खः । टाप् । सवर्णदीर्घत्वम् । एकादेश उदात्तेनोदात्तः (८।२।५) । तेन शाखा-शब्दोऽन्तोदात्तः । उद्वाहुः क्रोशतीति । अत्र बाहोरेकरूपता नास्तीत्य-ध्रुवत्वम् । नह्यसौ नित्यमूढ् बाहुरेव क्रोशति । अपि तु कदाचिदधोबाहु-रपि । उत्पशुरिति । सृशेः खण् शुनौ ष्ट चेति (उण्, ५।७०५) शुन् प्रत्ययान्तः पशुः । तेनायमाद्युदात्तः । (Y)

१७८ । वनं समासे ।

समासमात्र इति । मात्रग्रहणेन बहुव्रीहे निवृत्तिं सूचयति । प्रवण इति । यदायं बहुव्रीहि स्तदा प्रकृष्टं प्रकृतं वा वनमस्येति विग्रहः । यदा तु तत्पुरुष स्तदा प्रकृष्टं वनं प्रगतं वा वनमिति विग्रहः । निर्वण इति । अत्रापि यदा बहुव्रीहिस्तदा निर्गतं वनमस्येति विग्रहः । यदा तु तत्-

पुरुष स्तदा निर्गतो वनादिति । तत्पुरुषसु कुगतिप्रादय (२।२।१८) इति । किं पुनः स्याद् यदि समासमात्रपरिग्रहार्थं समासग्रहणं न क्रियेतेत्यत आह बहुव्रीहावेव हि स्यादिति । रङ्गेः क्युन् (उण्, २।२।२१) । बहुलवचनाद् वनु याचन इत्यस्मादपि भवति । तेन वनमाद्युदात्तम् ।

१७६ । अन्तः ।

अन्तरिति । खरादिष्वन्तोदात्तो निपात्यते । अन्तर्वणो देश इति । अन्तर्वनं यस्मिन्निति बहुव्रीहिः । वनेऽन्तरिति शीण्णादिपाठात् सप्तमी-समासो वा । प्रनिरन्तरित्यादिना (८।४।५) णत्वम् । अनुपसर्गार्थ आरम्भ इति । उपसर्गात् पूर्वेष्वेव सिद्धत्वात् ।

१८० । अन्तश्च ।

अन्तःशब्दो हसिन्मृगिणवामिदमिलूपधुर्वीभ्यस्तन्निति (उण्, ३।३।६६) तन्प्रत्ययान्तत्वादाद्युदात्तः ।

१८१ । न निविभ्याम् ।

पूर्वेण निविभ्यामप्युत्तरस्यान्तोदात्तत्वे प्राप्ते प्रतिषेधोऽयमुच्यते । पूर्व-पदप्रकृतिस्वरत्वे कृत इति । यदा बहुव्रीहि स्तदा बहुव्रीही प्रकृत्या पूर्वपदमिति (६।२।१) प्रकृतिस्वरत्वम् । यदा तु तत्पुरुष स्तदा तत्-पुरुषे तुल्यार्थेत्यादिना (६।२।२) ।

१८२ । परेरभितोभावि मण्डलम् ।

परिकूलं परितौरमिति । कूलतीरशब्दावुक्तस्वरौ कूलतीरतूलमूले-त्यादौ सूत्रे (६।२।१२१) । परिमण्डल मिति । परितः सर्वतो मण्डलं परिमण्डलम् । मण्डि भूषायाम् । अस्मात् कल स्तुपश्चेति (उण्, १।१।४०) बाहुलकात् कलप्रत्ययः । वृषादिभ्यश्चिदिति (उण्, १।१०।६) च । तेन मण्डलमन्तोदात्तम् । बहुव्रीहिरयमित्यादि । यदा बहुव्रीहि स्तदा परितः कूलमस्य परित स्तीरमस्येति विग्रहः । यदा तु प्रादिसमास स्तदा परिगतं कूलं परिगतं तीरमिति । यदा पुनरव्ययीभाव स्तदा परि कूलात् परि तीरादिति । अव्ययीभावस्यपपरिवहिरक्षवः पञ्चम्येत्यनेन (२।१।१२) । परि

कृत्वादिति पञ्चमी पञ्चम्यपाङ् (१।१।१०) परिभिरिति कर्मप्रवचनीययोनि । कर्मप्रवचनीयत्वं तु परे रपपरी वर्जन इति (१।४।८८) । युक्तं यद् बहुव्रीहौ तत्पुरुषे चेदमन्तोदात्तत्वं विधीयते । तत्र हि समासान्तोदात्तत्वस्यापवादः पूर्वपदप्रकृतिस्वरः प्राप्नोति । अव्ययीभावे त्वयुक्तम् । तत्र हि समासान्तोदात्तत्वेनैव सिद्धम् । नहि तस्यापवादः पूर्वपदप्रकृतिस्वरः केनचित् प्राप्त इत्यत आह अव्ययीभावपक्षेऽपि हीत्यादि । यदाप्यव्ययीभावपक्षस्तदापि परिप्रत्युपेत्यादिना (६।२।३३) पूर्वपदप्रकृतिस्वरः प्राप्तोऽनेनान्तोदात्तत्वविधानेन बाध्यत इति किमत्रायुक्तम् ? यच्चैवंस्वभावमित्यादि । अभितो भवम् यस्य स्वभावस्तदभितोभाविप्रवृत्तेन गृह्यते । नतु तद्विपरीतस्वभावम् ।

१८३ । प्रादस्वाङ् संज्ञायाम् ।

प्रकोष्ठमिति । उषिकुषिगार्त्तिभ्य स्थमिति (उष्, २।१६१) कुपेस्त्वं । तेन कोष्ठशब्द आद्युदात्तः । प्रगृहमिति । गेहे क इति (३।१।१४४) यहेः कप्रत्ययः । तेन गृहमन्तोदात्तम् । प्रहारमिति । नव्विषयस्यानिसन्तस्वेति (फिट्, १।२६) हारमाद्युदात्तम् । प्रपदमिति । पदं हारवदेवाद्युदात्तम् । प्रहस्तमिति । हसिमृगिणेत्यादिना (उष्, ३।३६६) हवेस्तम् । तेन हस्तशब्द आद्युदात्तः ।

१८४ । निरुदकादीनि च ।

निरुदकमिति । निष्क्रान्तमुदकमस्मादिति बहुव्रीहिः । निष्क्रान्तमुदकादिति वा प्रादिसमासः । उदकं कायतीत्यातोऽनुपसर्गे कः (३।२।३) । उदकस्योदः संज्ञायामित्युदभावः (६।१।५७) । तेनोदकमन्तोदात्तम् । निरुलपमिति । विटपपिष्टपविशिपोलपा इत्युलपशब्दोऽ (उष्, ३।३२५) न्तोदात्तो निपात्यते । निरुपलमित्यन्य इति । उपपूर्वाज्ञातेरातस्योपसर्ग इति (३।१।१३६) कः । तेनोपलशब्द स्यादादिस्वरेणाद्युदात्तः (६।२।१४४) । निर्मशिकं निर्मशकमित्यादीनामिति । मशकमशिकाशब्दाद्युदात्तान्तोदात्तो । तत्र ह्यथादिः प्राक् शकटेः (फिट्, २४) । अथ द्वितीयः प्रादी-

षादिति (फिट्, ५०) वर्त्तते । एषामित्यादि । यदि प्रादिसमास स्तदा निर्गतमुदकं निर्गतं वोदकादिति विग्रहः । यदा तु बहुव्रीहि स्तदा निर्गत-मुदकमस्मादिति । अथाव्ययीभावोऽप्येषां कस्मान्न भवतीत्याह अव्ययीभावे त्वित्यादि । बहुव्रीहिप्रादिसमासयोस्तु समासान्तोदात्तत्वेन न सिध्यति । तथाहि बहुव्रीहौ प्रकृत्या पूर्वपदमिति (६।२।१) समासस्वरपवादः पूर्वपद-प्रकृतिस्वरो बहुव्रीहावुक्तः । प्रादिसमासेऽपि तत्पुरुषे तुल्यार्थेत्यादिना (६।२।२) । निष्कालक इति । कालकशब्दः कन्प्रत्ययान्तत्वादाद्युदात्तः । निष्कालिक इति । निष्क्रान्तःकालिकाया इति प्रादिसमासः । कालीति जनपदादिसूत्रेण (४।१।४२) ङीष्प्रत्ययान्तत्वादात्तः । ततः स्वार्थिके कनि कृतेऽप्याद्युदात्त एव भवति । निष्पेष इति । पिष्लु सञ्चूर्णने । अस्माद् घञ् । तेन पेषशब्द आद्युदात्तः । तरीं पातीति । आतोऽनुपसर्गे क (३।२।३) इति तरीपण्योऽन्तोदात्तः । कुत्सित स्तरीप इति कुत्सित-ग्रहणेन दुस्तरूपशब्दे दुःशब्दः कुत्सायां वर्त्तत इति दर्शयति । निस्तरूप इति केचिदिति । ते च निर्गत स्तरोप इति विग्रह्य प्रादिसमासं कुर्वन्ति । अपरे निस्तरूप इतीति । पठन्तीति सम्बन्धः । निरजिनमित्यादि । अजिनमन्तोदात्तमित्युक्तम् । परेरित्यादि । हस्तपादकेशाः स्वाङ्गशिष्टाम-दन्तानामित्याद्युदात्तः (फिट्, २६) । शिष्टां सर्वनान्नामित्यर्थः । कर्षशब्दः कर्षात्वतो घञोऽन्त उदात्त (६।१।१५६) इत्यन्तोदात्तः ।

१८५ । अभेर्मुखम् ।

अभिमुख इति । मुखशब्द उक्तस्वरः । अभिशब्दोऽन्तोदात्तः (फिट्, ८१) । बहुव्रीहिरयमित्यादि । यदा बहुव्रीहिस्तदाभिगतं मुखमनेनेति विग्रहः । यदा तु प्रादिसमास स्तदाभिगतो मुखमभिगतो वा मुखेनेति । कस्मादय-मव्ययीभावो न भवतीत्याह अव्ययीभावे त्वित्यादि । वचनमिदमबहुव्रीह्यर्थ-मिति । यदा मुखं ध्रुवं भवति तदाऽध्रुवार्थमस्वाङ्गार्थं चेति । अध्रुवम-स्वाङ्गञ्च मुखं बहुव्रीहावपि यदा भवति । अभिमुखा शालेति । अभिगतं

मुखं यस्या इति बहुव्रीहिः । अत्रोपसर्गात् स्वाङ्गमिति (६१२।१७७) न सिध्यति । मुखशब्दस्यास्वाङ्गवाचित्वात् ।

१८६ । अपाञ्च ।

अव्ययीभावोऽप्यत्र प्रयोजयतीति । न केवलं बहुव्रीहितत्पुरुषावित्यपि-
शब्दस्यार्थः । तत्र यदा बहुव्रीहिस्तदापगतं मुखमस्मादिति विग्रहः ।
यदा तु प्रादिसमासस्तदापगतं मुखमिति । यदा पुनरव्ययीभावस्तदाप
मुखादिति । मुखं वर्जयित्वेत्यर्थः । अव्ययीभावस्त्वपपरिवहिरक्षवः
पञ्चम्येत्यनेन (२।१।१२) । कथं पुनरव्ययीभावः प्रयोजयति ? यावता समासा-
न्तोदात्तत्वेनैव सिद्धमित्याह तत्रापि हीत्यादि । प्रकृतिस्वरत्वमित्यत्रा-
ध्याहार्यम् । तत्राप्यव्ययीभावे परिप्रत्युपेत्यादिना (६१२।३३) पूर्वपदस्य
प्रकृतिस्वरत्वमुक्तं समासस्वरापवादः । तस्मादव्ययीभावोऽपि प्रयोजयति ।
योगविभाग उत्तरार्थ इति । उत्तरसूत्रेऽपादित्यस्यैवानुवृत्तिर्यथा स्यात् ।
अभेर्मा भूत् । अव्ययपूर्वादपि प्रकृतिस्वरापवादो योगः । एवमुत्तरेऽपि
योगा द्वित्रिभ्यां पाददन्मूर्धसु बहुव्रीह्यावित्यतो (६१२।१८७) योगात् प्राग्
वेदितव्याः ।

१८७ । स्फिगपूतवीणाञ्जोऽध्वकुक्षिसौरनामनाम च ।

स्फिगादीनां नामपर्यन्तानां समाहारे इन्द्रः । सौरनामानि चेति ।
हस्तादीनि । अपस्फिगमपपूतमिति । प्रादिसमासो बहुव्रीहिर्वा ।
स्फिगपूतशब्दौ स्वाङ्गशिष्टामदन्तानामित्याद्युदात्तो (फिट्, २८) । केचित्
तु स्फिगशब्दं (फिट्, २१) घृतादित्वादन्तोदात्तमिच्छन्ति । रास्त्रासास्त्रा-
स्थूणावीणा इति (उण्, ३।२८५) वीणाशब्द आदुरदात्तो निपात्यते ।
अञ्ज इत्येतस्मादसुन् । तेनाञ्ज आदुरदात्तः । शोङ्कुक्षिरुद्धिजिद्धिष्टुभ्यः
(उण्, ४।५५२) क्वचित्यधिकृत्यादेर्धं चेत्यध्वा (उण्, ४।५५४) ।
तेनायमादुरदात्तः । उपसर्गादध्वन इति (५।४।८५) यदा समासान्तो
नास्ति तदानेनान्तोदात्तत्वं भवतीत्यत्र कारणमाह तस्मिन् हि सतीत्यादि ।
अञ्जप्रत्ययवपूर्वात् सामलोक्ता (५।४।७५) इत्यतोऽङ्ग्रहणेऽनुवर्त्तमान

उपसर्गादध्वन (५।४।८५) इत्यनेनाच् समासान्तो विधीयते । तेन तस्मिन् समासान्तोऽच्प्रत्ययस्य चित्त्वादेव सिद्धमन्तोदात्तत्वम् । ननु च नित्यः समासान्तः । तत् किमुच्यते यदा समासान्तो नास्तीत्यत आह अनित्य-
 खेत्वादि । यदि नित्यः समासान्तः स्यादध्वग्रहणमिह न कृतं स्यात् ।
 अच्प्रत्ययस्य चित्त्वादेवान्तोदात्तस्य सिद्धत्वात् । कृतञ्च । तस्मादेतदेव
 ज्ञापयति समासान्तविधिरनित्य इति । तेन तत्रोपासितलोकभर्त्सरीत्येव-
 मादयः प्रयोगा उपपन्ना भवन्ति । पुषिकुषिशुषिभ्यः क्सिरिति (उण्,
 ३।४।३५) कुक्षिः । तेन कुक्षिशब्दोऽन्तोदात्तः । हलसीरशब्दो नवविषयस्या-
 निसन्तस्येत्यादुदात्तौ (फिट्, २६) । नामशब्दोऽपि नामन्सीमन्नित्यादिना
 ऽऽदुदात्तौ (उण्, ४।५।८०) निपात्यते । स्निग्धपूतकुक्षीणां ग्रहणमबहु-
 व्रीह्यर्थमिति । यदैतानि ध्रुववाचीनि भवन्ति । अस्वाङ्गार्थञ्चेति ।
 बहुव्रीह्यावपि यदाऽस्वाङ्गवाचीनि भवन्ति । यदा ह्येतानि स्वाङ्गवाचीनि
 ध्रुवाणि च भवन्ति बहुव्रीहिश्च समास स्तदोपसर्गात् स्वाङ्गं ध्रुवमपश्चित्येव
 सिद्धम् (६।२।१७७) ।

१८८ । अधेरुपरिस्थम् ।

उपरिस्थमिति । उपरि तिष्ठतीति सुपि स्थ इति (३।२।४) कः ।
 अधिदन्त इत्यादि । दन्तादयः स्वाङ्गशिटामित्यादुदात्ताः (फिट्, २८) ।
 अध्यारुढो वा दन्त इति । वाशब्देन समानाधिकरणो वीत्तरपदलोपी
 समास इति सूचयति । स पुनः समानाधिकरणाधिकारे शाकपार्थिवादीना-
 मुपसंख्यानसुत्तरपदलोपश्चेत्युपसंख्यानानेन (२।१।६८, वा) वेदितव्यः ।
 दन्तस्योपरीत्यादि । एतेनोपरिस्थत्वं दर्शयति । एवं कर्णस्योपरि योऽन्यः
 कर्णो जायते स उच्यतेऽधिकर्ण इति । तथा केशस्योपरि योऽन्यः
 केशोऽधिकेशः स उच्यते । उपरिस्थमिति किम् ? अधिकरणमिति ।
 अत्राव्ययपूर्वपदप्रकृतिस्वरएव भवति । (६।२।२) । (Z)

१८६ । अनोरप्रधानकनीयसौ ।

अनुज्येष्ठ इति । वृद्धस्य चेतीष्ठानि (५।३।६२) परतो वृद्धस्य ज्यादेशः । ज्येष्ठशब्दो नित्स्वरेणाद्युदात्तः । अनुमध्यम इति । मध्यान्म इति (४।३।८) मध्यमः प्रत्ययस्वरेणान्तोदात्तः । पूर्वपदार्थप्रधानः प्रादिसमासोऽयमिति । अत्र हि योऽसौ ज्येष्ठमनुगतो मध्यमश्च स प्राधान्येन प्रादिसमासेनोच्यते । ज्येष्ठमध्यमौ तु गुणभावेन । तस्मात् पूर्वपदार्थप्रधानोऽयम् । अनुकनीयानिति । ईयसुनि परतो युवशब्दस्य युवात्पयोः कन्नन्यतरस्यामिति (५।३।६४) कनादेशः । कनीयःशब्दो नित्स्वरेणादुदात्तः । अनुगतो ज्येष्ठोऽनुज्येष्ठ इति । उत्तरपदार्थप्रधानोऽयम् । तेन प्रधानवाचित्वं ज्येष्ठशब्दस्यास्ति ।

१९० । पुरुषश्चान्वादिष्टः ।

पृ पात्वनपूरणयोः । अस्मात् पुरः कुषन्निति (उण्, ४।५।१३) कुषन् प्रत्ययः । तेन पुरुषशब्द आद्युदात्तः । अन्वादिष्टोऽन्वाचित इति । अप्रधान-शिष्ट इत्यर्थः । यथा भिक्षामट गाञ्चानयेत्यत्र गोरानयनम् । यथा वा कर्त्तुः क्वड् सलोपश्चेत्यत्र (३।१।११) सलोपः । कथितानुकथितो वेति । यः कथितात् पश्चात् कथितः स कथितानुकथितः । यो वा किञ्चित् प्राक् कथयित्वा पश्चात् कथ्यते स कथितानुकथित इत्युच्यते । अनुगतः (AA) पुरुषोऽनुपुरुष इति । यः पश्चादभवः पुरुष स एवमुच्यते ।

१९१ । अतिरक्तत्पदे ।

अक्तत्पद इति । अक्तञ्च पदञ्चाक्तत्पदे । प्रथमाद्विवचनान्तमेतत् । अत्यङ्गुशो नाग इति । अङ्गुशशब्दः सानसर्पणसीत्यादिना (उण्, ४।५।४५) अकि लक्षण इत्यस्मादुश्च-प्रत्ययेनान्तोदात्तो निपात्यते । अतिकशोऽश्न इति । कश्च गतिशासनयोः । अस्मात् पचाद्यच् । टाप् । एकादेश उदात्तेनोदात्तः (८।२।५) । तेन कशान्तोदात्ता । अतिपदा शक्नोतीति (BB) ।

(AA) हरदत्तमते अनुगत इत्यस्य पश्चादगत इत्यर्थः ।

(BB) शक्नोतीति ऋन्तोनिशेषः । तथाहि ऋक् प्रातिशाख्ये षट्पञ्चाशत् तु शक्नोतीति । षट्पञ्चाशद-चरा शक्नोती भवति । यथा प्रीष्वस्त्री बूरो रथ मित्यादि । अतिशक्नोती च षट्पञ्चरा । यथा साकं जातः

खनो घ चेति (३।३।१२५) पदेर्घः । घित्करणेन हि ज्ञापितं तत्र घोऽन्यस्मादपि भवतीति । तेन पदमन्तोदात्तम् । अतिकारक इति । करोतेरणुल् । अत्र तत्पुरुषे तुल्यार्थेत्यादिना (६।२।२) पूर्वपदस्याव्यय-स्वरो भवति । अते धातुलोप इति । यत्र धातोर्लोपस्तत्रातेरुत्तरपदमन्तो-दात्तं भवतीति वक्तव्यम् । किमर्थमित्याह इहेत्यादि । यद्यतेर्धातुलोप इति नोच्येत तदिहापि स्याच् शोभनो गार्ग्योऽतिगार्ग्य इति । भवति ज्ञात्रातेरुत्तरपदमकदन्तम् । इह च न स्यादतिक्रान्तः कारकादतिकारक इति । निरादयः क्रान्ताद्यर्थे पञ्चम्येति (२।२।१८, वा) प्रादिसमासः । अत्र हि कदन्तं कारकशब्दमुत्तरपदम् । तत्र यद्यतेर्धातुलोप इति नोच्यते तदिहापि न स्यात् । एवं तूच्यमान इहापि भवति । अस्ति ज्ञात्र क्रमेर्धातोर्लोपः । लोपः पुनस्तस्य समासे गम्यमानार्थत्वादप्रयुज्यमानस्या-दर्शनम् ।

१६२ । नेरनिधाने ।

निधानमप्रकाशतेति । न निधानमनिधानम् । निमूलं न्यक्षमिति । मूल प्रतिष्ठायाम् । अस्मात् पचाद्यच् । तस्मान् मूलशब्दोऽन्तोदात्तः । वृत्तवदिह्निकमिकषिभ्यः (उण्, ३।३।४२) स इत्यधिकृत्याग्नेर्देवन इति (उण्, ३।३।४५) सप्रत्ययान्तत्वादक्षशब्दोऽप्यन्तोदात्तः । नितृणमिति । न्यव्विषयस्येति (फिट्, २६) तृणमादुदात्तम् । बहुव्रीहिरयमित्यादि । यदा बहुव्रीहिस्तदा निगतानि मूलान्यस्येति विग्रहः । यदा प्रादिसमासस्तदा निगतं मूलमिति । अव्ययीभावः कस्मादयं न भवतीत्याह अव्ययी-भावे त्वित्यादि । बहुव्रीहौ तु समासान्तोदात्तत्वापवादो बहुव्रीहौ प्रकृत्येत्यादिना (६।२।१) पूर्वपदस्य प्रकृतिस्वर उक्तः । तत्पुरुषेऽपि तत्पुरुषे तुल्यार्थेत्यादिना (६।२।२) । तेन तयोर्विनानेन वचनेनान्तोदात्तत्वं न सिध्यति । अव्ययीभावे तु समासान्तोदात्तत्वेनैव सिद्धम् । नहि तत्र

क्रतुना साक मोजसा इत्यादि । तथाच शौनकः षष्टिरेवातिशङ्करीति । षष्ट्येवापि अतिशङ्करी भवतीति तद्व्याख्ये । अक्षर मित्यस्यात्राजित्यर्थः ।

तस्यापवाद उक्तः । निवाग् वृषजो निदण्ड इति । अत्र पूर्वपदस्य प्रकृतिस्वर
एव भवति । वाक्शब्दः क्तिब्वचिप्रच्छीत्यादिना (उण्, २।२१५)
क्तिबन्तो व्युत्पादित आद्युदात्तः । दमु उपगमे । अस्माज् जमन्ताड्ड
इति (उण्, १।१११) डः । तेन दण्डशब्दोऽप्यन्तोदात्तः । निशब्दोऽत्र
निधानार्थं ब्रवीतीति । अप्रकाशतां ब्रवीतीत्यर्थः । कथं पुनरत्र निशब्दो
निधानार्थं ब्रवीतीत्याह प्रादयो हीत्यादि । वृत्तिशब्देनेह समासवृत्त्यादिर्गृह्यते ।
प्रादयो हि स्वभावेनैव वृत्तिविषये ससाधनां क्रियामाहुः । तस्मादिह
समासवृत्तौ विषये यासावप्रकाशनात्मिका क्रिया निधानशब्दवाच्या वाक्साधना
दण्डसाधना च तां निशब्दो ब्रवीति ।

१६३ । प्रतेरंश्वाद्यस्तत्पुरुषे ।

पूर्वपदप्रकृतिस्वरापवादो योगः । प्रत्यंशुरिति । प्रादिसमासः ।
कुर्भश्चेत्यधिकृत्य (उण्, १।२२) मृगयादयश्चेत्लंशुशब्दो (उण्, १।६७)
निपातितः । तेनान्तोदात्तः । जनेर्घञ् । तेन जन आद्युदात्तः । राजञ्
शब्दोऽपि कनिन्प्रत्ययान्तत्वात् । राजशब्द इत्यादि । राजाहःसखिभ्यष्ट-
जिति (५।४।८१) यदाऽनित्यत्वाट् टञ् नास्ति तदा राजशब्द इह पाठे
प्रयोजयति । अथ तस्मिन् समासान्ते सति कस्मान् न प्रयोजयतीत्याह
तस्मिन् हि सतीत्यादि । अनित्यत्वं तु समासान्तविधेः पूर्वमेव ज्ञापितम् ।
राजशब्दस्य चेह पाठः समासान्तविधेरनित्यत्वं ज्ञापयति । उष दाह
इत्यस्मात् ङन् । तेन उङ्गशब्द आद्युदात्तः । खिट सन्तापे अस्माश्चुल् ।
तेन खेटकशब्दोऽप्याद्युदात्तः । अजिरशिशिरेत्यादिना (उण्, १।५३)
किरच्प्रत्ययान्तोऽजिरशब्दो निपातितः । तेनान्तोदात्तः । द्रा कुत्सायां
गतौ । अस्मादाङ्पूर्वादातद्योपसर्ग इत्यङ् (३।३।१०६) । निपातनात्
पूर्वपदस्य रेफान्तता । ततश्चाव्ययरूपहानादसत्यस्मात् पूर्वपदप्रकृतिस्वरत्वे
आर्द्धेत्यन्तोदात्ता भवति । शु अवण इत्यस्माङ्गुट् । तेन अवणशब्दो
लित्स्वरेणाद्युदात्तः । वृतेस्तिकन्निति प्रकृते (उण्, ३।४२६) कृतिभिदि

लतिभ्यः किदिति (उण्, ३।४२७) तिकन् । टाप् । तेन कृत्तिकाशब्द
आद्युदात्तः । ऋध इत्येतस्मादच् । घञ् वा । तेनार्धशब्दोऽन्तोदात्त
आद्युदात्तो वा । पुर अग्रगमने । अस्मादिगुपधलक्षणः कः । तेन
पुरशब्दोऽन्तोदात्तः । प्रतिगता अंशवोऽस्येत्यादि । अत्र बहुव्रीहौ पूर्वपद
प्रकृतिस्वरौ भवति ।

१६४ । उपाद् इज्जजिनमगौरादयः ।

उपदेव इति । प्रादिसमासोऽयम् । देवशब्दः पचाद्यजन्तत्वादन्तोदात्तः ।
उपसोम इति । अर्तिसुसुहुस्वित्यादिना (उण्, १।१३७) मन् । तेन
सोमशब्द आद्युदात्तः । हुङ् हुङ् गतौ । अस्मात् पचाद्यच् । तेन होङ्
शब्दोऽन्तोदात्तः । इज्जिनमन्तोदात्तमित्युक्तम् । अद्वयार्थश्चास्य ग्रहणम् ।
गौरशब्दः प्रज्ञाद्यणन्तादाद्युदात्तः । तिथेण युक्तः कालस्तौषः । प्राग्-
दीव्यतोऽण् (४।१।८३) । सूर्य्यतिथेति (६।४।१४८) यलोपः । नैष-
तैटावसन्तौ । तेनान्तोदात्तौ । रट परिभाषणे । अस्मादच् । रलयो
रेकत्वाद्रेफस्य लकारः । लटः । लुट विलोङ्ने । अस्मात् पचाद्यच् । तेन
लटलोटावप्यन्तोदात्तौ । शिवयज्ञजिह्वाग्रीवापुमीवा इति (उण्, १।५२)
जिह्वान्तोदात्ता निपात्यते । इण्सिञ्जीत्यधिकृत्य (उण्, ३।२८२)
कषेर्वर्णे इति (उण्, ३।२८४) कषेर्नक् । टाप् । सवर्णदीर्घत्वम् ।
एकादेश उदात्तेनोदात्तः (८।२।५) । तेन कृष्णाशब्दोऽन्तोदात्तः । अन्नरादय-
श्चेति (उण्, ४।५५१) कन्याशब्दोऽन्तस्वरितो निपात्यते । गुङ् घनत्वे ।
अस्मादिगुपधलक्षणः कः । तेन गुङोऽन्तोदात्तः । कल्यवाङ्शब्दौ वृषादित्वा-
दन्तोदात्तौ (CC) ।

१६५ । सोरवक्षेपणे ।

सुस्थण्डिल इति । स्थानं स्थिरमस्मिन्निति स्थण्डिलम् । पृषोदरादित्वात् ।

(CC) मुद्रितकाशिकायामत्र नैष तैल लट कल्प पाद इति नये पाठः । न तैट लट कल्प
वाङ् इत्येतेषाम् । पदमङ्ग्यां तेष लैट गुध इति । तैट कल्प वाङ् इति तत्र नास्ति ।

आद्युदात्तः (DD) । सुस्फिगा भ्यामिति । स्फिगश्च आद्युदात्तः (EE) सुप्रत्यवसित इति । प्रत्यवसितशब्दस्याथादिस्वरैरान्तोदात्तः (६१२।१४४) । ननु च सुशब्देनापि सह समासे कृते थाथादिस्वरैरान्तोदात्तत्वं (६१२।१४४) भविष्यति । तत् किमर्थमुदाहृतम् ? एवं मन्यते । सत्यन्यार्थेऽस्यारम्भे परत्वादनेनैवात्राप्यन्तोदात्तत्वं युक्तमिति । यदि सुशब्दोऽत्र पूजायामेव वर्ततेऽवक्षेपणं तर्हि कस्यार्थं इत्याह वाक्यार्थस्त्ववक्षेपणमिति । अत्रैव कारणमाह असूयया तथाभिधानादिति । इह खल्विदानीमासुख सुखणिङल इत्येवंप्रकारं वाक्यं यस्मादसूयया प्रयुज्यते तस्माद् वाक्यार्थस्यैवावक्षेपणम् । सुटणेष्विति । अत्र गुणोद्भावनेच्छयाभिधानम् । नासूयया । तेनावक्षेपणं नास्ति । पूजैव तु विद्यते ।

१६६ । विभाषोत्पुच्छे ।

उत्पुच्छइति । पुच्छशब्दो नवविषयस्येत्याद्युदात्तः (फिट् २६) । सेयमुभयत्र विभाषा भवतीति । यदोत्पुच्छशब्दोऽचप्रत्ययान्तो न भवति तदा समासान्तोदात्तत्वम् । यदा समासान्तोदात्तत्वापवाद स्तत्पुरुषे तुल्यार्थेत्यादिना (६१२।२) पूर्वपदस्याव्ययस्य प्रकृतिस्वर स्तदा तेनाप्राप्तेऽस्मिन्नन्तोदात्तत्वे विभाषेयम् । यदा तु पुच्छमुदस्यतीत्यस्यार्थस्य विवक्षायां पुच्छभाण्डचोवरासिङिति (३।१।२०) णिङं विधाय तदन्तादुत्पुच्छयतेः पचाद्यचि कृते उत्पुच्छ इत्येतच्छब्दरूपम् भवति तदा थाथादिस्वरेण (६१२।१४४) नित्य मन्तोदात्तत्वे प्राप्तेऽयं विकल्पः । तेन प्राप्ते विभाषेयम् । उदस्तं पुच्छमस्योत्पुच्छइति । बहुव्रीहिप्रकृतिस्वर एव भवति ।

१६७ । द्वित्रिभ्यां पाद्दन्मूर्धसु बहुव्रीहौ ।

द्वित्रिभ्यामिति । दिग्योगलक्षणा (FF) पञ्चमी । पाद्दन्मूर्धस्त्विति ।

(DD) लघावन्ते द्वयोश्च बहुव्रीहौ गुह्यरित्यनेन । (फिट्, ४२) ।

(EE) स्त्राङ्गशिष्टामदन्तानामित्यनेन । (फिट्, २६) ।

(FF) दिग्योगलक्षणेति पूर्वापरादिदिग्वाचिशब्दयोगादन्तान्तरादितरसं इत्यादिना (१।१।२६) पञ्चमी । एवं हि द्वित्रिभ्यामित्यनेन द्वित्रिभ्यां परत इति ज्ञायते ।

यस्य च भावेन भावलक्षण मिति (२।३।६७) भावलक्षणा सप्तमी । बहुव्रीहिः कार्यी । अत आह द्वित्रि इत्येताभ्यामित्यादि । द्विपात् त्रिपादिति । संख्या । सुपूर्वस्येत्यकारलोपः (५।४।१४०) समासान्तः । द्विदन् । द्विदन्निति । वयसि दन्तस्य दन्त (५।४।१४१) इति ददादेशः । द्विमूर्धा त्रिमूर्धेति । नन्वत्र द्वित्रिभ्यां षो मूर्ध्नि इति (५।४।११५) समासान्तेन प्रत्ययेन भवितव्यम् । तेन द्विमूर्धं स्त्रिमूर्धं इत्येव स्यात् । कथं द्विमूर्धा त्रिमूर्धेत्याह मूर्धन्नित्यादि । अकृतसमासान्तस्य नान्तस्यैव निर्देशस्तु मूर्धस्त्रित्यनेनैव ज्ञायते । अन्यथा मूर्धेष्विति ब्रूयात् । नञ्कृतसमासान्तस्य सञ्भव इत्यत आह तस्यैतत् प्रयोजनमित्यादि । कृतसमासान्तस्य निर्देशे सत्येव समासान्तेऽन्तोदात्तत्वं स्यात् । असति न स्यात् । तस्माद् असत्यपि समासान्तेऽन्तोदात्तत्वं यथा स्यात् तदर्थोऽयं निर्देशोऽकृतसमासान्तस्य । ननुच नित्यमेव समासान्तेन भवितव्यतया यदिदमस्य प्रयोजनस्य सम्पादनार्थं मकृतसमासान्तस्योपादानं तज्ज्ञापकमनित्यः समासान्तो भवतीति । तेन द्विमूर्धेत्यादिः प्रयोग उपपद्यते । यदि तर्ह्यकृतसमासान्त इह मूर्धशब्द उपात्त एवं सति यदि समासान्तः क्रियते तदान्तोदात्तत्वेन न भवितव्यमिति । कृतसमासान्तस्य शब्दान्तरत्वादित्यत आह यदापीत्यादि । बहुव्रीहिरत्र कार्यी । तदेकदेशत्वञ्च समासान्तस्य । एकदेशोऽस्यास्तीत्येकदेशी । स बहुव्रीहि रेकदेशी अवयवी यस्य समासान्तस्य स तदेकदेशी । तदभावस्तदेकदेशित्वम् । एतेन समासान्तस्य बहुव्रीह्यावयवत्वं दर्शयन् कृतसमासान्तस्य शब्दान्तरत्वं निरस्यति । तदेवं यस्मादेतन्न शब्दान्तरं बहुव्रीहिः कार्यी तदेकदेशित्वं च समासान्तस्य तस्माद् यदापि समासान्तः क्रियते तदापि पक्षे तस्यान्तोदात्तत्वं भवत्येव । कल्याणमूर्धेति । कल्याणशब्दो नञ्विषयस्येत्याद्युदात्तः । (फिट् २६) (GG) अथ

पूर्वपदप्रकृतिस्वर एव । द्वयोर् मूर्धा द्विमूर्धेति । अनेन नित्यमेव समासान्तोदात्तत्वमाह ।

१६८ । सकथं चाक्रान्तात् ।

सकथमितीति । बहुव्रीहौ सकथ्यत्णोः स्वाङ्गात् षजित्यनेन (५।४।११३) षच् समासान्तो यस्य स सकथिशब्दोऽत्र गृह्यते । अक्रान्तादिति । क्रशब्दोऽन्तो यस्य स क्रान्तः । न क्रान्तोऽक्रान्तः । गौरसकथ इति । गौरशब्दः प्रज्ञाद्यसन्तत्वादन्तोदात्तः । श्लक्ष्णसकथ इति । कृत्यशूभ्यां क्स इति (उण्, ३।२६७) प्रकृते श्लिषेरच्चोपधाया (उण्, ३।२६८) इति क्सप्रत्ययान्तः श्लक्ष्णशब्दः । तेनान्तोदात्तः । चक्रसकथ इति । करोतिः किन् द्वे चेति (३।२।१७१, वा) चक्रशब्द आदुदात्तः ।

१६९ । परादिश्छन्दसि बहुलम् ।

परशब्देनात्र सकथशब्द एव गृह्यत इति । प्रत्यासत्तेः । स हि पूर्वसूत्रे सन्निहितत्वात् प्रत्यासन्नः । यद्येवं परशब्दग्रहणमनर्थकम् । सकथशब्द एव ह्यत्रानुवर्तिष्यते । नैतदस्ति । अत्र यथा सकथशब्दस्तथा बहुव्रीहिरपि प्रकृतः । एवं बहुव्रीहेरप्यनुवृत्तिः स्यात् । तत स्तस्यादुदात्तत्वं शङ्कनीयं स्यात् । ननु विभाषाग्रहणमत्र प्रकृतम् । कथं पुनर्बहुलं गृह्यते ? तस्य प्रयोजनमन्यदपि यथा स्यादिति । अतः पदान्तरे समासान्तरे च परादिषुदात्तो भवतीति दर्शयति ऋजुबाहुरित्यादि । ऋजुबाहुरिति बहुव्रीहिः । वाक्पतिश्चित् पतिरिति षष्ठीसमासो । एवञ्च बहुलग्रहणसिद्धमर्थं परादिषु परान्तश्चेत्यादि-श्लोकेन दर्शयन्नाह व्यत्ययो बहुलं तत (HH) इति । यत एवं बहुलग्रहणात् परादौ परान्तादौ च स्वरव्यत्ययो भवति । ननु पूर्वमेव स्वराणां व्यत्ययो

(HH) भाष्ये तु व्यत्ययो बहुलं स्मृत इति हि श्लोकस्य चरमः पादः । तस्य बहुलग्रहणसिद्धमर्थं स्वरव्यत्ययोऽत्यर्थः ।

विहितः (II) । सत्यमेतत् । भाषाविषये तु पत्यावैश्वर्य्य (६।२।१८) इत्यस्ये
न भूवाक्चिद्विधिविति (६।२।१८) प्रतिषेधे समासान्तोदात्तत्वं
भवति । अत्र तु बहुलग्रहणेन व्यत्यय इति । वाक्पतिश्चित्पतिरिति ।
अत्र परग्रहणेन सकथान्त सुदाहरणम् । बहुलग्रहणेनान्यत् । एवञ्च परान्त
उदात्त स्याद्यञ्ज्ञाजविचकाणामित्यादौ (६।२।१४४) । पूर्वपदमन्तोदात्तं
सर्वं गुणकार्तृत्वे इत्यादौ (६।२।८३) । पूर्वपदादुदात्तत्वं सप्तमी-
कारिणो धर्म्येऽहरण इत्यादौ (६।२।६१) । एवमादि सर्वं संगृहीतं भवति
बहुलग्रहणेन । विभाषाग्रहणे प्रकृते स्वरव्यत्ययार्थं बहुलग्रहणं कृतमित्यभि-
प्रायः । विचक्रादीनां बहुव्रीहित्वात् पूर्वमेव पूर्वपदप्रकृतिस्वर उक्त इति ।
पुनरिह छन्दसि बहुलमिति स्वरव्यत्यय स्तेषामन्तोदात्तत्वप्रदर्शनार्थमुक्तः ।

(II) व्यत्ययो बहुल मिति (३।१।८५) सूत्रेण । तत्रेयमितिः—

‘सुप्तिङुपग्रहलिङ्गनराणां

कालहलचस्वरकर्तृयडाञ्च ।

व्यत्ययमिच्छति शास्त्रकृद्देवां

सोऽपि च सिद्ध्यति बाहुलकेन ॥ १ ॥ (३।१।८५ सूत्रभाष्ये ।)

शास्त्रकृत् वाणिनि रार्थार्थं छन्दसि विषये सुप्तिङुपग्रहलिङ्गनरकालहलचस्वरकर्तृयडाञ्च
व्यत्ययं व्यङ्ग्यमन मन्यविवयावगाहनं विषयान्तरे विधान मिति यावद्विच्छति । एषां स्वतासिप्रप्यनृप्रभृति-
विकरणानामपि व्यत्ययमिच्छति । स च व्यत्ययो बाहुलकेन बहुलग्रहणेनेत्यर्थः सिध्यति । बह्वर्थात्तादात्म्य-
इति बहुलम् । तस्य भावो बाहुलकम् । इन्वमनीज्ञादिभ्येति (५।१।१३३) मनीज्ञादित्वाहुः । यस्मादेवं
बाहुलकेन प्रकृतानां विकरणानां मप्रकृतानाञ्च सुप्तिङादीनां व्यत्ययः सिद्ध्यति तस्मादेव बहुलग्रहणं
कृतमिति भावः । उपग्रहः परस्मैपदात्मनेपदे इत्यर्थः । नरः पुरुषः । कर्तृशब्दः कारकमात्रपरः ।
यिच्छति प्रत्याहारः सावधानां यमिति (३।१।६७) यको यशब्दाभ्य लिङ्वाग्रिष्यङित्यस्य (३।१।८६) उकारेण ।
अतो यतः पूर्वमेव स्वराणां व्यत्ययो विहित कृतः कथं पुनरत्र तस्य विधान मिति प्रश्नः । तत् समाधानमाह
सत्यमेतदित्यादि ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्चिकायां षष्ठस्याध्यायस्य

द्वितीयःपादः समाप्तः ॥ ६१२॥ (JJ)·

(JJ) काशीराहतपुस्तके त्वं “स्थविरजिनेन्द्रबुद्धिपरचितया”मिति पाठः । The MS in the Government Library at Madras also gives स्थविरजिनेन्द्र । There are many treatises called the Nyasas ; as काशिकान्यास, शाकटायनन्यास, बोधिन्यास, जेनेन्द्रन्यास &c. The काशिकान्यास वा जिनेन्द्रबुद्धिन्यास वा जिनेन्द्रन्यास appears to be more celebrated. As जिनेन्द्र was probably prior to the authors of other Nyasa, it is likely that he is called the स्थविर i.e. old, ancient. Or it is because that he was a very revered personage amongst the members of the Buddhistic persuasion. His title viz. the बोधिसत्त्वदेशीयाचार्य, expresses that he was a preceptor (आचार्य) who was almost a बोधिसत्त्व । The word is by the तद्धित affix देशीयर् (5 3. 67) in the sense of ईषद-समाप्तः i.e. ईषदसम्पूर्णः बोधिसत्त्व.—Some form the word with the affix क् by महादिभ्यश्च (4. 2. 128) meaning a preceptor of the बोधिसत्त्वदेश i.e. of the बोधिसत्त्व country.

अथ

काशिकाविवरणपञ्चिका ।

—(०)—

षष्ठाध्यायस्य

तृतीयः पादः ।

—०—

१ । अलुगुत्तरपदे ।

स्तोकान्मुक्तः । अल्पान्मुक्त इति । करणे स्तोकात्पञ्चकृकतिपयस्या-
सत्त्ववचनस्येति (२।३।३३) पञ्चमी । स्तोकान्तिकदूरार्थकच्छाणि तेनेति
(२।१।१८) समासः । ननु च वनं समास (६।२।१७८) इत्यतः
समासग्रहणमनुवर्त्तिष्यते । समासे च नियतं सन्निहितमुत्तरपदम् ।
अतोऽन्तरेणाप्युत्तरपदग्रहणमुत्तरपदं लभ्यत इत्यभिप्रायेणाह उत्तरपद-
मिति किमिति । निःस्तोक इति । निरादयः क्रान्ताद्यर्थे पञ्चम्येति
(२।१।१८, वा) प्रादिसमासः । एवमन्यते । असत्युत्तरपदग्रहणे समासे
ये स्तोकादय उत्तरपदभूताः पूर्वपदभूता वा तेभ्य उत्तरस्याः पञ्चम्या
अलुग् भवतीत्येतावन्मात्रं लभ्यते । नतूत्तरपदे परतो ये स्तोकादय
इत्येष विशेषः । ततश्च निःस्तोक इत्यत्राप्यलुक् स्यात् । भवति ह्यत्रापि
समासवर्त्तिनः स्तोकादेः शब्दादुत्तरा पञ्चमीति । नन्वेवमपि न कर्त्तव्य-
मेवोत्तरपदग्रहणम् । लक्षणप्रतिपदोक्तपरिभाषया (प, ११४) प्रतिपदं

स्तोकादिभ्यः करणे चेत्यादि सूत्रेण (२।३।३३) या पञ्चमी विहिता तस्या
 एव ग्रहणम् । नत्वपादाने पञ्चमीत्यनेन (२।३।१८) सामान्यलक्षणेन या
 पञ्चमी विहिता तस्याः । अवश्यञ्च लक्षणप्रतिपदोक्तपरिभाषाऽश्रयितव्या
 (प, ११४) । अन्यथा हि स्तोकादपेतः स्तोकापेत इत्यत्राप्यलुक् स्यात् ।
 एवं सति निस्तोक इत्यत्रालुक् प्राप्तिरेव नास्ति । नह्यत्र स्तोकशब्दात्
 प्रतिपदविहिता पञ्चमी । किं तर्हि ? सामान्यलक्षणविहिता । तत्
 किं तन्निवृत्त्यर्थेनोत्तरपदग्रहणेनेत्याह अन्यार्थमित्यादि । आनङ्गाद्यर्थ
 मिदमुत्तरपदग्रहणम् । अस्ति चैतस्मिन्नानङ् कृतो इन्द्र इत्यानङ्
 (६।३।२५) होतापोढभ्यामित्यत्र यथा पूर्वपदस्य भवति तथोत्तरपदस्यापि
 स्यात् । तथेको ऋस्वोऽङ्यो गालवस्येति (६।३।३१) ऋस्वो यथेह भवति
 ग्रामणिपुत्र इति तथेहापि स्यात् ग्रामणीरिति । ननु यद्यनुत्तरपदेऽपि ऋस्वः
 स्यात् तदा ऋस्वो नपुंसके प्रातिपदिकस्येति (१।२।४७) वचनमनर्थकं स्यात् ।
 अनेनैव सिद्धत्वात् । नानर्थकम् । अनिगन्तार्थत्वान्नित्यार्थत्वाच्च । किञ्चा-
 सत्युत्तरपदग्रहणे नलोपो नञ इति (६।३।७७) प्रत्ययेऽपि नलोपः स्यात् ।
 नतरामिति । तस्मादन्यार्थमिदमुत्तरपदग्रहणं कृतम् । यद्येवं यदर्थमिदं
 तद्विधावेव कर्तव्यं । इह किमर्थं क्रियत इत्याह इहाप्यलुको निवृत्ति-
 मित्यादि । इतिकरणो हेतौ । अन्यार्थं तावदवश्यमिदमुत्तरपदग्रहणम् ।
 इह तु क्रियमाणे सत्ययं विशेषः । निःस्तोक इत्यत्राप्यलुङ् निवृत्तः क्रियते ।
 तेन (प, १४४) लक्षणप्रतिपदोक्तपरिभाषा नाश्रयितव्या भवति । अथ
 कुतः प्रागिमावधिकारावित्याह अलुगधिकार इत्यादि । विधेयान्तरं
 विधेयान्तरस्य निवर्त्तकम् भवतीत्यानङ् विधीयमान उत्तरपदेऽलुकं निव-
 र्त्तयति । तस्मादलुगधिकारः प्रागानङ् । उत्तरपदाधिकारः प्रागङ्गाधि-
 कारादिति । उत्तरपदे परतो यत् कार्यं विधीयते तस्य सम्बन्धिशब्दत्वात्

पूर्वपदं विधिभाक् । अतोऽङ्गं विधिभाक्त्वेन विज्ञायमान मुत्तरपदाधिकारं निवर्त्तयति । अङ्गस्य हि यत् कार्यं तत् प्रत्यये परतो विधीयते । नोत्तरपदे । नह्युत्तरपदेऽङ्गसंज्ञा भवति । अथवोत्तरपद इति सप्तमी-निर्देशादनन्तर एवोत्तरपदे भवितव्यमानडा । यदि चात्र विभक्तेरलुक् स्यात् तदा व्यवधानादानन्तर्यं न स्यात् । न च व्यवधानेऽपि वचनसामर्थ्यादानङ् स्यादिति शक्यते परिकल्पयितुम् । एवं हि तस्मिन्निति निर्दिष्टे पूर्वस्येति (१।१।६६) निर्दिष्टग्रहणमानन्तर्यार्थं बाध्येत । अनिष्टञ्च रूपमापद्येत । न चानिष्टार्था शास्त्रे प्रकृत्युक्ता । तस्मादलुगधिकारः प्रागानङः । अङ्गस्य प्रत्यये परतोऽभावादुत्तरपदे परतस्तत्र भवत्येव । अतउत्तरपदाधिकारः प्रागङ्गाधिकारात् ।

२ । पञ्चम्याः स्लोकादिभ्यः ।

स्लोकादय इति प्रातिपदिकगणेषु न पठ्यन्ते । तस्मात् सूत्रपरिपठिता एवेह ग्रहीतव्या इति दर्शयन्नाह स्लोकान्तिककृद्द्वयार्थकच्छ्राणीत्यादि । अथ करणे चेत्यादौ सूत्रे (२।३।३३) ये परिपठिताः स्लोकादयस्ते कस्मान्न गृह्यन्ते ? एवं मन्यते । उच्यते स्लोकादिभ्य इति वक्तव्ये पञ्चम्या इति बहुतराक्षरनिर्देशेनैतत् सूचितं येषु स्लोकादिषु गृह्यमाणेषु बहुतरलक्ष्यसंग्रहो भवति ते ग्रहीतव्या इति । स्लोकान्तिककृद्द्वयार्थकच्छ्राणीत्येतेष्वेव गृह्यमाणेषु बहुतरलक्ष्यसंग्रहो भवति । तत्रार्थग्रहणात् । नत्वितरेषु । तस्मादेषामेव ग्रहणं न्याय्यमिति । कथं पुनरत्र लुक् प्राप्नोति यस्मिन् प्राप्ते प्रतिषेधोऽयं क्रियत इत्याह समासे कृत इत्यादि । समासे कृते सति तस्य कृतञ्चितसमासाश्चेति (१।२।४६) प्रातिपदिकत्वम् । अतः सुपो धातु-प्रातिपदिकयोरिति (२।४।७१) सुपो लुकि प्राप्ते प्रतिषेधोऽयमुच्यते । किं पुनः कारणमेकवचनान्तानां स्लोकादीनामलुगुदाक्रियते ? न द्विवचन-

बहुवचनान्तानामित्याह द्विवचनबहुवचनान्तानामित्यादि । वृत्तौ (A) हि विशेषणपदान्येकत्वादिकां संख्यां विहायाभेदैकत्वसंख्यां प्रतिपद्यन्ते । सा पुनः संख्यानमात्र मनुपात्तसंख्याविशेषं सामान्यभूतम् । यत एवमतो विवक्षितार्थानभिधानाद् द्विवचनबहुवचनान्तानां समासो न भवत्येव । अभिधानलक्षणा हि कृत्तद्धितसमासा भवन्तीति । तेनेत्यादि । यत एवं द्विवचनबहुवचनान्तानां स्लोकादीनां समासो न भवति तेन स्लोकाभ्यां मुक्तः स्लोकेभ्यो मुक्त इत्यत्र न कदाचिदप्यैकपद्यमैकस्वर्यञ्च भवति । स्लोकाभ्यामित्यस्माद्धि पदान्मुक्त इत्येतत् पदमन्यदेवात्यन्तभिन्नम् । तथा स्लोकेभ्य इत्यस्मान् मुक्त इत्येतत् । खरोऽप्यत्रानेक एव । तथाहि स्लोकाभ्याम् इतेरतत् प्रातिपदिकस्वरेण मध्योदात्तम् । मुक्त इतेरतत् प्रत्ययस्वरेनान्तोदात्तम् । एवं स्लोकेभ्यो मुक्त इत्यत्रापि नानास्वरता वेदितव्या । मूलोदाहरणे तु समासे सतैरकपद्यं भवति । खरोऽप्येक एव । तथाहि थाथादि- (६।२।१४४) सूत्रेणात्रान्तोदात्तत्वम् । यदि द्विवचनबहुवचनान्तानां समासो न भवतीह तर्हि कथम्भवति गोषुचरो वर्षासुज इति ? विवक्षितार्थाभिधानात् । अनभिधानं ह्यसमासे हेतुरुक्तः । इह तु विवक्षितार्थस्यार्थस्य बहुवचनस्याभिधानमस्त्येव । यत्र ह्यभेदैकत्वसंख्योपजायते तत्र संख्याविशेषस्याभिधानं न भवति । न चात्राभेदैकत्वसंख्योपजायते । ततश्च विवक्षितार्थाभिधानादभेदैकत्वसंख्या नोपपद्यते । तथाहि गोषुचर इत्यत्र गोशब्दोऽप्सु वर्त्तते । स चापोऽभिधानो बहुत्वसंख्याविशिष्ट एवाभिदधाति । अप्शब्दवत् । वर्षासुज इति । वर्षाशब्दोऽपि कालविशेषे बहुत्वसंख्याविशिष्ट एव वर्त्तते । अतः प्रातिपदिकेनैव बहुत्वसंख्याया आश्रितत्वान्नात्राभेदैकत्वसंख्योपजायते । यदि तु जायेत तदा बहुत्व-

संख्या निवर्त्तेत । ततश्च गोशब्दस्य वर्षाशब्दस्य च यः प्रातिपदिकार्थोऽभि-
 प्रेतः स इह न गम्येत । तस्मान् मा भूद् गोशब्दवर्षाशब्दयो रभिप्रेतस्यार्थ-
 स्यान्वगतिरिति नात्राभिदैकत्वसंख्योपजायते । ततश्च विवक्षितार्थाभि-
 धानाद् गोषुचरो वर्षासुज इत्यत्र भवतीत्येव समासः । ब्राह्मणाच्छंसिन्
 उपसंख्यानं कर्त्तव्यमिति । ब्राह्मणाच्छंसीति योऽयं शब्दस्तस्योपसंख्यानं
 प्रतिपादनं कर्त्तव्यमित्यर्थः । किं पुनरत्र न सिध्यति ? पञ्चमीति ।
 ब्राह्मणशब्देनात्राध्ययनविशेष (B) उच्यते । तं शंसति कथयति यः स
 ब्राह्मणाच्छंसीति । ताच्छीलिको णिनिः । अत्र ब्राह्मणशब्दात् कर्मणि
 द्वितीयेति (२।३।२) द्वितीयायां प्राप्तायां पञ्चम्युपसंख्येया । अलुक् पुन
 स्तत्पुरुषे कृति बहुलमित्येवं (६।३।१४) सिद्धः । यदा तु ब्राह्मणादा-
 क्त्वावयवमर्थं वा शंसतीति विवक्ष्यते तदा पञ्चम्यपि नोपसंख्येया ।
 अपादाने पञ्चमीत्येव (२।३।२८) मेव तस्याः सिद्धत्वात् । कथं पुनरत्रासता
 पञ्चम्यर्थेन व्युत्पत्तिः क्रियत इत्याह ऋत्विग्विशेष इत्यादि । रूढिः
 प्रसिद्धिः संज्ञेति यावत् । तस्या इत्यनेन रूढिमात्रं प्रत्यवमृश्यते । न तु
 ब्राह्मणाच्छंसीत्ययं रूढिशब्दः । रूढिशब्दा हि नावश्यं सतैवावयवार्थेन
 व्युत्पाद्यन्ते । अपित्वसतापि । तैलपायिकाशब्दवत् । ब्राह्मणाच्छंसीति
 शब्दश्चायं रूढिशब्दः कस्यचिदेव ऋत्विग्विशेषस्य वाचकः । तत्रैव तस्य
 संज्ञात्वेन प्रणीतत्वात् । तस्मात् तस्याप्यसता सता वावयवार्थेन
 व्युत्पत्तिः क्रियते । तत्र यदि ब्राह्मणं शंसतीत्ययमर्थो विवक्ष्यते
 तदा पञ्चम्यर्थस्यापादानस्याभावादसतावयवार्थेन व्युत्पत्तिः क्रियते ।
 यदा तु ब्राह्मणादवयवार्थं वा गृहीत्वा शंसतीत्ययमर्थो विवक्ष्यते तदा पञ्चम्य-
 र्थस्य भावात् सता ।

३ । ओजःसहोऽम्भस्तमस स्तृतीयायाः ।

ओजसाकृतमित्यादौ कर्त्तृकरणे कृता बहुलमित्यनेन (२।१।३२) समासः । अञ्जसउपसंख्यानमिति । अञ्जस उत्तरस्या स्तृतीयाया अलुक् उपसंख्यानं प्रतिपादनं कर्त्तव्यमित्यर्थः । तत्रेदं प्रतिपादनम् । आज्ञायिनि (२।३।५) चेत्यत्र चकारोऽनुक्तसमुच्चयार्थः । तेनाञ्जःशब्दादुत्तरस्या स्तृतीयाया अलुग् भवतीति । अन्यदपि चात्र प्रतिपादन मुत्तरत्र करिष्यामः । पुंसानुज इत्यादि । पुंसानुजो जनुषाम्ब इत्यत्रापि तृतीयाया अलुक्प्रतिपादनं कर्त्तव्यमित्यर्थः । प्रतिपादनन्तु पूर्ववत् । पुंसा हेतुनानुजः पुंसानुजः । जनुषा हेतुनाम्बः जनुषाम्बः । तृतीयेति (२।१।३०) योगविभागात् समासः । जनुरिति जन्मनो नामधेयमेतत् ।

४ । मनसः संज्ञायाम् ।

५ । आज्ञायिनि च ।

मनसाज्ञायीति । ताच्छोलिको णिनिः । आतो युक् चिण्कृतोरिति (७।३।३३) युगागमः । उपपदसमासः ।

६ । आत्मनश्च पूरणे ।

पूरणग्रहणमिह स्वर्यते । स्वरितेन चाधिकारावगति भवति । तेन पूरणग्रहणमधिकृत्य ये पूरणप्रत्यया विहिता स्त एव पूरणग्रहणेन गृह्यन्ते । नतु स्वरूपम् । उत्तरपद इत्यनुवर्त्तते च । ततः प्रत्ययग्रहणपरिभाषया (प, २४) पूरणप्रत्ययान्त उत्तरपदे कार्यं विज्ञायत इत्यालोच्याह पूरणप्रत्ययान्त उत्तरपद इत्यादि । पञ्चम इति । पञ्चानां पूरण स्तस्य पूरणे ङङिति (५।२।४८) ङट् । तस्य नान्तादसंख्यादेर्मट् (५।२।४९) । षष्ठ इति । षष्ठां पूरण इति । षट्कृति-कृतिपयचतुरां थुक् (५।२।५१) । ण्वम् । आत्मनापञ्चम इत्यादौ केन तृतीया ? नह्यत्र करणादि स्तृतीयार्थोऽस्ति । करणादि हि कारकम् । क्रियायाश्च कारकं भवति । नचेह काचित् क्रिया विद्यत इत्याह तृतीयाविधान इत्यादि । भवत्वेषम् । तृतीयासमासस्तु कथम् ? नह्यत्र समासलक्षण मस्तीत्यत आह तृतीयेति चेत्यादि । अथवा कर्त्तृकरणयो (२।३।१८) स्तृतीयेत्यनेनैवात्र

तृतीया । कर्तृकरणे कृता बहुल मिति (२।१।३२) समास इति दर्शयन्नाह
 आत्मना वेत्यादि । अत्र कर्तरि करणे वैषा तृतीया । आत्मना कृतः पञ्चम
 इति । कृते समासे कृतशब्दो न प्रयुज्यते । तदर्थस्य वृत्तावर्तभावात् ।
 कथमित्यादि । अत्राप्यात्मनाचतुर्थ इति भवितव्यमिति भावः । बहुव्रीहिरय-
 मित्यादि परिहारः । तत्पुरुषे ह्यात्मनाचतुर्थ इति स्यात् । नचायं तत्पुरुषः ।
 किं तर्हि ? बहुव्रीहिः । स च प्रथमान्तयोरेव पदयोरिति न भवत्यनिष्टप्रसङ्गः ।
 ननु चान्यपदार्थं बहुव्रीहि रच्यते । अन्यपदार्थश्च व्यतिरिक्तो भवति । यथा
 चित्रा गावो यस्य स चित्रगुरिति । नचेह कश्चिद् व्यतिरिक्तोऽन्यपदार्थोऽस्ति ।
 नैष दोषः । अव्यतिरिक्तोऽप्यन्यपदार्थो भवति व्यपदेशिवद्भावेन । यथा
 शोभनशरीरः शिलापुत्रक इति ।

७ । वैयाकरणाख्यायां चतुर्थ्याः ।

वैयाकरणानामिति । व्याकरणमधीयते विदन्ति वा वैयाकरणाः । का
 पुन वैयाकरणानामाख्येत्याह ययेत्यादि । अथैवं कस्मान्न व्याख्यायते व्याकरणे
 भवा वैयाकरणी । अणुगयनादिभ्यइत्यण् (४।३।७३) । वैयाकरणी चासावाख्या
 चेति वैयाकरणाख्या । पुंवत् कर्मधारयेत्यादिना (६।३।४२) पुंवद्भावः । तस्यां
 वैयाकरणाख्यायामिति । अशक्यमेवं व्याख्यातुम् । इह हि न स्यात् ।
 आत्मनेभाषः । परस्मैभाष इति । व्याकरणे हि का भवा ? या व्याकरणे
 कृता । नचेते क्वचित् व्याकरणे कृते । पूर्वत्र व्याख्याने सतीहापि भवति ।
 एते अपि वैयाकरणानामाख्ये । तथा ह्याभ्यामपि वैयाकरणा व्यवहरन्तेऽपि ।
 आत्मनेपदमिति । आत्मार्थं पदम् । तादर्थ्यं चतुर्थी । चतुर्थीति (२।१।३६)
 योगविभागात् समासः । ननु चतुर्थी तदर्थेत्येवं (२।१।३६) समासः सिद्धः ।
 न सिध्यति । प्रकृतिविकारभावे हि स इष्यते ॥

८ । परस्य च ।

९ । हलदन्तात् सप्तम्याः संज्ञायाम् ।

युधिष्ठिर इति । संज्ञायामिति (२।१।४४) समासः । गवियुधिभ्यां स्थिर
 (८।३।८५) इति षत्वम् । अथ गविष्ठिर इत्यत्र कथमलुक् ? नहि गोशब्दो

हलन्तः । नाप्यदन्तः । स्यादेतत् । गो इ स्थिर इति स्थिते ऽन्तरङ्गत्वादवादेशे कृते हलन्तत्वाद् भविष्यति । एतच्च नास्ति । यतोऽन्तरङ्गानपि विधीन् बहिरङ्गो लुग् बाधत इति । अवश्यञ्चेतदभ्युपेयम् । अन्यथा हि नद्यां कुक्कुटिका नदीकुक्कुटिका । भूभ्यां पाशो भूमिपाश इत्यत्रापि यणादेशे कृते ऽलुक् प्रसज्येत्यत आह गविष्ठिर इत्यत्र त्वित्यादि । हृदयभ्यामिति । असंज्ञार्थमिदम् । वक्तव्यमिति व्याख्येयमित्यर्थः । व्याख्यानञ्चोत्तरत्र करिष्यते । अथवेहापि क्रियते । इहान्तग्रहणं न कर्त्तव्यम् । विनापि तेन सप्तम्या प्रातिपदिके सन्निधापिते हलदन्तता लभ्यत एव । तस्मादधिकमिहान्तग्रहणं क्रियते । तदधिकं क्रियमाणं मेतत् सूचयति । अधिकेनायमलुग् भवतीति । तेन कचिदसंज्ञायामलुग् भवतीति । हृदिस्पृग्दिविस्पृगिति । स्पृशोऽनुदके क्तिन् (३।२।५८) । क्तिन् प्रत्ययस्य कुरिति (८।२।६२) शकारस्य खकारः । तस्य भूलां जशोऽन्त (८।२।३८) इति जश्त्वं गकारः । तस्यापि वावसान इति (८।४।५६) चर्त्वं ककारः । अत्र चायमर्थो हृदयं स्पृशति दिवं स्पृशतीति । तथाहि भाष्य उक्तम् । द्वितीयार्थे सप्तमी चैषा द्रष्टव्या । हृदयं स्पृशति । दिवं स्पृशतीति हृदिस्पृग् दिविस्पृगिति । कथं पुनर्द्वितीयार्थे सा भवति ? अतएव भाष्यकारवचनात् । अथवा हृदयं यः स्पृशति स हृदये स्पृशत्येव । दिवं यः स्पृशति स दिवि स्पृशत्येव । अत्राधिकरण इत्येवं (२।३।३६) भविष्यति सप्तमी । आख्याग्रहणे प्रकृते पुनः संज्ञाग्रहणं विस्मयार्थम् ।

१० । कारनानि च प्राचां हलादौ ।

वणिग्भिः कर्षकैः पशुपालैश्च राज्ञे देयो भागो रक्षानिबन्धनः कारः । तस्य नाम कारनाम । कूपेशाण मित्यादौ संज्ञायामिति (२।१।४४) समासः । हलेद्विपदिकेति । द्वौ द्वौ पादौ देयौ द्विपदिका । पादशतस्येत्यादिना (५।४।१) वुन् । अलोऽन्तप्रलोपश्च । पादः पदिति (६।४।१३०) पदादेशः । कारविशेषस्येत्यादिनास्य सूत्रस्य नियमार्थतां दर्शयति । नियमविकल्पा नियमविशेषा इत्यर्थः । कारनानि चेत्यादिना तेषां नियमविकल्पानां स्वरूपं दर्शयति । एते च नियमविकल्पाः कारनानि प्राचां हलादावित्येषां पदानामिह नियमवाक्य

उपादानात्तन्मन्त्रे । यद्याद्यो नियमो नाभिप्रेतः स्यात् तदा कारनाम्नीति न ब्रूयात् । एवं यदि द्वितीयो नियमो नाभिप्रेतः स्यात् तदा प्राचामित्येवं नोक्तं स्यात् । तथा यदि तृतीयो नियमो नाभीष्टः स्यात् हलादावित्येवं नोक्तं स्यात् । अथ किमर्थं नामग्रहणम् ? न पूर्वयोगात् संज्ञाग्रहणमनुवर्त्तते । पूर्वयोगे संज्ञाया उपाधेः प्रायिकत्वसूचनार्थं नामग्रहणम् । तेन हृदिस्मृग्दिविस्मृगित्यत्रासंज्ञायामप्यलुक् सिद्धो भवति ।

११ । मध्याद्गुरौ ।

अन्ताच्चेति वक्तव्यमिति । अन्तशब्दाच्चोत्तरस्याः सप्तम्या अलुग् भवतीत्येतदर्थरूपं व्याख्येय मित्यर्थः । तत्वेदं व्याख्यानम् । पूर्वयोगाच्चकारौऽनुवर्त्तते । स चानुक्तसमुच्चयार्थः । तेनान्तशब्दादप्युत्तरस्याः सप्तम्या अलुग् भवतीति ।

१२ । अमूर्धमस्तकात् स्वाङ्गादकामे ।

स्वाङ्गमद्रवादिलक्षणं परिभाषिकं यत् तदिह गृह्यते । कठेकाल इति बहुव्रीहिः । व्यधिकरणानामपि बहुव्रीहिर् भवत्येवेति बहुव्रीहिः । समानाधिकरण इत्येतत् प्रायिकम् । अक्षशौण्ड इति । सप्तमी शौण्डेरिति (२।१।४०) समासः । अङ्गुलित्राणजङ्गावलो सप्तमीतत्पुरुषौ ।

१३ । बन्धे च विभाषा ।

स्वाङ्गादिति निवृत्तम् । सामान्येन विधिः । बन्ध इति बध्नाते रेतद्रूपम् । नेन्सिद्धबध्नातिषु चेत्यनेन (६।३।१८) तत्पुरुषे बध्नातौ प्रतिषेधं वक्ष्यन्ति । तत्र विषयविभागो न ज्ञायते तत्पुरुषे क्व च प्रतिषेध इत्यतस्तत्परिज्ञानार्थमाह बन्ध इति घञन्तो गृह्यत इति । बन्धनं बन्धः । भावे घञ् । अनेन घञन्ते बध्नातौ विभाषा । प्रत्ययान्तरे तु प्रतिषेध इति दर्शितं भवति । कथं पुनर्ज्ञायते घञन्तोऽयमिति । आद्युदात्तत्वात् । हस्तेबन्ध इति तत्पुरुषो बहुव्रीहिर्वा । उभयत्रेति प्राप्ते चाप्राप्ते च । कथं पुनरुभयत्र विभाषेयमित्याह स्वाङ्गादीत्यादि ।

१४ । तत्पुरुषे कृति बहुलम् ।

स्तम्बेरमः । कर्णेजप इति । स्तम्बकर्णयोरमिजपोरित्यच् (३।२।१३) उपपदमतिङिति (२।२।१८) तत्पुरुषः । कुरुचरः । मद्रचर इति । चरेष्टः (३।१।१६) । विभाषायां प्रकृतायां बहुलग्रहणं क्वचित्प्रवृत्त्यादीनामर्थानां (C) संग्रहार्थम् । तेनालुक्प्रवृत्तिः क्वचिदेव भवति स्तम्बेरम इत्यादौ । क्वचिदप्रवृत्तिरेव कुरुचर इत्यादौ । क्वचिदुभयं सरसिजं सरोजमित्यादौ । क्वचिदन्यदेव ब्राह्मणाच्छंसीत्यादौ । सप्तम्या अलुगुक्तः पञ्चम्या अपि भवति । तथा कृदन्त उत्तरपदे ऽलुगुक्त स्तद्धितेऽपि भवति । अप्सु भवोऽप्सव्य इति । दिगादित्वाद् यत् । श्रीगुण इति (६।४।१४६) गुणः । वान्तो यि प्रत्यय इति (६।१।७८) वान्तादेशः । तदेवं सर्वत्र बहुलग्रहणेन सिद्धमिति । ब्राह्मणाच्छं-
सिन उपसंख्यानमित्यादि यदुक्तं यच्च वक्ष्यते ऽपो योनियन्मतुषु सप्तम्या अलुगित्यादि तत् सर्वं न वक्तव्यं भवतीति । यद्येवं स्लोकांशुक्त इत्याद्यपि सर्वमनेनैव सिद्धमिति पञ्चम्याः स्लोकादिभ्य इति (६।३।२) न वक्तव्यं भवति । सत्यमेतत् । अस्यैव प्रपञ्चार्थं तद् वेदितव्यम् । एवञ्च सति सुसं-
गृहीतं लक्ष्यमभवति । तथाचाह तएव विषयाः सुसंगृहीता भवन्ति येषां लक्षणं प्रपञ्चश्च ।

१५ । प्राष्टशरत्कालदिवां जे ।

प्राष्टषिज इति । सप्तम्यां जने डः (२।३।८७) । टेरिति (६।४।१४३) टिलोपः । उपपदमतिङिति (२।२।१८) समासः ।

१६ । विभाषा वर्षक्षरशरवरात् ।

१७ । घकालतनेषु कालनाम्नः ।

घ इति तरप्तमपो ग्रहणम् । काल इति कालवाचिनः शब्दस्य । तन इति । टुष्टुष्टुलोरनादेशस्य सतुट्कस्य । पूर्वाह्नेतरामिति । अह्नः पूर्वमिति विगृह्य पूर्वापरित्यादिनैकदेशिसमासः (२।२।१) । राजाहःसखिभ्यष्ट-

(C) “क्वचित् प्रवृत्तिः क्वचिदप्रवृत्तिः क्वचिद विभाषा क्वचिदन्यदेव ।

विधेर्विधानं बहुधा विलोक्य चतुर्विधं बाहुल्यं वदन्ति” ॥ १ ॥ इति ।

जिति (५।४।१८)टच् समासान्तः । अङ्गोऽङ्ग एतेभ्य (५।४।८८) इत्यङ्गादेशः ।
 अङ्गोऽदन्तादिति (८।४।७) णत्वम् । ऽस्मिंश्च पूर्वाह्णे अस्मिंश्च पूर्वाह्णे । अस्मिं-
 स्वनयो रतिशयेन पूर्वाह्णे पूर्वाह्णेतरे इति । द्विवचनेत्यादिना तरप् (५।३।५७) ।
 पूर्वाह्णेतमामिति । अतिशयनेत्यादिना (५।३।५५) तमप् । कृततद्धितस-
 मासाश्चेति (१।२।४६) प्रातिपदिकत्वे सति सुब्लुक् प्राप्तः पक्षे प्रतिषिध्यते ।
 पूर्वाह्णेतन इति पूर्वाह्णेतरे इत्यत्रार्थे विभाषा पूर्वाह्णापराह्णाभ्यामिति
 (४।३।२४) टुटुग्लौ तुङ्गागमश्च । युवोरनाकावित्यनादेशः (१।१।१) । रात्रित-
 रायामिति । अस्याञ्च रात्रावस्याञ्च रात्रावनयो रतिशयेन रात्राविति
 विग्रहः । ननुच प्रत्ययग्रहणे यस्मात् स विहितस्तदादेस्तदन्तस्येति (प, २४)
 तदन्तग्रहणं भवतीति घसंज्ञकप्रत्ययान्ते तनप्रत्ययान्ते चोत्तरपदे परतो-
 ऽसुगुदाहर्त्तव्यः । तत् कस्मात् प्रत्ययमात्रे स उदाहृत इत्याह उत्तरपदा-
 धिकार इत्यादि । कुतः पुनरेतदित्याह लेखग्रहणादित्यादि । हृदयस्य (६।४।५०)
 हृल्लेखयदणलासेष्वित्यत्राणो लेखशब्दस्य चाणन्तस्य भेदेनोपादानम् । तत्र
 यद्युत्तरपदाधिकारे प्रत्ययग्रहणे तदन्तविधिरिष्यते तदालेखग्रहणं न कुर्यात् ।
 अण्यग्रहणेनैव तदग्रहणस्य सिद्धत्वात् । क्रियते च । तस्माल्लेखग्रहणाद्
 विज्ञायत उत्तरपदाधिकारे प्रत्ययग्रहणे तदन्तविधिर्नेष्यत इति । तेनेति ।
 तदन्तविधेरिहानिष्टत्वेन । ताल इति न स्वरूपग्रहणमिति । नामग्रहणात् ।
 तस्य ह्येतदेव प्रयोजनम् ।

१८ । शयवासवासिष्कालात् ।

श्लेशय इति । अधिकरणे शेतैरित्यच् (३।२।१५) । ग्रामेवास इति ।
 वस्त्रनं वासः । भावे घञ् । ग्रामेवासीति । ताच्छौलिको णिनिः । व्रते वा ।
 पूर्वाह्णशय इति । ननुच स्वरूपग्रहणे सति कालशय इति प्रत्युदाहार्यम् ।
 नैवेदं स्वरूपग्रहणम् । किं तर्हि ? ह्यर्थग्रहणम् । अतएव वृत्तावुक्तम्
 अकालवाचिन इति । कथं पुनरर्थग्रहणं लभ्यते ? पूर्वसूत्रादिह नाम-
 ग्रहणानुवृत्तेः । यद्येवं तदा नार्थः कालग्रहणेन । कालनाम्न (६।३।१७) इत्येत-
 दनुवर्त्तिष्यते । तस्य च नञा सह सम्बन्धं करिष्यामः । कालनाम्नो नेति ।

तत्रायमर्थः । नेन्सिद्धबध्नातिषु चेत्यत्र (६।३।१८) नेति वक्तव्यं न भवति । नेत्येतदेव ह्यनुवर्त्तिष्यते । नैवं शक्यम् । न शयवासवासिष्वित्युच्यमाने ह्यलुक एवायं प्रतिषेधो विज्ञायेत । तस्यात्र विधेयतया प्रस्तुतत्वात् । तस्मात् कालस्यैव प्रतिषेधो यथा स्यादित्येवमर्थं कालग्रहणं कर्त्तव्यम् । वक्तव्यमिति व्याख्येय मित्यर्थः । व्याख्यानन्तु पूर्वमेव कृतम् ।

१९ । नेन्सिद्धबध्नातिषु च ।

तत्पुरुषे कृति बहुल मिति (६।३।१४) प्राप्तस्यालुकोऽयं प्रतिषेधः । इन्नन्तउत्तरपद इति । ननुचोत्तरपदाधिकारे प्रत्ययग्रहणे तदन्तविधिर्नेष्यत इति ज्ञापितमेतत् । तत् कथमिह तदन्तमुत्तरपदं गृह्यते ? सप्तम्याः परस्येन्प्रत्ययस्यासम्भवात् । द्विविध एव होन्प्रत्ययः कृत् तद्धितश्च । तत्र कृद् धातोरेवोत्पद्यत इति न सप्तम्याः परः सम्भवति । तद्धितोऽपि नैव कश्चित् सप्तमीसमर्थादुत्पद्यत इत्यसावपि नैवं सप्तम्याः परः सम्भवति । तस्मादिन्नन्तमेव गृह्यत इति युक्तमुक्तमेतत् । स्थण्डिलवर्त्तीति । व्रतइति (३।२।८०) णिनिः । उपपदमतिङिति (२।२।१८) समासः । साङ्काश्यसिद्ध इति । सिद्धशुष्केत्यादिना (२।१।४१) समासः । चक्रबद्ध इति बद्धशब्दो निष्ठान्तः । सप्तमीति योगविभागात् (२।१।४०) समासः । बन्धशब्देन चक्रबन्ध इति । सिद्धेत्यादिना (२।१।४१) समासः । तत् पचाद्यच् प्रत्ययान्तं द्रष्टव्यमिति । अथ बन्धइत्येतच्छब्दरूपं घञन्तं कस्मान्न गृह्यत इत्याह घञन्ते हीत्यादि ।

२० । स्थे च भाषाया ।

अयमपि तत्पुरुष इत्यादिना (६।३।१४) प्राप्तस्यालुकः प्रतिषेधः । समस्य इति । समे तिष्ठतीति कः । आतो लोप इटि चेत्याकारलोपः (६।४।६४) । कृष्णोऽस्याखरेष्ठा इति । स्थःक चेति (३।२।७७) क्तिप् प्रत्ययः ॥

२१ । षष्ठ्या आक्रोशे ।

चौरस्यकुलमिति । आक्रोशप्रतिपादनपरमेतत् । न त्वनेन तस्य सम्बन्धो विवक्षितः । वक्तव्य इति । व्याख्येय इत्यर्थः । व्याख्यानन्तु पूर्व-

मेव कृतम् । पश्यतोहर इति । पश्यत इति षष्ठी चानादर इति (२।३।३।८) षष्ठी । हरतीति हरः । पचाद्यच् । अमुष्येति । अदस स्थदाद्यत्वम् । अदसोऽसेर्दादु दो मङ्गल्यत्वमत्वे (८।२।६०) । उत्वस्यासिद्धत्वाट् टाडसिङ्गसा-
मिनात्स्या इति (७।१।१२) डसः स्यादेशः । तथामुष्यकुलिकेति । यथामुष्य-
पुन्निकेत्यत्र मनोज्ञादित्वाद्भुञ् तथात्रापीत्यर्थः । देवानांप्रिय इति ।
प्रीणातीति प्रियः । इगुपधज्ञाप्रोकिरः क (३।१।१३५) इति कप्रत्ययः ।
इयङादेशः । शुनःशेफ इति । श्वयुवमघोनामतद्धित इति (६।४।१३३)
संप्रसारणम् ।

२२ । पुत्रेऽन्यतरस्याम् ।

२३ । ऋतो विद्यायोनिःसम्बन्धेभ्यः ।

विद्या च योनिश्चेति विद्यायोनी । तत्कृतः सम्बन्धो येषां ते विद्या-
योनिःसम्बन्धाः । कृतशब्दस्य वृत्तावप्रयोगः । गम्यमानार्थत्वात् । यथा गुड-
धाना इत्यत्र मिश्रशब्दस्य । ऋतो विद्यायोनिःसम्बन्धेभ्यस्तत्पूर्वोत्तरपद-
ग्रहणं कर्त्तव्यमिति । तदित्यनेन विद्यायोनिःसम्बन्धा उभयेऽपि निर्दिश्यन्ते ।
तेषां पूर्वपदभूतानामुत्तरपदभूतानाञ्च ग्रहणं कर्त्तव्यम् । गृह्यते येन
तद् ग्रहणम् । येन ते गृह्यन्ते तादृशं व्याख्यानं कर्त्तव्यमित्यर्थः । किं पुन
स्तद् व्याख्यानम् ? किमर्थं तत् कर्त्तव्यमित्याह विद्यायोनिवाचिन्येवेत्यादि ।
तदेदं व्याख्यानम् । इहेङ्गितेनोन्मिषितेन महता सूत्रप्रबन्धेनाचार्याणा-
मभिप्राया लक्ष्यन्ते । ऋतो विद्यायोनिःसम्बन्धेभ्य इत्येष महान् सूत्रप्रबन्धः ।
यदि ह्यविद्यायोनिःसम्बन्धवाचिन्युत्तरपदेऽलुगभीष्टः स्यादेवं सत्यविद्यायोनि-
सम्बन्धादित्येवं ब्रूयात् । अथवा सम्बन्धग्रहणमपि न कुर्यात् । नहि
किञ्चिद्वृत्कारान्तं विद्यावाचि योनिवाचि वाऽसम्बन्धमस्ति । तत्रान्तरेणापि
सम्बन्धग्रहणं विद्यायोनिःसम्बन्धवाचिन इति विज्ञास्यते । तत् किं सम्बन्ध-
ग्रहणेन ? तदेतस्मान्महतः सूत्रप्रबन्धाद्विद्यायोनिःसम्बन्धवाचिन्युत्तरपद आचार्य-
स्यायमलुगभीष्ट इति लक्ष्यत इति । होतुरिति । ऋत उदित्युत्त्वम्
(६।१।१११) । रपरत्वम् । रात् सस्य इति सकारलोपः (८।२।२४) ।

२४ । विभाषा स्वसृपत्योः ।

२५ । आनङ् ऋतो इन्द्रे ।

ऋकारान्तानां विद्यायोनिस्सम्बन्धवाचिनां यो इन्द्र इत्यादि । अथ ऋकारान्तस्य इन्द्र आनङ् भवतीत्येवं कस्मान्न विज्ञायते ? अशक्यमेवं विज्ञा-
तुम् । इहापि प्रसज्येत पितृपितामहाविति । उकारोऽन्यादेशार्थः ।
इह हि वर्णानां सुपदेशः कार्यार्थः श्रवणार्थो वेति । नकारश्चायं न क्वचिच्-
श्रूयते । सर्वत्रैव ह्यस्य नलोपः प्रातिपदिकान्तस्येति (८।२।७) लोपेन भवि-
तव्यम् । नापि किञ्चित् कार्यमस्योपलभ्यते । तत् किमर्थं नकारस्योच्चारण-
मित्याह नकारोच्चारण मित्यादि । असति नकार ऋकारस्य स्थानेऽणोव
शिष्यते । ततश्चोरण् रपर (१।१।५१) इति रपरत्वं स्यात् । नकारे तु
सति नायमणोव शिष्यते । अपित्वण् चानङ् चेति न भवति रपरत्वप्रसङ्गः ।
नहि यत्राण् अनण् चेति शिष्यते तत्र रपरत्वं भवति । यथा सुधातुरकङ्
चेति (४।१।८७) सौधातकिरित्यत्र । तस्मादत्र रपरत्वनिवृत्त्यर्थं नकारो-
च्चारणम् । अथ पितापुत्री मातापुत्री इत्यत्र कथमानङादेशः । नञ्चत्र
ऋकारान्तानां इन्द्र इत्याह पुत्र इत्यत्रानुवर्त्तत इति । पुत्रेऽ (६।३।२२)
न्यतरस्यामित्यतः पुत्र इत्येतदत्रानुवर्त्तत इत्यभिप्रायः । यदि तु पुत्र
इत्यनुवर्त्तते तदा विभाषा स्वसृपत्योरित्यत्र पुत्रे (६।३।२४) ऽपि विभाषा
प्राप्नोति । नैष दोषः । मण्डूकश्रुतिन्यायेन तदनुवर्त्तते । अतएवात्रेत्युक्तं तत्रै-
वानुवर्त्तते । न पूर्वत्वेति प्रतिपादनार्थम् । नन्वेवमपि पुत्रशब्द उत्तरपदे
पूर्वपदमात्रस्यानङ् प्राप्नोति । कार्य्यिणेहानिर्देशादुत्तरपदशब्देन च पूर्वपद-
मात्रस्याक्षिप्तत्वात् । न च शक्यते वक्तुम् ऋत इति वचनादृकारस्य
भविष्यतीति । तस्मादेकमिह ऋत इति वचनं इन्द्रस्य विशेषणम् । न
कार्य्यिण इत्याह ऋत इति चेति । अत्रानुवर्त्तत इति सम्बन्धः । ऋतो
विद्यायोनिस्सम्बन्धेभ्य इत्यतः ऋत इत्यनुवर्त्तते । तत् कार्य्यिणो विशेषणं
भविष्यति । ऋतु तत् पञ्चमीनिर्दिष्टम् । षष्ठीनिर्दिष्टेन चेहार्थः । नैष
दोषः । पुत्र इत्येषा सप्तमी ऋत इत्यस्याः पञ्चम्याः षष्ठीत्वं प्रकल्पयिष्यति ।

तस्मिन्निति निर्दिष्टे पूर्वस्येति (१।१।६६) । नन्वेवमपि विरोधः । तथाहि यदि पुत्रशब्द उत्तरपदं कथं तदा ऋकारान्तानां द्वन्द्वः । अथ ऋकारान्तानां द्वन्द्वो न तर्हि पुत्रशब्द उत्तरपदमिति । नैतदस्ति । अन्यएव हि स द्वन्द्वो यस्य ऋत इत्येतद् विशेषणम् । अन्यश्च स यस्य पुत्रशब्द उत्तरपदमिति कोऽत्र विरोधः ।

२६ । देवताद्वन्द्वे च ।

अनृकारार्थमविद्यायोनिसम्बन्धार्थञ्च वचनम् । ननुचानङृतो द्वन्द्वइत्यतो (६।३।२५) द्वन्द्वग्रहणं मनुवर्त्तत एव । तत् किमर्थमिह पुनर्द्वन्द्वग्रहणमित्याह द्वन्द्व इत्यनुवर्त्तमान इत्यादि । पूर्वकं हि द्वन्द्वग्रहणं समासविशेषप्रतिपत्त्यर्थम् । इदन्तु प्रसिद्धसाहचर्यार्थम् । येषां लोके वेदे च प्रसिद्धं साहचर्यमेषां पुनः परिग्रहो यथा स्यादित्येवमर्थम् । अथ क्रियमाणेऽपि पुनर्द्वन्द्वग्रहणे कथमयमर्थो लभ्यत इत्याह अत्यन्तसहचरित इत्यादि । द्वन्द्वं (८।१।१५) रहस्यमर्यादावचनव्युत्क्रमेत्येदमुच्यते । अत्यन्त सहचरिते लोकविज्ञाते द्वन्द्वमित्येतन्निपात्यत इति । तेनायमर्थो लभ्यत इति दर्शयति । वेदे च ये सहवापनिर्दिष्टा (D) इति । सहवापः सहदानं तत्र निर्दिष्टाः । सहवापनिर्दिष्टाः । के पुनरेकहविःसम्बन्धिनः । य एकं ह्यमानं हविः प्रति संप्रदानत्वेन निर्दिष्टा एकत्र मन्त्रे इन्द्रावरुणाभ्यां छागं हविर् निर्वपामीत्यादौ ते वेदितव्याः । उभयत्वेत्यादि । पूर्वपदत्वे उत्तरपदत्वे च सति वायोरानङादेशस्य प्रतिषेधो वक्तव्यो व्याख्येयः । तत्वेदं व्याख्यानम् । विभाषा स्वसृपत्यो (६।३।२४) रित्यतो विभाषाग्रहणं मनुवर्त्तते । सा च व्यवस्थित-विभाषा । तेन वायोरुत्तरपदत्वे पूर्वपदत्वे च सति न भविष्यतीति ॥

२७ । ईदग्नेः सोमवरुणयोः ।

आनङादेशापवादोऽयमीकारो विधीयते । तकार उच्चारणार्थः ।

२८ । इहृह्वौ ।

अग्नेरित्यनुवर्त्तते । देवताद्वन्द्व इति च । सोमवरुणयोरिति निवृत्तम् ।

(D) In the printed काशिका the reading is “ये च सहभावेन निर्दिष्टाः ।” सहवापः सहनिर्वापः सहदानमित्यर्थः ।

वृद्धिशब्देन साहचर्यात् कृतवृद्धुत्तरपदं गृह्यते । अतएवाह कृतवृद्धावुत्तर-
पद इति । आग्निवारुणीति । औत्सर्गिकेऽणि कृते टिड्ढाणजिति (४।१।१५)
डोप् । अत्रापि तकार उच्चारणार्थः ।

२६ । दिवो द्यावा ।

देवताद्वन्द्व उत्तरपद इति । देवताद्वन्द्वे यदुत्तरपदं तत्र परतद्वत्यर्थः ।

३० । दिवसश्च पृथिव्याम् ।

आनङोऽपवादः । अथाकारः किमर्थमुच्चार्यते ? सकारस्येत्संज्ञापरि-
त्राणार्थं इति चेत् ? न । प्रयोजनाभावादेवेत्संज्ञा न भविष्यतीत्याह
अकारोच्चारणमित्यादि । असति ह्यकारेऽन्तर्वर्त्तिनीं विभक्तिमाश्रित्य पद-
संज्ञायां सत्यां सकारस्य ससजुषोरुरिति (८।२।६६) कृत्वं विकारः स्यात् ।
तस्यापि खरवसानयोर्विसर्जनीयः (८।३।१६) । तस्यापि कुपोः + क - पो
(८।३।३७)चेतुःप्रधानीयः स्यात् । अकारस्योच्चारणे तु सति न भवति । कथम् ?
अकारस्योच्चारणेन यद् विकृतस्य सकारस्योपादानं तस्यैतदेव प्रयोजनम् ।
अविकृतस्यास्य प्रयोगो यथा स्यादिति ? द्यावा दिवसमित्यादिकम् । वाक्य
मेतत् । इहच सूत्रे द्वन्द्वग्रहणं मुत्तरपदग्रहणञ्चानुवर्त्तते । तेन द्यावा
इत्ययमादेशो वाक्ये न प्राप्नोतीत्याह कथमित्यादि । कर्त्तव्योऽत्र यत्न इति ।
तत्रायं यत्नः । तत्पुरुषे कृति बहुलमित्यतो (६।३।१४) बहुलग्रहणं मनु-
वर्त्तते । तेन द्यावा इत्ययमादेशश्चन्द्रसि वाक्येऽपि भविष्यतीति (E) । अथवा
चकारोऽत्र क्रियते । तस्यानुक्तसमुच्चयार्थत्वाद्भविष्यति । द्यावाशब्दस्तु स्वरित-
त्वादेवानुवर्त्तिष्यत इति नार्थस्तदनुकर्षणार्थेण चकारेण । अथवा दिवशब्देन
समानार्थो द्यावाशब्दः प्रकृत्यन्तरमस्ति । तस्माद्यं प्रयोगः । आदेशवचनं तु
दिवःप्रयोगनिवृत्त्यर्थमिति ।

३१ । उषासोषसः ।

आनङोऽपवाद इति । एवमुत्तरावपि योगौ । उषासानक्तमिति ।

उषाश्च नक्तश्चेति विग्रहः ।

(E) “द्यावा चिदस्मै पृथिवी नमेते ।” इति मूलोद्धृतेयमृक् गार्त्तसमदौ । “दृष्टानुविधिश्चन्द्रसी-
त्येषोऽत्र यत्न” इति तु मिश्रः ।

३२ । मातरपितरावुद्दीचाम् ।

३३ । पितरामातरा च च्छन्दसि ।

३४ । स्त्रियाः पुंवद् भाषितपुंस्कादनूङ् समानाधिकरणे स्त्रियामपूरणीप्रियादिषु ।

अत्र त्रयः पक्षाः सम्भाव्यन्ते । स्त्रिया इति । स्त्रीशब्देन प्रत्ययग्रहणं वा । अर्थग्रहणं वा । शब्दग्रहणं वेति । तत्र यदि स्त्रिया इति स्त्रीप्रत्ययग्रहणं स्वर्थ्यते तदा स्वरितेनाधिकारावगतिर्भवतीति (१।३।११) स्त्र्यधिकारविहिताः प्रत्यया गृह्यन्ते यथा गोस्त्रियोरुपसर्जनस्येत्यत्र (१।२।४८) । अथ तु स्त्रीत्यनेन स्त्रीत्वविशिष्टं द्रव्यमभिधीयते तदार्थग्रहणम् । यदि तु स्त्र्यर्थवाची शब्दः स्त्रीत्यनेनोच्यते तदा शब्दग्रहणम् । तन्नात्यपक्षेऽयं सूत्रार्थः । भाषितपुंस्कात् परः स्त्रीप्रत्ययोऽनूङ् उत्तरपदे पुंवद्भवति । निवर्त्तत इति यावत् । तदा स्त्रिया इति प्रथमार्थे षष्ठी । कथं पुनः पुंवदित्यनेन स्त्रीप्रत्ययस्य निवृत्तिः शक्यते विज्ञातुम् ? भवतीति वाक्यशेषाध्याहारात् । अत्र च पक्षे पट्वी भार्या-स्येति पटुभार्य इत्यत्र स्त्रीप्रत्ययनिवृत्तेरुत्तरपदनिमित्तायाः पूर्वस्मिन् यणादेशे विधातव्ये सत्यचः परस्मिन् पूर्वविधा (१।१।५७) इति स्थानिवद्भावे सति यणादेशः स्यात् । इह च गार्ग्यो हृन्दारिका गर्गहृन्दारिका इत्यत्र तद्राजस्य बहुषु तेनैवास्त्रिया (२।४।६२) मित्यनुवर्त्तमाने यजजोश्चेति (२।४।६४) यजो लुङ् न प्राप्नोति । पुंवद्भावेन हि स्त्रीप्रत्ययस्य निवृत्तिः क्रियते । नत्वर्थस्य स्त्रीत्वस्य । ततश्चार्थस्यानिवर्त्तितत्वात् केन पुनर्यच् न श्रूयतेत्येवमादयः प्रत्ययपक्षे दोषा भाष्ये विस्तरेणोक्ताः । इह चातिग्रन्थविस्तरभयान्नोच्यन्ते । अर्थपक्षे तूत्तरपदे परतो भाषितपुंस्कास्यानूङ् प्रत्ययान्तस्य स्त्रीशब्दस्य योऽर्थस्तस्य पुमर्थोऽतिदिश्यते । भाषितपुंस्कादिति पञ्चमी षष्ठ्यर्थे । स्त्र्यर्थः पुंवद्भवतीति । पुमर्थे चातिदिष्टे तद्वचनः शब्दः प्रवर्त्तते । अत्र पक्षे खित्यनव्ययस्येति (६।३।६६) ऋस्त्वस्यास्य च पुंवद्भावस्य विप्रतिषेधो न प्राप्नोति । भिन्नविषयत्वात् । तथाहि शब्दस्य ऋस्त्वम् । अर्थस्य पुंवद्भावः । ततश्च कालिम्बन्त्येत्यत्र विप्रतिषेधे परं कार्यमिति (१।४।२) ऋस्त्वं न प्राप्नोति । इष्यते च विप्रतिषेधः । तथाहि पुंवद्भावस्यावकाशो यत्र

खिन्दन्तमुत्तरपदं नास्ति दर्शनीयभार्य्य इति । ऋस्वस्यावकाशो यत्र पुंवज्ञावो नास्ति कालिन्नान्यः पुमानिति । कालिन्नान्या स्त्रीत्यलोभयं प्राप्नोति । तत्र परत्वाद् ऋस्वत्वं भवति । तदेवमाद्ययोः पक्षयोर्दोषवत्तां मन्यमान स्तृतीयं पक्षमाश्रित्याह भाषितः पुमान् येनेत्यादि । यो ह्यविशेषेण कचिद् भाषित-पुंस्कः शब्दः स इहाश्रीयेत तदा द्रोणीभार्य्य इत्यत्रापि पुंवज्ञावः स्यादिति मनसि कृत्वाह समानायामाकृतावित्यादि । एकस्मिन् प्रवृत्तिनिमित्त इत्यनेन समानायामाकृतावित्यस्यार्थं विस्पष्टीकरोति । आक्रियते गृह्यते परिच्छिद्यते येनार्थस्तच् शब्दस्य प्रवृत्तिनिमित्तं जात्यादिक मिहाकृतिशब्दे-नोच्यते । भाषितपुंस्कादित्येतावतुक्ते समानाया माकृतावित्येष विशेषो न शक्यो लभ्यमित्यभिप्रायेणाह तदेतदेवमित्यादि । तदिति वाक्योपन्यासे । एतस्य वचनस्यार्थरूपमेवंप्रकारम् । कथं भवति ? नैवं कथञ्चिदित्यर्थः । यदि भाषितपुंस्कशब्दस्य बहुव्रीहेः शब्दोऽन्यपदार्थत्वेनाश्रीयेत भाषितः पुमान् येन शब्देन स भाषितपुंस्कःशब्द इति तदा समानायामाकृतावित्येष विशेषो न लभ्यते । सर्व एव हि शब्दः कचिदाकृतौ पुमांसं भाषित्वा-ऽकृत्यन्तरे स्त्रियं भाषत इति कृत्वा । अर्थे त्वन्यपदार्थत्वेनाश्रीयमाणे लभ्यत एव इत्येष विशेष इत्यालोच्याह भाषितः पुमान् यस्मिन्नर्थ इत्यादि । शब्दस्य यत् प्रवृत्तिनिमित्तं जात्यादिकं तदन्यपदार्थः । केन पुनः शब्देन तत्र भाषितः पुमान् ? प्रत्यासत्ते र्यत् तस्य प्रवृत्तिनिमित्तं तेनैवेति (F) विज्ञायते । अन्यथाहि भाषितपुंस्कग्रहणमनर्थकं स्यात् । व्यवच्छेद्या-भावात् । सर्वत्रैवाभिधेयेऽर्थे येन केनचिच् शब्देन पुमान् भाष्यते । अन्ततोऽर्थशब्देनापि तस्यार्थस्य भाषितपुंस्कस्य यः प्रतिपादकः शब्दः सोऽप्यभिधेयधर्मस्याभिधान उपचाराद् भाषितपुंस्क इत्युच्यते । स पुनः प्रत्यासत्तेर्यस्य योऽर्थः प्रवृत्तिनिमित्तं तत्र येन पुमान् भाषित इति स एव वेदितव्यः । यश्च भाषितपुंस्कस्य प्रवृत्तिनिमित्तस्य वाचकः स नियोगत एकस्मिन् प्रवृत्तिनिमित्ते पुमांसं भाषित्वा स्त्रियं भाषते । यथा मूलोदा-हरणेषु दर्शनीयादयः शब्दा इति । सामर्थ्याद् येन शब्देन समानायामाकृतौ

(F) प्रत्यासत्तेर्यस्य तत् प्रवृत्तिनिमित्तं तत्र तेनैवेति is the reading in the MS. X.

पुमान् भाषित इत्येष विशेषो लभ्यते । अनूडिति । यद्ययं पर्युदासः स्यात्
जडोऽन्योऽनूडिति ततो नञिवयुक्तन्यायेन (पृ ७५) तत्सदृशानां टावादीनां
प्रत्ययानां ग्रहणे सति तदन्तस्यैव पुंवद्भावः स्यात् । ऐङ्विङ् हन्दारिका
दारदहन्दारिकेत्यत्र न स्यात् । इङ्विङोऽपत्यं स्त्रीति जनपदशब्दात् (४।१।१६८)
क्षत्रियादजित्यञ्प्रत्ययः । दरदोऽपत्यमिति इङ्मगधेत्यादिनाम् (१।१।१७०)
तयोरतश्चेति (४।१।१७१) लुक् । तत इङ्विट् चासौ हन्दारिका चेति ।
दरच्चासौ हन्दारिका चेति हन्दारकनागकुञ्जरैरिति (२।१।६२) समासः ।
तत्वेदानीं पुंवत्कर्मधारयेत्यादिना (६।३।४४) पुंवद्भावो न प्राप्नोति । जङ्-
सदृशप्रत्ययान्तराभावात् । ततश्चेङ्विट्शब्दस्यैङ्विङ्शब्दो दरच्छब्दस्य
दारदशब्दो न स्यात् । प्रसज्यप्रतिषेधे सति तु भवति । अत्राप्युडभावस्य
भावादित्यालोच्य प्रसज्यप्रतिषेधोऽयमिति दर्शयन्नाह जडोऽभावोऽनूडिति ।
भाषितपुंस्कादनूडिति । यद्ययमसमासः स्यान् न बहुव्रीहि स्तदायमर्थः
स्यात् । भाषितपुंस्कादुत्तरस्याविद्यमानोडः स्वरार्थवृत्तेः शब्दस्योत्तरपदे
परतः पुंवद्भवतीति । एवञ्च सति यथाभूतार्थवाची स्त्रीशब्द स्तथा-
भूतार्थवाच्चेव पुंशब्दस्यादेशो भवतीति सामर्थ्यादुक्तं भवति । ततश्चानिष्ट-
प्रसङ्गः । अङ्गारका नाम शकुनयः । तेषां कालिका नाम स्त्रियः । तत
एताश्च कालिकाहन्दारिकाश्चेति समासे कृते सत्येतच्छब्दो भाषितपुंस्क इति
तस्मादुत्तरस्य कालिकाशब्दस्यानूडोऽर्थतोऽन्तरतमोऽङ्गारकशब्दः पुंशब्दादेशः
प्रसज्येत । अन्यस्यान्तरतमस्याभावात् । ततश्चैतदङ्गारकहन्दारिका इति हि
स्यात् । एतत् कालिकाहन्दारिका इतीष्यते । बहुव्रीहौ तु सत्यनिष्टप्रसङ्गो
न भवति । तत्रहि भाषितपुंस्कस्य शब्दस्यानूडः पुंवद्भावेन भवितव्यम् ।
नच कालिकाशब्दो भाषितपुंस्क इत्येतत् सर्वमालोच्य बहुव्रीहिरयमिति
दर्शयन्नाह भाषितपुंस्कादनूड् यस्मिन् स्त्रीशब्द इति । यदि बहुव्रीहि-
रयमित्येवं सति सुपो धातुप्रातिपादिकयोरिति (२।४।७१) पञ्चम्या
लुक् प्राप्नोति । अत आह अलुङ् निपातनादित्यादि । ननुचालौकिकत्वा-
दस्य वाक्यस्य निपातनादित्ययमपरीहारः । निपातनं हि लौकिकं भवति ।
तर्ह्येवं लुकाप्यत्र न भाव्यम् । अथ लुग् भविष्यतीत्येवावसीयते ऽलुगपि

भवतीत्यवसीयताम् । दर्शनीयभार्य्य इति । दर्शनीया भार्य्यास्येति बहुव्रीहिः । गोस्त्रियोरुपसर्जनस्येति (१।२।४८) ऋस्त्वमुत्तरपदस्य । दर्शनीयत्वं नामात्र सामान्ये विशेषो दर्शनीयशब्दस्य प्रवृत्तिनिमित्तम् । तमेकमेवार्थमुपादायासौ पुंसि स्त्रियाञ्च वर्त्तते । दर्शनीयो देवदत्तः । दर्शनीया भार्य्येति । तस्मात् समानाया माकृतौ दर्शनीयशब्दो भाषितपुंस्को भवति । स्त्रियाञ्च वर्त्तते । नचास्मादूङ् । अतो भार्य्याशब्दे स्त्रीलिङ्ग उत्तरपदेऽस्य स्त्रीशब्दस्य पुंशब्दस्यैव रूपं भवति । एवं श्लक्ष्णचूड इत्यादावपि योजनीयम् । ग्रामणिदृष्टिरिति । अत्र सर्वमस्ति । नतु ग्रामणीशब्दः स्त्रियां वर्त्तते । किं तर्हि ? नपुंसक इति न भवति पुंवद्भावः । द्रोणीभार्य्य इति । द्रोणशब्देन भाषितः पुमान् । नतु समाने प्रवृत्तिनिमित्ते । यस्मात् परिमाणविशेषं प्रवृत्तिनिमित्तमुपादाय पुंसि परिमाणिनि वर्त्तते । जातिविशेषं तूपादाय स्त्रियां गवादभ्यां वर्त्तते । यत्र गावोऽदन्ति सा गवादनी द्रोणीशब्देनोच्यते । तस्मान्न द्रोणशब्दः समानायामाकृतौ भाषितपुंस्कः । कथमित्यादि । यदि समानायामाकृतौ यो भाषितपुंस्कस्तस्य पुंवद्भाव उच्यत एवञ्च गर्भिभार्य्य इत्यादौ पुंवद्भावो न प्राप्नोति । गर्भप्रभृतीनां शब्दानां भिन्नायामाकृतौ भाषितपुंस्कत्वादित्यभिप्रायः । अनवयवभूतान्तर्वर्त्तिवस्तुविशेषसम्बन्धे हि मति स्त्री गर्भिणीत्युच्यते । व्रीहिस्त्वन्तर्वर्त्त्यवयवस्तु विशेषसम्बन्धे सति गर्भीत्युच्यते । तस्मात् पुंसि स्त्रियाञ्च वर्त्तमानस्य गर्भिणशब्दस्य प्रवृत्तिनिमित्तं भिद्यते । प्रसूतप्रजातशब्दयोरपि प्रवृत्तिनिमित्तं क्रियाकृतिभिन्ना । स्त्रियां हि वर्त्तमानौ तौ गर्भविमोक्षणं प्रवृत्तिनिमित्तमुपादाय वर्त्तते । पुंसि तु गर्भाधानम् । कर्त्तव्योऽत्र प्रयत्न इति । केचिद्व्याचक्षत उपसंख्यानं कर्त्तव्यमिति । अपरे पुनराहुः स्त्रियाः पुंवदिति योगविभागः कर्त्तव्यः । अथवा कर्त्तव्योऽत्र प्रयत्न इत्यनेनेदं दर्शयति । यद्यपि स्त्रियां व्रीहौ च गर्भत्वभेदस्तथापि स नाश्रयितव्यः । यत् तु तत्रावयवानवयवभेदमुत्सृज्य सामान्येनान्तर्वर्त्तिवस्तुविशेषसम्बन्धमात्रं तदेवाश्रयितव्यम् । अतस्तदपेक्षया स्त्रियां व्रीहौ च वर्त्तमानस्य गर्भिणशब्दस्य तुल्यमेव प्रवृत्तिनिमित्तमिति । एवं प्रसूतप्रजातशब्दयोरप्यपत्याधानविमोक्षणभेदं त्यक्त्वा ऽयं मपत्य-

वानियमपत्यवतीत्यपत्यवत्सम्बन्धमात्र माश्रितमित्येतद्व्याख्यानमिति प्रयत्नः कर्त्तव्य इति । ब्रह्मबन्धुभार्य्य इति । ब्रह्मबन्धुशब्दादूढुत (४।१।६६) इत्यूङ् । कल्याणीपञ्चमा इति । अप् पूरणीप्रमाण्योरित्यप्समासान्तः (५।४।११६) । पञ्चानां पूरणीति डट् । तस्य नान्तादसंख्ययादेर्मट् (५।२।४८) । ततष्टिङ् ङाणञिति (४।१।१५) ङीपि कृते पञ्चमी भवति । प्रधानपूरणीग्रहणं कर्त्तव्यमिति । प्रधानं पूरणी गृह्यते येन व्याख्यानेन तद्व्याख्यानं प्रधानपूरणीग्रहणम् । तत् कर्त्तव्यम् । प्रधानं या पूरणी तस्यां प्रतिषेधो यथा स्यात् । अप्रधानभूतायां तस्यां मा भूदिति । तत्रेदं व्याख्यानम् । इह इन्द्रे घीति (२।२। २) प्रियादि शब्दस्य पूर्वनिपाते प्राप्ते परनिपातलक्षणव्यभिचारचिह्नेन सूचितं व्यभिचार्य्यं प्रतिषेधः । कचिदेव वर्त्तते । न सर्व्वत्रेति । तेन यत्रैव प्रधानभूता पूरणी तत्रैव भवति । नान्यत्रेति । तेन यत्रासौ भवति तत्र तस्या एव प्रधानभूताया पूरण्या ग्रहणं युक्तम् । क्व पुनः पूरण्याः प्राधान्यम् ? यत्र तस्याः समासेऽभिधेयत्वेनान्तर्भावः यथानन्तरोक्तप्रत्युदाहरणे । तत्र ह्यवयवेन विग्रहः । समुदायस्त्ववयवभेदादभिन्नः । समासार्थ एव । तत्रेति । यथैवं प्रथमा द्वितीया तृतीया चतुर्थी चाभिधीयते तथा पञ्चम्यपि । कल्याणपञ्चमीकः पञ्च इति । अत्र तु तिरोहितावयवभेदः पञ्च एवान्यपदार्थः प्रधानम् । पञ्चमी तु रात्रिः । अस्मिन् पक्षेऽन्यपदार्थेऽनुमेयैव । नत्वभिधेया । यथा वृक्षशब्दे मूलादयः । तत स्तद्वदयमप्यनभिधेयत्वादर्थोऽप्रधानम् । अथाप् समासान्तः कस्मान्न भवतीत्याह अप् पूरणीप्रमाण्योरित्यादि । अथ वृद्धभक्तिः शोभनभक्तिरित्यादौ कथं पुंवद्भावः ? यावता प्रियादित्वात् प्रतिषेधेन भवितव्यमित्याह वृद्धभक्तिरित्येवमादिष्वित्यादि । अस्त्रीवाचिनः पूर्वपदस्य विवक्षितत्वाद् वृद्धभक्तिरित्येवमादि लक्ष्यं सिद्धमित्येवं समाधेयम् । द्वेष्यं परिहर्त्तव्यमित्यर्थः । वृद्धशब्दोऽत्रादाट्यनिवृत्तिपरः प्रयुक्तः । अत्रादाट्यनिवृत्तिपरायां चीदनायां लिङ्गविशेषोपादानमनुपकारकमेवेति । अतः स्त्रीत्वमिह न विवक्षितम् । तस्मादस्त्रीलिङ्गस्य वृद्धशब्दस्यायं प्रयोग इत्यभिप्रायः ।

३५ । तसिलादिष्वानुक्तम् ।

अनुत्तरपदार्थोऽयमारम्भः । तत इति । पञ्चम्या तसिल् । तस्य प्राग-

दिशो विभक्तिरिति (५।३।१) विभक्तिसंज्ञकत्वात् त्यदाद्यत्वम् । टाप् ।
 अनेन पुंवङ्गावः(G) । तत्रेति । सप्तम्यास्त्रल् (५।३।१०) । शेषं पूर्ववत् ।
 तसिलादिष्वित्यादि । तसिलादिष्वकत्वसुच इत्युच्यमाने तसिलादिष्वनन्त-
 भूतेष्वपि क्वचित् पुंवङ्गाव इष्यते । स न प्राप्नोति । तत्रान्तभूतेऽपि
 क्वचिन्नेष्यते । एवं सत्यनिष्टमपि प्राप्नोति । तस्मात् परिगणनं कर्त्तव्यम् ।
 तत्र तत्सोरुदाहरणमुक्तम् । शेषाणां तूच्यते । इयं पट्वी । इयं पट्वी ।
 इयमनयो रतिशयेन पट्वी । द्विवचनेत्यादिना (५।३।५७) तरप् । पटुतरा(H) ।
 इयमासामतिशयेन पट्वी । अतिशयनेत्यादिना (५।३।५५) तमप् । पटुतमा ।
 पट्वी भूतपूर्वा । भूतपूर्वं चरट् (५।३।५३) । ङीप् । पटुचरी । पट्वीप्रकारा ।
 प्रकारवचने जातीयर् (५।३।६८) । पटुजातीया । ईषदसमाप्ता पट्वी ।
 ईषदसमाप्तौ कल्पन्देश्यदेशीयरः (५।३।६७) । पटुकल्पा । पटुदेश्या (I) ।
 पटुदेशीया । प्रशस्ता पट्वी । प्रशंसायां रूपप् (५।३।६६) । पटुरूपा । याप्या
 पट्वी । याप्ये पाशप् (५।३।४७) । पटुपाशा । अजायै हिता । अजाविभ्यां
 (५।१।८) थ्यन् । अजथ्या । थंस्तसिलादिभ्यः पूर्वं पठ्यते । सर्वप्रकारैः सर्वथा ।
 प्रकारवचने थाल् (५।३।२३) । तस्यां रात्रौ तदा । सर्वकान्यकियत्तदः
 काले दा (५।३।१५) । अस्यां रात्रौ एतर्हि । इदमो हिल् । तत्रेदम एतेतौ
 रथोरित्येतादेशः (५।३।४) प्रशस्ता वृक्ती वृकतिः । प्रशस्ता ज्येष्ठा ज्येष्ठ-
 तातिः । वृकज्येष्ठाभ्यां तिल् तातिलौचच्छन्दसीति (५।४।४१) तिल्तातिलौ ।
 एतौ च कत्वसुचः परौ पठ्येते । तसिलादिषु परिगणनं कर्त्तव्यमिति
 भाष्यकारस्य मतमेतत् । नतु सूत्रकारस्य । नचासति परिगणने किञ्चि-
 दनिष्टमापद्यते । येषु हि तसिलादिष्वनन्तभूतेषु पुंवङ्गाव इष्यते तेषूत्तरसूत्रे
 चकारस्यानुक्तसमुच्चयार्थत्वाद् भविष्यति । येषु तसिलादिष्वनन्तभूतेषु नेष्यते

(G) तत्सर्वत्रेत्याद्युदाहरणं तु दिङ्मात्रप्रदर्शनार्थम् । सर्वनाम्नो वृत्तिमात्रे पुंवङ्गाव इति भाष्यकार-
 व्यवस्थयेव तस्य पुंवङ्गावसिद्धेः । बहुतः । बहुव । बहुषेत्यादिकं तूदाहृत्यम् ।

(H) पटुतरा पटुतमेत्यत्रापि घरूपकत्वचलेत्यादिना (६।३।४३) वक्ष्यमाणऋत्त्रल् परत्वात् पुंवङ्गाव
 बाधते । तेन पटितरा पटितमेति रूपम् । उदाहरणं तु दर्शनीयतरा दर्शनीयतमेत्यादि ।

(I) देश्यतातिलोःपरिगणनाभावाच्चायं नच ज्येष्ठतातिरित्युदाहरणं सङ्गतम् ॥

तत्र न कोपधाया इति (६।३।३३) नेति योगविभागात् भविष्यतीति । दोषः
 स्वस्वपि परिगणने । दरच्छब्दात् कप्रत्यये कृते दारदिकेत्यत्र पुंवज्ञावो न
 प्राप्नोति । कप्रत्ययस्यापरिगणितत्वात् । शसि बह्वल्पार्थस्येति । शसि
 प्रत्यये परतः बह्वर्थस्याल्पार्थस्य च पुंवज्ञावो वक्तव्यो व्याख्येय इत्यर्थः ।
 व्याख्यानन्तु तस्यैव चकारस्यानुक्तसमुच्चयार्थत्वमाश्रित्य कर्त्तव्यम् । भस्याढे
 तद्धित इत्यादि । हास्तिकमिति । अचित्तहस्तिधेनोष्ठगिति (४।२।४७) ठक् ।
 यद्यत्र पुंवज्ञावो न स्यात् तदा यस्येतीकारलोपे कृते (६।४।१४८) तस्याचः
 परस्मिन् पूर्वविधाविति (१।१।५७) स्थानिवद्भावात् न स्तद्धित इति (६।४।१४४)
 टिलोपो न स्यात् । पुंवज्ञावे तु सति हस्तिशब्द एवार्थं भवति । ननुच
 टक्छसोरित्यनेनैवात्र सिध्यति पुंवज्ञावः । न सिध्यति । छसा साहचर्याद्
 भवतु छक्छसो रित्यनेनैव (४।२।११५) विहितस्य तत्र ठको ग्रहणात् । न
 सर्वस्य । कथमित्यादि । यदि च ढे परतः पुंवज्ञावस्य प्रतिषेधः क्रियते
 तदाग्नायी देवतास्येत्यग्नेर्ढगिति (४।२।३३) ठकि कृत आग्नायेय इति
 भवितव्यम् । तत् कथमाग्नेय इति भवतीत्यभिप्रायः । अग्नेः स्त्रीत्यस्यां
 विवक्षायां वृषाकप्यग्निकुसितकुसीदानामुदात्त (४।१।३७) इत्यनेनाग्निशब्दाद्
 ङीप् कृत ऐकारे चान्तादेशेऽग्नायीति भवति । कर्त्तव्योऽत्र यत्र इति ।
 यत्रःकेन पुनः कर्त्तव्यः ? यो भस्याढे तद्धित इत्युपसंख्यान मिच्छति ।
 नतु यश्चकार मनुक्तसमुच्चयार्थमुत्तरसूत्रे करोति । स ह्येवमाह । यत्रै-
 वेत्यते तत्रैव चकारः पुंवज्ञावं समुच्चिनोति । नान्यत्रेति । कः पुनरसौ
 यत्र इति ? कश्चिदाह अपत्यग्रहणं ढस्य विशेषणं कर्त्तव्यम् । योऽपत्येऽ-
 ढइति । तेनाय मर्थो भवति । ढस्य तद्धिते पुंवज्ञावो भवत्यपत्यार्थ-
 प्रत्ययं वर्जयित्वा । नचाग्नेयः स्थालीपाक इत्यपत्यार्थे ढप्रत्ययः । किन्तु
 सास्य देवतेत्यर्थे । अतोऽत्र भवत्येव पुंवज्ञाव इति । अन्य स्वाह भस्याढे
 तद्धित इति व्यधिकरणे समस्यौ । यश्चात्र नञ् सोऽल्पार्थे वर्त्तते । यथाल्प-
 लवणा यवागूरलवणेत्युच्यते । तत्राय मर्थो भवति । भस्य तद्धिते पुंवज्ञावो
 वक्तव्यो ऽल्पे ढप्रत्यय इति । तेनाग्नेयः स्थालीपाक इत्यत्र पुंवज्ञावो भवति ।
 ऋग्नेय रौहिणेय इत्यत्र तु न भवतीति । ठक्छसोश्चेत्यादि । अथ ठग्-

ग्रहणं किमर्थम् ? यावता ठस्येकादेशे कृते भस्याठे तद्धित इत्यनेनैव सिद्धः । ठावस्थायामेव यथा स्यादित्यवमर्थम् । किमेवं सति भवति । इसुसुक्तान्तात् क (७।३।५१) इति कः सिद्धो भवति । अन्यथा हि यदीकादेशे कृते पुंवङ्गावः स्यात् ततो यथा माथितिक इत्यत्रेकादेशो न भवति तथा भावत्का इत्यत्रापि न स्यात् । भावत्का भवदीया इति । भवतष्ठक्छसाविति (४।२।११५) टक्छसौ ।

३६ । क्यङ् मानिनोश्च ।

एतागते । श्येतायत इति । एतश्चेतशब्दाभ्यां वर्णादनुदात्तात् तोपधात् तो न (४।१।३६) इतरनेन ङोप् । तकारस्य नकारः । एनीवाचरति । श्येनीवाचरति । कर्त्तुः क्यङ् सलोपश्चेति (३।१।११) क्यङ् । अकृतसार्धधातुकयोरिति (७।४।२५) दीर्घत्वम् । अयमस्या दर्शनीयमानीति । दर्शनीयामिमां मन्यतेऽयमिति । मन इति (३।२।८२) णिनिः । दर्शनीयमानिनीयमस्या इति । दर्शनीयामिमां मन्यत इति पूर्व्ववसिनिः । ऋमेभ्यो ङीबिति ङीप् (४।१।५) । किं पुनः कारणं स्त्रियां समानाधिकरण इत्यनुवर्त्तमानेऽस्त्रियामसमानाधिकरणे च मानिन्युत्तरपदे पुंवङ्गाव उदाङ्गियत इत्याह मानिनो ग्रहणमित्यादि । कथमेतज् ज्ञायत इतराह इह त्वितरादि । यद्युत्तरपदं स्त्रियां वर्त्तते समानाधिकरणञ्च भवति दर्शनीया मात्मानं मन्यते दर्शनीयमानिनीतेऽवमादौ । तत्र यस्मात् स्त्रियाः पुंवदितरनेनैव (६।३।३४) सिद्धमतो मानिनोग्रहणमस्त्वर्थम् । असमानाधिकरणाच्चेतिऽतदवसीयते । अन्यथाहि नदनर्थकं स्यात् ॥

३७ । न कोपधायाः ।

पूर्वेण प्रकरणेन प्राप्तस्य पुंवङ्गावस्थायां प्रतिषेधः । पाचिकाभार्यः कारिकाभार्य इति । पाचककारकशब्दाभ्यां ष्वुलन्ताभ्यां टाप् । प्रत्ययस्यात् कात्पूर्वस्यात् इदाप्यसुप (७।३।४४) इतीत्वम् । अत्र स्त्रियां पुंवदित्यादिना (६।३।३४) प्राप्तिः । मद्रिकाभार्यः । हजिकाभार्य इति । मद्रेषु भवा । हजिषु भवेति मद्रहज्योःकन्निति (४।२।१३१) कन् ।

अत्रापि स्त्रियाः पुंवदित्यादिना (६।३।३४) प्राप्तिः । मद्रिकाकल्पा ।
 वृजिकाकल्पोति । अत्र तसिलादिष्वाकृत्वसुच (६।३।३५) इत्यनेन प्राप्तिः ।
 मद्रिकायत इत्यादौ क्यङ्मानिनोश्चेति (६।३।३६) प्राप्तिः । विलेपिकाया
 धर्म्यमिति । लिप उपदेह इत्यस्माण्णुल् । विलेपिकमिति । अण् महिष्या-
 दिभ्य इत्यण् (४।४।४८) । अत्र भस्याटे तद्धित इति (६।३।३५) वा
 प्राप्तिः । कोपधप्रतिषेध इत्यादि । अस्मिन् कोपधप्रतिषेधे तद्धितवुग्रहणं
 कर्त्तव्यम् । तद्धितसम्बन्धी वुसम्बन्धी ककार उपधा यस्य तत्रैव प्रतिषेधो
 यथा स्यात् । इह मा भूत् । पाकभार्य्य इति । पाकशब्दोऽयमर्भक-
 पृथुकपाका (६।५।७३१) वयसीत्यनेन कन्प्रत्ययान्तो निपातितः । अत्रासति
 वुग्रहण इहापि प्रतिषेधः स्यात् । यदि तद्धितवुग्रहणं क्रियते तर्हि
 पूर्वत्रासिद्धमित्यत्र (८।२।१) यद्वच्यति शुष्कजङ्घेत्यत्र शुषेः कइ (८।२।५१)
 त्यस्यासिद्धत्वान्न कोपधाया इति प्रतिषेधो न प्राप्नोतीत्यसिद्धाधिकारस्य
 प्रयोजनमिति तन्नोपपद्यते । असत्यपि शुषःक (८।२।५१) इत्यस्यासिद्धत्वेनैवात्र
 न कोपधाया इति प्रतिषेधेन भवितव्यम् । नह्यत्र तद्धितसम्बन्धी ककारः ।
 नापि वुसम्बन्धी । दर्शनभेदमाश्रित्य तथाभिधानाददोषः । इदं हि वार्त्तिक
 कारमतमाश्रित्योक्तम् । तत् पुनः श्लोकवार्त्तिककारस्य सूत्रकारमतानु-
 सारिणो दर्शनमाश्रित्य वच्यति ।

३८ । संज्ञापूरण्योश्च ।

कथं पुनः संज्ञाशब्दस्य पुंवज्ञावस्य प्राप्तिः ? यावता भाषितपुंस्कस्य
 पुंवज्ञाव उक्तः । न च यः संज्ञाशब्दः स्त्रियां वसते स भाषितपुंस्कः भवति ।
 एकद्रव्यनिवेशित्वात् संज्ञाशब्दानाम् । नैतदस्ति । नह्ययं नियोग एकद्रव्य
 निवेशिभिरेव संज्ञाशब्दैर्भवितव्यमिति । तथाहि देवदत्तादिशब्दोऽनेक-
 द्रव्यदानक्रियादिसम्बन्धाद् नैकवस्तुसंज्ञाभूत एव लोके प्रयुज्यमान
 उपलभ्यते । शास्त्रेष्वपि स्वादिशब्दः । या त्वेकद्रव्यनिवेशिनी संज्ञा तां
 प्रति नैवायं प्रतिषेधः क्रियत इत्यसारञ्चोद्यम् । ननु भवन्तु संज्ञाशब्दा
 अनेकार्थवृत्तयः । भाषितपुंस्कास्त्वेकस्यामाकृतो । कथं तर्हि तेषां

किञ्चित् प्रवृत्तिनिमित्तमस्ति ? यदृच्छाशब्दत्वात् । एतदप्यसारम् । यत-
स्तेषामपि केषाञ्चित् किञ्चित् प्रवृत्तिनिमित्तमस्तेष्वपि । सप्तपर्णादिशब्दवत् ।
यत्राप्येतन्नास्ति तत्रापि स्वरूपमेव प्रवृत्तिनिमित्तमुपादायाभिधेये वर्तन्ते ।
तत्राभिन्ने प्रवृत्तिनिमित्ते यैर्भाषितः पुमान् ते भाषितपुंस्का इति किम-
तानुपपन्नम् ? दत्ताभार्य्य इति । अत्र यासौ दानक्रियाकृतिस्तस्यामेव
दत्ताशब्दो भाषितपुंस्कः । गुप्ताभार्य्य इति । अत्रापि गुप्ताशब्दो गोपन-
क्रियाकृतौ स्वरूपे वा प्रवृत्तिनिमित्ते । उभावपि भाषितपुंस्काशब्दौ ।
दत्तायते । गुप्तायत इति । कथमेते प्रतिषेधस्योदाहरणे उपन्यस्ते ? यावता
सत्यपि पुंवद्भावेऽकृतसार्वधातुकयोर्दीर्घ इति (७।४।२५) दीर्घत्वेनोभयम-
प्येतत् सिद्धम् । एवं मन्यते । संज्ञापूर्वो विधिरनित्य (प, ८४) इति । तत्र
यदि पुंवद्भावप्रतिषेधो न स्यात् तदा दीर्घत्वाभावोऽनुमीयते । तस्मिन् पक्षे
दत्तयते गुप्तयत इत्यपि स्यादिति । न कोपधासंज्ञापूरणीनामित्येकस्मिन्नेव
योगे कर्त्तव्ये योगविभागो न कोपधाया (६।३।३) इत्यस्य प्रतिषेधस्यानि-
त्यत्वज्ञापनार्थं कृतः । तेन यदुक्तं कोपधप्रतिषेधे तद्धितवुग्रहणं कर्त्तव्यमिति
तन्न कर्त्तव्यं भवति ?

३६ । वृद्धिनिमित्तस्य च तद्धितस्यारक्तविकारे ।

वृद्धिनिमित्तं जणकाः । स्त्रीधोभार्य्य इति । स्तुप्ते भवा । तत्र भव (४।३।५३)
इत्यण् । टिड्ढाणञिति (४।१।५) ङीप् । एवं माथुरीभार्य्य इत्यत्रापि । मध्यम-
भार्य्य इति । मध्ये भवा । मध्यान्म इति (४।३।८) मप्रत्ययः । काण्डलावभार्य्य
इति । काण्डं लुनातीति कर्मण्यण् । पूर्ववन्ङीप् । तावद्भार्य्य इति ।
तावच्छब्दात् तत्परिमाणं मस्या इति यत्तदेतेभ्यः परिमाणे (५।२।३८)
वतुषिति वतुप् । आ सर्वनाम्न इति (६।३।८१) दकारस्याकारः । उगितशेति
(४।१।६) ङीप् । तावती भार्य्यास्य तावद्भार्य्यः । यदि वृद्धिनिमित्तस्येति
तत्पुरुषो गृह्येत तदात्रापि प्रतिषेधः स्यात् । भवति हि वतुब् वृद्धेराकारस्य
निमित्तम् । बहुव्रीहिपरिग्रहे तु न दोषः । नहि वतुपि अकारादिकं
वृद्धेर्निमित्तमस्ति । काषायीति । तेन रक्तमित्यण् (४।२।१) । लौङोति ।

प्राणिरजतादिभ्योऽजित्यञ् (४।३।१।१५४) पूर्ववन् ङीप् । खादिरेष इति । पलाशादिभ्यो (४।३।१४१) वेत्यञ्णोरन्यतरः । खादिरी ईषा यस्य स खादिरेषः ।

४० । स्वाङ्गाच्चेतोऽमानिनि ।

दीर्घकेशीति । स्वाङ्गाच्चोपसर्जनादसंयोगोपधादिति (४।१।५४) ङीष् । पट्वीति । पटुशब्दाद् वोतो गुणवचनादिति (४।१।४४) ङीष् । अकेशभार्य्य इति । अविद्यमानाः केशा अस्या अकेशा । सहनञ्विद्यमानपूर्वाच्चेति (४।१।५७) ङीपि प्रतिषिद्धे टात्वेव भवति ।

४१ । जातेश्च ।

कठीभार्य्य इति । कठशब्दाज्जातेरस्त्रीविषयादयोपधादिति (४।१।६३) ङीष् । जातित्वं त्वस्य गोत्रञ्च चरणैः सहेति (४।१।६०, वा) लक्षण्येन । अयमित्यादि । भस्यादे तद्धित इत्योपसंख्यानिको (६।३।३५, वा) । यः पुंवङ्गाव स्तस्यायं प्रतिषेधो नेष्यते । यस्मादस्य प्रतिषेधस्य बाधनार्थमुत्तरसूत्रे पुंवदिति योगविभागः कर्त्तव्य इत्यभिप्रायः ।

४२ । पुंवत् कर्मधारयजातीयदेशीयेषु ।

ननुच कर्मधारये स्त्रियाः पुंवदित्यादिना (६।३।३४) पुंवङ्गावः सिद्धः । जातीयदेशीयशब्दयोरपि तसिलादिष्वाकृतत्वसुच (६।३।३५) इत्यादिना । तत् किमर्थोऽयमारम्भ इत्यत आह प्रतिषेधार्थोऽयमारम्भ इति । प्रतिषेधविषयः प्रतिषेधशब्देनोक्तः । साहचर्यात् प्रतिषेधोऽर्थः प्रयोजनं यस्येति स तथोक्तः । यत्र विषये प्रतिषेध उक्त स्तत्र पुंवङ्गावः प्रयोजनमित्यर्थः । अथवार्थशब्दो निवृत्ताविह वर्त्तते । यथा मशकार्थो धूम इति । तेनायमर्थो भवति प्रतिषेधनिवृत्त्यर्थोऽयमारम्भ इति । भाषितपुंस्कादित्येवेति । यदि भाषितपुंस्कादनूडिति च नानुवर्त्तते तदा ऽभाषितपुंस्कार्थं मनूडर्थञ्चेदं वचनं स्यात् । न प्रतिषेधार्थम् । एवञ्च खट्वावन्दारिका ब्रह्मबन्धूवन्दारिकेत्यत्रापि पुंवङ्गावः स्यात् । तस्माद् भाषितपुंस्कादनूडित्यनुवर्त्तनीयम् । कुक्कुट्यादीनामित्यादि । उत्तरपदस्यान्तादेरस्त्रीत्वादसामानाधिकरण्याच्च पुंवङ्गावो न

प्राप्नोतीत्युपसंख्यायते । नवेत्यनेनोपसंख्यानं प्रत्याचष्टे । नवा वक्तव्यः ।
 कस्मात् ? अस्त्रीपूर्वपदस्य विवक्षितत्वात् । अस्त्रीलिङ्गस्य पूर्वपदस्य विवक्षित-
 त्वादित्यभिप्रायः । अस्यैवार्थं विस्पष्टीकर्तुमाह स्त्रीत्वेन विनेत्यादि ।
 अत्र हि मयूरादिजात्यन्तरस्य निवृत्तिर्विवक्षिता । जात्यन्तरनिवृत्तिपरायां
 देशनायां लिङ्गविशेषोपादानमनुपकारकमेव । विनापि तेन जात्यन्तर-
 निवृत्तिः शक्यत एव कर्तुम् । तथाहि मृगमांसमित्युक्ते ऽन्तरेणापि
 लिङ्गविशेषोपादानं जात्यन्तरस्य व्यवच्छेद उपपद्यते । मृगजातिसम्बन्धि
 मांसम् । नान्यजातिसम्बन्धीति । तस्मात् स्त्रीत्वमतानुपकारित्वान्न
 विवक्षितम् । अतः स्त्रीत्वेन विना पूर्वपदस्यार्थोऽत्र कुक्कुटाण्डादौ जाति-
 सामान्येन स्त्रीत्वादविशेषविहितो विवक्षित इत्यर्थः । ततश्चास्त्रीलिङ्गा एवान्न
 कुक्कुटादयः शब्दा अण्डादिभिः शब्दैः समस्यन्त इति भावः । कः पुनरसौ
 पूर्वपदार्थः । कुक्कुटादिजात्या व्यवच्छिन्नं द्रव्यमात्रम् । पुंवज्ञावादित्यादि ।
 अत्र खिति पुंवज्ञावादु ऋस्वत्वं विप्रतिषेधेन भवतीति पूर्वमेव व्याख्यातम् ।
 घादिषु तु व्याख्यायते । घादिषु डगोऋस्वो भवतीत्यस्यावकाशो नर्त्तकितरा
 नर्त्तकितमा नर्त्तकिरूपा नर्त्तकिकल्पेति । पुंवज्ञावस्यावकाशो दर्शनीयतरा
 दर्शनोयतमा दर्शनीयरूपा दर्शनीयकल्पेति । इहोभयं प्राप्नोति पट्वितरा
 पट्वितमा पट्विरूपा पट्विकल्पेति । विप्रतिषेधेन ऋस्वत्वं भवति । केऽण (१।४।१३)
 इति ऋस्वस्यावकाशो नर्त्तकिकेति । अज्ञातादावर्थे प्रागिवात् कः (५।३।७०) ।
 पुंवज्ञावस्यावकाशः दारदिकेति । दरच् शब्दस्यात्र के परत स्तसिलादिष्वा-
 क्तत्वसुच (६।३।३५) इति पुंवज्ञावेन दारदशब्दो भवति । अतश्चापि कृते
 प्रत्ययस्थात् कादित्यादिनेत्त्व (७।३।४४) मिहोभयं प्राप्नोति । पट्विकेति ।
 अत्र विप्रतिषेधेन ऋस्वत्वं भविष्यति । केन पुनः पुंवज्ञावः ? यावता तसिलादिषु
 परिगणनं कृतम् । न च तत्र कप्रत्ययः परिगणितः । एतद् भाष्यकारः
 प्रष्टव्यो यः परिगणनं करोति (J) । नतु सूत्रकारः । पूर्वं यस्य सिद्धये
 ऽनूडिति प्रसज्यप्रतिषेध आश्रित स्तद्दर्शनार्थमाह इहेत्यादि । तत्र
 तद्ग्राजप्रत्ययस्येत्यादि । तत्रेङ्विट् पृथु इत्येताभ्यां जनपदशब्दात् क्षत्रियाद-

जिति (४।१।११५) विहितस्याज स्तद्राज प्रत्ययस्यातश्चेति (४।१।१७८) लुक् ।
 दरद उशिजित्येताभ्यां तु द्व्यञ्मगधेत्यादिना (४।१।१७०) विहितस्याणः ।
 इङ्गविट् चासौ वृन्दारिका चेति विगृह्य समास इति । विशेषणेत्यादिना ।
 अत्रैङ्गविङ्गादय इति । आदिशब्देन दारद पार्थ औशिज इत्येते गृह्यन्ते ।

४३ । घरूपकल्पचेलङ् ब्रुवगोत्रमतहत्येषु ङोऽनेकाचो ऋस्वः ।

चेलङ्ब्रुवगोत्रशब्दानां कुत्सार्थत्वात् कुत्सितानि कुत्सनैरिति (२।१।५३)
 समासः । मतहतशब्दाभ्यां तु विशेषणं विशेष्येण बहुलमित्यनेन (२।१।५७) ।
 चेलङ्गिति पचादौ पठ्यते । टकारो ङीवर्थः । यदि ब्रुव इति पचाद्यजन्तमेतदेवं
 सति ब्रुवो वचिरिति (२।४।५३) वच्चादेशो गुणश्च प्राप्नोति । स कस्मान्न भवतीति
 य शोदयेत् तं प्रत्याह वच्चादेशो गुणश्च निपातनान्न भवतीति । आमलकोतरा
 कुवलीतरिति । आमलककुवलशब्दौ वृक्षे नित्यं स्त्रीलिङ्गौ । फले तु
 नपुंसकलिङ्गावित्युभावप्यभाषितपुंस्को । ताभ्यां गौरादित्वान् ङीष् ।

४४ । नद्याः शेषस्यान्यतरस्याम् ।

भाषितपुंस्कादनूङिति निवृत्तम् । कश्च शेष इति । यदि पूर्वसूत्रेण
 यस्य ऋस्वो न विहितः स शेषस्ततो यद् भाषितपुंस्कं यच्च भिन्नायामाकृतौ
 भाषितपुंस्कं नैकाच् तस्यापि शेषत्वं स्यात् । ततश्चामलकीतरा द्रोणीतरित्य-
 तापि विकल्पेन ऋस्वत्वं स्यात् । नह्यत्र ऋस्वत्वं पूर्वसूत्रेण विहित मित्यभि-
 प्रायेणाह अङी च या नदी ङान्तश्च यदेकाजिति । एतेन श्रुतापेक्षयात्र
 शेषत्वमाश्रीयते । नतु यस्य ऋस्वो न विहित स्तदपेक्षयेति दर्शयति । कथं
 पुनरेतन्नभ्यते ? शेषग्रहणात् । अन्तरेणापि शेषग्रहणं शेषस्यैव विकल्पेन
 ऋस्वत्वं भविष्यति । तथाहि यदि ङोऽनेकाचो भाषितपुंस्कस्यापि विभाषा
 ऋस्वः स्यात् तदा पूर्वयोग एवेदमन्यतरस्याग्रहणं कुर्यात् । इह करणाद्
 यस्य पूर्वेण ऋस्वो न विहित स्तस्यैव पाक्षिकं ऋस्वत्वमन्तरेणापि शेषग्रहणं
 शेषस्यैव भविष्यतीत्यवसीयत इति किं शेषग्रहणेन तत् क्रियते ? ङोऽने-
 काच इति पूर्वसूत्रे योऽच् श्रूयते तदपेक्षया शेषो विज्ञायत इत्येवमर्थम् । नचाम-
 लकीतरा द्रोणीतरित्यत्र श्रुतापेक्षया शेषत्वमुपपद्यते । ङोऽनेकाच्त्वात् ।

तस्मान्न भवत्यत्र ऋस्वत्वप्रसङ्गः । स्त्रीतरेति । स्याद्यत्तेर्ङ् । डित्वाङ्लोपः । वलि लोपश्च (६।१।६६) । टित्त्वान् ङीप् । वक्तव्य इति व्याख्येय इत्यर्थः । तत्रेदं व्याख्यानम् । अन्यतरस्याग्रहणस्य व्यवस्थितविभाषाविज्ञानात् कन्नद्या न भविष्यतीति । लक्ष्मीतरेति । अवितृस्तृतन्त्रिभ्य ईः (उण्, १।१४१) । लक्ष्मेर्मुट्चेतीकारप्रत्ययान्तो (उण्, ४।४४०) लक्ष्मीशब्दो व्युत्पादितः । कन्नद्ययम्भवति ।

४५ । उगितश्च ।

श्रेयसितरेति । ईयसुनि परतः प्रशस्यस्य अ (५।३।६०) इति प्रशस्य-
शब्दस्य आदेशः । उगितश्चेति (४।१।६) ङीप् । विदुषीतरेति । विदेः परस्य
लटः शत्रादेशः । तस्य विदेः शतुर्वसुरिति (७।१।३६) वस्त्रादेशः । वसोः
संप्रसारणं (६।४।१३१) परपूर्वत्वम् । पूर्ववन् ङीप् । (K) पुंवङ्गावोऽप्यत्र
पक्षे वक्तव्य इति । श्रेयस्तरा विद्वत्तरेति पक्षे यथा स्यात् । विद्वत्तरेति
वसुस्त्रंस्त्रिति सकारस्य दकारः (L) । खरि चेति (८।४।५५) तकारः ।
प्रकर्षयोगादित्यादिनोपसंख्यानं प्रत्याचष्टे । शब्दानां व्युत्पत्तौ प्रवृत्तौ
च न वसुसन्निधानम् प्रधानं कारणम् । अपि तु विवक्षैव । नचैवं पूर्वं
'प्रकर्षयोगात् स्त्रीत्वं विवक्षितम् । तस्मादस्त्रीप्रत्ययान्तादेवातिशायिकेन
भवितव्यम् । आतिशायिकप्रत्ययान्तात् तु स्त्रीप्रत्ययेनेति सिद्धं श्रेयस्तरेत्यादि
रूपम् । ननुच ङाद्ग्रहणं तदन्तात् तद्धितविधानार्थमित्युक्तम् । तत्
कथमस्त्रीप्रत्ययान्तात् तद्धितप्रकर्षप्रत्ययो युज्यते ? नैतत् । अत्र विषये
स्त्रीत्वतद्धितार्थयोर्युगपत् विवक्षामभिप्रेत्य तदुक्तम् । नतु यत्र विषये प्राक्
प्रकर्षार्थेन सम्बन्धात् स्त्रीत्वस्य विवक्षा नास्ति तमभिप्रेत्येति किमत्र न
युज्यते ?

(K) विदुषी तरेति स्थितेऽनेन ऋस्वो वा । यदा न ऋस्वस्तदा तसिन्नादिष्विति (६।३।३५) पुंवङ्गावः ।
वृत्त्यादिषु स्थितोऽप्यविकृतङीप्पाठस्त्वत्र भाष्यविरुद्धः । तथाच भट्टोजिः “वृत्त्यादिषु विदुषीतरेत्युदाहृतम् ।
तन्निर्मूलं” मिति ।

(L) The 23rd. MS, has कलां कशीऽन्त इति (८।३।३६) सकारस्य दकारः ।

४६ । आन्महतः समानाधिकरणजातीययोः ।

महादेवो महाब्राह्मण इति । सन्महदित्यादिना कर्मधारयः (२।१।६१) । महाबाहुरिति बहुव्रीहिः । लक्षणोक्तत्वादित्यादिना परमतमाविष्कृत्य निराकरोति । स्यादेतत् । उत्तरपदेन समासः सन्निधापितः । समासे हि सत्युत्तरपदं भवति । स च समासो लक्षणप्रतिपदोक्तपरिभाषया महतो यः प्रतिपदोक्तः सन्महदित्यादिना (२।१।६१) साक्षाद्विशेषविहितः स एव गृह्यते । नतु यो लाक्षणिकः सामान्यलक्षणोक्तश्च समासो महत्पुत्र इति । अत्र षष्ठीति (२।१।८) सामान्यलक्षणेन विहितत्वात् । तस्मादत्र न भविष्यतीति । यद्येवं बहुव्रीहावपि न स्यात् । तस्यापि लाक्षणिकत्वात् । तदर्थमित्यादि । बहुव्रीहावप्यात्वं यथा स्यादित्येवमर्थं समानाधिकरणग्रहणं कर्त्तव्यम् । तत्र सत्येषा परिभाषा नोपतिष्ठते । यद्युपतिष्ठते समानाधिकरणमनर्थकं स्यात् । महतो यः प्रतिपदोक्तः समासस्तस्य समानाधिकरणपदत्वात् । तस्याश्चानुपस्थाने सति बहुव्रीहावप्यात्वं भवति । असति तु समानाधिकरणग्रहणे तथा परिभाषयेहोपस्थातव्यम् । ततश्च यथा महत्पुत्र इत्यत्र न भवति तथा बहुव्रीहावपि महाबाहुरित्यत्र न स्यात् । अमहान् महान् सम्पन्नो महद्भूतश्चन्द्रमा इति । यत्रार्थे च्युन्तो महच्छब्दो वर्त्तते तत्रैव भूतशब्दोऽपि । तस्मात् सामानाधिकरण्ये सत्यात्वेन भवितव्यमिति कस्यचिदुभ्रान्तिः स्यात् । अतस्मां निराकर्त्तुमाह अमहान् महानित्यादि । महद्भूत इति । महच्छब्दाद्भूततद्भाव इत्यादिना (५।४।५० वा) च्विः । तस्योर्यादिच्विडाचश्चेति (१।४।६१) गतिसंज्ञकत्वादुभूतशब्देन कुगतिप्रादय इति (२।२।१८) समासः । गौणत्वादित्यादि । लोके हि शब्दादुच्चारिताद् गौणमुख्यार्थसम्भवे सति मुख्यार्थ एव संप्रत्ययो भवति । नतु गौणेऽप्रधाने । तथाहि गौरानीयतामित्युक्ते सास्त्रादिमानेवानीयते । नतु वाहीक इति । तस्मादिहापि महच्छब्दादुच्चारितान्मुख्यएव महदर्थे संप्रत्ययो भवति । न गौणे । गौणश्चात्र महदर्थः । तदभिधानाच्च महच्छब्दोपि गौण इति न भवत्यात्वम् । ननु च महत्त्वेन युक्तश्चन्द्रमा महानेव । तदयुक्तं महदर्थस्य गौणत्वम् । नैतदस्ति । सर्वत्रैव

हि च्युक्तेनार्थ आश्रितपूर्वावस्थ उपचरितोत्तरावस्थ उच्यते । तस्मादिहापि चन्द्रमा अमहत्त्वपूर्वावस्थो महच्छब्देनोच्यमान उपचरितमहत्त्वानुगतोत्तरावस्थ एवोच्यत इति युक्तास्य गौणता । यदि गौणत्वान्महच्छब्दस्यात्त्वमिह न भवति तदा पुंवद्भावोऽपि न स्यात् । अमहती ब्राह्मणी महती सम्पन्ना महद्भूतेति वृद्ध्यात्त्वे च गौणस्य गोशब्दस्य न स्याताम् । गौर्वाहीकस्तिष्ठतीति वृद्धिर्न स्यात् । गोतो णिदिति (७।१।८८) गोणाद् गोशब्दात् परस्य सर्वनामस्थानस्य णित्वेऽसति गां वाहीकमानयेत्यत्रौतोऽम्शसोरित्यात्वं (६।१।८३) न स्यात् । नैष दोषः । पुंवद्भावस्तावत् स्त्रियाः पुंवदिति (६।३।३४) योगविभागाद्भविष्यति । योगविभागश्चावश्यं कर्त्तव्यो गर्भिभार्य इत्याद्यर्थः । महत्या घासो महाघास इत्याद्यर्थश्च । सोऽन्यार्थः क्रियमाण एतदर्थोऽपि भविष्यति । ननु च क्रियमाणेऽपि योगविभागे नैवात्र पुंवद्भावः प्राप्नोति महदर्थस्य गौणत्वात् । योगविभागस्य चान्यत्र चरितार्थत्वात् । एवं तर्हि पुंवत् कर्मधारयेति (६।३।४२) सूत्रे द्वितीयो पुंवदिति योगविभागः करिष्यते । स गौणार्थो भविष्यति । वृद्ध्यात्त्वाभावदोषोऽपि न प्रसजति । यस्माद् वाक्यात् तत्र गौणत्वं प्रतीयते । पदस्य तु मुख्यत्वार्थः । नच पदसंस्कारवेलायां वाक्यार्थोऽपेक्ष्यते । महदात्त्व इत्यादि । समानाधिकरण आत्त्वपुंवद्भावो विधीयमानो व्यधिकरणे न प्राप्नुतः । तस्माद्व्यधिकरणेऽप्युत्तरपदे घासादौ महदात्त्वस्योपसंख्यानं कर्त्तव्यम् । उपसंख्यानमित्यस्य प्रतिपादनमित्यर्थः । तत्वेदं प्रतिपादनम् । आम्नाहत (६।३।४६) इत्यत्राप्यादिति योगविभागं करिष्यति । तेन महत्या घासो महाघास इत्यादावात्त्वं भविष्यतीति । स चावश्यं योगविभागः कर्त्तव्यः । अष्टाकपालमित्याद्यर्थम् । सोऽन्यार्थं क्रियमाण एतदर्थोऽपि भवति । पुंवद्वचनञ्चेत्यादि । घासकरविशिष्टेष्वित्यपेक्षते । पुंवद्भावस्य वचनं व्याख्यानं कर्त्तव्यम् । तच्च पूर्वमेव कृतम् । अष्टनः कपाल इत्यादि । अत्राप्युपसंख्यानशब्दस्य प्रतिपादनमर्थः । तच्च प्रतिपादनं पूर्वमेव कृतम् । अष्टाकपालमिति । अष्टसु कपालेषु संस्कृतमिति तद्वितार्थेत्यादिना (२।१।५१) समासः । संस्कृतं भक्षा (४।१।८८) इत्यण् । तस्य द्विगोर्लुगनपत्य इति (४।२।१६) लुक् । अष्टकपालं ब्राह्मणस्येति । अष्टानां कपालानां समाहारोऽष्टकपालम् । समाहारे द्विगुः । अत्र पात्रादित्वात्

(२।४।३०, वा) स्त्रियां न भाष्यते । तेन द्विगोरिति (४।१।२१) ङीब् न भवति । गवि च युक्त इत्यादि । गोशब्दे चोत्तरपदे युक्तार्थे गम्यमाने ऽष्टशब्दस्यात्वस्य प्रतिपादनं कर्त्तव्यम् । तच्च प्रतिपादनं पूर्वमेव कृतम् । अष्टागवेन शकटे-
नेति । अष्टौ गावो युक्ता अस्मिन्निति त्रिपदोऽयं बहुव्रीहिः । युक्तशब्दस्तु गम्यमानत्वाद्दृष्टौ न प्रयुज्यते । यथा दध्योदन इत्यत्रोपसिक्तशब्दः । यदि च बहुव्रीहिरयं तदा गोरतद्धितलुकीति (५।४।८२) टच् समासान्तो न प्राप्नोति । तत्पुरुषाधिकारात् । मा भूत् टच् । अच् प्रत्यनुपूर्वादित्यत्राजिति (५।४।७५) योगविभागाद् भविष्यति । यथा कृष्णभूमः पद्मनाभ इत्यादौ । अथवाष्टानां गवां समाहारोऽष्टगवम् । अष्टगवेन युक्तमष्टागवम् । नचैवं युक्तशब्दस्य प्रयोगः प्रसजति । पदैकदेशस्य प्रयोगात् । यथा सत्यभामा भामा । भीमसेनो भीमः । बलभद्रो बल इति । एकादश इति । अत्रापि ततएव योगविभागादात्वं वेदितव्यम् । योगविभागस्य च लिङ्गं प्रागेकादशभ्य (५।३।४८) इति निर्देशः । तत्परकरणं विस्मयार्थमिति । अथ भिन्नकालानां निवृत्त्यर्थं कस्मान्न भवति ? भाव्यमानेनाणा सवर्णानामग्रहणात् । गुणान्तरभिन्नानां तर्हि ग्रहणं कस्मान्न भवति ? गुणानामभेदकत्वात् ।

४७ । द्वाष्टनः संख्यायामबहुव्रीह्यशीत्योः ।

संख्यातानुदेशोऽत्र न भवति । यदि हि स्यादष्टनोऽशीतौ प्रतिषेधः स्यात् । तथाच तस्य वैयर्थ्यं स्यात् । प्रतिषिद्धे ह्यात्वे सवर्णदीर्घत्वेन भवितव्यम् । अल्पाक्षरत्वाच्चाशीतिशब्दस्य पूर्वनिपाते कर्त्तव्ये परनिपातेन लक्षणव्यभिचार-
चिह्नेन संख्यातानुदेशाभावः सूचितः । द्वादशेति । द्वौ च दश चेति द्वन्द्वः । अथवा द्वाभ्यामधिका दशेति समानाधिकरणाधिकारे शाकपार्थिवादीना-
मुपसंख्यानमुत्तरपदलोपश्चेत्युत्तरपदलोपी (२।१।६०, वा) तत्पुरुषसमासः । एवं द्वाविंशतिरित्यादावपि वेदितव्यम् । द्वैमातुर इति । द्वयोर्मातोरपत्यमिति विगृह्य तद्धितार्थे समासः । ततो मातुरुत्संख्यासम्भद्रपूर्वाया (४।१।११५) इत्यण् । उकारश्चान्तादेशः । द्वित्रा इति । द्वौ वा त्रयो वेति विगृह्य संख्यया व्ययेत्यादिना (२।२।२५) बहुव्रीहिः । बहुव्रीहौ संख्येय (५।४।७०) इत्यादिना

उच् समासान्तः । टिलोपः । द्विदशा इति । पूर्ववद् उच् । बहुव्रीहिः । द्विदेशेति विग्रहः । सुजर्थेऽयं समासः । अत्र हि दशसम्बन्धिन्यावृत्तिर्दशशब्देन लक्ष्यमाणा द्विशब्देन संख्यायते । तेन द्वौ दशकावित्ययमर्थो वेदितव्यः । समासः सुजर्थं गमयितुं समर्थ इति वृत्तौ सुज् न प्रयुज्यते । द्वाशीतिरिति । पूर्ववद् इन्द्रः । उत्तरपदलोपी वा तत्पुरुषः । प्राक् शतादित्यादि । शतात् प्राग् या संख्या तद्वाचिन्युत्तरपदे द्वाष्टन आत्वं भवतीत्येतदर्थरूपं व्याख्येयमित्यर्थः । तत्रेदं व्याख्यानं विभाषा चत्वारिंशदित्यत्र (६।३।४८) वक्ष्यमाणविभाषाग्रहणं सिंहावलोकितन्यायेनेहाप्युपतिष्ठते । सा च व्यवस्थितविभाषा । तेन प्राक् शताद् या संख्या तद्वाचिन्युत्तरपदे भविष्यति । शतादिवाचिनि तु न भविष्यति । एवमुत्तरयोरपि योगयोः प्राक्शतात् कार्यं भवतीति वेदितव्यम् ।

४८ । ते स्वयः ।

तय इति सकारान्तोऽयमादेशः । कुत एतत् ? सन्धिवेलादिषु त्रयोदशी-शब्दपाठात् । अकारान्ते हि सति त्रयोदशीति पाठः स्यात् । त्रयोदश । त्रयोविंशतिरिति ससजुषोरिति (८।२।६६) कृत्वम् । हशि चेत्युत्वम् (६।१।११४) । आदुगुणः (६।१।८७) । त्रिदश इति । पूर्ववत् सुजर्थे बहुव्रीहिः । उच् समासान्तः ।

४९ । विभाषा चत्वारिंशत्प्रभृतो सर्वेषाम् ।

सर्वग्रहणं द्वाष्टनोरपि यथा स्यादित्येवमर्थम् । इतरथा ह्यनन्तरस्य विधिर्वा भवति प्रतिषेधो वेति (प, ६२) तरेव स्यात् । मण्डूकप्लुतिन्यायेन द्वाष्टन इत्येतदपीहानुवर्त्तिष्यते । ततोऽयमदोष इति चेत् ? एवं तर्हि विस्मयार्थं सर्वग्रहणम् इति ।

५० । हृदयस्य हृल्लेखयदण्लासेषु ।

हृल्लेख इति कर्मण्यण् (३।१।१) । हृल्य इति । प्राग्घिताद् (४।४।७५) यत् । हार्दमिति । तस्येदमिति (३।३।१२०) प्राग्दीव्यतोऽण् । हृल्लास इति । लसनं लासः । भावे घञ् । कृद्योगा च षष्ठी समस्यत इति (२।२।८, वा) षष्ठीसमासः । लेख इत्यस्यन्तस्य ग्रहणं मिति । एतच्च कात्यायणप्रभृतीनां

प्रमाणभूतानां वचनाद् विज्ञायते । कात्यायनेनोक्तं यदण्यग्रहणे स्वरूपग्रहणं द्रष्टव्यम् । कुतः ? लेखग्रहणादिति । भाष्यकृताप्युक्तम् । सर्वत्रैवोत्तरपदाधिकारे प्रत्ययग्रहणे स्वरूपग्रहणं द्रष्टव्यम् । कुतः ? लेखग्रहणादिति । एतच्च वचनद्वयं कथमुपपद्यते ? यदि लेखइत्यस्यन्तस्य ग्रहणं भवति । नान्यथा । अथ घञन्तस्यापि लेखशब्दस्य ग्रहणं कस्मान्न विज्ञायत इत्याह घञित्वित्यादि । एतदेवेत्यादि । अण्यग्रहणादेव तदन्तस्य लेखशब्दस्य ग्रहणे सिद्धे तस्य पृथग् ग्रहणं क्रियमाणमेतज् ज्ञापयति । उत्तरपदाधिकारे प्रत्ययग्रहणे तदन्तं न गृह्यत इति । तेनेह यदण्यग्रहणे घरूपादिसूत्रे (६।३।४३) च न घादिप्रत्ययग्रहणे प्रत्ययमात्रं गृह्यते । तदन्तविधिरिति भावः ।

पू१ । वा शोकष्यञ्जरोगेषु ।

सौहार्दमिति । शोभनं हृदयमस्येति बहुव्रीहिः । ततः ष्यञ् । हृदयशब्देनेत्यादि । हृदयशब्देनेह समानार्थे हृच्छब्दे सति यदा हृच्छब्दस्य प्रयोगस्तदा हृच्छोक इति भविष्यति । यदा हृदयशब्दस्य तदा हृदयशोक इति । ततश्च तेनैव प्रकृत्यन्तरेण सिद्धे विकल्पविधानमिदन्न कर्त्तव्यम् । एतत् क्रियते तु प्रपञ्चार्थम् । स एव सिद्धप्रयोगोऽनेन सूत्रेण कथ्यत इति ।

पू२ । पादस्य पदाज्यातिगोपहतेषु ।

पदाजिरिति । अज गतिच्चेपणयोः । पदातिरिति । अत सातत्यगमने । अज्यतिभ्याञ्च पादे चेत्यौणादिक (उण्, ४।५।३०) इण्प्रत्यय इति । अत्र जनिघसिभ्यामिस्त्रित्यत (उण्, ४।५।६६) इण्यग्रहणानुवृत्तेः । यदौणादिक इण् प्रत्यय एवं सति तत्राजेर्व्यघञपोरिति (२।४।५६) वीभावः कस्मान्न भवतीत्याह तत्रेत्यादि । पदग इति । अन्तात्यन्ताध्वदूरपारेत्यादौ (३।२।४८) सूत्रे उपकरणेऽन्यत्रापि दृश्यत इति (३।२।४८, वा) वक्तव्यमित्युक्तम् । तेन पादशब्देऽप्युपपदे गमेर्ङप्रत्ययः । पदोपहत इति । कर्त्तृकरणे कृता बहुलमिति (२।१।३२) समासः । पूर्वत्र तूपपदसमासः । अकारान्तोऽयमादेशः । प्रथमायाश्च लुक् कृत्वा निर्देशः । पादशब्दोऽयमित्यादि । कर्षात्वतो घञोऽन्तउदात्त (६।१।१५६) इत्यन्तोदात्तत्वे प्राप्ते पादशब्दस्य वृषादित्वादाद्युदात्तत्वं

विधीयते । ततश्च तस्य स्थाने पदादेशो विधीयमान आन्तरतम्यादाद्युदात्त एव स्यात् । अन्तोदात्तश्चेत्यते । तस्मादन्तोदात्तो निपात्यते । उपदेशावस्थायामेव । तेनेत्यादिनान्तोदात्तनिपातनस्य फलं दर्शयति । पदाजिः पदातिरित्यादिनापुत्रपदेशग्रहणस्य । यदि गतिकारकोपपदात् कृदिति (६।२।१०८) प्रकृतिस्वरि कृते पदशब्दस्यान्तोदात्तत्वं निपात्यते तदा तस्य सतिशिष्टत्वं स्यात् । ततश्च पदाजिः पदातिः पदग इत्येतेषु कृतस्वरो बाध्यते । सतिशिष्टस्वरस्य बलीयस्वात् । उपदेशावस्थायान्त्वन्तोदात्तत्वनिपातने कृतस्वर एव सतिशिष्टो भवति । अतस्तेन समासस्यैवान्तोदात्तत्वं भवति । न पदशब्दस्य ।

५३ । पद्यत्यतदर्थे ।

पद्या इति । विध्यत्यधनुषेति (४।४।८३) यत् । पाद्यमिति । पादशब्दात् तादर्थ्ये यदित्यनुवर्त्तमाने (५।४।२४) पादार्घ्याभ्याञ्चेति (५।४।२५) यत् । पद्माव इत्यादि । पद्मावे कर्त्तव्येऽस्मिं श्रुत्यर्थे यद्वाक् तस्मिन् कृते पद्मावस्योपसंख्यानं प्रतिपादनं कर्त्तव्यमित्यर्थः । तदेदं प्रतिपादनम् । पदिति योगविभागात् सिद्धमिति । पर्पादिष्वेव पादः पच्चेति पाठात् सिद्धमिति वा । शरीरावयवस्येत्यादि । कुतः पुनरेतन्नभ्यते ? केचिदाहुर्न्यायानादयमर्थः प्रतिपत्तव्य इति । अन्ये त्वाहुः पूर्वसूत्रे सामर्थ्याच्छरीरावयवस्य पादशब्दस्य ग्रहणं तत्राज्यातिप्रभृतीनि त्रीण्युत्तरपदानि गमनार्थानि । चतुर्थं तु हननार्थम् । तेषु गमनादिषु प्राण्यङ्गस्यैव पादशब्दस्य करणभावः सम्भवति । नेतरस्य । तस्मात् तत्र प्राण्यङ्गवाचिनः पादशब्दस्य ग्रहणम् । इहापि तदेवानुवर्त्तत इति युक्तम् । शरीरावयवस्य ग्रहणमिति । यद्येवं तदा ऋचः श (६।३।५५) इत्यत्रापि शरीरावयवस्य ग्रहणं स्यात् । नैष दोषः । ऋक्सम्बन्धिनः शरीरावयववचनस्यासम्भवात् । चतुर्थभागवचनः पादशब्दोऽत्र ग्रहीष्यते । तेनेत्यादि । यत एवं शरीरावयववचनपादशब्दस्येह ग्रहणं तेन पणपादमाषेत्यादौ (५।१।३४) सूत्रे यः पादशब्दस्तस्य न पदादेशो भवति । नह्यसौ शरीरावयववचनः । किं तर्हि ? परिमाणवचनः । कुत एतत् ?

पणादिभिः परिमाणवचनैः साहचर्यात् । द्विपाद्यम् । त्रिपाद्यमिति । तेन क्रीतमित्यर्थे (५।१।३७) यत्प्रत्ययः ।

५४ । हिमकाषिहतिषु च ।

पञ्चिममिति । षष्ठीसमासः । पत्काषिण इति । (M) सुप्यजातौ णिनि-
स्ताच्छीत्य इति (३।२।३८) णिनिः । उपपदसमासः । पञ्चतिरिति । पादाभ्यां
हन्यत इति पञ्चतिः । क्तिन्नन्तेन हतिशब्देन कर्त्तृकरणे कृता (२।१।३२)
बहुलमिति समासः ।

५५ । ऋचः शे ।

शइति । तद्धितस्य शस्प्रत्ययस्यावयवभूतो यः शशब्दस्तस्येह ग्रहणम् ।
अन्यस्य ऋक्पादात् परस्यासम्भवात् । ननु च पादे शेत् इत्यधिकरणे
शेतेरित्यचि (३।२।१५) कृते पादश इत्यत्र शोड्सम्बन्धी शशब्दः सम्भवति ।
नैतदस्ति । नहि ऋक्पाद उपपदे शेते धातोर्चा भवितव्यम् । तत्र तु
शयनासम्भवात् । अनभिधानाद्वा । योऽपि लोमादिपामादिपिच्छादिभ्यः
शनेलच इति (५।२।१००) शो विधीयते सोऽपि नैव ऋक्पादात् परः
सम्भवति । तत्रानभिधानात् । लोमादिषु तस्यापाठाच्च ।

५६ । वा घोषमिश्रशब्देषु ।

घोषशब्दशब्दशब्दाभ्यां षष्ठीसमासः । मिश्रशब्देन च पूर्वसदृशेत्यादिना
(२।१।३१) तृतीयासमासः । निष्के चेति वक्तव्यमिति । निष्कशब्दे चोत्तरपदे
पादशब्दस्य पदित्ययमादेशो भवतीत्येतदर्थरूपं व्याख्येयमित्यर्थः । तत्रेदं
व्याख्यानम् । हिमकाषिहतिषु चेत्यतश्चकारो (६।३।५४) ऽत्रानुवर्त्तते । स
चानुक्तसमुच्चयार्थः । अथवा सूत्रे वेति योगविभागः क्रियते । तेन निष्के
चोत्तरपदे भविष्यतीति ।

५७ । उदकस्योदः संज्ञायाम् ।

उदमेघो नाम यस्योदमेघिः पुत्र इति । पितुरप्रसिद्धत्वादुदमेघस्य
तदपत्येन समाख्यातं यस्योदमेघिः पुत्र इत्युक्तम् । एतेन यस्योदमेघिरपत्यं

स उदमेघो वेदितव्य इति दर्शयति । एवमुदवाहो नाम यस्योदवाहिः इति
इत्यत्रापि वेदितव्यम् । उदमेघ इति षष्ठीसमासः । उदकपूर्णे वा मेघः ।
शाकपाथिवादित्वान्मध्यपदलोपी तत्पुरुषः । उदकं वृद्धतीति उदवाहः ।
कर्मण्यण् (३।२।१) । वक्तव्य इति व्याख्येय इत्यर्थः । तत्रेदं व्याख्यातम् । इहामि
स एव चकारोऽनुवर्तते । अनुक्तसमुच्चयार्थः । नचान्यत् समुच्चेतव्यमस्योक्तिः ।
उदभावमेवासावुदकशब्दस्य संज्ञायां समुच्चिनोति । तत्र कस्य समुच्चिनोति ।
यस्य न प्राप्नोति । कस्य न प्राप्नोति ? उत्तरपदभूतस्य । तेन संज्ञाया-
मुत्तरपदस्याप्युदकशब्दस्योद इत्ययमादेशो भवति । लोहितोदः । क्षीरोदः
इति बहुव्रीहिः ।

५८ । पेषं वासवाहनधिषु च ।

उदपेषमिति । पिष्टल सञ्चूर्णने । उदधिरिति । कर्मण्यधिकरणे चेति
(३।३।८३) किप्रत्ययः । आतो लोप इटि चेत्याकारलोपः (६।४।६४) ।
असंज्ञार्थमिदं यचनम् । तेनोदधिरिति घटादिरिह वेदितव्यः । न समुद्रः ।
तत्र पूर्वैरेव सिद्धत्वात् । उदधिशब्दः समुद्रस्य संज्ञेति क्लृप्ता ।

५९ । एकहलादौ पूरयितव्येऽन्यतरस्याम् ।

यद्येकशब्दः संख्यावचन इह गृह्यते तदानर्थकं तस्य ग्रहणं स्यात् ।
नहि क्वचित् द्वौ बहवो वा हल आदिभूताः सम्भवन्ति यद्व्यवच्छेदार्थमेक-
ग्रहणं क्रियते । तस्मादसहायवचनोऽयमेकशब्दः । एवमपि यः कश्चित्
विशिष्ट एकोऽसहायो हल् आदि वास्य तदेकहलाद्युत्तरपदं गृह्येत तदो-
दकस्थानमित्यत्रापि स्यात् । अत्रापि हि सकारोऽसहायएव एकशब्दः ।
यस्मिन्नेव वर्णा युगपदुच्चार्यैरनुच्चारिता वा वर्णा न प्रध्वंसेरस्तदा स-
सहायस्यापि स्यादादित्वम् । नचैवम् । यतो वर्णा न युगपदुच्चार्यन्ते ।
वे चोच्चारितप्रध्वंसिनः । तस्मात्वास्त्येव क्वचित् किञ्चिदनेकशब्दादिकं
व्यवच्छेदार्थमेकहलादावित्युच्यते । उक्तशेदम् । अतोऽस्मादेव वक्तव्यम्
विशिष्टमात्रैकहलादित्वं विवक्षितमित्येतत् सर्व्वशेतसि क्लृप्ता तत्रेह किञ्चित्
दर्शयितुमाह एकोऽसहाय इत्यादि । यथातुल्यजातीयेनाप्यत्रा चित्तो

इत् स आदिर्यस्येति तदेकहलादि । तुल्यजातीयेन चाव्यवहितेनापि यस्य तदेकहलादीहाश्रयेत तदा न कश्चित् स्यात् । तथाविधस्योत्तरपदस्य पूरयितव्यवाचिनोऽभावात् । उच्यते चेदम् । तस्माद् वचनप्रामाण्यात् तुल्यजातीयेन हलाऽनन्तरिणाव्यवहितेन विना यो वर्त्तते सोऽसहाय ए-
वेकैकशब्देनासहायवाचिना विवक्षित इति गम्यते । एवंविधो हलादिर्यस्य तदेकहलादि । नचैवंविधः स्थानशब्दस्यादिर्हलस्तीत्येकहलादियहणेन स्थानशब्दो निवर्त्तते । पूरयितव्यवाचिनीति । उदकादिना द्रव्येणान्तर्व्याप्तव्यः पूरयितव्य इत्युच्यते । तद्वक्तुं शीलमस्येति ताच्छीलिको णिनिः ।

६० । मन्यौदनसक्तुविन्दुवज्रभारहारवौवधगाहेषु च ।

द्रवद्रव्यसंपृक्ताः सक्तवो मन्य इत्युच्यते । तत्र मन्यशब्दोऽयं यद्यव्युत्पन्नं प्रातिपदिकं तदोदक्तेन मन्य इति तृतीयेति (३।१।३०) योगविभागात् समासः । अथ व्युत्पाद्यते मथ्यत इति मन्य स्तदा कर्त्तृकरणे कृता बहुलमिति (२।१।३२) समासः । सक्तोदनाभ्यामन्नेन व्यञ्जनमिति (२।१।३४) समासः । विन्दुवज्रवौवधैः षष्ठीति (२।२।८) भारहारगाहैरसक्तै रूपपद मतिङिति (२।२।१८) ।

६१ । इको ऋस्वोऽङो गालवस्य ।

ग्रामणिपुत्र इति । ग्रामं नयतीति मत्सूक्ष्मिषेत्यादिना (३।२।६१) क्तिप् । अग्रग्रामाभ्याञ्च नयतेरिति (८।४।३, वा) णत्वम् । गार्गीपुत्र इति । यञश्चेति (३।२।१६) गार्ग्यशब्दान् ङीप् । यस्येति चेत्यकारस्य (६।४।१४८) लोपः । हलस्तद्धितस्येति (६।४।१००) यकारस्य च । अथ विकल्पार्थमेव गालवग्रहणं कस्मान्न भवतीत्याह अन्यतरस्यामित्यादि । कारीषगन्धीपुत्र इति । कारीष-
गन्ध्यायाः पुत्र इति षष्ठीसमासः । अङः संप्रसारणमित्यादिना (६।१।१३) संप्रसारणम् । संप्रसारणाच्चेति (६।१।१०८) परपूर्वत्वम् । हलः संप्रसारणस्येति (३।३।१३८) दीर्घः । इयङुवङ्भाविनामित्यादि । इयङुवङ्गी भाविनौ येषां ते तथोच्यन्ते । श्रीकुलमिति । इयङ्भाविन उदाहरणम् । भ्रूकुलमिति । उवङ्भाविनश्च । काण्डीभूतम् । वृषलोभूतमिति । अव्ययानाम् । काण्डवृषल-

शब्दाभ्यामभूततद्भाव इत्यादिना (५।४।५०) चिः । अस्य चावितौत्वम् (७।४।३२) । झुकुंस इति । झूझासौ कुंसञ्चेति विशेषणसमासः । एवं झुकुटिरित्यत्रापि । वक्तव्यमिति व्याख्येय मित्यर्थः । तत्रेदं व्याख्यानम् । पृषोदादित्वाद् भ्रकुंसादीनामकारो भविष्यतीति ।

६२ । एक तद्धिते च ।

एकरूप्यमिति । हेतुमनुष्येभ्योऽन्यतरस्यां रूप्य इति (१।३।८१) रूप्यः । एकमयमिति । मयट् चेति (४।३।८२) मयट् । एकत्वम् । एकतेति । तस्य भावस्त्वतलाविति (५।१।११८) त्वतलौ । यदैकशब्दः संख्यापरो भवति तदेतदुदाहरणम् । यदा संख्येयपरो भवति तदा त्वतलोर्गुणवचनस्येति (६।३।३५, वा) पुंवङ्गावेनैव सिद्धम् । ननु च गुणमुक्तवान् गुणवचनः । यच्च गुणमात्रमभिधाय तद्विशिष्टं द्रव्यमाह स गुणवचनो भवति । तद्यथा कृष्णः पटः । शुक्लः पट इति । अयं पुनरेकशब्दो न कचिदपि द्रव्यव्यतिरिक्तं गुणमाह सर्वदा संख्येये द्रव्ये वर्तत इति कृत्वा । तत् कुतोऽस्य पुंवङ्गावः ? अयुक्तमिदमभिधीयते । तथाहि प्रसिद्धिमात्रित्येकादयः संख्येयवचना इत्युच्यन्ते । नत्वेषां संख्याने वृत्तिर्नाभ्युपेयेति । तथाहि द्वेयकयोर्द्विवचनैकवचने इत्यत्र (१।४।२२) त्वेकशब्दः संख्यायामेव प्रयुक्तो न संख्येये द्रव्ये । लिङ्ग-विशिष्टस्येत्यादि । पुलिङ्गो य एकशब्दः स स्वभावत एव ऋस्त्वान्त इति न तदग्रहणं प्रयोजयति । अपितु स्त्रीलिङ्गविशिष्टस्यैव । तस्यैव हि ऋस्त्वं विधीयमानमर्थवद् भवति । ननु चैतस्याप्येकशब्दस्य य एकारस्तस्य ऋस्त्वं विधीयमानमर्थवद्भवति । तत् किमुच्यते लिङ्गविशिष्टस्यैकशब्दस्य ग्रहणं प्रयोजयतीत्याह अत्रा गृह्यमाणमित्यादि । विशेषणविशेष्यभावं प्रति कामचारः । तथा ह्युक्तं विशेषणविशेष्यभावयोर्यथेष्टत्वादिति । तत्र यदि गृह्यमाणेनैकशब्देनाज् विशिष्यत एकशब्दस्य योऽर्जिति तदैकसम्बन्धिन एकारस्य ऋस्त्वं विधीयमानमर्थवद्भवति । पुलिङ्गस्याप्येकशब्दस्य ग्रहणं प्रयोजयति । नचात्र गृह्यमाणेनाज् विशिष्यते । एकारस्य ऋस्त्वान्तिष्ठत्वात् । नञ्निष्ठार्था शास्त्रे प्रकृतिर्युक्ता । तस्मादत्रा गृह्यमाण एकशब्दोऽत्र विशिष्यते ।

तेन लिङ्गविशिष्टस्य ग्रहणम् । एकशब्दस्य ऋस्वी भवति । किं विशिष्ट-
स्वीचः । अजन्तस्यैत्यर्थः । तत्रालोऽन्वस्येव ऋस्वेन भवितव्यम् । तच्च
टावन्तस्यैव सार्थकम् । न पुंलिङ्गस्य । न हि ऋस्वस्यैव ऋस्वे विधीयेमाने
कश्चिदर्थः सिध्यति । इतिकरणी हेतौ । यत एवात्र गृह्यमाणे एकशब्दोऽत्र
विशिष्यते तेन लिङ्गविशिष्टस्य ग्रहणं मेकशब्दस्य प्रयोजयति ।

६३ । ड्यापोः संज्ञाच्छन्दसोर्बहुलम् ।

रेवतिपुत्र इति षष्ठीसमासः । एवं रोहिणिपुत्र इत्यादावपि । कुमारीं
ददातीति कुमारिदा (N) । उर्वीं ददातीति उर्विदा । आतोऽनुपसर्गे कः
(३।२।३) । फाल्गुनीत्यादि । फाल्गुनी चासौ पौर्णमासी चेति फाल्गुनीपौर्णमासी
(O) । विशेषणमित्यादिना (२।१।५७) समासः । एवञ्जगतीच्छन्द इत्यापि ।
शिलवहम् । शिलप्रस्थमिति । शिलाशब्दस्य वहप्रस्थशब्दाभ्यां षष्ठीत्यनेन
(२।२।८) समासः । लोमकागृहम् । लोमकाषण्डमिति । अत्रापि लोमका-
शब्दस्य गृहषण्डशब्दाभ्याम् । अजक्षीरेणेति । अत्राप्यजाशब्दस्य क्षीरशब्देन ।
जर्णमृदिति । जर्णासहिता मृदु जर्णमृत् । शाकपार्थिवादित्वादुत्तरपदलोपी
(२।१।६०, वा) समासः । (P)

६४ । त्वे च ।

संज्ञायामसम्भवाच्छन्दस्यैवोदाहरणानि भवन्तीति । एवकारेण संज्ञायां
व्यवच्छेदः क्रियते । नहि त्वप्रत्यये ड्यापो ऋस्वत्वे कृते कस्यचित् संज्ञा
गम्यते । तेन संज्ञायामसम्भवाच्छन्दस्यैवोदाहरणानि भवन्ति ।

६५ । ईष्टकैषौकामालानां चित्तूलभारिषु ।

ईष्टकचित्तमिति । कर्त्तृकरण इत्यादिना (२।१।३२) समासः । इषिक-

(N) In the printed काशिका the examples are कुमारिदारा । प्रदविदा ।

(O) कथमत्र न पुंल्लङ्ग इति न्यासकारः प्रष्टव्यः । “बहुलग्रहणात् कश्चिदनुत्तरपदोऽपि भवति
अनुवायन्ति नद्यो बभ्रिष्य इति । एवं कृत्वा फाल्गुनी पौर्णमासीति प्रत्युदाहरणोपपत्तिः । कर्मधारये
तु पुंल्लङ्गः प्राप्नोतीति मिथः ।

(P) The printed काशिका has जर्णसदा ।

तूलमिति षष्ठीसमासः । मालभारिणीति । माला भर्तु शीलमस्या इति ताच्छीत्ये णिनिः । उपपदमतिङिति (२।२।१६) समासः । इष्टकादिभिस्तदन्तस्यापि ग्रहणं भवतीति । बहुलग्रहणानुवृत्तेरित्यभिप्रायः ।

६६ । खित्यनव्ययस्य ।

कालिम्नन्त्या । हरिणिम्नन्त्येति । कालीमात्मानं मन्यते । हरिणी मात्मानं मन्यत इति आत्ममाने खद्येति (३।२।२३) खश् । दिवादित्वाच्छ्रन् । अनेन ऋस्वत्वम् । उत्तरसूत्रेण मुम् । इहाजन्तस्य ऋस्वत्वमभ्युपगम्यम् । अन्यथा वाङ्मन्य इत्यत्रापि स्यात् । अजन्तस्य ऋस्वविधाने सति परत्वान् मुमि कृते ऽनजन्तत्वाद् ऋस्वो न प्राप्नोतीति यो मन्येत तं प्रत्याह मुमा ऋस्वो न बाध्यत इति । अत्रैव हेतुमाह अन्यथा हीत्यादि । ऋस्वः शिष्यते विधीयते येन तद् ऋस्वशासनं खित्यनव्ययस्येत्येतद् वचनम् । यदि हि मुमा ऋस्वो बाध्येत ततो ऋस्वशासनमिदमनवकाशं स्यात् । ततस्तस्यानर्थक्यमेव स्यात् । तस्मान्मा भूदेष दोष इति मुमा ऋस्वो न बाध्यते । तेन विरोधाभावादुभयं भवति ऋस्वो मुम् च । कथं पुनर्मुमा ऋस्वस्य बाधा शङ्किता ? कथं वा ऋस्वशासनस्यानवकाशत्वम् ? यावता खित्यजन्तस्याविशेषेण मुम् विधीयते । ऋस्वत्वं तु सामर्थ्याद् दीर्घस्य । नहि ऋस्वस्य ऋस्वविधानमर्थवत् भवति । एवञ्च स्तनन्धयादिषु कृतार्थत्वान् मुमेव ऋस्वेनापवादेन कालिम्नन्त्यादिषु बाध्येत । एवमन्यते । अपवादविषयेऽपि मुमो विधानार्थं मुमृशास्त्रस्यावश्यमावृत्तिः कर्तव्या । अन्यथा कालिम्नन्त्येत्यत्र मुम् न स्यात् । ततश्चापवादविषयेऽपि मुमा प्रवर्त्तमानेन ऋस्वस्य बाधा संभाव्येत । अनवकाशत्वञ्चातएवापवादविषयेऽपि मुम् प्रवृत्तेरिति । अथ कथमत्र खिदन्तस्य ग्रहणम् । यावता ज्ञापितमेतदुत्तरपदाधिकारे प्रत्ययग्रहणे तदन्तविधिर्नास्तीत्यत आह अनव्ययस्य तदेवेत्यादि । यद्यत्र खित्प्रत्ययमात्रं गृह्येत न तदन्तं ततोऽनव्ययस्येति प्रतिषेधोऽपार्थकः स्यात् । नह्यव्ययात् परः खित् प्रत्ययः सम्भवति । धातोरेव तस्य विधानात् । ततश्चानर्थकत्वादनव्ययस्येत्येतन्नोक्तं स्यात् । उक्तञ्च । तस्मादेतदेवैतज् ज्ञापयति खिदन्तस्यात्र ग्रहणमिति ।

६७ । अरुर्हिषदजन्तस्य मुम् ।

अरुस्तुद इति । अरुस्तुदतीति विध्वरुषोस्तुद इति (३।२।३५) खश् । संयोगान्तलोपः । तुदादित्वाच्छः । अतो गुणे (६।१।८७) पररूपत्वम् । द्विषन्तप इति । द्विषन्तं तापयतीति द्विषत्परयोस्तापेरिति (३।२।३८) खप् । खचि ऋस्व इति (६।४।८४) ऋस्वत्वम् । विद्वन्मन्य इति । विद्वांसमात्मानं मन्यत इति । आत्ममाने खश्चेति (३।२।८७) खश् । वसुस्त्रंसुध्वंस्वनुडुहान् इति (८।२।७२) सकारस्य दकारः । यरोऽनुनासिकेऽनुनासिको वेति तस्य नकारः (८।४।४५) । अथान्तग्रहणं किमर्थम् ? यावता येन विधिस्तदन्तस्येत्यनेन (१।१।७२) तदन्तस्यैव भविष्यतीत्याह अन्तग्रहणमित्यादि । कृत मजन्तकार्यं यस्य स कृताजन्तकार्यं आगमी । तस्यैवंविधस्य प्रतिपत्तिः प्रतीतिर्यथा स्यादित्येवमर्थमन्तग्रहणम् । अन्तग्रहणेन हि कार्यान्तरस्यान्तेऽवसाने मुम् कर्त्तव्य इत्येषोऽर्थः सूच्यते । अतोऽजन्तकार्ये ऋस्वत्वे कृते पञ्चान्मुम् भवति । ननुच मुमा ऋस्वो न बाध्यत इत्यनेनैव भविष्यतीति सोपपत्तिकोऽयमर्थः प्रतिपादितः । तत् किमर्थमेतदन्तग्रहणम् । नैतदस्ति । तेन हि निरवकाशाद् ऋस्वशासनस्य मुमा ऋस्वो न बाध्यत इत्येतावन्मात्रं प्रतिपादितम् । नतु कृताजन्तकार्यस्य मुम् भवतीत्येषोऽर्थः । ततः परत्वान्मुमि कृते सत्यनजन्तस्यापि ऋस्वत्वं प्रसज्येत । अत्र को दोषः ? खित्यन्तऋस्वभावी नास्तीति । यथा कालिन्न्य इत्यत्र मुमि कृते सत्यनजन्तस्यापि ऋस्वत्वं भवति तथा वाङ्मन्य इत्यत्र स्यादिति । तस्मादन्तग्रहणं कर्त्तव्यम् ॥

६८ । इव एकाचोऽम्प्रत्ययवच्च ।

अत्र यदि प्रत्ययवच्चेतेप्रतावदुच्येत तदा गान्मन्य इत्यत्रौतोऽम्प्रत्ययसोरित्यात्वं (६।१।८३) न स्यात् । इह च स्त्रीन्न्य इति । अत्राप्यमि पूर्वं इति (३।१।१०) पूर्वसवर्णः । इहच नरन्न्य इति नृशब्दस्य ऋतो ङिसर्वनामस्थानयोरिति (७।३।१०) गुणः । सामान्यातिदेशे विशेषस्थानतिदेशाद् वचनं त्वियङुवङ्ङर्थमेव केवलं स्यात् । इयङुवङावजादौ प्रत्ययमात्रसामान्येन विधीयमानौ सामान्यातिदेशेऽपि भवत इति कृत्वा । अम्प्रत्ययवच्चेत्येवमुच्यमाने

सत्यात्वादयो भवन्ति । तेषामप्यम्प्रत्यय इष्टत्वात् । एतत् सर्वं बुद्धौ कृत्वाह
 चम्प्रत्ययवच्चेति । एतदेव विवृणोति द्वितीयैकवचनवच्चेति । कथं पुनरयमर्थो
 लभ्यते ? यावत्तेकमग्रङ्गणम् । तेन चामागमो निर्दिश्यते । प्रत्ययवच्चेत्येत-
 दनिष्टं स्यात् । अथ प्रत्ययस्तेन विशिष्यत आगमो न निर्दिष्टः स्यादित्यत
 आह अमिति हीत्यादि । एकमप्यग्रङ्गणमारभ्यमाणं यस्मादुभयमेतत्
 सम्पादयति तस्मादयमर्थो लभ्यत इत्यभिप्रायः । श्रियन्मन्यः । भ्रुवन्मन्य
 इति । अचिश्रुधात्वित्यादिनेयङ्बुवङ्ङौ (६।१।७७) । लेखाभ्रुन्मन्य इति ।
 पूर्वसूत्रेण सुमागमः । अथेहेत्यादि । श्रिय मात्मानं ब्राह्मणकुलं मनयत
 इत्युपक्रम्य प्रस्तुतं स्वश्रुत्यये विहिते कथं भवितव्यम् ? किं श्रियन्मन्यमिति
 भवितव्यमुत श्रिमन्यमिति ? कथं पुनरेतत् पक्षद्वयं सम्भाव्यते ? यत एवं
 पृच्छति । शब्दानां द्विधा प्रवृत्तिदर्शनात् । तथाहि केषां स्वलिङ्गापरित्या-
 गेणाप्यर्थान्तरे प्रवृत्तिर्दृष्टा यथा भूतशब्दस्य भूतमियं ब्राह्मणीति । केषाञ्चित्
 स्वलिङ्गपरित्यागेनापि सा दृष्टा यथा प्रष्टशब्दस्य प्रष्टीति । तत्र श्रीशब्दो
 ब्राह्मणकुले वर्त्तमानो यदा स्वलिङ्गं न परित्यजति तदा श्रियन्मन्यमिति
 भवितव्यम् । अथ स्वलिङ्गं परित्यज्य नपुंसकलिङ्गं गृह्णाति तदा
 स्वमोर्नपुंसकादित्यमो (७।१।२३) लुकि कृते ऋसो नपुंसके प्रातिपदिकस्येति
 (१।२।४७) ऋसत्वे च श्रिमन्यमिति भवितव्यमिति । एवमिमौ हावपि पक्षौ
 सम्भाव्येते । अत उभयपक्षसम्भवे न ज्ञायते कथं भवितव्यम् । अत
 स्तत्परिज्ञानार्थं प्रश्नः ? श्रिमन्यमिति भवितव्यमिति भाष्ये व्यवस्थितमिति ।
 ननुच श्रीशब्दोऽयं स्त्रीलिङ्गोऽर्थान्तरेऽपि वर्त्तमानः स्वलिङ्गमजहदेव वर्त्तते
 तथाच प्रयोगोऽपि दृश्यते शिरो मे श्री र्यशो मे श्रीरिति । तत् कथं
 श्रिमन्यमिति भाष्ये व्यवस्थापितमित्याह तत्रेत्यादि । यथा प्रष्टादयः शब्दाः
 पुंयोगात् स्त्रियां वर्त्तमानाः परित्यक्तस्वलिङ्गा एव वर्त्तन्ते प्रष्टी प्रवरी
 गणकीति तथा श्रीशब्दोऽप्यत्र कुलविषये वर्त्तमान इति भाष्यकारस्य मतम् ।
 अत स्तस्मतेन स्वमोर्नपुंसकादित्यमो लुकि (७।१।२३) कृते श्रिमन्यमिति । ननुच
 नाप्राप्ते लुक्प्रत्ययमारभ्यते । यथैव सुपो धातुप्रातिपदिकयोरिति (२।४।७१)
 लुक् बाधते तथा स्वमोर्नपुंसकादितीममपि (७।१।२३) लुक् बाधेत ।

अपि च लुगेकपदाश्रयत्वादन्तरङ्गो विपर्ययाच्चागमो बहिरङ्गः । ततो-
ऽसिद्धं बहिरङ्गमन्तरङ्ग (प, ५१) इत्यन्तरङ्गे लुकि कर्णवेग बहिरङ्गो ऽस्मागमो
नास्त्येव । तत् कुतोऽत्र लुक् । नैष दोषः । मध्येऽपवादाः पूर्वान् विधीन् बाधक्ये
नोक्तत्वाविति (प, ६०) । एवमयमसागमः सुपो धातुप्रातिपदिकयोरितीमं
लुकं बाधिष्यते । न स्वमोर्नपुंसकादितीमम् (७।१।२३) । बहिरङ्गपरिभाषा-
प्यत्राशङ्क्याश्रयितुम् । इह हि दोषः स्यादनुद इति । तदाश्रयणे तु
संयोगान्तलोपो न स्यात् । संयोगान्तलोपे चान्तरङ्गे कर्तव्ये बहिरङ्गस्य
मुसागमस्यासिद्धत्वेन संयोगान्ततानुपपत्तेः । तस्मात् प्राप्तनिमित्ता मनीय-
मिह नास्तीयते । दोषा एव हि तस्या एवमादयः ।

६६ । वाचंयमपुरन्दरौ च ।

वाचंयम इति । वाचं यच्छतीति वाचि यमो व्रत (१।२।४०) इति खच् ।
तत्र वाक्शब्दस्यामन्तता निपात्यते । पुरन्दर इति । पूःसर्वयोर् दारिसहोरिति
(१।२।४१) खच् । खचि ऋस्व इति (६।३।८४) ऋस्वत्वम् । अत्रापि पूःशब्दस्या-
मन्तता निपात्यते । चकारोऽनुक्तसमुच्चयार्थः । तेनास्तुसत्यागदस्य कार इति
सर्वं न वक्तव्यं भवति ।

७० । कारे सत्यागदस्य ।

सतं करोतीत्यनेन कर्मण्यणं सूचयति । सत्यस्य कार इत्यनेनापि घञम् ।
एवमगदङ्कार इत्यत्राप्यण्वजौ वेदितव्यौ । अस्तुङ्कार इति । भावे घञ् ।
अस्तुशब्दो विभक्तिप्रतिरूपको निपातोऽभ्युपगमे वर्तते । अस्त्वित्यभ्युपगमस्य
करणमस्तुङ्कारः । भञ्जङ्कार इति । भावे घञ् । धेनुभवेति । भव्यसेत्रे-
त्यादिना (१।४।६८) कर्त्तरि कृत्यः । धेनुशब्दो भव्या चेति धेनुभवा ।
लोकम्पृष्ट इति । पृष्ट प्रीणने । लोकं पृष्टतीति मूलविभुजादित्वात् कः ।
अनभ्यासमित्यमिति । अनभ्यासं दूरमित्यं मन्तव्यमस्वेत्यनभ्यासमित्यः ।
इन्धनमित्यः । भावे घञ् । भ्राष्ट्रस्येन्धो भ्राष्ट्रमित्यः । अग्नेरित्योऽग्नमित्यः ।
तिमिङ्गल इति मृ निमरणे । तिमिं गिहतीति पूर्ववत् कः । ऋतद्वृत्तान्ते-
रितीत्यम् (७।१।१००) । रपरत्वम् । अचि विभाषेति स्त्वम् (८।१।२१) ।

गिलगिल इति । गिलं गिलतीति पूर्ववत् क इत्वादि च । गिलगिले चेति । गिलं गिलतीति गिलगिलः । आतञ्चोपसर्ग (३।१।१७६) इत्यत्र चकारस्यानुक्तसमुच्चयार्थत्वात् कः । पूर्वत्राप्येवं कविधाने न दोषः । तिमिनां गिलगिल इत्यस्मिन्नर्थे विवक्षित इदं वक्तव्यम् । अथ तिमिं गिलतीति तिमिङ्गिलः । तिमिङ्गिलं गिलतीतिप्रसोऽर्थो यदा विवक्ष्यते तदा पूर्वैणैव सिद्धमिति नार्थ एतेन । उष्ट्रंकरणम् । भट्टंकरण मिति । षष्ठीसमासौ । पुत्रङ्गिति । टकारो ङीवर्थः । केचित् तु शार्ङ्गरवादिषु पुत्रशब्दं पठन्तीति । तान् प्रति नेदमुपसंख्यानं कर्त्तव्यम् । अन्यत्रापि दृश्यत इति । अनेन शार्ङ्गरवादिषु पुत्रशब्दस्य पाठं द्रढयति ।

७१ । श्येनतिलस्य पाते जे ।

अप्रत्यये पर इति । जः प्रत्ययो यस्मादुत्तरपदात् तत् तथोक्तम् । श्येनम्पातेति । पतनं पातो भावे घञ् । श्येनस्य पातः श्येनपातः । छद्-योगा च षष्ठी समस्यत इति (२।२।८, वा) समासः । ततो घञः सास्यां क्रियेति (४।२।५८) अः ।

७२ । रात्रेः कृति विभाषा ।

छदन्त उत्तरपद इति । कथं पुन स्तदन्तविधिर्लभ्यते । यावता ज्ञापित मेतत् । उत्तरपदाधिकारे प्रत्ययग्रहणे तदन्तविधिर्नास्तीति । रात्रि-शब्दादनन्तरस्य कृत्प्रत्ययस्यासम्भवात् तदन्तविधिर्विज्ञायत इति चेत् ? अयुक्तमेतत् । सम्भवति हि रात्रेरनन्तरः कृत्प्रत्ययः । रात्रिरिवाचरतीत्याचारे सर्व्वप्रातिपदिकेभ्यः क्विप् वेति (३।१।११, वा) क्विप् । सनायन्ता धातव इति (३।१।३२) धातुसंज्ञा । ढप् । इट् । गुणायादेशौ । रात्रयितेति । तदेवं सम्भवत्यनन्तरे कृत्प्रत्यये तत्रैव स्यात् । न तदन्ते । नैष दोषः । अरुर्द्धिषदजन्तस्येत्यतो(६।३।६७)ऽन्तग्रहणमनुवर्त्तते । तेन तदन्तएव कार्य्यं विज्ञायत इति । एवं तर्ज्ञाचारक्विवन्तस्यापि रात्रिशब्दस्य छदन्त उत्तरपदे स्यात् । भवतु । अथ तु नेष्यते व्यवस्थितविभाषाङ्गीकर्त्तव्या । गौणत्वाद्वा रात्रिशब्दस्य न भविष्यति । गौणत्वं पुनः प्राथमकल्पिकादर्यादपेतत्वात् । यथा वाङ्मीको

गौरित्त्वञ्च गोशब्दस्य । रात्रिश्चर इति । रात्रौ चरतीति चरेष्ट इति (३।२।१६) टः । उपपदसमासः । रात्रिमट इति । अटतीत्यटः । पचाद्यच् । रात्रावट इति सप्तमीति (२।१।४०) योगविभागात् समासः । अप्राप्तविभाषेयमिति । ननु च खिदपि कृदस्ति । रात्रिन्मन्यमिति । अत्र ह्यर्द्धिषदजन्तस्येति (६।३।६७) नित्यं प्राप्नोति । रात्रिश्चर इत्यादौ न केनचित् प्राप्नोति । एवञ्च प्राप्ते चाप्राप्त इयं विभाषा युक्तेत्यत आह खिति हि नित्यं सुम् भवतीति । पूर्व-विप्रतिषेधेनेत्यभिप्रायः । अत्र हि पूर्वविप्रतिषेध आश्रीयते । खिति पूर्वेण नित्यम् सुम्भवति । एवञ्च खितोऽन्यदेव कृदन्तमस्य वचनस्यावकाशः । नच केनचित् तत्र प्राप्नोतीति युक्तमस्याप्राप्तविभाषात्वम् ।

७३ । नलोपो नञः ।

सानुबन्धकग्रहणमिह मा भूत् । पामनपुत्र इति । पामान्यस्य सन्तीति लोमादिपामादीत्यादिना (५।२।१००) नप्रत्ययः । तदन्तस्य पुत्रशब्देन षष्ठी-समासः । अथ क्रियमाणे सानुबन्धकग्रहणे स्त्रिया अय मिति स्त्रीपुंसाभ्यामित्यादिना (४।१।८७) नञ् स्त्रेणः । स्त्रेणश्चासावर्थश्चेति स्त्रेणार्थ इत्यत्र कस्मान्न भवति ? पूर्वपदभूतस्य नञो ग्रहणात् । कुत एतत् ? उत्तरपदस्य सम्बन्धि शब्दत्वात् । पूर्वपदं ह्यपेक्ष्योत्तरपदं सम्भवति । अत उत्तरपदाधिकारात् पूर्वपदभूतस्यात्र नञो ग्रहणम् । अथवा विभाषाग्रहणमनुवर्त्तते । तस्य व्यवस्थितविभाषात्वविज्ञानान्न भविष्यति । यस्येवं पामनपुत्र इत्यत्राप्यत एव न भविष्यतीति नार्थः सानुबन्धकग्रहणेन । एवं तर्हि विस्पष्टार्थं सानुबन्धक-ग्रहणम् । नच नस्येत्युच्यमाने कश्चिन्नाघवक्तो विशेषो भवति । अवक्षेपे तिङ्मुपसंख्यानं कर्त्तव्यमिति । अवक्षेपो निन्दा । उत्तरपदे नलोपो विधीय-मानस्तिङ्गन्ते न प्राप्नोति । तस्मात् तस्योपसंख्यानं कर्त्तव्यम् । ननु चाख्ये-वाकारः प्रतिषेधवाची । अ मा नो नाः प्रतिषेधवचना इति वचनात् । ततश्च तस्यैवावक्षेपे तिङि प्रयोगो भविष्यतीति किमुपसंख्यानेन ? नञोऽपि तर्ह्यवक्षेपे तिङि परतः प्रयोगः प्राप्नोति । तस्मादवक्षेपे नञोऽङ्गतनलोपस्य प्रयोगनिवृत्त्यर्थं मुपसंख्यानं कर्त्तव्यमिति । उपसंख्यानशब्दस्य प्रतिपादनमर्थः ।

तत्रेदं प्रतिपादनम् । वाच्यमपुरन्दरौ (६।३।८) चेत्यतश्चकारोऽनुवर्त्तते । स चानुक्त समुच्चयार्थः । तेन तिङन्तेऽप्यवक्षेपे गम्यमाने नञो नलोपो भविष्यतीति ।

७४ । तस्मान्नङिचि ।

नञ एव हि स्यादिति । अचीति सप्तमीनिर्देशात् । तस्मिन्निति निर्दिष्टे पूर्वस्येति (१।१।६६) वचनात् । नञो नुङागमे सत्यनिष्टं रूपं स्यात् । तस्मादग्रहणे तु सत्युभयनिर्देशे पञ्चमीनिर्देशो बलीयानित्युत्तरपदस्यैव (प, ७१) भवति । अतो न भवत्यनिष्टप्रसङ्गः । ननु च यदि नञो नुट् स्यान् नलोपवचनमनर्थकं स्यात् । नानर्थकम् । अब्राह्मणः । अष्टषल इत्यनजादौ नकारश्रवणं मा भूदित्येवमर्थत्वात् । यदि नञो मा भूदित्येवमर्थं तस्मादित्युच्यते तर्हि न वाच्यम् । पूर्वान्तो ह्ययं नुक् करिष्यत इत्याह पूर्वान्ते हीत्यादि । पूर्वान्ते नुटि क्रियमाणे ङमन्तस्य पदस्य विधीयमानो ङमो ङस्वादचि ङमुण् नित्यमिति नुट् (८।३।३२) प्राप्नोति । ततश्च स एवानिष्टप्रसङ्गः । तस्मान्नङेव कर्त्तव्यः । अस्मिंस्तु क्रियमाणे नञ एव मा भूदित्येवमर्थं तस्मादग्रहणम् ।

७५ । नभ्राण् नपान्नवेदानासत्यानमुचिनकुलनखनपुंसक- नक्षत्रनक्रनाकेषु प्रकृत्या ।

नभ्राडिति । भ्राजृ दीप्तौ । अस्माद् भ्राजभ्रासेत्यादिना (३।२।७७) क्तिप् । जकारस्य व्रश्चेत्यादिना (८।२।३६) षकारः । तस्य जश्त्वं ङकारः । तस्यापि चर्लं टकारः । नपादिति । नपुंसकत्वादसत्यां सर्वनामस्थानसंज्ञायां मुगिल्लक्षणे नुम् न भवति । नवेदा इति । अत्वसन्तस्य चाधातोरिति (६।४।१४) दीर्घः । सत्सु साधवः सत्या इत्यनेन तत्र साधुरिति (४।३।८८) सच्छब्दात् प्राग्धित्तीयं यतं दर्शयति । औणादिकः किप्रत्यय इति । इगुपधात् किदिति (उण् ४।५।५८) किप्रत्ययः । क्षिय इति । क्षिप् हिंसायाम् । क्षि निवासगत्योरिति । क्षरते वेति । क्षर सञ्चलने । नक्षत्रमिति निपात्यते । किमत्र निपात्यते ? यदि क्षिय स्तदा त्रप्रत्यय इकारस्यात्वम् । यदि क्षरते स्तदापि त्रप्रत्ययो रेफलोपश्च । नास्मिन्नकमस्तीति नाकमिति । कमिति सुखमुच्यते । न कमकं दुःखम् ।

नास्मिन्नकमस्तीति नाकः स्वर्गः । रुदिशब्दा ह्येते यथा कथञ्चिद् व्युत्पाद्यन्ते ।

७६ । एकादिश्चैकस्य चादुक् ।

एकादिरिति बहुव्रीहिः । एकान्नविंशतिरिति । पूर्वं नञो विंशति-
शब्देन समासं कृत्वा ततः स्तृतीयासमासः कर्त्तव्यः । किमर्थं पुनरयं पूर्वान्त
आदुक् क्रियते न परादिरेवादुट् क्रियेत ? तत्राप्ययमर्थः । एकस्य चेत्येष
आगमिनो निर्देशो न कर्त्तव्यो भवति । परादौ हि क्रियमाणे नञेवागमी
भवति । स च प्रकृतत्वादेव लभ्यते । तत्रायं वाक्यार्थो भवति । एकादिश्च
नञ् प्रकृत्या भवति । आदुट् च तस्यागमो भवतीति सिद्धमिष्टमित्याह
पूर्वान्तोऽयमित्यादि । यरोऽनुनासिकेऽनुनासिको वेत्यत्र (८।४।४५) हि न
पदान्तादोरनामित्यतः (८।४।४२) पदान्तादित्यनुवर्त्तते । तत्र यदि परादिः
क्रियते पदान्ततास्य न स्यात् । ततश्च पदान्तलक्षणोऽनुनासिकविकल्पो न
स्यात् । इष्यते च । तस्माद् विकल्पेन यथा स्यादित्येवमर्थं पूर्वान्त आदुक्
क्रियते । अथ किमर्थमादुक् क्रियते ? अदुगेव नोच्येत । अदुक्चपि क्रियमाणे-
ऽकः सवर्णे दीर्घत्वेन (६।१।१०२) सिध्यति । न सिध्यति । अतो गुणे
(६।१।८७) पररूपत्वं प्राप्नोति । तदप्यकारोच्चारणसामर्थ्यान्न भविष्यति ।
यदि ह्यत्र पररूपत्वं स्याद् दुकमेव विदध्यात् । तर्हि सवर्णदीर्घत्वमप्यकारो-
च्चारणसामर्थ्यान्न स्यात् । नैतदस्ति । तथाहि यं विधिं प्रत्युपदेशोऽनर्थकः
स्यात् स विधिर्बाध्यते । यस्य तु विधेः स्तदेव निमित्तं नासौ विधिर्बाध्यते ।
पररूपत्वञ्च प्रत्यकारोच्चारणमनर्थकम् । सवर्णदीर्घत्वं तु प्रति निमित्तमेव ।
एवं तद्वदुगेवायम् । तुल्या हि संहिता ।

७७ । नगोऽप्राणिष्वन्यतरस्याम् ।

गमे ङप्रत्यय इति । ङप्रकरणे ऽन्यत्रापि दृश्यत (३।२।४८, वा) इति
वचनात् ॥

७८ । सहस्य सः संज्ञायाम् ।

साश्चत्यमिति । सहाश्चत्येनेति । तेन सहेति तुल्ययोग इति (३।२।२८)
बहुव्रीहिः । सहयुष्वा । सहकृत्वेति । दृशेः कनिष्ठित्यनुवर्त्तमाने (३।२।८४)

राजनि युधिष्ठिरः (१।२।८३) सहे चेति (१।२।८६) कनिष् । उपपदसमासः । सर्वनामस्थान इति (६।४।८) दीर्घः । किं पुनः कारणं सादेश उदात्तो निपात्यत इत्यत आह उदात्तानुदात्तवतो हीत्यादि । निपाता आद्युदात्ता भवन्तीति (फिट् ४।७८) सहशब्द आद्युदात्त एव । शेषमनुदात्तम् । तेनासावुदात्तानुदात्तवान् । ततश्चान्तर्यत स्तस्य स्थाने सशब्दः स्वरितः । तस्मात्मा भूदेष दोष इत्युदात्तो निपात्यते । यद्येवमव्ययीभावेऽपि उदात्त एव स्वरः प्राप्नोतीत्यत आह सच निपातस्वर इत्यादि । यत्रेत्यादि । बहुव्रीहौ तत्पुरुषे वा । बहुव्रीहौ प्रकृत्या पूर्वपदमिति (६।२।१) सहेत्येतस्य समासान्तोदात्तत्वापवादः प्रकृतिस्वरत्वम् भवति । तत्पुरुषेऽपि तत्पुरुषे तुल्यार्थेत्यादिना (६।२।२) । तस्मात् तत्रैव स निपातस्वरः प्रसज्यते । अव्ययीभावे तु समासान्तोदात्तत्वापवादः प्रकृतिरूरो न केनचिद्विहित इति तत्र समासान्तोदात्तत्वेनैव भवितव्यम् । अतस्तेन बाध्यत एव । सेष्टि सपशुबन्धमिति । इष्टिरन्तो यस्य । पशुबन्धोऽन्तो यस्येति । अव्ययं विभक्तीत्यादिना (२।१।५) समासः । अन्तवचने । अत्र परत्वात् प्रथमं स्थावन्निपातस्वरः । ततः समासान्तोदात्तत्वम् । तच्च सति निपातस्वरे शिष्यत इति सतिशिष्टम् । अतस्तेन निपातस्वरो बाध्यते । सतिशिष्टरूरस्य बलीयस्त्वात् ।

७६ । ग्रन्थान्ताधिके च ।

सकलमिति । कला कालविशेषः । तत् सहचरितो ग्रन्थ स्तथोच्यते । सह कलया वर्त्तत इति सकलम् । एवं समुद्गर्शमित्येतदपि वेदितव्यम् । स-संग्रह मित्येतदुदाहरणं प्रमादादिदानीन्तनैः कुलेखकैर्लिखितम् । तच्च अव्ययीभावे चाकाल (६।३।८१) इत्येवं सिद्धः सभावः । अन्तवचनेऽव्ययीभावः समास इति । यद्येवं ग्रन्थान्तेऽपार्थकोऽयं सभावस्यारम्भः । यावताव्ययीभावे चाकाल इत्येवं (६।३।८१) सभावः सिद्ध इत्याह तत्रेत्यादि । कथं पुनर्न प्राप्नोति । यावता कालमुद्गर्शशब्दौ तावत् साहचर्यादत्र ग्रन्थे वर्त्तते । एवं मन्थते । प्रकरणादिना वाक्येन ग्रन्थविषयता तथोर्गम्यते । मुख्यसु काल एवाभिधेय इति । सद्रोषा खारीत्यादि । तेन सहेत्यादिना बहुव्रीहिः ।

८० । द्वितीये चानुपाख्ये ।

इयोः सहप्रयुक्तयोरप्रधानो यः स द्वितीय इति । प्रधानेतरसन्निपाते स-
त्त्वप्रधान एव द्वितीयशब्दस्य प्रयोगात् । तथाहि स्वामिभृत्ययोः सहयुक्तयो
भृत्यएव स्वामिनं प्रति द्वितीयउच्यते । नतु भृत्यं प्रति स्वामी । उपाख्यायते यः
स उपाख्य इति । आतश्चोपसर्ग इति (३।१।१३५) कः । स च भवन् कृत्यत्पुटो
बहुलमिति (३।३।११३) कर्मणि भवति । साग्निः कपोत इति । पूर्व्ववद्
बहुव्रीहिः । अत्राग्निसहयुक्तः कपोतः । तयो हि साहचर्यं लोके प्रसिद्धम् ।
तत्राग्निरप्रधानः । तथाह्यग्निः कपोत मनुविधत्ते । यत्र हि कपोत स्तत्राग्नि-
नावश्यं भवितव्यम् । नतु यत्राग्नि स्तत्र कपोतेनेति नासावग्निमनु
विधत्ते । तेन कपोतस्य प्राधान्यम् । अग्न्यादयः पुनरप्रधाना एव ।
अग्न्यादय इति । अत्रादिशब्देन पिशाचादयो गृह्यन्ते । ते हि न कश्चित्
प्रत्यक्षेण उपलभ्यन्ते । अपि तु कपोतादिभिरविनाभाविभिरनुमीयन्त
इत्यनुपाख्या भवन्ति ।

८१ । अव्ययीभावे चाकाले ।

अकालवाचिनीति । अनेन काल इति नेह स्वरूपस्य ग्रहणम् । अपितु
कालविशेषवाचिनां पूर्वाह्लादिशब्दानामिति दर्शयति । कुत एतत् पुनरव-
सितम् ? ग्रन्थान्ताधिके चैत्यत्र (६।३।७८) ग्रन्थान्तग्रहणात् । अनेन हि काल-
वाचिन्युत्तरपदे प्रतिषेधः प्राप्नोति । स मा भूदिति । तत्र ग्रन्थान्तग्रहणं क्रियते
यदि चात्र काल इति स्वरूपग्रहणं स्यात् ततस्तेनैव सकलं समुद्घर्षं मित्यत्र
सभावः सिद्ध इति तत्र ग्रन्थान्तग्रहणं मनर्थकं स्यात् । सचक्रमिति । अव्ययं
विभक्तीत्यादिना (२।१।५) यौगपद्येऽव्ययीभावः । सधुरमिति । ऋक्पूरब्धूः-
पथामानक्ष (५।४।७४) इत्यकारः समासान्तः । सहपूर्वाह्लमिति । तेनैव
सूत्रेण साकलेऽव्ययीभावः ।

८२ । वोपसर्जनस्य ।

यद्युपसर्जनस्येतत् सहशब्दस्य विशेषणं स्यात् तदातिप्रसङ्गः स्यात् ।
विशेषानुपादानादिहापि स्यात् । सहयुक्ता । सहकृत्वेति । अत्रापि सहशब्द

उपसर्जनम् । उपपद मतिङिति (२।२।१८) प्रथमानिर्देशात् । अप्राधान्याच्च । अनर्थकञ्च विशेषणं स्यात् । सर्वत्रैव हि समासे सहशब्दस्योपसर्जनत्वात् । समासश्चेहोत्तरपदेन सन्निधापितः । यस्मात् समासे ह्युत्तरपदं भवति । अतस्तस्यैवेदं विशेषणमिति मन्यमान आह उपसर्जनसर्वावयव इति । उपसर्जनं सर्वोऽवयवो यस्य स तथोक्तः । अवयवधर्मेण समुदायधर्मस्य तथा निर्देशात् । यथाढ्यमिदं नगरमिति । यदि कस्य कश्चिदुपसर्जनमवयवः कश्चिदनुपसर्जनं सोऽप्युपसर्जन मित्युच्यते तदातिप्रसङ्गदोषः स्तदवस्थः स्यादिति सर्वग्रहणम् । कः पुनरसौ सर्वोपसर्जनावयवः समासः ? बहुव्रीहिः । ननु इन्द्रोऽप्युपसर्जनसर्वावयव एव । तस्यापि ग्रहणं प्राप्नोति । नैष दोषः । नहि सहपदेन सङ्गान्यस्य इन्द्रोऽस्ति । स हि प्रधानानां समानकक्षाणामेव भवति । सहशब्दश्च यत्रैकस्य प्राधान्यमपरस्य तु गुणभावस्तत्रैव प्रयुज्यते । अथवोभयगतिरिह शास्त्रे सम्भवतीति लौकिकमप्युपसर्जनमिह गृह्यते । तेन शास्त्रीयोपसर्जनेन लौकिकेन चोपसर्जनीभूताः सर्वे ऽवयवा यस्य स एवोपसर्जनशब्देन विवक्षित इति विज्ञायते । नचैवंविधो इन्द्रः । तस्य ह्यवयवानां शास्त्रीयेणैवोपसर्जनेनोपसर्जनत्वम् । नतु लौकिकेन । बहुव्रीहिस्तु लौकिकेनापि । तस्मात् तस्यैवोपसर्जनग्रहणेन ग्रहणम् । तदवयवस्येत्यनेनोपसर्जनस्येत्येषा ऽवयवषष्ठीति दर्शयति । सपुत्र इति । पूर्ववद्बहुव्रीहिः । सहयुध्वा सहकत्वेति । तत्पुरुषोऽयमुत्तरपदार्थप्रधानः । अथेह कस्मान्न भवति ? सहकत्वप्रियः प्रियसहकत्वेति ? भवति ह्यत्रापि सहशब्दो बहुव्रीह्यावयव इत्याह इहेत्यादि । वा प्रियस्येति (२।२।३१, वा) प्रियशब्दस्य विकल्पेन पूर्वनिपातः । उत्तरपदाधिकारादिह बहुव्रीह्याश्रयणाच्च बहुव्रीहौ यदुत्तरपदं तत् परं यस्मात् सहशब्दात् तस्य सभावेन भवितव्यम् । नचेह बहुव्रीहौ यदुत्तरपदं तत् सहशब्दात् परम् । शब्दान्तरेण व्यवधानादिति न भवति सभावः ।

८३ । प्रकृत्याशिष्यगीवत्सहलेषु ।

पूर्वेणातिप्रसक्तस्य सभावस्य प्रकृतिभावेन निवृत्तिः क्रियते । नेति वक्तव्ये प्रकृत्येति वचनं वैचित्र्यार्थम् ।

८४ । समानस्य च्छन्दस्यमूर्द्धप्रभृत्युदकेषु ।

सगर्भः । सयूथ इति । समानो गर्भः । समानं यूथमिति विगृह्य
पूर्वापरप्रथमेत्यादिना (२।१।५८) कर्मधारयः । साधर्म्यमिति । बहुव्रीहेर्भाष-
प्रत्ययः । सजातीय इति । अत्रापि बहुव्रीहेरेव जात्यन्ताच्छ बन्धुनीति (५।४।९)
च्छः । सस्थानीय इति । स्थानान्तादिभाषा सस्थानेनेति चेदिति (५।४।१०)
च्छप्रत्ययः ।

८५ । ज्योतिर्जनपदरात्रिनाभिनामगोत्ररूपस्थानवर्णवयो- वचनबन्धुषु ।

सज्योतिरिति । समानं ज्योतिरस्येति बहुव्रीहिः । एवं सजनपदादयो
वेदितव्याः । तत्पुरुषेऽपि भवित यमेव । विशेषानुपादानात् । सनामेति ।
सर्वनामस्थाने चेत्यादिना (६।४।८) दीर्घः । सवया इति । अत्राप्यत्वसन्तस्येति
(६।४।१४) ।

८६ । चरणे ब्रह्मचारिणि ।

चरणशब्दोऽयमध्ययननिमित्तमुपादाय पुरुषादिषु वर्तते । ब्रह्म चरतीति
ब्रह्मचारी । व्रत इति (३।२।८०) णिनिः । सब्रह्मचारीति पूर्ववत् कर्मधारयः ।
सब्रह्मचारीत्यस्यायमर्थोऽभिमतः । समाने ब्रह्मणि व्रतं चरतीति । एष
चात्रार्थो यथोपपद्यते तथा दर्शयितु माह ब्रह्म वेद इत्यादि । तदध्ययनार्थं
यद्व्रतं तदपि ब्रह्मेति । तादर्थ्यात् ताच्छब्दम् । यथेन्द्रार्था स्थूणा इन्द्र इति ।
तच्चरतीति तत् सम्पादयति परिपालयतीत्यर्थः । केन पुनरसौ समान
इत्याह समानस्तस्यैवेत्यादि । तस्यैवेति वेदाख्यस्य ब्रह्मणः । इतिकरणो
हेतौ । यत एवमुपचारेण लब्धब्रह्मव्यपदेशं व्रतं य श्रूयते ब्रह्मणश्च समानत्वाद्
यः समानः स सब्रह्मचारी । तेन सब्रह्मचारीत्यस्यायमर्थो भवति समाने
ब्रह्मणि व्रतचारीति । यदि ह्यसमाने ब्रह्मणि व्रतं चरेत् तदा समानत्वं
न स्यात् । तथापि ब्रह्माख्यं व्रतं न चरेदेवमपि ब्रह्मचारित्वं न स्यात् ।
तस्माद् यः समाने ब्रह्मणि ब्रह्मचारी सोऽवश्यं समाने ब्रह्मणि व्रतचारीति
भवति । सब्रह्मचारीत्ययमस्यार्थः सम्पद्यते । समाने ब्रह्मणि व्रतचारीति ।

अथवा तस्यैवेत्युपचारेण लब्धब्रह्मव्यपदेशस्य व्रतस्यात्र पक्षे परामर्शः । समाने ब्रह्मणि इत्यत्र ब्रह्मशब्दो वेदे वर्तते । प्रतिवेदं हि भिद्यते । तदध्ययनार्थं यद् व्रतं तत्र यः समाने वेदे ऽध्येतव्ये व्रतं चरति स एव सब्रह्मचारीत्युच्यते ।

८७ । तीर्थे ये ।

सतीर्थ इति । पूर्व्ववत् कर्मधारयं कृत्वा तद्धितः कर्त्तव्यः । समाने तीर्थे वसतीति सतीर्थः (Q) ।

८८ । विभाषोदरे ।

८९ । दृक्दृशवतुषु ।

समानमात्मानं पश्यतीति सटक् । उपपदसमासः । किन्प्रत्ययस्य कुरिति(८।२।६२) कुत्वम् । कथं पुनरिह कञ्क्विनौ ? यावता त्यदादिषूपपदेषु तो विहितौ । नच समानशब्दस्यदादिषु पठ्यत इत्यत्र आह त्यदादिष्वित्यादि । दृक्षे चेति वक्तव्यमिति । दृक्षशब्दे चोत्तरपदे समानस्य सभावो भवतीत्येतदर्थरूपं व्याख्येयमित्यर्थः । तत्रेदं व्याख्यानम् । पूर्व्वकाद् योगविभागाद् दृक्षेऽपि भविष्यतीति । अतएव तत्र वृत्तिकृतोक्तम् एवमादयः सिद्धा भवन्तीति । केन पुनरत्र दृशेः क्सप्रत्ययो विहितो येन दृक्षशब्द उत्तरपदं भवतीत्यत्र आह दृशेः क्स प्रत्ययोऽपीत्यादि । तत्रैवेति । त्यदादिष्वित्यादौ सूत्रे (३।२।६०) । अथ वतुग्रहणं किमर्थम् ? यावता समानशब्दादुत्तरो वतुम् न संभवत्येव । सच्चि यत्तदेतेभ्यः परिमाणे वतुविति (५।२।३८) यदादिभ्य एव विहित इत्याह वतुव्यग्रहणमुत्तरार्थमिति ।

९० । इदं किमोरोश्वकौ ।

शकारः सर्वादेशार्थः । इदमिव पश्यतीति । ईदृक् । ईदृशः । पूर्व्ववत् कञ्क्विनौ । किमिव पश्यतीति कीदृक् । कीदृशः । व्युत्पत्तिमात्रार्थो विग्रहः कृतः (R) । नात्रावयवार्थो विग्रहवाक्योपदर्शितो विद्यते । तथा

(Q) सतीर्थ एकगुरुक इत्यर्थः ।

(R) रूपमात्रार्थं व्युत्पत्तिः कृता । नञ्वावयवार्थो विग्रहवाक्ये सङ्गमूतो विद्यत इति पाठाकारम् in the 10th & the 23d. MSS.

ह्रीह्रगीह्रश्च इत्यनेन तुल्यइत्येषोऽर्थः समुदायादेव प्रतीयते । कौटुकं कौटुश्च इत्यत्रापि केन तुल्य इति । किं परिमाणमस्येति कियान् । इदं परिमाणमस्येति । इयान् । किमिदंभ्यां वो घ इति (५।२।४०) वतुपो घत्वम् । तस्मैयादेशे कृते यसेति चेतीकारलोपः (६।४।४८) । ननुच वतुपो वकारस्मैयादेशोऽनेन विधीयते । नतु वतुप् किमिदंभ्यां विधीयते । एवं मन्यते । वतुवस्मादादेशवचनाद् विज्ञायते । नह्यन्यद् वतुपो लक्षणमस्ति । नचासतो वतुपो घादेशः शक्यो विज्ञातुमिति ।

६१ । आ सर्वनाम्नः ।

दृक्चे चेति वक्तव्यमिति । दृक्शब्दे परतः सर्वनाम्न आत्वं भवतीत्येतदर्थरूपं व्याख्येयमित्यर्थः । तत्रेदं व्याख्यानम् । उत्तरसूत्रादिह सिंहावलोकितन्यायेन चकारोऽनुवर्तते । स चानुक्तसमुच्चयार्थः । तेन दृक्शब्दे चोत्तरपदे भविष्यतीति । अथ किमर्थो दीर्घो विधीयते ? न ऋस्व एव विधीयताम् । ऋस्वेऽप्यादेशे सवर्णदीर्घत्वेन सिध्यति । न । यस्मादतो गुणे (६।१।८७) पररूपत्वं प्राप्नोति । नच शक्यते वक्तुमकारोच्चारणसामर्थ्यान्न भविष्यतीति । अकारविधे देकारनिवर्त्तनार्थत्वाज्जोपविधौ हि गौरवं स्यात् । किञ्च त्वाट्क् त्वाट्श्च इत्यत्र दीर्घश्चवर्णं न स्यात् । तस्माद् दीर्घ एव विधेयः ।

६२ । विष्वग्देवयोश्च टेरद्राञ्चतौ वप्रत्यये ।

विष्वग्द्राङिति । विष्वग्ञ्चतीति ऋत्विगादिसूत्रेण (२।१।५८) किन् । उगिदचामिति (७।१।७०) नुम् । हल्ङादिसंयोगान्तलोपौ । किन्प्रत्ययस्य कुरिति (८।२।६२) कुत्वम् । अद्रिसध्नोरन्तोदात्तनिपातनमित्यादि । विष्वग्द्राङित्यत्रानेनाद्रादेशे कृते सध्नृङित्यत्र सहस्य सध्नादेशे च गतिकारकोपपदात् कृदिति (६।२।१३८) प्रकृतिस्वरणोत्तरपदस्यान्तोदात्तत्वं प्राप्नोति । स्वरितत्वञ्चेष्टते । तस्मादुत्तरपदान्तोदात्तत्वविधानार्थमिहाद्रिसध्नोरन्तोदात्तत्वं निपात्यते । तेन शेषं भवत्यनुदात्तम् । तत्र यणादेशे कृते सत्युदात्तस्वरितयोर्यणः स्वरितोऽनुदात्तस्येति (८।२।४) स्वरितत्वमुत्तरपदस्य सिद्धम् । अथ वप्रत्ययग्रहणं किमर्थम् ? यावताञ्चतावित्युक्ते केवल

एवाञ्चतावुत्तरपदे कार्येण भवितव्यम् । वप्रत्ययान्त एवाञ्चतिः केवलमुत्तरपदं भवति । तत्रैतद्वक्तव्यमञ्चतावित्याह वप्रत्ययग्रहणमित्यादि । अन्यत्र धातुग्रहणे धात्वादेः प्रकृतिप्रत्ययसमुदायस्य प्रतिपत्तिः प्रतीतिर् यथा स्यादित्येवमर्थं वप्रत्ययग्रहणम् । अनेन ह्ययमर्थो विज्ञाप्यते । इतोऽन्यत्र धातुग्रहणे सति न केवलं धातुरेव गृह्यतेऽपितु धात्वादिः शब्द इति । तेनायस्कृतमयस्कार इत्यत्रातः कृकमीत्यादिना (८।३।४६) विसर्जनीयस्य सकारः सिद्धो भवति । यदि पुनरयमर्थो न विज्ञाप्येत तदा करोतेरेव केवलस्य ग्रहणं स्यात् । ततो यत्र करोतेः केवलस्य प्रत्ययरहितस्य प्रयोगस्तत्रैव स्याद् अयस्कृदिति । अत्र तुगागमः करोतेरेव भक्तत्वात् तद्ग्रहणेनैव गृह्यत इति करोतेरेव केवलस्य प्रयोगः । अश्वाचीति । अश्व मञ्चतीति क्तिन् । अञ्चतेश्वोपसंख्यानमिति (४।१।६, वा) डीप् । अच (६।४।१३८) इत्यकारलोपः । चाविति (६।३।१३८) दीर्घः । विष्वग्युगिति । विष्वग् युनक्तीति सत्सूद्विषेत्यादिना (३।१।६१) क्तिप् । विष्वगञ्चनमिति । ल्युट्चेति (३।३।११५) लुप् । छन्दसीत्यादि । छन्दसि विषये स्त्रियामभिधेयायां बहुलमद्रादेशो भवतीत्येतदर्थरूपं व्याख्येयमित्यर्थः । तत्रेदं व्याख्यानम् । विभाषोदर इत्यतो (६।३।८८) विभाषाग्रहणमनुवर्तते । सा च व्यवस्थितविभाषा । इह वा चकारोऽनुक्तसमुच्चयार्थः । तेन छन्दसि विषये विष्वगादेरन्यत्रापि क्वचिदद्रादेशो भवतीति । क्वचिन्न भवत्येव । ननुच सर्वनाम्नोऽनुकर्षणार्थश्चकारः ? नैतदस्ति । स्वरितत्वादेव हि सर्वनाम्नोऽनुवृत्तिर् भविष्यति । विश्वाचीत्यादि । विश्वघृतकिंशब्देषूपपदेष्वञ्चतेः पूर्ववत् क्तिन् । डीवादि-कार्यञ्च ।

६३ । समः समि ।

६४ । तिरसस्तिर्य्यलोपे ।

६५ । सहस्य सध्रिः ।

सध्रीचेति । पूर्ववदकारलोपो दीर्घत्वञ्च ।

६६ । सधमादस्योश्छन्दसि ।

सधमाद इति । सह मादेन वर्त्तत इति । तेन सहेत्यादिना (२।२।२८) बहुव्रीहिः । मादशब्दो घञन्तः । ननुच मदोऽनुपसर्ग (३।३।६७) इत्यपा भवितव्यम् । नैष दोषः । तच्च हि स्वनङ्गसो वेत्यतो (३।३।६२) वाग्रहण-मनुवर्त्तते । सा च व्यवस्थितविभाषा । तेनच्छन्दसि घञेव भविष्यति । अत एव निर्देशाद्वा । सधस्य इति । सह तिष्ठतीति सुपि स्थ इति (३।२।४) कः ।

६७ । दान्तरूपसर्गेभ्योऽप ईत् ।

दीपमिति । द्विर्गता आपोऽस्मिन्नित्यस्वपदविग्रहो बहुव्रीहिः । यथा शोभनं मुखमस्याः सुमुखीति । ऋक्पूरब्धूरित्यादिनाऽकारः (५।४।७४) समासान्तः । अन्तर्गता आपोऽस्मिन्नित्यन्तरीपम् । सङ्गता विगता निर्गता आपोऽस्मिन्निति समीपं वीपं नीपम् । वक्तव्यमिति व्याख्येयमित्यर्थः । उत्तरत्रापि वक्तव्यशब्दस्यायमेवार्थः । व्याख्यानं त्विहापि पूर्ववद् विभाषोदर इत्यतो (६।३।८८) विभाषाग्रहणानुवृत्तेर्व्यवस्थितविभाषात्वात्तदभ्यते । अन्यदपि चात्र व्याख्यानं करिष्यामः । अप्शब्दं प्रतीत्यादि । इह यं प्रति क्रियायुक्ताः प्रादय स्तं प्रति गत्युपसर्गसंज्ञका भवन्तीति । अप्शब्दस्य तु क्रिया न सम्भवति । द्रव्यवाचित्वात् । तस्मात् तं प्रति नास्ति कस्यचिदुपसर्गसंज्ञेति । क्रियते चेदमुपसर्गग्रहणम् । तत्सामर्थ्याद् यत्र प्रादेरन्यतोपसर्गत्वं दृष्टं तदुपलक्षणार्थमुपसर्गग्रहणं विज्ञायते । यद्येवमन्तः शब्दस्य ग्रहणं न कर्त्तव्यम् । यथैव हि प्रादय उपसर्गग्रहणेन लक्ष्यन्ते तथान्तःशब्दोऽपि । तस्याङ्-किविधिणत्वेऽप्युपसर्गत्वं दृष्टमेव । एवं तर्ह्यन्तर्ग्रहणेन ज्ञाप्यत उपसर्गग्रहणो-पलक्षितमीत्त्वमनित्यमिति । तेन समापं परापं प्रापमिति सिद्धं भवति ।

६८ । ऊदनोर्देशे ।

अनूप इति । अनुगता आपोऽस्मिन्निति विग्रहः । पूर्ववत् समासान्तः । सवर्णदीर्घः । अथ दीर्घोच्चारणं किमर्थम् ? यावता ऋस्वेऽपि विहितेऽकः सवर्णे दीर्घत्वेनानूप इति सिध्यत्येव । अत आह दीर्घोच्चारणमित्यादि ।

असति दीर्घोच्चारणे संहितायामेव दीर्घत्वं स्यात् । नावग्रहे (S) । तस्मादवग्रहेऽपि यथास्यादित्येवमर्थं दीर्घोच्चारणम् ।

६६ । अषष्ठीतृतीयास्थस्यान्यस्य दुगाशीराशास्थास्थितोत्सुकोतिकारकरागच्छेषु ।

अन्याशीरन्यदाशीरित्यादि । विग्रहविशेषेण सर्वत्र विशेषणसमासं दर्शयति । अन्येनास्थितो ऽन्यास्थित इति । कर्तृकरणे कृता बहुलमिति (२।१।३२) समासः । दुगागमोऽविशेषेणेत्यादि । कारकशब्दे ह्यप्रत्यये परतोऽविशेषेण सामान्येन दुगागमः कर्तव्यः । अन्येष्वशीरादिषु सप्तसूत्तरपदेषु षष्ठीतृतीयास्थयो नैष्ठो नाभिमतः । किं पुनरस्यार्थस्य लिङ्गं यतोऽयमवसोयत इत्यत आह अस्य चेत्यादि । अषष्ठीतृतीयास्थस्येत्येवं सिद्धे द्विर्ननुपादानमस्य प्रतिषेधस्यानित्यत्वे लिङ्गम् । तेन क्वचित् षष्ठीतृतीयास्थस्यापि समासे दुगागमो भवत्येव ।

१०० । अर्थे विभाषा ।

अन्यार्थ इति । अन्यस्मा इदमिति चतुर्थी तदर्थार्थेत्यादिना (२।१।३६) समासः ।

१०१ । कोः कत् तत्पुरुषेऽचि ।

कदज इति । कुत्सितोऽज इति कुगतिप्रादय इति (२।१।१८) समासः । कृष्टो राजेति बहुव्रीहिः । कङ्गाव इत्यादि । अजादावुत्तरपदे कङ्गाव उच्यमानस्त्रिशब्द उत्तरपदे न प्राप्नोति । तस्मात् त्रिशब्दादुत्तरपदात् पूर्वी यः कुशब्दस्तस्य कङ्गावस्योपसंख्यानं प्रतिपादनं कर्तव्यम् । तत्रेदं प्रतिपादनम् । उत्तरसूत्रे चकारः क्रियते । स चानुक्तसमुच्चयार्थः । तेन त्रिशब्देऽप्युत्तरपदे परतः कङ्गावो भविष्यतीति ।

१०२ । रथवदयोश्च ।

अनजाव्यर्थोऽयं योगः । एवमुत्तरत्रापि ।

१०३ । तृणे च जातौ !

१०४ । का पथ्यक्षयोः ।

अनीषदर्थं आरम्भः । कापथ इति । कुत्सितः पन्थाः कापथः । ऋक्-
पूरित्यादिनाकारः (५।४।७४) समासान्तः । काक्ष इति । कुत्सितोऽक्ष इति
तत्पुरुषः । अथवा कुत्सिते अक्षिणी अस्येति बहुव्रीहिः । बहुव्रीहौ
सकष्यक्ष्णोः स्वाङ्गात् षजिति (५।४।११३) षच् समासान्तः ।

१०५ । ईषदर्थ ।

ईषन्मधुरं कामधुरमिति । कुगतिप्रादय इति (२।१।१८) समासः । कुशब्दः
पापार्थं इत्येतत् तु प्रायिकमुपाधिवचनमित्युक्तम् । तत्र प्रायिकत्वे चैतदेव
कादेशवचनं ज्ञापकम् । काम्नामिति । ननुचात्र कोः कत्तत्पुरुष इति
(६।३।११०) कदादेशेन भवितव्यमित्यत आह अजादावपीत्यादि ।

१०६ । विभाषा पुरुषे ।

अप्राप्ते विभाषेयमिति । ईषदर्थस्य निवृत्तत्वात् । ननुचानीषदर्थे
केनचिदप्राप्त ईषदर्थे पूर्वेण प्राप्त इत्युभयत्र विभाषेयं युक्त्याह ईषदर्थेत्यादि ।
ईषदर्थे तु पूर्वविप्रतिषेधेनेत्यादि । ईषदर्थे (६।३।१०५) चेत्यस्यावकाश ईषन्मधुरं
कामधुरम् । विभाषा पुरुष इत्यस्यावकाशः कुत्सितः पुरुष कापुरुष इति ।
इह चोभयं प्राप्नोति ईषत्पुरुषः कापुरुष इति । अत्रेषदर्थ इत्यनेनैव
(६।३।१०५) भवति पूर्वविप्रतिषेधेन ।

१०७ । कवञ्चोषो ।

१०८ । पथि च ऋन्दसि ।

१०९ । पृषोदरादीनि यथोपदिष्टम् ।

आदिशब्दः प्रकारवचन इति । यद्यत्रादिशब्दो व्यवस्थावचन आश्रीयेत
ततो यान्येव गणे पठ्यन्ते तेषामेव साधुत्वं स्यात् । नान्येषाम् । प्रकार-
वचन आदिशब्द आश्रीयमाणे सत्यपरिपठितानामपि साधुभावो भवती-
त्येतत् सर्वं चेतसि कृत्वादिशब्दोऽयं प्रकारवचन इति दर्शयन्नाह पृषोदर-

प्रकाराणीत्यादि । प्रकारः सादृश्यम् । अतस्तद्दर्शयितुमाह येष्वित्यादि । यथा पृषोदरशब्दे लोपकार्यं शास्त्रेणाविहितं दृश्यते तथान्यत्रापि लोपादिकार्यं शास्त्रेणाविहितं दृश्यते । तानि च पृषोदरप्रकाराणि भवन्ति । यथोपदिष्टमिति । यथासादृश्य इति (२।१।५) वीष्मायामव्ययीभावः । अतएवास्य विवरणं करोति यानि यान्युपदिष्टानीत्यादि । दिशिरत्रोच्चारणक्रियः । उपदिष्टान्युच्चारितानीत्यर्थः । कैः पुनरुपदिष्टानि ? शिष्टैः । शिष्टाः (T) पुनराचारनिवासादिना वेदितव्याः । तानि तथैवानुगन्तव्यानीति । यथा तैः प्रयुक्तानि तथैव तानि साधुत्वेनानुगन्तव्यानीत्यर्थः । यदि शिष्टाः शब्देषु प्रमाणं तदा किमनयाष्टाध्याया ? शिष्टवचनादेव हि शब्दानां साधुत्वं विज्ञास्यते । उच्यते । शिष्टपरिज्ञानार्थाष्टाध्यायी । अष्टाध्यायी मधौयानोऽनधीताष्टाध्यायीक मपि येऽस्यामष्टाध्यायां विहिताः शब्दास्तान् प्रयुञ्जानं पश्यन्नेव मध्यवस्यति शिष्टोऽयमिति । न चासावष्टाध्यायो मधीतवान् । अथ च तस्यां ये व्युत्पादिताः शब्दास्तान् प्रयुङ्क्ते । नूनमयमन्यानपि जानातीत्येषा शिष्टपरिज्ञानार्थाष्टाध्यायी । एवमन्येऽपीत्यादि । कप्यश्चमहीशब्देषूपपदेषु सुपि स्य इति (३।२।४) तिष्ठतेः कप्रत्ययः । सकारस्य तकारः क्रियते । महीशब्दस्यापि ङ्गत्वम् । दक्षिणतारमिति । षष्ठीसमासः । सर्वनाम्नो

(T) शिष्टाः खलु ते यानधिकृत्येतदुच्यते—

“आविर्भूतप्रकाशना मनुपप्लुतचेतसाम् ।

अतीतानागतज्ञानं प्रत्यक्षान्न विशिष्यते ॥ १ ॥

अतीन्द्रियानसंवेद्यान् पश्यन्त्यर्षेण चक्षुषा ।

ये भावान् वचनं तेषां नानुमानेन बाध्यते” ॥ २ ॥

इति वाक्यपदीयम् ।

भाष्ये ह्येवं शिष्टलक्षणं—“के पुनः शिष्टाः ? वैयाकरणाः । ते पुन निवासत आचारतश्च । स चाचार आर्यावर्त एव । आर्यावर्ते निवासे ये ब्राह्मणाः कुम्भीधान्या अशुखोपा अष्टाङ्गमाणकारणाः किञ्चिदन्तरेण कस्याश्चिद् विद्यायाः पारंगता स्तवभवन्तः शिष्टाः ।” इति

अष्टाङ्गमाणकारणा दृष्टकारणमन्तरेणैव सदाचारानुवर्तिन इत्यर्थः । किञ्चिदन्तरेणेत्यादि । विनैवाभियोगादिना सर्वविद्यापारगा इत्यर्थः । कुम्भीधान्या इति । मासषट्कनिर्वाहीचितधान्यादिधनाः । मतान्तरे वर्षनिर्वाहीचितधान्यादिधनाः । तथाच मानववृत्तौ “कुम्भलधान्यको वा स्वात् कुम्भीधान्यक एव वा । ग्रहैहिकी वापि भवेदश्वस्तनिक एव वा” ॥ (४।७) इति । कुम्भी उष्ट्रिका । पान्मासिको निचय एतेन प्रतिपाद्यत इति स्मरन्तीति मेधातिथिः

वृत्तिमात्रे पुंवङ्गावो वक्तव्य इति (१।२।२६, वा) पुंवङ्गावः । अथवा दक्षिण-
 शब्दस्यायं तीरशब्देन षष्ठीसमासः । कर्मधारयो वा । वाचोवाद इति
 वाक्शब्दस्य वादशब्द उत्तरपदे परतो उकारादेशो भवति । उत्तरपदस्य च
 वादशब्दस्य वलइत्ययमादेशो भवतीति प्रत्यये परत इति । वार्चं वदतीति
 कर्मण्यण् (३।२।१) । वाग्वादः । तस्यापत्यमत इज् (४।१।८४) ।
 वाङ्मलः । षषउत्वमित्यादि । षष्शब्दस्योत्वं भवति दहदशइत्येतयो
 रुत्तरपदयोः । उत्तरपदादेःष्टुत्वञ्च । षड् दन्ता यस्येति बहुव्रीहिः ।
 वयसि दन्तस्य दह इति (५।४।१४१) दन्तादेशः । षोडन् । षट् च
 दश चेति द्वन्द्वः षोडश । धासु वेति । उत्त्वस्यैवायं विकल्पः । षुत्वन्तु
 नित्यमेव भवति । षोढा षड्ढेति । अधिकरणविचाले चेति (५।३।४३)
 धाप्रत्ययः । अथ किमर्थं धास्त्विति बहुवचननिर्देशः क्रियत इत्याह
 बहुवचननिर्देश इत्यादि । षड्धेति । धाञो धेटो वा स्त्रियामातोऽनुपसर्गे क
 इति कप्रत्ययः । (३।२।३) दाश्यत इति दाश्ट दाने । नाश्यत इति । नश
 अदर्शने । दभ्यतइति । दन्म दम्भे । एतेभ्यः कर्मणि घञ् । दुरशब्दस्य
 दाशशब्दादिभिः प्रादिसमासे दूडाशः । दूणाशः । दूडभः । दम्भेरनु-
 नासिकलोप इत्यादि । यदेतद् दाशनाशदमभ्येष्त्वित् कृतानुनासिकलोपस्य
 दम्भेरुच्चारणं तन्निपातनम् । ततएवात्र दम्भेरनुनासिकलोपो भवति ।
 पीव उपवसनं येषां ते पीवोपवसनाः । एवं पयोपवसनाः । उभयत्र
 सकारलोपः । वर्णागम इति । निरुक्तशास्त्रे ये शब्दा व्युत्पाद्यन्ते तेषां
 पृषोदरादित्वादेव साधुत्वमिष्यत इतीमं श्लोकमाह वर्णागम इत्यादि ।
 अपूर्वस्य वर्णस्यागमो वर्णागमः । नकारादेरपूर्वस्य वर्णस्य प्राप्तिः ।
 यथा कौ जीर्यते कुञ्जर इति । अत्र कुशब्दस्य नुगागमःक्रियते ।
 वर्णविपर्ययो वर्णस्थानव्यत्यासो यथा हिसि हिंसायाम् । हिनस्तीति सिंह
 इत्यत्र पचाद्यचि कृते हकारसकारयोः स्थानव्यत्यासः । वर्णविकारो वर्णस्य
 रूपान्तरापत्तिः । यथा षोड्ढमिति । अत्र षकारस्योत्वरूपापत्तिः ।
 दकारस्य च डकाररूपापत्तिः । वर्णनाशो वर्णस्य लोपः । यथा पृषोदर
 इति । अत्र तकारस्य लोपः । अर्थातिशयोऽर्थविशेषः । प्रसिद्धादर्थ्यादर्थान्तरम् ।

तेन धातोर्योगः सम्बन्धः । यथा मद्यां रीतीति मयूरः । अत्र रीते रमणेनार्थेनातिशयेन योगः । एतत् पञ्चविधं पञ्चप्रकारं निरुक्तं निश्चयेनोच्यतेऽर्थोऽनेनेति निरुक्तम् ।

११० । संख्याविसायपूर्वस्याङ्गस्याङ्गन्नन्यतरस्यां ङौ ।

द्वयोरङ्गोर्भवइति । भवार्थविवक्षायां तद्धितार्थइति (२।१।५१) समासः । ततः कालाट् ठजिति (४।३।११) ठञ् । तस्य द्विगोर्लुगनपत्यइति (४।१।८८) लुक् । राजाहःसखिभ्यष्टजिति (५।४।८१) टच् समासान्तः । अङ्गोऽङ्ग एतेभ्यइत्यङ्गादेशः (५।४।८८) । अङ्गङ्गीति । विभाषा डिश्योरित्यकारलोपः (६।४।१३६) पात्तिकः । अङ्ग इति । आद् गुणः । व्यङ्गइति (६।१।८७) प्रादिसमासः । शेषं पूर्ववत् । सायाङ्गइति । एकदेशिसमासोऽयम् । तत्रेदं चोद्यमाणङ्गत्वे । ननु च पूर्वापराधरोत्तरमित्यादिना (२।२।१) समासो विहितः । नच सायंशब्दस्तत्र पठ्यते । तत् कथमिह सायंशब्दस्याङ्ग-शब्देन समासः सम्भवतीत्येतन्निराकर्तुमाह एकदेशिसमासः पूर्वादिभ्योऽन्यस्यापीत्यादि । तत्पुरुषसमासेऽङ्गोऽङ्ग एतेभ्य (५।४।८८) इत्यनेनाङ्गादेशो विधीयते । एतेभ्यइत्यनेन च तत्पुरुषस्याङ्गुलेः संख्याव्ययादेरिति (५।४।८६) तथाहः सर्वैकदेशसंख्यातपुण्याच्च रात्रेरिति (५।४।८६) प्रक्रान्ताः संख्याव्ययादयः प्रत्यवमृश्यन्ते । तत्र यदि पूर्वादय एवैकदेशिना समस्येरंस्तदा न सायंशब्द एतेभ्य इत्यनेन प्रत्यवमृश्येत । तस्य संख्यादिष्वपरिपठितत्वात् । ततश्च सायंशब्दात् परस्याङ्गादेशो न स्यात् । एवञ्च सायम्पूर्वस्याङ्गशब्दस्याभावात् तस्येह ग्रहणं न क्रियेत । कृतञ्च । तस्मादेतदेव सायंपूर्वस्याङ्गशब्दस्य ग्रहणं ज्ञापयति पूर्वादिभ्योऽन्यस्याप्येकदेशिसमासो भवतीति । तेन मध्यमङ्गो मध्याङ्ग इति सिद्धमभवति । पूर्वाङ्गइति । अङ्गोऽदन्तादिति णत्वम् (८।४।७) । संख्याविसायेभ्यइत्येव वक्तव्ये पूर्वशब्दस्याधिकस्य ग्रहणं तदधिककार्यविधानसूचनार्थम् । तेन सायाङ्ग इत्यत्र मकारलोपः सिद्धो भवति ।

१११ । ढ्रलोपे पूर्वस्य दीर्घोऽणः ।

ढ्रलोप इति । तत्पुरुषोऽयं वा स्याद् बहुव्रीहिर्वा ? तत्र यदि तत्पुरुषः

स्वाङ् द्रयोर्लोपो ढ्रलोप इति तदाचः पूर्वत्वं नोपपद्यते । लोपस्याभाव-
रूपत्वात् । अभावे च पौर्वापर्यासम्भवात् । अथापि स्थानिहारकं पौर्वा-
पर्यमात्रित्य पूर्वत्वमुच्यते करणीय इत्यत्राप्यनीयरो रेफस्य लोपे कृते पूर्वस्य
दीर्घत्वं स्यादिति मं दोषं दृष्ट्वा बहुव्रीहिरयमिति दर्शयन्नाह ढकाररेफयो
लोपो यस्मिन्नित्यादि । गमकत्वाद् वैयधिकरण्येऽपि बहुव्रीहिर्भवत्येव यथा
कण्ठेकाल इति । लीढमिति । लिङ् आस्वादने । निष्ठा । हो ढः (८।२।३१)
भक्षस्तथोर्ध्वोऽधः (८।२।८०) । टुना टुः (८।४।४१) । ठो ढे लोप (८।४।४१)
इत्येते विधयः कर्त्तव्याः । मीढमिति । मिङ् सेचने । उपगूढमिति । गुङ्
संवरणे । मूढ इति । मुङ् वैचित्ये । नीरक्तमिति । कुगतिप्रादय इति
(२।१।१८) समासः । रो रीति (८।३।१४) रेफस्य लोपः । अथ पूर्वग्रहणं
किमर्थम् ? यावता ढ्रलोप इति समस्या निर्देशः । तत्रान्तरेणापि पूर्वग्रहणं
तस्मिन्निति निर्दिष्टे पूर्वस्येति (१।१।६६) पूर्वस्यैव भविष्यतीत्यत आह
पूर्वग्रहणमित्यादि । असति पूर्वग्रहण उत्तरपदाधिकारादुत्तरपदएव स्यान्
नीरक्तमित्यादौ । अनुत्तरपदे न स्याल् लीढमित्यादौ । यद्यपि ढ्रलोपस्यो-
त्तरपदेऽसम्भवादनुत्तरपदेऽपि वचनप्रामाण्याद्दीर्घत्वं स्याद् रलोपे त्वनुत्तरपदे
न प्राप्नोति । उत्तरपदे रलोपस्य सम्भवात् । तस्मादनुत्तरपदेऽपि पूर्वमात्रस्याणो
दीर्घो यथा स्यादिति पूर्वग्रहणम् । आढमिति । ढङ् ढन्ङ् हिंसार्थौ ।
आढमिति क्वचित् पाठः । ढङ् ढङ् ढङ् ढङ् ढङ् ढङ् ढङ् ढङ् ढङ् ढङ् ढङ् ढङ् ढङ् ढङ् ढङ् ढङ्
क्विलेदं रूपम् । एतत् तु नोपपद्यते । ढहेः सेट्त्वात् तसेयटा भवितव्यम् ।
अथापि कथञ्चिन्न स्यादेवमपि दादेर्धातोर्घं इति (८।२।३२) घत्वेन भवित-
व्यम् । स्थूलबलवद्विवक्षायां ढङ्ः स्थूलबलयोरिति (७।२।२०) निर्देशादुभयं न
भविष्यतीति चेद् दीर्घत्वमप्यतएव तर्हि न स्यात् । केचिदत्रानित्यत्वादागम-
शासनस्याभावमिटो वर्णयन्ति । वा दुहेत्यादौ (८।२।३३) सूत्रे वेति
योगविभागात् पञ्चे घत्वस्याभावः । आढमिति । ढङ् उद्यमने ।

११२ । सहिवहोरोदवर्णस्य ।

जड जडवानिति । यजादित्वात् संप्रसारणम् । संप्रसारणाच्चेति (६।१।१०८)
परपूर्वत्वम् । दीर्घत्वञ्च । तत्रेदानीमसत्यवर्णग्रहण ऊकारस्याप्योत्त्वं स्यात् ।

ननु च संप्रसारणादिभ्यः परत्वादोच्चेन भवितव्यम् । तथाच भाष्य उभयो
 र्निर्वाण्योः परत्वादोच्चेन भवितव्यम् । ओत्वे कृते संप्रसारणम् । संप्रसारणे
 कृते संप्रसारणपरपूर्वत्वम् । कृतकार्यत्वात् पुनरोच्चं न भविष्यतीति ।
 तस्माद् भवितव्यमेवोच्चेन । तस्मिन् सति पश्चात् संप्रसारणादिभिः । नचैवं
 किञ्चिदनिष्टमापद्यत इति नार्थो वर्णग्रहणेन । एवं तर्ह्यवर्णग्रहणं कुर्वन्नेतज्
 ज्ञापयति क्वचित् संप्रसारणं तदाश्रयश्च कार्यं बलीयो भवतीति । तेन
 यदुक्तं संप्रसारणं संप्रसारणाश्रयश्च कार्यं बलीयो भवतीति तदुपपन्नं भवति ।
 वर्णग्रहणं किमिति । ओदसेप्रतावत्यपि सति सोढा सोढुमित्यादि सिद्धत्येवे-
 त्यभिप्रायः । कृतायामपीत्यादि । उत्पूर्वादहेर्लुङि णिः । चेः सिच् (३।१।१४) ।
 तसस्ताम् । यसस्तम् । अङागमः । ढत्वादेरसिद्धत्वात् ततः पूर्वं वदन्नजेत्यादिना
 (७।२।३) वृद्धिः । ततो ढत्वादि । अथेदानीमसति वर्णग्रहणे मात्रिकस्याकार-
 स्योच्यमानमोच्चं दीर्घस्य न स्यात् । वर्णग्रहणाद्वर्णमात्रस्य भवतीति सिद्धमुद-
 वोढामुदवोढमिति । ननु चाणुदित् सवर्णस्य चाप्रत्यय (१।१।६६) इत्यकारो
 गृह्यमाण आकारमपि ग्राहयिष्यति । तत् किं वर्णग्रहणेनेत्यत आह तादपि
 पर इत्यादि । तपरस्तत्कालसेप्रत्यय (१।१।७०) तादपि परस्तपर इत्ययमपि
 समास आश्रितः खट्वैङ्का खट्वैतिकायन इत्येवमादिषु त्रिमात्रिके चतुर्मात्रिके
 वर्तमानस्यैकारस्य वृद्धिसंज्ञा मा भूदित्येवमर्थम् । तत्रासति वर्णग्रहणे
 ऽकारस्य तपरत्वादाकारो न गृह्येत । ततश्च तस्योच्चं न स्यात् । तस्माद-
 वर्णमात्रस्य यथा स्यादित्येवमर्थं वर्णग्रहणं कर्त्तव्यम् । तादपि परस्तपर
 इत्यस्य च समासस्यैतदेव वर्णग्रहणं ज्ञापकं वेदितव्यम् ॥

११३ । साढेय साढा साढेति निगमे ।

साढेत्यादा ओच्चाभावी निपात्यते । दीर्घसु द्रलोप इत्यादिनैव (६।३।१११)
 सिद्धः ।

११४ । संहितायाम् ।

उत्तरपद इति वर्तते । उत्तरपदश्च समासे भवति । तत्र चान्तरेणापि
 वचनं नित्यमेव संहितया भवितव्यम् । तस्मादुत्तरपदे परतो वक्ष्यमाणानां यत्

कार्यं न तदर्थताधिकारस्योपपद्यत इति यदनुत्तरपदे कार्यं तदर्थमेवाय मधिकारः । तेन ये योगैरुत्तरपदे कार्यं विधीयते तानुल्लङ्घ्य येन योगेनानुत्तरपदे कार्यं विधीयते तत्रास्योपयोगं दर्शयन्नाह वक्ष्यति द्वयोऽतस्तिङ् इत्यादि । विद्या हि त्वेत्यादि । विदेर्लोऽटि मसः स उत्तमस्येति (३।४।८८) सकारलोपः । अदादित्वाच्छपो लुक् ।

११५ । कर्णं लक्षणस्याविष्टाष्टपञ्चमणिभिन्नच्छिन्नच्छिद्र-
सुवस्त्विकस्य ।

लक्ष्यतेऽनेन स्वामिविशेषस्य सम्बन्ध इति लक्षणं चिह्नम् । दात्राकर्ण इति । दात्रमिव दात्रम् । सादृश्यात् तदाकारं चिह्नमुच्यते । दात्रं कर्णं यस्य स दात्राकर्णः । एव मुत्तरत्रापि बहुव्रीहिरेव वेदितव्यः । द्वौ गुणौ यस्य स द्विगुणः । तदाकारमपि चिह्नं द्विगुणम् । गुणशब्दोऽयं बन्धन-वचनः (U) । द्वयोरङ्गुल्योः समाहार इङ्गुलम् । तत्पुरुषस्याङ्गुलेरित्यादिना (५।४।८६) च समासान्तः । इङ्गुलाकारमपि चिह्नं इङ्गुलम् । तदिह लक्षणं गृह्यत इति कुत एतत् ? लक्षणग्रहणाद् यदिह सामान्येन येन केनचिन्नक्ष्यते तन्नक्ष्यतं गृह्येत चिह्नस्येत्येवं ब्रूयात् । लघु ह्येवं सूत्रं भवति । तस्माच्चिह्नग्रहणे कर्त्तव्ये यन्नक्ष्यतं गृह्यतं कृतं तेन लक्षणविशेषोऽत्र ग्राह्यो नतु लक्षणमात्रमित्यस्यार्थस्य प्रतिपादनं कृतमिति लक्ष्यते । तथाचोक्तम् । इङ्गितेनोन्मिश्रितेन सहता सूत्रप्रबन्धेन वेद्वाचार्याणामभिप्राया लक्ष्यन्त इति । ननुच लक्षणग्रहणेन लक्षणविशेषोऽत्राभिमतः । नतु लक्षणमात्रमित्येतावन्मात्रं गम्यते । स तु विशेषो न वृत्तिकारणोपदर्शितः कुतोऽवमेयः ? आचार्याणां स्वीकरणात् । शोभनकर्ण इति । यद्यप्यनेनापि लक्ष्यते नत्वेवंविधस्य लक्षणस्येह ग्रहणम् । नापि शोभनत्वं लोके लक्षणत्वेन प्रतीयत इति भवत्येतत् प्रत्युदाहरणम् ।

११६ । नहिद्वतिष्ठप्रिव्यधिरुचिसहितनिषु कौ ।

नह बन्धने । उपनह्यत इत्युपानत् । सम्पदादित्वात् क्तिप् । नहो ध

इति (८।२।३४) धत्वम् । ततो जश्त्वम् । चर्त्वञ्च । परिणद्यतीति परीणत् ।
 उपसर्गादसमास इत्यादिना (८।४।१४) णत्वम् । निवर्त्तत इति नीवृत् ।
 अन्येभ्योऽपि दृश्यत इति (३।२।१७८) क्तिप् । एवमुत्तरत्रापि क्तिवेव
 वेदितव्यः । वृषु सेचने । प्रवर्षतीति प्रावृट् । षकारस्य जश्त्वं ङकारः ।
 तस्य चर्त्वं टकारः । व्यध ताडने । मर्माणि विध्यतीति मर्मावित् ।
 ग्रह्यादिसूत्रेण (६।१।१५) संप्रसारणम् । रुच दीप्ती । निरोचणं नीरुक् ।
 चोः कुरिति (८।२।३०) कुत्वम् । ऋतिं सहत इति ऋतीषट् । सङ्घे-
 पृतनर्त्ताभ्याञ्चेत्यत्र (८।३।१०६) सङ्घेरिति योगविभागादनुक्तसमुच्चयार्थत्वाद्वा
 चकारस्य षत्वम् (V) । परितनोतीति परीतत् । अनुनासिकलोपे कृते तुक् ।
 केन पुनरत्रानुनासिकलोप इत्याह गमः क्वावित्यादि । गतिकारकयोरेवेष्टत(X)
 इति । तदर्थं विभाषा पुरुष (६।३।१०६) इत्यतो विभाषाग्रहणमनुवर्त्तते ।
 सा च व्यवस्थितविभाषा विज्ञेया ।

११७ । वनगिर्यीः संज्ञायां कोटरकिंशुलकादीनाम् ।

कोटरावणमिति । षष्ठीसमासः । वनं पुरगीत्यादिना (८।४।४) णत्वम् ।

११८ । वले ।

वलच् प्रत्ययो गृह्यते । न प्रातिपदिकमिति । एतच्च वक्ष्यमाणस्येह
 बहुलग्रहणस्य सिंहावलोकितन्यायेनोपस्थानाल्लभ्यत इत्येके । अनन्तरं
 वक्ष्यमाणेन मतुपा प्रत्ययेन साहचर्याच्चेत्यपरे ।

११९ । मतौ बद्धचोऽनजिरादीनाम् ।

ब्रीहिमतीत्यादौ पूर्ववन्मतुप् । वलयवतीत्यत्र तु तदस्यास्यस्मिन्निति
 (५।२।८४) मतुप् ।

१२० । शरादीनाञ्च ।

अबद्धजर्थोऽयमारब्धः । शरावतीति । नद्यां मतुबिति मतुप् (४।२।८५) ।

(V) पूर्वपदादिति (८।३।१०६) षत्वमित्यन्ते ।

(X) अतएव वक्षः स्थलव्यापिरुचं दधान इत्यादि सिद्धम् ।

१२१ । इको वहेऽपौलोः ।

ऋषीवह इति । षष्ठीसमासः । वहशब्दः पचाद्यजन्तः । अपीष्वादीनां मित्यादि । यदेतदिको दीर्घविधानं तत् पौष्वादीनां न भवतीत्येतदर्थरूपं व्याख्येयमित्यर्थः । तत्रेदं व्याख्यानम् । इहापि तदेव बहुलग्रहणं पूर्ववदुपतिष्ठते । तेन पौलुशब्दादन्येषामपि केषाञ्चिद् दीर्घत्वं न भविष्यतीति ।

१२२ । उपसर्गस्य घञामनुष्ये बहुलम् ।

उपसर्गात् केवलं घञ्प्रत्ययो न सम्भवति । अतो घञन्त उत्तरपदे कार्यं विज्ञायत इत्याह घञन्त उत्तरपद इत्यादि । वीक्षेद इति । क्लिद आद्रीभावे । अकर्त्तरि च कारक (३।३।१८) इत्यादिना घञ् । वीमार्ग इति । मृजू शुद्धौ । मृजेर्वृद्धिः (७।२।११४) । चजोः कु घिण्यतोरिति (७।३।५२) कुत्वम् । प्रसेव इति । षिवु तन्तुसन्ताने । कृत्रिममिति । करणेन निर्हत्तं कृत्रिमम् । पुरुषव्यापारादिभिर्निर्हत्तमित्यर्थः । निषाद इति । षदृष्ट विशरणगत्यवसादनेषु । निषीदत्यस्मिन् पापमिति निषादः । हलश्चेति (३।३।१२१) घञ् ।

१२३ । इकः काशे ।

नीकाश इति । काश् दीप्तौ । पचाद्यजन्तः । अयं काशशब्दः । नतु घञन्त इति । तत्र पूर्वेणैव सिद्धमित्यभिप्रायः । पूर्वेणैव सिद्धे नियमार्थमेतदिक एव काशे नान्यस्येति क्वचिद् ग्रन्थः । एष तु नोपपद्यते । घञि पूर्वेण दीर्घविधानादेतस्य च काशशब्दस्य पचाद्यजन्तत्वात् । अथ बहुलग्रहणात् पचाद्यजन्तेऽपि पूर्वेणैव सिद्धमित्युच्यते । तथाच तत एव बहुलग्रहणादिकोऽन्यस्य न भविष्यतीति न कर्त्तव्यमेवेदं सूत्रम् । क्रियमाणञ्च पूर्वस्यैव प्रपञ्चार्थं द्रष्टव्यम् ।

१२४ । दस्ति ।

दा इत्येतस्य यस्तकारादिरादेश इति । एतेन स्थान्यादेशसम्बन्धे ददृ-
त्येषा षष्ठीति विज्ञायते । वीक्षितमिति । ददातेर्निष्ठायां रूपम् । ननुचात्र
तकारादिरादेशः परो न सम्भवत्येव । तथाहि यस्तावदच उपसर्गात् त

(७।४।४७) इति तकारः सोऽलोऽन्तस्येति (१।१।५२) वचनादन्त्यस्य क्रियते । सच वर्णान्तरो व्यवधानादनन्तरस्तकारः परो न सम्भवति । योऽपि खरि चेति (८।४।५५) दकारस्य तकारो विधीयते सोऽपि न सम्भवत्येव । दीर्घत्वे कर्त्तव्ये चर्त्त्वस्यासिद्धत्वेनाविद्यमानत्वादित्यत आह अथ उपसर्गान्त इत्यादि । आश्रयण माश्रयोऽङ्गीकरणम् । दा इत्यत्र य स्तकारादिरादेश स्तस्मिन् परत द्गन्तस्योपसर्गस्य दीर्घो भवतीति ब्रुवता चर्त्त्वमाश्रितम् । नञ्चन्यथा तकारादिरादेशः परः सम्भवति । तस्मात् चर्त्त्वस्याश्रयणात् सिद्धम् । अत स्तकारादिरादेशो भवतीति । नितोर्णमिति । तृ प्लवनतरणयोः । ऋत इदु धातोरितोत्तम् (७।१।१००) । हलि चेति (८।२।७७) दीर्घः । अट्कुप्पादिना (८।४।२) णत्वम् । सुदत्तमिति । दो दद्वो रित्यत्र (७।४।४६) ।

अवदत्तं विदत्तञ्च प्रदत्तञ्चादि कर्मणि ।

सुदत्त मनुदत्तञ्च निदत्तमिति चेय्यते ॥ १ ॥

इत्यनयेष्टा ददातेर्ददादेशः ।

१२५ । अष्टनः संज्ञायाम् ।

अष्टावक्र इति । अष्टौ वक्राण्यस्येति बहुव्रीहिः ।

१२६ । कृन्दसि च ।

अष्टाकपालमिति । अष्टसु कपालेषु संस्कृतमिति संस्कृतमित्यण् (४।४।३) । तस्य द्विगोर्लुगनपत्य इति (४।१।८८) लुक् । अष्टाहिरस्येति । बहुव्रीहिः । पादस्य लोपे कृत इति । पादस्य लोपोऽहस्यादिभ्य (५।४।१३८) इत्यनेन । गवि च युक्त इत्यादि । वक्तव्यस्य व्याख्येयमित्यर्थः । तत्रेदं व्याख्यानम् । चकारोऽत्र क्रियते । स चानुक्तसमुच्चयार्थः । तेन गवि च युक्ते भाषाया-मप्यष्टनो दीर्घो भवति ।

१२७ । चित्तेः कपि ।

एकचित्तीक इति । एका चित्तिरस्येति बहुव्रीहिः । ततः स्त्रियाः पुंवदित्यादिना (६।१।३४) पुंवद्भावः । शेषाद्विभाषेति (५।४।१५४) कप् ।

१२८ । विश्वस्य वसुराटोः ।

विश्वावसुरिति । विश्वं वसु यस्येति बहुव्रीहिः । विश्वाराडिति । विश्व-
स्मिन् राजत इति । सत्सूक्ष्मिषेत्यादिना (३।२।६१) क्तिप् । वश्वादिस्त्रेण
(८।२।३६) षत्वम् । तस्य भलाञ्जशोऽन्त इति (८।२।३८) जश्त्वं
उकारः । उकारस्यापि चत्वं टकारः । यत्रास्यैतद्रूपमिति । क्व पुनरस्येत-
द्रूपम् ? यत्र पदसंज्ञा । पदाधिकारे षकारादीनां विधानात् । विश्वराजो
विश्वराज इति । अत्र पदसंज्ञा नास्ति । असर्वनामस्थान इति (१।४।१७)
प्रतिषेधात् ।

१२९ । नरे संज्ञायाम् ।

१३० । मित्रे चर्षौ ।

१३१ । मन्त्रे सोमाश्वेन्द्रियविश्वदेव्यस्य मतौ ।

१३२ । ओषधेश्व विभक्तावप्रथमायाम् ।

१३३ । ऋचि तुनुघमक्षुतङ्कुवोरुष्याणाम् ।

तडिति प्रत्याहारग्रहणम् । लोण्मध्यमपुरुषबहुवचनादारभ्य महिङो
उकारेण । आ तु न इन्द्र वृत्रहन्निति । आ तु न इति प्राप्ते । एव मुत्तरत्वापि
कृत्स्नप्रयोगे प्राप्ते दीर्घो वेदितव्यः । लस्यादिति । (Y) लस श्लेषणक्रीडनयो
रित्यस्याशिषि लिङि रूपमेतत् । अथ घग्रहणेनात्र तरप्तमपोः प्रत्यययो
र्ग्रहणं कस्मान्न भवति ? तदन्तस्य कृतदीर्घस्य ऋग्विषये प्रयोगासम्भवात् ।
भरता इति । भृ भरण इत्यस्माद्धातोर्लोण् मध्यमपुरुषस्य बहुवचने रूपमेतत् ।
शृणोत आवाण इति । अत्र तु न भवति । सर्वे विधयश्छन्दसि विकल्पन्त
इति वचनात् । अत्रा इति । त्रलन्तमेतत् । सप्तम्यास्त्रलिति (५।३।१०)
त्रलि कृत एतदोऽशित्यनेनैतदोऽशादेशः (५।३।४) । उरुष्या ण इति ।
आत्मन उरुमिच्छति सुप आत्मनः क्यजिति (३।१।८) क्यच् । ततः

(Y) In the printed काशिका उत वा वा स्यात्तात् is the illustration ; but the न्यासकार
takes it as उत वा वा लस्यात् । स्यात्तादित्यत्र पाठे स्यात्तात् भार्याया आता । ततः पञ्चमीति हरदत्तः ।

सर्वप्रातिपदिकेभ्यो लालसायामसुग् वक्तव्य (७।१।४१, वा) इत्यौपसंख्या-
निकोऽसुक् । सुषामादिषु चेति (८।३।८८) षत्वम् । लोङ् मध्यमपुरुषस्यैक-
वचनम् । अतो हेरिति (६।४।१०५) हेर्लुक् । न इति । बहुवचनस्य
(८।१।२१) वस्नसावित्यस्मादादेशोऽयम् । णत्वं तु वर्णव्यत्ययेन ।
उपसर्गाद्बहुलमिति (८।४।२८) बहुलवचनाद्वा । अन्ये तूरुष्य इति निपात
इत्याचक्षते ।

१३४ । इकः सुञि ।

सुञिति निपातस्य ग्रहणम् । अभी षु ण इति । अभिशब्दस्य दीर्घत्वम् ।
सुञ इति (८।३।१०७) षत्वम् । न इत्ययमस्मादादेशः । तस्य नञ्
धातुस्योरुषभ्य इति (८।४।२७) णत्वम् । ऊर्हु ऊ षु ण इति । उकारस्य
दीर्घः ।

१३५ । द्वचोऽत स्तिङः ।

अश्वा भरत वाजिन इति । (Z) भृ इत्येतस्य लोष् मध्यमपुरुषस्य
बहुवचने रूपमेतत् । वक्षि यक्षीति । वचेर्यजेश्च परस्य लेटः सिप् । कर्त्तरि
शप् (३।१।६८) । वचेरदादित्वाच्छपो लुक् । यजेरपि बहुलच्छन्दसीति
(२।४।७६) ।

१३६ । निपातस्य च ।

एवा ते । अच्छा त इति । एवाच्छब्दो निपातो । चादिषु पाठात् ।

१३७ । अन्येषामपि दृश्यते ।

कृचीति निवृत्तम् । केशाकेशीति । केशेषु केशेषु गृहीत्वेदं युचं
वृत्तमिति तच्च तेनेत्यादिना (२।२।२७) बहुव्रीहिः । इच् कर्मव्यतीहार
(५।४।१२७) इतीच् समासान्तः । जलाषाङ्गिति । जलं सङ्गत इति च्छन्दसि
सङ्ग इति (३।२।६३) णिः । सङ्गः साङ्ग.ष इति (८।३।५६) षत्वम् ।

(Z) The printed काशिका gives देवा भवत वाजिनः, evidently from the root भृ ।
This reading is supported by my MS. 23. “भृ इत्येतस्य लोष् मध्यमपुरुषबहुवचने रूपमिति
तत्र पाठान्तरात् ।

श्रीदन्त इति । शुनो दन्त इति षष्ठीसमासः । श्रीदंष्ट्र इति । शुनद्वे
दंष्ट्राभ्यामिति बहुव्रीहिः । श्रीकर्ण इत्यादयः षष्ठीतत्पुरुषा बहुव्रीहयो वा ।

१३८ । चौ ।

दधौच इति । दध्यञ्चतीति ऋत्वगादिना (३।२।५८) क्तिन् । ततः
शम् । अच इत्यकारलोपः (६।४।१३८) । ननु चान्तरङ्गत्वाद् यणादेशेना-
च्चाकारलोपाद् दीर्घाच्च प्राग् भवितव्यम् । स हि वर्णाश्रयत्वादन्तरङ्गः
इतरौ तु बहिरङ्गौ । अकारलोपो हि तस्य विधीयते । भसञ्चा च।
यकारादावजादौ च स्वादौ विधीयते । दीर्घत्वमप्युत्तरपदे परतः पूर्वपदस्य
विधीयमानं द्विपदाश्रयत्वाद् बहिरङ्गम् । ततश्चान्तरङ्गे यणादेशे कृते पूर्व चौ
दीर्घत्वं न सिध्यतीत्यत आह अन्तरङ्गोऽपीत्यादि । यदि यणादेश एव प्रवर्त्तते
तदा दीर्घवचनमनर्थकं स्यात् । तस्माद् दीर्घवचनसामर्थ्याद् यणादेशो न
प्रवर्त्तते । ननु च कृते यणादेशेऽनन्तरौ दीर्घभावी नास्तीति कृत्वा
अवहितस्यापि दीर्घत्वं भविष्यति । यथा शमामष्टानां दीर्घः श्यनीति
(७।१।८४) शमादीनां श्यनि दीर्घत्वम् । तस्माद् भवितव्यमेवात्र यणादेशेन ।
तथाच अवहितस्य दीर्घत्वे कृतेऽनिष्टं रूपं स्यात् । नैतदस्ति । इदञ्च
तावद् विचार्यताम् । किं तत् ? तस्मिन्निति निर्दिष्टे पूर्वस्येत्येषा (१।१।६६)
परिभाषा बाध्येताहोस्विदन्तरङ्गपरिभाषेति । तत्रान्तरङ्गपरिभाषाया
लिङ्गादनुमानाद्वा सिद्धा । तस्या हि वाह (६।४।१३२) ऊडितूण्ड्वचनं
लिङ्गम् । यथा चैतस्मिन् तथा तत्रैव वृत्तिकारो दर्शयिष्यति । इतरा तु
परिभाषा साक्षाच् श्रुता । तत्र युक्तं यदनुमितोऽर्थो बाध्यते । ननु साक्षाद्
दृष्ट इत्यन्तरङ्गपरिभाषा बाध्यते । नेतरेति । तथाचानन्तरस्यैव दीर्घत्वेन
भवितव्यमिति यणादेशो न प्रवर्त्तते ।

१३९ । संप्रसारणस्य ।

कारीषगन्धीपुत्र इति । कारीषगन्धेरपत्यमिति । तस्यापत्यमित्यण्
(४।१।८२) । अचिञ्जोरनार्णयोरित्यादिना (४।१।७८) अङादेशः । ततो
यङ्वाविति (४।१।७४) चाप् प्रत्ययः । ततः करीषगन्ध्यायाः पुंस् इति

षष्ठीसमासः । ततः षडः संप्रसारणमित्यादिना (६।१।१३) संप्रसारणम् ।
 अनेन दीर्घत्वम् । व्यवस्थितविभाषा हि सेति । इको ऋस्वादौ सूत्र (६।३।६१)
 एकहलादाचित्यतः (६।३।५८) सूत्रादन्यतः स्यात्प्रकृतमनुवर्तते । सा च
 व्यवस्थितविभाषा विज्ञायते । तेन कारीषगन्धीपुत्र इत्यत्र ऋस्वत्वं न भवति ।
 अकृत एवेत्यादि । अथवा ऽकृत एव संप्रसारणदीर्घत्वे कारीष गन्धि पुत्र
 इति स्थिते ऋस्वत्वं प्राप्नोति । संप्रसारणदीर्घत्वञ्च । उभयश्चेतत् सावकाशम् ।
 इको ऋस्वत्वस्यावकाशो ग्रामणिपुत्र इति । संप्रसारणस्यावकाशो ऋस्वाभावः ।
 पक्षे तूभयं प्राप्नोति । तत्र यद्यपि ऋस्वाभावपक्षे कृतार्थं दीर्घत्वं तथापि
 तेन परत्वाद् ऋस्वो बाध्यते । अथ कृते दीर्घत्वे कस्मात् पुनः प्रसङ्गविज्ञाना-
 न्न भवत्यत आह पुनः प्रसङ्गविज्ञानञ्चेत्यादि । गतार्थम् ।

इति श्रीबोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्जिकायां षष्ठाध्यायस्य

तृतीयः पादः संपूर्णः ॥ ६।३ ॥

अथ

काशिकाविवरणपञ्जिका ।

—०—

षष्ठाध्यायस्य

चतुर्थः पादः ।

—(०)—

१ । अङ्गस्य ।

अधिकारोऽयमिति । स्वरितलिङ्गासङ्गात् । इह केचित् प्रागभ्यास-
विकारिभ्योऽयमङ्गाधिकारो युक्त इति मन्यन्ते । एवं हि गुणो यङ्लुको-
रित्यस्मिन् (७।४।८२) सूत्रे लुग्यहणं न कर्त्तव्यं भवति । यङ्लुक्चपि प्रत्यय-
लक्षणेन गुणस्य सिद्धत्वात् । यदि पुनरा सप्तमाध्यायपरिसमाहेरयमङ्गाधिकारः
स्यात् ततोऽवश्यं लुग्यहणं कर्त्तव्यम् । न ह्यन्यथा यङ्लुकि गुणः सिध्यति ।
न लुमताङ्गस्येति (१।१।६३) प्रतिषेधादित्येवं तेषामभिप्रायः । वृत्तिकारस्तु
यदि प्रागभ्यासविकारिभ्योऽयमङ्गाधिकारः स्यात् ततो वद्वस्येत्यत्र वृत्तेर्लिटि
द्विर्वचने कृते हलादिशेषात् प्राक् संप्रसारणं पूर्वविप्रतिषेधेनोभयेषामिति
वचनसामर्थ्याद्वा (६।१।१७) परमपि हलादिशेषं बाधित्वा संप्रसारणं स्यात् ।
ततश्च संप्रसारणाच्चेति (६।१।१०८) पूर्व्वरूपत्वं उरदित्यत्वे (७।४।६६) रपरत्वे
हलादिशेषे च कृते वकारस्यापि सम्प्रसारणं प्रसज्येत । आ सप्तमाध्यायपरि-
समाप्तेः पुनरङ्गाधिकारे सत्युरदित्यस्य (७।४।६६) परनिमित्तत्वात् प्रत्ययो
निमित्तत्वेनाश्रीयते । तेन परनिमित्तत्वादुरत्वस्य संप्रसारणे कर्त्तव्ये ऽचः
परस्मिन् पूर्व्वविधाविति (१।१।५७) स्थानिवद्भावः । ततश्च न संप्रसारणे
सम्प्रसारणमिति (६।१।३७) वकारस्य संप्रसारणं प्रतिषिध्यते । प्रागभ्यास-
विकारिभ्यः पुनरङ्गाधिकारे सत्यपरनिमित्तत्वादुरत्वस्य स्थानिवद्भावो न
स्यात् । ततश्च न संप्रसारणे संप्रसारणं मित्यस्य (६।१।३७) प्रतिषेधस्याभावाद्

वकारस्य संप्रसारणं स्यादेव । ततश्चोन्नयेत्यनिष्टं रूपं स्यात् । तस्मादा-
सप्तमाध्यायपरिसमाप्तेरङ्गाधिकारो युक्तः । नतु प्रागभ्यासविकारिभ्य इति
मन्यमान आह आ सप्तमाध्यायपरिसमाप्तेरिति । सप्तमाध्यायपरिसमाप्तेस्तु परेण
पदस्येत्यधिकृत्य (८।१।१६) कार्यं विधीयते । तेन तत्राङ्गाधिकारो नानुवर्तते ।
ज्ञत इति । ज्ञेज् स्पर्शायाम् । निष्ठा । यजादित्वात् संप्रसारणम् । जीन इति ।
ज्या वयोहानौ । ग्रह्यादिसूत्रेण (६।१।१३) संप्रसारणम् । ख्वादिभ्य इति
निष्ठानत्वम् । (८।२।४४) संवीत इति । व्येज् संवरणे । वच्चादिना (६।१।१६)
संप्रसारणम् । निरुतम् । दुरुतमिति । वेज् तन्तुसन्ताने । पूर्व्ववत् संप्रसारणम् ।
असत्यङ्गाधिकारे निर्दुरोरवयवो यो हल् ततोऽप्युत्तरस्य संप्रसारणस्य दीर्घः
स्यात् । अङ्गाधिकारे पुनरङ्गावयवो यो हल् तदुत्तरं यत् संप्रसारणं तदन्त-
स्याङ्गस्य दीर्घत्वं विज्ञायत इति न भवति दीर्घत्वप्रसङ्गः । न ह्यत्राङ्गावयवाहल
उत्तरं सम्प्रसारणम् । अग्नीनामिति । ऋस्वनद्यापो नुर् (७।१।५४) । क्रिमिणां
पश्य । पामनां पश्येति । क्रिमयोऽस्यां सन्तीति । पामानोऽस्यां सन्तीति
लोमादीत्यादिना (४।२।१०२) नप्रत्ययः । ततश्चाप् । द्वितीयेकवचनम् ।
अमि पूर्व्व इति (६।१।१०७) पूर्व्वरूपत्वम् । यद्यङ्गस्येति नाधिक्रियते
ततोऽत्रापि क्रिमिशब्दस्य पामशब्दस्य च नामि परतो दीर्घत्वं स्यात् ।
अङ्गाधि कारे तु न दोषः । न ह्यत्र क्रिमिपामशब्दयोर्नामि परतो ऽङ्गत्वमस्ति ।
अपितु नप्रत्यये । ब्राह्मणभिस्सा । ओदनभिस्सिद्धेति । भिस्साभिस्सिद्धाशब्दौ
टावन्ती । तत्रैक ओदनस्य वाचकः । अपरस्तु तद्द्विधायाः । ताभ्यां यथाक्रमं
ब्राह्मणोदनशब्दयोः षष्ठीममासः । तत्रासत्यङ्गाधिकारे ऽनङ्गाभ्यामपि ब्राह्मणो-
दनशब्दाभ्यां परस्य भिस ऐस्भावः प्रसज्येत । ननु चार्थवद्ग्रहणे नानर्थक्येति
(प, १५) वचनाद् यथा क्रिमिणां पश्य पामनां पश्येत्यत्र दीर्घत्वं न भविष्यति
तथा ब्राह्मणभिस्सोदनभिस्सिद्धेत्यत्राप्यैस्भावः । न ह्यत्र नामोऽर्थवत्त्वम् ।
नापि भिसः । तत् किं तन्निवृत्त्यर्थेनाङ्गाधिकारेणेत्याह अङ्गाधिकार इत्यादि ।
नामि दीर्घाद्यपीत्यादि । आदिशब्देनातो भिस एसित्यैस् (७।१।८)
गृह्यते । इतिकरणो हेतो । यस्मादसत्यङ्गाधिकारे हल इति (६।४।२) दीर्घत्वं
यथा ज्ञतो जीन इत्यत्र भवति तथा निरुतं दुरुत मित्यत्रापि स्यात् । अज्भन-

गमां सनोति (६।४।१६) दीर्घत्वं यथा चिकीर्षतोत्यत्र भवति तथा दधि स्रुनोति मधु सनोतीत्यत्रापि स्यात् । एलिङ्गि (६।४।६७) वाग्यस्य संयोगादेरित्येत्त्वं (६।४।६८) यथा ग्लेयादित्यत्र भवति तथा निर्यायाद् निर्व्यायादित्यत्रापि भवेत् । तस्मादेवमाद्यर्थोऽवश्यकर्त्तव्योऽङ्गाधिकारः । सोऽन्यार्थः क्रियमाणो नामि दीर्घाद्यपि व्यवस्थापयति । विषयान्तराद् व्यावर्त्त्याभिमतं विषये नियमयति । तेन तदर्थं मेषा परिभाषा नाश्रयितव्या भवति । अगत्या हि खलु परिभाषाश्रीयतइति भावः । ननु षष्ठो स्थानेयोगेति (१।१।४८) वचनादङ्गस्येति स्थानषष्ठौयम् । ततश्चातो भिस ऐसित्यतइत्येतत् (७।१।८) पञ्चम्यन्तेनाङ्गस्येत्येतत् षष्ठऽन्तस्य समानाधिकरणत्वं न स्यात् । भिन्नविभक्तिकत्वात् । तथाच सत्यकारान्तात् परस्य भिन्नोत्पत्त्यास्यैस्भावः प्रसज्येत । ततश्चात्रापि स्यात् । ब्राह्मणभिस्सा । ओदनभिस्सिद्धेति । अवयवषष्ठ्यादयश्च न प्रसिद्धेयुः । ततश्चोदुपधाया गोह (६।४।८८) इत्यत्र गोह इत्यस्याः स्थानषष्ठ्या अलोऽन्तरस्येत्यन्ते (१।१।५२) ऽल्युपसंहारादुपधायहणसामर्थ्याच्च गोहश्चाङ्गस्य स्यादूत्त्वम् । उपधामात्रस्य च शास इदङ् हलोरित्यत्रापि (६।४।३४) शास इति स्थानषष्ठोत्वेन विज्ञातायाः षष्ठ्या अन्ते ऽल्युपसंहारादुपधायहणानुवृत्तिसामर्थ्याच्च शासश्चान्तरस्येत्यन्ते उपधामात्रस्य चेत्येतद् देख्यमपाकर्त्तुमाह अङ्गस्येति । सम्बन्धसामान्य एषा षष्ठोत्पादि । सम्बन्धसामान्येऽविशेषित-सम्बन्धमात्रे । तत्रानेकसम्बन्धानुग्रहार्थमनाश्रितविशेषं सम्बन्धसामान्यमुपादाय प्रवृत्ता सत्युत्तरेषु भिन्नार्थेषु लक्षणवाक्येषु यथायोगं विशेषेष्ववतिष्ठते । सा क्वचित् स्थानेयोगा भवति । यथा इन्तेर्ज (६।४।३६) इत्येवमादौ । क्वचिदवयवयोगा भवति यथोदुपधाया गोहः (६।४।८८) शासइदङ् हलो (६।४।३४) रित्येवमादौ । क्वचिन्निमित्तनिमित्तिसम्बन्धविषया यथा युव्वोरनाकावित्यादौ (७।१।१) । यथैव हि देवदत्तस्येत्येका षष्ठ्यभेदेन प्रवृत्ता चात्यवयवादिषु सम्बन्धभेदेर्मिहमाना जन्मजनकभावाभ्यः सम्बन्धविशेषे यथायोगमुपतिष्ठते देवदत्तस्य पुत्रः प्राणिः कच्छण इति तथाङ्गस्येत्येषापि । तत्र यस्मिन् वाक्ये शास इदङ् हलो (६।४।३४) रित्येवमादौ सम्बन्धविशेषो विद्यते ऽवयवोऽन्यो वा तत्र मन्त्रायोगा अवयवादि-

सम्बन्धे षष्ठी वैदित्या । यत्र न विद्यते तत्र स्थाने षष्ठी यथा हस्तेर्जङ्गल्येव
मादौ (६१४।३६) । कथं पुनरेषा सम्बन्धसामान्ये षष्ठीति लभ्यते ? यावता
षष्ठीस्थाने योगादित्युक्तम् (१।१।४८) । एवं मन्यते । नहि सर्वा षष्ठी स्थानियोगा
भवति । अपि तु यस्याः कलादिकं लिङ्गं प्रतिज्ञायते । अन्यथा ह्युदीचामातः
स्थान इति (७।३।४६) स्थानग्रहणमनर्थकं स्यात् । तस्माद् विशिष्टेव या
षष्ठी यस्याः कलादिकं लिङ्गं प्रतिज्ञायते सा स्थानियोगित्युक्तम् । नचास्याः
कलादिकं लिङ्गं प्रतिज्ञायते । ततो नेयं स्थानियोगा भवितुमर्हति ।
अथवेत्यादि । अङ्गशब्दस्य प्रातिपादिकस्य योऽर्थः स्तम्भात्ममधिक्रियते ।
नत्वङ्गस्यैतत्पञ्चशब्दरूपम् । मात्रशब्दो विभक्त्यर्थव्यवच्छेदाय । अतएवाह
अविवक्षितविभक्त्यर्थमिति । न विवक्षितो विभक्त्यर्थो यस्मिन्नर्थमात्रे तत्
तथोक्तम् । यतश्चेतदेवं तेन षष्ठो स्थानियोगेति । नात्रेयं परिभाषोप-
तिष्ठते । अनेकसम्बन्धप्रसङ्गे हि सम्बन्धान्तरव्यवच्छेदार्थमेषा प्रणीता ।
ततो यत्र सम्बन्धो विवक्ष्यते तत्रैव नियमार्थमुपतिष्ठते । नचात्र कश्चित्
सम्बन्धः षष्ठ्या विवक्षितः । केवलं निर्देशार्थ एवास्याः प्रयोगः । अवश्यं
हि यया कयाचिद् विभक्त्या निर्देशः कर्त्तव्य इति षष्ठ्या निर्देशः कृतः ।
ननु च स्वरितेनाधिकारः । स च शब्दधर्मः । नार्थधर्मः । तत् कथं स्वरित-
रहितोऽर्थः शक्यतेऽधिकर्त्तुम् ? नैष दोषः । अङ्गशब्दप्रातिपादितो योऽर्थः स
शब्दात्मक एव । तथाहि यस्मात् प्रत्ययविधिस्तदादेशब्दस्याङ्गसंज्ञा विहिता ।
तदुत्तरञ्च यथायोगं विपरिणम्यत इत्यादि । अर्थवशात् क्वचित् षष्ठ्यन्तत्वेनैव ।
क्वचिद् विभक्त्यन्तरत्वेन यथाठगो वैधेयो देवदत्तः । उच्चान्यस्य गृहाणि ।
आमन्त्रयस्वैनं देवदत्तमिति । तेनातो भिस ऐसित्यत्र (७।१।८) पञ्चम्यन्ततया
विभक्तिविपरिणामे हि सत्यकारान्तादङ्गादुत्तरस्य भिस ऐसादेशो भवतीत्येव-
माद्यर्थरूपं सम्पन्नं भवति । आदिशब्देन युष्मदस्मद्भ्यामुत्तरस्य ङसोऽङ्
भवतीति परिण्यते । अपिशब्दादवयवषष्ठ्यादयोऽपि परिसम्पन्ना भवन्ति ।
पूर्वञ्च तु परिहारे ऽतो भिस ऐसित्यत्रातइत्येषा (७।१।८) निमित्तनिमित्ति-
सम्बन्धे षष्ठी द्रष्टव्या । तत्रायं सूत्रार्थो ऽकारान्तस्याङ्गस्य यो भिस् तस्यैस्
भवतीति । तेन ब्राह्मणभिसेत्येवमादौ न भवति । अङ्गस्य हि को भिस् ?

यस्तस्य निमित्तम् । कस्तस्य पुनर्निमित्तम् भिस् ? परभूते यस्मिन्नङ्गमित्येवं
भवति । कस्मिंश्चैतद् भवति ? प्रत्यये । नच ब्राह्मणभिस्सत्वेवमादौ भिस्
प्रत्यय इति कुतस्तस्यैस्प्रसङ्गः ।

२ । हलः ।

अण्ग्रहणं सम्प्रसारणग्रहणं दीर्घग्रहणञ्चैतत् त्रयं मनुवर्त्तते । कुतः पुनः
प्रकृतमण्ग्रहणम् ? द्रुलोपे पूर्वस्य दीर्घोऽण (६।३।१११) इत्यतः । ननु तदिकः
काश्च इतीग् ग्रहणेन (६।३।१२३) व्यवच्छिन्नम् । तत् कथमिहानुवर्त्तते ? नैष
दोषः । इग् ग्रहणेन ह्यणोऽपि विशिष्यते । अण्णिगिति । ततो विरोधाभावाच्चे-
ग्रहणेनाण्ग्रहणं व्यवच्छिद्यते । ननु च यदीग्ग्रहणेनाण्ग्रहणं विशिष्यते
तदा ऽवाचा स्वराच्चेत्यत्र दीर्घत्वं न स्यात् । चावित्यत्राण् (६।३।१३) ग्रहण-
मेवात्रानुवर्त्तिष्यते । इग् ग्रहणन्तु निवृत्तमित्येषोऽप्यदोषः । अथवा यद्यपीग्-
ग्रहणेनाण्ग्रहणं व्यवच्छिन्नं तथापीह मण्डूकप्लुतिन्यायेनानुवर्त्तते । ननु यथा
शेष (४।२।८२) इत्येतल्लक्षणं विधिरधिकारश्च तथाङ्गस्येतदपि (६।४।१) ।
ततश्चानेनैव ह्रतो जीन इत्यादेः सिद्धवादपार्थक्यं हल इत्येतद्वचनम् । अतो
न कर्त्तव्यमेवेति मन्यमान आह हल इति किमिति ? किमर्थं हल इत्येतत्
सूत्रमारभ्यत इत्यर्थः । उत उतवानिति । अमत्यस्मिन् सूत्रे सम्प्रसारणान्त-
स्याङ्गस्य दीर्घो भवतीत्युच्यमान इहापि दीर्घत्वं स्यात् । भवति हेतुतदपि
व्यपदेशिवद्भावेन संप्रसारणान्तमङ्गम् । तस्माद्वल इति सूत्रं कर्त्तव्यम् । विद्वो
विचित इति । व्यध ताडने । व्यच व्याजोकरणे । निष्ठा । ग्रन्थादिसूत्रेण
(६।१।१५) संप्रसारणम् । संप्रसारणान्तस्याङ्गस्य ग्रहणादिह न भवति
दीर्घः । यद्यपि विध्यत्यधनुषा (४।४।८३) ग्रह्णिष्यावयिव्यधिवष्टिविचतीति
(६।१।१५) निर्देशाद् हलन्तस्य यत् संप्रसारणं तस्य दीर्घो न भविष्यतीति
विज्ञायते तथापि आपकहारेणास्मिन्नर्थे प्रतिपाद्यमाने प्रतिपत्तिगौरवं
स्यादित्येतत्परिहारार्थं संप्रसारणान्तस्येत्युक्तम् । तृतीय इति । हे स्त्रीय
(५।२।५४) इति । द्वेः संप्रसारणञ्चेति (५।२।५५) तृतीयप्रत्ययः संप्रसारणश्च ।
सर्वमत्रास्ति । नत्वञ् । कस्मान् नास्त्वञ् ? यस्माद् द्रुलोपे पूर्वस्य दीर्घोऽण

(६१३।१११) इत्यत इष्टाण्यग्रहणमनुवर्त्तते । तत्र च पूर्वेष्वेव षकारेण प्रत्याहारग्रहणम् । नच तत्र ऋकारः सन्निविष्ट इति भवत्येव प्रतुष्टाहारचम् । तृतीयेति वेत्यादि । अथवा ण इतेऽतन्निवृत्तमेव । तथाप्यत्र न भवतेऽय दीर्घः । कर्त्तृकरणयोस्तृतीयेति (२।३।१८) निपातनात् । हल इत्येतस्य त्रयोऽर्थः सभाष्यन्ते । हल उत्तरस्य संप्रसारणान्तस्याङ्गस्य दीर्घो भवति । अयमिक्कोऽर्थः । अङ्गावयवाद्दल उत्तरस्य संप्रसारणस्य दीर्घो भवतीति द्वितीयः । तृतीयस्तु वृत्तिकारेणैव दर्शितः । तत्र यदि प्रथमः पक्ष आश्रीयते तदा निवृत्तं दुरुतमित्यत्रापि स्यात् । भवति हेतुतदपि हल उत्तरं संप्रसारणान्तमङ्गम् । अथ द्वितीयस्तदा विद्धो विचित इत्यत्रापि स्यात् । अत्राप्यङ्गावयवाद्दल उत्तरं संप्रसारणमिति । अथ विध्यत्यधनुषा (४।४।८३) यद्विज्यावयव्यधिवष्टि-विधत्तीति (६।१।१५) निर्देशात् भविष्यति । ततश्च आपकहारेणैवंविधे दीर्घत्वाभावे प्रतिपत्तिगौरवं स्यादेव । तस्मादेतस्यैव दोषस्य परिजिहीर्षया तृतीयोऽर्थो वृत्तिकारेण दर्शितः । अत्रापि देश्यमिदमाशङ्क्यते । ननु चायमर्थोऽस्य सूत्रस्य नोपपद्यत एव । यस्मादङ्गस्येतेऽकमङ्गग्रहणं प्रकृतम् । तच्च हलो विशेषणं वा स्यादङ्गस्य कार्य्यप्रतिपत्त्यर्थं वा । तत्र यदि पूर्वकः पक्ष आश्रीयते तदाङ्गविशिष्टस्य संप्रसारणान्तस्याङ्गस्येति यावद् दीर्घो न लभ्यते । अथ द्वितीयस्तदा हल् विशेषितो न स्यात् । तस्माद् द्वितीयमङ्गग्रहणं कर्त्तव्यं स्यात् । नहेऽनेन शक्यमेतदुभयं प्रतिपादयितुम् । अतोऽस्य देश्यस्य निरासायावृत्तिन्यायमाश्रित्याह अङ्गग्रहणमित्यादि । एकमपि हि वस्त्वावर्त्यमानमनेकत्रोपयुज्यते । यथैकं भाजनमसहभुजामनेकेषां भुजिक्रियायाम् । तथेदमङ्गग्रहणमावर्त्यते । तत्रानावृत्तेन हल् विशिष्यते । आवृत्तेन त्वङ्गस्य दीर्घत्वं भवतीतुभयथार्थप्रतिपत्तिर्भवति ।

३ । नामि ।

अङ्गाधिकारान्नामि परतोऽङ्गस्य दीर्घो विधीयते । अङ्गञ्च प्रत्यये परतो भवति । नचेह शास्त्रे कचिन्नाम्प्रत्ययो विहितः । ततो न ज्ञायते नामीति कसेऽदं ग्रहणमिति । अतस्तत्परिज्ञानार्थमाह नामीति षष्ठीबहुवचन-

मित्यादि । आगतः प्राप्तो नुङ् येन तदागतनुट्कम् । अथवागतः प्राप्तो नुङ् यत्र तदागतनुट्कम् । कर्तृणामिति । कथं पुनरत्र दीर्घत्वम् ? यावता ऽण्यग्रहणमत्रानुवर्त्तते । अत आह अथ इतरेतन्निवृत्तमिति । न तिसृचतसृ इति (६।४।४) तिसृचतस्रोर् दीर्घत्वप्रतिषेधादित्यभिप्रायः । उत्तरार्थमिति । नोपधाया (६।४।७) इति । अत्र नामि परतो नोपधाया दीर्घत्वं यथा स्यात् । आमि मा भूदिति । एवमर्थमागतनुट्कग्रहणम् । तेन वर्मणामित्यत्र दीर्घो न भवति । कृते च नुटि दीर्घत्वप्रतिपत्त्यर्थमित्यागतनुट्कस्य ग्रहणमिति प्रकृतेन सम्बन्धः । अन्यथा हीत्यादि । अन्यथा यद्यागतनुट्कस्यामो ग्रहणं न क्रियते तदा नुट आम्भक्तत्वादाम्ग्रहणेन ग्रहणे कृते सति नुटि दीर्घत्वेन भवितव्यम् । अकृतेऽपि । ततश्च कृताकृतप्रसङ्गी यो विधिः स नित्य इति नित्यत्वात् परमपि नुटं बाधित्वा दीर्घत्वमेव स्यात् । एवञ्च सति ऋस्वान्तमङ्गं न भवतीति नुङ्गेव न स्यात् । ननु च नुङ् ऋस्वान्ताद् विधीयते । नच नित्यत्वाद् दीर्घत्वे कृते ऋस्वान्तमङ्गमस्ति । तत्र वचन-सामर्थ्याद् भूतपूर्वगतिर्भविष्यति । भूतपूर्वगत्या ऋस्वान्तादङ्गादुत्तरस्यामो नुङ् भवतीति नच शक्यते वक्तुम् । तिसृणां चतसृणामित्यत्र न तिसृचतसृ (६।४।४) इति प्रतिषेधात् । ऋस्ववचनं सावकाशमिति । यस्माद् ऋस्वनद्यापो (७।१।५४) नुङित्यत्र देस्त्रय इत्यत (६।३।४८) स्त्रियग्रहणमनुवर्त्तते । तेन त्रियग्रहणानुवृत्तेरेव स्थानिवद्भावेन तिसृणामित्यत्र नुङ् भविष्यति । तथा चतसृणामित्यत्रापि षट्चतुर्थ्येत्यनेन (७।१।५५) स्थानिवद्भावादिति । नापि शक्यते वक्तुं नृणामित्यत्र नृ चेति (६।४।६) पक्षे दीर्घत्वाभावाद् ऋस्ववचनस्य साव-काशत्वमिति । नह्येकमुदाहरणं प्रति ऋस्ववचनं प्रयोजयति । यदि हेयतावत् प्रयोजनं स्यान् नृनद्यापो नुङितेयं ब्रूयात् । तदेवं ऋस्ववच-नमनवकाशम् । अतः कृतेऽपि दीर्घत्वे ऽम्नीनामित्यादौ भूतपूर्वगत्या नुङ् भविष्यति । ऋस्वग्रहणसामर्थ्यात् । तस्मादयुक्तमिदमुक्तम् । अन्यथा हि नुङ्गेव न स्यादिति । एवं तर्ह्यन्यथा व्याख्यायते वृत्तिग्रन्थे । आगतनु-ट्कस्य ग्रहणमुत्तरार्थमित्युक्ते चोदक आह कृते च नुटीत्यादि । कस्मान्न भवतीति वाक्यशेषः । कृते च नुटि दीर्घस्य प्रतिपत्तिर्यथा स्यादित्येवमर्थ-

मागतनुट्कस्य ग्रहणं कस्मान्न भवतीति । युक्तश्चेतत् । तथाहि यद्यागत-
 नुट्कस्य ग्रहणं न स्यात् ततो नित्यत्वादीर्घत्वे कृते ऋस्वाभावादग्नी-
 नामित्यादौ नुङ् न स्यात् । सनुट्कस्य ग्रहणे तु भवतीत्येवं चोदकेनोक्ते
 सतीदमाह अन्यथा हीत्यादि । हिशब्दोऽयमपिशब्दार्थे वर्तते । नशब्दोऽपि
 नन्वित्यर्थे वर्तते । अनेकार्थत्वान्निपातानाम् । एवकारो भिन्नक्रमः
 स्यादित्यस्यानन्तरं द्रष्टव्यः । तदयमत्रार्थः । अन्यथापि ननु नुट् स्यादेव ।
 न केवलं सनुट्कस्य ग्रहणे सत्यग्नीनामित्यादौ नुङ् भवत्यपि त्वन्यथाप्यनागत-
 नुट्कस्यापि ग्रहणे नुट् स्यादेवेति । अथ किमर्थमागतनुट्कस्य ग्रहणम् ?
 अमि दीर्घ इत्येव नोचेत् । अस्मिन् पर्यनुयोगे सति नामि दीर्घ इत्यादेः
 श्लोकस्योपन्यासः । योऽयं नामि दीर्घउक्तः स यद्यामि भवेदामीत्येवं
 सूत्रप्रणयने सति कृताकृतप्रसङ्गित्वेन नित्यत्वात् परमपि नुटं बाधित्वा
 दीर्घत्वमेव स्यात् । ततश्च नुङ् न स्यादेव । अऋस्वान्तत्वादङ्गस्य । नैष
 दोषः । वचनादिति । वचनानुङ् भविष्यति । यदि दीर्घत्वे नुङ् न स्यात्
 तदा ऋस्वनद्यापो नुङित्यत्र (७।१।५४) ऋस्ववचनमनर्थकं स्यात् । अनव-
 काशत्वात् । तस्माद् ऋस्ववचनसामर्थ्यादसति सांप्रतिके ऋस्वान्तेऽङ्गे भूत-
 पूर्वगत्या कृतेऽपि दीर्घत्वेऽङ्गस्य नुङ् भविष्यति । यत्र तन्नास्तीति तत्र
 वचनस्यावकाश इति वाक्यशेषः । यत्र दीर्घत्वं नास्ति तिसृणां चतसृणा-
 मिति तत्र ऋस्ववचनस्यावकाशः । अतोऽग्नीनामित्यादौ दीर्घत्वे कृते
 भूतपूर्वगत्या नुङागमो न लभ्यते । साम्प्रतिकाभावे हि भूतपूर्वगतिर्भवति ।
 ननु तिसृणामित्यादावपि नैव ऋस्ववचनस्यावकाशः । अन्यथैवात्र नुटः
 सिद्धत्वादिति भावः । इह तावत् तिसृणामिति विनापि ऋस्वग्रहणेनानेनैव
 सूत्रेण नुङ् भविष्यति । त्रिग्रहणानुवृत्तेः । चतसृणामित्यत्र षट्चतुर्भ्यश्चे-
 त्यनेनैव (७।१।५४) । नृणामित्यत्र यद्यपि ऋस्वान्तमङ्गं तथापि नैकमुदा-
 हरणं प्रति ऋस्ववचनं प्रयोजयति । अन्यथा हि नृग्रहणमेव कुर्यात् । न
 ऋस्वग्रहणम् । तस्मान्नास्येव ऋस्ववचनस्यावकाशः । तदेतदपार्थक्यं मा
 भूदिति ऋस्ववचनसामर्थ्यात् कृतेऽपि नुङ् भवतीत्यविचलमेतत् । एवमक्रिय-
 माषिऽपि सनुट्कस्य ग्रहणे दीर्घत्वे कृतेऽपि नुङ् भविष्यतीति परमतमाशङ्क्य

प्रयोजनान्तरमाह नोपधायाश्चेत्यादि । चशब्द स्तर्द्धर्थे । एवं तर्हि नोपधाया इति (६।४।७) दीर्घत्वं नामि परभूते या नोपधा तस्या यथा स्यात् पञ्चानां सप्तानामित्यादौ । अत्र हि षट्चतुर्भ्यश्चेत्यनेन (७।१।५५) पञ्चानामित्येवमादेर्नान्तादङ्गादामो नुटि कृते नामि परतो नोपधा भवति । यदि पुनरामीत्येवोच्चेत् तदा वर्मणामित्यादावपि दीर्घत्वं प्रसज्येत । सनुट्कस्य ग्रहणे सति न भवति । नुटो लक्षणाभावात् । अत्र हि केवल आमि नोपधा । नतु सनुट्के । तदेवं वर्मणामित्यत्र नोपधाया इति (६।४।७) दीर्घत्वं मा भूदित्येवमर्थं नामीत्युक्तम् ।

४ । न तिसृचतसृ ।

तिसृचतस्त्रिति । सुपां सुलुगिति (७।१।३८) षष्ठीद्विवचनस्य लुक् कृत्वा निर्देशः कृतः । तिसृणाम् । चतसृणामिति । त्रिचतुरोः स्त्रियां तिसृचतस्त्रिति (७।२।८८) तिसृचतस्त्रादेशौ भवतः । ननु चात्र दीर्घत्वस्य प्राप्तिरेव नास्ति । तत् किं प्रतिषेधेनेति ? तथा ह्यत्रादेशयोः कृतयोरुभयं प्राप्नोति । नुडागमोऽचि र ऋतइति (७।२।१००) रेफादेशश्च । तत्र परत्वाद्रेफादेशे सत्यनजन्तमङ्गं भवति । अजन्तस्य दीर्घत्वेन भवितव्यम् । दीर्घग्रहणेनाचश्चेत्यस्या (१।२।२८) उपस्थापितत्वादित्यत्र आह इदमेवेत्यादि । यद्यत्र रेफादेशः स्यादयं प्रतिषेधो न कृतः स्यात् । कृतश्च । तस्मादयं प्रतिषेधो ज्ञापयत्यचि र ऋत इत्यस्मात् (७।२।१००) पूर्वविप्रतिषेधेन नुडागमो भवतीति । तेन नुमचि र ऋतलृज्-वद्भावेभ्यो नुड् भवति पूर्वविप्रतिषेधेनेत्येतदुक्तं भवति ।

५ । छन्दस्युभयथा ।

वेति वक्तव्य उभयथेति वचनं वैचित्प्रार्थम् ।

६ । नृ च ।

केचिदेतच्छन्दसीति नानुवर्त्तयन्तीति । त एवं मन्यन्ते । यद्ययं योग-
श्छन्दस्येव स्यात् छन्दसि नृ चोभयथेत्येकयोगमेव कुर्यात् । चकारो हि

तिष्ठतस्त्रोरनुकर्षणार्थः । तत्रैकयोगिनैव सिद्धे पृथग्योगकरणाभिधीयते
भाषायामप्येष योग इति । (A)

७ । नोपधायाः ।

अनजन्तार्थ आरम्भः । न इति षष्ठेकवचनान्तम् । सौत्रत्वान्निर्देशस्य
यकारलोपस्यासिद्धत्वं मनाश्चित्याद् गुणः कृतः । न इति वर्णग्रहणम् । तत्र
वर्णग्रहणे सर्वत्र तदन्तर्विधिं प्रयोजयन्तीति नकारान्तस्याङ्गस्योपधाया तस्या
दीर्घत्वं विज्ञायत इत्याह नकारान्तस्याङ्गस्येति । पञ्चानामिति । नलोपः
प्रातिपदिकान्तस्येति (८।२।७) नकारलोपः ।

८ । सर्वनामस्थाने चासम्बुद्धौ ।

सामानीति जसृशसोःशिरिति (७।१।२०) शिभावः । राजनीति । सप्त-
म्येकवचनान्तम् । चकारो नोपधाया इत्यनुकर्षणार्थः । यद्येवं चानुक्तं नीत्त-
रत्राभिसम्बध्यत इत्येतदनुवृत्तिर्न प्राप्नोति । एवं तद्धेतदसन्देहार्थश्चकार
इति । असति हि चकारि सर्वनामस्थाने सम्बुद्धावित्युच्यमाने सन्देहः स्यात्
किमयमसम्बुद्धावथ सम्बुद्धाविति । यद्येतत् प्रयोजनं स्यादसम्बुद्धौ सर्व-
नामस्थान इत्येवं ब्रूयात् । एवं तर्हि वैचित्र्यार्थश्चकारः ।

९ । वा षपूर्वस्य निगमे ।

अत्र दीर्घग्रहणेनाचञ्चेत्यस्याः (१।२।२८) परिभाषाया उपस्थाने सत्यच्
सन्निधापितः । नोपधाया (६।४।७) इत्यधिकारादुपधापि । षपूर्वस्येति । षः
पूर्वा यस्मादिति बहुव्रीहिः । तत्र यद्युपधा ऽन्यपदार्थत्वेनाश्रीयेत षपूर्वस्येत्य-
स्त्रीलिङ्गेन निर्देशो नोपपद्यते । तस्मादजत्रान्यपदार्थत्वेनाश्रीयत इत्याह
षपूर्वस्याच इत्यादि । उपधाया इत्येतदचः समानाधिकरणं विशेषणम् ।
ऋभुच्चाणमिति । ऋभुचोऽस्वास्त्यतश्चनिठनावितीनिः (५।२।११५) । यस्येति
चेत्यकारलोपः (६।४।१४८) । ऋभुच्चिन्निति स्थिते द्वितीयैकवचनम् ।
पथिमथृभुच्चाणामादित्यनुवर्त्तमान (७।१।८५) इतोऽत् सर्वनामस्थानइत्यस्त्वम्

(A) तथाहि प्रयोगः—“चिन्ताजर्जरचेतसां वत वृक्षां का नाम शान्तेः कथेति । “वृक्षामिषी नम
स्वमसि पयसामर्णं इवेति । “दक्षितास्त्रगवस्थितं वृक्षां न खलु प्रेम चलं सुहृज्जन इति ।

(७।१।८६) । पूर्वयङ्गसुत्तरार्थम् । इह तु वा षो निगम इत्येतावत्सुच्यमाने षकारात् परस्याचो नोपधाया इति (६।४।७) विकल्पेन दीर्घत्वं लभ्यत एव ।

१० । सान्तमहत्तः संयोगस्य ।

सकारोऽकार उच्चारणार्थः । सोऽन्तोऽस्य स तथोक्तः । सान्तइत्य-
विभक्तिकोऽयं निर्देशः । तत्रोत्पन्नायाः षष्ठ्या लुप्तत्वात् । सकारान्तस्य
संयोगो नकारो महत्तश्चेति । अत्रापि नकार इत्यपेक्ष्यते । सकारान्तस्य
महत्तश्चेति द्वे अप्यवयवषष्ठ्यौ । सान्तसंयोगस्य यो नकारोऽवयवो महच्छब्दस्य
च योऽवयवइत्यर्थः । एतेन सान्तसंयोगो महच्छब्दोभयमप्येतन्नकारस्य
विशेषणमिति दर्शयति । तस्योपधाया इति । तस्येत्यनेन नकारः प्रत्यव-
मृश्यते । तस्य नकारस्य सम्बन्धिन्या उपधाया इत्यर्थः । एतेनापि नकार
उपधाया विशेषणमित्याचष्टे । कः पुनर्नकारस्योपधायाश्च सम्बन्धः ? येनासौ
तस्येति व्यपदिश्यते । निमित्तनिमित्तिभावः । अन्तर्नकारापेक्षया हि
पूर्वत्वे सत्यन्तर्नकारात् पूर्वो वर्ण उपधा भवति । तस्मान्नकारो निमित्तम् ।
उपधा निमित्तिनी । अथवा समीपसमीपिलक्षणः सम्बन्धः । एतेन नकार-
समीपवर्त्तिन्या उपधाया इत्यर्थः । श्रेयानिति । प्रशस्योऽयम् । प्रशस्योऽयम् ।
अनयोरयम्यकर्षेण प्रशस्य इति द्विवचनविभज्योपपदे तरवीयसुनावितीयसुन्
(५।३।५७) । प्रशस्यस्य अइति आदेशः (५।३।६०) । प्रकृत्यैकाज् इति प्रकृति-
वद्भावाट् (६।४।१६३) टिलोपो यस्येति चेति लोपश्च (६।४।१४८) न भवति ।
उगिदच्चामित्यादिना नुम् (७।१।७०) । हल् डगादिसंयोगान्तलोपो । श्रेयांसि
पयांसितीति । पूर्ववज्जसःशिभावः । नपुंसकस्य भलच इति नुम् (७।१। २) ।
कथं पुनरत्र नकारात् पूर्वस्योपधात्वम् ? यावतालोऽन्यात् पूर्व उपधेत्यलां
(१।१।६५) सन्निविष्टानां योऽन्योऽल् ततः पूर्वस्योपधासंज्ञा विहिता । नचात्र
नकारोऽन्तरः । किं तर्हि ? सकारः । नैष दोषः । अपेक्षितं ह्यन्यत्वम् । तत्
सकारात् पूर्वे ये वर्णास्तेषां नकारोऽन्यइति । ततः पूर्वो वर्ण उपधा भवति ।
यद्येवं तच्चको रक्षक इत्यत्रापि सकारात् पूर्वे ये वर्णास्तेषां ककारोऽन्य इति ।
ततः पूर्वोऽवर्ण उपधा स्यात् । ततश्चात उपधाया इति (७।१।११६) वृद्धिः
स्यात् । नैतदस्ति । अङ्गस्य योऽकार उपधा तस्या वृद्धिर्विधीयते । नचात्रा-

कारोऽङ्गस्योपधा । अतो न भविष्यतीति । एतच्चाशङ्कं वक्तुम् । अकारस्याङ्गा-
वयवत्वात् । पाचक इत्यादावप्यङ्गावयवत्वादकारोऽङ्गस्योपधेत्युच्यते । तस्मात्
प्राप्नोत्येव वृद्धिः । नैष दोषः । अत उपधाया इत्यत्र (७।१।११६) हि अङ्गिती-
त्यनुवर्त्तते । तेनोपधा विशिष्यते । जिति प्रत्यये परतो योपधेति । तत्र
येन नाव्यवधानं तेन व्यवहितेऽपि वचनप्रामाण्यादित्येकेन वर्णेन व्यवधान-
माश्रीयते । न पुनरनेकेन । तच्चको रक्षक इत्यत्रानेकेन वर्णेन व्यवधानम् ।
अतो न भवति वृद्धिप्रसङ्गः । इह तु सूत्रे न सर्वनामस्थानेनोपधा विशिष्यते ।
किं तर्हि ? संयोगः । तेन सर्वनामस्थाने परतो यः संयोग इति । तेन
यत्र संयोगादनन्तरं सर्वनामस्थानं तत्र यद्युपधायाः सर्वनामस्थानस्य चानेक-
वर्णकृतं व्यवधानं तथापि दीर्घत्वं भवत्येव । अतएव सर्वनामस्थानेन
संयोगस्य विशेषणाद् हंसो हंसा इत्यत्र दीर्घत्वं न भवति । नञ्च संयोगाद-
नन्तरं सर्वनामस्थानमस्ति । अकारिण व्यवधानात् । अथेह कस्मान्न भवति ?
हंसमाचष्ट इति । तदाचष्ट इति (३।१।२६८) णिच् । णाविष्ठवत् कार्यम्
प्रातिपदिकस्येति टिलोपः (६।४।१५५, वा) । हंसयतेः क्तिप् । हन् हंसो हंस
इति । वा षपूर्वस्य निगमइत्यतो (६।४।८) वाग्रहणानुवृत्तेः । नचैवं सति-
सर्वत्र विकल्पप्रसङ्गः । व्यवस्थितविभाषात्वात् । एतेन हिंसि हिंसायामित्यस्य
क्तिवन्तस्य सुहिन् सुहिंसो सुहिंस (B) इत्यत्र दीर्घत्वाभावो वेदितव्यः ।
यस्त्वाह इदितो नुम् धातोरित्यनेन (७।१।५८) नित्यो नुम् । नुम्विधायुपदेशि-
वद्वचनात् । ततो नुमः पृथक्सिद्धत्वं नास्ति । अत्र तु सिद्धानां सम्बन्धः
समवायो भवति । नतु संयोगः । तेन संयोगाभावादह दीर्घत्वं न भवति ।
तस्मैतेन संयोगान्तलोपोऽपि सुहिन्नित्यत्र न स्यात् । नेह वैशेषिकशास्त्र-
प्रसिद्धोऽयं संयोगो गृह्यते । अपि तु हलोऽनन्तराः संयोग (१।१।७) इति ।
हलाक्षरान्तर्यलक्षण इह शास्त्रे प्रसिद्धः संयोग एव । स चेहास्तोऽवेत्यसारः
परिहारः । महानिति । वर्त्तमाने पृषद्वहन्महज्जगच्छद्वदिति (उण्, १।१५१)
निपातनसूत्रेण शब्दवदित्यतिदेशादुगित्कार्यं नुम् । सान्तमहत इति किम् ?
वृद्धन्ति ।

११ । अपठं स्तृचस्वसृनमृनेष्टृत्वष्टृक्षत्तृहोत्वपोत्वप्रशास्तृणाम् ।

आप इति । अपशब्दस्य बहुत्वादेकवचनद्विवचने न सम्भवत इति बहुवचनमुपन्यस्तम् । ब्रह्मास्मीति । बहव आप एष्विति बहुव्रीहिः । तदन्तविधेरिष्टत्वात् तदन्तस्यापि दीर्घत्वं भवति । तथाहि येन विधिस्तदन्तस्येत्यत्र (१।१।७२) सूत्रे कानि पुनरत्र प्रयोजनानीति प्रश्न इदमुक्तम् प्रयोजनम् महदप्स्वसृनमृनेष्टृत्वष्टृ इति । कथं पुनरिच्छमाणोऽपि तदन्तविधिर्लभ्यते ? यावता ग्रहणवता प्रातिपदिकेन तदन्तविधिः प्रतिषिध्यते (प, ३२) । नैष दोषः । सर्वनामस्थाने चासम्बुद्धावित्यत (६।४।८) षकारोऽनुवर्तते । स चानुक्तसमुच्चयार्थः । तेन तदन्तस्यापि दीर्घत्वं भविष्यति । केचिदिति वचनात् केचिन्नेच्छन्तीत्युक्तम् । तस्मिन्नेन ब्रह्मास्मीत्येवं भवति । कस्मात् पुनरत्र ऋक्पूरबधूः-पथामानच्च इत्यनेनाकारः (५।४।७४) समासान्तो न क्रियत इत्याह तत्र समासान्तो विधिरनित्य इत्यादि । इयञ्च परिभाषा स्मिन्गपूतवीणाञ्जोध्वकुक्षि सीरनाम नाम चेत्यत्राध्वग्रहणेन (६।२।१८७) ज्ञापिता । यथाध्वग्रहणं ज्ञापकं तथा तत्रैवोक्तम् । नन्वेवमपि ब्रह्मास्मीति नैव सम्भवति । तथाहि बह्वप् शि इति स्थिते ऽनेन दीर्घत्वं प्राप्नोति । नपुंसकस्य भलच इति (७।१।७२) नुम् च । तत्र कृताकृतप्रसङ्गित्वेन नित्यत्वात् परत्वाच्च नुम् कर्त्तव्यः । तस्मिन् कृत उपधाया अदीर्घभाविनीत्वाद् दीर्घत्वं न प्राप्नोतीत्यत आह नित्यमपि च । चेत्यादि । नित्यमपीत्यपिशब्दात् परमपि । कथं पुनरिच्छमाणं नुममकृत्वा दीर्घत्वं लभ्यते ? वा षपूर्वस्य निगम इत्यतः (६।४।८) पूर्वग्रहणानुवृत्तेः । तस्यैतदेव प्रयोजनम् । यदन्यत् कार्यं प्राप्नोति तदकृत्वा दीर्घत्वमेव पूर्वं कर्त्तव्यमिति । अन्यस्त्वाह नपुंसकस्य भलच इति (७।१।७२) नुम् विधीयते । नपुंसकश्चार्थधर्मः । अर्थे च शब्दानुशासनेऽस्मिन् कार्याभावान्नपुंसकाभिधायी शब्दो नुम्विधावाश्रयणीयः । तच्च शब्दं ग्रहीतुं प्रयोगोऽनुगमनीय इति नुमो बहिरङ्गत्वम् । अयन्तु दीर्घः साक्षादपशब्दमुच्चार्य विधीयमानो यथोच्चारितस्यैव क्रियमाणोऽस्याश्रयत्वादन्तरङ्ग इति पूर्वं दीर्घः प्रवर्तते । पश्चान्नुमिति । एतच्चायुक्तम् । अनेन हि न्यायेन ब्रह्मास्मीति न सिध्येत् । एतदपि कैश्चिदिष्यते ।

पक्ष च व्यायस्य साधारणत्वादिहापि पूर्वमेव दीर्घत्वेन भवितव्यम् ।
 पञ्चानुमा । पूर्वस्मिंस्तु परिहारे न दोषः । ये हि बह्वन्मीतीच्छन्ति ते
 पूर्वग्रहणमिह नानुवर्त्तयन्ति । कर्त्तार इति । तच्छीलादावर्थे तन्निति । ऋतो
 ऋसर्वनामस्थानयोरिति (७।३।१००) गुणः । जनापवादानिति । द्वितीयान्त-
 स्थानुप्रयोगस्तृचस्ततां दर्शयितुम् । तृणो हि प्रयोगे न लोकाव्ययनिष्ठेत्यादिना
 (२।३।६८) षष्ठ्या प्रतिषिद्धायां द्वितीयैव भवति । एकवचनं नोदाहृतम् । तच्च
 ऋदुश्चनःपुरोदंशोऽनेहसाञ्चेत्यनडादेशे (७।१।८४) कृते नोपधायाः (६।४।७)
 सर्वनामस्थाने चेत्यादिना (६।४।८) दीर्घस्य सिद्धत्वात् । कटस्येति षष्ठ्य-
 न्तस्थानुप्रयोगस्तृचोऽभिव्यक्तये । तस्य प्रयोगे कर्मणि षष्ठी भवति । कर्त्तृक-
 र्मणोः कृतीत्यनेन (२।३।६५) । अथ यथा तुरिष्ठेमेयस्त्वित्र (६।४।१५४)
 तुरिति तंस्तृचोर्यत् समानं रूपं तस्यैव ग्रहणं कृतं नतु तयोर्भेदेन
 तथेहापि किमर्थं न कृतम् ? अर्ध्वणस्त्रसावनञ् (६।४।१२७) इत्यर्वादेशस्य
 त्र्यस्य ग्रहणं मा भूदित्येवमर्थमिति चेद् नैतत् प्रयोजनम् । अर्थवद्ग्रहण-
 परिभाषयैव हि तस्य ग्रहणं न भविष्यति । एवं तंस्तृचोर्भेदेनोपादान-
 मस्याः परिभाषाया अनित्यत्वज्ञापनार्थम् । तेनानिन्सन्नग्रहणान्यर्थवता
 चानर्थकेन च तदन्तविधिं प्रयोजयन्तीतुप्रपञ्चं (प, १७) भवति । अथवा
 सामान्यनिर्देशे क्वचिद् विशेष एव गृह्यत इति ज्ञापनार्थम् । तेन न कोप-
 धाया इत्यत्र (६।३।३७) सामान्योक्तावपि तद्धितवुसम्बन्धेव ककारो गृह्यते ।
 न ककारमात्रम् । अथ नम्रादीनां ग्रहणं किमर्थम् ? यावता ते हि केचित्
 त्रजन्ता व्युत्पाद्यन्ते केचित् त्रजन्ताः । तत्र तंस्तृजग्रहणेनैव सिद्धमित्याह
 नम्रादीनामित्यादि । केचिदाचार्या नम्रादीन्यव्युत्पन्नानि प्रातिपादिकानी-
 ष्यन्ति । केचिद् व्युत्पन्नानि । तत्रैषा व्युत्पत्तिः । नम्रिति । नमेस्तृचि
 मकारस्य पकारो निपात्यते । नेष्टिति । नयतेस्तृचि षुक् च । त्वष्टिति ।
 त्विषेस्तत्रैवाकार उपधाया अनिट्त्वञ्च । चञ्चिति । चदेस्तृच् । होह-
 पोन्निति । . चुहोतेः पुनातेश्च स एव । प्रशास्त्रिति । शास्त्रेः प्रपूर्वाच्चासि-
 च्छदादिभ्यः (उण्, २।२५०) संज्ञायाञ्चानिट्त्वञ्चेति त्रजनिट्त्वञ्च । तत्राव्युत्-
 पत्तिपक्ष एषां तंस्तृजन्तत्वाभावात् तंस्तृजग्रहणेन ग्रहणं न भवतीति

विध्वर्थम् पृथगुपादानम् । व्युत्पत्तिपक्षे तु ढंस्तृजन्तादेव सिद्धे नियमार्थम् ।
 एषामेव संज्ञाशब्दानां यथा स्यात् । अन्ये य एवभूताः संज्ञाशब्दा स्तेषां मा
 भूदिति । तेन मातरौ मातर इत्यादौ न भवति । अथ प्रशास्तृणामित्यत्र केन
 चत्वम् ? रषाभ्यामित्यादिनेति (८।४।१) चेत् ? न । यस्माद् रषाभ्यामि-
 त्युच्यते । न चात्र रषौ स्तः । एवं तर्ह्येष निर्देशो ज्ञापयति यतो विहितं णत्वं
 ततोऽन्यत्रापि भवतीति । तेन मातृणां पितृणां ग्रामणी रग्रणीरित्यादौ
 चत्वं सिद्धमवति । ततश्च रषाभ्यां णत्व ऋवर्णाच्चेति (८।४।१, १वा) वक्तव्यं न
 वक्तव्यं भवति ।

१२ । इन् हन् पूषार्थ्यमूणां शौ ।

अग्निनस्मन्ग्रहणान्यर्थवता चानर्थकेन च तदन्तविधिं प्रयोजयन्ती-(प, १७)
 तीन्ग्रहणेन तदन्तं गृह्यते । इतरभ्योऽपि केवलेभ्यः शिर्न भवतीति । तथाहि
 हन्ति हन्तेः क्तिवन्तस्येदं ग्रहणम् । नच केवलस्य हन्तेः क्तिव् दृश्यते ।
 इतरी तु पुलिङ्गौ । नपुंसकादुत्तरयोर्जसृशसोः शिर्विधीयते । तस्मात्
 तैरपि सामर्थ्यात् तदन्तविधिं विज्ञायत इत्याह इन् हन् पूषन् अर्थ्यमन्
 इत्येवमन्तानामङ्गानामिति । बहुदण्डीनीति । दण्ड एषामस्तीति मत्वर्थीय
 इनिः । बहवो दण्डिन एषां सन्तीति बहुव्रीहिः । ततो जसृशसौ । तयोश्च
 पूर्ववच्छिभावः । अनेन दीर्घत्वम् । ननु चेन्निति प्रत्ययग्रहणम् । तच्च प्रत्यय-
 ग्रहणे यस्मात् स विहित स्तदादे स्तदन्तस्य च ग्रहणं भवतीति (प, २४)
 दण्डीनीत्यत्रैव दीर्घत्वेन भवितव्यम् । नतु बहुदण्डीनीत्यत्र । नैतदस्ति ।
 यत्र हि प्रत्ययस्यैव ग्रहणं तत्रैवेयं परिभाषा । नेदं प्रत्ययस्यैव ग्रहणम् ।
 अपितु प्रत्ययाप्रत्यययोः । अन्यथा वाच एषां सन्तीति वाचो गिमनिः
 (५।२।१२४) वाग्गमीनि । सृज एषां सन्तीत्यस्मायामेधासृजो विनिः
 (५।२।१२१) सृग्वीचीत्येवमादौ न स्यात् । तस्मान्नात्रासौ परिभाषो-
 पतिष्ठते । बहुवचसाणीति । इत्वं इतवन्तो ब्रह्मभूणवृत्तेषु क्तिप्
 (१।२।८७) । बहवो वृत्रहृणो येषु तानि बहुवृत्रहाणि । प्राक्पिपदिकान्त-
 नुमविभक्तिषु चेति (८।४।११) चत्वम् । बहवः पूषणो येषु तानि
 बहुपूषाणि । बहवोऽर्थ्यमन्तो येषु तानि बह्वर्थ्यमाणि । ननु सर्व्वनामस्थाने

चासम्बुद्धावित्यनेन दीर्घत्वं सिद्धम् । तत् किमर्थोऽयमारम्भ इत्यत आह सिद्धे सत्यारम्भ इत्यादि । युक्तोऽस्य नियमार्थ आरम्भः । किन्त्वा-
रम्भमाणेऽप्येतस्मिन् नियमार्थे भ्रूणहनीत्यनुनासिकस्य किम्भलोः द्वितीति
(६।४।१८) दीर्घत्वं प्राप्नोत्येव । तथाह्ययं शौ सर्वनामस्थाने नियम
आरम्भते । अत्र यथा विशिष्टायाः प्रकृतेर्नियम आरम्भमाणः प्रकृत्य-
न्तरस्य न भवति प्रतामौ प्रताम इति तथा सर्वनामसंज्ञाविशिष्टे शिप्रत्यय
आरम्भमाणः सर्वनामस्थान एव स्यात् । अन्यत्र न स्यात् । तुल्यजाती-
यापेक्षत्वान्नियमस्य । ततश्चासर्व्वनामस्थाने नियमाभावाद्दीर्घत्वं स्यादे-
वेत्यत आह दीर्घविधिरित्यादि श्लोकम् (C) । य इह शास्त्र इक्षन्तादीनां
दीर्घत्वविधानं तं विनियम्य तस्य नियमं कृत्वा । क्व विनियम्य ? सुटि ।
सर्व्वनामस्थानोपलक्षणमेतत् सुङ्ग्रहणम् । सर्व्वनामस्थानइत्यर्थः । ततः किं
कुर्यादित्यत आह शौ नियममित्यादि । सर्व्वनामस्थाने नियमं कृत्वा पुनः शौ
नियमं कुर्यात् । एवकारोऽवधारणार्थः । सतु भिन्नक्रमः । विदध्यादित्य-
स्थानन्तरं द्रष्टव्यः । सुविद्वान् सुपण्डितः । कथं पुनरेकेन योगेन द्वौ नियमौ
शक्येते कर्त्तुम् ? एवं मन्यते । इमं योगं विभज्य द्वौ योगौ कर्त्तव्याविति ।
इहन्पूषार्थ्यम्णामित्येको योगः । ततः शविति द्वितीयः । सर्व्वनाम-
ग्रहणञ्चात्रानुवर्त्तते । तत्र पूर्वयोगो दीर्घविधिर्य इहन्प्रभृतीनां तं विधिं
विनियम्य सुटीत्यनेन दर्शितः । द्वितीयस्तु शौ नियमं पुनरेव विदध्यादित्यनेन
तत्र पूर्वेण योगेन दीर्घत्वं भवेत् सर्व्वनामस्थाने चासम्बुद्धा इत्यनेन (६।४।८) ।
अनुनासिकस्य किम्भलोः द्वितीत्यनेन (६।४।१८) वा दीर्घत्वं विनियम्यते ।
इहन्प्रभृतीनां सर्व्वनामस्थान एव दीर्घत्वम् । नान्यत्र । तेन सप्तम्यां दीर्घा न
भवति । वृत्रहणि भ्रूणहनीत्यत्र । द्वितीयेन तु शौ नियम्यते । तत्रापि सर्व्व-
नामस्थाने शावेव दीर्घा भवति । नान्यत्रेति । तेन बहुवचनद्वयणीत्यत्र भवति ।
वृत्रहणौ । वृत्रहण इत्यत्र न भवति । एवं योगद्वयेन नियमद्वये क्रियमाणे
सति योऽर्थः सम्पद्यते तं दर्शयितुमाह भ्रूणहनीति । तथास्य न दुष्येदिति ।
तथैवं योगद्वये कृते ऽस्य पाणिनेर् भ्रूणहनीतेत्यतश्चब्दरूपं नैव दुष्येत्वासिद्धत्वं ।

दीर्घवद्भवतीत्यर्थः । इतिकरणो हेतौ । यस्मादेवं योगद्वयेन नियमद्वये क्रियमाणे
 भ्रूणहनीतेऽतस्तदुच्येत तस्माद् दीर्घविधि र्य इहेन्प्रभृतीनां तं विनियम्य
 सुटि शौ नियमं सुविद्वान् पुनर्विदध्यात् । द्वितीयस्वितिकरणो भ्रूणहनी-
 तेऽतस्तत् स्वरूपपदार्थकतां द्योतयति । एवं योगद्वयेन भ्रूणहनीत्यत्र दीर्घत्वं
 परिहृतैकस्मिन् योगे परिहर्तुमाह शास्त्रोत्यादि । शास्त्रि उपदिशामि ।
 तमपरमुपायं येनैकस्मिन् योगे सति भ्रूणहनो भ्रूणहन इति न दुष्यति ।
 नापि भ्रूणहनीतेऽतत् । कः पुनरसावुपाय इत्याह निवर्त्येत्यादि । सुटीतेऽक-
 योगेन सर्वनामस्थानं लक्ष्यते । सर्वनामस्थानइति यदेतत् प्रकृतं तं निवर्त्य ।
 अविशेषइति । नास्य विशेषो विद्यत इत्यविशेषः । तस्मिन्विशेषेऽनाश्रित-
 विशेषे प्रत्ययमात्रे शावितेऽयं तं नियमं कुरु । एवं वा नियमं कुर्वीत्यर्थः ।
 वाशब्दः पक्षान्तरत्वमस्य परीक्षारस्य द्योतयति । अपिशब्दो भ्रूणहनीत्य-
 चापि पक्षान्तर आश्रीयमाणे न दुष्यतीत्यर्थः । कथं पुनर्न दुष्यति ?
 शावेव दीर्घत्वस्य नियतत्वात् । इन्प्रभृतीनां यदि दीर्घत्वं भवति
 तदा शावेव प्रत्यये । नान्यत्वेति । निवर्त्तय सुटीत्यनेन शास्त्रीयस्याधिकारस्य
 निवृत्तिर्दर्शिता । निवृत्ते तु तस्मिन् यदि लौकिकोऽधिकारोऽपेक्षालक्षण
 आश्रीयते तदा पूर्ववद् भ्रूणहनीत्यत्र स्यादेव दीर्घत्वम् । अतो लौकिका-
 धारनिरासायाहासमीत्येति । सुटीत्यनेनास्य सम्बन्धः । सर्वनामस्थान
 मपेक्षेत्यर्थः । एवं सर्वनामस्थानग्रहणनिवृत्ते ऽनपेक्षिते च प्रत्ययमात्रा-
 पेक्षया शावित्ययं नियमः प्रत्ययमात्रं नियमयति । नतु तुल्यजातीयं सर्वनाम-
 स्थानमेव । तेन न केवलमन्यत्र सर्वनामस्थाने दीर्घो न भवतःपि तु भ्रूण-
 हनीत्यत्रापि । यदि तर्हि प्रत्ययमात्रमाश्रित्य सर्वनामस्थानविषय मनपेक्षा
 शौ नियम एवं हि सति दीर्घत्वस्य शावेव नियतत्वाद् यथा भ्रूणहनीत्यत्र न
 भवति तथाचारे क्वङ्ग्रथ्यक्तत्सार्वधातुकयोर्दीर्घ इति (७।४।२५) दीर्घत्वं
 न स्यात् । ततश्च भ्रूणह्वाचरतीति कर्त्तुः क्वङ् सलोपश्चेति (१।२।११) क्वङि
 विहिते भ्रूणहयत इत्यनिष्टं रूपमापद्येतेत्यत आह दीर्घविधेरित्यादि ।
 नोपधायां (६।४।७) इत्यत उपधाग्रहणं अनुवर्त्तते । तेन न सर्वत्र
 दीर्घविधेरयं नियमः । अपि तूपधादीर्घविधेः । नचाकृतसार्वधातुक-

योरित्युपधादीर्घविधिः (७।४।२५) । किं तर्हि ? अजन्तदीर्घविधिः । तस्मादयमत्र प्रवर्त्तत एव । जन्त यि दीर्घविधौ च न दोष इति यकारादौ प्रत्यये ष्यङि दोषो न भवतीत्यर्थः । जन्तेति निपातो वचनारम्भेऽभिमुखीकरणे वा वर्त्तते । अन्ये तु जन्तियि दीर्घविधौ च न दोष इति पठन्ति । त एवं व्याचक्षते । जन्तेर्यो जन्तियः । पञ्चमीति (२।१।३७) योगविभागात् समासः । तस्मिन् जन्तियि । सप्तम्येकवचनमेतत् । जन्तेर्धातोर्यकारादि र्यः प्रत्यय इति । तत्र दीर्घविधौ न दोषः । चकारः पूर्वत्र परीक्षारे वक्ष्यमाणे च । अत एवोपधानियमाद् जन्तेर्यकारादौ प्रत्यये न दोष इत्यस्यार्थस्य द्योतनाय । सम्प्रति सर्वनामस्थानग्रहणेऽनुवर्त्तमानेऽसति च योगविभागे भ्रूणहनीत्यत्र यथा दीर्घत्वं न भवति तथा तद्दर्शयितु माह सुव्यपि वेत्यादि । वाशब्दोऽत्र पक्षान्तरं द्योतयति । अपिशब्दो भिन्नक्रमः । अप्रकृतप्रतिषेध इत्यस्यानन्तरं द्रष्टव्यः । अत्रापि सुटीत्येतत् सर्वनामस्थानोपलक्षणार्थं वेदितव्यम् । नास्य विद्यतेऽवकाशः । व्यावृत्तिविषयो व्यवच्छेद्य इत्यनवकाशः । प्रकृतात् सर्वनामस्थानादन्यदप्रकृतम् । सर्वनामस्थानव्यतिरिक्तम् प्रत्ययान्तरमप्रकृतम् । तत्र दीर्घत्वस्य प्रतिषेधोऽप्रकृतप्रतिषेधः । अप्रकृते प्रतिषेधोऽप्रकृतप्रतिषेधः । सप्तमीति (२।१।४०) योगविभागात् समासः । अप्रकृतप्रतिषेध इति विषयसप्तमीयम् । अयं तावत् पूर्वार्धस्यावयवार्थः । समुदायार्थस्तूच्यते । अथवानुवर्त्तमानेऽपि सर्वनामस्थानग्रहणे तत्र शावित्यस्य नियमस्य किञ्चिद्भाववर्त्तमानस्योत्पन्नवकाशः सन् सामर्थ्यादप्रकृतप्रतिषेधेऽपि कर्त्तव्यतया विषयभूते प्रवर्त्तते व्याप्रियते । अपिशब्दादन्यत्रापि सर्वनामस्थाने । कथं पुनरनवकाश इत्याह यस्य हीत्यादि । यस्येति शावित्यपेक्षया षष्ठी । हिशब्दो यस्मादर्थः । द्विविधं हि सर्वनामस्थानम् । सुट् शिञ् । तयोः पूर्वं स्त्रीपुंसयोः सम्बन्धिः । न नपुंसकस्य । सुङ्गनपुंसकस्येति (१।१।४३) वचनात् । इतरत् पुनर्नपुंसकस्य । तत एव तस्य विधानात् । तत्र यत्सम्बन्धिनि शौ सर्वनामस्थाने शावित्ययं नियमः क्रियते सुटि नैतत् । सुटि सर्वनामस्थाने परतस्तन्नपुंसकं न भवतीत्यर्थः । अनेन सुटः सर्वनामस्थानस्थानपुंसकसम्बन्धित्वमास्थातम् । तेन न तत्र

भवेद्विनियम्यम् । यस्मादेवं सुट् सर्वनामस्थानं नपुंसकस्य सम्बन्धि न भवति तेन कारणेन तत्रानपुंसकसम्बन्धिनि सर्वनामस्थाने शावित्यस्य नियमस्य विनियम्यं व्यावर्त्यं नास्तीति नपुंसकसम्बन्धिनि हि क्रियमाणो नियमो युक्तः । अनपुंसकसम्बन्धिन्येवास्मिन् सर्वनामस्थाने तुल्यजातीये निवृत्तिं कुर्यात् । न च शिष्यतिरिक्तं नपुंसकसम्बन्धि सर्वनामस्थानमस्ति । ततो नास्ति तुल्यजातीये व्यावर्तनम् । शौ नियमस्येति तस्यानवकाशत्वम् । तस्मादप्रकृतप्रतिषेधेऽपि व्याप्रियते । हन्तेरनुनासिकस्येत्यादिना कारिकात्रयस्यापि यथाप्रधानं मर्थमाचष्टे । तत्र हन्तेरनुनासिकस्येत्यादिना भ्रूणह्नोति तथास्य न दुष्येदित्यस्यार्थं आख्यातः । योगविभाग इत्यादिना दीर्घविधिर्यं इहेन्प्रभृतीनां तं विनियम्य सुटीतस्य । तत इत्यादिना शौ नियमं पुनरेव विदध्यादित्यस्य । सर्वनामस्थान इत्यादिना द्वितीयश्लोकपूर्वार्धस्य । यस्त्वित्यादिनोत्तरार्धस्य । अथवेत्यादिना सुट्यपि वा प्रकृतेरनवकाश इत्यस्य । सामर्थ्यादिति । सामर्थ्यमनवकाशत्वम् । अविशेषेण नियम इत्यनेन शौ नियमोऽप्रकृतप्रतिषेध इत्यस्य । अविशेषेणेति सामान्येन न प्रकृत एव । अपितु प्रत्ययमात्र इत्यर्थः । य स्त्वप्रकृतप्रतिषेधार्थतामेवास्य नियमस्य व्याचष्टे तस्यैव तद्वचनमविशेषित्यनेन वृत्तिकारवचनेन विरुध्यते । एवं अविशेषेण नियमो भवति यदि सर्वत्र प्रकृते चाप्रकृते च प्रत्ययमात्रे भवति । अथ तु प्रकृतं परित्यज्याप्रकृत एव स्यात् ततो विशेषेव स्यान्नाविशेषेण । अविशेषेण वास्मिन्नियमे सत्यनेनैव सर्वत्र दीर्घत्वस्य निवर्तितत्वात् सौ चेत्ययं योगो (६।४।१४) विध्यर्थो वेदितव्यः । सामर्थ्यादविशेषेण नियम इत्युक्तम् । अतस्तत् सामर्थ्यं दर्शयन् शिशब्दो ह्रीत्यादिना यस्य हि शौ नियम इत्यस्यार्थमाचष्टे । यत्र शिशब्दे नियमः क्रियते स यस्मात्नपुंसकस्य सर्वनामस्थानं न स्त्रीपुंसयोः । नपुंसकादुत्तरयोज्ज्वलस्योः श्यादेशस्य विधानात् । न च तस्यान्यत् सर्वनामस्थानमस्तीत्यनेन सुटः सर्वनामस्थानस्य नपुंसकसम्बन्धित्वं दर्शयति । इतिकरणो हेतौ । यत एवं नियमो विधीयते नपुंसकसम्बन्धिनि शौ सर्वनामस्थाने तज्जातीयं मन्यत् सर्वनामस्थानं हि नास्ति । तस्मात् तुल्यजातीयव्यवच्छेदस्यासम्भवादविशेषेण नियमः । तच्च त्वित्यादि । तुशब्दो-

ऽवधारणार्थो भिन्नक्रमश्च नैवस्थानन्तरं द्रष्टव्यः । तत्रैतस्मिन्नियमे क्रियमाण-
 इत्यादीनां नपुंसकस्येतिरतद्विशेषणं नैवाश्रीयते । अनाश्रीयमाणे च तस्मिन्ने-
 षोऽर्थः सम्पद्यते । इत्यादीनां श्रावेव दीर्घो भवति । नान्यत्रेति । तेना-
 नपुंसकस्यापि भ्रूणहनीत्यत्र नियमेन व्यावर्त्तितत्वाद् दीर्घो न भवति । यदि
 नपुंसकस्येतिरतद् विशेषणं तेषामाश्रीयते ततोऽयमर्थः स्यात् । इन्प्रभृतीनां
 नपुंसकानां श्रावेव दीर्घो भवति । नान्यत्रेति । ततश्च नपुंसक एव नियमः
 स्यात् । तत्र को दोषः ? भ्रूणहनि ब्राह्मणकुलइत्यत्रैव दीर्घनिवृत्तिः
 स्यात् । भ्रूणहनि ब्राह्मणइत्यत्र न स्यात् । तस्मात् तद्दोषपरिजिह्वीर्षया
 नपुंसकस्येतिरतद् विशेषणं नाश्रीयते । यद्येवं यदुक्तमनवकाशः शो नियम
 इति तन्नोपपद्यते । अनाश्रिते ह्येतस्मिन् विशेषणे तेषामनाश्रितविशेषणानां
 नपुंसकानामनपुंसकानाञ्च सम्बन्धिनि शो सर्वनामस्थाने नियमः स्यात् ।
 तथाभूतानाञ्च तेषामन्यदपि सुट्सर्वनामस्थानमस्येव । ततश्च तुल्यजातीय-
 व्यवच्छेदविषये सति कुतो नियमस्थानवकाशत्वम् ? नैतदस्ति । नियम-
 विधानवेलायां तेषां नपुंसकत्वं विशेषणं यद्यपि नाश्रीयते तथापि तेषां
 नपुंसकादेव शैर्दिधानान् नपुंसकस्य निमित्तभावः । शैस्तु निमित्तभाव इति ।
 निमित्तनिमित्तभावलक्षणेन सम्बन्धेन शोः सर्वनामस्थानस्य नपुंसकसम्बन्धित्वं
 विद्यत एव । नचान्यन्नपुंसकसम्बन्धि सर्वनामस्थानं विद्यत इत्युपपन्नमेतत् ।
 अनवकाशः शो नियम इति । ननुचात्र नपुंसकस्येति न प्रकृतम् । नाप्यु-
 पात्तम् । ततश्च तदाश्रयणाशङ्का नास्त्येवेति तस्मिन्नुक्तये न युक्तमिदम् । तत्र
 तु नपुंसकस्येतिरतन्नाश्रीयत इत्यत्र आह सर्वनामस्थानसंज्ञाविधाने त्वित्यादि ।
 तुशब्द हेतो । यतो नपुंसकेनोत्पादितस्य शिशब्दस्य शि सर्वनामस्थानमिति
 (१।१।४२) सर्वनामस्थानसंज्ञा विधीयते तस्मात् सर्वनामस्थानसंज्ञाविधानं प्रति
 नपुंसकमिति निमित्तभावमापद्यते । तदेवं निमित्तभावोपगमनं नपुंसकस्य
 सर्वनामस्थानसंज्ञाविधाने व्यापारः । तस्माद् यत्र शिशब्दः सर्वनामस्थान-
 संज्ञकस्तत्रावश्यं नपुंसकेनोपस्थातव्यम् । इह तु सर्वनामस्थानग्रहणानुवृत्तेः
 सर्वनामस्थानसंज्ञकस्य शिशब्दस्य ग्रहणम् । ततो नपुंसकं सामर्थ्यात् सन्नि-
 हितम् । तेन सम्भाव्यते तदाश्रयणमित्यभिप्रायः ।

१३ । सौ च ।

पूर्वेण नियमेन सौ दीर्घत्वं न प्राप्नोतीति विध्यर्थोऽयमारम्भः । चकार इन्प्रभृतीनामनुकर्षणार्थः ।

१४ । अत्वसन्तस्य चाधातोः ।

अत्र कृते दीर्घत्वे नुमागमइति । कथं पुनरितल्लभ्यते ? यावता कृता-
कृतप्रसङ्गित्वात् परत्वाच्च नुमैव भवितव्यम् पूर्वमित्याह यदि होत्यादि । इह
दीर्घग्रहणे नाचक्षेतुप्रस्थापिते (१।२।२८) सत्यजलक्षणाया उपधाया दीर्घो
विधीयते । यदिच परत्वान्नित्यत्वान्नुम् प्राग् विधीयते ऽच उपधात्वं विहन्येत ।
तस्माद् वचनसामर्थ्याद्दीर्घः प्राग् भवति । ततो नुमागमः । सुपयाः सुयशाः
सुस्रोता इति । असुन्निति (उण्, ४।६२८) वर्त्तमाने पिवतेरिच्छेति
(उण्, ४।६२९) । अग्नेर्देवने युट् च (उण्, ४।६३०) । स्त्रुरिभ्यां तुट्
चेति (उण्, ४।६४१) । एते यथाक्रम मसुन्प्रत्ययान्तो पयोयशःस्रोतःशब्दा
व्युत्पाद्यन्ते । पिण्डग्रश्चैव इति । ग्रसु ग्लसु अदने । वस प्राच्छादने ।
अन्येभ्योपि दृश्यत (३।२।१७८) इति क्तिप् । ननु चार्थवदग्रहणपरिभाष-
यार्थवानेवासित्ययं शब्दो गृह्यते यथा मूलोदाहरणेषु । पयःप्रभृतीनाम-
सुन्प्रत्ययान्तत्वात् प्रत्ययार्थेनार्थवानसौ । न तथा प्रत्युदाहरणयोः । धात्व-
वयवस्तत्र दीर्घत्वस्याप्रसङ्गादपार्थकोऽधातोरिति (१।२।४५) प्रतिषेध इत्यत
आह अनर्थकोऽपीतयादि । कथमेतल्लभ्यत इत्यह अनिनस्मान्यग्रहणानीतयादि ।
अथेह कथं दीर्घत्वं गोमन्तमिच्छति गोमतयति । सुप आत्मनः (१।१।८)
क्यच् । गोमतयतेरप्रत्ययो गोमानिति ? कथञ्च न स्यात् ? अधातोरिति
(१।२।४५) प्रतिषेधात् । अस्य सनाद्यन्ता धातव (१।१।३२) इति धातुत्वात् ।
नैतदस्ति । अधातोरिति (१।२।४५) प्रतिषेध आनन्तर्यादनन्तरस्यैव ।
नान्तरस्य । अथवा चकारोऽत्र क्रियते । स चानुक्तसमुच्चयार्थः । तेनेह धातोरपि
भविष्यति । अथान्तग्रहणं किमर्थम् ? यावताङ्गस्येतानुवर्त्तते (६।४।१) । तत्र
गृह्यमाणेनातुशब्देनासशब्देन च प्रकृतेऽङ्गे विशिष्यमाणे विशेषणेन च तदन्तविधि-
र्भवतीत्यन्तरेणाप्यन्तग्रहणं तदन्तस्यैव दीर्घत्वं भविष्यतीत्यत आह अन्तग्रहण-

मितग्रादि । उपदेशो लक्षणवाक्यानि गणपाठश्च । गणपाठः प्रातिपदिक-
पाठः । प्रयुज्यत इति प्रयोगः । कर्मणि घञ् । उपदेशे प्रयोग उपदेश-
प्रयोग इति । सप्तमीति (२।१।४०) योगविभागात् समासः । तदयमस्य
वाक्यस्यार्थः । उपदेशे प्रयुज्यते यच्छब्दरूपं तदेकदेशस्याप्यत्वन्तस्य परिग्रहो
यथा स्यादितेग्रवमर्थमन्तग्रहणमिति । कस्य पुनरसतग्रन्तग्रहण उपदेशे प्रयोगै-
कदेशस्य ग्रहणं न स्यात् ? यत स्तत्परिग्रहार्थं मन्तग्रहणं क्रियतइतग्राह
अन्वया हीतग्रादि । किं कारणं न स्यादितग्राह उपदेशे रूपनिर्ग्रहहेता-
वितग्रादि । निर्ग्रहणं निर्ग्रहो निश्चय इत्यर्थः । रूपस्य स्वरूपस्य शब्दस्य निर्ग्रहो
निश्चयो रूपनिर्ग्रहः । तस्य हेतू रूपनिर्ग्रहहेतुः । उपदेशग्रहणमुपलक्षण-
मात्रम् । लौकिकोऽपि हि प्रयोगो गृह्यते । उपदेशाच्च शब्दरूपं
निश्चीयते । लौकिकाद्वा प्रयोगात् । मतुप् चायं लौकिके प्रयोगे नात्वन्तः
श्रूयते । नाप्युपदेशे । अतो ऽत्वन्ततया नावधार्यते । ततश्चानवधार्यमाणत्वान्न
गृह्यते । अन्तग्रहणे च सत्यन्तग्रहणसामर्थ्यादत्वन्तमात्रग्रहणे विज्ञायमाने
यो ह्युपदेशे प्रयोगैकदेशभूतस्तस्यापि ग्रहणं भवतीत्युपपद्यते मतुपो
ग्रहणम् ।

१५ । अनुनासिकस्य क्लिप्तलोः कङिति ।

क्लिप्प्रत्यये परतो भ्लादौ च क्लितीति । अत्र कङ्कितोलेतञ् भ्लादा-
वित्यनेनैव सम्बध्यते । नतु क्लिप्प्रत्ययेन । यतः सम्भवव्यभिचारे हि विशेष-
विशेषणभावो भवति । किञ्चङित्वयोस्तु सम्भवव्यभिचारावुभावपि भ्लादौ
स्तः । नतु क्लौ । तथाहि किञ्चस्य क्वाव्यभिचारः । ङित्वस्य त्वसम्भवः ।
प्रशान् । प्रतान् । प्रदानिति । शमु उपशमे । तमु काङ्क्षायाम् । दमु उपशमे ।
एतेभ्यः प्रपूर्वेभ्यः क्लिपि मो नो धातोरिति (८।२।६४) नत्वम् । शंशान्त
इति । शमेर्यङ् । द्विर्वचनम् । नुगतोऽनुनासिकान्तस्येति (७।४।८५) नुक् ।
यङोऽचि चेति (२।४।७४) यङो लुक् । लट् । तस् । तस्य सार्वधातु-
कर्मणिङिति (१।२।४) ङित्वम् । चर्करीतश्चेत्यदादौ (ग, घ) पाठाददादि-
त्वाच्छपो लुक् ।

१६ । अजम्भनगमां सनि ।

उपधाया इति निवृत्तम् । अत एव वृत्तावुपधाया इति नोक्तम् । कः पुनस्तदनुवृत्तौ दोषः स्यात् ? व्यञ्जनस्यापि दीर्घत्वं प्रसज्येत । चिकीर्षति तुष्टुषतीत्यत्र हि यथा ऽच इति (१।२।२८) वचनादचो भवति तथोपधाया (६।४।७) इति वचनादनचोऽपि स्यात् । यद्येवं हनिगम्योरप्युपधाया दीर्घत्वं न स्यात् । कस्य तर्हि स्यात् ? अलोऽव्यस्येत्यव्यस्य (१।१।५२) । नैतदस्ति । अत्र हि दीर्घग्रहणेन यदच (१।२।२८) इत्युपस्थापितं तच्चनिगमिभ्यां विशेषयिष्यामः । अचो दीर्घो भवति स चेहनिगम्योरिति । यद्येवमभ्यासस्यापि स्यात् । नैतत् । कृतदीर्घस्यैव द्विवचनविधानात् । कुत एतत् ? द्विवचनाद् । दीर्घस्य परत्वात् । तुष्टुषतीति । शर्पूर्वाः ऋयः शेषः (७।४।६१) । चिकीर्षतीति । ऋत इवातोरितौत्वम् (७।१।१००) । रपरत्वम् । इलि चेति दीर्घः (८।२।७७) । अभ्यासस्य कुडोश्चुरिति (७।४।६२) चुत्वम् । जिघांसतीति । अभ्यासाच्चेति (७।३।५५) हन्तेः कुत्वम् । चकारः । अभ्यासस्य पूर्ववच्चुत्वं भ्रकारः । तस्याभ्यासे चर्च इति (८।४।५५) जकारः । अधिजिगांसत इति । इडश्चेतीडो (२।४।४८) गमिरादेशः । पूर्ववत् सन (१।३।६२) इत्यात्मनेपदम् । सञ्जिगांसत इति । अत्रापि पूर्ववत् सन इति (१।३।६२) तड् । गमेर्जसन्नतात् समो गस्यच्छीत्यादिनात्मनेपदं (१।३।२८) विहितम् । इडोऽप्यनुदात्तङित इत्यादिना (१।३।१२) । यदि गमेरिडादेशस्येति वचनं तत् कथं छन्दस्य-निडादेशस्यापि स्वर्गं लोकं समजिगांसदित्यत्र दीर्घत्वं दृश्यत इत्याह छन्दसि यदनिडादेशस्यापीत्यादि । समजिगांसदिति । गमेः सन्नताकुड् । गमेरिट् परस्मैपदेष्वितीङागमो (७।२।५८) न भवति । न उग्रश्चतुश्च इत्यत्र (७।२।५८) नेति योगविभागात् । इहेत्यादिना यदुक्तं गमेरिडादेशस्येति तत् प्रत्याचष्टे । सनीति प्रथमो योगः । हनिगम्योस्तु दीर्घविधानाय हनि-गम्योरिति द्वितीयो योगः कर्त्तव्य इत्यभिप्रायः । कथं पुनरेतावति योगे क्रियमाचोऽजन्तस्यैव दीर्घत्वं सिध्यतीत्यत्र आह तत्रेत्यादि । गृह्यमाचस्येति । छदयोगे कर्मणि षष्ठी । विशेषण इति भावे ल्युट् । विशेषण मनजन्तव्य-वच्छेदाय । यत्र ऋसदीर्घमुताः शिष्यन्ते तत्राचसेत्येतदुपतिष्ठते (१।२।२८)

तत्राङ्गस्य दीर्घो भवति । किं विशिष्टस्याचः ? एवमचा गृह्यमाणस्याङ्गस्य विशेषणे व्यवच्छेदे सति विनाप्यङ्गग्रहणेनास्तस्यैव दीर्घत्वं सिद्धम् । यथा-
 कृतसार्वधातुकयोरित्यत्र (७।४।२१) । तस्मादपार्थक्यत्वात् कर्त्तव्यमेव । किमर्थं
 तच्च क्रियत इत्याह तत् क्रियत इत्यादि । प्रवर्त्तनं प्रवृत्तिर्यापारः । तस्य
 भेदो नानात्वम् । प्रवृत्तिभेदश्चैकस्यां सत्यामावृत्तौ न सम्भवतीत्यावृत्तिरभ्युप-
 गन्तव्या । ननु चाचश्चेत्यस्योपस्थाने (१।२।२८) सति हे अज्यग्रहणे भवत
 इति किमित्यावृत्तिराश्रीयते । नैतदस्ति । असति अज्यग्रहणे ऽचश्चेत्यस्योपस्थानं
 (१।२।२८) भवति । अत्राज्यग्रहणे तु सति निर्दिष्टस्थानिकत्वादचश्चेत्येतद्
 (१।२।२८) नोपतिष्ठते यथाचो अण्णित्यत्रेकपरिभाषा (७।२।११५) ।
 अजन्तस्याङ्गस्येत्यादिना प्रवृत्तिभेदेनाङ्गमचा गमिच्च विशेषयति । ततो न
 वक्तव्यमिदमिति । अज्यग्रहणेनैवेतत् । प्रतिपाद्यस्यार्थस्यासिद्धत्वात् । नहीडा-
 देशं मुक्ताऽन्यो गमिरचःस्थाने सम्भवति ।

१७ । तनोतेर्विभाषा ।

तनोतेरुपसंख्यानादिति । तनिपतिदरिद्राणामित्यस्मात् (७।२।४८, वा) ।
 श्रुतिपानिर्देशो यद्गुणित्वत्थर्थः । प्रकृतिग्रहणपरिभाषया (प, १०१)
 तदन्तादपि विकल्पः सम्भवेत् । तन्तंसति ।

१८ । क्रमश्च किं ।

अनुनासिकस्य किञ्चलोरित्यादिना (६।४।१५) नित्ये प्राप्ते विकल्पायै
 वचनम् । उपधाया इति । कुत एतत् ? अचश्चेत्यस्योपस्थानात् (१।२।२८) ।
 उपधाया एव क्रमोऽच्त्वात् । क्रमित्वेति । उदितो वेति (७।२।५६) पञ्च
 इङ्गागमः । प्रक्रम्येति । समासेऽनङ्पूर्वे ङो ल्यप् । ननु दीर्घत्वं ज्ञापत्यय-
 मपेक्षत इत्यन्तरङ्गम् । ल्यवादेशस्त्वनिकपदाश्रयत्वात् समासमपेक्षमाचो
 बहिरङ्गो भवति । तत्रान्तरङ्गत्वात्तत्रादेशात् प्रागेव भ्रूलादौ दीर्घत्वं कस्मात्
 भवतीत्याह बहिरङ्गोऽपीत्यादि । अदो जग्धिर्लृप् ति कित्तीत्यत्र (२।४।३६)
 ज्ञापितमेतत् । बहिरङ्गो ल्यवादेशोऽन्तरङ्गान् विधीन् बाधत इति ।

१६ । ऋः शूङनुनासिके च ।

यदि केवलस्य च्छकारमात्रस्य ग्रहणं क्रियेत तदा प्रच्छ ज्ञीष्णायामित्यस्य
 क्षप्रत्यये कृते ऽन्तरङ्गत्वाच्चे चेति तुकि (६।१।७३) कृते छकारमात्रस्य शकारा-
 देशे कृते पृष्ट इत्यनिष्टं रूपं स्यात् । सतुक्कस्य ग्रहणे तु सति स्थान्यन्तर्भावात्
 तुगप्यादेशेन निवर्त्येत इति न भवत्येष दोषप्रसङ्ग इत्येतदालोच्य सतुक्कस्य
 ग्रहणमिति दर्शयितुमाह च्छ इत्येतस्य सतुक्कस्येति । सतुक्कस्य ग्रहणे यजया-
 चयतविच्छप्रच्छरक्षो नडिति (३।३।८०) डित्करणेनावगम्यते । तस्य हि डित्-
 करणस्यैतत् प्रयोजनम् । विश्व इत्यत्र पुगस्तलघूपधस्येति (७।३।८६) गुणो मा
 भूदिति । यदि चात्र तुग्रहितः केवल एवच्छकारः स्थानित्वेन परिगृह्यते तदा
 तुकि कृते छकारमात्रस्य सकारे कृते गुरुपधत्वादेव गुणो न भविष्यतीति
 डित्करणमनर्थकं स्यात् । सतुक्कस्य तु ग्रहणे कृते तुकि सतुक्कस्यैव शकारादेशः
 क्रियते । ततश्च लघुग्रा सुपधायां समुपजातायां गुणः प्राप्नोतीति तत्प्रति-
 पेधार्थं डित्करणं क्रियमाणं मर्थवद्भवतीत्येके वर्णयन्ति । एतच्चायुक्तम् ।
 सतुक्कस्याप्यादेशे कृते निष्ठित मङ्गं भवति । प्रयोगार्हत्वात् । तत्राङ्गवृत्ते
 पुनरङ्गवृत्तावविधिर्निष्ठितस्येत्यनया (प, ८३) परिभाषया गुणो न भविष्य-
 तीति । तस्मात् सतुक्कस्याप्यादेशे क्रियमाणे सति डित्करणं मपार्थक
 मेव । कथं तेन सतुक्कस्य ग्रहणमवसीयते ? एवं तर्हि ननौ पृष्टप्रतिवचन
 इति (३।३।१२०) निर्देशात् सतुक्कस्य ग्रहणं मवसीयते । तुग्रहितस्य ग्रहणे
 पृष्टेत्येवं भवितव्यं यथोक्तं प्राक् । नडस्तु डित्करणमनित्यमागमशासन
 मिति ज्ञापनार्थम् । अनित्यत्वे हि तस्य यदा तुगभावस्तदाऽसति डित्-
 करणे गुणः प्रसज्येत । ननु चासति प्रयोजने ज्ञापकं भवति । अस्ति च
 तस्य डित्करणस्य प्रयोजनम् । किं तत् ? ग्रह्यादिसूत्रेण (६।१।१५) प्रच्छेः
 संप्रसारणं यथा स्यादिति । नैतदस्ति । नहि प्रच्छेर्नडि संप्रसारणमिष्यते ।
 कथमेतज् ज्ञायते ? प्रश्ने चासन्नकाल इति (३।३।११७) निर्देशात् । तदेतन्
 डित्करणमनित्यमागमशासनमित्यस्य (प, ८५) ज्ञापकमेव । अथतु सतुक्क-
 स्यापि ग्रहणे कथं सतुक्कस्यादेशो भवति ? यावताऽलोऽन्यस्येति (१।१।५२)

वचनादन्तस्यैव स्यात् ? नैतदस्ति । सतुक्कस्य ग्रहणसामर्थ्यान्न भविष्यति ।
 एवमपि तदन्तस्याङ्गस्य स्यात् । निर्दिश्यमानस्यादेशा भवन्तीति (प, १३)
 तदन्तस्य न भविष्यति । प्रश्नो विश्व इति । प्रकृ ज्ञीप्सायाम् । विह्व गतौ ।
 यजयाचेति (३।३।८०) नङ् । अन्तरङ्गत्वादित्यादि । क्वे चेति (६।१।७३)
 ङ्गस्य वर्णस्य तुग् विधीयत इति वर्णाश्रयत्वात् तुगन्तरङ्गः । शकारस्त्व-
 ङ्गाश्रयः । तत्राङ्गस्यैव तावत् प्रत्ययाश्रयत्वाद्बहिरङ्गत्वम् । किं पुनस्तदाश्रयस्य
 शकारस्य ? ननु च वर्णादाङ्गं बलीय इति (प, ५६) शकारस्यैव बलीयस्त्वम् ।
 नैतदस्ति । यत्र ह्याङ्गवर्णयोर्युगपदेकनिमित्तमाश्रित्य प्राप्ति स्तत्रास्या
 उपस्थानम् भवति । यथेयायेत्यत्र हि यमेवाकारमाश्रित्येको यणचोत्थभ्यासे-
 कारस्य (६।१।७७) यणादेशः प्राप्नोति तमेवाकारमाश्रित्याभ्यासस्यासवर्ण
 इतीयङपि (६।४।७८) । तत्र युगपदेकत्वोभयप्राप्तौ वर्णादाङ्गं बलीय इत्यस्या
 उपस्थाने सत्यङ्गकार्यमियङेव भवति । इहतु प्रागेव नङुत्पक्षेच्छकारमाश्रित्य
 तुक् प्राप्नोति । उत्तरकालं नङि विहिते तदाश्रयः शकार इति भिन्नाश्रय
 त्वम् । अतो नियमुपतिष्ठते । सिवेरिति । षिवु तन्तुसन्तान इत्यस्य । औणादिके
 नप्रत्यय इति । धापृवस्यजङ्तिभ्यो नङ् इति (उण् ३।२८६) वादिभ्यो विधीय-
 मानो नप्रत्ययो बहुलवचनात् सिवेरपि भवति । केनचित् सिवे षेर्यूचेत्यनेन
 (उण् ३।२८८) सूत्रनशब्दस्य व्युत्पत्तये नकारो विधीयते । दीर्घोच्चारण-
 सामर्थ्यात् । तत्र गुणो न भवति । ये तु स्थोनशब्दव्युत्पत्तय एवेदं सूत्रं
 वर्णयन्ति तेषां दीर्घोच्चारणमनर्थकं स्यात् । नङि ङ्गस्य दीर्घस्य वा
 गुणे कृते कश्चिद् विशेषोऽस्ति । लघूपधगुणात् पूर्वमूट् क्रियत इति । अन्त-
 रङ्गत्वादिति । वक्ष्यमाणो हेतुरिहापि द्रष्टव्यः । गुणो ह्याङ्गधातुकमङ्ग-
 सम्बन्धिनीञ्चोपधां लघ्वीमिग्लक्षणां विशिष्टामेवाश्रयति । जङादेशस्वनुनासि-
 कादिं प्रत्ययमङ्गसम्बन्धिताविशिष्टं वकारमात्रम् । तस्माद् गुणो बहिरङ्गः ।
 जङादेशस्वनन्तरङ्गः । अतोऽन्तरङ्गत्वाल्लघूपधगुणात् पूर्वमेवोट् क्रियते । तत्र
 कृतेऽन्तरङ्गत्वाद् यणादेश इति लघूपधगुणात् पूर्वं क्रियत इति प्रकृतेन
 सम्बन्धः । अन्तरङ्गत्वन्तु वर्णाश्रयत्वाद् यणादेशस्य । ननु च वर्णादाङ्गं बलीय
 इत्याङ्गस्य गुणस्यैव बलीयस्त्वम् । ततः स एव यणादेशात् पूर्वं कस्मान्न क्रियत

इत्याह नानाश्रयत्वादित्यादि । यत्र ह्युभावप्याङ्गवर्णौ विधी एकं निमित्त-
माश्रित्य प्राप्तुं स्तत्रेयमुपतिष्ठत इत्युक्तम् । इह तु यणादेश जडाश्रयो गुण-
स्वार्धधातुकाश्रय इति भिन्नाश्रयत्वम् । अतो नेयं परिभाषोपतिष्ठते । शब्द-
प्राङ्गिति । शब्दं पृच्छतीति क्तिप् वचीत्यादिना (३।२।१७८ वा) क्तिप् । दीर्घश्च ।
ब्रश्चादिसूत्रेण (८।२।३६) शकारस्य षकारः । तस्यापि जश्त्वं ङकारः ।
तस्यापि चत्वं टकारः । गोविङ्गिति । विच्छ गतो । गां विच्छतीति क्तिप् (D) ।
क्तिप् चेत्यनेन (३।२।७६) । तथाच्युर्हिरण्यष्टूरित्यत्रापि दिविष्टिविभ्याम् ।
ननु च यणादेशोऽन्तरङ्गो वर्णाश्रयत्वात् । जडादेशस्तु प्रत्ययाश्रयत्वाद्बहिरङ्गः ।
तत्रासिद्धं बहिरङ्गमन्तरङ्ग (प, ५१) । इति यणादेशेनात्र न भवितव्यं मित्यत्राह
असिद्धं बहिरङ्गमन्तरङ्ग इत्यादि । अत्र द्वयोरचोरानन्तर्यं तत्रैषा प्रतिषिध्यते
नाजानन्तर्यं बहिष्टप्रकृतिसिरिति (प, ५२) । अस्या अयमर्थः । अचोरानन्तर्यं सति
बहिरङ्गपरिभाषा न प्रकल्प्यते न भवतीत्यर्थः । अत्रार्थे ज्ञापकं षत्वतुकोरसिद्ध
इति (६।१।८६) तुकि कर्त्तव्येऽसिद्धवचनम् । तस्य ह्येतदेव प्रयोजनम् अधीलेत्यत्र
सर्वर्णदीर्घस्यासिद्धत्वाद् ङस्वलक्षणस्तुग् यथा स्यादिति । यदि चाचोरानन्तर्यं
बहिरङ्गपरिभाषा स्यात् तदैकपदाश्रयत्वादन्तरङ्गे तुकि कर्त्तव्ये पदद्वयाश्रय-
त्वाद्बहिरङ्गस्यैकादेशस्यासिद्धत्वं भविष्यतीति किमसिद्धवचनेन ? तत्
क्रियतेऽजानन्तर्यं बहिरङ्गपरिभाषा नास्तीति ज्ञापनार्थम् । हिरण्यष्टूरित्यत्र
धात्वादेः षः स इति (६।१।६४) सत्वं न भवति । सुधातुष्टिवुष्णक्तीनां
प्रतिषेधो वक्तव्य (६।१।६४ वा) इति वचनात् । पृष्ट इति । यद्वादिसूत्रेण
(६।१।१५) संप्रसारणम् । पूर्ववत् षत्वं णत्वञ्च । युभ्यामिति । दिवउदित्युत्त्वम्
(६।१।१३१) । ये ऽत्र कङ्ठितीति नानुवर्त्तयन्ति तेषामन्यत्राप्यनेन विधिना
भवितव्यम् । ततः युभ्यां युभिरिति न सिध्यतीति मन्यमान आह कथं

(D) कथं न विच्छायतीति ? नुपूधूपविच्छिपणिपनिष् आय (३।१।९८) इत्याद्यप्रत्ययः ? अत्र
नैदेयरक्षितः “विच्छ गतो । विच्छायति । विच्छेत्सुदादिपाठसामर्थ्यादायप्रत्ययानादपि शो भवति ।
यथा जुगुप्सुत इत्यत्रानेपदम् । एकदेशपाठात् । अन्ये त्वत्र पाठसामर्थ्येन सार्वधातुकीऽप्याद्यप्रत्ययस्य
विकल्पविधानमाचक्षते । तथाच ञ्छोः शूङ्गुनासिके चेत्यत्र वां विच्छतीति गोविङ्गिति न्यासे दृश्यते । एवञ्च
विच्छति विच्छायति । विविच्छ विच्छायाञ्कारः ।”—(धातुप्रदीपे) ।

दुभ्यां दुभिरिति ? ऊठि कृत इति । ऊठि कृते न किञ्चित् सिध्यतीत्यर्थः ।
 दिवउदिति (६।१।१३१) तपरत्वान् मात्राकालो भविष्यतीति । दिव उदित्यत्र
 (६।१।१३१) तपरकरणं न कर्त्तव्यम् । यद्यपि हि भाव्यमान उकारः सवर्णान्
 गृह्णाति (प, २१) तथाप्यान्तरतम्यादर्द्धमात्राकालस्य व्यञ्जनस्य मात्राकाल
 एवोकारो भविष्यति । न दीर्घ इति किं तन्निवृत्त्यर्थेन तपरकरणेन ? तत्
 क्रियते लक्षणान्तरेणापि यो दीर्घः प्राप्नोति स मा भूदित्येवमर्थम् । तेनात्र
 दिव उदित्यनेनैव (६।१।१३१) तपरत्वान्मात्राकालो भविष्यति । अन्यथा
 यदि च्छ्वोः शूङ्मुनासिके चेत्यनेन दीर्घः स्यात् ततो निष्कलं दिवउदित्यत्र
 (६।१।१३१) तपरकरणं स्यात् । व्यावर्त्याभावात् । अथवोठि कृत
 इत्युत्तरेण परिहारग्रन्थेन सम्बध्यते । तत्रायमर्थः क्रियतां नाम सामान्येन
 कडिति चाकडिति चोट् । कृतेऽपि तत्रैकदेशविकृतमनन्यवद्भवतीति (प, ३८)
 तस्यैव स्थाने दिवउदित्यनेन (६।१।१३१) तपरत्वाद् ऋसो भविष्यति । एतदेव
 हि तस्य प्रयोजनम् । ऊट्स्थाने भवन् मात्रिको यथा स्यात् । आन्तर-
 तम्याद्दीर्घो मा भूदिति । अस्मिंश्च व्याख्याने यदुक्तं दिवउदिति (६।१।१३१)
 तपरकरणमूठो निवृत्त्यर्थं दुभ्यां दुभिरित्यत्र परत्वादूट् प्राप्नोतीति तद्विरुध्यते ।
 नहि तेनोत्त्वस्योठः स्थान्यादेशभाव उपपद्यते । किं तर्हि ? बाध्यबाधकभावः ।
 तथाहि तस्यायमर्थो वर्ण्यते । ऊठो निवृत्त्यर्थं बाधनार्थं तपरकरणम् । असति
 हि तस्मिन् परत्वादूट् प्राप्नोति । तस्मात् तद्बाधनार्थं तपरकरणम् । परम-
 प्युठं बाधित्वाऽनेनैव मात्रिक उकारो यथा स्यादिति नास्ति विरोधः । ये
 हि स्थान्यादेशभावमिच्छन्ति त एवं ग्रन्थं व्याचक्षत । ऊठो निवृत्त्यर्थं
 स्थानिभूतस्योठो निवृत्त्यर्थमित्यर्थः । ऊठादेशे कृत ऊट्स्थितिमतो निवृत्तिर्यथा
 स्यादित्येवमर्थं तपरकरणमित्यर्थः । परत्वादूट् प्राप्नोतीत्यत्र विहितम् ।
 श्रुतिमानित्यध्याहार्यम् । तदेतदुक्तं भवति । अत्र हि परत्वादूट् विहितः
 सञ् श्रुतिमानेव प्राप्नोति । निवृत्तिर्मांशेष्यते । तस्मात् तस्य निवृत्तये
 तपरत्वमिति । अतपरेऽप्यादेशे विधीयमाने सतूठो निवृत्तिर्भवत्येव ।
 निवृत्तिधर्मत्वात् स्थानिनः । उच्यते चेदं तपरकरणमूठो निवृत्त्यर्थमिति ।
 तत्र वचनसामर्थ्याद् यस्यां निवृत्तौ सस्यां विशेषो भवति तदर्थं तपरकरण-

मिति विज्ञायते । ततश्च सामर्थ्याद्विदमुक्तं भवतूठो ऋस्वादेशार्थं तपरकरण-
मिति । यतस्तपर आदेशे सतूठो या निवृत्तिः क्रियते तस्यां सत्यां विशेषो
भवति । नातपरे । अतपरे ह्यादेशे सत्यान्तरतमग्रादौर्घस्य दीर्घं एव
स्यादिति कुतो विशेषः ? किं पुन कङ्ठिदग्रहणे निवृत्ते सतीष्टं सिध्यति ?
यदर्थं केचिदत्र कङ्ठितीति नानुवर्त्तयन्तीत्याह कृशां ष (८।२।३६) इत्येतेत्यादि ।
कङ्ठिदग्रहणे निवृत्ते सत्यविशेषेण कङ्ठिति चाकङ्ठिति चानेन च्छकारस्य
शकारो विधीयते । तेन ब्रश्चादिसूत्रे (८।२।३६) कृग्रहणं न कर्त्तव्यं भवेत् ।
शकारस्य षत्वविधानेनैव सर्वस्य लक्षणसिद्धत्वात् । ये तु कङ्ठिदग्रहणमनु-
वर्त्तयन्ति तेषां तृजादौ षत्वस्याभावाच्छकारस्य षत्वविधानार्थं ब्रश्चादिसूत्रे
(८।२।३६) कृग्रहणं कर्त्तव्यमेव । अथ तेषां कथं प्रष्टेति सिध्यति ? यावता
तुकि कृते छकारमात्रस्य षत्वे प्रष्टेत्यनिष्टं रूपं प्राप्नोति । नैष दोषः ।
ते हि ब्रश्चादिसूत्रे (८।२।३६) सतुक्कस्य च्छकारस्य ग्रहणमिच्छन्ति । जङ्घयं यदि
टित् स्यादाद्यन्तो टकिता (१।१।४६) इत्यादौ स्यात् । तत्र यद्यपि वकारस्य
बलि लोपे कृते सत्यच्चयूरित्यादि सिध्यति । जूरित्यादि तु न सिध्येत् ।
टित्वे हि सति ज्वरत्वरदिसूत्रेणैको (६।४।२०) वकारात् पूर्वमूङपरोऽकारा-
दिति द्वावूठौ स्याताम् । तस्मादूठष्ठित्वमङ्गीकर्त्तव्यम् । न टित्वम् । तस्यापि
ठित्वस्य यदि प्रयोजनं न स्याद् वैयर्थ्यं स्यादित्येतच् चेतसि कृत्वोङादेशस्य
यद् ठित्वं तस्य प्रयोजनं दर्शयितु माह जठष्ठित्करणमित्यादि । एवं
ब्रुवतैत्येधल्यूट्स्वित्यत्रापि (६।१।८६) ठित एव ग्रहणं भवति । एवं छुठष्ठित्-
करणस्य विशेषणार्थतोपपद्यते । यदि तत्रापि ठित एव ग्रहणं भवति ।
नान्यथा । यद्यत्र ठकारोऽनुबन्धो न क्रियते तदैत्येधल्यूट्स्वित्यत्रापि (६।१।८६)
न कर्त्तव्यम् । ठकारानुबन्धवत् जकारस्य क्वचिदसम्भवात् । एवञ्चोच्यमाने
प्रजहते प्रोहते इत्यत्रापि वृद्धिः स्यात् । तस्माद् विशेषणार्थं ठित्करणं क्रियते ।
ठकारस्य तु श्रवणं न भवति । कृतचत्वस्य निर्देशात् । यदि तर्हि ठिदयम्
एत्येधल्यूट्स्वित्यत्रापि (६।१।८६) ठित एव ग्रहणम् । एवं सति वाह जङ्घित्यस्य
(६।४।१३२) तत्र ग्रहणं न स्यात् । ततश्च प्रष्ठौह इत्यत्र वृद्धिर्न स्यादित्यत्र
आह वाह (६।४।१३२) जङ्घित्ययमपीत्यादि । ठकारस्यापि पूर्ववदेवाश्रवणम् ॥

२० । ज्वरत्वरस्त्रिव्यविमवामुपधायाश्च ।

स्त्रिव्यविमवां वकारस्य पूर्वेणैव सिद्धम् । उपधायास्तु न सिध्यतीति तदर्थमेषां ग्रहणम् । ज्वरत्वरोस्तु वकारस्यापि पूर्वेण न सिध्यति । अनयो-
रकाररेफाभ्यां भलादेः क्षिपश्च व्यवधानात् । तस्मात् तयोर्वकारार्थमुप-
धार्थञ्च ग्रहणम् । जूः जुरौ जुर इति । ज्वर रोगे । क्षिप् । वकारस्यो-
पधायाश्चोठि कृते संप्रसारणाच्चेति (६।१।१०८) पूर्वरूपत्वम् । जूर्त्तिरिति ।
क्षिन् । तूरिति । जित्वरा संभ्रमे । तूर्णं इति । रदाभ्यां निष्ठातो न इति
(८।२ ४२) नत्वम् । छूरिति । स्त्रिवु गतिशोषणयोः । सवर्णदीर्घः । स्त्रुवौ ।
स्त्रुव इति । अचि शुधात्वित्यादिनोवङ् (७।४।७७) । जरिति । अव
रक्षणे । मूरिति । मव बन्धने । इह ज्वरादिसम्बन्धिन्या उपधाया जङ्
विधीयते । उपधा चालोऽस्यात् पूर्वो वर्णः । अस्यत्वच्चापेक्षितम् । तत्र
यथा श्रेयाञ् श्रेयांसावित्यत्र सकारात् पूर्वं ये वर्णा स्तेषामन्वो यो नकार
स्तस्मात् पूर्वो वर्ण उपधा तथा ज्वरादीनामपि यौ पूर्वो वर्णौ तयोर्योऽन्वो
वर्णस्तस्मात् पूर्व उपधा । सा च ज्वरादीनां सम्बन्धिनी । तदवयवत्वात् ।
ततश्च तस्या अप्युपधाया जठा भवितव्यमिति कस्यचिद् भ्रान्तिः स्यात् ।
अतस्तां निराकर्तुं यस्या उपधाया जठा भवितव्यं तां दर्शयितुमाह ज्वरत्वरो
रुपधावकारात् परेत्यादि । यस्या उपधाया जठा भवितव्यं सेहोपधागण्डेन
विवक्षिता । किं पुनः कारण मस्या वृत्तिकारोपदर्शिताया उपधाया जङ्
भवति ? नान्यस्याः ? क्षिभल्भ्यां कङ्किता चोपधाविशेषणात् । अत्र
क्षिप्प्रत्ययेन भलादिना कङ्किता चोपधा विशिष्यते । ज्वरादीनां योपधा
क्वौ भलादौ च परतस्तस्या उपधाया जङ् भवतीति । अत्र येन नाव्यवधानं
तेन व्यवहितेऽपीत्यादिना यत्रैकेन वर्णेन व्यवधानं वृत्तिकारिणोक्ताया
उपधायाः सम्भवति तस्या एवोङ् भवति । नान्यस्याः ।

२१ । रास्त्रोपः ।

मूर्च्छेति । मुर्च्छा मोहसमुच्छ्राययोः । झर्च्छेति । झुर्च्छा कौटिल्ये ।
कथं पुनरत्र छकारलोपो भवति ? यावता नात्र सूत्रे छकार उपात्तः ।

योऽपि प्रकृतः सोपि सतुक्कः । नात्र तुगस्ति । नहि रेफस्य च्छे क्वचित्
तुग् विहित इत्याह राल्लोपे सतुक्कस्येत्यादि । उत्तरत्रानुवृत्तिर्यथा स्यादिति ।
पूर्वसूत्रे च्छकारस्य स्वरितत्वं प्रतिज्ञातम् । नच रः परः सतुक्कः सम्भवति ।
तत्र सामर्थ्यात् तुग्रहित एवानुवर्त्तते । अथवा पूर्वसूत्रे द्विच्छकारनिर्देशः ।
तत्रैकः सतुक्कः । परस्तुग्रहितः । सम्भवति चागमशासनस्यानित्यत्वाद्वा
तुग्रहितश्चकारः । एवञ्च कृत्वा यदुक्तं नङो ङित्वं गुणप्रतिषेधार्थमिति
तदुपपन्नं भवति । तदेवं यद्यपि पूर्वसूत्रे ककारो प्रकृतो तथापि रेफात्
परः सतुक्को न सम्भवति । केवलो यस्तुग्रहितः स एवानुवर्त्तते । तूः । धूरिति ।
तूर्वीं थूर्वीं दुर्वीं धुर्वीं हिंसार्थाः ।

२२ । असिद्धवदत्रा भात् ।

असिद्धवद् भवतोत्थेवं वेदितव्यमिति । सिद्धशब्दोऽयं परिनिष्पन्नवचनः ।
यथा सिद्ध ओदन इति । न सिद्धमसिद्धम् । सिद्धकार्याकरणसाधर्म्येणा-
सिद्धेन तुल्यं वर्त्तत इत्यसिद्धवत् । किं पुनस्तत् ? प्राधान्यात् कार्य-
मित्येके । शास्त्रं हि कार्यार्थम् । अतः शास्त्रापेक्षया कार्यस्य प्राधान्यम् ।
व्याप्तेर्न्यायात् । शास्त्रमित्यन्ये । शास्त्रस्यासिद्धत्वे हि कार्यस्याप्यसिद्धत्वं
लभ्यते । शास्त्रनिमित्तकत्वात् कार्यस्य । आ भादिति । शास्त्रस्यावधि-
त्वेनोपादानाच्च शास्त्रस्यासिद्धवद्भावो युक्तः । अन्यथा हि कार्यमेव किञ्चिद-
वधित्वेनोपादीयेत । अथाभादुग्रहणं किमर्थम् ? यावता स्वरितलिङ्गासङ्गा-
दन्तरेणाप्याभादुग्रहणमा पादपरिसमाप्तेरसिद्धवदित्यनुवर्त्तिष्यत इत्याह
आभादिति विषयनिर्देश इति । असति ह्याभादुग्रहणे न ज्ञायते कस्मिन्
कर्त्तव्य इदं प्रकरणे असिद्धवद्भवति । तस्मादा भादिति विषयनिर्देशः क्रियते
आ भसंशब्दनाद् यद् वक्ष्यते तस्मिन् कर्त्तव्यतया विषयभूतेऽसिद्धवद्भवतीत्य-
स्यार्थस्य परिज्ञानाय । यदेवमत्रेत्येतदपार्थक्यमेतद्विषयनिर्देशार्थं क्रियते ।
स च विषय आ भादित्यनेनैव निर्दिष्टइत्यत आह अत्रेत्यादि । समान एक
आश्रयो निमित्तं यस्य तत् समानाश्रयम् । तस्य भावः समानाश्रयत्वम् ।
तस्य प्रसिद्धये परिज्ञानायात्रग्रहणं । तच्चेतदत्रेति भवतीति वाक्यशेषः ।

तदित्यनेन यस्यासिद्धवद्भावो विधीयते तन्निर्दिश्यते । अत्रेत्यनेनापि यत्र ततोऽन्यदाभाच्छास्त्रीयं विधीयते तत् तदाश्रयमेव भवतीति । असिद्धवदिति वक्ष्यमाणेनाभिसम्बध्यते । तदित्यनेन यत्रा भाच्छास्त्रीयं विधीयते तस्य परामर्शः । स आश्रयो निमित्तं यस्य तत् तदाश्रयम् । एवकारोऽवधार-
नार्थः । तदेवासिद्धवद्भवतीत्यावत् । व्याश्रयस्तु नासिद्धवद्भवतीति । एव-
कारेण यद्व्यवच्छिन्नं तद् दर्शयति । यत्र तदाभाच्छास्त्रीयं कार्यं विधीयते ततो भिन्नोऽर्थान्तरभूत आश्रयो यस्य तत् तथोच्यत इत्यर्थ इति । इति
करणेनानन्तरं व्याख्यातोऽर्थः प्रत्यवमृश्यते । अत्रग्रहणे समानाश्रयत्वप्रसिद्धार्थे सतेग्रहोऽस्य सूत्रस्यार्थः सम्पद्यत इति यावत् । किमर्थं पुनरसिद्धवद्भवतीत्यत आह असिद्धवचनमित्यादि । उत्सर्गशब्देन स्थान्यतोपदिश्यते । उत्सृज्यत
आदेशेन निवर्त्तयत इति कृत्वा । उत्सर्गसाधर्म्याद्भोत्सर्गः । यथा ह्युत्-
सर्गस्य सामान्येन प्रवृत्तस्य सतः कुतश्चिद्विशेषान्निवृत्तिर्भवतीत्येवं स्थानि-
नोऽप्यादेशात् । उत्सर्गो लक्षणं निमित्तं यस्य तदुत्सर्गलक्षणम् । आदेशो
लक्षणं निमित्तं यस्य तदादेशलक्षणम् । तयो र्यथाक्रमं भावप्रतिषेधौ यथा
स्थाताम् इत्येवमर्थमसिद्धवदित्येतद्वचनम् । एधि शाधीति । उत्सर्गलक्षण-
भावस्योदाहरणम् । अस भुवि । शास अनुशिष्टौ । लोट् सिप् । सेह्यपिञ्चेति
(३।४।८७) हिरादेशः । अदादित्वाच्छपो लुक् । असोरलोप (६।४।१११)
इत्यकारलोपः । परत्वान्नित्यत्वाच्च धिभावात् पूर्वं घृसोरिद्धावभ्यासलोपश्चे-
त्येत्त्वम् । शासेरपि नित्यत्वाच्छा हाविति शादेशः (६।४।३५) । पूर्वं धिभावात्
तयोरित्त्वशाभावयोर् हुभल्भ्यो हेर्धिरिति (६।४।१०१) भलन्तलक्षणं धित्वं
न प्राप्नोति । निमित्ताभावात् । असिद्धत्वाद्भवति । आगहि जहीति ।
आदेशलक्षणप्रतिषेधस्योदाहरणम् । आगहीति । गमेराङ् पूर्वालोट्सिप् ।
तस्य हिरादेशः । बहुलच्छन्दसीति (२।४।७६) शपो लुक् । अनुदात्तो-
पदेशेत्यादिनानुनासिकलोपः (६।४।३७) । जहीति । हन्तेर्लोङादि पूर्ववत् ।
अदादित्वाच्छपो लुक् । हन्तेर्जहति (६।४।३६) जभावः । अत्रेदानीमनु-
नासिकलोपजादेशयोरुत्तरकालमतो हिरिति (६।४।१०५) हेर्लोपः प्राप्नोति ।
असिद्धत्वाद्भवति । अभाजीति । भन्जो आमर्हने । लुङ् । कर्मण्या-

कर्त्तव्यपदम् । चिण् भावकर्त्तव्योरिति च्चिण् (३।१।६६) । चिणो
 लुगिति (६।४।१०४) तकारलोपः । भञ्जेच्च चिणीत्यनुनासिकलोपः
 (६।४।३३) । तस्य समानाश्रयस्यापि वृद्धावनाभाच्छास्त्रीयायां कर्त्तव्या-
 यामा भादिति वचनादसिद्धत्वं न भवति । राग इति । रञ्जेर्घञ् । घञि च
 भावकरणयोरित्यनुनासिकलोपः (६।४।२७) । तस्यापि समानाश्रयायामपि
 साप्तमिक्कां वृद्धौ कर्त्तव्यायामा भादिति वचनाद् असिद्धत्वं न भवति ।
 पपुषश्चिच्युषो लुलुष इति । पातेश्चिनोतेर्लुनातेश्च लिटः कसुः । द्विर्वचनम् ।
 वसोःसम्प्रसारणम् (६।४।१३१) । तस्य व्याश्रयत्वादातो लोप इटि चेत्याकार-
 लोप (६।४।६४) एरनेकाचोऽसंयोगपूर्वस्येति (६।४।८२) यणादेशे ऽचिश्रुधात्व-
 त्वादिनोवडादेशे (६।४।७७) च कर्त्तव्ये ऽसिद्धवत्त्वं न भवति । ननु चोस्य-
 पदान्तादित्यनेनैव (६।१।८६) पररूपेण सर्वं सिद्धम् । नैतदस्ति ।
 प्रतिपदोक्तस्य ह्युस्यस्य तच्च ग्रहणम् । लाक्षणिकश्चतोस् । कथं पुनरत्र
 व्याश्रयत्वमित्याह आलोपादीनि हीत्यादि । हिशब्दो यस्मादर्थे । इति-
 करणस्तस्मादर्थे । नन्वेवमप्यसिद्धं बहिरङ्गमन्तरङ्ग इति । अन्तरङ्गेष्वालो-
 पादिषु कर्त्तव्येषु बहिरङ्गस्य संप्रसारणस्यासिद्धत्वादालोपादयो न प्राप्नुवन्त्ये-
 व । अत्र हि विभक्तेः पूर्वी वस्वन्तो भागः । तदाश्रया लोपादय इति ।
 संप्रसारणं तु विभक्त्याश्रयम् । प्रकृत्याश्रयश्चान्तरङ्गम् । प्रत्ययाश्रयश्च बहि-
 रङ्गमित्याह असिद्धं बहिरङ्गमित्यादि । एतदपीति । एतदपीति वचना-
 पेक्षया नपुंसकेन निर्देशः । एषा हीत्यादिना परिभाषाया अप्रवृत्तौ कारण-
 माह । यत्रान्तरङ्गबहिरङ्गयोर्युगपदुपस्थानं तत्रैषा परिभाषा प्रवर्त्तते । अन्तरङ्गे
 कर्त्तव्ये बहिरङ्गस्यासिद्धतामापादयितुम् । इयञ्च परिभाषा वाङ्मङ्गित्व-
 त्वाभाच्छास्त्री (६।४।१३२) ज्ञापितत्वादाभाच्छास्त्रीया । अतोऽस्यां कर्त्तव्याया
 मसिद्धवदनाभादिति वसोः संप्रसारणस्यालोपादीनाञ्चासिद्धत्वादन्तरङ्गबहिरङ्ग-
 योर्युगपदुपस्थानं नास्तीति न प्रवर्त्तते । तदप्रवृत्तौ नास्ति बहिरङ्गसंप्रसारण-
 स्यासिद्धत्वम् । तेन भवन्त्येवालोपादयः । वुग्युटावित्यादि । वुग्युडित्येतौ
 यथाक्रममुबङ्घि यणि च कर्त्तव्ये सिद्धौ भवत इत्येतदर्थरूपं व्याख्येयमित्यर्थः ।
 तत्रेदं व्याख्यानम् । इह वतिग्रहणं न कर्त्तव्यम् । विनापि तेनातिदेशः सिद्ध

एव यथा षत्वतुकोरसिद्धः (६।१।८६) । पूर्वचासिद्धमिति (८।२।१) च । तत् क्रियते क्वचित् स्वाश्रयमपि सिद्धं यथा स्यादित्येवमर्थम् । तेन वुग् युटावुवङ्यणोः सिद्धौ भविष्यतः । बभूव इति । भवतेर इत्यभ्यासस्यात्वम् (७।४।७३) । भुवो वुग् लुङ्लिटोरिति (६।४।८८) वुक् । तत्र यद्यसिद्धं स्याद् अचिश्रुधात्वित्यादिनोवङ् (६।४।७७) स्यात् । तस्य सिद्धत्वान्न भवति । उपदिदीय इति । दीङ् चये । लिट् । तस्य लिट् स्तुभ्योरित्यादिनैश् (१।४।८१) । दीङो युङ्चि ङ्कितीति युट् (६।४।६३) । तस्यापि यद्यसिद्धत्वं स्याद् एरनेकाचोऽसंयोगपूर्वस्येति (६।४।८२) यणादेशः स्यात् । सिद्धत्वान्न भवति । आ भादित्याङ् मर्यादायां वा स्यादभिविधौ वा ? तत्र यद्याद्यः पक्ष आश्रीयेत भाधिकारीयस्यासिद्धत्वं न स्यात् । ततश्चासिद्धं बहिरङ्ग-मन्तरङ्ग इत्यस्याः परिभाषाया अनाभाक्तास्त्रीयत्वाद् अस्यां प्रवर्त्तमानायां वसोः संप्रसारणस्याल्लोपादीनां चासिद्धत्वं न स्यात् । एवमपि वसोः संप्रसारणस्य बहिरङ्गस्यान्तरङ्गाणाञ्चाल्लोपादीनां युगपदुपस्थाने सति तथा परिभाषया प्रवर्त्तमानया वसोः संप्रसारणस्यासिद्धत्वं उत्पादितेऽन्तरङ्गत्वा-दल्लोपादयः पपुष श्विचुषो लुलुवष इत्यत्र न स्युरितीमं (E) मर्यादापक्षे दोषं दृष्ट्वा द्वितीयं पक्षमाश्रित्याह आ भादित्ययमभिविधावाङ्मिति । गतार्थश्च ।

२३ । आन्नलोपः ।

अन्यस्य अशब्दस्यासम्भवादसत्यपि अमो मकारस्य अवर्णे सामर्थ्याच् अम एव ग्रहणं विज्ञायत इत्यत्र आह अमयमुत्सृष्टमकार इति । उत्सृष्टः परित्यक्तो मकारो यस्य स तथोक्तः । अनङ्गीत्यादि । अन्जू व्यक्तिप्रक्षणकान्ति-गतिषु । भन्जो ग्रामहर्ने । हिसि हिंसायाम् । अस्योदित्वाङ्मुम् । रुधा-दित्वाच् अम् । शकारवतो ग्रहणमेतदर्थं क्रियते नन्दिता नन्दक इत्यत्र मा भूदिति । एतच्चाप्रयोजनम् । प्रत्ययाप्रत्यययोः प्रत्ययस्यैव ग्रहणमित्यनया परिभाषयात्र न भविष्यति । आपकाच्च । यदयं नन्दिनन्दनशब्दौ चुम्नादिषु

(E) न स्युरित्येवमादयो भाष्ये बह्वो दोषा मर्यादापक्षे निर्दिष्टा इत्याद्यपक्षे त्यक्त्वा द्वितीयं पक्ष-माश्रित्येति पाठान्तरमीकञ्चिन् पुस्तके । It is in my MS. 23.

पठति तज् ज्ञापयति नन्देर्नकारलोपो न भवतीति । सामान्यापेक्षञ्च
 ज्ञापकम् । तेन नन्दिता नन्दक इत्यत्रापि न भविष्यति । तस्माद् नान्नलोप-
 इत्येवं वक्तव्यमित्यभिप्रायेणाह शकारवतो ग्रहणम् । किमिति यज्ञानां
 यज्ञानामिति ? यजयाचेति नङ् (३।३।८०) । तदन्तात् षष्ठीबहुवचनम् । नुट् ।
 यदि शकारवतो ग्रहणं न क्रियेत तदा तत्र नलोपः स्यादेव । स्यादेतत् ।
 दीर्घे कृते नादिति व्यपदेशाभावात् न भविष्यतीत्यत आह सुपि चेत्यादि । सुपि
 चेत्ययं (७।३।१०२) दीर्घाऽजादेशः । तस्य नकारलोपपूर्वविधौ कर्त्तव्ये
 ऽचः परस्मिन् पूर्वविधा इति (१।१।५७) स्थानिवद्भावेन तद्रूपतामापन्ने
 परत्वाद्दीर्घत्वे यदि कृतेऽपि शकारविशिष्टस्य ग्रहणं न क्रियते तदा
 स्यादेवात्र नलोपः । कृताकृतप्रसङ्गित्वाच्च । दीर्घत्वन्तु नकारलोपे कृते
 निमित्तविहितत्वान् न प्राप्नोतीति तदनित्यम् । ननु च पूर्वविधौ स्थानिवद्भाव
 उक्तः । नचायं पूर्वविधिः । नैष दोषः । अयमपि पूर्वविधिरेव । पूर्वस्माद्
 विधिः पूर्वविधिरित्यस्यापि समासस्य तत्राश्रयणात् । अथ क्रियमाणेऽपि
 शकारवतो ग्रहणे कस्मादिह न भवति विश्रानां प्रश्नानामिति ? भवति
 ज्ञातापि शकारवान्नकार इत्याह विश्रानां प्रश्नानामित्यत्रेत्यादि । इह हि
 लक्षणप्रतिपदोक्तपरिभाषया प्रतिपदोक्तो यः साक्षान्निर्दिष्टः अशब्दस्तस्य
 ग्रहणम् । नतु लाक्षणिकस्य । विश्रानां प्रश्नानामित्यत्र हि च्छोः शूङनु
 नासिके चेति (६।४।१८) शकारे कृते अशब्दः सम्पद्यते । स च लाक्षणिकः ।
 तस्मात् ततः परस्य लोपो न भवति । राक्लोप (६।४।२१) इत्यतो मण्डूक-
 भुतिन्यायेन लोपग्रहणानुवर्त्तौ सत्यां सिद्धायां यत् पुनर्लोपग्रहणं क्रियते तद्
 योगविभागार्थम् । आन्त्रित्येको योगः । अत्र च नेत्यविभक्तिकोऽयं निर्देशः ।
 लोपग्रहणञ्चानुवर्त्तते । तेनायमर्थो भवति । आदुस्तरस्य नकारस्य लोपो
 भवतीति । ततो लोप इति द्वितीयो योगः । ततः आन्नेत्यतो नेत्यनुवर्त्तते ।
 इष्टे विषये नकारलोपो यथा स्यादिति । तेन लङ्गिकम्पिप्रभृतीनामुपताप-
 शरीरविकारादिषु नलोपः सिद्धो भवति ।

२४ । अनिदितां हल उपधायाः ड्किति ।

इद इद येषां त इदितः । न इदितोऽनिदित इति षष्ठीबहुवचनस्य

स्थाने सुव्यत्ययेनैकवचनम् । तच्चानिदितां विशेषणम् । विशेषणेन च तदन्तविधिर्भवतीत्यत आह हलन्तानामित्यादि । उपधाया नकारस्येति । उपधाया इत्येतन्नकारस्य विशेषणम् । स्रस्तो ध्वस्तइति । स्रन्सु ध्वन्सु अधः-पतने । निष्ठा । स्रस्यते । ध्वस्यत इति । भावे कर्मणि वा लकारः । सनी-स्रस्यते । दनीध्वस्यत इति । यङन्ते एते । नीग् वच्चित्यादिनाऽभ्यासस्य (७।४।८४) नीगागमः । नन्यत इति । टुणदि समृद्धौ । नानन्यत इति यङन्तम् । दीर्घोऽकित (७।४।८३) इत्यभ्यासस्य दीर्घः । नेनीयत इति । नयतेर्गुणो यङ्लुकोरिति (७।४।८२) गुणोऽभ्यासस्य । नह्यत इति । नह बन्धने । लङ्गिकम्प्योरित्यादि । लङ्गिकम्प्योरिदित्त्वान्नलोपो न प्राप्नोति । अतस्तयोरुपतापशरीरविकारयोरुपसंख्यानं कर्त्तव्यम् । उपसंख्यानं प्रति-पादनम् । उत्तरत्राप्युपसंख्यानशब्दस्य प्रतिपादनमर्थः । प्रतिपादनन्तु कृत-मेव । उपतापो व्याधिः । शरीरविकारः शरीरस्यान्यथात्वम् । स पुनरिहो-पतापादन्यो गृह्यते । अन्यथोपताप इत्येवं सिद्धे शरीरविकारग्रहणमनर्थकं स्यात् । विलगित इति । अगि वगि लगि गत्यर्थाः । उपतापे विलङ्गितइत्येव प्रयोगो मा भूदित्येवमर्थं लङ्गेल्लोपो विधीयते । नतु रूपसिद्धयर्थम् । लगे मङ्ग इत्यस्य प्रकृत्यन्तरस्य तस्य सिद्धत्वात् । रञ्जे र्णावित्यादि । अङ्किदर्थं वचनम् । मृगरमणं मृगक्रीडा । रजयति मृगानिति । रममाणान् मृगान् प्रयुङ्क्तइत्यर्थः । रजनरजकरजःसूपसंख्यानमिति । अत्र भूयः प्रतिपादनं क्रियते । घञि च भावकरणयोरित्यत्र (६।४।२७) चकारोऽनुक्तसमुच्चयार्थः । तेन रजकादिषु प्रतिपादेषु रञ्जेःष्वन्नादि प्रत्यये परतो नलोपो भवति । रजक इति । शिल्पिनि ष्वुन् (१।३।१४५) । रज इति सर्वधातुभ्योऽमुन्नित्य-सुन् (उण्, ५।६२८) । (F) घिनुणि चेत्यादि । रागीति । सम्प्रचान्वादि-सूत्रेण (३।२।१४२) घिनुण् । चजोः कु घिण्ण्यतोरिति कुत्वम् (७।३।५२) । त्यजरजभजेति (३।२।१४२) निपातनात् सिद्धमिति । यतोऽयमङ्किति निमित्ते संप्रचादिसूत्रे (३।२।१४२) रजेरनुनासिकलोपं कृत्वा निर्देशं करोति तज् ज्ञापयति घिनुण्यपि नलोपो भवतीति । ननु च रञ्जेऽथेति (६।४।२६)

लक्षणेनैव शपि नलोपोऽभिनिर्हसः । नैतदस्ति । यथैवेन्निभवतिभ्याश्चे-
 (१।२।६) त्यागन्तुकेनेकारेणोन्ने निर्देशस्तथेहाप्यागन्तुकेनाकारेण । नतु
 शपा । नहीन्निभवतिभ्याश्चेत्यत्रेका (१।२।६) निर्देशः । अन्यथा ह्यनिदि-
 तामित्यनुनासिकलोपः स्यात् ।

२५ । दंशसञ्जसञ्जां शपि ।

दन्श् दंशने । षन्ज परिष्वङ्गे । परिष्वजतइति । उपसर्गात् सुनोती-
 त्यादिना (८।३।६५) षत्वम् । (G)

२६ । रञ्जेश्च ।

अथ पृथग् योगकरणं किमर्थम् ? न पूर्वयोगएव रञ्जेश्च' क्रियेते-
 त्याह पृथग्योग करणमित्यादि । उत्तरसूत्रे रञ्जेरेवानुवृत्तिर्यथा स्यात् ।
 दंशिप्रभृतीनां मा भूदिति ।

२७ । घञि च भावकरणयोः ।

रज्यतेऽनेनेति राग इति । हलश्चेति (३।३।१२१) घञ् । एवं रङ्ग
 इत्यत्रापि ।

२८ । स्यदो जवे ।

जवो वेगः । गतिविशेषः । वृद्धभावाच्चेति । अतउपधाया इति । नलोपे
 क्तेऽत उपधाया इति (७।२।१६) वृद्धिः प्राप्नोति । अतस्तदभावो निपात्यते ।
 ननु च न धातुलोप आर्धधातुक (१।१।४) इत्यनेनैव वृद्धिप्रतिषेधः सिद्धः । तत्
 किमर्थं वृद्धभावाो निपात्यत इत्याह इक्प्रकरणादित्यादि । तत्रेको
 गुणवृद्धी (१।१।३) इत्यत इगिति प्रकृतमनुवर्त्तते । तेनेग्लक्षणायो गुणवृद्धयोः
 प्रतिषेधः । नचेयमिग्लक्षणा वृद्धिः । किन्तूपधालक्षणा । नचेयमुपधालक्षणा
 वृद्धिरिग्लक्षणा भवति । निर्दिष्टस्थानिकत्वात् । तेन नास्त्यच तस्याः
 प्रतिषेधः । गोस्यद इति । भावे घञ् । गवां स्यदइति गोस्यदः । कृदयोगा
 षष्ठी समस्यत (२।२।८७ वा) इति समासः । तैलस्यन्द इति । तैलस्य स्रवण-
 मित्यर्थः । स्यन्दू स्रवणे ।

२६ । अवोदैधौघप्रश्रयहिमश्रयाः ।

अवोद इति । उपसर्गेण सहाद् गुणः (६।१।८७) । न धातुलोप (१।१।४) इत्यादिना प्रतिषेधो न भवति । अनिग्लक्षणत्वाद् गुणस्य । गुणश्च निपात्यत इति । ननु च पुगन्तलघुपधस्येत्येवं (७।३।८६) गुणः सिद्धः । तत् किमर्थं निपात्यत इत्याह न धातुलोप इत्यादि । औणादिके मन्प्रत्यय इति । अर्त्तिस्तुसुहुसुधुक्षित्तुभायावापदियक्षिनीभ्यो (उण् १।१३७) मन्प्रत्ययार्थादिभ्यो विधीयमानो बहुलवचनादुन्देरपि भवति । अन्येरिति । अन्य मोचनप्रतिषर्षणयोरित्यस्य ।

३० । नाञ्चेः पूजायाम् ।

अनिदितामित्यनेन (६।४।२४) प्राप्तस्य नलोपस्यायं प्रतिषेधः । एतस्मादेव प्रतिषेधान्नकारोऽयं कृतचुत्वो निर्दिश्यत इति गम्यते । अथ नाञ्चेरिटीत्येव कस्मान्नोक्तम् ? एवमपि ह्युच्यमाने पूजायामेव प्रतिषेधो लभ्यते । तथाहि पूजायामेवाञ्चतेरिड् विहितः । अशक्यमेवं वक्तुम् । अञ्चेः पूजायामित्यनेन (७।२।५३) क्तानिष्ठयो र्नित्यमिड् विहितः । यस्तु क्ताप्रत्यय उदितो वेति (७।२।५६) पाक्षिक इडागमः स पूजायामपि भवति । तत्रैवमुच्यमाने यदा क्ताप्रत्ययस्य पूजायामिण् न स्यात् तदा प्रतिषेधो न स्यात् । गुरुमङ्क्तेति । नेत्येतत् प्रतिषेधवचनमुत्तरार्थम् । इडाञ्चेरपूजायामितुच्यमाने सतीष्टं सिध्यतेऽत्र । अञ्चिता अस्य गुरव इति । मतिदुक्षीत्यादिना क्तः (३।२।१८८) । क्तस्य च वर्त्तमान इति (२।३।६७) षष्ठी । यस्य विभाषेतीट्प्रतिषेध (७।२।२५) इति । अञ्चतेरुदितो वेति विकल्पेनेड्विधायात् (७।२।५६) ।

३१ । क्ति स्कन्दिस्यन्दोः ।

स्कन्धेति । स्कन्दिर्गतिशोषणयोः । पञ्च इडागम इति । स्वरतीत्यादिना (७।२।४४) । कित्त्वप्रतिषेधाद् नलोपाभाव इति । अनिदितामित्यादिना (६।४।२४) हि ड्किति नलोपो विधीयते । सेट् क्ताप्रत्ययस्य न क्ता षेडिति (१।२।२८) कित्त्वप्रतिषेधः कृतः । ततश्चेडागमपक्षे कित्त्वाभावादेव नलोपाभाव इति नासाविमं योगं प्रयोजयति । तेन न सेट्क्ताप्रत्ययस्योदाहरणं प्रदर्शितमित्यभिप्रायः ।

३२ । ज्ञान्तनशां विभाषा ।

नष्टा नष्टेति । नष्टे ऋश्चादिसूत्रेण (८।२।३६) षत्वम् । षुत्वम् । मस्जिन-
शोर्भलीति मुमागमः (७।११६०) । ज इति वर्णग्रहणम् । तत्र वर्णग्रहणे
सर्व्वत्र तदन्तविधिं प्रयोजयतीत्यन्तरेणाप्यन्तग्रहणेन तदन्तविधौ सिद्धे यदिहान्त-
ग्रहणं क्रियते तद्विस्पष्टार्थम् । यत्त्वाह अनुपधाया अपि पक्षे लोपस्य
प्रतिषेधार्थमन्तग्रहणं तदुपधा मक्ता मङ्क्तेति तत्र । केन पुनरनुपधाभूतस्य
नकारस्य लोपः प्राप्नोति ? यतोऽसौ पक्षे प्रतिषिध्यते । उपधानकारस्य
लोपउक्तः । नचाय मुपधानकारः । एवं तर्हि विधिविषयादन्यत्रापि
क्वचिन्नलोपो नकारस्य भवतीति ज्ञापयति । तेनैतत् सिद्धमभवति । मग्नी
मग्नवानिति । ततश्चैतदर्थं मस्जेरन्त्यात् पूर्वं नुममिच्छन्त्यनुषङ्गलोपार्थ-
मित्यतः वक्तव्यं भवति । तत्र यदीदं नोचेत तदा यस्मिन् पक्षे क्ताप्रत्ययेन
लोपो न भवति तस्मिन् पक्षे स्खोः संयोगाद्योरन्ते चेति (८।२।२८) सलोपोऽपि
न स्यात् । असंयोगादित्वात् । तस्माद् वक्तव्यमेवेदम् । मस्जेरन्त्यात् पूर्वं
नुममिच्छन्तीति । ततश्चानुपधाभूतस्य नकारस्य लोपभाविनोऽसंभवादनु-
पधाभूतस्य नकारस्य लोपप्रतिषेधो यथा स्यादेवमर्थमन्तग्रहणं न युज्यते ।

३३ । भञ्जेष्व चिणि ।

चकारो विभाषेत्यनुकर्षणार्थः । अभाजीति पूर्वमेव व्युत्पादितम् ।
अप्राप्तोऽयं नकारलोप इति । ङ्किति नलोपविधानात् । चिणश्चाङ्कित्वात् ।
अतः प्रतिषेध्याभावान्नेति नानुवर्त्तते । तेन विधिरेवायमित्यभिप्रायः ।

३४ । शास इदङ्हलोः ।

अन्वशिषदिति । सर्त्तिशास्त्यर्त्तिभ्यश्चेति (३।१।५६) च्लेरडादेशः । शिष्वः
शिष्मइति । वस्मसोरुदाहरणे । अदादित्वाच्छपो लुक् । शासतीति । जक्षि-
त्यादयः षडित्यभ्यस्तसंज्ञा (६।१।६) । अदभ्यस्तादिति भेरदादेशः (७।१।१०) ।
शशासतुः । शशासुरिति । लिट्यतुस्युसि रूपे । कौ च शास इति । कौ परतः
शासेरित्वं भवतीत्येतदर्थरूपं व्याख्येयमित्यर्थः । तत्रेदं व्याख्यानम् । यद्यपि
कृताकृतप्रसङ्गित्वेन नित्यत्वादत्र पूर्वमित्त्वात् क्लिब्लोपस्य विधानं तथापि

लुप्तेऽपि तस्मिन् प्रत्ययलक्षणेनात्रेत्वं भविष्यति । वर्णाश्रये प्रत्ययलक्षणं नास्तीत्येतत्तु प्रायिकम् । तथाहि वर्णाश्रयेऽपि कचिद् भवति । तद्यथाऽट्ठणे-
 ङिति । अत्र ढणह इमितीमागमः (७।३।१२) । अथवा वर्णाश्रयमेवेदमित्त्वं न भवति । कथम् ? अङ्गग्रहणेनात्र प्रत्ययः सन्निधापितः । स हल्ग्रहणेन विशिष्यते । अतएव वृत्तावुक्तं हलादौ कङ्ठितीति । तेन यद्यपि क्वि-
 वर्णात्मकः प्रत्ययस्तथापि नासौ वर्णरूपत्वेनाश्रीयते । किं तर्हि ? प्रत्यय-
 रूपत्वेन । आर्यशीरिति । सकारस्य कत्वे कृते व्योरुपधाया दीर्घ (८।२।७६)
 इति दीर्घः । अथाशास्त आशास्यमान इत्यत्र कथमित्त्वं न भवतीत्याह
 यस्माच्छासेरित्यादि । हाविमौ शासी । एकः परस्मैपदी । अपरस्वात्मनेपदी ।
 तत्र यस्माच्छासेरङ् विहितस् तस्येदं ग्रहणम् । स च शासु अनुशिष्टावित्यस्य
 सत्तिशास्तर्त्तिभ्यश्चेति (३।१।५६) विधीयते । तत्र परस्मैपदेष्वित्यनुवर्त्तते ।
 अस्यैव परस्मैपदे सम्भवात् । कथं पुनः सामान्येनोपादाने परस्मैपदिन एव
 विज्ञायते ? अङः संसर्गात् । संसर्गे हि सति विशेषपरिच्छेदो भवति । तथाहि
 सकिशोरा धेनुरानीयतामित्युक्ते किशोरेण संसर्गाद् वड्वायामेव सम्प्रत्ययो
 भवति । इह शासेरित्त्वं प्रत्यङ् निमित्तत्वेनोपात्तः । अतस्तेन संसर्गाद्
 विशिष्ट एव परस्मैपदी शासिः प्रतीयते । ननुचाडेवान्न केवलो निमित्तत्वेन
 नोपात्तः । किं तर्हि ? हलपि । स चात्मनेपदिनोऽपि सम्भवति । तत्
 कुतोऽङ्संसर्गाद् विशिष्टस्य शासेः प्रतीयते ? नैतदस्ति । साधारणासाधारण-
 सम्बन्धिसन्निपाते यस्यासाधारणः सन्निहितः सम्बन्धी तत्रैव प्रत्ययो जायते ।
 तथाहि वृद्धानां किशोराणाञ्च मध्ये धेनवोऽनुबध्यन्तामित्युक्ते वड्वा एव
 प्रतीयन्ते । तस्मादङ् हलोरुपादानेऽपि यस्मादङ् विहितस्तस्यैव ग्रहणं युक्तम् ।
 यदि तर्हि यतोऽङ् विहितस्तस्येदं ग्रहणमेवं सति यथाशास्त आशास्यमान
 इत्यत्र न भवति तथा क्विप्रत्ययेऽपि न स्यादित्यत्र आह क्विप्रत्यये त्वित्यादि ।
 क्षियाशीरित्यादि । अथवा नैव तस्या ह्यपि क्विप्रत्यय इत्येवं वक्तव्यमिति ।
 विकल्पाद्यो वाशब्दः । अथ तशब्दः किमर्थः ? आन्तरतम्याद् दीर्घो मा
 भूदिति चेत् ? नैतदस्ति । भाव्यमानोऽण् सवर्णाच्च गृह्णातीति न भविष्यति ।
 एवं तर्हि विष्णुष्टार्थः । अथासन्देहार्थः कस्मान्न भवति ? शास यङ् हलो-

रित्युच्यमाने सन्देहः स्यात् किमयमिकारः कृतयणादेशो निर्दिष्ट आहोस्वि
दौकारोऽथवा यकार इति । नास्ति सन्देहः । यदयं तदशिष्यं संज्ञाप्रमाण-
त्वादिति (१।२।५३) निर्देशं करोति ततो निश्चीयत इकारोऽयम् । न
हीकारः । नापि यकार इति ।

३५ । शा ही ।

यद्यत्रोपधाया इति वर्त्तते ततो यथा पूर्वसूत्रे शास इत्यवयवभूता षष्ठी
तथेहापि स्यात् । एवञ्चोपधाया एवायमादेशः प्रसज्येत । सर्वादेशश्चेत्यत
इति मनसि कृत्वाह उपधाया इति निवृत्तमिति । तदध्युपधायहणं क्ङिदु-
ग्रहणेन सम्बद्धम् । इह च क्ङिदुग्रहणं निवृत्तम् । तस्मादुपधाया इत्यस्यापि
निवृत्तिर्भवति । क्ङितीत्येतदपि निवृत्तमिति । अनुदात्तोपदेशेत्यादौ
(६।४।३७) सूत्रे पुनः क्ङिदुग्रहणात् । तेनेत्यादिना क्ङिदुग्रहणे निवृत्ते
यदिष्टं सम्प्रव्यते तद्दर्शयति । यद्यत्र क्ङितीत्येतदनुवर्त्तते ततो वा च्छन्दसीति
(३।४।८८) यस्मिन्पक्षे हेरपित्तं न भवति तस्मिन् पक्षे सार्वधातुक मपिदिति
(१।२।४) वचनान् डित्त्वं नास्तीति शाभावो न स्यात् । क्ङिदुग्रहणे तु
निवृत्तेऽपित्त्वपक्षेऽपि भवत्येव । स्यादेतत् । व्यवस्थितविभाषाविज्ञानाच्छास
उत्तरस्य हेः पित्तं न भविष्यति । ततो नार्थः क्ङिदुग्रहणेन निवर्त्तितेनेत्यत
आह शाधीत्येतदित्यादि । यदि शास उत्तरस्य हेः पक्षे पित्तं न स्यात् तदा
शाधीत्येतत् सतिशिष्टत्वेन प्रत्ययस्वरणान्तोदात्तमेव स्यात् । आद्युदात्तमपि
च्छन्दसीष्यते । तच्च हेः पित्त्वे सति धातुस्वरेण संपद्यते । नान्यथा ।
तस्मादवश्यं छन्दसि पक्षे पित्तं विधेयम् । अथाहवित्त्वं कस्मान्नोक्तम् ।
अकारेऽपि ह्यलोन्मयोऽस्येति (१।१।५२) सकारस्य विहिते सवर्णदीर्घत्वेन
शाधीत्येतत् सिद्धं भवति । न सिध्यति । पूर्वसूत्रेणोपधाया इत्त्वं स्यात् ।
न चायं तस्य बाधको युज्यते । असति च सम्भवे बाधनं भवति ।
अस्ति च सम्भवो यदुभयं स्यात् । अत्रास्ति सम्भवः । तस्मादकारेऽन्वस्य
विहित उपधाया इत्त्वं स्यादेव ।

३६ । हन्ते जः ।

हन्तेरिति । श्रुतिपा निर्देशो यङ्लुग्नित्त्वर्थः । जङ्घहि (H)

३७ । अनुदात्तोपदेशवनतितनोत्यादीनामनुनासिकलोपो
भल्लि कङ्ठिति ।

अनुनासिक इति षष्ठ्या बहुवचनस्य लुक् कृत्वाऽविभक्तिकोऽयं निर्देशः ।
अत एवाह अनुनासिकान्तानामिति । अनुनासिकस्य क्लिभलोः कङ्ठितीति
(६।४।१८) दीर्घत्वे प्राप्ते लोपोऽयं विधीयते । अत्र लोपे कृते दीर्घत्वं न प्राप्नोति ।
विह्वतनिमित्तत्वात् । यमिरमिगमिनमिहनिमन्यतय इति । यम उपरमे ।
रमु क्रीडायाम् । गन्तृ सृष्टृ गतौ । णम प्रह्वत्वे । हन हिंसागत्योः । मन
ज्ञाने । वतिरिति । वन षण् सम्भक्तौ । तितुन्नतयेत्यादिनेट् प्रतिषेधः (७।२।८) ।
क्लिन्नोत्थनेन क्लिन्येव वनतेरुदाहरणं सम्भवति । नान्यत्रेति दर्शयति । किं
कारणमित्याह क्लिचि त्वित्यादि । क्लिचि तु न क्लिचि दीर्घश्चेति (६।४।३८)
प्रतिषेधं वक्ष्यति । ये त्वन्ये भल्लादयः प्रत्यया स्तेष्वपीटा भवितव्यम् । ततो
भल्लादित्वाभावादनतेरनुनासिकलोपं प्रति ते निमित्तभावं नोपयान्तीति पारि-
शेष्यात् क्लिन्येव वनतेरनुनासिकलोपेन भवितव्यम् । सनोतेरात्वं वक्ष्यतीति ।
तेन तस्यानुनासिकलोपोदाहरणं न भवतीति भावः । आत्वं पुनर्जनसनखना-
मित्यादिना (६।४।४२) वक्ष्यति । क्षत इति । क्षणु हिंसायाम् । ऋत इति ।
ऋणु गतौ । ढत इति । ढणु दाने । छत इति । छणु दीप्तौ । वत इति । वनु
याचने । मत इति । मनु अवबोधने । अतत । अतथा इति । तनोतेर्लुङ् ।
आत्मनेपदप्रथममध्यमपुरुषैकवचने । तनादिभ्यस्तथासोरिति (२।४।७०) सिञ्चो
लुक् । शान्तः । तान्तः । दान्त इति । शमितमिदमीनां रूपाणि । एते नानु-
दात्तोपदेशाः । इह चेत्यादि । गमिरमिभ्यां क्लिनि कृते तयोर्नित्स्वरिणाद्यु-
दात्तत्वे ऽनुदात्तत्वाभावादसत्युपदेशग्रहणे लोपो न स्यात् । अस्मिंस्तु सति

(H) अत्र साधनः—“हन्तेजं इत्यत्र च न्यासे हन्तेरिति श्रुतिपा निर्देशादु यङ्लुकि जभावाभावाज्, जङ्घीति भवतीति कृतानुनासिकलोपः प्रतुदाहृतः । अत्रात्रेयो न्यासे प्रत्युदाहरणं जङ्घनोहीति पठन् भाषायां हरेपित्वादीभवावाचान्दसमुदाहरणमित्याह ।” इति ।

भवति । किञ्चासत्युपदेशग्रहणे शान्तो दान्त इत्यत्रापि स्यात् । भवति हि शमिः सतिशिष्टप्रत्ययस्य कृतेऽनुदात्तं पदमेकवर्जमिति (६।१।१५७) शेषस्यानुदात्तत्वेऽनुदात्तः । उपदेशग्रहणात् तु न भवति । नञ्चयमुपदेशेऽनुदात्तः ।

३८ । वा ल्यपि ।

अभलाद्यर्थ आरम्भः । प्रयत्येति । प्रादिसमासे कृते समासेऽनञ्पूर्वे लो ल्यप् (७।१।३७) । ऋस्वस्य पिति कृति तुक् (६।१।७१) ।

३९ । न क्तिचि दीर्घश्च ।

यन्तिरित्यादि । क्तिच्क्त्तौ च संज्ञायामिति (३।३।१७४) क्तिच् । अत्र चानुदात्तोपदेशादिग्रहणमनुवर्तते । तेन कान्तिः शान्तिरित्यत्र दीर्घप्रतिषेधो न भवति । अनुनासिकलोपस्य त्वत्र प्राप्तिरेव नास्ति । उदात्तोपदेशत्वात् । अनुनासिकलोपे प्रतिषिद्ध इत्यादिना दीर्घग्रहणस्य प्रयोजनमाचष्टे । ननु च प्रकरणापेक्षया यदस्मिन् प्रकरणे विहितं तन्न भवतीति विज्ञायमानेऽन्तरेणापि दीर्घग्रहणं दीर्घस्यापि प्रतिषेधो भविष्यति । तत् किं दीर्घग्रहणेन ? एवं तर्ह्येतज् ज्ञापयति । अस्तीयं परिभाषाऽन्तरस्य विधिर्वा भवति प्रतिषेधो वेति (प, ६२) ।

४० । गमः कौ ।

अयमप्यभलाद्यर्थ आरम्भः । अध्वगतो हरय इति । अध्वानं गच्छन्तीति क्तिप् । तदन्ताज्जम् । गमादीनामित्यादि । गमादीनामनुनासिकलोपः कौ भवतीत्यतदर्थरूपं व्याख्येयमित्यर्थः । तदेदं व्याख्यानम् । पूर्वसूत्राच्च कारोऽनुवर्तते । स चानुक्तसमुच्चयार्थः । तेन गमादीनां भविष्यति । नतु गमेरेव केवलस्येति । संयदिति । संपूर्वाद् यमेः क्तिप् । परीतदिति । परिपूर्वात् तनोतेः । नहिहतीत्यादिना दीर्घः (७।३।११६) । छ चेत्यादि । चकारादनुनासिकलोपः । क्तिचिदूङ् चेति पठ्यते । तत्र ङकारस्य प्रयोजनं

चिन्त्यम् । (I) अलोऽन्वपरिभाषयैवात्र (१।१।५२) भविष्यति । अथेगुः ।
अथेभूरिति । गमेर्भ्रमेष्टानुनासिकलोपे कृतेऽकारस्थोकारः ।

४१ । विड्वनोरनुनासिकस्यात् ।

अब्जा इति । अष्पुजायत इत्युपपदसमासः । पकारस्य जश्त्वं बकारः ।
गोषा इति । षण्णु दाने । विजावा इति । जन जनने । जनी प्रादुर्भाव इति
वा । अथेगावा इति । तत्पुरुषे कृति बहुलमिति (६।१।१४) सप्तम्या अलुक् ।
अथानुनासिकग्रहणं किमर्थम् ? यावतानुदात्तोपदेशेत्यादेः (६।४।३७) सूचा-
दनुनासिकग्रहणमनुवर्त्तत एवेत्याह अनुनासिकस्येति वर्त्तमान इत्यादि । तद्धि
प्रकृतमनुनासिकग्रहणमनुदात्तोपदेशग्रहणेन सम्बद्धम् । अतस्तदनुवृत्तौ तस्या-
प्यनुवृत्तिः स्यात् । तस्मादिदमन्यदनुनासिकग्रहणं क्रियते । अनुनासिकमात्रस्य
यथा स्यात् । अथेह दीर्घोच्चारणं किमर्थम् । ऋस्व एवोच्येत । ऋस्वेऽपि कृते
सत्यकः सवर्णे दीर्घत्वेन सिद्धयत्येव । अतो गुणे पररूपत्वं प्राप्नोति । अतो न
सिध्यतीत्येतन्नाशङ्कनीयम् । अकारविधानसामर्थ्यात् । यदि ह्यतो गुणे पर-
रूपत्वं स्यात् तदा प्रकृतं लोपग्रहणमेव विदध्यात् । ततो ऋस्व एव कर्त्तव्यः ।
नैतदस्ति । ऋस्वे हि सति घुण घूर्णन इत्यस्माद्वनिपि विहिते घ्रावा इति न
सिध्येत् । ततो दीर्घस्यैव विधानं युक्तम् । (J)

४२ । जनसनखनां सञ्जलोः ।

भलि कङ्ठिति चानुवर्त्तत इति यथाक्रमं सनो भलश्च विशेषणम् । सुन्नो-
पात्तेन तु भलग्रहणेन न शक्यते सन् विशेषयितुम् । विशेषणं ह्यप्रधानं भवति ।
विशेष्यन्तु प्रधानम् । सञ्जलोरिति चायं द्वन्द्वः । तत्र सर्वेषां द्वन्द्वपदानां
प्राधान्यादन्योन्यं प्रधानगुणभावो नोपपद्यते । सन्ग्रहणञ्चाक्ङ्ठिदर्थम् । तदि-
हेत्यादि । यस्मात् सनोतेः पक्ष इडागम स्तस्मात् तत एव परो भलादिः

(I) मकारलोपस्यासिद्धत्वाद् यथाकथञ्चिदन्वस्यापि यथा स्यादिति चिन्तेति केचित् । न तस्य किञ्चित्
प्रयोजनमस्तीति तु हरदत्तः ।

(J) एवं घूर्णं घ्रावा । क्षिणु क्ष्यावा । ऋणु रावा । ओणु अवावैत्यादि । सर्वान्येभ्योऽपि इत्यन्त
इति (६।२।७५) वणिप् ।

सन् सञ्भवतीति तदर्थमेव सन्ग्रहणम् । नतु जनस्वनार्थम् । नहि ताभ्यां परो भलादिः सन् सञ्भवति । तयोर्नित्यं सेट्त्वात् । यद्येवं सनोतेः सनि कृतार्थत्वादात्त्वं न स्यात् । अन्यच्च निष्ठादौ भलादौ कङ्कितिप्रत्यये ऽनुदात्तोपदेशेत्यादिना (६।४।३७) नलोपः स्यादित्यत आह अन्यत्रेत्यादि । सनोते स्वनोत्यादिषु पाठस्यावकाशो ऽन्यत् तनादिकं कार्यम् । तनादिभ्य (२।४।७६) स्तथासोरित्यादि । आत्त्वविधौ च सन्ग्रहणस्यावकाशः सन् सिषासतीति । इहोभयं प्राप्नोति सातः सातवानिति । अत्रानुनासिकलोपं बाधित्वात्त्वं भवति विप्रतिषेधेन । ननु चोभयोः सिद्धयो विप्रतिषेधो भवति । इह चासिद्धवदत्रा (६।४।२२) भादितुभयमप्यसिद्धम् । तत् कुतो विप्रतिषेध इत्यत आह घुमास्थागेत्यादि । कथं कृत्वा ज्ञापकम् ? हल्ग्रहणस्यैतदेव प्रयोजनं हलादावीत्त्वं यथा स्यात् । इह मा भूत । आतोऽनुपसर्गं कः (३।२।३) । गोदः कम्बलदइति । यदि चात्र विप्रतिषेधो न स्याद् हल्ग्रहणमनर्थकं स्यात् । अस्त्वत्रेत्त्वम् । तस्यासिद्धत्वाङ्गोपो भविष्यति । पश्यति त्वाचार्यो भवतीह प्रकरणे विप्रतिषेध इति । यतो हल्ग्रहणं करोति । ननु चासति हल्ग्रहणेऽजादावपीत्त्वं स्यात् । ततश्चेयद् प्रसज्येत्यनिष्टं रूपमापद्येत । तस्मादनिष्टनिवृत्त्यर्थत्वाद् हल्ग्रहणस्य न युज्यते ज्ञापकत्वम् । नैष दोषः । असिद्धत्वादेवेत्त्वस्येयङादेशो न भविष्यति । व्यवस्थार्थं तर्हि हल्ग्रहणं स्यात् । असति हि तस्मिन्नीत्त्वस्यासिद्धत्वादाङ्गोपः । आकारलोपस्यासिद्धत्वादित्वमिति चक्रवदव्यवस्था स्यात् । एतदप्यप्रयोजनम् । यदि व्यवस्थार्थं हल्ग्रहणं स्यान् नैवायं हल्ग्रहणं कुर्वीति । अविशेषेणकारमुक्त्वा तस्याङादौ लोपमपवादं विदध्यात् । तत् कथमिदमस्तु ? आतो लोप इटि चेति (६।४।६४) ? ततो घुमास्थागापाजहातिसामा तारलोपो भवतीत्यजादौ च कङ्किति । किमर्थमिदम् ? प्रत्ययमात्रे घ्रादीनां यदीत्त्वं वञ्चते तस्यायमिव्यजादौ च कङ्कित्यपवादः । तत ईदितीत्त्वम् (६।४।५६) भवति घ्रादीनामनचि कङ्किति । तत एर्लङि (६।४।६७) वान्वस्य संयोगादेः (६।४।६८) । न ल्यपि (६।४।६९) । मयतेरिदन्यतरस्याम् (६।४।७०) । ततो यतीत्त्वं भवति । सोऽयमेवं लवीयसा न्यासेन सिद्धे यद्दल् ग्रहणं करोति तज् ज्ञापयत्याचार्यो भवतीह विप्रतिषेध इति ।

४३ । ये विभाषा ।

असञ्जलाद्यर्थं आरम्भः । जायते जन्यत इति । भावे लकारः । जाजायत इति यङ् । दीर्घोऽकित (७।४।८३) इत्यभ्यासस्य दीर्घत्वम् । जंजन्यत इति । नुगतोऽनुनाभिकान्तस्येति (७।४।८५) नुगागमः । सायते । सन्यत इति । भावे कर्मणि वा लकारः । जनेः श्यन्यपि विभाषात्त्वेन भवितव्यमिति कस्यचिद् भ्रान्तिः स्यात् । अतस्तां निराकर्तुमाह जनेः श्यनीत्यादि । जने दिवादित्वा-च्छानि विहिते सतुग्रभयं प्राप्नोति । अनेन विभाषाऽऽत्वम् । ज्ञाजनोर्जेति (१३।७८) जाभावश्च । तत्र जादेशस्यानवकाशत्वात् स एव नित्यं भवति । तेन श्यनि जायत इत्येवं नित्यं भवति । नतु कदाचिज् जन्यत इति ।

४४ । तनोतेर्यकि ।

४५ । सनः क्तिचि लोपश्चास्यान्यतरस्याम् ।

अस्य ग्रहणमनन्तरस्य क्तिचो लोपो मा भूत् । व्यवहितस्यापि न लोपो यथा स्यादित्येवमर्थम् । अथ क्रियमाणेऽप्यस्य ग्रहणे कस्मादेव क्तिचो लोपो न भवति ? अस्य ग्रहणसामर्थ्यात् । अथान्यतरस्यांग्रहणं किमर्थम् ? यावता विभाषेत्यनुवर्त्तत इत्याह अन्यतरस्यांग्रहणमित्यादि । कथं पुनर्विभाषा-ग्रहणस्य निवृत्तिराशङ्क्यते यतो विस्पष्टार्थमन्यतरस्यांग्रहणं कृतमित्याह यकारसम्बन्धं ह्येत्यादि । तद् विभाषाग्रहणं यकारादिप्रत्ययस्य सम्बन्धेन । इह च य इत्येतस्मिन् निवृत्ते क्तिचो निमित्तान्तरस्योपादानादतस्तन्निवृत्तौ विभाषाग्रहणमपि निवृत्तमिति कस्यचिदाशङ्का स्यात् । अतो विस्पष्टार्थमन्य-तरस्यांग्रहणं क्रियते ।

४६ । आर्द्धधातुके ।

चिकीर्षतेति । सञ्जन्तात् टच् । भवति भवत इति । आर्द्धधातुक इत्यधिकारात् सार्वधातुकेऽत्र शपो लोपो न भवति । यद्यत्र शपो लोपो मा भूदित्येवमर्थं आर्द्धधातुकाधिकारः क्रियते तर्हि न कर्त्तव्यः । ज्ञापकादेव शपो लोपो न भविष्यति । आचार्यप्रवृत्तिर्ज्ञापयति । नानेन शपो लोपो भवतीति यदयमदिप्रवृत्तिभ्यः शप इति (२।४।७२) शपो लुक् शास्तीत्यत आह अदि-

प्रभृतिभ्य इत्यादि । इतिकरणो हेतौ । अक्षति हि प्रयोजने ज्ञापकं भवति । अस्ति चादिप्रभृतिभ्यः शपो लुग्वचनस्य प्रयोजनम् । किं तत् ? वित्त इत्यत्र गुणो जा भूत् । यदि वित्तइत्यत्र लोपः स्यात् प्रत्ययलक्षणेन पुगन्तलघूपधस्येति (७।३।८६) गुणः स्यात् । मृष्ट इत्यत्र मृजेर्हृद्धिः (७।२।१४) । लुकि तु सति न भवति । न लुमताङ्गस्येति (१।१।६६) प्रत्ययलक्षणप्रतिषेधात् । तस्माददिप्रभृतिभ्यः शपो लुग्वचनं प्रत्ययलक्षणप्रतिषेधार्थं स्यादिति न ज्ञापकं शपो लोपाभावस्य । वेभिदितेति । यङो लोपः । वेभिद्यत इत्यत्र शपि सार्वधातुके न भवति । कारणेति । स्यासश्चन्यो युच् (३।३।१०७) । कारयतीति शपि सार्वधातुके न भवति । पपतुः पपुः । ववतुः । ववुरिति । अतुसुसौ । पातेर्वातेश्चातो लोप इटि चेत्याकारलोपः (६।४।६४) । दीयत धीयत इति । आर्धधातुके यकीत्वम् । अदाताम् । अधातामिति । लुङ् । तस्यस्येति (३।४।१०१) तसस्ताम् । गातिस्थेत्यादिना (२।४।७७) सिचो लुक् । स्नायात् । स्नेयादिति । स्नातेराशिषि लिङ् । तस्य लिङ्गाशिषीत्यार्धधातुकसंज्ञा (३।४।११६) । यासुट् । स्तोः संयोगाद्योरित्यादिना (८।१।२८) सकारलोपः । आशीर्लिङोऽन्यत्र न भवतीति । आशीर्लिङोऽन्यद् विध्यादिलिङ् । तत्र न भवति । तस्य सार्वधातुकसंज्ञकत्वात् । तेन तत्र नित्यं स्नायादित्येवं भवति । अत्र लिङः स लोपोऽनन्तस्येति (३।२।७८) सकारलोपः । कारिषीष्टेति । आशिषि लिङ् । सीयुट् । भावकर्मणोरित्यात्मनेपदम् (१।३।१२) । सुट् तिथोरिति (३।४।१०७) सुट् । चिण्दुभावादृद्धिः । क्रियेतेति । विध्यादिलिङ् । पूर्ववदात्मनेपदम् । सार्वधातुके यक् । सीयुङीकारेण सङ्गाद्गुणः । लोपो व्योर्व्वलीति (६।१।६६) यकारलोपः । रिङ् शयंग्लिङ्छिति (७।४।२८) रिङादेशः । अत्र चिण्वङ्गावेन यो दोषः स्यात् तं यगन्तस्येत्यादिना दर्शयति । यद्यत्र चिण्दुभावादृद्धिः स्यात् ततश्चातो युक् चिण्कतोरिति (७।३।३३) युक् प्रसज्येत । अतो लोपो यलोपश्चेत्यादि । आर्धधातुकाधिकारप्रयोजनसंग्रहश्लोकः । गतार्थः । नन्वत्र भ्रस्जो रोपधयो रमन्यतरस्यामिति रम् (६।४।४७) । दीङो युङ्चि क्ङित्तीति (६।४।६३) युङ्गार्धधातुकाधिकार एव विधास्यते । तत् कस्मात् तौ तत्र प्रयोजनत्वेन

नोपात्तो ? एवमन्यते । असृजोरभाव आर्धधातुकाधिकारं न प्रयोजयति ।
 सतु तुदादौ पठ्यते । ततः सार्वधातुके परतः शन भवितव्यम् । श च सति
 पूर्वविप्रतिषेधाद् ग्रहज्यादिसूत्रेण (६।१।१५) संप्रसारणेन भवितव्यम् ।
 युङ्गपि नैव प्रयोजयति । दीङो हि दिवादित्वात् सार्वधातुके श्यना भवितव्यम् ।
 ततोऽजादित्वाभावादेव युङ्गागमस्याभाव एव । आर्धधातुक इति यदार्ध-
 धातुकसामान्यं विवक्ष्यते तदा सामान्ये पौर्वापर्यासम्भवात् विषयसप्तमीयम् ।
 यदार्धधातुकव्यक्तिस्तदा परसप्तमी । प्रतिपादितञ्चास्माभिर्न धातुलोप(१।१।४)
 इत्यत्र आपककारेण परसप्तमीत्वं विषयसप्तमीत्वञ्चास्येति ।

४७ । असृजो रोपधयो रमन्यतरस्याम् ।

रमयं यदि रेफोपधयोः स्थाने स्यान् मित्त्वमनर्थकं स्यात् । अथायं
 रमागमोऽचोऽन्त्यात् परो भवति रेफोपधयोः अवर्णमापद्येत इत्येतच्चोद्य-
 माशङ्क्याह रोपधयो रित्यादि । मित्त्वादमनेनावश्यमचोऽन्त्यात् परेण
 भवितव्यम् । अन्यथा तदनर्थकं स्यात् । तत्र यदि रेफोपधयोः अवर्णं स्याद्
 रोपधयोरिति षष्ठीनिर्देशोऽनर्थकः स्यात् । तस्मात् षष्ठीनिर्देश एव तयो-
 र्निवृत्तिमाचष्टे । तस्या ह्येतदेव प्रयोजनम् । षष्ठ्या निर्दिश्यमानस्य यो धर्मो
 निवृत्तिः सा यथा स्यात् । नह्यन्यत् षष्ठीनिर्देशस्य प्रयोजनमस्ति । तस्मान्
 मित्त्वादचोऽन्त्यात् परो भवति रम् । षष्ठीनिर्देशसामर्थ्याद् रेफोपधे स्थानि-
 धर्मनिवृत्तिं प्रतिपद्येति । अष्टेति । असृजो पाके । ब्रश्चादिसूत्रेण (८।२।३६)
 षत्वम् । अज्जनमिति । सकारस्य जश्त्वं दकारः । तस्यापि शुत्वं जकारः ।
 अथेह कस्मान्न भवति भृष्टो भृष्टवानित्याह भृष्टो भृष्टवानित्यादि । रमोऽव-
 काशः भर्त्ता भ्रष्टा । संप्रसारणस्यावकाशो भृज्जतीति । इहोभयं प्राप्नोति भृष्टो
 भृष्टवानिति । यद्यादिसूत्रेण (६।१।१५) संप्रसारणमेव भवति पूर्वविप्रतिषेधेन ।
 पूर्वविप्रतिषेधश्चेष्टवाचित्वात् परशब्दस्य लभ्यते । बरीभृज्यत इति । यङ् ।
 रीण्डुपधस्येति (७।४।८०) रीगागमः । अत्रोपदेश (६।४।३७) इत्यधिकारात्
 बरीशब्दावयवस्य रेफस्योपधायाश्च निवृत्तिर्न भवतीति । नह्ययमुपदेशे रेफः ।
 किं तर्हि ? उत्तरकालभावी । अन्यतरस्याग्रहणमिहापि स्पष्टार्थम् । सनः

क्लिचि लोपश्चास्यान्यतरस्यामित्यतो (६।४।४५) हि यदन्यतरस्याग्रहणं प्रकृतं तत् सन्नादिसम्बद्धम् । इह च सन्नादेर्निवृत्तिः । अतस्तन्निवृत्तौ तस्यापि निवृत्तिराशङ्केयत । अन्तरयोगस्य चान्यार्थत्वात् । तत्रान्यतरस्याग्रहणस्य प्रयोजनाभावात् । अथ भ्रस्जो भर्जेत्येवं कस्मान्नोक्तम् ? अशक्यमेवं वक्तुम् । एवं ह्युच्यमाने प्रकृतिग्रहणे यङ्लुगन्तस्यापि ग्रहणं भवतीति (प, १०१) यङ्लुगन्तादार्धधातुक उत्पन्ने सत्यभ्यासस्य भ्रस्जो भर्जादेशः स्यात् । नैष दोषः । उपदेशग्रहणेन भ्रज्जिं विशेषयिष्याम उपदेशे यो भ्रज्जिरिति । श्रुतिपा निर्देशोऽत्र वा करिष्यते । भ्रज्जतेर्भर्जइति । तेन यङ्लुगन्तस्य ग्रहणं न भविष्यति । एवमपि भ्रज्ज्यत इत्यत्र प्राप्नोति । भवति ह्यत्रोपदेशे भ्रस्जिरिति । नैतदस्ति । अत्र हि पूर्वविप्रतिषेधात् संप्रसारणेन भवितव्यम् । यथा भृष्ट इत्यत्र । एवं तर्हि वैचित्र्यार्थं तथा नोक्तम् ।

४८ । अतो लोपः ।

धिनुतः । कणुत इति । हिवि दिवि धिवि प्रीणनार्थाः । कवि हिंसाकरणयोः । इदित्वाद्भुम् । लट् तस् । धिन्विकृणोर चेत्युप्रत्ययः । अकारश्चास्तादेशः । तस्यानेन लोपः । अथ तपरकरणं किमर्थम् ? यावता धातैत्यत्र मा भूत् । ननु चातो लोप इटि चेति (६।४।६४) नियमार्थं भविष्यति । आकारस्ये-
टेषाजादौ ङ्किति लोपो भवति । नैतदस्ति । विपरीतनियमोऽपि सम्भाव्येत । आतएवेटि ङ्किति । नान्यस्येति । तथाच चिकीर्षितेत्यत्र न स्यात् । तस्माद्दु-
विपरीतनियमसम्भावनानिवृत्त्यर्थं तपरकरणम् । विस्मयार्थं वा । वृद्धिदीर्घा-
भ्यामित्यादि । अचो ञ्णितीत्यस्यावकाशः (१२।१२५) कारयति हारयति ।
अतो लोपस्यावकाशश्चिकीर्षिता जिहीर्षितेति । इहोभयं प्राप्नोति चिकीर्षको
जिहीर्षक इति । अतो लोप एव भवति पूर्वविप्रतिषेधेन । अकृतसार्ध-
धातुकयोर्दीर्घ (७।४।२५) इत्यस्यावकाशश्चीयते लूयत इति । अतो लोपस्या-
वकाशः स एव । इहोभयं प्राप्नोति चिकीर्षते जिहीर्षत इति । लोप एव
भवति पूर्वविप्रतिषेधेन ।

४९ । यस्य हलः ।

वेभिदितेति । यङ्क्तादार्धधातुकं ढच् । तस्मिन् परतो यशब्दस्य लोपः । यस्येतीदं वर्णनिर्देशो वा स्याद् यकाराकारग्रहणं वा । तत्र यद्याद्यः पञ्च आश्रीयेत तदेर्षिगता मव्यितेत्यत्रापि स्यादिति द्वितीयं पञ्चमाश्रित्याह यस्येति संघातग्रहणमिति । कुत एतत् । निर्देशात् । यदि वर्णग्रहणं स्यात् तदा यो हल इत्येवं ब्रूयात् । यदि तर्हि संघातग्रहणम् एवं तर्ह्यलोऽन्तरस्येत्यन्तरस्य (१।१।५२) स्यादित्यत आह तत्रालोऽन्तरस्येत्यादि । कस्मान्न प्रवर्त्तत इत्याह अतो लोप इत्यादि । पूर्व्वेणाप्यलोऽन्तरस्य लोपः सिद्धः । तत्रारम्भ-सामर्थ्यात् सर्व्वस्य भवति । हल इति वेत्यादिना परीहारान्तरमाह हल इति पञ्चमीनिर्देशः । तत्र हल उत्तरो यो यशब्दस्तस्य लोप इत्युच्यमान आदेः परस्येति (१।१।५४) वचनाद् यकारस्यैवानेन लोपो भवति । अकारस्य त्वतो लोप इत्यनेन (६।४।४८) । ईर्ष्यिता । मव्यितेति । सूख्यं ईर्ष्यं ईर्ष्य ईर्ष्यार्थाः । मव्य बन्धने । अत्र संघातात्मको यशब्दो न भवतीति न प्रवर्त्तते लोपः । लोलुपितेति । यङ् । गुणो यङ् लुकोरिति (७।४।८२) गुणः ।

५० । क्यस्य विभाषा ।

क्वइति क्यक्क्वङोक्तसृष्टानुबन्धयोः सामान्येन ग्रहणम् । विशेषानु-पादानात् । समिधमिवात्मानमाचरतीति । वेति वाशब्दः समुच्चये वर्त्तमानः समिदिवाचरतीत्यमुमर्थं ग्राहयति । यथायोगमिति । यदात्मनः समिध-मिच्छतीत्यर्थो विवक्ष्यते तदा सुप आत्मनः क्वञिति (३।१।८) क्यच् कर्त्तव्यः । यदा समिधमिवात्मान माचरतीति तदोपमानादाचार इति (३।१।१०) क्यजिव । यदा समिदिवाचरतीति तदा कर्त्तुः क्वङ् सलोपश्चेति (३।१।११) क्वङ् । इत्येष यथायोगशब्दार्थः ।

५१ । णेरनिटि ।

णेरिति । णिङ्णिचो विशेषकरावनुबन्धावुत्सृज्य यत् सामान्यं चिन्मात्रं तस्य ग्रहणम् । इयङादिभिः सर्व्वस्य विषयस्यावष्टब्धत्वादनवकाशोऽयं णिलोप-स्तेषामपवादोऽयं विज्ञायत इत्यत आह इयङ् यणित्यादि । अतस्तत्तत् । अर-

रक्षदिति । तन्निरक्षिभ्यां हेतुमक्षिच् । तदन्ताल्लुङ् । णिञ्श्रोत्यादिनाच्चेष्टङ्
 (१।१।४८) । छित्त्वाद् गुणस्य प्रसङ्ग एव नास्तीतीयङादेशः स्यात् । अतस्त-
 स्थापवादो णिलोपः । आटिटत् । आशिशत् । अक्षिशिभ्यं पूर्व्वं णिजादिषु
 कृतेष्वजादे द्वितीयस्येति (६।१।२) टिशब्दशिशब्दौ द्विरुच्येते । अत्रैरनेकाच
 इत्यादिना (६।४।८२) प्राप्तस्य यणादेशस्यायमपवादः । कारणा हारणेति ।
 अत्र सार्वधातुकार्धधातुकयोरिति (७।३।८४) प्राप्तस्य गुणस्य । कारको हारक
 इति । अत्राचो अणित्येति वृहेः (७।२।११५) । कार्य्यते हार्य्यत इति ।
 अत्राकृतसार्वधातुकयोरिति (७।४।२५) प्राप्तस्य दीर्घस्य । ज्ञीप्सतीति । अज्-
 भनगमां सनीति प्राप्तस्य (६।४।१६) दीर्घस्यैव । जानाते णिच्यर्त्तिञ्जीत्यादिना
 (७।१।३६) पुक् । मारणतोषणनिशामनेषु ज्ञा इति घटादिपाठाद् घटादयो
 मिदिति मित्संज्ञा (ग, सू) । मितां ङ्ख इति (६।४।८२) ङ्खत्वम् ।
 ततः सन् । सनीवन्तर्हेत्यादिना (७।२।४३) पक्ष इङागमाभावः । आब्र-
 प्यधामीदित्येत्वम् (७।४।५५) । अत्र लोपोऽभ्यासस्येत्यभ्यासलोपः (७।४।५५) ।
 कारयिता हारयितेति । अनिट्येति वचनादिह न भवति । अनिट्येति
 शक्यमकर्त्तुम् । कथम् ? निष्ठायां सेटीति (६।४।५२) नियमार्थम् भविष्यति ।
 निष्ठायामेव सेटि । नान्यत्वेति । अयुक्तमेतत् । विपरीतनियमाऽप्याशङ्केत ।
 सेट्येव निष्ठायामिति । तथाच सति कारयितेत्यत्र स्यादेव णिलोपः ।
 तस्माद् विपरीतनियमाशङ्कानिरासार्थमनिट्युक्तम् ।

५२ । निष्ठायां सेटि ।

गणितम् । लक्षितमिति । गण संख्याने । लक्ष दर्शनाङ्गमयोः । घुरादौ ।
 संज्ञपितः पशुरिति । ननुचात्र यदि सेटीति वचनादनेन न भवितव्यं तदा
 पूर्व्वसूत्रेण कस्मान्न भवतीत्याह सेङ्यङ्गणसामर्थ्यादित्यादि । यदि ह्यनिति
 पूर्व्वेण णिलोपः स्यात् सेङ्यङ्गणमनर्थकं स्यात् । निष्ठाया मित्येवं ब्रूयात् ।
 आरभ्यसामर्थ्यादेव हि सेङ्यङ्गणं भविष्यति । तस्मात् सेङ्यङ्गणसामर्थ्यात्
 पूर्व्वेणापि संज्ञपितः पशुरित्यत्र णिलोपो न भवति । कथं पुनरत्र सेण् निष्ठा
 न भवतीत्याह सनीवन्तर्हेत्यादि । अथेत्यादि । अथ यस्य (७।२।१५)

विभाषेत्यत्रैकाच उपदेशेऽनुदात्तादित्यत (७।२।१०) एकाज्ग्रहणमनुवर्त्तते । ततोऽनेकाचत्वाज् जप्तेः प्रतिषेधाभावाद् भवितव्यमिडागमेन निष्ठायाम् । तस्मात् सेङ्ग्रहणमनर्थकं स्यात् । व्यावर्त्तनाभावात् । ननु च असद्व्यत्यत्र मा भूदित्येवमर्थं सेङ्ग्रहणं भविष्यति । नैतदस्ति । क्रियमाणेऽपि सेङ्ग्रहणे वा दान्तशान्तपूर्णदस्तस्यष्टच्छन्नज्ञप्ता इति (७।२।२७) निपातनादत्र भवितव्यमेव णिलोपेन । यदि तर्ह्यनर्थकं सेङ्ग्रहणं तत् किमर्थं क्रियत इत्याह तत् क्रियत इत्यादि । पूर्वमिडागमे कृते सेटि निष्ठायां जातायां पञ्चण् णिलोपो यथा स्यादित्येवमर्थं सेङ्ग्रहणं कृतम् । कः पुनरकृत इटि णिलोपे सति दोषः स्याद् ? यन्निवृत्त्यर्थं पूर्वमिडागमद्व्यत्यत्र इत्याह अकृते हीत्यादि । असति सेङ्ग्रहणे कारित इति स्थिते णिलोपः प्राप्नोति । इट् च । तत्र कृताकृतप्रसङ्गित्वेन णिलोपेनैव भवितव्यम् । णिलोपे च सत्येकदेशविकृतस्यानन्यत्वात् स एवायं करोति रितेयकाच (७।२।१०) उपदेशेऽनुदात्तादित्तीट्प्रतिषेधः प्रसज्येत । ततश्च कारितमितेयतन्न सिध्येत् । तस्मात् सेङ्ग्रहणं कर्त्तव्यम् ।

५३ । जनिता मन्त्रे ।

इडादौ णिलोपो निपात्यत इति । जनितेति ढजन्तम् । तत्राणिटीति प्रतिषेधादिडादौ न प्राप्नोति । अतो निपात्यते । ऋत्वं तु जनीजृप्कसुरज्जोऽमन्ताश्चेति (ग, सू) मित्संज्ञकत्वान् मितां ऋस्वइत्यनेनैव (६।४।८२) सिद्धम् ।

५४ । शमिता यज्ञे ।

शमितरित्यत्र पूर्ववद् ऋस्वत्वम् । ऋतो ङिसर्वनामस्थानयोरिति (७।३।११०) गुणः । हल्ङ्यादिना (६।१।६८) सुलोपः । रेफस्य विसर्गः । ढचि सम्बुद्धग्रन्थमेतदिति । निष्ठान्तमेतदिति कस्यचिदाशङ्का स्यात् । अतस्तां निराकर्तुमिदमुक्तम् । शमयितरितेयतदपि ढचि सम्बुद्धग्रन्थम् ।

५५ । अयामन्ताल्वाय्येन्निष्ठाषु ।

कारयाञ्चकारिति । कास्प्रत्ययादित्यादिनाम् (३।१।३५) । आम इति

(२।४।८१) लेर्लुक् । कञ्चेत्यादिना (३।१।४०) लिट्परस्य कञोऽनुप्रयोगः ।
 द्विर्वचनमभ्यास तार्थ्यम् । गण्डयन्तः । मण्डयन्त इति । गडि सेचने । मडि
 भूषायाम् । हेतुमस्मिच् । गडेर्घटादित्वाभित्वे सति पूर्ववद् ऋस्वत्वम् ।
 जृहृषिभ्यां (उण्, ३।४०६) भजित्यनुवर्त्तमाने तृभूवह्निवसभासिसाधिगति-
 मण्डिजिनन्दिभ्यश्चेति (उण्, ३।४०८) भक् । अन्तादेशः । स्पृहयालुर्गृह-
 यालुरिति । स्पृह ईप्सायाम् । गृह ग्रहणे । चौरादिकावदन्तो । अतो लोप-
 इत्यकारलोपः (६।४।४८) । तस्य स्थानिवत्त्वाल्लघूपधगुणाभावः । स्पृहि-
 गृहीत्यादीनालुच् (३।२।१०७) । स्पृहयाय्य इति । तनुदन्ति- (उण्, ३।३७६)
 स्पृहिगृहिभ्यश्चाय्य इति आय्यप्रत्ययः । स्तनयिद्गुरिति । स्तन गदो देवशब्दे ।
 चुरादावदन्तः । अतो लोपः (६।४।४८) । तत्कारलोपस्य स्थानिवद्भावाद्दत्त
 उपधाया इति (७।२।११६) वृद्धिर्न भवति । स्तनिहृषिपुषिगदिमदिभ्यो
 णेरित्नुजितीत्नुच्प्रत्ययः (उण्, ३।३०८) । पोषयिष्णवः पारयिष्णव इति ।
 पुष पुष्टौ । हेतुमस्मिच् । पार तीर कर्मसमामौ । चुरादिणिच् । गेष्छन्द-
 सीतीष्णुच् (३।२।१३७) । अथ नेतेष्वं कस्मान्नोक्तम् । णिलोपे हि प्रतिषिद्धे
 गुणएव स्यात् । तत्रैचोऽयवायाव (६।१।७८) इत्ययादेशो भविष्यति । लघु चैवं
 सूत्रं भवति । अयेत्युच्यमाने मात्वाधिक्येन सूत्रं गुरु भवतीति मत्वाह नेति
 वक्तव्य इत्यादि । ल्यपि लघुपूर्वादित्यत्र (६।४।५६) गुणाभावादयादेशो न
 स्याद् यदि नेतुश्च्यते । तस्मादुत्तरार्थमयादेशवचनम् ।

५६ । ल्यपि लघुपूर्वात् ।

लघुपूर्वादिति । लघुः पूर्वा यस्मादिति बहुव्रीहिः । वर्णाऽन्वपदार्थः ।
 प्रणमय्य । प्रतमय्य । प्रदमय्य । प्रशमय्येति । अत्र नमादीनां मित्त्वात् पूर्ववद्
 ऋस्वत्वे कृते मकारो लघुपूर्वः । प्रवेभिदय्य गत इति । भिदेर्यङ्स्तास्मिच् ।
 यस्य हल इति (६।४।४८) यकारलोपः । अत्रापि दकारो लघुपूर्वः ।
 प्रगणय्येति । गण संख्याने । चुरादावदन्तः । पूर्ववदलोपः । अत्रापि णकारो
 लघुपूर्वः । ननु ऋस्वादय एवाभाच्छास्त्रीयाः । अयादेशोऽपि । तत्रासिद्ध-
 वदत्वा भादिति (६।४।२२) ऋस्वादीनामसिद्धत्वाल्लघुपूर्वत्वं मकारादेर्वर्णस्य

नोपपद्यत इत्यत आह ऋस्वयलोपात्तोपानामित्यादि । कथमसमानाश्रयत्वमित्याह ऋस्वादयो हीत्यादि । अथ पूर्वग्रहणं किमर्थम् ? न लघोरित्येवोच्येत । अशक्यमेवं वक्तुम् । एवमुच्यमाने लघोरुत्तरस्य णे लङ्प्रयादेशो भवतीति शेषवाक्यार्थः । तथाच प्रथमस्येत्यादौ न स्यात् । हला व्यवधानात् । क्व तर्हि स्यात् ? प्रगण्येत्यादौ । ननु चात्राप्यतो लोपे कृते लघोरुत्तरा णिर्न सम्भवतीति । तच्च वचनसामर्थ्याद्व्यवधानमाश्रयिष्यते । नैतदेवम् । वचनसामर्थ्याद् भूतपूर्वगतिराश्रयिष्यते । कुत एतन्नभ्यते वचनसामर्थ्याद्व्यवधानमाश्रयितव्यं नतु भूतपूर्वगतिरिति ? भूतपूर्वगतावाश्रीयमाणायां प्रगण्येत्यादावेव स्यात् । प्रणमस्य गत इत्यादौ तु न स्यात् । तस्मात् पूर्वग्रहणं कर्त्तव्यम् ।

५७ । विभाषापः ।

प्राप्येति । आप् लभने । आप् व्याप्तौ । द्वयोरपि ग्रहणम् । पूर्वकश्रुरादिः । अपरः स्वादिः । अथाध्याप्य गतइत्यत्र कस्मान्न भवति ? अत्रापि क्रीड्जीनां (६।१।४८) णावितीड् आत्वे कृते ऽर्त्तिङ्हीत्यादिना (७।३।३६) पुष्पापउत्तरो णि भवतीत्यत आह इडादेशस्येत्यादि । यद्येवमप आचष्ट इत्यप्शब्दासिचि कृते प्राप्येत्यादि न स्यात् । लाक्षणिकत्वादेव मा भूदनेन । पूर्वेषु सूत्रेण भविष्यति । ननु चैकादेशे कृते सत्यलघुपूर्वत्वान्न प्राप्नोति । एकादेशस्यासिद्धत्वान्न दोषः । कथम् ? अमिहं बहिरङ्गमन्तरङ्ग इति । बहिरङ्गत्वं त्वेकादेशस्य द्विपदाश्रयत्वात् । अयादेशस्य पुनर्णिमात्राश्रयत्वादन्तरङ्गत्वम् ॥

५८ । युमुवोर्दीर्घश्छन्दसि ।

यु मिश्रणे । मुङ् गतौ । अनयोर्धात्वो स्तुकि प्राप्ते दीर्घार्थं वचनम् ।

५९ । क्षियः ।

छन्दसीति निवृत्तम् । क्षिय इति निरनुबन्धकग्रहणे न सानुबन्धकस्येति (प, ८२) क्षि क्षये क्षि निवासगत्योरित्यनयो ग्रहणम् । न क्षिप् हिंसाया मित्यस्य ।

६० । निष्ठायामण्यदर्थ ।

ण्यतः कृत्यस्यार्था भावकर्मणी इति । तयोरेव कृत्यकृत्यलार्था इति (३।४।७०) वचनात् । ताभ्यामन्यत्रेति : कर्त्तव्यधिकरणे च । आक्षीण इति ।

क्षियो दीर्घादिति (८।२।१६) निष्ठानत्वम् । अकर्मकात् क्षियः कर्त्तरि
 क्तप्रत्ययोऽयमिति । गत्यर्थेत्यादिना (३।४।७२) । प्रक्षीणमिदं देवदत्तस्येति ।
 अधिकरणवाचिनश्चेति (२।३।६०) कर्त्तरि षष्ठो । अधिकरण इति । क्तप्रत्ययो-
 ऽयमिति प्रकृतेन सम्बन्धः । प्रक्षीयतेऽस्मिन्निति प्रक्षीणम् । अधिकरणभूतं
 द्रव्यमुच्यते । क्षितमिति भाव इति । अस्यापि पूर्ववत् सम्बन्धः । कर्मणि
 न प्रत्युदाहरति । क्षियोऽकर्मकत्वात् ।

६१ । वाऽक्रोशदैन्ययोः ।

क्षितायुरिति । पूर्ववत् कर्त्तरि क्तः । एवमुत्तरत्रापि । क्षितक इति ।
 अनुकम्पायां कन् । आक्रोशदैन्याभ्यामन्यत्र पूर्वेण नित्यं भवति । अण्यदर्थं
 इति किम् ? क्षितं जात्यस्य । क्षितकमस्य तपस्विनः ।

६२ । स्यसिच्सीयुट्तासिषु भावकर्मणोरुपदेशेऽज्भान- ग्रहदृशां वा चिण्वदिट् च ।

स्यसिच्सीयुट्तासिष्विति सप्तम्या प्रतियोगिनो निर्देशाच्चिणीव
 चिण्वदिति सप्तमोसमर्थादिति विज्ञायते । यथा मथुरावत् पाटलिपुत्रे
 प्राकारा इति । भावकर्मविषयेष्विति । अनेन भावकर्मणोरित्यस्य विषय-
 सप्तमोत्वं दर्शयति । भावकर्मणी विषयो तेषां ते तथोक्ताः । के पुनः
 स्यादयो भावकर्मविषयाः ? ये स्यादयो लादेशेन भावकर्मणो विवक्षितयो
 भवन्ति । चकारोऽत्र सन्नियोगार्थः क्रियते । तेन यदा चिण्वद्भावो भवति
 तदेङ्गागमो भवति । यदातु चिण्वद्भावो न भवति तदा त्विङ्गागमो न
 भवतीति दर्शयन्नाह यदेत्यादि । कस्येति । षष्ठो निर्दिष्टस्य आगमा भवन्ति ।
 स्यादयश्चेह सप्तम्या निर्दिष्टाः । नचान्य आगमो श्रूयत इति प्रश्नः ।
 यद्यपि ते सप्तम्या निर्दिष्टा स्तथापि यथा हनश्च वध इति (३।३।७६) पञ्चमी-
 निर्दिष्टोऽपि हन्तिः प्रत्यय मुत्पाद्यादेशेन सम्बन्ध मनुभवन् षष्ठ्यन्ततां
 प्रतिपद्यते तथा स्यादयोऽपि यदागमेन सम्बन्ध मनुभवन्ति तदा षष्ठ्यन्ततां
 प्रतिपद्यन्त इत्यभिप्रायेणाह स्यसिजित्यादि । अत्रैव हेतुमाह ते हि
 प्रकृता इत्यादि । इड्यमागमलिङ्गः । तस्यावश्यमागमिना भवितव्यम् ।

तत् किमश्रुतानामागमित्वं परिकल्प्य ? तस्यैव विधीयतामुत प्रकृतानामेव
 स्यादीनामिति ? युक्तं यत् प्रकृतानामेव विधीयते । अश्रुतप्रकल्पनाया
 गरीयस्त्वात् । ननु चाङ्गमपि प्रकृतम् । तस्य कस्मान्न क्रियत इत्यत आह
 अङ्गस्येत्यादि । अङ्गस्य न क्रियते । लक्ष्यविरोधात् । यद्यङ्गस्य स्यात्
 तदेति कृते लक्ष्यविरोधादनिष्टं स्यात् । नञ्निष्ठार्था शास्त्रे प्रकृति
 युक्ता । तस्मान्मा भूलक्ष्यविरोध इति यद्यप्यङ्गमपि प्रकृतं तथापि स्यादी-
 नामेव क्रियते । नाङ्गस्य । इह द्वौ पक्षौ सम्भवतः । चिन्निमित्तं यत्
 कार्यं यदाहत्य चिणि विधीयते तदातिदिश्यते । यदा चिणि यद्दृष्टं चिण-
 निमित्तमचिन्निमित्तञ्च तत् सामान्येन । तत्र यदि पूर्वकः पक्ष आश्रीयेत
 तदातो युक् चिण्कृतारिति (७।३।३३) युगागमः । चिण्णमुलार्दीर्घाऽन्य
 तरस्यामिति (३।४।८३) दीर्घत्वञ्च । एते द्वे एवाङ्गकार्ये अतिदिश्ये
 स्याताम् । नान्यदृद्धादिकम् । नहि तदाहत्य चिणि विधीयते । आहत्यो-
 च्चार्येत्यर्थः । यद्धि साक्षाच्चिणं निमित्तमुपादाय विधीयते तच्चिण्याहत्य
 विधीयते । नचेवं वृद्धादिकं विधीयते । अथ द्वितीयस्ततो न भवत्येष
 दोषप्रसङ्गः । वृद्धादीनामपि चिणि दृष्टत्वात् । यदि चिणि यद् दृष्टं
 तदातिदिश्यते तर्हि हनिणिष्ठामादेशा अपि प्राप्नुवन्ति । तेषामपि तच्च
 दृष्टत्वादिति । अनेनाभिप्रायेणाह कानि पुनरित्यादि । द्वितीये पक्षे यो
 दोषस्तमुत्तरत्र परिहरिष्यामीति चेतमि कृत्वा चिणि यद्दृष्टं कार्यं
 तन्निमित्तमितरद्वा तदिह सामान्येन निदिश्यत इति दर्शयन्नस्य योगस्य
 यानि प्रयोजनानि तेषां संग्रहश्लोकमाह—वृद्धिश्चिण्णदित्यादि । चायिष्यत
 इत्यत्र वृद्धिः प्रयोजनम् । चिनोर्त् लृट् । स्यप्रत्ययः । भावकर्मणोरित्यात्मनेपदम्
 (३।१।१२) । अत्रेदानीं चिण्णज्ञावाद्वृद्धिर्भवति । यथा चिण्यचो ज्ञितीति
 (७।२।११५) वृद्धिर्भवत्यचायोत्येवमुत्तरत्रापि चिण्णदित्येतस्य प्रत्येकमभिसम्बन्धं
 कृत्वा यथायोगमतिदेशो योजनोयः । अचायिष्यत इति । लृङ् । शेषं
 पूर्ववत् । युक् च प्रयोजनं चायिष्यत इत्यत्र । दीर्घशोक्तो यो मितं वा चिणीति
 स च । प्रयोजनं शमिष्यते शमिष्यतइत्यत्र । शमे र्जनिजृष्णसुरज्जोऽमन्ताश्चेति
 (ग, सू) मित्मंज्ञा । स न एत्यन्तः सनाद्यन्ता धातव (३।१।३२) इत्यत्रोपदिष्ट

इतुपदेशेऽजन्तो भवति । यत्तु हन्तेर्हो हन्ते अणित्तेष्विति (७।३।५४) कुत्वं विधास्यते तच्च प्रयोजनं घानिष्यत इत्यत्र । हनिष्यत इत्यत्र तु ऋद्धनोःस्य इतीट् (७।२।७०) । सन्तेप्रतानि प्रयोजनानि । किन्त्वननेति कृते शमिष्यते शामिष्यत इत्यत्र णेरनिटीति (६।४।५१) णिलोपो न सिध्यति । सेट्त्वात् । अत आह इट् चासिद्ध इत्यादि । असिद्धवदत्रा (६।४।२२) भादित्यसिद्धोऽयं चिण्वदिट् । तेन णिलोपो भविष्यति । स्यादेतत् । येऽनुदात्तोपदेशाश्चिनोत्यादय स्तेभ्यः परेषां स्यादीनामनेनेङ् विधीयत इति युक्तमसिद्धत्वम् । ये तूदात्तोपदेशाः शमिप्रभृतय स्तेभ्यः परत्वादाधधातुकस्येड् वलादेरिति (७।३।३५) वलनिमित्तेनेटा भवितव्यम् । स च सिद्ध एव । तस्मिंस्तु तदवस्थ एव दोष इत्यत्र आह नित्यश्चायमित्यादि । कृताकृतप्रसङ्गी यो विधिः स नित्य इतरेतदाश्रित्यायं चिण्वदिण् नित्यः । कृतेऽपि हि वलादिलक्षण इति प्राप्नोत्यकृतेऽपि । नञ्चयं बलादित्वमपेक्षते । अस्मिंस्तु कृते वलादिलक्षण इण् न प्राप्नोति । वलादित्वस्य विहतत्वात् । वल्निमित्तो विघातीति । वल् निमित्तं कारणं यस्य स तथोक्तः । विघातोऽस्यास्तोति विघाती । विघातो निमित्ताभावादप्रवृत्तिः । तदेवं नित्यत्वादुदात्तेभ्योऽप्यनेनैव चिण्वदिटा भवितव्यम् । अयञ्चासिद्ध इति न भवति णिलोपाभावप्रसङ्गः । आहिष्यत इति । अत उपधाया इति (७।२।११६) वृद्धिः प्रयोजनम् । अथेह ग्रहोऽलिटि दीर्घ इति (७।२।३७) दीर्घः कस्मान्न भवतीत्याह ग्रहोऽलिटीत्यादि । वलादिलक्षणस्तत्रेष्ट प्रकृत इति तस्यैव दीर्घो विज्ञायते । नान्यस्य । द्रक्ष्यत इति । सृजिदृशोर्भक्त्यमकित्तीत्यमागमः (६।१।५८) । ब्रश्चादिना (८।२।३६) षत्वम् । षढोः कः सीति (८।२।४१) कत्वम् । इण्कोरिति (८।३।५७) षत्वम् । दर्शिष्यत इति । पुगन्तलघूपधस्येत्यनेनात्र (७।३।८६) गुणः सिद्धयत्येव । इड्ठर्थस्तु चिण्वद्भावो विधीयते । अचेष्टातामिति । आताम् । सिचि रूपम् । अदिष्टातामिति । स्थाघोरिच्चेतीत्त्वम् (१।२।१७) । सिचश्च कित्त्वम् । अवधिष्टातामिति । आत्मनेपदेष्वन्यतरस्यामिति (२।४।४४) वधादेशः । अट्छातामिति । लिङ्सिचावात्मनेपदेष्विति (१।२।११) कित्त्वम् । तेनामागमगुणो न भवतः । षत्वादि पूर्ववत् । चेतेति । लुट् तासिः । लुटः प्रथमस्य डारोरस इति (२।४।८५) डादेशः ।

टिलोपः । द्रष्टेति । पूर्ववदमादिः । चेतव्यमिति । कर्मणि तव्यः । चेष्यतीति ।
 अत्र कर्तृलादेशेन विवक्षितत्वात् कर्तृविषयः स्यप्रत्ययः । गुणे कृते रपरत्वे च
 न प्राप्नोतीति । कृष्यत इति स्थिते गुणः प्राप्नोति । चिण्वद्भावश्च । तत्र पर-
 त्वाद गुणः । तत्र कृते रपरत्वम् । यद्युपदेशग्रहणं न क्रियेत ततोऽनजन्तत्वा-
 दिह न स्यात् । उपदेशग्रहणाद् भवति । यद्यपि करोतिरुत्तरकालमनजन्त
 उपदेशे त्वजन्त एव । यदि चिणि यद् दृष्टं कार्यं तदतिदिष्टं हनिणिङादेशा
 अपि प्राप्नुवन्ति । तेषामपि तत्र दृष्टत्वादित्यत्र आह अङ्गाधिकारविहित-
 मित्यादि । अङ्गस्येत्याधिकारे सति प्रत्यासत्तेरङ्गाधिकारे विहितं कार्यं यच्चिणि
 दृश्यते सामानेयन तदतिदिश्यते । नतु यद्विप्रकृष्टम् प्रकरणान्तरविहितम् ।
 नच हनिणिङामादेशा अङ्गाधिकारे विहिताः ; अपितु प्रकरणान्तरे ।
 तस्मान्न तेऽतिदिश्यन्त इति न भवन्ति तत्र । घानिष्यतइत्यत्र लुङि चेत्यनेन
 (२।४।४३) विहितो वधादेशो न भवति । आयिष्यत इति । इणो गा
 लुङीत्यनेन (२।४।४५) विहितो गादेशः । अध्यायिष्यत इत्यत्र विभाषा लुङ्-
 लुङोरित्यनेन (२।४।५०) विहितो गाडादेशः । एवमपि स्यादिभ्यः परस्य
 प्रत्ययस्य लुक् प्राप्नोति । अङ्गाधिकारे चिण उत्तरस्य प्रत्ययस्य चिणो लुगिति
 (६।४।१०४) लुग्विधानात् । नैष दोषः । इह हि सप्तमीसमर्थाद्विहितस्य
 वतेराश्रयणम् । तेन चिणि यद् दृष्टं कार्यं पूर्वस्य सम्भवात् तदतिदिश्यते ।
 नतूत्तरस्य यत् कार्यं तदपि ।

६३ । दीङो युङि कङिति ।

उपदिदीय इति । दीङ् क्षये । असंयोगास्तिट् किदिति (१।२।५)
 कित्त्वम् । लिट् स्तम्भयोरेशिरेचौ । दीङ् इति षष्ठीयं वा स्यात् पञ्चमी
 वेति द्वौ पक्षौ । तत्र यद्याद्यः पक्ष आश्रीयेत तदाद्यन्तौ टकिता (१।१।४६)
 इत्यादौ युटि कृते धातोरनिष्टं रूपमापद्येत । अत इदं षष्ठीपक्षे दूषणमालक्ष्य
 पञ्चमीपक्षं पुरस्कृत्याह दीङ् इति पञ्चमीनिर्देशादित्यादि । पञ्चमीनिर्देशे
 हि सत्युभयनिर्देशे पञ्चमीनिर्देशो बलीयामिति दीङ् इति पञ्चम्या अचीति
 सप्तम्याः षष्ठीत्वे प्रकल्पितं तस्मादित्युत्तरस्येत्यजादेरादिर्युङ्गागमो (१।१।६३)

भवति । अचीति सप्तमीनिर्देशस्तत्परार्थः । ननु चात्रैरनेकाव इति (६।४।८२) यणादेशे कर्त्तव्ये युङ्सिद्ध इति यणादेशेन भवितव्यम् । ततश्चोपदिदीय इति न सिध्येत् । उपदिद्व्यङ्ग्यनिष्टं रूपं प्राप्नोति । अत आह विधानसामर्थ्यादित्यादि । यदि यणादेशे कर्त्तव्ये युटोऽसिद्धत्वं स्यात् तदा युटो विधानमनर्थकं स्यात् । विशेषाभावात् । कथं पुनर्विशेषाभावः ? यावता ऽसति हि युङ्क्तेकस्य यकारस्य अवर्णं भवति । सति तु द्वयोः । नैषोऽस्ति विशेषः । नहि व्यञ्जनपरस्यैकस्थानिकस्य वा हलः अवर्णं प्रति विशेषोऽस्ति । ये तु विशेषमिच्छन्ति तन्मतेनास्माभिः पूर्वमेव यणादेशे युटःसिद्धत्वमन्यथा प्रतिपादितम् । उपदिदीयत इति यङ् । उपदानमिति लुप् । मीनातिमिनोतिदीङां ल्यपि चेत्यात्वम् (६।१।५०) । दीङ् इत्यनुबन्धनिर्देशो यङ्लुकिमा भूदित्येवमर्थः । देव्यतुः । देव्युरिति । ननु चात्र कार्प्रत्ययादाममन्त्र इत्यामा (३।२।३५) भवितव्यम् । तेनाक्ङित्त्वादेव न भविष्यति । सत्यमेतत् । अमन्त्रे न भविष्यति । मन्त्रे तु स्यादेव । तत्रामोऽभावात् । अथ यङ्लुगन्तस्य मन्त्रे प्रयोगो न दृश्यते तदा विस्पष्टार्थम् ।

६४ । आतो लोप इटि च ।

इत्यजादावार्धधातुके क्ङिति चेति । अजादावार्धधातुक इति प्रत्येकमभिसम्बध्यते । इत्यजादावार्धधातुके क्ङिति चाजादावार्धधातुक इति । इत्यङ्गणमक्ङिदर्थम् । पपियेति । पातेः पिवर्तर्वा लिट् सिप् । परस्मैपदानामित्यादिना (३।४।८२) तस्य थल् । ऋतो भारद्वाजस्येति (७।२।६३) निधमादित् । गोद इति । आतोऽनुपसर्गे कः (३।२।३) । व्यत्यरे । व्यत्यल इति । कर्त्तरि कर्मव्यतीहार इत्यात्मनेपदम् (३।१।१३) । उत्तमपुरुषैकवचनम् । इट् । तस्य सार्धधातुकमपिदिति (१।२।४) ङित्वम् । तत्रार्धधातुकत्वं नास्तीति न भवति लोपः । ग्रायत इति । भावे लकारः । दासीयेति । आशिषि लिङ् । आत्मनेपदोत्तमैकवचनम् । तस्ये टोऽदित्यदादेशः (३।४।१०६) । अत्र सीयुटस्तद्वत्त्वादिटोऽजादित्वं नास्तीति सत्यप्यार्धधातुकाजादित्वे लोपाभावः ।

६५ । ईद् यति ।

कङ्ठित्युत्तरार्थमनुवर्त्तमानमपीह नाभिसम्बध्यते । यतः कङ्ठित्वा-
सम्भवात् । तकार उच्चारणार्थः । अनङ्त्वादेव हि सवर्णग्रहणं न भविष्यति ।
असत्यपि वा जातिपक्षे सवर्णग्रहण आन्तरतम्याद् दीर्घ एव भविष्यति ।
न ऋस्वः । दीर्घोच्चारणमुत्तरार्थम् । इह तु गुणेन भवितव्यम् । नचात्र
दीर्घस्य ऋस्वस्य वा गुणे कृते कश्चिद् विशेषोऽस्ति । देयमिति । अचो
यत् (३।१।८७) ।

६६ । घुमास्यागापाजहातिसां हलि ।

दीयत इति । कर्मणि लकारः । देदीयत इति यङ् । अथ मेति
कसेरदं ग्रहणम् ? किं मेङ् प्रणिदान इत्यस्य भौदादिकस्य ? उत माङ् मान
इत्यस्य जौहोत्यादिकस्य ? आहोस्विद् मा मान इत्यस्यादादिकस्य ? तत्र
केचिदाहुः । निरनुबन्धकग्रहणे न सानुबन्धकसेरत्यादादिकस्य (प, ८२)
ग्रहणम् । अन्ये त्वाहुर् लुग्विकरणालुग्विकरणयोरलुग्विकरणस्यैव (प, ८१)
ग्रहणमित्यलुग्विकरणयोर्माङ्मेङ्ङोरिति । अपरे ब्रुवते गामादाग्रहणेष्विशेष
इति (प, ११५) तयाणामपीति । एतदेव वृत्तिकारस्याभिमतमिति लक्ष्यते ।
तथाहि पार्तरिह ग्रहणं नास्ति । लुग्विकरणत्वादिति ब्रुवता पा रक्षणे
इत्यस्य ग्रहणाभावः स्वयमेवोक्तः । यदि चात्रालुग्विकरणयोरलुग्विकरणस्य
वा ग्रहणमभिमतं स्यात् तदपि प्रतिपादयेत् । नच प्रतिपादितम् । अतो-
ऽवगम्यते तयाणामपि ग्रहणमभिमतमिति । गा इति । गाङ् गतौ । कै
गै शब्दे । एतौ भौवादिकौ । गा सुतौ छन्दसीति जौहोत्यादिकः । इणो
गा लुङीति गादेशः । इणुदिक इति (२।४।४५, वा) वक्तव्यमित्यौकी गादेशः ।
गाङ् लिटि । विभाषा लृङ्लृङोरिति (२।४।५०) चेङो गाङादेशः । एषां
पूर्ववत् सर्वेषामविशेषेण ग्रहणम् । सत्यपि सर्वेषां ग्रहणे यस्य कङ्ठिदार्ध-
धातुकपरं सम्भवति तस्यैवेत्त्वं भवति । नेतरस्य । निमित्ताभावात् ।
गीयते । जेगीयत इति । भौवादिकयोरुदाहरणे । अध्यगीष्टेत्यादि ।
इङो गाङ् । गाङ्कुटादिसूत्रेण (१।२।१) सिचो डित्वम् । आत्मनेपदेऽनत

(७।१।५) इत्यदादेशः । अथ किमर्थं जहातीति श्रुतिपा निर्देशः क्रियते ? न ह्येत्येवोच्येत्यत आह जहातेरित्यादि । यदि हेति निर्देशः क्रियते तदा जिहातेरोहाङ् गतावित्यस्यापि स्यात् । जहातीति निर्देशे तु न भवति । अत्र हि निर्देशे सति यस्मैत्रद्रूपं भवति तस्मैत्र ग्रहणेन भवितव्यम् । कस्य चैत्रद्रूपम् ? ओहाक् त्याग इत्यस्य । इतरस्य भृत्रामिदित्यभ्यासस्येत्त्वे (७।४।७६) कृते जिहातीति रूपं भवतीति । कामं हागित्यपि निर्देशे न भवति जिहातेः प्रसङ्गः । वैचित्र्यार्थस्तु न तथा निर्देशः कृतः । अवसीयत इति । षोऽन्त-कर्मणि । ददतुरित्यादि । ननु चात्रातो लोप (६।४।६४) इत्यादिनाकारलोपो भविष्यति । तत् किमेतन्निवृत्त्यर्थेन हलीत्यनेनेत्यत आह आतो लोपाद्धी-त्यादि । आतो लोपस्यावकाशो ययतुर्ययुरिति । ईत्त्वस्यावकाशो दीयते धीयत इति । इहोभयं प्राप्नोति ददतुर् ददुरिति । तत्र यदि हल्ग्रहणं न क्रियेत तदा परत्वादोत्त्वं स्यात् । ननु सिद्धयोर्द्वयोर्विप्रतिषेध उपपद्यते । इह त्वसिद्धवदत्रा भादिति (६।४।२२) द्वयोरप्यसिद्धत्वम् । तत् कुतो विप्रति-षेधः । अस्मिंश्च सति परत्वादोत्त्वं स्यादिति न युक्तं वक्तुम् । तथाहि विप्रतिषेधे परं कार्यं (१।४।२) मित्युक्तम् । अत आह एतदेवेत्यादि । यद्यत्र विप्रतिषेधे कर्त्तव्येऽसिद्धत्वं स्याद् हल्ग्रहणमनर्थकं स्यात् । भवत्वत्वेत्त्वम् । तस्यासिद्धत्वादातो लोपो भविष्यति । तत् किं हल्ग्रहणेन ? तदेतत् कथ-मर्थवद् भवति ? यदि विप्रतिषेधे कर्त्तव्ये सिद्धत्वं स्यात् । नान्यथा ।

६७ । एरुलिङि ।

पूर्वेणोत्त्वे प्राप्त एत्वं विधीयते । मेयादिति । मा मान इत्यस्येदमुदा-हरणम् । नतु माङ् मेडोः । तयो ह्यात्मनेपदित्वात् परस्मैपदं न सम्भवति । गेयादिति । कै गै इत्यस्योदाहरणम् । नतु गाङः । तस्य परस्मैपदा-सम्भवात् । नापीणिगिडादेशानाम् । तेषामपि लिङ्यसम्भवात् । इडादेशस्य तु पूर्वस्माच्च हेतोः ।

६८ । वान्यस्य संयोगादेः ।

अन्यस्येति किं स्थेयादिति । यद्यन्यस्येति न क्रियेत तदा पूर्वयोगोऽन्येषु

घ्रादिषु सावकाशः । अयमपि ग्नायादित्यादिषु । ख्येयादित्यत्रोभयप्राप्तौ परत्वादनेन विकल्पः स्यादित्यन्यग्रहणम् । यदि पूर्वयोग स्तिष्ठान्यर्थोऽप्यारभेत तदा तदर्थस्य तस्यारम्भसामर्थ्यात् पूर्वेण नित्यमेत्वं भविष्यति । अन्यथा तदर्थस्य तस्यारम्भो निष्फलः स्यादिति शक्य मन्यग्रहणं मकर्तुम् । तत् क्रियते विस्मयार्थम् ॥

६६ । न ल्यपि ।

वेति निवृत्तम् । उत्तरसूत्रे पुनरन्यतरस्याग्रहणात् । यदुक्तमिति । ईत्वं न । पुनरनन्तरमेत्त्वम् । तस्य ल्यपि प्राप्त्यभावात् । प्रतिषेधस्य च प्राप्तिपूर्वकत्वात् ॥

७० । मयतेरिदन्यतरस्याम् ।

न ल्यपीति (६।४।६८) प्रतिषेधादाकारस्य अवगणे प्राप्ते सतीत्त्वमारभ्यते । अपमित्येति । मेङ् प्रणिदाने । उदीचां माङो व्यतीहार इति (३।४।१८) क्त्वा । इत्वे कृते तुक् । ननु चापमित्ययाचिताभ्यां कक्कनाविति (४।४।२१) निपातनात् सिद्धमेतत् । तदपार्थकोऽयमारम्भः । नैतदस्ति । बाधकान्यपि निपातनानि (प, ११८) भवन्तीति पक्षे ऽपमायेति न स्यात् । माङ् मान इत्यस्य भविष्यतीति चेत् ? न । अर्थभेदात् । अथाप्यबाधकान्यपि निपातनानि (प, १२०) स्युः ? एवमप्यारम्भयमेवेदमसन्देहार्थम् । असति ह्यस्मिन् सन्देहः स्यात् किं मयतेरिदं निपातनमथ धात्वन्तरस्येति । उपसर्गनियमश्च विज्ञायेत । अपपूर्वस्यैवेति । अस्मिंस्तु सत्यन्योपसर्गस्यापि भवतीत्येतदर्थो युक्त आरम्भः ।

७१ । लुङ्लङ्लुङ्त्वडुदात्तः ।

उदात्तश्च स भवतीति । आगमानुदात्तत्वे प्राप्त उदात्तत्वं विधीयते । एतच्चोदात्तवचनं मभेदक इह शास्त्रे गुणा (प, ११८) इत्यस्यार्थस्य ज्ञापकम् । कथं कृत्वा ? यदि च भेदका गुणाः स्युस्तदादात्तयुक्तैर्वाटं तमुच्चारयेत् । पश्यत्याचार्यो ऽभेदका इह शास्त्रे गुणा इति । यतः स्वरान्तरनिवृत्त्यर्थं मुदात्त-

वचनं कृतवान् । किमेतस्य ज्ञापनेन प्रयोजनम् । वृद्धिरादेजित्यत्रो-(१।१।१)
दास्तादिभेदभिन्नानामपि वृद्धिसंज्ञा सिध्यतीति ।

७२ । आङ्जादीनाम् ।

ऐक्षिष्ट । ऐक्षिष्टेति । ईक्ष दर्शने । ईक्ष चेष्टायाम् । अनुदात्तेतौ ।
आटञ्जेति (६।१।८०) वृद्धिः । औञ्जीत् । औञ्जोदिति । उञ्ज अर्जवे । उभ
उन्भ पूरणे । आर्धधातुकस्येड् । अस्तिमिचोऽपृक्तइतीट् (७।३।८६) । इट्
ईटीति (८।२।२८) मिचो लोपः । अथैज्यतौप्यतौह्यतेत्यत्र कथमाट् । यतो
यजिवपिवृद्धिभ्यो लङ् विहितः कर्मणि । ते च हलादयः । नाजादयः ।
न च शक्यते वक्तुं संप्रसारणे कृतेऽजादित्वं भविष्यतीति । यस्मात् प्रागेव
लादेशात् परत्वादङागमेन भवितव्यम् । ततो लादेशेन । ततो यका । ततः
संप्रसारणेनेत्यत आह इहेत्यादि । यद्यप्यङागमः परस्तथाप्यन्तरङ्गत्वा-
दादेशस्य पूर्वं स एव क्रियते । लादेशो हि धातोर्विहितं लकारमात्रम-
पेक्ष्य भवतीत्यन्तरङ्गः । अङागमस्तु लकारविशेषम् । अङ्गस्य विधीयमान-
त्वात् । अङ्गञ्च प्रत्ययमपेक्षत इति बहिरङ्गः । पूर्वात्पत्तिनिमित्तोपलक्षण-
मात्रश्चेहान्तरङ्गत्वम् । तेन नित्यत्वमप्युक्तं भवति । लादेशो हि नित्यः ।
कृतेऽप्यटि प्राप्नोति । अकृतेऽपि । अङागमस्त्वनित्यः । शब्दान्तरप्राप्तेः ।
कृते हि लादेशे नित्यत्वाद् विकरणेन भवितव्यम् । विकरणे च कृते
विकरणान्तस्याङ्गस्य तेन भवितव्यम् । अकृते तु धातुमात्रस्य । तस्माद-
न्तरङ्गत्वान्नित्यत्वाच्चाङागमात् पूर्वं लादेशः क्रियते । तत्र कृत इति ।
लादेशे कृते । विकरण इति यक् । नित्यत्वादिति । कृताकृतप्रसङ्गित्वेन
विकरणस्य नित्यत्वम् । स हि कृतेऽप्यटि प्राप्नोति । अकृतेऽपि । स्यादेतत् ।
अङागमोऽपि कृते विकरणे प्राप्नोति । अकृतेऽपि । अतस्तस्यापि नित्यत्वम् ।
तत्रोभयोर्नित्यत्वे परत्वादङागम एव पूर्वं भविष्यतीत्यत आह शब्दान्तर-
प्राप्तिरित्यादि । कथं पुनः शब्दान्तरप्राप्तिरित्याह कृते हीतयादि ।
अङ्गस्याङागमो विधीयते । कृते च विकरणे तदादिग्रहणस्य स्यादिति ।
नुमर्थत्वाद् विकरणान्तमङ्गं भवति । अकृते तु धातुमात्रम् । अन्यच्च

विकरणान्तादङ्गाद् धातुमात्रमङ्गमतोऽन्यस्य कृते प्राप्नोति । अकृते त्वन्यस्येति स्फुटेव शब्दान्तरप्राप्तिः । तत्रैतत् स्यात् । विकरणस्यापि शब्दान्तरप्राप्तेरेवानित्यत्वम् । तथाहि तेनापि कृते सत्यङ्गागमे तदादेर्धातो भवितव्यम् । अकृते धातुमात्रादित्यत आह शब्दान्तरस्य चेत्यादि । यद्यप्यटः कृताकृतयोरेवावस्थयोर्विकरणः शब्दान्तरात् प्राप्नोति तथापि न तस्यानित्यत्वमुपपद्यते । यस्माच्छब्दान्तरस्य प्राप्नुवन् विधिरनित्यो भवतीति (प, ४४) । एषा हि शास्त्रव्यवस्था । नतु शब्दान्तरात् प्राप्नुवन् विधिरनित्य इत्येषा (प, ४५) । न च विकरणः कस्यचिच्छब्दस्यागम आदेशो वा विधीयते । यतः शब्दान्तरस्य प्राप्नुवन् विधिरनित्यः (प, ४४) स्यात् । तथाहि सार्वधातुके परे धातोः णः प्रत्ययो विधीयते । नतु तस्यागम आदेशो वेति कुतो विकरणस्यानित्यत्वम् ? विकरणे तर्हि कृते संप्रसारणात् पूर्वमाङ्गागमो भविष्यतीत्यत आह विकरणे कृते संप्रसारणमित्यादि । नित्यत्वन्तु संप्रसारणस्य पूर्ववत् कृताकृतप्रसङ्गित्वात् । आङ्गागमस्तु कृते संप्रसारणे प्राप्नोति । कृते हि संप्रसारणेऽजादित्वादाटा भवितव्यमित्यनित्योऽयमाङ्गागमः ।

७३ । छन्दस्यपि दृश्यते ।

यतो विहितस्ततोऽन्यत्रापि भवतीति । अपिशब्दात् तत्रापि । आवरिति । गुणे रपरत्वे च कृते तिपो हल्ङ्यादिना (६।१।६८, लोपः । रेफस्य विसर्जनीयः । तथेत्यादि । यथावरिति मन्त्रे घसहरेत्यादिना (२।४ ८०) लेर्लुकि कृते भवति तथा नगिति लेर्लुकि कृते नशे भवतीत्यर्थः । तत्र नशेवेति (८।२।६३) कुत्वम् । आयुनगिति । युजिर् योगे । रुधादित्वाच्ञम् । चोः कुरिति (८।२।३०) कुत्वं गकारः । तस्य चत्वं ककारः । बहुलं छन्दस्यमाङ्गयोगेऽपीति (६।४।७५) वक्ष्यति । तस्यैवायं प्रपञ्चः ।

७४ । न माङ् योगे ।

अनन्तरस्य विधिर्वा भवति प्रतिषेधो वेत्याट (प, ३२) एवायं प्रतिषेध इति कस्यचिद् भ्रान्तिः स्यात् । अतस्मां निराकर्तुमाह माङ् योगे लुङ्लङ्-लृङ् लुङ् लृङ् परतो यदुक्तं तन्न भवतीति । एतेनोभयोरप्यङ्गाटोः प्रतिषेध इति

दर्शयति । उभावपि तौ लुङ्लङ्लङ्क्षूक्तौ । कथं पुनर्द्वयोरपि प्रति-
 षेधो लभ्यते ? आटाप्यत्रानुवृत्तेः । न च तस्मिन्ननुवर्त्तमाने सत्यजादीनाम-
 प्यट् प्राप्नोतीत्येष दोषः प्रसज्यते । मण्डूकप्लुतिन्यायेनात्राटोऽनुवृत्तेः ।
 योगविभागाद्वा । अयमटोऽपि प्रतिषेध इत्यवसीयते । यदि ह्याट एव प्रति-
 षेधोऽभिमतः स्यात् तदाङ्जादीनां न माङ्योग इत्येकमेव योगं कुर्यात् ।
 अथवा लुङ्लङ्लङ्क्षित्येतावन्मात्रमनुवर्त्तते । तेन लुङादिषु यदुक्तं तस्य
 सर्वस्य प्रतिषेधो न विज्ञायते । न चैवमतिप्रसङ्गः । यतः प्रत्यासत्तेरस्मिन्नेव
 लुङ्लङ्लङ्क्षप्रकरणे यत् कार्यं विहितं तस्यैव प्रतिषेधो लभ्यते । न
 सर्वस्य प्रकरणान्तरविहितस्य । अत्र तु प्रकरणे ऽङ्गाटविव विहितौ । अतस्तयो-
 रेव प्रतिषेधः । मा भवान् कार्षीदिति । माङि लुङिति (३।३।१७५) लुङ् ।
 मास्म करोदिति स्मोत्तरे लङ् चेति (३।३।२७६) लङ् । माङिति ङका-
 रानुबन्धवत् उपादानमस्मदादेशो यो माशब्दस्तस्य ग्रहणं मा भूदित्येवमर्थम् ।
 अन्यथा भवान् सुखिनं मात्राकार्षीदित्यत्रापि प्रतिषेधः स्यादिति केचित् ।
 साक्षणिकत्वादेवास्मदादेशस्याग्रहणमित्ययुक्तमेतत् । निपात एव त्वन्यो
 ऽङिआशब्दोऽस्ति । मा बालिपथमन्वगाः । मा भवतु तस्य पापमिति तु
 यस्य प्रयोगस्तदयोगे प्रतिषेधो मा भूदित्येवमर्थं ङिद्विविशिष्टस्य ग्रहणम् ।
 योगग्रहणन्तु योगमात्रे प्रतिषेधो यथा स्यादिति । तेन व्यवहितेऽपि भवति ।

७५ । बहुलञ्छन्दस्यमाङ्योगेऽपि ।

अमाङ्योगेऽपि न भवत इत्यादिनाऽमाङ्योगेऽपीत्यस्यार्थमाचष्टे ।
 अत्रच वाक्यद्वयेऽपि बहुलञ्छन्दसीतिप्रतत् सम्बध्यते । बहुलञ्छन्दसीतिप्रतावतैव
 सिद्धेऽमाङ्योगेऽपीति वचनं विस्पष्टार्थम् । अनुच्यमाने ह्येतस्मिन् माङ्-
 योगस्य प्रकृतत्वात् तत्रैवञ्छन्दसि बहुलमङ्गाटो न भवत इत्याशङ्केत ।
 जनिष्ठाइति । जनेर्लुङ् थास् । इट् । षत्वम् । ण्वत्त्वम् । जनयीदर्दयोदिति ।
 जन परिहाणे । अर्द्ध हिंसायाम् । चुरादी । ह्यन्तक्षणेत्यादिना (७।२।५) ।
 वृद्धिप्रतिषेधः । इट ईटीति (८।२।२८) सिचो लोपः । गुणयादेशो ।
 अवाप्युरिति । आम् व्याप्तौ । अवपूर्वः । सिजभ्यस्तविदिभ्यश्चेति (३।४।१०६)

भेजुसादेशः । (K) मा अभितथाइति । भिदेस्यास् । भलो भलीति (८।२।२६) सिचो लोपः । मा ऽऽवरिति । पूर्वमेव व्युत्पादितम् ।

७६ । दुरयो रे ।

दध्रइति । दधातेर्लिट् । लिट् स्तभयोरेशिरेजितीरेच् (३।४।८१) । तस्यानेन रयादेशः । आतो लोप (१।४।६४) इत्याकारलोपः । परिददृश् इति (I) । दृशः परिपूर्वालिङादि रातोलोपवर्जं विधेयः । अथ दध्र इत्यत्र कथमातो लोपः । यावता दधा इरे इति स्थित आकारलोपः प्राप्नोति । रेभावश्च । तच्च परत्वाद्रेभावः । तस्मिन् कृतेऽनजादित्वादाकारलोपो न प्राप्नोति । अत आह धाजो रेभावस्यासिद्धत्वादित्यादि । असिद्धत्वस्य सिद्धवदत्रा भादित्यनेन (६।४।२२) । चक्रिर इति । कजो रूपम् । ननु च रेभावे कृते दृशिप्रभृतयो ये लिटि सेटा धातवः क्रादिनियमात् (७।२।१३) तेभ्यो र इत्यस्येति कृते ददृश्इति रूपं न सिध्येत् । ददृशिर इत्यादिना रूपेण भवितव्यम् । नच शक्यते वक्तुं रेभावविधानसामर्थ्यादिङ् न भविष्यति । रेभावस्य क्रादिषु चरितार्थत्वात् तेभ्यो हि परस्य लिटः कस्त्रित्यादिनेट्-प्रतिषेध (७।२।१३) इत्यत आह अत्रत्यादि । कथं पुना रेभावो लभ्यत इत्याह तदर्थस्येत्यादि । इटि कृते पुना रेभावो यथा स्यादित्येवमर्थमिरेश्च इरेष्वेत्येकशेषं कृत्वेरयारिति द्विवचनेन निर्देशः । तेन यश्च भस्थान इरच् शब्दः क्रियते यश्चरे इत्यस्येति कृते सतुत्तरकालमिरेश्चब्दः सम्पद्यते तयोरपि रेभावः सिद्धो भवति ।

७७ । अचि श्रुधातुभ्रुवां य्वोरियडुवडौ ।

आर्धधातुक इति निवृत्तम् । कुतः ? समः क्षणवः (१।३।६५) क्षिय इति (६।४।५८) निर्देशात् । ऋस्वयोरिवर्णोर्वर्णयोरिदं ग्रहणम् । कुत एतत् ? तत एव निर्देशात् । अत्राण् गृह्यमाणः सवर्णान् ग्राहयतीति ऋस्वौ गृह्यमाणौ दीर्घावपि ग्राहयतः । तेन तदन्तस्यापि भवतः । अचीति

(K) इदं तु लिखकप्रसादात् । वस्तुतश्च डुवप वाजसमान इत्यस्माद्गुड् भिः । आप्राते सु लृदित्वादडेव । अथवा व्यत्ययेन सिच् । तवार्थस्य लाभाऽनेकार्थत्वाद् धातूनाम् ।

(I) इदमुदाहरणं सुद्वितकाशिकापुस्तके नास्ति ।

वर्णग्रहणम् । तत्र यस्मिन् विधिस्तदावल्ग्रहण इत्यजादौ (प, ३४) विज्ञायत
इत्याह अजादौ प्रत्यय इति । प्रत्यय इत्येतत् कुतो लभ्यते ? अङ्गाधि-
कारात् । अङ्गाधिकारो ह्यस्ति प्रत्ययसन्निधापितत्वात् । प्रत्यये हि परतो
ऽङ्गसंज्ञा विधीयते । यद्यजादौ प्रत्यय इयडुवडौ भवतो नियो लुवौ इत्यत्र
न प्राप्तः । अत्र ह्यजैव प्रत्ययः । नत्वजादिः । अत्रापि व्यपदेशिवद्भावे-
नाजादित्वमस्त्यदोषः । इवर्णोवर्णान्तस्येति । धातोरेवेदं विशेषणम् ।
नेतरयोः । व्यभिचाराभावात् । असम्भवाच्च । इवर्णोवर्णान्तता चाङ्गस्य
ताभ्यां विशेषणाल्लभ्यते । इयडुवडोर्ङकारो ऽन्तादेशार्थः । असति त्वस्मिन्नने-
काल्त्वात् सर्वस्याङ्गस्य स्याताम् । ननु च निर्दिश्यमानस्यादेशा (प, १३)
भवन्तीत्यन्तरेणापि ङकारमन्तस्यैव भवतः ? एवं तर्हि विस्मयार्थम् ।
प्राप्नुवन्ति । प्राप्नुवन्तीति । आप्नु व्याप्तौ । राध साध संसिद्धौ । स्वादिवाच्
श्रुः । शकारवतो ग्रहणं किमर्थम् ? दाभाभ्यां नुः दानुर्भानुरित्यत्र
(उण्, ३ ३१२) मा भूत् । चिन्नियतुश्चिन्नियुरिति । त्रयाणामपि क्षिप्वातूना-
मन्यतमस्य रूपम् । नियो नियः । लुवो लुव इति । अत्र क्विबन्ता धातुत्वं
न जहतीति (प, १३०) धातुत्वं वेदितव्यम् । तत्र नयतः सत्सूहिषेत्यादिना
(३।२।६१) क्तिप् । लुनातेस्त्वन्तेभ्योऽपि दृश्यत (३।२।१७८) इत्यनेन ।
इयडुवड्भ्यामित्यादि । गुणस्यावकाशश्चेतव्यं स्तोतव्यमित्यादि । इयडुवडो
श्चिन्नियतुश्चिन्नियुर्लुवतुर्लुबुरिति । इहोभयं प्राप्नोति चयनं लवनमिति ।
विप्रतिषेधेन गुण एव भवति । वृद्धेरवकाशः सखायौ सखायः । गावौ
गाव इति । इयडुवडोः स एव । इहोभयं प्राप्नोति चायको लावक
इति । वृद्धिरेव भवति विप्रतिषेधेन । इयडुवड्प्रकरण इत्यादि । उप-
संख्यानशब्दस्य प्रतिपादनमर्थः । तत्रेदं प्रतिपादनम् । बहुलं कृन्दसीत्यादेः
(६।४।७५) सूत्राद्बहुलग्रहणमनुवर्तते । तेन तन्वादीनां कृन्दसि विकल्पेने-
यडुवडौ भविष्यतः । तन्वमिति । यत्रोवड् नास्ति तत्रामि परपूर्वत्वमपि
नास्ति । बहुलवचनादेव । विष्वमिति । सूधातोः क्तिप् । उपसर्गात् सुनोती-
त्यादिना (८।३।६५) षत्वम् । स्वर्गः सुवर्ग इति । सुइत्येतस्मादगंशब्दे परत
उवडादेशः । योगश्चायं यणादेशापवादः ।

७८ । अभ्यासस्यासवर्णः ।

इयेष । उवापेति । इषु इच्छायाम् । उष दाहे । आभ्यां लिट्, षल् ।
अत्र च द्विर्वचनं प्राप्नोति पुगन्तलघूपधस्येति (७।३।८६) गुणश्च । तच्च
परत्वाद् गुणः । एष ओष इति स्थिते द्विर्वचनेऽचीति (१।१।५६) स्थानिवद्-
भावादेषुषित्येतयोर्द्विर्वचनम् । तत इयङ्कुवङ्गौ । ननु च तयोः कर्त्तव्य-
योरचः परस्मिन् पूर्वविधाविति (१।१।५७) स्थानिवद्भावात् सवर्णता नास्ति ।
नैतदस्ति । यो ह्यनादिष्टादचः पूर्वस्तस्य विधौ कर्त्तव्ये स्थानिवद्भावेन
भवितव्यम् । आदिष्टाच्चात्राचः पूर्वं एषोऽभ्यासः । तत् कुतोऽत्र स्थानिवद्भावः ?
इयत्तीति । ऋ गतौ । जुहोत्यादित्वाच्छपः श्रुः । अभ्यासस्योरदित्यत्वम्
(७।४।६६) । अर्त्तिपिपत्त्याश्चेतीत्वम् (७।४।७७) । तत इयङादेशः । ईयतुरी-
युरिति । ऋवतुरुवुरिति । असंयोगास्त्रिट् किदिति (१।२।५) । किच्त्वाद-
गुणाभावः । तेन सवर्णोऽज् न भवति । इयाजेति । उवापेति । यजिवध्यो-
र्लित्यभ्यासस्योभयेषामिति (६।१।१७) संप्रसारणम् ।

७९ । स्त्रियाः ।

स्त्रिया इति । आण् नद्याः (७।३।११२) । जातेरस्त्रीविषयादयोपधादिति-
(४।१।६३) निर्देशान्नेदं स्त्रीप्रत्ययानां ग्रहणम् । नापि स्त्रार्थवृत्तेः शब्दस्येति
निश्चित्य स्त्रीशब्दस्यैव स्वरूपेण ग्रहणमिति दर्शयितुमाह स्त्रीत्येतस्येत्यादि ।
इतिकरणः स्त्रीशब्दस्य स्वरूपपदार्थतां दर्शयति । अथ षष्ठीबहुवचने कस्माच्च
भवतीत्याह स्त्रीणामित्यादि । परत्वात् षष्ठीबहुवचने नुटा भवितव्यम् ।
तस्मिंश्च सत्यजादिः परः प्रत्ययो न भवतीतीयङ् न प्रवर्त्तते । अथ किमर्थं
पृथग् योगःक्रियते ? नाचि शुधातुस्त्रीभ्रुवामित्येक एव योगःक्रियेतेति ?
अत आह पृथग् योगकरणमित्यादि । वाम्शसोरित्यत्र (६।४।८०) स्त्रीशब्दस्यैव
विकल्पो यथा स्यात् । धातुभ्रुवोर्मा भृदित्येवमर्थम् पृथग् योगकरणम् ।

८० । वाम्शसोः ।

८१ । इणो यण् ।

अत्र पञ्चद्वयं सम्भाव्यते । इण इति प्रत्याहारग्रहणं वा स्यादातुग्रहणं

वा ? तत्र एरजिति । (३।३।५६) ओरावश्यक इति । (३।१।१२५) उरदित्येव मादिभ्यो (७।४।६६) निर्देशेभ्यएव नेदं प्रत्याहारग्रहणम् । अतः पारिशेष्याद् धातुग्रहणमेवेदं विज्ञायते । णकारोच्चारणमिगिडोर्निवृत्त्यर्थम् । ये त्विण्वादिक इति (२।४।४५, वा) सामान्येनातिदेशमिच्छन्ति तेषामिड एव निवृत्त्यर्थम् । इकस्वधियन्तीति भवितव्यमेव यणा । अथ नेण इत्येव कस्मान्नोक्तम् ? इयडादेशेऽचि प्रतिषिद्धे सतीको यस्मचीति (६।१।७७) यण् भविष्यति । सत्यमेतत् । उत्तरार्थान्तु यण्ग्रहणम् । यन्तीत्यादुदाहरणेष्वदादित्वाच्छपो लुक् । आयन्निति लङ् । भोऽन्तादेशे संयोगान्तलोपः । असिद्धत्वाद- जादित्वादाट् । अथेह कस्मान्न भवत्ययनमायक इति ? अतआह इयडा- देशापवादोऽयमिति । ननु यथेयङि प्राप्तेऽयमारभ्यते तथा गुणवृद्धो- रपि ? तत् कुत एतन्नभ्यते । अयमियङोऽपवादः । न गुणवृद्धोरित्याह मध्येऽपवादा इत्यादि । इतिकरणो हेतौ । यस्मान् मध्येऽपवादाः पूर्वान् विधीन् बाधन्ते नोत्तरां (प, ६१) स्तस्मादियङ् एव पूर्वस्य विधेरयमप- वादः । नतु परयोर्गुणवृद्धोः । यतश्चैतदेवं तेन गुणवृद्धिभ्यान्तु परत्वाद- बाध्यते । अस्यावकाशो यन्ति यन्त्विति । गुणवृद्धोश्चयनं चायक इति । अयनमायक इत्यत्रोभयं प्राप्नोति । परत्वादु यणं बाधित्वा गुणवृद्धो भवतः ।

८२ । एरनेकाचोऽसंयोगपूर्वस्य ।

तेन संयोगो विशिष्यत इति । ननु चान्यपदार्थे गुणीभूतत्वादुपसर्जनमत संयोगः । नचोपसर्जनं विशेषणेन सम्बन्धमनुभवति । तथाहि शोभनी राज- पुरुष इत्युक्ते पुरुषसैव प्रधानस्य शोभनत्वेन योगो गम्यते । नोपसर्जनस्य राज्ञः । नैतदस्ति । धातोरित्यनुवृत्तिसामर्थ्यादुपसर्जनमपि संयोगविशेष णेन सम्बन्धमनुभविष्यति । अन्यथा धात्वनुवृत्तिरपार्थिका स्यात् । नत्विवर्ण- विशेषणार्थं धातुग्रहणमिहानुवृत्तं स्यात् । नैतदस्ति । यदधातोरिवर्णान्तं तस्य हि भवितव्यमेव यणादेशेनेको यणचीत्यनेन (६।१।७७) । निन्यतुर्निन्यु- रिति । नयतेर्लिट् । इयडादेशे प्राप्ते यणादेशः । उन्नराहुन्नर इति । उन्नय- तीति मत्सूद्विषेत्यादिना (३।२।६२) क्तिप् । एवं ग्रामण्यौ । ग्रामण्य

इत्यत्रापि । अग्रगामाभ्याञ्चेति (८।४।३, वा) णत्वम् । असंयोगपूर्वग्रहण-
मित्यादि । यद्येति नोचेत ततोऽसंयोगपूर्वमङ्गस्य विशेषणं स्यात् । एवञ्च
यवक्रियो यवक्रिय इत्यत्रापि स्यात् । भवति ह्येतदसंयोगपूर्वमङ्गम् । तस्मादे-
रित्युच्यते । असंयोगपूर्वग्रहणमिकारस्य विशेषणं यथा स्यादङ्गस्य मा
भूदित्येवमर्थम् । ननु च योरिति प्रकृतम् । तत्र यद्येति नोचेत तदोवर्णान्त-
स्यापि स्यात् । ततश्च लुलुवतु लुलुवुरिति न सिध्येत् । तस्मादुवर्णान्तस्य
मा भूदित्येवमर्थमेरिति स्यादित्यत आह लुलुवतु लुलुवुरित्यादि । इहैरो-
रित्युच्यमाने ऽनेनैवोवर्णस्यापि सिद्धे सत्योः सुपीति (८।४।८३) नियमार्थं
स्यात् । उवर्णान्तस्य यदि भवति तदा सुष्येव नान्यत्रेति । ततश्चास्मादेव
नियमाङ्गलुलुवतु लुलुवुरिति सिध्यतीति । एतित्यतदुवर्णान्तनिवृत्त्यर्थं नोप-
पद्यते । तस्मात् पूर्वोक्तमेवास्य प्रयोजनं युक्तम् । यवक्रियो यवक्रिय
इति । यवान् क्रीणातीति । अन्येभ्योऽपि दृश्यत इति (३।२।१७८) क्तिप् ।
अत्रेकारस्य धात्ववयवसंयोगपूर्वत्वान्न भवति । इहापि न स्यादिति । यदि
धातुना संयोगो न विशिष्येतेति शेषः । कचिदिहापि यथा स्यादिति पाठः ।
तत्र प्रकृतत्वाद् यणादेश इति विज्ञायते । यदि धातुना संयोगो न विशिष्येत
तदा धात्ववयवोऽधात्ववयवो वा संयोगः पूर्वो यस्माद् भवति तदन्तस्य न
विशिष्येत । तदा धात्ववयवोऽधात्ववयवो वा संयोगः पूर्वो यस्माद् भवति
तदन्तस्य न भवतीति विज्ञायते । ततश्चोन्नरावुन्नरइत्यत्रापि न स्यात् ।
संयोगपूर्वत्वादिवर्णस्य । धातुना संयोगे विशेषिते तु भवति । न ह्यत्रेवर्णो
धात्ववयवसंयोगपूर्वः । तस्मादिहापि यथा स्यादिति धातुना संयोगो विशिष्यते ।
गतिकारकाभ्यामित्यादि । अथ कथमिदं पुनरिष्यमाणोऽपि न भवति ?
पूर्वग्रहणात् । इह पूर्वग्रहणं न कर्त्तव्यम् । एरनेकाचोऽसंयोगादित्येवोच्येत ।
तत्र धात्ववयवसंयोगाद् यद्वर्णः परो न भवति तदन्तस्याङ्गस्य यण् भवतीत्येवं
विज्ञायमाने सिध्यत्येवेष्टमिति किं पूर्वग्रहणेन ? तत् क्रियते पूर्वाचार्यै र्यस्य
विहितोऽयं यण् तस्यैव कर्त्तव्यो नान्यस्येत्यस्यार्थस्य सूचनार्थम् । पूर्वाचार्याश्च
क्विबन्तस्य गतिकारकपूर्वस्यैव कृतवन्तः । नान्यस्येति । तस्मादिहापि गति-
कारकाभ्यामन्यपूर्वस्य न क्रियते । अथवा वाम्शसोरित्यतो (६।४।८०)

मण्डूकमुत्तिन्यायेन वेत्यनुवर्त्तते । सा च व्यवस्थितविभाषा विज्ञायते । तेन गतिकारकाभ्यामन्यपूर्वस्य न भविष्यतीति । अस्मिंश्च व्याख्याने पूर्वग्रहणं विस्मयार्थं वेदितव्यम् । परमनिर्याविति । सन्महदित्यादिना (२।१।६१) समासः । अत्र परमशब्दो न गतिर्न च कारकमिति तत्पूर्वस्य न भवति ।

८३ । ओः सुपि ।

खलप्राविति । खलं पुनातीत्यन्येभ्योऽपि दृश्यत इति (३।२।१७८) क्तिप् । शतस्त्रावित्यत्रापि शतं सूत इति सत्सूद्विषेत्यादिना (३।२।६२) क्तिप् । सकलप्राविति । तोर्लिति (८।४।६०) परसवर्णः । कटप्रवाविति । प्रुङ् गतौ । क्तिब् वचिप्रच्छिस्तुप्रजुश्रीणां दीर्घोऽसम्प्रसारणञ्चेति (३।२।१७८, वा) क्तिप् । दीर्घत्वञ्च । ओरिति स्मृष्टार्थम् । अनुकारान्तनिवृत्त्यर्थं तु न युज्यते । योरित्यनुवृत्तेः । इकारस्य च पूर्वैरेव सिद्धएव यण् । उग्र्यौ ग्रामण्याविति ।

८४ । वर्षाभ्वश्च ।

न भूसुधियोरिति (६।४।८५) प्रतिषेधे प्राप्ते तदपवादोऽयमारभ्यते । वर्षाभ्वाविति । वर्षाशब्दाद्भवतेः क्तिप् । पुनर्भवश्चेति वक्तव्यमिति । न पुनर्भित्यस्याचि सुपि यणादेशो भवतीत्येतदर्थरूपं व्याख्येयमित्यर्थः । तत्रेदं व्याख्यानम् । चकारोऽत्र क्रियते । स चानुक्तसमुच्चयार्थः । तेन पुनर्भित्यस्यापि भविष्यतीति । कारपूर्वस्यापीष्यत इति । सोऽपि तत एव चकाराद् भवतीति वेदितव्यम् ।

८५ । न भूसुधियोः ।

भूग्रहणेन तदन्तस्य ग्रहणं न केवलस्य । केवलस्य ह्येकाचो यणादेश-प्राप्तप्रसङ्गवादनर्थकं वचनं स्यात् । उवडादेशप्रतिषेधार्थत्वाद्धानर्थकमिति चेत् ? न । एवं हि वर्षाभ्वश्चेति (६।४।८४) यणादेशविधानमनर्थकं स्याद् यदि ह्ययं यणादेशस्य प्रतिषेधः स्यात् । एवं हि तत् सार्थकं भवति । नान्यथा । नैतदस्ति । उवङ्प्रतिषेधार्थेऽपि ह्यस्मिं स्तन्नियमार्थं स्यात् । एवं तर्हि यणो यत्रानुवृत्तिस्तस्यैवायं प्रतिषेधो युज्यते । स चानेकाचो विहित इति केवलस्य ग्रहणं न प्राप्नोतीति युक्तमुक्तं भूग्रहणेन तदन्तस्य ग्रहणमिति ।

प्रतिभुवो प्रतिभुव इति । भुवः संज्ञान्तरयोरिति (३।२।१७८) क्तिप् ।
 बुधियाविति । शोभनं ध्यायतीत्यन्वेभ्योऽपि दृश्यत इति (३।२।१७८) क्तिप् ।
 ध्यायतेः संप्रसारण चेत्युपसंख्यानात् (३।२।१७८, वा) संप्रसारणम् ।

८६ । छन्दस्युभयथा ।

८७ । हुश्रुवोः सार्वधातुके ।

यणिति । अनेकाचोऽसंयोगपूर्वस्योरिति चानुवर्त्तते । ननुच हुरितेऽतच्
 शुप्रत्ययान्तच्चाङ्ग मुकारान्ततां न व्यभिचरतेऽत्र । तत् किमर्थमोरितीहानु-
 वर्त्तते ? असंयोगपूर्वग्रहणमुकारस्य विशेषणं यथा स्यादितेऽत्रमर्थम् । अन्यथा
 हुश्रुवोरेवैतद् विशेषणं विज्ञायेत । ततश्च तत्प्रावन्तीत्यादावेव प्रतिषेधो
 विज्ञायेत । राधुवन्तीत्यादौ तु यणादेशः स्यादेव । जुहोतेरपि । जुह्वतीत्यत्र
 संयोगपूर्वत्वाद् यणादेशो न स्यात् । ननुच धातुग्रहणमनुवर्त्तते । तत्रैवं
 विज्ञास्यते धात्ववयवः संयोगःपूर्वो यस्मान्न भवतीति । एवमपि विज्ञायमाने
 ह्यत्र न प्राप्नोतेऽत्र । भवति ह्यत्रापि जुहोते धात्ववयवः संयोगः पूर्वः क्विप्ता
 धातुत्वं न जहतीति कृत्वा । अन्यथाप्यवयववचनं पूर्वशब्दमाश्रित्यैवं विज्ञायते
 धात्ववयवः संयोगो यस्य पूर्वो न भवतीति । एवमपि राधुवन्तीत्यत्र यणादेशः
 स्यात् । नह्यत्र शुप्रत्ययस्य धात्ववयवः संयोगपूर्वः । तस्मादोरितेऽतदनु-
 वर्त्तनीयम् । तद्विशेषणे हुश्रुवो । तत्रासंयोगपूर्वग्रहणं शुप्रत्ययस्यावयवस्यो-
 कारस्य विशेषणं वेदितव्यम् । न जुहोत्यवयवस्य । तस्याव्यभिचारात् ।
 शुप्रत्ययान्तस्यासंयोगपूर्वस्येति । व्यधिकरणे षष्ठ्यो । शुप्रत्ययान्तस्याङ्गस्य
 योऽवयवोऽसंयोगपूर्व उकार स्तस्येत्यर्थः । अनेकाव इतेऽतज् जुहोतेः
 शुप्रत्ययान्तस्य समानाधिकरणं विशेषणं वेदितव्यम् । सार्वधातुक इति
 जुहोत्यर्थम् । न शुप्रत्ययान्तार्थम् । अव्यभिचारात् । जुह्वतीति । अदभ्य-
 स्तादित्यदादेशः (७।१।४) । योयुवति । रोरुवतीति । युक् इतेऽतताभ्यां यङ् !
 तस्य यङोऽचि चेति (२।४।४७) लुक् । गुणो यङ्लुकोरित्यभ्यासस्य (७।८।८२)
 गुणः । पूर्ववज् भेरदादेशः । इदमेवेत्यादि । कथं पुनरिदं ज्ञापकमित्याह
 छन्दसीत्यादि । यदि छन्दस्येव यङ्लुक् स्यात् तदा छन्दस्युभयथेत्यार्धधातु-

कत्वाद् (६।४।८६) एव योयवति रोरुवतीत्यत्र न भविष्यतीत्यनर्थकमेव हुशु-
ग्रहणं स्यात् । यदातु भाषायामपि यङ्लुगस्ति तदार्धधातुकत्वाभावादसति
हुशुग्रहणे योयुवतीत्यादौ प्राप्नोतीति तन्निवृत्त्यर्थमुपपद्यते हुशुग्रहणम् ।
तस्मादेतदेव ज्ञापयति भाषायामपि यङ्लुगस्तीति । तेन वेभिदीति चेच्छिदी-
तीत्यादि भाषायामप्युपपन्नं भवति । स्यादेतत् । यङ्लुगन्तादन्यद् यदु-
वर्णान्तमनेकाच् संयोगपूर्वं तन्निवृत्त्यर्थं मेतद् भविष्यतीति । नेदं ज्ञापक-
मित्यत आह नचेत्यादि । ननु चेदं विद्यते ऽयुन्नरुवन्निति । नैतदस्ति ।
यद्यप्येतदसंयोगपूर्वम् अनेकाज् न भवति । अटोऽसिद्धत्वात् ।

८८ । भुवो वुग् लुङ्लिटोः ।

अभूवन्निति । गातिस्थेत्यादिना (२।४।७७) सिचो लुक् । भेरन्तादेशे कृते
संयोगान्तलोपः । अभूवमिति । तस्थेत्यादिना (३।४।१०१) मिपोऽभावः ।
बभूवेत्यादि । भवतेर (७।४।७३) इत्यभ्यासस्यात्वम् । इन्धिभवतिभ्याञ्चेति
(१।२।६) लिटः कित्त्वम् । तेन गुणवृद्धो न भवतः । किमर्थं पुनर्मवतेः
परस्य लिटः कित्त्वमारभ्यते ? यावदेकदेशविकृतमनन्यवद्भवतीति (प, ३८)
कृतयोरपि गुणवृद्धोर्वुक् प्राप्नोत्यकृतयोरपि । वुकि कृते ऽनिगन्तत्वादल-
घूपधत्वादनजन्तत्वाच्च नास्ति गुणवृद्धोः प्राप्तिः । ततः कृताकृतप्रसङ्गित्वेन
नित्यत्वाद् वुकि कृते गुणवृद्धोः प्राप्तिरेव नास्तीत्यनर्थकं कित्त्वम् । नैत-
दस्ति । वुगप्यनित्य एव । न ह्यसौ कृतयोर्गुणवृद्धोः प्राप्नोति । ओरित्यनु-
वृत्तेरुवर्णान्तस्य वुका भवितव्यमिति कृत्वा । अत्रोभयोरनित्ययोः परत्वाद्
गुणवृद्धी स्याताम् । तस्मान् कित्त्वमारब्धव्यम् । किमर्थं पुनरोरित्यनु-
वर्त्तते ? बोभाव बोभवेति गुणवृद्धोः कृतयोर्वुङ् मा भूदित्येवमर्थम् । ननुच
कित्त्वे सत्यत्रापि गुणवृद्धिभ्यां न भवितव्यम् । नैतदस्ति । नहि यङ्लुगन्ताद्
भवतेः परस्य लिटः कित्त्वं भवति । इन्धिभवतिभ्याञ्चेत्यत्र भवतीति श्रुतिपा-
निर्देशात् ॥

८९ । ऊदुपधाया गोहः ।

निगूहयतीति । गुह संवरणे । हेतुमसिच् । निगूहक इति ण्वुल् । साधु

निगूह्येति । सुष्यजातो णिनिस्त्वाच्छीत्य (३।२।७८) इति णिनिः । निगूहं
 निगूहमिति । आभीक्ष्णेण णमुल् चेति (३।४।२२) णमुल् । आभीक्ष्णेण (८।१।१२)
 द्वे भवत इति द्विवचनम् । निगूह इति भावे घञ् । अलोऽन्त्यस्य मा भूदिति ।
 उत्तरत्र इत्यभिप्रायः । इह त्वोरित्यनुवर्त्तन् विनाप्रपञ्चाग्रहणेन शक्यत
 एवायमर्थः प्रतिपादयितु मितेयतदेव मनसि कृत्वा परं पृष्ठवान् उपधाग्रहणं
 किमिति ? उत्तरार्थं औपधाग्रहणं क्रियमाणमत्राप्यलोऽन्त्यस्य विधिं
 निवर्त्तयति । तेन प्रयोजनाभावादोरितेयतन्नानुवर्त्तते । अथ किमर्थं गोह
 इति विकृतनिर्देशः क्रियते ? न गुह इतेयवोचेत ? लघु ह्येवं सूत्रं भवतीत्याह
 गोह इति विकृतग्रहण मित्यादि । ऊत्त्वस्य विशिष्टविषयो यथा स्यादित्ये-
 वमर्थम् । गोह इति विकृतस्य कृतोकारस्य ग्रहण मित्यर्थः । एतदेव
 व्यक्तीकर्त्तुमाह यत्नेत्यादि । अस्य कश्चिदमुमर्थमाचष्टे । एतदुक्तं भवति गुणे
 कृत ऊत्त्वेन भवितव्यमिति लक्ष्यते । एतच्चायुक्तम् । एवं हि व्याख्यायमाने-
 ऽयादेशप्रतिषेधार्थं निगूह्य गत इति केचिदिच्छन्तोतुप्रक्ता यद्व्यत्युत्त्वस्या-
 सिद्धत्वात्तपि लघुपूर्वादिति (६।४।५६) णेरयादेशः स्यादिति तन्नोपपद्यते ।
 यदि गुणं कृतोकारस्योत्त्वं विधीयते ततश्च सतूत्रकारस्यासिद्धत्वेनैव
 लघुपूर्वत्वमुपपद्यते । ओकारपूर्वत्वात् । तत् कुत ऊकारस्यासिद्धत्वेऽयादेश-
 प्रसङ्गः ? तस्मादयमत्रार्थः । यस्मिन् विषये गुहे गोह इत्येतद्गुणं सम्भाव्यते
 तत्र यथा स्यात् । यत्र प्रत्यये गुणः सम्भवति तस्मिन् कृतेऽकृत एव गुणे
 यथा स्याद् । अन्यत्र मा भूदिति । तस्माद् विकृतनिर्देशस्य विशिष्टविषयोप-
 लक्षणार्थत्वाद् गुणविषये सम्भूतो भूत एवाकृत एव गुण ऊत्त्वेन भवितव्यम् ।
 एवञ्च सत्युत्त्वस्यासिद्धत्वादित्यादिकः प्रसङ्गग्रन्थो युज्यते । नान्यथा । ननु च
 गुणनिमित्ते प्रत्यय उत्पन्ने परत्वाद् गुणेनैव भवितव्यम् । तत् कथमकृत एव
 गुण ऊत्त्वं भवेत् ? कृताकृतप्रसङ्गित्वात् । तद्धि कृते गुणे प्राप्नोत्यकृतेऽपि ।
 विकृतनिर्देशस्य विशिष्टविषयोपलक्षणार्थत्वात् । नतूत्त्वे कृते गुणः प्राप्नोति ।
 अलघूपधत्वात् । तस्माद् गुणात् पूर्वमूत्त्वेन नित्यत्वाद् भवितव्यम् । अतएव
 दीर्घोच्चारणमर्थवद्भवति । नान्यथा । यदि गुणे कृते सत्ययमादेशः स्याद्
 दीर्घोच्चारणमनर्थकं स्यात् । आन्तरतम्यादेव दीर्घस्य दीर्घो भविष्यति ।

ज्ञापितं हि दिवउर्दिता (६।१।१३१) तपरकरणेन भाव्यमानोऽप्युकारः
 सवर्णान् गृह्णातीति (प, २१) । यदन्यत् प्राप्नोति तन्निवृत्त्यर्थं दीर्घोच्चारणमिति
 चेत् ? स्यादेतत् । अजुगूहदित्यत्र णौ चङुपधाया (७।४।१) इति ऋस्वो मा
 भूदित्येवमर्थं दीर्घोच्चारणमिति । कुतः पुनरेष नियमोऽत्र ऋस्वत्वेन न
 भवितव्यमिति ? नहीह कात्यायनस्य भाष्यकारस्य वा वचनमस्ति । नापि
 शिष्टप्रयोगो यत एष निश्चयः स्यात् । यथालक्षणमप्रयुक्तेष्विति चोच्यते ।
 तस्मादजुगूहदित्येवं भवितव्यम् । यदि गुणे कृतेऽयमादेशः क्रियेत ततः
 किमनिष्टं स्यात् ? दीर्घोच्चारणमनर्थकं स्यात् । अत्रापि दीर्घोच्चारणं
 वैशिष्ट्यार्थं प्रकल्पेतैवमपि प्रक्रियागौरवं स्यात् । तस्माद् दीर्घोच्चारण-
 सामर्थ्यादकृत एव गुण ऊस्वत्वेन भवितव्यम् । निगूह्य गत इति । ख्यन्तात्
 क्ता । प्रादिसमासः । समास इत्यादिना (७।१।३७) क्तो ल्यप् । तत्र व्याश्रय-
 त्वादित्यादि । एतेनायादेशप्रतिषेधार्थतां विकृतनिर्देशस्य प्रत्याचष्टे । कथं
 पुनर्व्याश्रयत्वमित्याह णावूत्त्वमित्यादि । निगोढेति ढच् । होढः (८।२।३१) ।
 भ्रूपस्तथोर्धोऽध इति (८।२।४०) धत्वम् । शुना श्रुति (८।४।४१) श्रुत्वम् ।
 ठो टे लोपः (८।३।१३) ।

६० । दोषो णौ ।

दूषयतीति । दूष वैकृत्ये । अथ किमर्थं दोष इति विकृतस्य ग्रहणम् ?
 न दूष इतिप्रवोचेत ? विषयावधारणार्थमिति चेत् ? न । णाविति साक्षाद्
 विषयस्य निर्देशादित्यत आह विकृतग्रहणमित्यादि । पूर्वसूत्रे हि गोह-
 इत्युक्तम् । अत्र यदि दूष इतिप्रवोचेत प्रक्रमस्यारम्भस्य भेदः स्यात् ।
 अभेदश्चेत्यते । अतस्तदर्थं विकृतस्य ग्रहणम् । किमर्थं पुनः प्रक्रमस्याभेद
 इत्यते ? अत्यल्पमिदं पृच्छते । वैचित्र्यापि नाम प्रयोजनं द्रष्टव्यम् ।
 वैचित्र्यस्य ह्ययं प्रकारः प्रक्रमाभेद इति । किं तदर्थेन प्रश्नपरिश्रमेण ?

६१ । वा चित्तविरागे ।

पूर्वेण नित्ये प्राप्ते विकल्पोऽयमारभ्यते । चित्तविराग इति । चित्तस्या-
 प्रीतता । चित्तं दोषयतीति । चित्तमप्रीतं विमुखं करोतीत्यर्थः । चित्तविरागः

इति किम् ? साधनं दूषयति । अत्र पूर्वेण नित्यं भवति । णावितेयव । चित्तस्य दोषः । भावे घञ् ।

६२ । मितां ऋस्वः ।

एवमादिनेति । आदिशब्देन जनीजृष्णसुरञ्जोऽमन्ताश्चेतेयवमादियद्वयम् । घटयति व्यथयति जनयतीति । घट चेष्टायाम् । व्यथ भयचलनयोः । जनी प्रादुर्भावे । ननु च जनेर्जनवध्योश्चेति (७।३।३५) वृद्धिःप्रतिषिध्यते । तदयुक्तमिदमुदाहरणम् । मित्संज्ञाप्यपार्थिका । नैतदस्ति । चिण्कृतो हि स वृद्धिप्रतिषेधः । तत्र ह्यातो युक् चिण्कृतोरित्यनुवर्त्तते (७।३।३३) । रजयतीति । रञ्जेर्णौ मृगारमण उपसंख्यानमित्यनुनासिकलोपे (६।४।३४, वा) कृते ऽतउपधाया इति (७।३।१२६) वृद्धिः । तस्यानेन ऋस्वः । शमयतीति । शमेरमन्तत्वान्मित्वम् । अस्यापि नोदात्त उपदेश इत्यादिना (७।३।३४) वृद्धिप्रतिषेधश्चिण्कृतोरेव । ज्ञापयतीति । ज्ञा अवबोधन इत्यस्य क्रादिपरिपठितस्य मारणतोषणनिशामनेषु ज्ञा मिच्चेति (ग, सू) मित्संज्ञा । अर्त्ति-क्लीत्यादिना (७।३।३६) पुकि कृते ऋस्वः । केचिदत्रेत्यादि । क्रमु पादविक्षेप-इत्यस्यामन्तत्वान्मित्संज्ञा । तस्य च ऋस्वत्वे संक्रामयत्युत्क्रामयतीति न सिध्येत् । तस्मादेतत्सिद्धये वा चित्तविरागइत्यतो (६।४।८१) वाग्रहणमनुवर्त्तयन्ति । तस्मिंश्चानुवर्त्तमाने सर्वत्र विकल्पः प्रसज्येतेत्यतिप्रसङ्गपरिहाराय सा च व्यवस्थितविभाषेति व्याचक्षते । अथमितामदितेयवं कस्मान्नोक्तम् ? लघु ह्येवं सूत्रं भवति । अशक्यमेवं वक्तुम् । वेष्ट वेष्टन इति घटादौ पठ्यते । तत्रैवमुच्यमाने तस्याप्यकारः प्रसज्येत । ऋस्वइतुयच्यमान एच इग् ऋस्वादेश (१।१।४८) इतीकारःसिद्धो भवति ।

६३ । चिण्णमुलोर्दीर्घोऽन्यतरस्याम् ।

णाविति वर्त्तते । चिण्णमुत्तो च तद्विशेषणे । अथमि अशामोति । शमेर्ण्यन्ताल्लुङ् । चिण्भावकर्मणो (३।१।६६) रिति च्छिण् । चिणो लुगिति (६।४।१०४) तशब्दस्य लुक् । णेरनिटीति (६।४।५१) णिलोपः । शमं शमम् । शामं शाममिति । पूर्ववत्समुल्द्विवचने । दीर्घग्रहणं किमिति ? एवं मन्थते

ऋस्वस्यैवानन्तरस्य प्रकृतस्य विकल्पमात्रं विधेयम् । एवमप्यभीष्टं सिध्यतीत्यत्र ।
 तथाहि यस्मिन् पक्षे ऋस्वो विधीयते तस्मिन्नशमीत्यादि सिध्यति । यस्मिंस्तु
 ऋस्वो न विधीयते तत्रात उपधाया (७।३।११६) इति दीर्घे वृद्धिसंज्ञके
 विहिते तेनैव रूपेणावस्थानाद् अशामीत्यादि सिध्यतीत्यभिप्रायः । इतरस्तु
 दीर्घग्रहणमन्तरेण यन्न सिध्यति तद्दर्शयति शमयन्तं प्रयुङ्क्त इत्यादिना ।
 शमेर्यन्तात् पुनः प्रयोजकविवक्षायां द्वितीयो णिच् । तत्र पूर्वस्य णेलोपः ।
 लुङ् । चिण् । पक्षे दीर्घत्वम् । अशमि अशामि । शमं शमम् । शामं
 शाममिति । द्वितीयणिजन्ताण् णमुलि कृते पक्षे दीर्घत्वम् । शंशमयते-
 रित्यादि । अत्रार्थं शाम्यतीति यङ् । द्विर्वचनम् । नुगतोऽनुनासिकान्तस्येति
 (७।४।८५) नुक् । शंशम्येति स्थिते हेतुमसिच् । अतो लोप (६।४।४८)
 इत्यकारस्य लोपः । यस्य हल इति (६।४।४९) यकारस्य । शंशमीति
 स्थिते यदा ततः परश्चिण् भवति तदा पक्षे दीर्घत्वे कृते ऽशंशम्यशंशमीति
 भवति । यदा तु णमुल् तदा शंशमं शंशमम् । शंशमं शंशाममिति ।
 तत्र योऽसौ णौ णि लुप्यते यश्च यङोऽकारस्तयोर् दीर्घग्रहणे सत्यचः परस्मिन्
 पूर्वविधौ भवति (१।१।५७) स्थानिवद्भावो न भवति । न पदान्तेत्यादिना
 (१।१।५८) प्रतिषेधात् । तेनासति व्यवधाने दीर्घः सिद्धो भवति । स्यादेतत् ।
 ऋस्वविकल्पे विधीयमाने यस्मिन् पक्षे ऋस्वो नास्ति तस्मिन् पक्षे स्वरूपेनैवा-
 वस्थितो दीर्घः स्यादित्यत्र आह ऋस्वविकल्पे त्वित्यादि । नहि ऋस्वे विधातव्ये
 केनचित् स्थानिवद्भावः प्रतिषिध्यते । तत्र ऋस्वविकल्पे विधीयमाने
 णेल्लोपस्य यङ्ङकारस्य च स्थानिवद्भावः स्यादेव । ततश्च स्थानिवद्भावाद्
 विकल्पेन ऋस्वत्वं न स्यात् । चिष्मुल्परि हि णौ परतो मितामङ्गानां
 ऋस्वत्वं विधेयम् । यश्चात्र णिश्चिष्मुल्परो न तत्र मिदङ्गम् । पूर्वेण
 णिचा व्यवधानात् । यस्मिंश्च णौ मिदङ्गं नासौ चिष्मुल्परः । परेण चिणा
 व्यवधानात् । तस्मान्नायमस्य योगस्य विषय इति पाक्षिकं ऋस्वत्वमनेन न
 स्यात् । पूर्वैणैव योगेन नित्यं स्यात् । ततश्च दीर्घो न स्यात् । णिण्यन्त
 इत्यादि । णेर्णिरन्तः समीपो यस्मिन् स णिण्यन्तः । अथवा णेर् णि णिणिः ।
 सोऽन्तो यस्य स णिण्यन्तः । अस्मिन् पक्षेऽन्तशब्दोऽवयववचनः । यङ्ङ्यन्ते

त्वसिद्धिरेवेति । यङ्ख्यन्तशब्दस्यापि पूर्ववद्बुधा व्युत्पत्तिः । कस्यासिद्धिः ? प्रकृतत्वाद्दीर्घस्येति वेदितव्यम् । एवकारिणैतद्दर्शयति । णिख्यन्ते स्यादपि केनचित् प्रकारेण दीर्घस्य सिद्धिः । यङ्ख्यन्ते त्वसिद्धिरेव । न केनचित् प्रकारेण सिद्धिरित्यर्थः । कथं पुनर्णिख्यन्ते सिद्धिर्भवति ? णिजातेराश्रयणात् । णिजातिविवक्षायां हि यद्यपि णिलोपस्य स्थानिवद्भावात् स्तथापि नास्ति व्यवधानम् । जातेरेकत्वात् । नहि तत्रैव तस्या व्यवधानमुपपद्यते । तेन व्यवधानाभावास्णिख्यन्ते दीर्घस्य सिद्धिः । अथवैतदेवकारेण दर्शयति । णिख्यन्ते पूर्वं णिचमाश्रित्यातउपधाया (७।३।११६) इति वृद्धि विधानादस्ति दीर्घस्य सिद्धिः । तस्यास्तु ऋस्वत्वेन निवृत्तिः क्रियते । नतु सर्वथा नास्त्येव । यङ्ख्यन्ते तु सर्वथैव दीर्घसिद्धेरभावः । तत्र वृद्धेरसम्भवादिति । स्यादेतत् । विकल्पे दीर्घत्वे विधीयमानेऽपि नेवात्र दीर्घः सिध्यति । असिद्धवदत्रा भादिति (६।४।२२) णियङो लोपस्यासिद्धत्वादित्यत आह व्याश्रयत्वादित्यादि । कथं पुनर्वाश्रयत्वमित्याह णौ ह्येत्यादि । अन्यतरस्याग्रहणं विस्मयार्थम् । शक्यते हि वा चित्तविराग (६।४।८१) इत्यतो मण्डूकमुत्तिन्यायेन वा-ग्रहणमनुवर्त्तयितुम् ।

६४ । खचि ऋस्वः ।

द्विषन्तपः परन्तप इति । द्विषत्परयो स्ताप (३।२।२८) इति खच् । अरुर्द्विषदजन्तस्येति (६।३।६७) मुम् । पुरन्दर इति । पूःसर्वयो दीरिसहोरिति (३।३।४) खच् । वाचंयमपुरन्दरो चेति (६।३।६८) निपातनान्मुमागमः ऋस्वग्रहणं विस्मयार्थम् । शक्यते मितं ऋस्वइत्यतो (६।४।८२) मण्डूकमुत्तिन्यायेन ऋस्वग्रहणमनुवर्त्तयितुम् ।

६५ । ह्लादो निष्ठायाम् ।

प्रह्लाव इति । ह्लादी सुखे च । रदाभ्यामित्यादिना (८।२।४२) नत्वम् । प्रह्लादयतीति हेतुमण्विच् ।

६६ । छान्देर्घेऽहुपसर्गस्य ।

उर्य्छद इति । छद अपवारणे । चुरादिणिच् । पुंसि संज्ञायां छः

प्रायेणेति (३।३।११८) घः । उरसश्छट इति विगृह्य कृदयोगा च षष्ठी
समस्यत इति (२।२।८, वा) समासः । ननु न णिलोपस्यासिद्धवदत्रा
(६।४।२२) भादित्यसिद्धत्वादघः परस्मिन् पूर्वविधाविति (१।१।५७)
स्थानिवद्भावाद्वा ऋस्वभाविन्यज्जलक्षणोपधा न संभवति । तत् कथं ऋस्वत्वं
प्रवर्त्तत इत्याह णिलोपस्येत्यादि । यद्यत्र णिलोपस्यासिद्धत्वं स्थानिवद्भावो
वा स्यात् तदा वचनमनर्थकं स्यात् । तस्माद् वचनसामर्थ्यादुभयमपि न
भवति । तेन ऋस्वभावित्युपधा भवति । अदिप्रभृत्युपसर्गस्येति वक्तव्यमिति ।
ननु च त्रिप्रभृतयो यत्र सन्ति तत्र द्वावपि स्तः । ततश्चादुपसर्गस्येत्येवं सिद्ध-
मित्यत आह उत्तरा ङीत्यादि । यद्यपि त्रिप्रभृतिषु द्वावपि स्त स्तथापि
न ताविह द्विशब्देनोपात्तौ । यत उत्तरा हि संख्या पूर्वसंख्याया यः कृतो
व्यपदेश स्तदभिधानं निवर्त्तयति । कथं ज्ञायत इत्याह नङीत्यादि । यद्युत्तरा
संख्या पूर्वसंख्याकृतव्यपदेशं न निवर्त्तयेत् तदा त्रिपुत्रोऽपि लोके द्विपुत्र
इत्यभिधीयेत । नचाभिधीयते । तथाहि द्विपुत्र आनीयतामित्युक्ते नैव त्रिपुत्र
आनीयते । अपितु यस्य द्वावेव पुत्रौ स एव । अदिप्रभृतीत्यादेश वाक्यस्याय-
मर्थः । अदिप्रभृत्युपसर्गस्यच्छादेर्ऋस्वत्वं भवतीत्येतदर्थरूपं व्याख्येयमित्यर्थः ।
तत्रेदं व्याख्यानम् । द्विशब्दोत्रानेकोपलक्षणार्थम् । हुपसर्गस्यानेकोपसर्गस्ये-
ति यावत् । अहुपसर्गस्येति च प्रसज्यप्रतिषेधोऽयम् । तेनायमर्थो भवति । छादे-
रङ्गस्यानेकोपसर्गस्य घप्रत्यये परत उपधाऋस्वो न भवतीति । केन पुनःप्राप्तस्य
ऋस्वस्यानेन प्रतिषेधः क्रियते ? एतस्मादेव प्रतिषेधाद्विधायकं वाक्यमनु-
मीयते । योगविभागाद्वा छादे र्घ इति । यदि च द्विशब्दोऽत्रानेकोपलक्षणार्थो
योगविभागश्चाभ्युपेयेतैवं तदा पर्युदासेऽप्यदोषः । कथं हुपसर्गादनेको-
पसर्गादन्योऽहुपसर्ग एकोपसर्गः ? तस्य ऋस्वत्वं भवति ? किमर्थमिदम् ?
नच्छादेर्घ इत्यनेनैव सिद्धम् ? सिद्धे सत्यारम्भो नियमार्थः । एकोपसर्गस्यैव
भवति । नान्यस्येति । यद्येवमुरश्छट इत्यत्र न प्राप्नोति । नैष दोषः । एवं हि
योगविभागोऽनर्थकः स्यात् । तुल्यजातीयापेक्षत्वान्नियमस्य सोपसर्गस्य नियमः
क्रियमाणः सोपसर्गस्यैव ऋस्वत्वं निवर्त्तयति । नानुपसर्गस्य । तेनोरश्छट-
इत्यत्र प्रवर्त्तत एव ।

६७ । इस्मंस्वनक्षिषु च ।

चकारश्चादेरनुकर्षणार्थः । छदिरिति । अर्चिशुचिहुसृपिच्छादिच्छदिभ्य-
इसि रित्तीसिप्रत्ययः (उण् २।२६५) । छञेति । सर्वधातुभ्यो मनिन्निति
(उण् ४।५८४) मनिन् । छत्रमिति । सर्वधातुभ्यःङ्निति (उण्, ४।५८८)
ङ्नन् । योगविभागो ऽनेकोपसर्गस्यापि यथा स्यात् । समुपातिच्छदिरिति ।

६८ । गमहनजनखनघसां लोपः कङित्यनङि ।

अनङीति । अजादावयं प्रतिषेधः । तेन तत्तुल्ये ऽजादावेव प्रत्यये कार्यं
विज्ञायत इत्याह अजादौ प्रत्यय इति । जघ्नतुर्जङ्गुरिति । अभ्यासाच्चेति
(७।३।५५) कुत्वम् । जघ्नतुर्जङ्गुरिति । जन जनने । परस्मैपदी जौहोत्यादिकः ।
स्तोः शुना शुरिति (८।४।४०) श्रुत्वम् । जघ्न इति । जनी प्रादुर्भावे ।
आत्मनेपदी । दिवादिः । लिटस्तभ्योरेशिरेजित्येष् (३।४।८१) । जघ्नतुरिति ।
अदेर्लिट्यमन्यतरस्यामिति (२।४।४०) घञादेशः । खरि चेति (८।४।५५)
घकारस्य ककारः । शासिवसिघसीनाच्चेति (८।३।६०) षत्वम् । अथवा घञ्
अदन इत्यस्यैतद्रूपम् । अक्षन्निति । लुङ् । लुङ्सनोर्घञ् इति (२।४।३७)
घञादेशः । मन्त्रे घसङ्खरेत्यादिना (२।४।८०) लेर्लुक् । किरन्तादेशः ।
संयोगान्तलोपः । शेषं पूर्ववत् । अघसत् । अगमदिति । पुषादिसूत्रेणाङ् ।

६९ । तनिपत्योश्छन्दसि ।

वितङ्गिर इति । अत्र यद्युपधालोपस्यासिद्धत्वं तथापि लोपविधान-
सामर्थ्यादत एकहल्मध्यइत्यादिनैत्वाभ्यासलोपो (६।४।१२०) न भवतः ।
पप्तिमेति । लिट् । क्रादिनियमादित् ।

१०० । घसिभसो हलि च ।

धत्वं तकारस्येति । भषस्तथोर्ध्वोऽध (८।२।४०) इति । जश्त्वं घकार-
स्येति । भलां जश् भशीति (८।४।५३) । समासे क्त इति । पूर्वापर-
प्रथमेत्यादिना (६।३।५८) । समानस्य सभाव इति । समानस्य च्छन्दसी-
त्यादिना (६।३।८४) । यदि द्विवचनात् पूर्वसुपधालोपः क्रियते तदैकाचत्वा-

भावाद्द्विर्वचनं न प्राप्नोतीत्यत आह च्छान्दसत्वादित्यादि । ब्रूमामिति ।
 च्छान्दसमेतत् । तत्र बहुलं छन्दसीति वचनाद् (२।४।३८) बहुलं विधयो
 भवन्ति । तेन यद्यपि परत्वान्नित्यत्वाच्च द्विर्वचनात् पूर्वमुपधालोपः प्राप्नोति
 तथापि स तथा न क्रियते । द्विर्वचनात् पूर्वं न क्रियत इति भावः ।
 ब्रूयतीति । भवेःपरस्य भ्ररदादेशः । शपः श्लुः । श्लाविति (६।१।१०)
 द्विर्वचनम् । अभ्यासकार्यम् । उपधालोपे कृते भकारस्य चत्वं पकारः ।
 बभस्तीति । त्विपि रूपम् ।

१०१ । हुभलभ्यो हेर्धिः ।

हलादेरिति । कुतः पुनर्हल्ग्रहणं प्रकृतं येन द्विशब्दो विशिष्यते ?
 अनन्तरसूत्रादिति चेत् ? न । तच्च सप्तमीनिर्दिष्टम् । षष्ठीनिर्दिष्टेन चेहार्थः ।
 हुभलभ्य इत्येषा पञ्चमी हलीत्येतस्याः (६।४।१००) सप्तम्याः षष्ठोत्वं
 प्रकल्पयिष्यति । तस्मादित्युत्तरसेति (१।१।६७) वचनादित्यदोषः । भिन्वीति ।
 असोरलोप (६।४।१११) इत्यकारलोपः । क्रीणीहीति । सेर्हपिञ्चेति (३।४।८७)
 हिरादेशः । ई हल्यघोरितीत्वम् (६।४।११०) । जुहुतामिति । लोट् ।
 तसस्ताम् । रुदिङि । स्वपिहीति । अदादित्वाच्छपो लुक् । रुदादिभ्यः
 सार्वधातुक (७।२।७३) इतीट् । अथेह कस्मान्न भवति जुहुतात् त्वमिति ?
 आह इहेत्यादि । विभावस्यावकाशोऽनाशिषि जुहुधीति । तातडोऽवकाशः
 जीवतात् त्वमिति । आशिषि लोट्प्रभयप्राप्तौ परत्वात् तातडेव भवति ।
 अथ कृतेऽपि तस्मिंस्तस्य स्थानिवद्भावात् पुनः प्रसङ्गविज्ञानाद्विभावः कस्मान्न
 भवतोत्थाह तत्रेत्यादि । यद्येवं भिन्वकिच्छिन्वकीत्यत्र परत्वादिभावे सत्य-
 नन्तरोक्तादेव हेतोरकञ् न स्यादित्यत आह भिन्वकिच्छिन्वकीत्यादि । व्यक्तौ
 हि पदार्थे सकृद्गते विप्रतिषेधे यद् बाधितं तद् बाधितमेवेत्येतत् (प,४१)
 प्रवर्तते । जातो च पुनःप्रसङ्गविज्ञानात् सिद्धमिति (प,४०) विप्रतिषेधे परं
 कार्यमित्यत्र (१।४।२) प्रतिपादितम् । पाणिनेस्तुभयं मतम् । लङ्मातुरोधात्
 कचित् किञ्चिद् आश्रीयते । तत्र तातड्विधौ व्यक्तिपदार्थस्याश्रयत्वात्
 सकृद्गते विप्रतिषेधे यद् बाधितं तद् बाधितमेवेत्यस्या (प,४१) उपस्थानम् ।

अक्रज् विधौ तु जातेः पदार्थस्याश्रयणात् पुनः प्रसङ्गविज्ञानात् सिद्धमित्यस्याः
(प, ४०) । भिन्धीति । अव्ययसर्वनामामित्यादिनाकच्(५।३।७१) । तत्र
तिङ्शेत्यनुवर्तते (५।३।५६) ।

१०२ । शृशृणुपृक्तृभ्यश्छन्दसि ।

शृणुधीति । श्रुवः शृ चेति (३।१।७४) श्रुप्रत्ययः शृभावश्च । पूर्हीति ।
पृ पालणपूरणयोः । उदोष्ठपूर्वस्येत्युत्त्वम् (७।१।१०२) । हलि चेति (८।४।७७)
दीर्घः । उरुणस्त्वधीति । उरु अस्माकं कधीति स्थिते बहुवचनस्य वसन्सा-
वित्यस्मादो (८।१।२१) नसादेशः । नश्च धातु स्योरुषुभ्य इति (८।४।२७) णत्वम् ।
सकारस्य रुत्वम् । विसर्जनीयः । तस्यातः ककमीत्यादिना (८।३।४६)
सत्वम् (M) । अपाठधीति । वृडो वृजो वा रूपम् । वृडोऽपि हि व्यत्ययो
बहुलमिति (३।१।८५) च्छन्दसि परस्मैपदं भवत्येव । अथ शृणुधीत्यतीतश्च
प्रत्ययादसंयोगपूर्वादित्यनेन (६।४।१६) लुक् कस्मान् न भवतीत्याह शृणुधीत्य-
त्रेत्यादि । यद्यत्र लुक् स्याद् धिभावस्थानर्थकं स्यादिति भावः । अन्येषामपि
दृश्यत इति (६।३।१३७) दीर्घत्वमपाठधीत्यत्र । ननु च श्रुधीत्यत्र श्रुवः
शृ चेति (३।१।७४) शृभावेन श्रुप्रत्ययेन च भवितव्यम् । पूर्धीत्यत्र क्रादित्वाच्
आप्रत्ययेन । उरुणस्त्वधीत्यत्र तनादिक्कभ्य उरित्युप्रत्ययेन (३।१।७८) ।
अपाठधीत्यत्र यदि वृड् तदा क्रादित्वाच् आप्रत्ययेन । अथ वृज् तदा
स्वादित्वाच् श्रुप्रत्ययेन । एवञ्चैतानि रूपाणि न सिध्यन्तीत्यत आह
अतोऽन्यत्रेत्यादि । शृणुधीत्येतस्मादुदाहरणादनेषूदाहरणेषु व्यत्ययो
बहुलमिति (३।१।८५) शप् । तस्यापि बहुलच्छन्दसीति (२।४।७३) लुक् ।

१०३ । अङितश्च ।

वाच्छन्दसीत्यादि । सार्वधातुकमपिदित्यपितः (१।२।४) सार्वधातुकस्य
ङित्वं विधोयते । छन्दसि विषये वाच्छन्दसीत्यनेन (३।४।८८) हे यंदपित्वं
तद्विकल्प्यते । तेन पक्षे तस्य ङित्वं न भवति । अथ रारन्धीति कथं परस्मै-

पदम् ? यावता रमिरयमात्मनेपदी । कथं वात्र शपः श्रवणं न भवति ? कथञ्चाभ्यासस्य दीर्घत्वम् ? कथञ्चानुदात्तोपदेशेत्यादिना (६।४।३७) मकारलोपो न भवतीत्याह रारभ्योत्यादि । शपः स्फुरिति ब्रुवाणेन स्फाविति (६।१।१०) द्विर्वचनमित्युक्तं भवति । मकारलोपाभावस्त्वङिच्चादेव सिद्ध इति नासौ यत्नसाध्य इत्यभिप्रायः । यमेशप इति । बहुलञ्छन्दसोत्यनेन (२।४।७३) । यीतः शपः स्फुरिति । बहुलं छन्दसीत्यनेन (२।४।७६) ।

१०४ । चिणो लुक् ।

चिण उत्तरस्य प्रत्ययस्येति । अथ प्रत्ययस्येतत् कुतो लभ्यते ? अङ्गस्येत्यनेन प्रत्ययस्य सन्निधापितत्वात् । यदि चिण उत्तरस्य प्रत्ययस्य लुग् भवत्यकारितरामकारितमामित्यत्र तरप्तपमोर्लुक् कस्मान्न भवतीत्याह अकारितरामित्यादि । योऽसौ तशब्दस्य लुक् तस्य तरप्तपमोर्लुकि कर्त्तव्ये ऽसिद्धवदत्रा भादित्यसिद्धत्वम् (६।४।२२) । अतस्तशब्देन व्यवधानाच्चिणोऽनन्तरौ तरप्तपमौ न भवत इति तयोर्लुग् न भवति । ननु चान्यस्यान्यस्मिन्नसिद्धवचनादेकस्य तत्रैवासिद्धत्वं नोपपद्यत इत्यत आह चिणो लुगित्येतदित्यादि । चिणो लुगितरभेदेनापि श्रुतमिदं लक्षणं विषयस्य लक्ष्यस्य भेदाद्भिद्यते । व्यक्तौ पदार्थे प्रतिव्यक्तौ लक्षणं भिद्यत इति कृत्वा । तेन भेदे सत्युपपद्यत एवासिद्धत्वम् । अकारि । अहारीति स्थिते ऽतिशयविवक्षायां तरप्तपमौ तिङ्श्वेत्यनेन (५।३।५६) । तदन्तात् किमेत्तिङ्श्वयघादाम्बद्रव्यप्रकर्ष (५।४।११) इतग्रामौ कृते ऽकारितरामकारितमामिति भवति ।

१०५ । अतो हेः ।

गच्छेति । गमेलोट् । इषुगमियमां छ इतिच्छत्वम् (७।३।७७) । धावेति । धावु गतिशुद्धयोः । अथवा सर्त्तः पात्रेत्यादिना (७।३।७८) धावादेशः । युहि रुहीति । अदादित्वाच्छपो लुक् । लुनीहि पुनीहीति । पादीनां ऋस्व इति (७।३।८०) ऋस्वत्वम् । ई हल्यघोरितीच्छ्वम् (६।४।११३) । ननु चेत्त्वे कृते सत्यनकारान्तत्वान्न भविष्यति । तत् किमेतन्निवृत्त्यर्थेन तपरकरणेनेत्यत आह ईस्वस्येत्यादि । असिद्धत्वं तु पूर्ववत् ।

१०६ । उतश्च प्रत्ययादसंयोगपूर्वत् ।

उकारो योऽसंयोगपूर्वइति । अविद्यमानः संयोगः पूर्वं यस्मात् स तथोक्तः । एतेनासंयोगपूर्वग्रहणमुकारविशेषणमिति दर्शयति । स एवंविध उकारः प्रत्ययस्य विशेषणम् । विशेषणेन च तदन्तविधि भवतीत्याह तदन्तादित्यादि । किमर्थं पुन स्तदन्तविधिरभ्युपगम्यते ? सुनु चिन्वित्यत्र यथा स्यात् । अस्वेतत् प्रयोजनम् । अयन्तु दोषः । तनु कुर्वित्यत्र न प्राप्नोति । अत्र ह्युकार एव प्रत्ययः । न तदन्तः । अत्रापि व्यपदेशिवद्भावेन तदन्तत्वं प्रत्ययस्यास्तीत्य-
दोषः । कुर्विति । धातोर्गुणे रपरत्वे च कृते ऽतउत् सार्वधातुक (६।४।११०) इत्युत्त्वम् । तण्णुहीति । तनूकरणे तच्च इति श्रुः । कृन्दोवावचनमिति । अभिधाने ऽभिधेयोपचाराद् वार्थो विकल्पो वाशब्देन विवक्षितः । उच्यते व्याख्यायते ऽनेनेति वचनम् । वार्थस्य वचनं वावचनम् । कृन्दसि वावचने कृन्दो-
वावचन मिति । सप्तमीति (२।१।१०) योगविभागात् समासः । कृन्दसि वेति वक्तव्य मिति । कृन्दसि विषये विकल्पेनायं विधिर्भवतीत्येतदर्थरूपं व्याख्येय मित्यर्थः । तत्रेदं व्याख्यानम् । उत्तरसूत्रेऽन्यतरस्यांग्रहण मुभयोर्योगयोः शेषः । सा च व्यवस्थितविभाषा । तेनच्छन्दसि विषये विकल्पेनायं विधिर्भवतीति । धिनुहि । कण्णुहीति । इवि दिवि धिवि प्रीणनार्थाः । कवि हिंसाकरणयोः । इदित्त्वान्मुम् । धिन्विकृण्वोर चेत्युप्रत्ययो ऽकार स्यान्तादेशः (३।१।८०) । तस्यातो लोप इति (६।४।४८) लोपः ।

१०७ । लोपश्चास्यान्यतरस्यां म्वोः ।

यो ऽयमुकारोऽसंयोगपूर्व इति । एतेनास्येत्यनेन प्रकृत उकारः प्रत्यव-
मृश्यत इति दर्शयति । ननु चोत इत्यनुवृत्तेरुकारस्यैव लोपो विज्ञास्यते । तत् किमस्येत्यनेन ? षष्ठीप्रकृतप्रथमस्येत्येतदिति चेत् ? न । म्वोरि-
त्येवैव हि सप्तम्युक्तार्था उत इत्यस्याः पञ्चम्याः पूर्वयोगे कृतार्थायाः षष्ठीत्वं प्रकल्पयिष्यति । तस्मिन्निति निर्दिष्टे पूर्वस्येति (१।१।६६) वचनात् । स्यादेतत् । यदि म्वोरित्येषा सप्तमी विज्ञायत एतदेव तु न विज्ञायते किमियं षष्ठ्यत सप्तमीति ? तस्मात् षष्ठीप्रकृतप्रथमस्येत्युक्तम् । सुगित्यनुवर्त्तमान इत्यादि ।

यदि प्रकृत एव लुक् क्रियते तदा सर्वस्यैव प्रत्ययस्य लुक् स्यात् । नाभ्यस्य । यतः प्रत्ययादर्शनस्य लुगित्येषा संज्ञा विहिता । नतु प्रत्ययावयवस्यादर्शनस्य । सर्वस्य तु लुकि कृते सुन्वः सुन्म इति न सिध्यति । लोपग्रहणाददोषः । तत्र ह्युकारमात्रस्य लोपः । अलोऽन्वस्येति (१।१।५२) वचनात् । तस्मादन्वस्य लोपार्थं लोपग्रहणम् । किञ्च कुर्वः कुर्म इत्यत्र गुणो लुकि सति न स्यात् । न लमताङ्गस्येति (१।१।६३) प्रत्ययलक्षणप्रतिषेधात् । लोपे तु सति भवति । ततो गुणार्थमपि लोपग्रहणं कर्तव्यम् ।

१०८ । नित्यं करोतेः ।

करोते रुकारप्रत्ययस्येति । ननु चकारेण पूर्वसूत्र उकारोऽनुकृष्टः । चानुकृष्टश्चोत्तरस्तरत्र नानुवर्तते (प, ७८) । तत् कथमुकारस्य लोपो लभ्यते । नैवम् । पूर्वसूत्रे ह्युकारस्य सन्निधानमस्येत्यनेनैव लभ्यत इति तत्र तस्य चकारेण याऽनुकृष्टिः सैतदर्थेव वेदितव्या । उकारलोपस्येत्यादिना कुर्वः कुर्म इत्यत्र सोपपत्तिकां दीर्घप्राप्तिं दर्शयति । न भर्कुर्रामित्यनेन (८।२।९८) च तत्प्रतिषेधम् । नित्यग्रहणं विस्मष्टार्थम् । आरम्भसामर्थ्यादेव हि नित्यो विधिर् भविष्यति ।

१०९ । ये च ।

चकारो लोपस्यानुकर्षणार्थः ।

११० । अत उत् सार्वधातुके ।

उकारप्रत्ययान्तस्येति । उकारः प्रत्ययोऽन्तो यस्य स तथोक्तः । उकार-प्रत्ययान्तश्च करोतिः सार्वधातुकत्वं न व्यभिचरति । अनेनाभिप्रायेणाह सार्वधातुकग्रहणं किमिति ? भूतपूर्वेऽपीत्यादि । असति सार्वधातुकग्रहणे करोतेरुकारप्रत्ययान्तस्य कङ्ठिति प्रत्यये परत उस्त्वमुच्चमानं यत्र कङ्ठित् सार्वधातुकं परभूतं तत्रैव स्यात् कुरुतः कुर्वन्तीत्यादिषु । कुर्वित्यत्र ईर्लुकि कृते कङ्ठित्प्रत्ययस्याभावान् न लमताङ्गस्येति (१।१।६३) प्रत्ययलक्षण-प्रतिषेधात् तु न स्यात् । तस्माद् भूतपूर्वेऽपि सार्वधातुके यथा स्मादित्येवमर्थं सार्वधातुकग्रहणम् । अथ तपरकरणं किमर्थम् ? यावता यद्यपि भाव्यमान

उकारः सवर्णानां ग्राहको भवति तथाप्यान्तरतस्यान्मात्रिकस्य स्थाने मात्रिक
एव भविष्यतीत्यत आह तपरकरणमित्यादि । असति हि तपरकरण उकार-
प्रत्यय माश्रित्य सार्वधातुकार्धधातुकयोरिति (७।३।८४) गुणे कृते रपरत्वे च
यदुत्त्वं तस्योकारस्य पुगन्तलघूपधस्येति (७।३।८६) गुणः स्यात् । तस्मात्
तपरकरणं क्रियते ऋस्वस्यैव अवर्णं यथा स्यात् । लक्षणान्तरेण यो दीर्घः
प्राप्नोति स मा भूदिति ॥

१११ । असोरलोपः ।

रन्ध इति । भ्रष्टस्तथोर्धोऽध इति (८।२।४०) तकारस्य धकारः । स्त
इति । अदादित्वाच्छपो लुक् । अथ असोरिति कोऽयं निर्देशः ? यावताकः
सवर्णं दीर्घ इति (६।४।१०) दीर्घत्वे कृते आसोरिति निर्देशेन भवितव्य
मित्याह असोरित्यकारस्य पररूपत्वमित्यादि । अथ तपरकरणं किमर्थम् ?
आस्तामासन्नित्यत्राङगमस्य मा भूदिति चेत् ? नैतदस्ति । इह हि लङि कृते
लावस्थायामाङगमात् पूर्वमन्तरङ्गत्वान्नादेशः क्रियते । तत्र कृते विकरणः
कृताकृतप्रसङ्गित्वादाङगमं बाधते । आङगमस्य त्वशब्दान्तरप्राप्तेरनित्य-
त्वम् । तथाहि कृते विकरणे विकरणान्तस्याङ्गस्य तेन भवितव्यम् ।
अकृते धातुमात्रस्य । कृते विकरणे यद्यप्याङगमाकारलोपयोर् द्वयोरपि
कृताकृतप्रसङ्गित्वेन नित्यत्वं तथापि परत्वादकारलोपः क्रियते । तस्मिन्
कृते तस्यासिद्धत्वादाट् । तस्यासिद्धत्वादेव च लोपो न भविष्यतीति किं
तपरकरणेन ? एवं तर्ह्येतज् ज्ञापयति । आभाच्छास्त्रीयमसिद्धत्वमनित्य
मिति । तेन वुग्युटावुवड्यणोः सिद्धौ भवत इत्येतद् वक्तव्यं न वक्तव्यं
भवति ॥

११२ । आभ्यस्तयोरातः ।

लुनत इति । आत्मनेपदेष्वनत (७।२।५) इत्यदादेशः । लुनतामिति । लोट् ।
आमेतः (३।४।८०) । अलुनतेति लङ् । मिमत इति । माङ् माने । अभ्यासस्य
भृजामिदितीत्वम् (७।४।७६) । एवं सञ्ज्ञित इत्यत्रापि । ओहाङ् गतावि-
त्यस्य । विभ्रतीति । पूर्ववदित्वम् । अलुनादिति । ननु चासति कङ्ङितीत्य-

स्मिन्नीत्वेनात्र भवितव्यम् । तत् कुतो लोपस्य प्रसङ्गः ? नैतदस्ति । ईत्वमपि हि क्ङित्येवेष्यते । इह चोत्तरसूत्रे क्ङितीत्यनुवर्त्यम् । तत्र यदि क्ङितीति नानुवर्त्तते तदा स्यादेव लोपः । नन्वादग्रहणं किमर्थम् ? आभ्यस्तयोरत इत्येवोच्येत । एवं ह्येकमात्रया लघु भवतीत्यत आह आदग्रहणं स्पष्टार्थम् । जागर्त्ते र्जक्षित्यादयः (६।१।६) षडित्यभ्यस्तसंज्ञायामपि ऋकारलोपो न भवति जाग्रतीति । एतच्च श्रुत्यकारान्तेन साहचर्यादभ्यस्तस्याकारान्तस्यैव ग्रहणात्तभ्यते ।

११३ । ई हल्यघोः ।

लुनीतः पुनीतः । लुनीथः पुनीथ इति । तस्थसौ । मिमीत इति । आत्मनेपदैकवचनम् । मिमीष इति । यासःसे (३।४।८०) । मिमीध्वमिति । ध्वम् । लुनन्ति पुनन्तीति । भिप्रत्ययः । ननुच यद्यप्यजादावपीत्व' स्यात् लोपोऽनवकाशः स्यात् । अतोऽनवकाशत्वान्नोप ईत्वं बाधियते । तत् किं हलीत्यनेन ? नैतदस्ति । असति हलग्रहणे वचनादुभयं स्यात् । घुमंज्ञकेष्वा ल्लोपः प्रसज्येत । तस्माद्धलीति वक्तव्यम् । दत्त इति । खरि चेति (८।४।५५) चर्त्तम् । धत्त इति । धाजो द्विर्वचने कृते ऽभ्यासे चर्त्त (८।४।५४) इत्यभ्यासस्य जश्त्वे च दधस्तथो ष्वेति (८।२।३८) भप्भावेन दकारस्य धकारः । धातोस्त्वाकारलोपे कृते जश्त्वचर्त्वे ॥

११४ । इद् दरिद्रस्य ।

दरिद्रतीति । र्जक्षित्यादयः (६।१।६) षडित्यभ्यस्तसंज्ञा । तेनाभ्यस्तलक्षण आकारलोपो भवति । वक्तव्य इति व्याख्येय इत्यर्थः । तत्रेदं व्याख्यानम् । असोरल्लोप इत्यतो मण्डूकप्लुतिन्यायेन लोपग्रहणमनुवर्त्तय सार्वधातुके हलि क्ङितीत्येतान् विशेषान् निवर्त्तय दरिद्रातेः सामान्येनेत्त्वलोपो विधातव्यौ । नचैवं सति तौ सङ्करेण प्रसजतः । यस्माद् वक्ष्यमाण मन्यतरस्यांग्रहण-सुभयोर्योगयोः शेषभूतम् । सा च व्यवस्थितविभाषा । तेन यत्रैवेष्यते यत् तत् तत्रैव भविष्यति । नान्यत्वेति । सिद्धञ्च प्रत्ययविधाविति । तथासौ कर्त्तव्यो यथा प्रत्ययविधौ प्रत्ययविधानकाले सिद्धो निष्पन्नो भवति । एतदुक्तं

भवति । आर्धधातुके प्रत्यये विषयभूतेऽनुत्पन्न एव लोपः कर्त्तव्य इति । एवं ह्यसौ प्रत्ययविधौ सिद्धो भवति । नान्यथा । सिद्धश्च प्रत्ययविधावित्यस्योपादाने यत् फलं तदाकारान्तलक्षण इत्यादिना दर्शयति । यद्यार्धधातुक उत्पन्ने सति लोपः क्रियते तदा श्यादृष्यधादिसूत्रेण (३।१।१४१) णप्रत्ययः स्यात् । दरिद्रातेराकारान्तत्वात् । ततश्चातो युक् चिक्कतोरिति (७।३।३३) युकि कृते दरिद्राय इत्यनिष्टं रूपं स्यात् । सिद्धश्च प्रत्ययविधावित्युच्यमाने तु प्रागेव प्रत्ययोत्पन्नेर्लोपः । तस्मिन् सत्यनाकारान्तत्वात् पचाद्यजेव भवति । तेन दरिद्र इतीष्टं सिद्धं भवति । न दरिद्रायके लोप इत्यादिना श्लोकेन यत्रार्धधातुके लोपो नेष्यते यत्र विकल्पेन चेष्यते कैश्चित् तद्दर्शयति । दरिद्रायक इत्यत्र ण्वुलन्ते शब्दे सिसाधयिषिते लोपो नेष्यते । दरिद्रातीति दरिद्रायक इति । पूर्ववद् युक् । दरिद्राण इति । अत्रापि ल्युङ्गन्ते लोपो नेष्यते । दिदरिद्रासतीत्येक इति । सनि कृते द्विर्वन मभ्यासकार्यम् । दिदरिद्रिषतीति वेति । सनीवन्तर्हेत्यत्र (७।२।४८) तनिपतिदरिद्राणामित्युपसंख्यानान्निकल्पेनेट् । अद्यतन्यामिति । लुङीत्यर्थः । लुङोऽद्यतनीति पूर्वाचार्यसंज्ञा । अदरिद्रासीदिति । यमरमनमातां सकृचेति (७।३।७३) सगिटौ । अस्तिमिचोऽपृक्त (७।३।८६) इतीट् । इट ईटीति (८।२।२८) मिचो लोपः । ननु चातो धातो (६।४।४०) रित्याकारलोपे कृते दरिद्र इति निर्देशेन भवितव्यम् । तत् कथं दरिद्रस्येति निर्देश इत्याह दरिद्रस्येति निर्देश इत्यादि । कृन्दोवत् सूत्राणि भवन्तीत्यतो व्यापोः संज्ञाच्छन्दसोर्बहुलमिति (६।३।६३) बहुलवचनाच्छान्दसमिह ऋस्त्वम् । तपरकरणं विस्पष्टार्थम् । भाव्यमानतया सवर्णाग्रहणादेव दीर्घा न भविष्यति ।

११५ । भियोऽन्यतरस्याम् ।

हलादौ सार्वधातुके कृडिति परत इति । यद्यप्येतं विशेषः पूर्वस्मिन्निवर्त्तिता स्तथापीह मण्डूक पुतिन्यायेनानुवर्त्तन्त इत्यभिप्रायः । विभीत इति । जिभी भये । जुहोत्यादित्वाच्छपः श्नुः । हलादावित्येव । विभ्यति । इत्त्व-

विधानसामर्थ्यादेवैरनेकाच इति (६।४।८२) यणादेशो न स्यात् । सार्वधातुक इत्येव । भीतो भीतवान् । कङ्ठितीति किम् ? विभेति ।

११६ । जहातेश्च ।

ईत्वापवाद इत्वमारभ्यते । अन्यतरस्याग्रहणानुवृत्तेः । पक्षे तदपि भवत्येव । सार्वधातुक इत्येव । हीनः हीनवान् । इह केचित् सार्वधातुक इत्यस्यानुवृत्तिं प्रत्याचक्षते । कथम् ? हलि परत ईत्वेत्त्वे प्राप्नुतः । द्विर्वचनञ्च । तत्र यदि परत्वादीत्वेत्त्वे स्यातां ततश्चेवर्णान्तताभ्यासस्य स्यात् । तस्मादभ्यस्त-ग्रहण मनुवर्त्तनीयम् । तस्मिंश्चानुवर्त्तमाने सार्वधातुकानुवृत्तिरपार्थिकेति । एतच्चायुक्तम् । अन्तरङ्गत्वाद् । द्विर्वचनेनैव प्रागीत्वेत्त्वाभ्यां भवितव्यम् । तत् कुतोऽभ्यासस्येवर्णान्तताप्रसङ्गः ? अन्तरङ्गत्वं तु द्विर्वचनस्याप्यपेक्षत्वात् । तच्च शुमात्रमपेक्षते । ईत्वेत्त्वयोश्च बह्वपेक्षत्वाद् बहिरङ्गता । बह्वपेक्षा च तयोः पुनरङ्गस्य हलादौ कङ्ठिति सार्वधातुके विधानात् । जहातेरिति निर्देशाज्जिहोत इत्यत्र जिहातेर्न भवति । पृथग् योगकरण मुत्तरार्थमिति । आ च हाविलेष (६।४।११७) विधिर्जहातेरेव यथा स्यात् । विभेतेर्मा भूदिति ।

११७ । आ च हौ ।

चकार इत्वात्यतरस्याग्रहणयोरनुकर्षणार्थः ।

११८ । लोपो यि ।

११९ । घ्वसो रेङ्गावभ्यासलोपश्च ।

अभ्यासलोपश्चेति घुसंज्ञकार्थम् अभ्यासलोपग्रहणम् । नत्वस्त्यर्थम् । अस्तेरभ्यासस्यासम्भवात् । देहि देहीति । दाञ्धाञोरिति रूपे । अन्येषां तु घुसंज्ञकानामुदाहरणं न सम्भवति । विकरणेन हे व्यवधानात् । असम्भवाच्च यथायोगम् । तत्र दो इत्येतस्य श्यना हिशब्दो व्यवधीयते । दाणो धेट्सु शपा । देङ्गः पुनरात्मनेपदित्वाद् हेरसम्भवः । एधीति । सकारस्यैत्वे कृते तस्यासिद्ध-त्वाद् हुभल्भ्योर्हर्धिरिति (६।४।१०१) धिभावः । ननु चालोऽन्यस्येत्यला-मन्वस्य (१।१।५२) लोपेन भवितव्यम् । तत् कथं सर्वस्याभ्यासस्य लोपो

भवतीत्यत आह शिदयमित्यादि । लोपश्चेत्यत्र द्वौ शकारौ निर्दिष्टौ । तत्रैको लोपस्य सम्बन्धी । द्वितीयस्तु विभक्तेः । यश्च लोपस्य सम्बन्धी तस्येतुमंज्ञा प्रतिज्ञायत इति शिदयं लोपो भवति । तेन सर्वस्याभ्यासस्य लोपो भवति । आ च हावित्यतो (६।४।११७) ह्यौग्रहणं मण्डूकप्लुतिन्यायेन शक्यतेऽनुवर्त्तयितुम् । तत् त्वन्यतरस्यांग्रहणेन सम्बद्धमिति तदनुवृत्तावन्यतरस्यामित्येतस्याप्यनुवृत्तिरित्याशङ्का स्यात् । अतस्तन्निवृत्त्यर्थं हावित्युक्तम् । चकारस्य सन्नियोगार्थत्वालोपो भवत्येत्त्वञ्च ॥

१२० । अत एकहल्मध्येऽनादेशादेर्लिटि ।

एकहल्मध्ये इति । एकशब्दोऽयमसहायवाची । एकश्च एकश्च एकौ । एका च तौ हलौ चेत्येकहलौ । एकहलोर्मध्य इति द्विवचनान्तस्य षष्ठीसमासः । द्वयोरेव हि हलोर्मध्यं सम्भवति । नैकस्य । अत्र यदि लिटादेशो न विशिष्यते ततो नेमतुर्नेमुः सेहे सेहाते सेहिर इत्यत्र न स्यात् । अस्ति ह्यत्राप्यङ्गस्यादेश आदिरित्येतच्चेतसि कृत्वा लिट्यादेशं विशेषयितुमाह लिटि परभूते य आदेशो विधीयते स आदिर्यस्याङ्गस्य नास्तीत्यर्थः । तस्येति । तस्यैवंविधस्याङ्गस्येत्यर्थः । तस्येति चाङ्गस्य योऽकार इत्यनेन सम्बन्धः । अवयवषष्ठी चेयम् । तस्यैवंविधस्याङ्गस्य योऽकारोऽवयव स्तस्येत्यर्थः । एकहल्मध्ये इत्यस्येदं विवरणम् । असहाययोर्हलोर्मध्य इति । तस्येत्यनन्तरोक्तोऽकारः सम्बध्यते । तस्याङ्गस्यावयवस्याकारस्येत्यर्थः । स्थानषष्ठी चेयम् । तस्य स्थान एकार आदेशो भवति । रेणतुः । रेणुरिति । अण रणेति रणिः शब्दार्थः पठ्यते । येमतुर्येमुरिति । यम उपरमे । देमतुर्देमुरिति । दमु उपशमे । ववाश इति वाशु शब्दे । आत्मनेपदी । शश्रमतुः । शश्रमुरिति । अमु तपसि खेदे च । केचित् तु ततस्ततु स्ततस्तु रित्येतद् एकहल्मध्येस्य प्रत्युदाहरणं पठन्ति । एतच्चायुक्तम् । कङ्क्षित्तीत्यनुवर्त्तते । नच तच्चेः परस्य लिटः किञ्चमस्ति । असंयोगादिति (२।१।५) प्रतिषेधात् ! तत्सरतुः । तत्सरुरिति । तत्सरच्छगती । चकणतुः । चकणुरिति । अण रण वण भण कण कण शब्दार्थाः । तत्र कणति स्मिदौ पठ्यते । जगणतुर्जगणुरिति । गण संस्थाने

चुरादौ पठ्यते । ननुच चौरादिकत्वाण् णिचि कृते कास्प्रत्ययादाममन्त्रे लिटी-
त्वामा (३।१।३५) भवितव्यम् । अनित्यण्यन्ताश्चुरादय इत्यदोषः । अनित्यण्यन्तत्वं
तु तेषां सप्तमे ज्ञापयिष्यते । बभणतुरिति । भणति भ्वादौ पठ्यते शब्दार्थ एव ।
नेमतु रिति । णम प्रह्वत्वे शब्दे । णो न इति (६।१।६५) नत्वम् । सेह इति ।
षह मर्षणे । धात्वादेः षःस इति (६।१।६४) सत्वम् । कथं पुनर्नत्वे सत्वे च
लिटादेशादी न भवत इत्यत आह अनैमित्तिके नत्वसत्वे इत्यादि । नत्वसत्व-
विधाने हि न किञ्चिद् निमित्तमाश्रीयत इत्यनैमित्तिके एते भवतः । ततश्च
प्रागेव लिङुत्पत्ते स्ताभ्यां भवितव्यम् । तेन तदादि यदङ्गं तल्लिङ्गादेशादि न
भवति । यदि तर्हि लिटादेशो विशिष्यत एवं सत्यङ्गमविशेषितं स्यात् ।
ततश्च पक्कः पक्कवानित्यत्रापि प्रसज्येत । पचेरपि ह्यङ्गस्य लिटि परभूते य
आदेशः क्रियते स इहाप्यादिर्नास्ति । नैतदस्ति । अभ्यासलोपसन्नियोगेन
ह्येत्वं मुच्यते । तेन यत्रैवाभ्यामलोप स्तत्रैवेत्त्वेन भवितव्यम् । मचात्रा-
भ्यासलोपः । असम्भवात् । इह तर्हि स्यात् । पापच्यत इति । अयमप्यदोषः ।
इह परत्वाद् दीर्घोऽकित (७।४।८३) इति दीर्घो भविष्यति । ऋस्वहलादि-
शेषावत्सर्गौ । तयो दीर्घत्वमेत्त्वञ्चापवादः । तत्र दीर्घस्यावकाशो बाभा-
स्यते । एत्वस्यावकाशः पेचतुः पेचुरिति । इहोभयं प्राप्नोति पापच्यत इति ।
अपवादविप्रतिषेधे सति परत्वाद्दीर्घत्वं भविष्यति । अथ बभणतुर्बभणुरित्यत्रैत्वं
कस्मान्न भवति ? अभ्यासे चर्च इति (८।४।५४) जश्त्वे कृत आदेशादित्वा-
दिति चेत् ? न । एत्वे कर्त्तव्ये जश्त्वस्यासिद्धत्वात् । तस्माद् भवितव्यमेवैत्त्वेन ।
विप्रतिषेधस्य तु यत्र कुहोश्चुरिति (७।४।६२) चुत्वं क्रियते चकणतु श्चकणु
जहसतुर्जहसुरित्वादाववकाशः स्यादित्यत आह इहेत्यादि । कथमेतज्
ज्ञायते ? नास्त्यसिद्धत्वमित्याह तथाचेत्यादि । तदेव तृफलभजतपश्चेति
(६।४।१२२) फलिभज्योरेत्त्व सुपपद्यते यदि जश्त्वचर्त्तयो रसिद्धत्वं न भवति ।
नान्यथा । अनादेशादित्वादनैवैत्त्वस्य सिद्धत्वात् तन्नोपपद्यते । तस्मात्
फलिभज्योरेत्त्वविधानादवसीयते जश्त्वचर्त्तयोरसिद्धत्वमिह नास्तीति ।
रूपाभेदे चेत्यादि । शब्दरूपस्य स्थानिनोऽभेदे सति यथादेशः स इह नाश्रीयत
इत्यस्यार्थस्य न शसददवादिगुणानामिति (६।४।१२६) शसिदयोः प्रतिषेध-

वचनं ज्ञापकम् । अभ्यासे चर्च (८।४।५४) इत्यनेन प्रकृतिजशां प्रकृतिजशः प्रकृतिचरां प्रकृतिचरो भवन्तीति शसः शकारस्य शकारो भवति । ददे र्दकारस्यापि दकारः । तेनोभावपि तावादेशादी भवतः । तत्र यदि स्थान्य-भेदे सति य आदेशः सोऽपीहाश्रीयेत तत आदेशादित्वादेव न भविष्यतीति शसिदद्योरेत्त्वप्रतिषेधो न विधीयेत । विहितश्च । तस्मादेतदेव प्रतिषेधवचनं ज्ञापयति । रूपाभेदे सति य आदेशः स इह नाश्रीयेत इति । यदि तर्ह्याश्रीयेत किं स्यादित्यत आह अन्यथाहीत्यादि । अन्यथा योऽपि रूपाभेदादादेशः स्थानिनाऽभिन्नरूपः सोऽपीहाश्रीयेत ततो यथा चकणतु रित्वेवमादीनामेत्त्वं न भवति तथा पेचतुः पेचुरित्वेवमादीनामपि प्रकृतिजश्वरादीनां न स्यात् । प्रकृतिजशः प्रकृतिचरश्चादयो येषां ते तथोक्ताः । अहं पपठ । अहं पपचे-त्यत्र स्थानिवद्भावेन पित्त्वात् कित्त्वं नास्ति । तेनैत्वाभ्यासलोपो न भवतः । वृद्धिरपि न भवति । णलुप्तमो वेति (७।४।८१) पच्चे णित्त्वाभावात् । णित्त्वपच्चे तु परत्वाद्गृह्या बाधितत्वादेत्वाभ्यासलोपाभ्यां न भवितव्यम् इत्यणित्त्वपच्च एवोदाहृतम् । दम्भेरिति । किं पुनः कारणं दम्भेरेत्त्वं न भवति ? यावता लिट्यनादेशाद् ह्येतदङ्गम् । अनिदितामित्यादिना (६।४।२४) नलोपे कृत एकहल्मध्य एवाकार इत्यत आह नलोपस्येत्यादि । ग्रन्थिग्रन्थिदम्भि-स्वञ्जीनामिति (१।२।५ सूत्रे) दम्भेः परस्य लिटः कित्त्वमुक्तम् । तस्मिन् सति य उपधाया लोप स्तस्यासिद्धवदत्ता भादित्यसिद्धत्वान्न (६।४।२२) प्राप्नोति । तस्माद् दम्भेरेत्त्वं वक्तव्यम् । व्याख्येयमित्यर्थः । तत्रेदं व्याख्यानम् । असोरलोप (६।४।२११) इत्यत्राभा च्छास्तीयस्यासिद्धत्वस्यानित्यत्वं ज्ञापितम् । तेन दम्भेरेत्त्वे कर्त्तव्ये लोपस्यासिद्धत्वं न भवति । ततश्च दम्भेर्लिटेरेत्त्वं भविष्यतीति । अथवातएकहल्मध्य (६।४।२२०) इत्यत्रात इति योगविभागः कर्त्तव्यः । तेन यत्र यत्रैत्त्वमिष्यते तत्र तत्र भविष्यतीति । एवञ्च कृत्वा नशिमन्योरलिटेरेत्त्वमित्याद्यपि नोपसंख्येयम् । योगविभागेनैव सिद्धत्वात् । वक्तव्यशब्दस्य व्याख्येय इत्येषोऽर्थ इति सर्वत्र वेदितव्यम् । अनेशमिति । तस्येत्यादिना (१।४।२०१) मिपोऽभावः । अथ मेनकेत्यत्र प्रत्ययस्थादि-त्यादिनेत्त्वं (७।३।४४) कस्मान्न भवतीत्याह क्षिपकादिष्वित्यादि । क्षिप-

कादिष्वित्त्वस्य प्रतिषेधो वक्ष्यते । अस्य च क्षिपकादिषु प्रक्षेपः । तेनेत्त्वं न क्रियते । चानशीति । ताच्छीत्यवयोवचनशक्तिषु चानश् (३।२।१२८) । मुङ् न क्रियत इति । आने मुगिति (७।२।८२) मुक् प्राप्नोति । स न भवति । अनित्यमागमशासनमिति (८।८५) कृत्वा । क्कान्दसत्त्वाद्वा । सर्वे विधय-
श्छन्दसि विकल्प्यन्त इति । क्कान्दसं क्कस्वत्वमिति । ज्ञापोः संज्ञाच्छन्दसो
बहुलमिति (६।३।६३) ज्ञापो विधीयमानं क्कस्वत्वं बहुलवचनात् पेचिरन्नि-
तयत्रापि भवति । पचेर्लिङ् । सीयुट् । भस्य रन् । शप् । आद्गुणः
(६।१।८७) । पचेरन्निति प्राप्त एत्वे क्कस्वत्वे च कृते पेचिरन्निति भवति ।

१२१ । थलि च सेटि ।

पेचिथ । शक्तिथेति । उपदेशेऽल्वत (७।२।६२) इतीट्प्रतिषेधप्राप्त ऋतो
भारद्वाजस्येति (७।२।६३) नियमाद् इहेङ् भवति । तदय मत्वार्थः । ऋत एव
भारद्वाजस्येति । नान्येषां धातूनामिति । पपकथेति । अन्येषा माचर्याणां
मतेनेट्प्रतिषेधो भवत्येव । अथ थल्ग्रहणं किमर्थम् ? न सेटीतेत्यवोच्येत ?
यत्र हि पूर्वेण न सिध्यति तदर्थं वचनम् । अन्यत्रेङादौ कित्त्वात् पूर्वेणैव
सिद्धम् । तत्रान्तरेणापि थल्ग्रहणं थल्येव भविष्यतीत्यत आह थल्-
ग्रहण मितयादि । अमति थल्ग्रहण आरम्भसामर्थ्यादेतावान् निश्चयः
स्याद् यत्र पूर्वेण न सिध्यति तदर्थमेतदिति । अक्ङिदर्थमितेतत् तु
दुरवसानम् । बहवो विशेषाः प्रक्रान्ताः । तत्र सन्देहः स्यात् । कि-
मङ्किदर्थमेतत् स्यादुतादेशार्थम् ? आहोस्विदनेकहल्मध्यार्थम् ? किमु
अनेकाकारार्थमिति ? तत्रासन्देहार्थं मत एकहल्मध्येऽनादेगादेर्लिटीतेत्यते
(६।४।१२०) विशेषाः सर्वे एवेहानुवर्तन्ते । क्ङिदग्रहणन्तु निवृत्तम् । तस्माद्
क्ङिदर्थोऽयमारम्भः । न च थलोऽन्यदिहाक्ङिदस्ति सेट् । ततः सामर्थ्यात्
थलेयवायं विधि व्यस्येयः । व्याख्यानद्वारेण प्रतिपत्तौ मन्दधियां प्रतिपत्ति-
गौरवं स्यात् । तस्माद् विस्मयार्थं थल्ग्रहणं क्रियते । थलो ह्यक्ङित
उपादाने सुखमेव प्रतीयते ऽक्ङिदर्थोऽयमारम्भ इति ।

१२२ । तृफलभजत्रपश्च ।

तेरतु स्तेरुरिति । ऋच्छतृतामिति (७।४।११) गुणः । फेलतुः फेलुरिति । फल निष्पत्तौ । जिफला विशरण इति च । तरतेर्गुणार्थमिति । न शसददवादि-
गुणानामिति प्रतिषेधं वक्ष्यति । अतस्तरतेरिदं वचनं गुणइत्येवमभिनिर्वृत्त-
स्यापि यथा स्यादित्येवमर्थम् । अन्येष्वेति वक्तव्य मिति । ग्रन्थ अन्य
सन्दर्भ इत्यस्याप्येत्वं भवतीत्येतदर्थरूपं व्याख्येय मित्यर्थः । तत्रेदं व्याख्या-
नम् । चकारोऽत्र क्रियते । स चानुक्तसमुच्चयार्थः । तेन अन्येरपि भविष्य-
तीति । अथतुः अथुरिति । पूर्व्ववदुपसंख्यानानेन लिटः कित्त्वे नकारलोपः ।

१२३ । राधो हिंसायाम् ।

राधो हिंसायामर्थ इत्यादि । यद्यपि राध साध संसिद्धाविति राधिः
संसिद्धो पठ्यत इह तथाप्यनेकार्थत्वाद् धातूनां हिंसार्थता वेदितव्या । राधेर्
हिंसायामर्थे ऽवर्णस्यैकारादेशो भवतीतुग्रच्यते । ननुच नात्र सूत्रे ऽवर्ण-
ग्रहणमस्ति । योऽप्यत्रोऽवर्णः प्रकृतः सोपि मात्राकालः । नच राधिर्मात्रा-
कालोऽवर्णोऽस्ति । तत् कथमवर्णस्य स्थान एत्वं लभ्यत इति यच्चोदयेत् त
प्रतग्राह अत इतेग्रतदिहोपस्थितमित्यादि । अत इति । स्वरितत्वादिहो-
पस्थितम् । यदिहोपस्थितं तत् तपरत्वकृतस्य कालविशेषस्याभावात् तदपास्य
परितग्रज्यावर्णमात्रं स्थानित्वेन प्रतग्राययति बोधयति । अन्यथा तस्योपस्थान-
मनर्थकं स्यात् । अथवेतग्रादि । आभ्यस्तयोरितग्रनेन (६।४।११२) यतः
सूत्रात् स्थान्यनुवर्त्तते तदुपलक्षयति । आत इतग्रनेनापि यः स्थान्यनुवर्त्तते
तं दर्शयति । आभ्यस्तयोरात इतग्रत (६।४।११२) आत इतग्रनुवर्त्तत इति
व्याख्येय मिति । एवञ्च व्याख्यायमाने राधेरवर्णस्येत्वं विज्ञायते यदि तर्ह्यात
इतग्रनुवर्त्तते । एवञ्च सतग्रत एकहल्मध्ये इतग्रत्रापि (६।४।१२०) तस्यातः
सन्निधानादिहापि प्राप्नोति । शशासिव शशासिमेति । नेष दोषः । मण्डू-
कप्लुतिन्यायेन तस्येहानुवृत्तिः । एकहल्मध्ये वेतग्रादि । अथवैकहल्मध्ये
इतग्रनुवर्त्तते । तत्राप्यनुवर्त्तमाने ऽसम्भवादत इतोह न व्याप्रियते । तेन राधे

यं एकहल्मध्येऽवयवः स स्थानी भवति । स पुनराकार एव भवति । तस्यैवैत्वं भविष्यति ।

१२४ । वा जृभमुवसाम् ।

जृ वयोहानावितप्रस्य गुणार्थं वचनम् । भ्रमेरादेशार्थम् । अनेकहल्-
मध्यार्थञ्च । तसेश्चानेकहल्मध्यार्थम् । जजरतुरिति पूर्ववद् गुणः ।

१२५ । फणाञ्च सप्तानाम् ।

बहुवचननिर्देशादाद्यर्थो गम्यते । अत आह फणादीनामित्यादि ।
फण गतौ । राजृ दीप्तौ । टुभ्राजृ टुभ्रासृ टुभासृ दीप्तौ । स्यमु स्वन ध्वन
शब्द इत्येते ध्वनवर्जिताः फणादयः सप्त । तत्राद्यस्य नितेय प्राप्ते विकल्पार्थं
वचनम् । इतरेषामप्राप्ते । तत्र राजृप्रभृतीनां चतुर्णामवर्णस्यैत्वस्य
प्रतिपत्तये राध हिंसायामितरात्वात् इत्येतदिहोपस्थितमित्यादिना यदुक्तं
तद् यथासम्भवं वेदितव्यम् ॥

१२६ । न शसददवादिगुणानाम् ।

अत्र यदि गुण इत्यनेन यस्यैत्वं विहितं स एवाकार उच्यते ततोऽयमर्थो-
ऽकारस्य गुणस्य न भवतीति । तथाचैत्वविधिरनवकाश एव स्यादित्येत-
दबुद्धौ कृत्वा नात्र गुणेनाकार एवोच्यते ऽपि तु गुणशब्दाभिनिर्वृत्त इति
दर्शयन्नाह गुण इत्येवमभिनिर्वृत्तस्य चेत्यादि । गुणशब्द मुच्चार्य योऽभिनिर्वृत्तः
शब्द स्तस्य सम्बन्धी योऽकार स्तस्य स्थान एत्वं न भवतीत्यर्थः । तत्-
सम्बन्धित्वं पुनस्तस्य तत्स्थानिकत्वात् तदवयवत्वाच्च यथायोगं वेदि-
तव्यम् । तदेवं गुणशब्दाभिनिर्वृत्तस्य सम्बन्धकारः प्रतिषेधस्य निमित्तम् ।
इतरस्तु विधेरित्येव विधिप्रतिषेधयोर्विषयविभागः । विशशसतुरिति ।
शसु हिंसायाम् । ददद इति । दद दाने । ववमतुरिति । टुवम उद्-
गिरणे । विशशरतुरिति । शृ हिंसायाम् । गुणशब्दाभिनिर्वृत्तस्येत्यादिना
यदुक्तं तस्यार्थमुदाहरणे दर्शयति । विशशरतुरित्यत्रारित्ययं शब्दो गुण-
शब्दाभिनिर्वृत्तः । तत्सम्बन्धकारस्यतदेकदेशत्वात् । लुलविधेति । अत्रा-
प्योकारो गुणशब्दाभिनिर्वृत्तः । तत्सम्बन्धकारस्य तत्स्थानिकत्वात् ।

ननु विशशरतुरित्यत्राकारमात्रं गुणशब्देनाभिनिर्हस्तम् । नाऽर्शब्दः ।
नैतदस्ति । रेफस्य गुणभक्तत्वात् । तथाच भाष्यम् अर्भवति गुणो भवति ।
आर्भवति वृद्धिर्भवति । रेफसहितो गुणवृद्धिसंज्ञो भवतीति ।

१२७ । अर्वाणस्त्वसावनजः ।

तद्व्यत्ययमादेशो भवतीति । नानुबन्धकृतमनेकाल्त्वमित्यन्तस्य (प, ७)
भवति । एकाल्त्वात् । ऋकारस्यानुबन्धत्वात् । उकारस्यानुबन्धत्वात् प्रथमैक-
वचनं सुशब्दो गृह्यते । तेन सप्तमीबहुवचने भवत्येव । अर्वात्स्विति । स च नज
उत्तरो न भवतीति चेदिति यत् प्रकृतं तदिहापि सम्बध्यते । अर्वात्स्विति ।
ऋकारस्योगित्कार्यार्थत्वादुगिदचामिति (७।१।७०) नुम् । अर्वातीति । उगित-
श्चेति (४।१।६) डीप् । अर्वात्स्विति । अपत्यार्थविवक्षायां ननु च नजि-
वयुक्तन्यायेन (प, ७५) सादृश्यात् सोरन्यत्र विभक्तावेव भवितव्यम् । नैतत् ।
असाविति प्रसज्यप्रतिषेधोऽयम् । अतएव वृत्तिकृतोक्तं सुश्वेत् ततः परो न
भवतीति । अथा सोरन्यो यः सुप् स चेत् ततः परो भवतीति ब्रूयात् ।
अथापि पर्युदासः ? एवमप्यदोषः । अनित्यत्वान्नजिवयुक्तपरिभाषायाः
(प, ७५) । अनित्यत्वन्तु तस्या ओषधेश्च विभक्तावप्रथमायामित्यत्र (६।३।१३२)
विभक्तिग्रहणाद् विज्ञायते । यदि हि सा नित्या स्यात् प्रथमापर्युदासेन
विभक्तावेव भविष्यतीति विभक्तिग्रहणं न कुर्यात् । कुर्वन्नपि तज्
ज्ञापयत्यनित्येयं परिभाषेति । (N)

१२८ । मघवा बहुलम् ।

मघवेति सुब्यत्ययेन षष्ठ्याः स्थाने प्रथमा । मघो न इति । श्वयुव-
मघोनामिति (६।४।१३३) संप्रसारणम् परपूर्वत्वम् । आदुगुणः (६।१।८७) ।
ननुच मघोऽस्यास्तीति मत्वर्थविवक्षायां कृन्दसीवनिपौ (५।२।१०६ वा)
वक्तव्याविति वनिपप्रत्ययान्तोऽयं मववञ्शब्दः । तत्र वनिपः संप्रसारणे भ-
संज्ञायां सतयां यस्येति चेति (६।४।१४८) लोपेन भवितव्यम् । ततश्च मघुन

(N) अर्वाणोऽङ्गस्येव त । न पदे परे । तथाहि अर्वाङ् सुनिता धर्मोरोधिनीति बाह्यैरनुव्यत सहस्रद्वगर्व-
गर्व इत्यादिषु न तादेशः । कथातार्तानिपि अर्वाञ्शब्दस्य वा तस्माद् विच् ततो मतुपि अर्वाञ्शब्दस्य सिद्धिः ।

इतयनिष्टं रूपं स्यात् । नैतत् । अन्यदेव ह्रीदमव्युत्पन्नं प्रातिपदिकम् ।
तथाहि भाषायामपि तस्य प्रयोगो दृश्यते (०) । अथापि वनिप्प्रतयान्तः
स्याद् ? एवमपि बहुलवचनाद् यस्येति (६।४।१४८) चेति लोपो न भविष्यती-
तदोषः । मघोनीति । ऋन्नेभ्यो ङीप् (४।१।५) । माघवनमिति । पूर्ववदण् ।
अन्निति (६।४।१६७) प्रकृतिवद्भावः ।

१२६ । भस्य ।

१३० । पादः पत् ।

पाद इति । पादशब्दो लुप्ताकारो गृह्यत इति । अथ पादयतेः
क्विवन्तस्य यः पाच्छदः संपद्यते स कस्मान्न गृह्यते ? तस्यासम्भवात् । पादय-
तेहि क्विवन्तेभ्योपि दृश्यत (३।२।१७८) इत्यनेन स्यात् । स च दृश्यत इति
वचनान्न भवति । यत्र लोके क्विवन्तप्रयोगो दृश्यते तत्र यथा स्यादित्येवमर्थं हि
तत्र दृश्यत इत्युक्तम् । नच पादयतेः क्विवन्तस्य प्रयोगो दृश्यते । पादशब्दस्य
समास एवाकारो लुप्यते । तेन सामर्थ्यात् तदन्तस्याङ्गस्य कार्यं विज्ञायत
इत्याह तदन्तस्याङ्गस्येत्यादि । यदि तर्हि पाच्छद्धान्तस्याङ्गस्य पदित्यय-
मादेशो विज्ञायत एवन्तर्हि येन विधिस्तदन्तस्येति (१।१।७२) सर्वस्य तदन्तस्य
प्राप्नोतीत्याह स चेत्यादि । द्विपद इति । द्वौ पादावस्येति बहुव्रीहिः । संख्या-
सुपूर्वस्येत्यकारलोपः (५।४।१४०) । द्विपदिकामिति । द्वौ द्वौ पादौ ददातीति
पादशतस्येत्यादिना (५।४।१) वुन् । वैयाघ्रपद्य इति । व्याघ्रस्येव पादावस्येति
बहुव्रीहिः । पादस्य लोपोऽहस्यादिभ्य (५।४।१३८) इत्यकारलोपः । व्याघ्र-
पदोऽपतयमिति गर्गादित्वाद् यञ् ।

१३१ । वसोः संप्रसारणम् ।

प्रतयग्रहणपरिभाषया (प, २४) तदन्तस्य कार्यं विज्ञायत इत्याह वस्वन्त-
स्येत्यादि । विदुष इति । विदेः शतुर्वसुः (७।१।३६) । पेचुष इति ।
क्वसुषेति (३।२।१०७) लिटः क्वसुः । अत एकहल्मध्ये (६।४।१२०) इतयादि-
नैत्वाभ्यासलोपो । पपुष इति । आतो लोप इटि चेतयाकारलोपः (६।४।६४) ।

ननु चाकारलोपे कर्त्तव्ये संप्रसारणमसिद्धम् । तत् कुतोऽत्राकारलोप इत्याह आकारलोपे कर्त्तव्य इत्यादि । आकारलोपः संप्रसारणे । तत् तु विभक्ताविति व्याश्रयत्वम् । अतो नास्तरसिद्धत्वम् । ननु चैकानुबन्धकग्रहणे न द्वानुबन्धकस्येति । तदनुबन्धकग्रहणे नातदनुबन्धकस्येति (प, ८२) वा न कसोरिह ग्रहणेन भवितव्यम् । तत् कथं पपुषः पेचुष इत्यात्र संप्रसारणं भवतीति आह वसुग्रहण इत्यादि । एतत् तु शत्रादेशस्य वसो रुकारानुबन्धकरणाद् वेदितव्यम् । उकारानुबन्धस्य ह्येतदेव फलम् । इह सामान्येन ग्रहणं यथा स्यात् । ननु चोगित्त्वार्थं तत् स्यात् । नैतत् । उगित्कार्यस्य स्थानिवद्भावेनैव सिद्धत्वात् ।

१३२ । वाह ऊट् ।

वाह इति । वहिरयं ण्विप्रतयान्तः । स चास्माद् सोपपदादेव ण्विर्वहितः । तेन सामर्थ्यात् तदन्तविधिर्विज्ञायत इत्याह वाह इत्येवमन्तस्येत्यादि । ऊडितेऽतदिति । टिदयमूकारः । एतेऽधतूट्स्विति (६।१।८१) विशेषणार्थः । संप्रसारणं भवतीति । संप्रसारणमित्येष विगेषः कुतो लभ्यते ? पूर्वसूत्रात् संप्रसारणमित्यस्यानुवृत्तेः । किमर्थं पुनः संप्रसारणमनुवर्त्तते । स्थानिनियमार्थम् । यद्येतन्नानुवर्त्तेऽतलोऽन्यस्येतान्यस्य (१।१।५२) स्यात् । संप्रसारणमित्यस्मिन्नुवर्त्तमाने तेनाभिसम्बध्यमानेनोठा यण एव स्थान इग् यणः संप्रसारण मिति (१।१।४५) भवितव्यम् । प्रष्टोह इति । प्रष्टं वहतीति भजो ण्विरित्यनुवर्त्तमाने (३।२।६२) वहश्चेति (३।२।६४) ण्विः । अथ किमर्थमूट् क्रियते न वाह इतेऽतवादेव सूत्रं कर्त्तव्य मित्यभिप्रायः । संप्रसारण एव कृत इति । पूर्वसूत्रात् संप्रसारणग्रहणानुवृत्तेर् गुणे चेति कृत इति सम्बन्धः । गुणस्तु पुगन्तलघूपधस्येति (७।३।८६) । लुप्तेऽपि ण्वौ प्रत्ययलक्षणेन । ननुचाङ्गवृत्ते पुनरङ्गवृत्तावविधि निष्ठितस्येति (प, ८३) संप्रसारणे कृते गुणेन न भवितव्यम् । निष्ठितस्येति वचनाददोषः । निष्ठा हि शब्दस्य परिसमाप्तिः । सा च तदा भवति यदा शब्दस्य प्रयोगार्हता भवति । नच यावद् गुणादिसंस्कारो न क्रियते तावदस्य प्रयोगार्हता भवति ।

तस्मात् कृतेऽपि संप्रसारणे भक्षेत्रव गुणः । तत्रैतत् स्यात् । यद्युङ् न क्रियते तदा शालिं वहति दितिं वहति शालूग्रहो दितुग्रह इतिवमाद्यनकारान्ते शालिदितिशब्द उपपदे वहे सर्वप्रतये विहिते सति न सिध्यतीत्यत आह अनकारान्ते चोपपद इत्यादि । वहश्चेतनेन (३।२।६४) च्छन्दसि सह (३।२।६३) इतरतोऽत्र च्छन्दोग्रहणानुवृत्ते ऋन्दसेव णिर्विधीयते । दृष्टार्थविधि ऋन्दसि । अकारान्त एव चापपदे प्रष्टादौ वहे ऋन्दसि णि दृश्यते । नत्विकारान्ते शाल्यादौ । कथं पुनरनेन बहिरङ्गपरिभाषा (प, ५१) ज्ञाप्यत इत्याह तस्यां हीतयादि । बहिरङ्गत्वं पुनः संप्रसारणस्य बाह्याजादिप्रतयनिमित्तां भसंज्ञामाश्रित्य प्रवृत्तत्वात् । गुणस्य त्वन्तरङ्गत्वम् । अबाह्यप्रतये प्रवृत्तत्वात् । किं पुनरस्याः परिभाषाया ज्ञापनेन प्रयोजनम् ? पचावेदं यजावेदमितरात्रासिद्धत्वं बहिरङ्गलक्षणस्य । अतोऽन्तरङ्गलक्षणमेत एव न भवति । बहिरङ्गलक्षणत्वाद् गुणस्य । बहिरङ्गत्वन्तु पदद्वयाश्रितत्वाद् । एवस्य त्वन्तरङ्गत्वं विपर्ययात् ।

१३३ । श्वयुवमघोनामतद्धिते ।

यून इति । संप्रसारणे कृते परपूर्वत्वे च सवर्णदीर्घत्वम् । शौवमिति न-स्तद्धित इति टिलोपः (६।१।१४४) । यौवनमिति । यूनो भाव इति ज्ञायनान्त-युवादिभ्योऽणित्यण् (५।१।१३०) । अन्नात (६।४।१६७) प्रकृतिभावाद् टेरिति (६।४।१४३) टिलोपाप्तोपौ न भवतः । माघवन मिति । मघवा देवतासेरिति सास्य देवतत्यण् (४।२।२) । पूर्ववत् प्रकृतिभावः । शौव मित्येतद् व्युत्पादयितु माह शुनो विकार इत्यादि (P) । युवशब्दसेरिति । प्रत्ययान्तस्यापि प्रातिपदिकग्रहणे लिङ्गविशिष्टस्यापि ग्रहणमिति (प, २) संप्रसारणं प्राप्नोति । मघवन्नित्यस्यापि त्रित्यादेशे कृत एकदेशविकृतमनन्यवद्भवतीति (प, ३८) तत्कारान्तस्यापि प्राप्नोति । तत् कथं न भवतीत्याह श्वादीनामित्यादि ।

(P) सुट्टितपुस्तके तु शौवर्णं मांसमिति पाठः । शौव मिति पाठे शुनः संकोच उपसंख्यानमिति (६।४।१४४, वा) संकोचेऽभिधेय एव टिलोपः स्यात् । शौवः सङ्कोचः । शौवर्णोऽन्यः । न्यासकारस्तु वार्तिकं नाज्जीगर्णादिति प्रतीयते ।

तदर्थमिति । नकारान्तानामिव यथा स्यात् । अनकारान्तानां मा भूदित्येव-
मर्थम् । अन इतुप्रभयोः शेष इति । अन इत्यस्योभयो र्योगयोः शेषत्वे-
ऽवयवत्वे सत्यन इत्यनेन संप्रसारणशेषस्यातिदेश इति न भवति ॥

१३४ । अल्लोपोऽनः ।

तत्परकरणं नञ्समासोऽयमित्याशङ्कानिरासार्थम् । राजकीय इति ।
गर्तोत्तरपदाच्छ इति (४।२।१०७) च्छे प्रकृते राज्ञः क चेतिच्छः (४।२।१४)
ककारश्चान्तादेशः । अत्राप्येकदेशविकृतमनन्यवद् भवतीति (प, ३८) ।

१३५ । षपूर्वहन्धृतराज्ञामणि ।

अन्निति (६।४।१६७) प्रकृतिभावेनाल्लोपस्य निवृत्तिर्मा भूदित्येवमर्थं
वचनम् । औत्तणः । तात्तण इति । उच्चन् तच्चन् इतिप्रताभ्या मपत्यार्थेऽण् ।
भ्रौणघ्न इति । भ्रूणं हतवानिति ब्रह्मभ्रूणवृत्तेषु हन इति (३।२।८७) क्तिप् ।
तदन्तादण् । हो हन्तेज्जिह्वेष्विति (७।३।५४) कुत्वम् । धार्तराज्ञ इति ।
धृतराजशब्दाद् बहुव्रीहेरण् । सामनो वैमन इति । तसेदमित्यण्
(४।३।१२०) । उभावपि न भवत इति । अल्लोपटिलोपावुभावपि चापेक्ष्य
प्रकृतिभावस्य विधानात् । तात्तण्य इति । कुर्वादिभ्यो ण्य इति (४।१।१५१) ण्ये
प्रकृते सेनान्तलक्षणकारित्वास्म्यप्रत्ययः (४।१।१५२) । ये चाभावकर्मणोरिति
(६।४।१६८) प्रकृतिभावः ।

१३६ । विभाषा डिश्योः ।

शोशब्दे चेति । एतेन नपुंसकाच्चेति (७।३।१६) यो विहितः शोशब्दस्त-
सेपदं ग्रहणम् । नतु जस्शसोःशिरिति (७।१।२८) यो विहितः शिशब्दस्तसेपदं
ग्रहणमिति दर्शयति । कुतः पुनरेतज् ज्ञायते ? शिशब्दे भसंज्ञाया अभावात् ।

१३७ । न संयोगाद् वमन्तात् ।

प्रातिदीर्घेति । हलि चेति (८।२।७७) दीर्घः । अथान्तग्रहणं किमर्थम् ?
न वम इतिप्रवोचेत्त । वकारमकाराभ्यां संयोगेन विशिष्यमाणे न च तदन्तविधि
र्भवतीत्यन्तरेणाप्यन्तग्रहणं तदन्तविधिर्लभ्यत एव । सत्यमेतत् । विस्पष्टार्थ
मन्तग्रहणम् ॥

१३८ । अचः ।

अचइत्ययमञ्चतिर्लुप्तनकारो गृह्यत इति । कुत एतत् ? प्रत्याहारः कस्मान्न गृह्यते ? अल्लोप इत्यनुवृत्तेर्न शक्यते प्रत्याहारो ग्रहीतुम् । प्रत्याहारग्रहणे सति तेनाकारो विशिष्येत । तथाचानर्थकं प्रत्याहारग्रहणं स्यात् । नञ्कारोऽत्वं अभिचरति । ननु चाङ्गं प्रकृतम् । तत् प्रत्याहारेण विशिष्यते ऽजन्तस्याङ्गस्येति । न । एवं सतप्रजन्तस्याल्लोपो भवतीत्येष सूत्रार्थः स्यात् । तथाच यमेति चेति (६।४।१४८) लोपोऽनर्थकः स्यात् । अनेनैव सिद्धत्वात् । अपिच द्युप्रागपागुदक्प्रतीचो (४।२।१०१) यदितेप्रवमादिर्निर्देशो लिङ्गं ह्यत्राप्रत्याहारग्रहणस्य । यदि हि प्रत्याहारग्रहणं स्याद् अत्राञ्चते ग्रहणं न स्यात् । नह्येतदजन्तमङ्गम् । अतएव निर्देशात् पचाद्यजपि न गृह्यते । नह्येतत् पचाद्यजन्तमङ्गम् । दधीच इति । दध्यञ्चतीति ऋत्विगादिना (३।२।५६) क्तिन् । अनदितामितरादिनानुनासिकलोपः (६।४।२४) । चाविति दीर्घः (६।३।१३८) ।

१३९ । उद ईत् ।

१४० । आतो धातोः ।

कीलालप इति । विजुपेच्छन्दसीति (३।२।७३) विचि प्रकृत आतो मनिन्क्कनिव्वनिपञ्चेति (३।२।७४) विच् । निग्र इति । क्तिप् । इयङ् ।

१४१ । मन्त्रेष्व्यादेरात्मनः ।

आङ्गिति । तृतीयैकवचनस्यैषा संज्ञा पूर्व्याचार्यैर्विहिता । आङ्गोऽन्यत्रापि दृश्यत इति । मन्त्रेष्विति बहुवचननिर्देशादेतल्लभ्यते । बहुवचननिर्देशेन ह्ययमर्थः सूचितः । बहुविषयोऽयं निर्देश इति । एवञ्च बहुविषयो भवति यद्याङ्गोऽन्यत्रापि कचिद् भवति । नान्यथा । तन्व्यासमञ्जतेति । समस्यैकवचने । अत्रादिलोपः । आदिग्रहणमुत्तरार्थम् । इह तु पूर्वसूत्रादात इत्यनुवृत्तेरन्तरेणाप्यादिग्रहणमादेरेव लोपो भवतीति शक्यते विज्ञातुम् ।

१४२ । ति विंशते ङिति ।

दिंशक इति । दिंशतिविंशङ्गां ड्वुन्नसंज्ञायामिति (५।१।१४) ड्वुन् ।

तिग्रन्थस्य लोपे कृते ऽतो गुणे पररूपत्वम् । विंशं शतमिति । विंशति रधिका
 ऽस्मिन्निति शदन्तविंशते श्वेति उपतत्रयः (५।२।४६) । विंश एकविंश इति ।
 तस्य पूरणे डट् (५।२।४८) । तिग्रहणमन्वस्य मा भूदित्येवमर्थम् ।

१४३ । टः ।

कुमुदानित्यादि । कुमुदनङ्वेतसेभ्यश्चातुरर्थिको ड्मत्तुप् (४।२।८७) । उप-
 सरज इति । सप्तम्यां जनेर्ङः (३।२।८७) । एवं मन्दुरज इत्यत्रापि । अत्र हि
 व्यापोः संज्ञाच्छन्दसोर्वहुलमिति (६।३।६३) पूर्वपदस्य ऋत्वम् । त्रिंशक इति ।
 पूर्व्ववत् ड्वुन् । ननु च भस्येत्यनुवर्त्तते (६।४।१२८) । न च ड्मत्तुपि उपत्यये च
 धातोर्विहिते पूर्व्वस्य भसंज्ञा प्राप्नोति । उभयोरनजादित्वात् । अस्वादित्वाच्च
 यथायोगम् । तत् कथमत्र लोपो भवतीत्यहं डित्यभस्यापोतयादि । यदि
 टिलोपो न स्यात् तदा डित्वमनर्थकं स्यात् । अथैवं कस्मान्न विज्ञायते प्रयो-
 जनाभावादत्रेत्यसंज्ञैव न भवतीति ? तस्याच्चासत्रां श्रवणार्थमेव डकारोच्चारण-
 मिति ? अशक्यमेवं विज्ञातुम् । एवं तर्हि प्रावृट्कृत्कालदिवां ज इति
 (६।३।१५) कृतटिलोपस्य जने निर्देशो नोपपद्येत । तस्मादत एव निर्देशादव-
 सोयते भवति धातुप्रत्ययडकारस्येत्यसंज्ञेति । तस्याच्चासत्रां यदि टिलोपो न
 स्यात् तस्यास्तदा वैयर्थ्यं स्यात् ! ड्मत्तुपोऽपि यदि डकारस्य लोपो न
 स्यात् तदन्तेन तन्नामादेशो न गम्येत । तत्र च देशे तन्नाम्नीति (४।२।६७)
 वर्त्तते । तस्मादवश्यं तत्रापि डकारस्येत्यसंज्ञया भवितव्यम् । तस्याच्च तत्-
 सामर्थ्याद् टिलोपे न ।

१४४ । न स्तद्धिते ।

सात्वत इति । सत्वतोऽपतत्रमितरण् । नान्तस्य टिलोप इत्यादि । किं
 पुनः कारणं न सिध्यति यत उपसंख्यानं कर्त्तव्यमित्याह अत्र य इकन्ता
 इत्यादि । ये त्वकन्ता स्तोषामन्निति (६।४।१६७) प्रकृतिभावः प्राप्त इति प्रकृतेन
 सम्बन्धः । सात्रञ्चाचारा इति । तस्येदमितरण् (४।३।१२०) । पौठसर्पिण इति ।
 इम इति प्रकृतेन सम्बन्धः । पैठसर्पा इति । पूर्व्ववदण् । काष्ठापा इति ।
 पूर्व्ववत् प्रोक्तार्थे कलापिवैशम्पायनान्तेवासिभ्यश्चेति (४।३।१०४) वैशम्पायनान्ते-

वासित्वाण् णिनिप्रत्यये प्राप्ते तदपवादः कलापिनोऽण् (४।३।१०८) । ततस्तदधीते तद्धेद (४।२।५८) इत्यण् । तस्य प्रोक्ताल्लुगिति (४।२।६४) लुक् । कन्दोब्राह्मणानि च (४।२।६६) तद्विषयाणीत्यधेतवेदित्वविषयता । कौथुमा इति । तसेदमितरण् (४।३।१२०) । तत्कृतो ग्रन्थ उपचारादित्यादि । उपचारस्य तु तत्कृतत्वमेवात्र निबन्धनम् । भवति हि तत्कृतत्वे तदुपचारः । यथा सर्वमिदं पुराणं कर्म शुभाशुभं भुज्यत इति । अथ कस्मादुपचार आश्रीयते ? नाधिकृत्य कृते ग्रन्थ (४।३।८७) इत्येवमादिशैषिकार्थविवक्षायां तद्धित एव क्रियेत इत्यत्र आह शैषिकेष्वर्थेष्वित्यादि । तैतिलिजाजलिशब्दौ वृद्धसंज्ञकौ । तयोर्दृढत्वाच् शैषिकेष्वर्थेषु विधीयमानोऽसौ तद्धितो वृद्धाच्छ इतिच्छः (४।२।११४) प्रसज्येत । तस्मिंश्च सति तैतिला जाजला इति न सिध्येत् । तस्मान्मा भूदेष दोष इत्युपचार आश्रितः । एवमितरणेनानन्तरोक्तां व्युत्पत्तिं दर्शयति च्छ-प्रत्ययनिवृत्तये । लाङ्गलिशब्दस्याप्येवं व्युत्पत्तिः कर्त्तव्या । लाङ्गल्याचार्यः । तत्कृतो ग्रन्थ उपचारात् लाङ्गलिशब्देनाभिधीयते । लाङ्गला इति । शिखण्डा इत्यादुदाहरणत्रयेऽपि तसेदमितरण् (४।३।१२०) । आश्रम इति । अत्रापि तस्य विकार इत्यण् (४।३।१३४) । आश्रमनोऽन्यत्वेति । अत्रापि तसेदमितरण-त्वार्थाभिधाने । चार्म इत्यत्रापि तसेदमितरणस्यैव (४।३।१२०) । चार्मणोऽन्य इति । चर्मणो विकार इति । शौव इति । द्वारादीनाञ्चेत्यैजागमः (९।३।४) । सायंप्रातिकादयः प्रातिपदिकेषु न पठ्यन्त इत्यतः पृच्छति के पुनः सायं-प्रातिकादय इति । सायंप्रातिकप्रकारा इत्यनेन प्रकारवचनतामादिशब्दस्य दर्शयति । ननुच सायंचिरमित्यादिनाव्ययेभ्य (४।३।२३) टुटुलभ्यां भवितव्यम् । तत् कथं ठच् भवतीत्याह टुटुलौ तु नेष्येते इति । अनभिधानात् । अत्रच सर्वत्रोपसंख्यानशब्दस्य प्रतिपादनमर्थः । तत्रेदं प्रतिपादनम् । मन्त्रेष्वित्यादेः (६।४।१४१) सूत्रादादिग्रहणमनुवर्त्तते । तद्धित-ग्रहणञ्चेदमर्थमेव कृतम् । तदनुवृत्तौ चायमर्थो भवति । नान्तादीनां तद्धिते परतटिलोपो भवतीति । आदिशब्देन सायंप्रातिकादयो गृह्यन्ते । तेन सर्वत्र टिलोपः सिद्धो भवति । इत्येवमादिषु न दृश्यते टिलोप इति । एतेनारातीय इत्येवमादीनामसायंप्रातिकत्व' दर्शयति । अथ शाश्वत इत्यत्र

कथमण् ? यावता कालाट्ठञ्जिति (४।३।११) ठञ् भवितव्यम् । नैतदस्ति ।
 कालाट्ठञ्जितप्रत्यय (४।३।११) कालादिति योगविभागः कर्त्तव्यः । तेन
 शश्वच्छब्दाद् यथाविहितमण् भवति । नच योगविभागेन ठञ् बाध्यते ।
 येषाञ्च विरोधः शाश्वतिक इति (२।४।८) निपातनात् । तेन पक्षे
 ठञपि भवत्येव । टुटुलौ तु शाश्वतशब्दान्नेष्येते । अनभिधानादेव ।
 अथ शाश्वतिक इत्यत्रेसुसुक्तान्तात् क इति (७।३।५१) ठञः कादेशः
 कस्मान्न भवति ? अतएव निर्देशात् ।

१४५ । अङ्गष्टखोरेव ।

इग्रह इति । तद्धितार्थोत्तरपदसमाहारे चेति (२।१।५१) समासः ।
 राजाहःसखिभ्यष्टजिति टच् समासान्तः (५।४।८१) । अत्राङ्गोऽङ्ग एतेभ्य
 (५।४।८८) इत्यङ्गादेशः प्राप्तः । स च न संख्यादेः समाहार इति (५।४।८८)
 प्रतिषेधान्न भवति । इग्रहीन इति । तद्धितार्थे समाया इति (५।१।८५)
 वर्त्तमाने रात्रग्रहःसंवत्सराच्चेति (५।१।८७) खः । केन पुनरहीन इत्यत्र
 खप्रत्यय इत्यत्राह अङ्गः समूहे खो वक्तव्य (४।२।४३० वा) इति । ननुच
 अङ्गो नकारान्तत्वात् पूर्व्वेणैव सिद्धष्टिलोपः । तत् किमर्थायमारम्भ इत्याह
 सिद्धे सतीत्यादि । आङ्गिकमिति । आर्ह्यिष्ठक् । यदि सिद्धे सति
 नियमार्थोऽयमारम्भ एवं सत्येवग्रहण मनर्थकं स्यात् । विनापि तेन सिद्धे
 सत्यारम्भो नियमार्थो विज्ञास्यत इत्याह एवकारकरणं विस्मयार्थमिति ।
 अथ विपरीतनियमाशङ्कानिरासार्थं कस्मान्न भवतीत्याह अङ्ग एवेत्यादि ।
 यद्यङ्ग एव टखोरित्येष विपरीतनियमः स्यादेवं सत्यन्यस्य खे टिलोप-
 प्रसङ्ग एव नास्ति । आत्माध्वानौ ख इति (६।४।१६८) प्रकृतिवद्भावविधान-
 मनर्थकं स्यादित्यभिप्रायः ॥

१४६ । ओ गुणः ।

वाभ्रव्य इति । मधुबभ्रोर् ब्राह्मणकौशिकयोरिति (४।१।१०६) बभ्रु-
 शब्दादपत्त्यर्थे यञ् । माण्डव्य इति । अत्रापि गर्गादित्वात् । वास्तो यि
 प्रत्यय (६।१।७८) इत्यवादेशः । शङ्खव्यमित्यादौ तस्मै हित (५।१।५)

मित्यस्मिन्नर्थं उगवादिभ्यो यत् (५।१।२) । औपगवः कापटव इति ।
अत्राप्यपत्त्यर्थेऽण् । तद्धित इत्येव । वोतो गुणवचनादिति (४।१ ४४) ङीष् ।
पट्टी । ओरोदिति वक्तव्य इत्यादि । एवमुच्यमाने लघु सूत्रं भवतीति
भावः । स्वायम्भुव इति । स्वयम्भवतीति क्तिप् । स्वयम्भूः । स्वयम्भुव
इदमित्यण् । संज्ञापूर्वकस्य विधेरनित्यत्वादत्र (प, ८४) गुणो न भवति ।
तस्मिंश्चासत्युवडेव क्रियते ।

१४७ । ठे लोपोऽकट्राः ।

कामण्डलेयः शैतवाहेय इति । चतुष्पादभ्यो ढञिति (४।१।१३५) ढञ् ।
एवं जाम्बेय इत्यत्रापि । माद्रवाहेय इति । मद्रवाहुशब्दाद्वाहन्तात् संज्ञायामि-
तूङ् । तदन्तात् स्त्रीभ्यो ढक् (४।१।१२०) । काद्रवेय इति । कद्रुक-
मण्डल्वोऽच्छन्दसि संज्ञायामितूङ् (४।१ ७१) । तदन्तात् पूर्ववङ् ढक् ।

१४८ । यस्येति च ।

अत्र यस्येति यकारस्येदं ग्रहणं वा स्यादिवर्णावर्णयोर्वा ? अत्र यदि
यकारस्येदं ग्रहणं स्यादुत्तरसूत्रे पुनर्यग्रहणं न कुर्यात् । एतदेव हि
तत्रानुवर्त्तिष्यते । तस्मादिवर्णावर्णयोरिदं ग्रहणम् । तत्र वर्णग्रहणं सर्वत्र
तदन्तविधिं प्रयोजयतीति तदन्तविधिर्विज्ञायत इत्येतच् चेतसि कृत्वाह
इवर्णावर्णान्तस्येत्यादि । दाक्षी ग्राक्षीति । दाक्षिग्राक्षिशब्दाभ्यामितो
मनुष्यजातेरिति (४।१।६५) ङीष् । सखीत्यत्रापि सख्यशिश्वीति भाषायामिति
(४।१।६२) निपातनात् । ननुचात्र सवर्णदीर्घत्वेनाप्येतत् सिद्धम् । तत्
किमर्थमत्र लोपो विधीयत इत्यत आह सवर्णदीर्घत्वे हीत्यादि । अतिक्रान्ता
सखी एन मिति प्रादिभ्यो धातुजस्येति (२।२।२४, वा) बहुव्रीहिरुत्तरपदलोपश्च ।
उपसर्जनञ्जस्त्वम् । तत्र यदि सवर्णदीर्घत्वं क्रियेत नतु लोपस्तदा
सखीकारेकारयो रेकादेशः सखिशब्दस्यान्तवद् भवतीति शेषो व्यसखीति
(१।४।७) घिसंज्ञायाः प्रतिषेधः स्यात् । ततश्चातिसखेरागच्छतीति घेर्ङिति
गुणो (७।१।११) न स्यात् । लोपे सत्युपसर्जनञ्जस्त्वे सति यद्यपि
प्रविशिष्टं रूपं तथापि लाक्षणिकम् । अतो लक्षणप्रतिपदोक्तपरिभाषया,

(प, ११४) तन्न गृह्यत इति न भवति प्रतिषेधः । तस्माल् लोप एव कर्त्तव्यः । दौलेय इत्युदाहरणत्रय इतश्चानिज (४।१।११२) इत्यपत्यार्थे ढक् । कुमारीति । वयसि प्रथमे ङीप् (४।१।२०) । गौरीति । षिद्-गौरादिभ्यश्चेति (४।१।४१) ङीष् । शार्ङ्गरवीति । शार्ङ्गरवाद् यञो ङीन् (४।१।७३) । बालाकिः सौमित्रिरिति । बलाकासुमित्राभ्यां बह्नादित्वादौञ् । यस्येत्यादाविति । आदिशब्देनोत्तरो विधिः परिगृह्यते । वक्तव्य इति व्याख्येय इत्यर्थः । तत्रेदं व्याख्यानम् । विभाषा (६।४।१३६) डिश्वोरित्येतत्सूत्राद्विभाषाग्रहणं मण्डूकपुतिन्यायेनानुवर्त्तते । सा च व्यवस्थितविभाषा । तेन चानेन सूत्रेण लोपो विधीयते यञोत्तरसूत्रेण तावुभावपि न भवत इति । काण्डे कुण्डे इति । औङ आप (७।१।१८) इति । नपुंसकाच्चेति (७।१।१९) शीभाव इति । तत्र यस्येत्यकारलोपः प्राप्नोति । सौर्ये इति । तेनैकदिगिति (४।३।११२) सूर्यशब्दादण् । तदन्तादौङः शीभावः । तत्रानेनाकारलोपः प्राप्नोति । उत्तरसूत्रेण यकारलोपश्च । इयङुवङ्भ्यामित्यादि । इयङुवङोरवकाशः श्रियौ श्रियः । भ्रुवौ भ्रुवः । लोपस्यावकाशः कामण्डलेयः । माद्रवाहेय इति । वात्सप्रेयः । लैखाभ्रेय इत्यत्रोभयं प्राप्नोति । लोपो भवति विप्रतिषेधेन । वत्सप्रीरिति क्लिबन्तमेतत् ॥

१४६ । सूर्यतिथ्यागस्त्यमतस्यानां य उपधायाः ।

यद्यत्र भसंज्ञया सूर्यादयो विशिष्येरन् सूर्यादीनां भसंज्ञकानामिति तदा सौरी बलाकेत्यत्र लोपो न स्यात् । नहि सूर्यशब्द इह भसंज्ञक इति । किं तर्हि ? अन्यदेवाणस्तं शब्दान्तरमिति बुद्धौ निधायानाश्रितरूपभेदस्य लोपेन सम्बन्धः सूर्यादिभिः सम्बन्धिभिर्यकारो विशिष्यत इति दर्शयन्नाह सूर्यतिथ्यागस्त्यमतस्य इत्येतेषामित्यादि । भस्येति । भसंज्ञकस्य । यो यकार उपधा तस्य लोपो भवति स चेद् यकारः सूर्यादीनां सम्बन्धी भवति । अयमत्यर्थो विवक्षितः । ते तु सूर्यादयो भत्वेन न विशिष्यन्ते । तेन यदापि तेषां भसंज्ञा न भवति तदापि तस्योपधायकारस्य लोपो भवत्येव ।

यद्यसौ यकारः सूर्यादीनां सम्बन्धी भवति । सौरी बलकेति । ननु चात्राकारलोपस्य व्याश्रयत्वेनासिद्धत्वं नास्तीत्युपधायकारो न भवतीत्येतदुक्तमित्याह अणि यो यस्येतिलोप इत्यादि । अत्र हि द्वौ यसेतिलोपो । एकोऽणि परतः । अपर ईकारे । तत्र प्रथमो व्याश्रयः । तथाहि लोपोऽणमाश्रित्य भवति । यलोपस्वीकारम् । अतो व्याश्रयत्वादसिद्धत्वाभावस्तस्य युक्तः । इतर स्वीकारमाश्रित्य भवति । समानाश्रय एव । ततश्च तस्यासिद्धत्वादुपधायकारो भवति । भस्याणन्तसेत्यादिना सूत्रार्थमुदाहरणे दर्शयति । तैषम् । तैषीति । नक्षत्रेण युक्तः काल (४।२।३) इत्यण् । टिड्ढाणञिति (४।१।१५) ङीप् । ऋषित्वादणि कृत इति । ऋष्यन्धकेत्यादिना (४।१।११४) । मत्स्यचरीति । मत्स्यो भूतपूर्वः । भूतपूर्व (५।३।५३) च रट् । पूर्ववन् ङीप् । भवत्यत्र मत्स्यचर इति भसंज्ञकमत्स्यसम्बन्धी यकारः । नत्वसौ भसंज्ञकस्योपधेति लोपो न प्रवर्तते । अथ किमर्थं यग्रहणम् ? यावता सूर्यादिभि रुपधायां विशिष्यमाणायाम् अन्तरेणापि यग्रहणं यकारस्योपधाभूतस्य लोपो विज्ञास्यते । यकार एव हि तेषामुपधा । नतु वर्णान्तरम् इत्यत आह यग्रहणं मुत्तरार्थमिति । वक्तव्यमिति व्याख्येयमित्यर्थः । व्याख्यानन्विह्यपि पूर्ववद् विभाषा माश्रित्य कर्त्तव्यम् । मात्स्यमिति । तसेदमित्यण् (४।३।१२०) । सौरीयमिति । अण्ताहृद्वाच्छः (४।२।११४) । एवमागस्तीयमिति । सौर्यमिति । सूर्यो देवतास्येति सास्य देवतेत्यण् (४।२।२४) । आगस्त्य इति । अपत्यार्थं ऋष्यण् । नक्षत्राणीति । नक्षत्रसम्बन्धी योऽण् तस्मिन्नित्यर्थः । ककारादेः शब्दसेति । ककारस्याकारस्येत्यर्थः । आद्युदात्तत्वञ्चेति । प्रत्ययस्वरेणान्तोदात्तत्वे प्राप्ते सत्याद्युदात्तार्थं वचनम् । अन्तित इति । अपादाने चाहीयरुद्धोरिति (५।४।४१) तसिः । तादेषेति । तिकशब्दस्येत्यर्थः । चकारात् कादेश्च । अन्तम इति । अतिशायने तमप् । अन्तिषदिति । मत्सूहिषेत्यादिना (३।२।६१) क्तिप् । ये चेति दृश्यत इति प्रकृतेन सम्बन्धः । अन्तिय इति । भवे छन्दसीति (४।४।११०) यः । तत्र साधुरिति (४।४।८) वा । केचित् सर्वमेव लोपविधानञ्छन्दस्येवेच्छन्ति ।

१५० । हलस्तद्धितस्य ।

तद्धित इति निवृत्तम् । उत्तरसूत्रे तद्धितग्रहणात् । तेनायमीत्येव विधिः । गार्गीत्यादि । गर्गादिशब्देभ्यो यञन्तेभ्यो यञञेति (४।१।१६) ङीप् । कारिकेयीति । स्त्रीभ्यो ढक् (४।१।१२०) । तदन्ताट्ठिङ्ढाणञिति (४।१।१५) ङीप् । वैद्यीति । पुंयोगादाख्यायामिति (४।१।४८) ङीप् ।

१५१ । आपत्यस्य च तद्धितेऽनाति ।

गार्गकमिति । गोत्रोच्चोष्टोरभ्रेत्यादिना (४।२।३६) गार्गशब्दाहुञ् । तत्र यञी लोपः । साङ्गाश्यक इति । काम्पित्यक इति । पूर्ववत् सङ्गाशकम्पिल-शब्दाभ्याञ्चातुरर्थिको वुञ्छस्वित्यादिना (४।२।८०) ण्यः । तदन्ताज्जातादौ शेषिकेऽर्थे धन्वयोपधाहुञिति (४।२।१२१) वुञ् । अथ तद्धितग्रहणं किमर्थम् ? न स्तद्धित इति (६।४।१४४) तद्धितग्रहणं मनुवर्त्तयत इत्यत आह तद्धित-ग्रहणमित्यादि । सोमो देवतास्येति सोमाट्ठ्यण् (४।२।३०) । टिङ्ढाणञिति (४।१।१५) ङीप् । तत्र परतोऽनपत्ययकारस्यापि हलस्तद्धितस्येत्यनेन लोपो यथा स्यादित्येवमर्थं तद्धितग्रहणम् । अन्यथा यदि तदेव प्रकृतं तद्धितग्रहणं मिहानुवर्त्तते तदा तत्सम्बद्धमीदृग्रहणं मनुवर्त्तते । तथाचो-भयमिहानुवर्त्तमानं पूर्वयोगेऽप्यनुवर्त्तते । तथाच पूर्वणैव योगेन सिद्धे सतु-भयत्र तद्धित इति च नियमार्थोऽयमारम्भः स्यात् । आपत्यस्येवानाकारादौ तद्धिते लोपो भवति । इति च । नानापत्ये च । एवञ्च यथानपत्यस्य साङ्गाश्यक इत्यत्र लोपो न भविष्यति तथा सौमी इष्टिरित्यत्रापि न स्यात् । नियमेन व्यावर्त्तितत्वात् । इह तु तद्धितग्रहणे क्रियमाणे पूर्वयोगे तद्धित-ग्रहणस्य निवृत्तिराख्यायते । तेन पूर्वयोगेन तद्धितमात्रस्य यकारस्यान-पत्यस्य चापत्यस्य चाविशेषेण लोपो विधीयते । सौमी इष्टिरित्यत्रापि लोपो यथा स्यादित्येवमर्थं तद्धितग्रहणम् । ननुच यद्युभयत्र तद्धित इति चायं नियमः स्यात् सूत्रद्वयस्यार्थोऽपार्थकः स्यात् । हल आपत्यस्यानातीतेर-कमेव योगं कुर्यात् । तस्मात् सूत्रद्वयस्यारम्भसामर्थ्यादन्यतरस्यैवेहानुवृत्तिर्भविष्यति । नतूभयस्यापि । इह त्वेतावान् सन्देहः स्यात् । किं तद्धित-

ग्रहणमिहानुवर्त्तते उतेदग्रहणमिति ? अत्रापि तद्धितग्रहणं मनुवर्त्तते ।
 नेदग्रहणमिति । व्याख्यानात् । सर्वसन्देहेष्विदमुपतिष्ठते भवति व्याख्यानतो
 विशेषप्रतिपत्तिर्न हि सन्देहादलक्षणमिति (प, १) । तद्धितग्रहणे च केवल
 इहानुवर्त्तमाने तद्धितविषय एवायं नियमो भविष्यति । नत्वौद्दिषय इति ।
 तथाचासत्यपि पुनरिह तद्धितग्रहणं इति नियमाभावात् पूर्वसूत्रेण सौमी
 इष्टिरित्यत्रापि लोपः सिध्यत्येव । तत् कथमिदमुक्तं तद्धितग्रहणमीत्यन-
 पत्यस्यापि लोपार्थमिति ? सुखेन लोपः प्रतीयत इत्येतदर्थमिदमित्यभि-
 प्रायो द्रष्टव्यः । ततश्चायमत्यर्थः सम्पद्यते प्रतिपत्तिगौरवपरीहारार्थं तद्धित-
 ग्रहणम् । गार्गायण इति । यञिजोश्चेति (४।१।१०१) फक् । कारिकेयिगिति ।
 कारिकाया अपत्यमिति स्त्रीभ्यो ढक् (४।१।१२०) । ततस्तस्यापत्यम् । अत
 इज् (४।१।८५) । कारिकेयिः ॥

१५२ । क्यच्युोश्च ।

अतद्धितार्थोऽयमारम्भः । क्व इति क्वच्क्वडोः सामान्येन ग्रहणम् ।
 गार्गायतीति । सुप आत्मनः क्वच् (३।१।८) । क्वचि चेतीत्वम् (७।४।३३)
 गार्गाय इति । कर्तुः क्वड् सलोपश्चेति (३।१।११) क्वड् । अकृतसार्वधातु-
 कयोरिति (७।४।२१) दीर्घः । गार्गीभूत इति । अभूततद्भाव इति
 (५।४।५०, वा) द्विः । अस्य च्वावितीत्वम् (७।४।३२) ।

१५३ । बिल्वकादिभ्यश्च लुक् ।

बिल्वकादिभ्य इति । आगन्तुकेनाकारेण निर्देशः । बिल्वकीया इति ।
 उत्करादिभ्यश्च (४।२।८०) । नडादीनां कुक् चेति (४।२।८१) चातुरर्थि-
 कश्चः । कुगागमः । बैल्वका इति । प्राग्दीव्यतोऽण् (४।१।८३) । अथच्छ
 ग्रहणं किमर्थम् ? यावता कृतकुगागमा बिल्वकादयो गृहीताः । एभ्यश्च-
 प्रत्ययः सम्भवतीत्यन्तरेणापिच्छग्रहणं कस्यैव लोपो भविष्यतीति अत आहच्छ-
 ग्रहणमित्यादि । यदि च्छग्रहणं न क्रियेत तदा सन्नियोगशिष्टपरिभाषयाच्छ-
 कारे (प, ८७) निवर्त्तमाने कुको निवृत्तिः स्यात् । तस्याश्च परिभाषाया
 एतदेवच्छग्रहणं ज्ञापकम् । अथ लुक्ग्रहणं किमर्थम् ? प्रकृत एव लोपो

विधीयेतेत्यत (६।४।१४७) आह लुगग्रहणमित्यादि । यकारग्रहणमेकदेशोप-
लक्षणार्थं द्रष्टव्यम् । स हि लोप उपधाया इत्यनेन सम्बन्ध इति तस्मिन्ननु-
वर्त्तमाने य उपधाया (६।४।१४८) इत्येतदप्यनुवर्त्तेत । कस्येयादेशे कृते
यकारमात्रस्य स्यात् । अथाप्युपधाया इत्येतन्नानुवर्त्तेत ? एवमप्यादेः
परस्येतीकारमात्रस्य (१।१।५४) स्यात् । लुग् ग्रहणमिति । लुगिति प्रत्यया-
दर्शनस्यैषा संज्ञा । नतु प्रत्ययस्यैकदेशस्यादर्शनस्येति । लुगग्रहणे सति
सर्वस्यैव लुक् सिध्यति । तदर्थं हि लुक्ग्रहणम् ।

१५४ । तुरिष्ठेमेयस्सु ।

तुरिति । विशेषकराननुबन्धानुत्सृज्य तस्मिन् स्तृचोः सामान्येन ग्रहणम् ।
करिष्ठ इति । करोतेस्तृन् । तदन्तादतिशायन इष्ठन् । अत्र तृशब्दस्य लोपः ।
विजयिष्ठ इति । विपूर्वाज्जयते स्तृन् । वहिष्ठ इति । अत्रापि वहिस्तृन् ।
तदन्तादिष्ठन् । हो ढ (८।२।३१) इति ढत्वम् (८।२।१) । तृशब्दस्य लोपे कर्त्तव्ये
पूर्वत्वासिद्धमित्यसिद्धम् (८।२।२) । तेन पूर्वलोप एव क्रियते । तस्मिन् कृते
भलि पदान्ते च विधीयमानं ढत्वं निमित्ताभावान्न प्रवर्त्तते । दोहोयसीति ।
दुहेस्तृजन्तादीयसुन् । उगितश्चेति (४।१।६) ङीप् । अत्रापि लोपे कर्त्तव्ये
दादे र्धातोर्ध (८।२।३२) इत्येतदप्यसिद्धमिति पूर्वं लोपः । तस्मिन् सति
पूर्ववद् घत्वं न प्रवर्त्तते । अथालोऽन्यस्येत्यन्यस्यायं (१।१।५२) लोपः कस्मान्न
भवतीत्याह सर्वस्येत्यादि । तत्रैव कारणमाह अन्यस्येत्यादि । यद्यन्यस्य
स्याद् वचनवैयर्थ्यमापद्येत । अन्यस्य टेरित्येवं सिद्धत्वात् । तस्मादन्यलोपवचने
प्रयोजनं नास्तीति सर्वस्य तृशब्दस्य लोपो यथा स्यादित्येवमर्थमिदं वचनं
विज्ञायते । यदि तर्हि तृशब्दस्य लोपार्थं वचनमनन्तरो लुगेव कस्मान्न
विधीयते । एवं तर्हि सर्वस्य सुखमेव लोपोऽवसीयते । प्रत्ययादर्शनस्य
लुग्विधानादित्यत आह लुगित्येतत् त्वित्यादि । कः पुनस्तत्र सति दोषः
स्यादित्यत आह तथाहोत्यादि । यदि लुगित्येतदिहानुवर्त्तते ततोऽन्तरङ्गानपि
विधीन् बहिरङ्गो लुग् बाधत इति (५, ५३) कृत्वा पूर्वं लुका भवितव्यम् ।

ततश्च न लुप्तताङ्गस्येति (१।१।६३) प्रत्ययलक्षणनिषेधः स्यात् । करिष्ठो विजयिष्ठ इत्यत्रार्द्धधातुकलक्षणो गुणो न स्यात् । तस्मान्मा भूदेष दोष इति लुगित्येतदिहानुवर्त्तते । अथेमनिज्ग्रहणं किमर्थम् ? यावता तदशब्दात् पर इमनिज् न सम्भवति । तथापि पृथ्वादिभ्य इमनिज् वा (५।१।१२२) वर्णदृढादिभ्यः (५।१।१२३) ष्यच्चेत्यनेन योगद्वयेन स विहितः । न तदशब्दान्तं किञ्चित् पृथ्वादिषु दृढादिषु वा मध्ये पठ्यते । नापि वर्णवाच्यस्तीत्यत आह इतरौ त्वित्यादि ॥

१५५ । टः ।

णाविष्ठवदिति । तसिलादिष्वाकृत्वसुच इष्ठनि पुंवद्भाव उक्तः । र ऋतो हलादेर्लघोरिति (६।३।१६१) रभावः । टेरिति टिलोपः । स्थूलदूर-युवच्छेत्यादिना (६।४।१५६) यणादिपरस्य लोपः पूर्वस्य च गुणः । विष्मतो-र्लुगिति (५।३।६५) लुक् । युवाल्पयोः कन्नन्यतरस्यामिति (५।३।६४) कन् । प्रियस्थिरेत्यादिना (६।४।१५७) प्रादय आदेशाः । एतानि कार्याणि यथेष्ठनि भवन्ति तथा णावपि यथा स्युरिति णाविष्ठवत् प्रतिपादिकस्य कार्यं भवतीति वक्तव्यम् । प्रातिपदिकग्रहणं शक्यमकर्त्तुम् । अन्यस्यातिदेश-स्यासम्भवात् । वतिरिह सादृश्यार्थः । तेन यस्येष्ठनि यत्कार्यं विवक्षितं ततोऽन्यस्यातिदेशस्यासम्भवात् तद्व्यवच्छेदार्थं प्रातिपदिकग्रहणं न कर्त्तव्यम् । तत् क्रियते विस्मयार्थम् । केचित् तु ब्रुवते प्रत्ययस्य कार्याणामतिदेशो मा भूदित्येवमर्थं प्रातिपदिकग्रहणम् । तेन बहुमाचष्टे बह्व्यतीत्यत्रेष्ठस्य यिट्चेति (६।४।१५८) यिङ् न भवति । एतच्चायुक्तम् । इष्ठवदित्यत्र हि सप्तमीसमर्थ्यादिति विहितः । णाविति प्रतियोगिनि सप्तमीश्रवणात् । तेनेष्ठनि यत् कार्यं विहितं तदतिदिश्यते । नत्विष्ठस्य यत् कार्यं तदपि । नच यिङ् इष्ठनि यत् कार्यम् । अपि त्विष्ठन एव । तस्येह प्राप्तिरेव नास्तीति किन्तन्निष्ठस्यर्थेन प्रातिपदिकग्रहणेन ? एनीमिति । एतदशब्दाद्वर्णादनु-दात्तात्तोपधादित्यादिना (४।१।३८) डीष् । तकारस्य च नकारः । एतयतीति

णौ कृते पुंवद्भावेन ङीष्णकारावुभावपि निवर्त्तते । ननुच ङीष्ण व्यवहितोऽत्र
णिरिति णावतिदेशः क्रियमाण स्तद्व्यवधाने न प्राप्नोतीति । नैष दोषः ।
बृहन्न्यपि हि ङीष्ण व्यवधान एव प्रातिपदिकस्य पुंवद्भावः । तस्मादिहापि
व्यवधानेऽपि तद्वदेव भविष्यति । स्रग्विणमिति । अस्मायामेधास्रजो विनि-
रिति (५।२।१२१) विनिः । स्रजयतीत्यत्र संज्ञापूर्वको विधिरनित्यं (प, ८४)
इत्यत उपधाया (७।२।११६) इति वृद्धिर्न भवति । अङ्गवृत्तेः पुनरङ्गवृत्ताव-
विधिर्निष्ठितस्येति (प, ८३) वा । प्रापयतीत्येवमादौ भवत्येवानिष्ठितत्वात् ।
अत्रार्त्तिङ्गीत्यादिना (७।३।३६) पुक् । ननु भारद्वाजीयपाठे प्रादयो न
सिध्यन्ति । अपि तु स्रजयति वसयतीति लुक् । कनयतीत्यत्र च कन्वित्यत
आह तदेतदुभयमप्युदाहरणमात्रमित्यादि । तदेतदुभारद्वाजीयपाठे ऽन्येषाञ्च
प्रयोजनमुपदर्शितम् । नत्वेतदुदाहरणमात्रपरिगणनम् । एतावदेव प्रयोजन-
मिति यस्मात् प्रादयोऽपीष्यन्ते । ननु प्रातिपदिकाङ्गात्वर्थं बहुलमिष्टवच्चेति
(ग, सू) चुरादिगण एव पठ्यते । तत् कस्मात् पुनरिह णाविष्टवद्भाव उच्यते ?
अस्यैव प्रपञ्चार्थमित्येके । गणे वा स वक्तव्यः । असौ इतर इति विकल्प-
प्रदर्शनार्थमित्यन्ये ।

१५६ । स्थूलदूरयुवकस्वप्निप्रक्षुद्राणां यणादिपरं पूर्वस्य

च गुणः ।

यद्यपि पूर्वं भावसाधनो लोपशब्द उपात्त स्तथापीह कर्मसाधनो गृह्यते ।
यणादिपरमिति निर्देशात् । भावसाधने हि तस्मिन् कर्त्तृकर्मणोः कृतीति
(२।३।६५) षष्ठी स्यात् । कर्मसाधने तु कर्मणस्तेनेवाभिहितत्वात् प्रथमैव युज्यत
इति मन्यमानो लोपशब्दस्य कर्मसाधनतां दर्शयन्नाह यणादिपरं लुप्यत इति ।
कथं पुनस्तस्यैव भावसाधनस्य सतः कर्मसाधनतोपपद्यते ? कः पुनराह
तस्यैवेति ? प्रतिसूत्रं ह्यनुवर्त्तमानो लोपशब्दो भिद्यते । ननुच यणादौ परस्मिन्
लुप्ते सामर्थ्यात् तत्पूर्वस्यैव गुणो विज्ञास्यते । तत् किमर्थं पूर्वग्रहणम्
इत्याह पूर्वग्रहणं विस्पष्टार्थमिति ।

१५७ । प्रियस्थिरस्फिरोरुबहुलगुरुवृद्धत्वप्रदीर्घवृन्दारकाणां प्रस्थस्फवर्बहिगर्वर्पितवद्वाघिवृन्दाः ॥

किं पुनः कारणं प्रियोरुगुरुदीर्घाणामेवेमनिजुदाङ्गियते । नान्येषा-
मित्याह प्रियोरुबहुलगुरुदीर्घा इत्यादि । प्रियादिभ्य एवेमनिच् सम्भवति ।
नान्येभ्य इत्येवंपरमेतद्वाक्यमित्यर्थः । अन्यथा यद्यपि प्रियादय एव पृथ्वा-
दिषु पठ्यन्ते तथापि यद्यन्ये वा वृद्धादिषु पठ्यन्ते वर्णवाचिनो वा स्युस्तदो-
दाङ्गियेतेमनिच् तेषामित्यकारणमेतद् इमनिचोऽत्र उदाहरणं स्यात् ।

१५८ । बहोर्लोपो भू च बहोः ।

बहोरुत्तरेषामित्येतेन प्रथमस्य बहोः पञ्चम्यन्ततां दर्शयति । तस्य च बहो-
रित्यनेनापि द्वितीयस्य षष्ठ्यन्तताम् । भूयानिति । आदेः (१।१।५४) परसेरती-
कारसैव लोपः । अथ किमर्थं बहोरिति पुनर्ग्रहणम् इत्याह बहोरिति
पुनरित्यादि । असति हि बहोरितिग्रहणे बहुशब्दस्य स्थानित्वं न प्रतीयेत ।
पञ्चम्यन्तेन निर्देशात् । तस्मात् स्थानित्वप्रतिपत्तये पुनर्बहोरितुच्यते ।
अन्यथा हीत्यादि । यदि बहोरिति नोच्चेत तदा प्रत्ययानामेव भूभावः स्यात् ।
तस्मादित्युत्तरस्येति (१।१।६७) वचनात् । ननु पृथग्निर्देशादेव प्रत्ययानां न
भविष्यति । अन्यथा भूलोपावित्ययं ब्रूयात् । नैतदस्ति । अस्ति ह्यन्यत् पृथङ्-
निर्देशस्य प्रयोजनम् । किम् ? पृथक्स्थानिकौ यथा स्याताम् । आदेर्मा
भूतामिति । यदि भूलोपावित्वममुच्चेत तदादेः परसेरत्याद्यस्यैव (१।१।५४)
वर्णस्य पर्यायेण भूलोपो स्यातामिति । अतो भिन्नस्थानिकौ यथा स्यातामि-
तेवमर्थः पृथग्योगनिर्देशः स्यात् । तस्माद् युक्तमुक्तमन्यथा हि प्रत्ययानामेव
भूभावः स्यादिति । चकारोऽत्र सन्नियोगार्थः ।

१५९ । वृष्टस्य यिट् च ।

लोपापवादो यिङागम इति । नाप्राप्ते तस्मिन्नस्यारम्भात् । तस्मिन्निकार
सञ्चारणार्थ इति । प्रयोजनान्तराभावात् । चकारो बहोश्च भूरित्यनु-
कर्षणार्थः ।

१६० । ज्यादादीयसः ।

ज्यायानिति । प्रशस्यस्य श्रः (५।३।६०) । ज्य चेति (५।३।६१) ज्यादेशः । लोपस्य यिट् चेत्यादि । यद्यत्र लोपो यिटा न व्यवधीयते तदा तेनैव ज्यायानितेयतत् सिध्यतीति कृत्वाऽऽदिति नोच्यत इत्यभिप्रायः । कथं पुनरादित्यनुच्यमाने लोपेन सिध्यतीत्यत आह लोपे हि सतीत्यादि । अथ दीर्घाच्चारणं किमर्थम् ? यावतान्तरतम्यादेव दीर्घस्य दीर्घ एव भविष्यति । नैतदस्ति । नहि भाव्यमानोऽण् सवर्णान् न गृह्णातीति ।

१६१ । र ऋतो हलादेर्लघोः ।

कर्त्तव्यमिति । व्याख्येयमित्यर्थः । तत्वेदं व्याख्यानम् । उत्तरसूत्रे यद्विभाषाग्रहणं तदिहापि सम्बध्यते । सा च व्यवस्थितविभाषा । तेन पृथ्वादीनामेव भविष्यति । यद्येवं हलादेर्लघोरितेयतन्न कर्त्तव्यम् । व्यवस्थितविभाषया हलादेर्लघोश्च भविष्यति । सत्यमेतत् । तद् विस्पष्टार्थं क्रियते । तत इह न भवतीत्याह अक्रियमाणे तु परिगणने कृतयतीत्यादावपीष्ठवद्भावेन स्यादेवेति भावः ।

१६२ । विभाषर्जीच्छन्दसि ।

१६३ । प्रकृत्यैकाच् ।

स्वजिष्ठ इति । अत्र प्रकृतिवद्भावेन टिलोपो न भवति । ननु च विभ्रतीर्लुक् टिलोपं बाधियते । नाप्राप्ते त्वस्मिन्स्वस्यारम्भात् । नैतदस्ति । द्वौ टिलोपो । एको विभ्रत्वन्तस्य । अन्यो लुकि कृते सत्यवशिष्टस्य । तत्र योऽसौ विभ्रत्वन्तस्य टिलोपस्तस्मिन्नाप्राप्ते लुगारभ्यत इति युक्तं यदसौ तं बाधते । यस्त्ववशिष्टस्य टिलोपस्तस्य प्राग्लुक्प्राप्तप्रसम्भवादप्राप्तएव तस्मिन्नारभ्यमाणः कथं पश्चादुपजातप्राप्तिकं लोपं बाधेत ? तस्मादारभ्यव्यमिदम् । प्रकृत्याक्ते राजन्येत्यादि । किं वक्तव्यमेतत् ? न । कथं तर्हि

तुरिष्ठेमेयस्सु (६।४।१५४) इतरेतन्निवृत्तम् । सामान्येनायं प्रकृतिवद्भावी विधेयः । विभाषेति चानुवर्तते । सा च व्यवस्थितविभाषा । तेन यच्च यत्रेष्टते तत्र सर्वत्र भविष्यति । यत्र तु नेष्टते तत्र न भविष्यतेऽत्र । एवमिनख्यनपत्य (६।४।१६४) इत्येवमादिकं प्रकृतिभावविधानमनर्थकं स्यादिति चेत् ? न । प्रपञ्चार्थत्वात् । राजन्यकमिति । राज्ञोऽपत्यमिति राजश्वशुराद् यत् (४।१।१२३) । तस्मात् समूहेऽर्थे गोत्रोत्तोद्घोर (४।२।३८) भेत्यादिनात्र वुञ् । मानुष्यकमिति । मनोरपत्यमिति मनोजातावज्यती वुक् चेति (४।१।१६१) येषां मतेऽपत्यार्थे यत् तेषां पूर्वसूत्रेण वुञ्चि कृते लोपः प्राप्नोति । स प्रकृतिभावाच्चिवर्तते । येषान्तु मतेन जातिमात्रे यन् नापतेऽत्र तेषां नार्थः प्रकृतिभावेन । अनापत्ययकारत्वादेव हि लोपो न भविष्यति ॥

१६४ । इनख्यनपत्ये ।

सांकूटिनम् । सांराविणम् । सांमार्जिनमिति । कूट दाहे । रु शब्दे । मृजु शुद्धौ । अभिविधौ भाव इनुण् (३।३।४४) । मृजेर्हृङिः (७।२।११) । सांकूटिन् सांराविन् सांमार्जिन् इति स्थिते ऽणिनुण इति (५।४।१५) स्वार्थे ऽण् । मैधाव इति । अस्मायेत्यादिना (५।२।१२१) विनिः । तदस्तात् प्राग्दीव्यतोऽण् (४।१।८३) अपत्यार्थे ।

१६५ । गाथिविदधिकेशिगणिपणिनश्च ।

अपत्यार्थोऽयमारम्भः । अनपतेऽत्र पूर्वणैव सिद्धत्वात् । इन्नस्तत्वादेषाम् । (Q)

१६६ । संयोगादिश्च ।

अयमप्यपत्यार्थ आरम्भः । शङ्खिन इति । शङ्खमद्रवज्जुशब्देभ्यो मत्वर्थे इनिः । तदस्तात् पूर्ववदण् ।

(Q) गाथाशब्दो ब्रीह्यादिः । तत इनिः । विदधी केशी गणी पणीति च मत्वर्थोऽन्यस्तः । विदथो यज्ञः । विदथिनोऽपत्यं वैदथिनः ।

१६७ । अन् ।

अनपत्य इति निवृत्तम् । सामान्येनाण्मात्रे विधिः । सामनो वेमन इति । तस्येदमित्यण् (४।३।१२०) । सौत्वन इति । पुञ् अभिषवे । सुयजो-
ङ्निविति (३।२।१०३) ङ्निप् । ऋस्वस्य पिति कति तुक् (६।१।७१) ।

१६८ । ये चाभावकर्मणोः ।

सामन्यो वेमन्य इति । तत्र साधुरिति (४।४।८८) यत् ।

१६९ । आत्माध्वानौ खे ।

आत्मनीनमिति । आत्मन्विश्वजनभोगोत्तरपदात् खः (५।१।८) । अध्व-
नीनमिति । अत्राप्यध्वनो यत्खाविति (५।२।१६) खप्रत्ययः । प्रत्यात्ममिति ।
आत्मानं प्रति । अव्ययं विभक्तीत्यादिना (२।१।६) यथार्थेऽव्ययीभावः ।
ततोऽनश्चेति (५।४।१०८) टच् । प्राध्वमिति । प्रगत मध्वानमिति प्रादि-
समासः । उपसर्गादध्वन इत्यच् (५।४।८५) ।

१७० । न मपूर्वोऽपत्येऽवर्मणः ।

चार्मण इति । परिवृतो रथ इत्यर्थे प्राग्दीव्यतोऽण् (४।२।१०) । वा
हितनाम्न इति वक्तव्यमिति । हितनामशब्दस्य वा प्रतिषेधो भवतीत्येतदर्थरूपं
व्याख्येयमित्यर्थः । तत्रेदं व्याख्यानम् । इहापि तदेव विभाषाग्रहण-
मनुवर्तते । सा च व्यवस्थितविभाषा । तेन हितनाम्नो वा प्रतिषेधो
भविष्यति ।

१७१ । ब्राह्मोऽजातौ ।

यद्येतदेकमेव सूत्रं स्यात् ततो नियमार्थं वा स्यात् ? विध्यर्थं वा ?
यद्यपत्य इति वर्तते ततोऽनन्तरसूत्रेणैव प्रकृतिभावे प्रतिषिद्धे न स्तद्धित
(६।४।१४४) इति टिलोपः सिध्यत्येव । सिद्धे सत्प्रतन्नियमार्थं भविष्यति ।
अजातावेवापत्यार्थं यथा स्यादिति । तथाच तस्येदमित्यणि (४।३।१२०) विहिते
ब्राह्मो गर्भः । ब्राह्ममस्त्रम् । ब्राह्मं हविः । ब्राह्मी ओषधिरिति न

सिध्यति । अपत्याणोऽभावात् । अथापत्य इति निवृत्तम् । ततो विध्यर्थमेव भविष्यति । अपत्ये हि पूर्वसूत्रेण प्रकृतिभावः प्रतिषिद्धः । ततश्चान्निति (६।४।१६७) प्रकृतिभावे प्राप्तेऽजातो ब्राह्म इत्येतद्विलोपार्थं निपात्यते । एवञ्च विध्यर्थेऽस्मिन् सिद्धम् ब्राह्मो गर्भः । ब्राह्ममस्त्वम् । ब्राह्मं हविरिति । ब्रह्मण इयं ब्राह्मी ओषधिरित्येतत् तु न सिध्येत् । अजाताविति प्रतिषेधात् । अपतेर जातो च न मपूर्वोऽपतेरऽवर्त्मण इति (६।४।१७०) प्रकृतिभावे प्रतिषिद्धे सति न स्तद्धित इति (६।४।१४४) भवति टिलोपः । ब्राह्मो नारद इति । तथेहापि स्याद् ब्रह्मणोऽपत्यमिति ब्राह्मण इति । एवमेकयोगी दोषप्रसङ्गमभिवीक्ष्य तत् परिजिहीर्षुराह योगविभागोऽत्र क्रियत इति । योगविभागे सति यद्यपत्य इत्यनुवृत्तेरपत्य एव टिलोपो निपातयते पूर्ववत् सिद्धे सति नियमार्थमेव निपातनं स्यात् । ततश्च स दोषस्तदवस्थ एव स्याद् यः प्राङ् नियमपक्षे उक्तः । तथाच योगविभागकरण मनर्थकं स्यात् । तस्मादपत्याधिकारेऽपि योगविभागकरणसामर्थ्यादपत्यादन्यत्र ब्राह्मइत्येतन्निपातयते । एवमनपतेरऽपि ब्राह्म इति निपातनाद् ब्राह्मो गर्भो ब्राह्ममस्त्वं ब्राह्मं हविरित्येतत् सिध्यति । ततो ऽजातावित्ययं द्वितीयो योगः । न मपूर्वोऽपतेरऽवर्त्मण इति (६।४।१७०) प्रकृतिभावे प्रतिषिद्धे यो न स्तद्धित (६।४।१४४) इति टिलोपः स मा भूदित्येवमर्थोऽपत्य इत्येवेति । एतेनास्मिन् द्वितीये योगेऽपत्यइत्यनुवृत्तं इत्यावष्टे । अजाताविति च प्रसज्यप्रतिषेधोऽयम् । तत्र जातेरपत्यार्थेन सम्बन्धः । नजस्तु भवतिना । तमेवार्थं वृत्तौ दर्शयन्नाह अपतेर जातावणि ब्राह्मण इति लोपो न भवतीति । जातिविशिष्टेऽपतेरविवक्षितेऽपि परतो ब्राह्मण इत्यत्र टिलोपो न भवतीत्यर्थः । अपत्य इत्येव । ब्राह्मी ओषधिरिति । प्रत्युदाहरणव्याजेन योगविभागे सति जातिमात्रविवक्षायां ब्राह्मी ओषधिरित्येतदपि सिद्धं भवतीति दर्शयति ।

१७२ । कार्मस्ताच्छीलो ।

यद्येवमिति । यदि णकारोऽत्र प्रत्यय एवं सति किमर्थमिदम् ? नैवास्य प्रयोजनं किञ्चिदित्यर्थः । किं कारणमित्याह न स्तद्धित इत्येवं हीत्यादि ।

यद्धि लक्षणेन न प्राप्नोति तदर्थं निपातनमारभ्यते । इह तु न स्तद्धि
(६१४।१४१) इत्येवं सिद्धः । नहि णे केनचित् प्रकृतिभाव उक्तो यत स्तद्धि
टिलोपार्थमारभ्यमाण मिदमर्थवत् स्यात् । अणि हि प्रकृतिभावो ऽणन्त-
स्योक्तः । नतु णे । अनन्तरोक्तमर्थमभ्युपगच्छति । यदि सत्यं किमर्थमिद-
मित्याह ज्ञापकार्यमित्यादि । अण्कृतानीतयादि । अणि कृतानि कार्याणि
अण्कृतानि । सप्तमीति (२।१।४०) योगविभागात् समासः । अथवाऽणा
कृतानि । कर्तृकरणे कृता बहुलमिति (२।१।३२) समासः । किमेतस्य
ज्ञापनेन प्रयोजनमित्याह तेनेत्यादि । चुरा शीलमस्याः । तपः शीलमस्या
इति च्छत्रादिभ्यो ण इति (४।४।६२) णः । तदन्तान् ङोप् । ताच्छीलिके
ण इत्यस्यार्थस्य ज्ञापितत्वात् । तदस्यां प्रहरणमिति क्रीडायां ण (१।२।५७)
इति दण्डात् णे दाण्डेति । अण्कृतं कार्यं न भवति । यदि तर्हि
ताच्छीलिकेष्वण्कृतमिष्यते ऽणिवच्छत्रादिभ्यः कस्मान्नोच्यते ? तत्राप्ययमर्थः ।
ज्ञापनार्थं निपातनं कर्तव्यं न भवति । युक्तमेतदुक्तवानसि । वैचित्र्यार्थं
त्वण् कृतः । कर्मणमिति । तद् युक्तात् कर्मणोऽणित्यण् (५।४।३६) । कर्मणा
युक्तं कर्मणमिति ।

१७३ । औक्षमनपत्ये ।

औक्षं पदमिति । तस्येदमित्यण् (४।३।१२०) ।

१७४ । दाण्डिनायनहास्तिनायनाथर्वणिकजैह्माशिनेय-
वासिनायनिभ्रौणहत्यधैवत्यसारवैद्धाकमैदेयहिरण्मयाणि ।

उपचाराद् अन्योऽप्यथर्वन्नित्युच्यते इति । उपचारस्य तु तत्-
प्राक्तत्वमेव निबन्धनम् । आथर्वणिक इति । वसन्तादिभ्यष्ठक् (४।२।६३) ।
भ्रौणहत्यमिति । भ्रूणं हतवानिति ब्रह्मभ्रूणवृत्तेषु क्तिप् (३।२।८७)
तदन्तात् थञ् । हनस्तोऽचिष् (७।३।३२) णलोरित्यनेनेव तकारः
सिद्धः । तत् किं निपात्यत इत्याह हनस्तोऽचिष्णलोरित्यादि ।

धातोः स्वरूपग्रहणे तत्प्रत्यये कार्यसंप्रत्यय एव । धातो रित्त्वेवं यो विहितः प्रत्यय स्तत्र कार्यं विज्ञायत इत्यर्थः । न च यज्प्रतग्रयो धातुप्रत्ययः । किं तर्हि ? प्रातिपदिकप्रतग्रयः । तेन तत्र हन स्तोऽचिष्णलोरिति (७।३।३२) तकारो न प्राप्नोति । अतो निपात्यते । कथं पुनर्विज्ञायते धातोः स्वरूपग्रहणे तत्प्रत्यये कार्यं भवतीति । अतएव निपातनात् । ननु च हो हन्तेज्जिह्वेष्विति (७।३।५४) कुत्वप्रतिषेधार्थं निपातनं स्यात् । नैतदस्ति । न (७।३।५६) क्वादेरित्यत्र हि नेति योगविभागादपि शक्यते कुत्वनिवृत्तिः कर्तुम् । भ्रौणघ्नः । वार्तघ्न इति । अपतग्रार्थेऽण् । इच्छाकुशब्दाद् यदा जनपदशब्दादितरादिनाञ् (४।१।१६८) भवति तदैच्चाकशब्दः जित्स्वरेणाद्युदात्तः । यदा तु कोपधादिति (४।२।१३२) शेषिकोऽण् तदान्तोदात्तः । ननु चैवंविधसूत्र एकस्योपादानेऽपरस्य ग्रहणं न सिध्यति । तस्मादुभयोरपि स्वरभिन्नयोरुपादानं कर्तव्यमैच्चाक ऐच्चाक इति । एतच्चोद्यमपाकर्तुमाह स्वरसर्वनाम्नेतरादि । उदात्तादीनां स्वराणामविभागेनोच्चारणमेकश्रुतिः । सा च स्वराणां सर्वनामेव सर्वनाम । यथैव हि तस्यापतग्रमितरादौ (४।१।६२) निर्देश उपगुप्रभृतीन् विशेषान् विभागेन प्रतिपादयति तथैकश्रुतिरप्युदात्तादीन् स्वरविशेषान् । तथात्राय-मैच्चाकशब्दः पठ्यते नाप्याद्युदात्तो नाप्यन्तोदात्तः । तस्य त्वेवं पठितस्य प्रत्ययविशेषात् स्वरविशेषो भवति । यदाञ् तदाद्युदात्तः । यदाण् तदान्तोदात्तः । इयादेशापवाद इति । केकयादिसूत्रेणयादेशः (७।३।२) प्राप्नोति । तदपवादो लोपो निपात्यते । अतो गुणे पररूपत्वम् । अथ किमर्थमिति । येनाभिप्रायेण पृष्ठवान् तं स्वयमेवाविष्कर्तुमाह ततोऽजि कृत इत्यादि । सिद्धमिति । रूपस्वरूपयोरभेदात् । यलोपार्थञ्चेतरादिना बिदादिषु पाठे यो गुणस्तं दर्शयति यस्मादिषु चेतारादि । तत्र हि तस्य बहुषु गोत्रप्रतग्रयस्य जुग् यथास्यादितेप्रवमर्थः पाठः । स च लुग् बिदादिषु पाठे सति यजजोषतग्रनेनैव (२।४।६४) सिध्यतीति नार्थो यस्मादिषु पाठेन । मैत्रेयः सङ्ग इतरादि । एतेन बिदादिषु पाठे यो दोषस्तं दर्शयति । बिदादिषु पाठे सति सर्वमेतदुपपद्यते

यदुक्तवानसि । किन्तु मैत्रेयशब्दादजन्तात् सङ्गाङ्गलक्षणेतरादिनाण् प्रत्ययः
(४।३।१२७) स्यात् । ततो मैत्रेय इतरनिष्टं रूपं स्यात् । नतु मैत्रेयक
इतरभीष्टम् । ढजन्तात् तु गोत्रचरणादुञ् भवतीति मैत्रेयक इतरभीष्टं
सिध्यति । हिरण्मय इति । मयड्वैतयोर्भाषायामिति (४।३।१४०)
मयट् ।

१७५ । ऋत्वावास्त्ववास्त्वमाध्वीहिरण्ययानि च्छन्दसि ।

ऋत्वम् । वास्त्वमिति । भवेच्छन्दसीति (४।४।११०) यत् । वास्त्व-
मिति । तस्येद मितरण् (४।३।१२०) । एवं माध्वीतरत्रापि । हिरण्यय
इति पूर्ववन्मयट् । (R)

(R) The editor had chiefly at his disposal, to collate and prepare the copy of the Sixth Adhyaya of the Kasika-Vivarana-Panchika, the following MSS.

(ज) or iv i.e. the 4th MS. containing I. 2 : III. 1, 2 ; VI. 1, 4.

(फ) or XI. i.e. the 11th MS. containing II. 1, 2 : VI. 3 : VII. 1, 2, 3, 4.

(घ) or XV i.e. the 15th MS. „ VI. 4.

(ङ) or XXII i.e. the 23rd MS. „ VI. 3, 4 : VIII. 3, 4.

(म) or XXV i.e. the 25th MS. „ VI. 1, 2 : VIII. 1, 2.

(य) or XXVI i.e. the 26th MS. „ VI. 2.

Of these :—

The (ज) has, at the end of 1/2, श्रीशत्रुघ्नशर्मणा लिखितम् । At the end of 2/2, श्रीकाशिपतिशर्मणः पुस्तकमिदम् । लिखितं श्रीजगन्मोहनसेनेन । शकाब्दाः १७३०, आषाढस्य तृतीया दिवसे । शक १७३० is 1808 AD. At the end of 6/4, there is

इन्दुविन्दुमुनिचौणीशके सिंहगते रवौ ।

व्यालिखि न्यासटीकेयं श्रीकृष्णानन्दशर्मणा ॥ १ ॥

The शक १७३२ is put down at the end of 6/3. It is 1817 AD.

इन्दुविन्दुमुनिचौणीशक is १७०१ i.e. 1779 AD. The MS. is very old ; many pages were found stuck to one another and in some places moth-eaten. It is in Bengali characters and belongs to the Varendra Research Society, Rajshahi.

(फ) At its end is लिखिता श्रीरामकान्तशर्मणा । One leaf is missing in VI. 3, and VII. 3 is incomplete. It is a very good and correct MS. written in Bengali characters.

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां काशिकाविवरण-
पञ्जिकायां षष्ठाध्यायस्य चतुर्थः पादः समाप्तः ॥ ६।४ ॥

—:ॐ:—

समाप्तश्च षष्ठोऽध्यायः ॥ ६ ॥

(घ) It is incomplete and also in Bengali.

(ङ) VI. 4. is incomplete. It was got from the village वेल्घरिया, Rajshahi, from the house of पण्डित शिवचन्द्रसिद्धन्त ।

(च) It is a copy from Sravasthi Belgola, Mysore, duly compared and certified. Written in Devanagar from the MS on palm leaves in Canarese characters, preserved in the Jaina Matha at that place.

(छ) This MS. is from Kasmere : got through the favour of Mr. M. Kaul M. A. Supdt. Research Department, Kasmere State. It was received from Srinagar, Jambu-Kasmere : duly compared and certified and written in Devanagari from a MS. in that department of the Raj as stated above. But this MS. text is not complete. Portions of the 7th & 8th Adhyayas are not to be had here. In the colophon of VI. 2 of this MS. are the words इति स्थविरजिनेन्द्र-बुद्धिपरचितायाम् & & & —in stead of इति बोधिसत्त्वदेशीयाचार्यश्रीजिनेन्द्रबुद्धिपाद &c.

KASIKA VIVARANA PANJIKKA

Vol. II.

शुद्धिपत्रम्

पृष्ठायाम्	पङ्क्तौ	अशुद्धम्	शुद्धम्
५४	२४	लशून	लशुन
८४	२५	कश्चिन्...कश्चित्	क्वचिन्...क्वचित्
१८६	२०	व्यवधानोऽपि	व्यवधानेऽपि
२१६	२१	एतश्च	ततश्च
”	२२	विशेषं दर्शयति...ननु	विशेषं
२२६	२७	सम्बन्ध	सम्बद्ध
३११	१५	कन्निति	क्वन्निति
३२२	८, १२	समरणौ	शमरणौ
३५४	४	त्यवन्तः	त्यबन्तः
४०८	१८	नोपगर्मे	सोपसर्गे
”	२२	संहत	संहित
”	२६	एकोऽर्थो	एकोऽभिन्नोऽर्थो
५२८	२३	ङ्किति	क्ङिति
५३०	१८	ङ्किति	क्ङिति
५४०	१७, १८	”	”
५५६	२६	अवाप्युरिति	अवाप्सुरिति

